


श्रीः

कल्पहिल



(1) کیا سترہ نام —



Vol I

25



श्रीः ॥

178

## ऋक्संहिता



सायणाचार्यविरचितभाष्यसंहिता  
पदपाठयुताच.

इयंच

तत्त्वविवेचकग्रंथप्रसारकसमित्याप्रेरितः तुकारामतात्याभिरव्यः,  
गणपतकृष्णाजीमुद्रायंत्रालयाधिपतिः आत्मारामकाहोबाभिरव्यः,

इत्येताभ्यां

बोडसोपाह्वमहामहोपाध्यायराजारामशास्त्रि,  
गोरेइत्युपाभिधशिवरामशास्त्रिभ्यांशोधयित्वा

मुंबय्यां

गणपतकृष्णाजीमुद्रायंत्रालयेमुद्रयित्वा

प्रकाशिता.

तस्याअयंतृतीयोष्टकः



शकाब्दाः १८१०

एतत्पुस्तकस्य स्वामित्वं

मुनिरसगर्जेतुमिते ( १८६७ ) सन् संज्ञकवत्सरे कृतराजकीय  
पंचविंशतितम ( २५ ) नियमानुसारतोऽसाधारणीकृतम्

ननम् ॥ १ ॥

॥ २ ॥

प्रावि-



182

8

The first of the year

of the year

of the year

of the year

of the year

of the year

of the year

of the year

of the year

of the year

of the year

of the year

of the year

of the year

of the year

of the year

of the year



## ॥ श्रीगणेशायनमः ॥

178

वागीशाद्याःसुमनसःसर्वार्थानामुपक्रमे । यन्तत्वाकृतकृत्याःस्युस्तंनमामिगजाननम् ॥ १ ॥

यस्यनिःश्वसितंवेदायोवेदेभ्योखिलंजगत् । निर्ममेतमहंवन्देविद्यातीर्थमहेश्वरम् ॥ २ ॥

सोमस्येत्यनुवाकेद्वादशसूक्तानि तत्रप्रयआरुरिति एकादशर्चसप्तमंसूक्तम् मण्डलद्रष्टावि-  
श्वामित्रऋषिः अनुकृत्वात् त्रिष्टुप्छन्दः मण्डलादिपरिभाषयाग्निर्देवता प्रातरनुवाकाश्विनशस्त्र-  
योःसूक्तत्रयस्य प्रत्यग्निरुषसस्त्रीणीतिविनियोगउक्तः तत्रेदंतृतीयंसूक्तम् ।

तस्मिन्नियमृक्प्रथमा—

ॐ प्रयआरुःशितिपृष्ठस्यधासेरामातराविविशुःसप्तवाणीः ।

परिक्षितापितरासंचरेतेप्रसर्त्ततेदीर्घमायुःप्रयक्षे ॥ १ ॥

प्र । ये । आरुः । शितिपृष्ठस्य । धासेः । आ । मातरा ।

विविशुः । सप्त । वाणीः । परिक्षिता । पितरा । सम् । चरेते इति ।

प्र । सर्त्तते इति । दीर्घम् । आयुः । प्रयक्षे ॥ १ ॥

शितिपृष्ठस्यनीलपृष्ठस्यधासेः सर्वस्यधारयितुरग्रेर्येशमयः प्रारुः प्रकर्षेणोद्वृच्छन्ति ते  
रश्मयः मातरामातरौ द्यावापृथिव्यौआविविशुः सर्वतःप्रविष्टाः सप्तसर्पणस्वभावाः वाणीः  
वननीयानदीश्चाविविशुः । परिक्षितापरितोवर्तमाने पितरापितरौ द्यावापृथिव्यौतेनाग्निनासञ्च-  
रेते सम्यक्व्यवहरतः तथाप्रयक्षे प्रकर्षेणयष्टुं दीर्घमायुरग्नेश्चिरंजीवनं प्रभूतमन्नंवा प्रसर्त्ततेप्र-  
सारयतः संपादयतइत्यर्थः यद्वा द्यावापृथिव्यौ प्रयक्षे प्रकर्षेणसततंयष्टुंयजमानस्यदीर्घमायुः  
संपादयतः ॥ प्र निपातत्वेनआद्युदात्तः तस्यछन्दसिव्यवहिताश्चेतिआरुःइत्यनेनसम्बन्धः ।  
आरुः ऋगतौ लिट्युप्सिरूपम् यद्वृत्तयोगादनिघातः प्रत्ययस्वरः । शितिपृष्ठस्य पृष्ठशब्दस्थ-  
क्प्रत्ययान्तोन्तोदात्तः शितोर्नित्यावह्वचबहुव्रीहावभसदितिउत्तरपदप्रकृतिस्वरत्वम् । धासे डुधा-  
ञ्धारणपोषणयोः धेट्पानेवा तस्मात्कर्तरिऔणादिकःसिः प्रत्ययस्वरः । मातरा नमूनेष्ट्वष्टृक्ष-



तृहोतृपोतृमातृपितृजामातृदुहितृइतितृजन्तत्वेननिपातनादन्तोदात्तः ऋतोडीतिगुणः सुपांसुलु-  
गितिसुपोडादेशः । विविशुः विशप्रवेशने लिटि असंयोगाच्छिट्किदितिकिद्वद्वावाद्गुणाभावः नि-  
घातः । सप्त सृपृगतौ सप्यशूभ्यांतुट्चेतिसपेर्विधीयमानः कनिन्तुडागमश्च बाहुलकादेतस्यापि  
भवति ऋकारस्याकारश्च निच्चेपिव्यत्ययेनान्तोदात्तत्वम् । परिक्षिता क्षिनिवासगत्योः क्तिप्चेति  
क्तिप् पित्वात्तुगागमः प्रादिसमासः ऋदुत्तरपदप्रकृतिस्वरत्वम् सुपांसुलुगितिसुपोडादेशः । च-  
रेते चरगतिभक्षणयोः संपूर्वाच्चरतेः समस्तृतीयायुक्तादित्यात्मनेपदं निघातः । सस्तीते सृगतौअ-  
यमन्तर्भावितण्यर्थः रेफश्छान्दसः ईदूदेदितिप्रगृह्यसंज्ञा निघातः । आयुः इण्गतौ उसिन्नित्य-  
नुवृत्तौएतेर्णिच्चेत्युसिन् णित्वाद्दृद्धिः नित्वादाद्युदात्तः । प्रयक्षे यजदेवपूजासङ्गतिकरणदानेषु  
इत्यस्मात्तुमर्थेसम्प्रत्ययः प्रादिसमासः ऋदुत्तरपदप्रकृतिस्वरत्वम् ऋन्मेजन्तइत्यव्ययसंज्ञाया-  
मव्ययादाप्सुपइतिसुपोलुक् ॥ १ ॥

अथद्वितीया—

दिवक्षसो धेनवो वृष्णो अश्वादेवीरातस्थौ मधुमद्वहन्तीः ।  
ऋतस्य त्वासदसि क्षेमयन्तं पर्येकां चरति वर्तनि गौः ॥ २ ॥

दिवक्षसः । धेनवः । वृष्णः । अश्वाः । देवीः । आ । तस्थौ ।  
मधुमत् । वहन्तीः । ऋतस्य । त्वा । सदसि । क्षेमयन्तम् ।  
परि । एका । चरति । वर्तनिम् । गौः ॥ २ ॥

वृष्णः कामानां वर्षितुरग्नेः अश्वावाहनरूपारोहिताः दिवक्षसः दिवं व्याप्य वर्तमाना धे-  
नवः अग्नेः प्रीणयिष्यो भवन्ति सोयमग्निः मधुमत् माधुर्योपेतमुदकं वहन्तीः देवीः द्योतनशी-  
लानदीः आतस्थौ आतिष्ठति प्राप्नोतीत्यर्थः गोशब्दो माध्यमिकावाग्वाची माध्यमिकां वाच-  
मिति नैरुक्ता इत्यभिधानात् । एका गौः काचिदुक्तविधावाक् ऋतस्योदकस्य सदसि स्थानेन्तरिक्षे  
क्षेमयन्तं क्षेममावासमिच्छन्तं वर्तनिं ज्वालाः प्रवर्तयन्तं त्वा हे अग्ने त्वां परिचरति सेवते ॥ दिवक्षसः  
अक्षू व्याप्तौ दिवं व्यामुवन्तीति दिवक्षसः वक्षरोधे रोधार्थोप्ययं धातुः अत्र व्याप्तौ वर्तते दिवं वक्षन्ति  
व्यामुवन्ति असुन्नित्यसुम्प्रत्ययः लोपो व्योर्वलीति वलोपः ऋदुत्तरपदप्रकृतिस्वरत्वम् । धेनवः नु-



रित्यनुवृत्तौ धेटइच्चेतिनुप्रत्ययः इकारस्यगुणः प्रत्ययस्वरः । वृष्णः वृषसेचने कनिन्युवृषित-  
क्षिराजीत्यादिनाकनिन् कित्वाद्युदात्तः । अश्वाः अशूव्याप्तौ अशूपुषिलटि-  
कणीत्यादिनाकन् कित्वाद्युदात्तः । तस्थौ ष्ठागतिनिवृत्तौ छन्दसिलुङ्लङ्लिटइतिवर्तमाने  
लिट् आतऔणलइत्यौकारः निघातः । मधुमत् निदित्यनुवृत्तौ फलिपाटिनमिमनिजनामित्यादि-  
नामनेरुप्रत्ययः तत्संनियोगेननकारस्यधकारः कित्वाद्युदात्तः । त्वा युष्मच्छब्दस्यद्वितीयैकवच-  
नान्तस्य त्वामावितित्वाआदेशः अनुदात्तश्च । क्षेमयन्तम् क्षिनिवासगत्योः अर्तिस्तुसुहुसृष्टृक्षी-  
त्यादिनामन् क्षेममावासमात्मनइच्छन्तं सुपआत्मनःकयजितिकयच् कयचिचेतीत्वम् अकृत्सा-  
र्वधातुकयोर्दीर्घत्वंच नच्छन्दस्यपुत्रस्येतिप्रतिषिध्यते कयचश्चित्वादन्तोदात्तः तदन्ताच्छतृ-  
प्रत्ययः शप् शपःपित्वादनुदात्तत्वम् शतुश्चसार्वधातुकस्वरेणतयोःकयचासहैकादेशेकृते  
एकादेशउदात्तेनोदात्तइत्येकादेशउदात्तः अम् सुष्वादनुदात्तः उदात्तादनुदात्तस्येत्यमःस्वरितत्व-  
म् । एका इण्गतौ इण्भीकापेत्यादिनाकन् तदन्तादाप् नित्स्वरः । वर्तनिम् वृतुवर्तने अन्तर्भा-  
वितण्यर्थः वृत्तेश्चेत्यनिः गुणः व्यत्ययेनान्तोदात्तत्वम् । गौः गम्लगतौ गमेर्डोइतिडोप्रत्ययः डि-  
त्वाट्टिलोपः गोतोणिदिति सुपोणित्वाहृद्धिः प्रत्ययस्वरः ॥ २ ॥

अथतृतीया—

आसीमरोहत्सुयमाभवन्तीःपतिश्चिकित्वान्रयिविद्रयीणाम् ।

प्रनीलपृष्ठोअतसस्यधासेस्ताअवासयत्पुरुधप्रतीकः ॥ ३ ॥

आ । सीम् । अरोहत् । सुयमाः । भवन्तीः । पतिः । चिकित्वान् ।

रयिवित् । रयीणाम् । प्र । नीलपृष्ठः । अतसस्य । धासेः ।

ताः । अवासयत् । पुरुधप्रतीकः ॥ ३ ॥

रयीणां रयिवित् धनानांमध्येविशिष्टधनस्यलम्भयिता चिकित्वान् ज्ञानवान्पतिः अश्वा-  
नांपतिरग्निः सीं सर्वतः सुयमाः सुखेननियन्तुंशक्याभवन्तीः यावडवाः आरोहत् आरोहयति  
स्म नीलपृष्ठः पुरुधप्रतीकः बहुधाविक्षिप्ताङ्गः सोग्निरेवअतसस्यसततगमनस्यधासेः पोषणार्थं  
ताअश्वाः प्रावासयत् प्रकर्षेणवासयतिस्म निवासेनश्रमेपनीतेसततगमनंपोषयितुंशक्यमित्य-  
र्थः ॥ सीं चादयोनुदात्ताइत्यनुदात्तः । अरोहत् रुहप्रादुर्भावे लङ्ङिरूपं निघातः । सुयमाः यमउ-



परमे अस्माच्छक्यार्थे ईषदुःसुषुइति खल् कृदुत्तरपदप्रकृतिस्वरत्वम् । पतिः पारक्षणे पातेर्दतिरिति डित्त्वाट्टिलोपः प्रत्ययस्वरः । चिकित्वात् कितज्ञाने क्सौरूपम् । रयिवित् विदृलाभे क्तिप् । रयीणाम् नामन्यतरस्यामिति विभक्तैरुदात्तत्वम् । नीलपृष्ठः नीलशब्दो वृषादित्वादाद्युदात्तः बहुव्रीहौ पूर्वपदप्रकृतिस्वरत्वम् । अतसस्य अतसात्त्यगमने इत्यस्मादत्यविचमितमिनमिरभिलभितपिपतिपनिपणिमहिभ्य इत्यसच् चित्स्वरः । अवासयत् वसनिवासे हेतुमतीति णिच् लुङ्लङ्लङ्क्षित्यडागमः तिङ्ङुतिङ्ङिति निघातः । पुरुषप्रतीकः पुरुशब्दइहसंख्यावाची संख्यायाविधार्थे धेति धाप्रत्ययः बहुव्रीहौ पूर्वपदप्रकृतिस्वरत्वम् ह्रस्वश्छान्दसः ॥ ३ ॥

अथचतुर्थी—

महित्वाष्ट्रमूर्जयन्तीरजुयंस्तभूयमानंवहतोवहन्ति ।

व्यङ्गेभिर्दिद्युतानः सधस्थे एकामिव रोदसी आविवेश ॥ ४ ॥

महि । त्वाष्ट्रम् । ऊर्जयन्तीः । अजुयम् । स्तभूयमानम् । वहतः । वहन्ति । वि । अङ्गेभिः । दिद्युतानः । सधस्थे । एकामिव । रोदसी इति । आ । विवेश ॥ ४ ॥

ऊर्जयन्तीरवलंबलिनंकुर्वन्त्यः वहतः वहनपरानद्यः महि महान्तं त्वाष्ट्रं त्वष्टुःसुतमजुयं जरयितुमर्हं स्तभूयमानं लोकानां स्तम्भनं धारणमिच्छन्तं अग्निवहन्ति धारयन्ति सधस्थे अपांसमीपे अङ्गेभिरवयवैः दिद्युतानः दीप्यमानः सन्नग्निः रोदसी द्यावापृथिव्यौ व्याविवेशविविधंप्रविष्टवान् रोदस्योः प्रवेशने दृष्टान्तः—एकामिव यथापुमानेकां स्त्रियं प्रविशतितद्वत् ॥ त्वाष्ट्रं त्वष्टुरपत्यमित्यर्थे तस्यापत्यमित्यण् प्रत्ययस्वरः । स्तभूयमानं स्तभुस्तम्भनंतदिच्छन्तंसुपआत्मनः क्यच् अकृत्सार्वधातुकयोरिति दीर्घः तदन्ताद्भ्यत्ययेन शानच् अकारान्तत्वादाने मुक् शानचोलसार्वधातुकस्वरेणानुदात्तत्वे कृते क्यजन्ताद्धातुस्वरः शिष्यते । अङ्गेभिः बहुलं छन्दसीति भि-सऐसादेशाभावः बहुवचने जल्येदित्येत्वम् । दिद्युतानः द्युतदीप्तौ छन्दसिलिट् तस्य कानजादेशः द्विर्वचनं हलादिशेषे कृते द्युइत्येतस्याभ्यासस्य द्युतिस्वाप्योः सम्प्रसारणमिति सम्प्रसारणम् सम्प्रसारणाच्चेति पूर्वरूपत्वं चित्त्वादन्तोदात्तत्वम् । एकामिव इवेन विभक्त्यलोपः पूर्वपदप्रकृतिस्वरत्वं चेति वचनात् पूर्वपदप्रकृतिस्वरः । विवेश विशप्रवेशने इत्यस्माद्लिटिरूपं निघातः ॥ ४ ॥



अथपञ्चमी—

जानन्ति वृष्णो अरुषस्य शेवं मुत ब्रध्नस्य शासने रणन्ति ।

दिवोरुचः सुरुचो रोचमाना इळा येषां गण्या माहिना गीः ॥ ५ ॥ १ ॥

जानन्ति । वृष्णः । अरुषस्य । शेवं । उत । ब्रध्नस्य । शासने ।

रणन्ति । दिवः रुचः । सुरुचः । रोचमानाः । इळा । येषां ।

गण्या । माहिना । गीः ॥ ५ ॥ १ ॥

वृष्णः कामानां वर्षितुः अरुषस्य रुषा हिंसकास्तद्रहितस्य शत्रुराहित्येन रोचमानस्येत्यर्थः तथा विधस्याग्नेः सम्बन्धिशेवं आश्रयविषयं सुखं जना जानन्ति उतापि च जानन्तस्ते ब्रध्नस्य महतोऽग्नेः शासने आज्ञायां सर्वजनारणन्ति रमन्ते तथा च मन्त्रः—अस्य शासु रुभया सः स चन्ते हविष्मन्त उशिजो ये च मर्ता ईति । अपि च येषां मनुष्याणां अग्निविषयमाहिना महती इळा गीः स्तुतिरूपा वाक् गण्या गणनीया पूज्या ते दिवोरुचः द्युलोकस्य रोचकाः सुरुचः शोभनदीपयः रोचमानाः देदीप्यमाना भवन्ति ॥ जानन्ति ज्ञा अवबोधने क्रयादित्वात्तस्य ज्ञा जनोर्जेति जादेशः प्रत्ययस्वरः । अरुषस्य रुषरिष हिंसार्थाः रोषन्तीति रुषा हिंसकाः इगुपधेतिकः न सन्ति रुषायस्यासावरुषः नञ्सुभ्यामित्युत्तरपदान्तोदात्तत्वम् । शेवं शीङ्स्वमे इण् शीङ्भ्यां वन्नितिवन् निस्वरः । शासने शासु अनुशिष्टौ अस्माद्धावेत्युट् लितीति प्रत्ययात्पूर्वस्योदात्तत्वम् । रणन्ति निघातः । दिवोरुचः रुचदीप्तौ अस्मात्किप् तत्पुरुषे कृति बहुलमिति षष्ठ्या अलुक् कृदुत्तरपदप्रकृतिस्वरत्वम् । सुरुचः बहुव्रीहौ नञ्सुभ्यामित्युत्तरपदान्तोदात्तत्वम् । इळा ईडस्तुतौ ह्रस्वच्छान्दसः यथा वाक्शब्दष्टाबन्तस्तद्वत् पित्त्वादनुदात्तत्वे धातुस्वरः । गण्या गणसंख्याने स्वार्थाण्यन्तादचोयत् यतो नावइत्याद्युदात्तत्वम् । माहिना महेरि नण्चेती नण्णिच्चादुपधावृद्धिः व्यत्ययेनाद्युदात्तः । गीः गृशब्दे अस्मात्किप् ऋतइद्धातोरितीत्वम् वोरुपधायादीर्घः प्रातिपदिकस्वरः ॥ ५ ॥

॥ इति तृतीयस्य प्रथमे प्रथमो वर्गः ॥ १ ॥

अथ षष्ठी—

उतो पितृभ्यां प्रविदानुघोषं महो महद्भ्यां मनयन्त शूषम् ।

उक्षाहयत्र परिधानं मत्कोरनुस्वंधाम जरितुर्ववक्षं ॥ ६ ॥



उतो इति । पितृभ्याम् । प्रविदा । अनु । घोषम् । महः ।  
महत्भ्याम् । अनयन्त । शूषम् । उक्षा । ह । यत्र । परि । धानम् ।  
अक्तोः । अनु । स्वम् । धाम । जरितुः । ववक्ष ॥ ६ ॥

उतोअपिचमहोमहद्भ्यामहतोमहद्भ्यांपितृभ्यां द्यावापृथिवीभ्यांप्रविदा प्रवेदनेनअनुघोषं  
अनुघुष्यमाणं शूषंसुखम् शूषंशुनमितिसुखनामसुपाठात् तत्सुखंयजमानाअग्निमनयन्त अ-  
ग्निंप्रापितवन्तः सोऽग्निः यत्रयजमानेषुउक्षावृष्ट्युत्पादनेनोदकस्य सेक्ता अक्तोः अक्तुशब्दोरा-  
त्रिमाचष्टे शर्वरीअकुरितितन्नामसुपाठात् अज्यतेसिच्यतेनीहारेणजगदस्यामितिव्युत्पत्तेश्च  
तस्यारात्रेः परिधानंपरितोधारकं स्वमात्मीयंधामतेजः जरितुः स्तोतुः स्तुतिश्रवणार्थं अनु-  
ववक्षह समीपेवहतिखलु संनिहितंकरोतीत्यर्थः ॥ उतो ओदितिप्रगृह्यसंज्ञा एवमादित्वाद-  
न्तोदात्तः । घोषम् घुषिशब्दने अस्मात्कर्मणिघञ् लघूपधगुणः । जित्स्वरः । महः अकारत-  
कारयोर्लोपश्छान्दसः बृहन्महतोरुपसंख्यानमिति विभक्तेरुदात्तत्वम् । अनयन्त णीञ्प्रापणे  
इत्यस्यलङ्कारूपं निघातः । उक्षा उक्षसेचने श्वन्नुक्षन्नित्यादिनाकनिप्रत्ययान्तत्वेनोक्षन्-  
शब्दोनिपातितः व्यत्ययेनान्तोदात्तः । ह चादित्वादनुदात्तः । यत्र लीतीतिप्रत्ययात्पूर्वस्यो-  
दात्तत्वम् । अक्तोः अञ्ज्व्यक्तिप्रक्षणेष्वित्यस्मात्प्रत्ययार्तिभ्यः कुरितिकुः कित्त्वादिनिदितामि-  
तिनलोपः प्रत्ययस्वरः । ववक्ष वहप्रापणे छन्दसिलुङ्लङ्लिट्इतिवर्तमानेलिट् सकारश्छान्द-  
सः तिपोणलादेशः लीतीतिप्रत्ययात्पूर्वपदस्योदात्तत्वम् ॥ ६ ॥

अथसप्तमी—

अध्वर्युभिः पञ्चभिः सप्तविप्राः प्रियंरक्षन्ते निहितं पदंवे ।  
प्राञ्चोमदन्त्युक्षणो अजुर्या देवा देवानां मनुहि ब्रतागुः ॥ ७ ॥

अध्वर्युभिः । पञ्चभिः । सप्त । विप्राः । प्रियम् । रक्षन्ते ।  
निहितम् । पदम् । वेरिति वेः । प्राञ्चः । मदन्ति । उक्षणः ।  
अजुर्याः । देवाः । देवानाम् । अनु । हि । ब्रता । गुरिति गुः ॥ ७ ॥

उद्गातृवर्गव्यतिरिक्ताद्वादशर्त्विजोभवन्ति तत्रसप्तवषट्कर्तारः पञ्चान्येध्वरंनयन्ति तैः  
पञ्चभिरध्वर्युभिःसहसप्तविप्रामेधाविनोहोत्रकावेःगमनस्वभावस्याग्नेः प्रियंनिहितमाहवनीया-



ख्यंपदं रक्षन्तेपालयन्ति प्राश्चःसोमपानार्थमाङ्कुखागच्छन्तः अजुर्याः जरयितुमशक्याः उक्षणः  
सोमरसस्यसेत्कारः देवाः स्तोतारःमदन्तिहृष्यन्ति किञ्च तेदेवाःदेवानांसंबन्धीनिब्रताव्रता-  
नियज्ञान् अनुगुः अन्वगच्छन् हिप्रसिद्धौ अग्नेःप्रसादादेवायज्ञानलब्धवन्तइत्यर्थः ॥ रक्षन्ते र-  
क्षपालने व्यत्ययेनात्मनेपदं निघातः । निहितं दुधाञ्धारणपोषणयोरित्यस्यकर्मणिनिष्ठायां  
दधातेर्हिरितिहिरादेशः गतिरनन्तरइतिगतेःपूर्वपदप्रकृतिस्वरत्वम् । वेः वीकान्तिगत्यादिषु अ-  
स्माद्विच् सार्वधातुकार्धधातुकयोरितिगुणः डसिङसोश्चेतिपूर्वरूपत्वम् । प्राश्चः अनिगन्तोश्चता-  
वितिपूर्वपदप्रकृतिस्वरत्वम् । मदन्ति मदीहर्षे निघातः । गुः इण्गतावित्यस्माल्लङिरूपम् इणो-  
गालुङीतिगादेशः आतइतिज्ञेर्जुसादेशः बहुलंछन्दसीत्यङभावः हिशब्दयोगान्ननिहन्यते ॥ ७ ॥

अथाष्टमी—

दैव्याहोताराप्रथमान्यृञ्जेसप्तपृक्षासःस्वधयामदन्ति ।

ऋतंशंसन्तऋतमित्तआहुर्नुव्रतंव्रतपादीध्यानाः ॥ ८ ॥

दैव्या । होतारा । प्रथमा । नि । ऋञ्जे । सप्त । पृक्षासः । स्वधया ।

मदन्ति । ऋतम् । शंसन्तः । ऋतम् । इत् । ते । आहुः । अनु ।

व्रतम् । व्रतपाः । दीध्यानाः ॥ ८ ॥

दैव्यादैव्यौदेवतारूपौ होताराहोतारौ होमनिष्पादकौ प्रथमाप्रथमौमुख्यौ इमंचामुंचाग्नी  
न्यृञ्जे ऋञ्जतिःप्रसाधनकर्मैतिथास्कः । मंत्रद्रष्टाविश्वामित्रोहं प्रसाधयामि सप्तपृक्षासः सप्तहोत्र-  
काः स्वधयासोमेनमदन्तिहृष्यन्ति ऋतंस्तोत्रंशंसन्तोव्रतपाः व्रतस्ययज्ञकर्मणोरक्षितारः दीध्यानाः  
दीप्यमानास्तेहोत्रकाः अनुव्रतंयज्ञकर्मणिऋतमित्सत्यमेवाग्निमाहुःवदन्ति ॥ ऋञ्जे ऋजिभृजी  
वर्जने निपूर्वोयंधातुःप्रसाधनेवर्तते निघातः । स्वधयास्वंलोकंयजमानस्यदधातिविदधातीति  
स्वधासोमः आतोनुपसर्गेकइतिकप्रत्ययः कृदुत्तरपदप्रकृतिस्वरत्वम् । आहुः ब्रूञ्ज्यक्तायांवाची-  
त्यस्यलटिब्रुवःपञ्चानामादितआहोब्रुवइतिज्ञेरुसादेशः ब्रुवश्चाहादेशः निघातः । दीध्याना  
दीधीङ्दीप्तिदेवनयोरित्यस्मात्शानच् तस्यचित्त्वादन्तोदात्तत्वेप्राप्तेअभ्यस्तानामादिरित्याद्यु-  
दात्तत्वम् ॥ ८ ॥



अथनवमी—

वृषायन्तेमहेअत्यायपूर्वीवृष्णेचित्रायरश्मयःसुयामाः ।

देवहोतमन्द्रतरश्चिकित्वान्महोदेवान्रोदसीएहवक्षि ॥ ९ ॥

वृषायन्ते । महे । अत्याय । पूर्वीः । वृष्णे । चित्राय । रश्मयः ।

सुयामाः । देव । होतः । मन्द्रतरः । चिकित्वान् । महः ।

देवान् । रोदसी इति । आ । इह । वक्षि ॥ ९ ॥

देवदेदीप्यमान होतः देवानामाह्वातः हेअग्ने महेमहतेअत्यायसर्वानप्यतिक्रम्यवर्तमानाय चित्रायनानाविधवर्णाय यद्वा चित्रायदेवैश्चायनीयायपूज्यायवृष्णेकामानांवर्षित्रेतुभ्यंत्वदर्थपूर्वीः प्रभूताःसुयामाःअतिशयेनविस्तृतारश्मयःसर्वतोव्याप्ताज्वालाः वृषायन्ते वृषेवाचरन्ति सेचकाइवभवन्ति होतारः ज्वालाभिः समिद्धमग्निं दृष्ट्वासोमाज्यपयःप्रभृतीनिहवींषितत्रप्रक्षिपन्तीतिज्वालानांवृषत्वम् यद्वा षष्ठ्यर्थेचतुर्थी तथाचमहतोऽत्यस्यचित्रस्यवृष्णोऽग्नेर्वहवोरश्मयोवृषेवाचरन्ति वृष्ट्युत्पादनद्वारापर्जन्यवदाचरन्तीत्यर्थः अपिचमन्द्रतरः यजमानस्थमादयितुतमः चिकित्वान्ज्ञानोपेतः सत्वंमहःमहतःपूज्यान्यष्टव्यान्देवान्रोदसीद्यावापृथिव्यौचइहवैदिकेस्मिन्कर्मणिआवक्षि आवह ॥ वृषायन्ते उपमानादित्यनुवृत्तौकर्तुःक्यङ्सलोपश्चेतिक्यङ् अकृत्सार्वधातुकयोरितिदीर्घः पादादित्वान्निघातः धातुस्वरः । महे अकारतकारयोर्लोपश्छान्दसः बृहन्महतोरिति विभक्तेरुदात्तत्वम् । पूर्वीः पृषालनपूरणयोरित्यस्मात्कुलित्यनुवृत्तौपृभिदिव्यधिगृधोत्यादिनाकुप्रत्ययः कित्वाद्गुणप्रतिषेधेउदोष्ठ्यपूर्वस्येत्युत्वम् उरण्परः तस्माद्वेतोऽगुणवचनादितिङोष्यणादेशोऽकृतेहलिचेतिदीर्घः वाछन्दसीतिसवर्णदीर्घः । रश्मयः अशूव्याप्तौ अश्रुवतेसर्वजगदित्यनुवृत्तौअशेरशचेतिमिप्रत्ययः रशादेशश्च प्रत्ययस्वरः । सुयामाः यमनंयामः भावेघञ् बहुव्रीहौ नञ्सुभ्यामित्युत्तरपदान्तोदात्तत्वम् । देव अपादादावितिपर्युदासात्षाष्ठिकमाद्युदात्तत्वम् । होतः ह्वयतेस्ताच्छीलिकस्तृन् बहुलंछन्दसीतिसम्प्रसारणं अपादाद्यामन्त्रितत्वान्निघातः । मन्द्रतरः मदस्तुत्यादिषु स्फायितंचिवश्चीत्यादिनारक् इदित्वान्नुम् तरपःपित्वादानुदात्तत्वेरक्प्रत्ययस्वरः । वक्षि बह्मप्रापणेइत्यस्यबहुलंछन्दसीतिशपोलुक् ढत्वकत्वषत्वानि निघातः ॥ ९ ॥



पृक्षप्रयजोद्रविणः सुवाचः सुकेतव उषसो रेवदूषुः ।

उतोचिदग्नेमहिना पृथिव्याः कृतं चिदेनः संमहे दशस्य ॥ १० ॥

पृक्षः प्रयजः । द्रविणः । सुवाचः । सुकेतवः । उषसः । रेवत् ।

ऊषुः । उतो इति । चित् । अग्ने । महिना । पृथिव्याः । कृतम् ।

चित् । एनः । सम् । महे । दशस्य ॥ १० ॥

द्रविणः द्रवतिसततंगच्छतीति द्रविणः शब्देनाग्निरभिधीयते द्रविणः सततगमनस्वभावहेअग्ने पृक्षप्रयजः पृक्षाणिहविर्लक्षणान्यन्नानि प्रकर्षेणयष्टुं प्रक्रम्यते यासूषः सु ताः पृक्षप्रयजः सुवाचः प्रातरनुवाकादिशोभनावाचोयासांताः सुकेतवः वयसांमनुष्याणांचशब्दैः सुप्रज्ञानाः एवंविधाउषसः रेवत् अस्माकंधनयुक्तं यथाभवतितथाऊषुः व्युच्छन्ति उतोचित् अपिच हेअग्ने पृथिव्याः विस्तीर्णायाः ज्वालायाः महिनामहत्त्वेन कृतंसंपादितंचितयत्किंचिदेनः प्राण्युपघातादिलक्षणंपापमहे महते यजमानायमह्यमदर्थं संदशस्य संक्षपय ॥ पृक्षप्रयजः अन्येभ्योपिदृश्यन्तइतिकर्मणिविच् दृशिग्रहणादधिकृतोभवतीत्युक्तं बहुव्रीहित्वात्पूर्वपदप्रकृतिस्वरत्वम् । द्रविणः द्रुगतावित्यस्मात् द्रुदक्षिभ्यामिनन्तितीनन्प्रत्ययः गुणावादेशौ संबुद्धौसोर्लोपाभावश्छान्दसः आमन्त्रितत्वान्निघातः । सुवाचः नञ्सुभ्यामित्युत्तरपदान्तोदात्तत्वम् । रेवत् रयिर्धनमस्मिन्विद्यतइतिमतुप् ह्रस्वनुङ्भ्यामितिमतुबुदात्तः छन्दसीरइतिवत्त्वं रयेर्मतौ बहुलंछन्दसीतिसम्प्रसारणम् परपूर्वत्वेगुणः । ऊषुः उषपुषदाहे दाहार्थोप्ययंधातुरत्रप्रकाशनेवर्तते छन्दसिलुङितिवर्तमानेलिट् उप्तिरूपं निघातः । पृथिव्याः प्रथमख्यानेइत्यस्मात् प्रथेःषिवन्संप्रसारणंचेतिषिवन्प्रत्ययः तत्सन्नियोगेनधातोःसम्प्रसारणम् षिद्वौरादिभ्यश्चेतिङीष्प्रत्ययस्वरेणान्तोदात्तः उदात्तयणोहल्पूर्वादितिविभक्तेरुदात्तत्वम् । दशस्य निघातः ॥ १० ॥

अथैकादशी—

इळामग्नेपुरुदंसंसनिंगोःशश्वत्तमंहवमानायसाध ।

स्यान्नःसूनुस्तनयोविजावाग्नेसातेसुमतिभूत्वस्मे ॥ ११ ॥ २ ॥



इळांम् । अग्ने । पुरुदंसंम् । सनिम् । गोः । शश्वत्तुतमम् ।  
हवमानाय । साध । स्यात् । नः । सुनुः । तनयः । विजाह्वा । अग्ने ।  
सा । ते । सुदमतिः । भूतु । अस्मेइति ॥ ११ ॥ २ ॥

हेअग्ने पुरुदंसं अपः अमः दंसः वेषइतिकर्मनामसुपठितत्वात् दंसः शब्दः कर्मवाची पुरुणि  
बहूनिदंसांसिकर्माणिस्याः सा तां बहुकर्माणं गोः सनिंगवादिपशूनांप्रदात्रीइळांपतन्नामिकांगो-  
रूपादेवतां शश्वत्तमंनिरन्तरं हवमानाययजमानायमहं साधसाधय किञ्च नोस्माकंसनुःपुत्रःत-  
नयःपौत्रःस्याद्भवतुइति तेतवयासुमतिःशोभनावुद्धिः साविजावाअवन्ध्यासतीअस्मेअस्माकंभूतु  
भवतु ॥ शश्वत्तमं उच्छादिषुपाठादन्तोदात्तत्वम् । साध राधसाधसंसिद्धौ अन्तर्भावितण्यर्थो-  
यम् लोटिव्यत्ययेनशप् सेर्हपिच्चेतिहिरादेशः तस्यातोहेरितिलुक् निवातः । विजावा जनीप्रादुर्भावे  
अस्मादन्येभ्योपिदृश्यन्तइतिवनिप् विद्वनोरनुनासिकस्यादित्यात्वम् ऋदुत्तरपदप्रकृतिस्वरत्वम्  
लिङ्गव्यत्ययः । भूतु भूसत्तायाम् बहुलंछन्दसीतिशपोलुक् भूसुवोस्तिङीतिगुणप्रतिषेधः ॥ ११ ॥

॥ इतितृतीयस्यप्रथमेद्वितीयोवर्गः ॥ २ ॥

अञ्जन्तीत्यष्टमं वैश्वामित्रमेकादशर्चसूक्तम् अत्रानुक्रमणिका—अञ्जन्तियूपस्तुतिःषष्ठ्या-  
द्याभिर्वहवोन्त्यात्रश्चिन्यष्टमीवैश्वदेवीवा तृतीयासप्तम्यावनुष्टुभाविता उच्छ्रयस्ववनस्पतेयेवृ-  
क्णासइत्येतेतृतीयासप्तम्यावनुष्टुभौ शिष्टास्त्रिष्टुभः कृत्स्नस्यसूक्तस्ययूपोदेवता वनस्पतेशतवल्श-  
इत्यस्याश्चिन्नयूपस्यमूलभूतःस्थाणुर्देवता आदित्यारुद्रावसवइत्यष्टमीवैश्वदेवी यौपीवा अत्र  
षष्ठ्यादीनांवहवोयूपादेवताः बहूनांस्तूयमानत्वात् शिष्टाएकयूपदेवत्याः यूपोज्जनेअञ्जित्वा-  
मित्येषा प्रेषितोयूपायाज्यमानायाञ्जन्तित्वामध्वरेदेवयन्तइतिसूत्रितत्वात् । यूपोच्छ्रयणेसमिद्ध-  
स्येतिद्वेऋचौ सूत्रितंच—उच्छ्रयस्ववनस्पतेसमिद्धस्यश्रयमाणःपुरस्तादिति यूपपरिव्ययणेषुवा-  
सुवासाःपरिवीतआगादितिपरिदध्यादितिसूत्रितत्वात् यूपोच्छ्रयणेजातोजायतेसुदिनत्वेअह्ना-  
मित्यर्धर्चआरमेदितिसूत्रितम् । यूपैकादशिन्यामन्यत्रापि बहुयूपयुक्तेकर्मणियान्वोनरइत्यादिभिः  
षड्भिःपञ्चभिर्वासंस्तुयात् संस्तुयादनभिर्हिंक्त्ययान्वोनरोदेवयन्तोनिमिम्युरितिषड्भिःपञ्चभिर्वेति॥

तस्मिन्सूक्तेप्रथमा—

अञ्जन्तित्वामध्वरेदेवयन्तोवनस्पतेमधुनादैव्येन ।

यदूर्ध्वस्तिष्ठाद्रविणेहधत्ताद्यद्वाक्षयोमातुरस्याउपस्थे ॥ १ ॥



अञ्जन्ति । त्वाम् । अध्वरे । देवयन्तः । वनस्पते । मधुना ।  
 दैव्येन । यत् । ऊर्ध्वः । तिष्ठाः । द्रविणा । इह । धत्तात् । यत् ।  
 वा । क्षयः । मातुः । अस्याः । उपस्थे ॥ १ ॥

वनस्पतेखदिरपलाशादिलक्षणहेयूप अध्वरे यज्ञेदेवयन्तः देवान्कामयमानाअध्वर्वादयः  
 दैव्येनमधुनादेवसम्बन्धिनामधुनावृतेन एतद्वैमधुदैव्यंयदाज्यमित्यान्नात् । तेनघृतेनत्वामञ्ज-  
 न्ति त्वयिघृतंसिञ्चन्तीत्यर्थः यत्तद्विध्वंस्तिष्ठाः उन्नतस्तिष्ठसि । यद्वायदिवामातुरस्याः मा-  
 तृभूतायाः पृथिव्याः उपस्थे उत्सङ्गेतेक्षयोनिवासः यद्यूर्ध्वस्तिष्ठसियदिवाभूमौशयानोवर्तसे  
 उभयथापि त्वं इहास्मासुद्रविणानिधनानिधत्तात्तद्धेहि ब्राह्मणेनेयमृगव्याख्याता—अञ्जन्ति-  
 त्वामध्वरेदेवयन्तइत्यन्वाहाध्वरेत्वेनदेवयन्तोञ्जन्तिवनस्पतेमधुनादैव्येनेत्येतद्वैमधुदैव्यंयदाज्यं य-  
 दूर्ध्वस्तिष्ठाद्रविणेहधत्ताद्यद्वाक्षयोमातुरस्याउपस्थइतियदिचतिष्ठासियदिचशयासैद्रविणमेवास्मा-  
 सुधत्तादित्येवतदाहेति । तथाचनिरुक्तमपि— अञ्जन्तित्वामध्वरेदेवान्कामयमानावनस्पतेम-  
 धु नादैव्येनचघृतेनचयदूर्ध्वःस्थास्यसिद्रविणानिचनोदास्यसियद्वातेकृतःक्षयोमातुरस्याउपस्थ-  
 उपस्थानैइति ॥ अञ्जन्ति अञ्जव्यक्तिप्रक्षणकान्तिगतिषु रुधादित्वात्तश्चम् तस्यलटिज्ञे-  
 ङित्त्वादिनिदितामित्युपधालोपः श्रसोरलोपइत्यलोपः प्रत्ययस्वरेणमध्योदात्तः । त्वां अमियु-  
 ष्मच्छब्दस्यत्वमावेकवचनेइतित्वादेशः द्वितीयायांचेत्याकारः एकादेशउदात्तेनोदात्तइत्येका-  
 देशस्योदात्तत्वम् । अध्वरे नविद्यतेध्वरोहिंसायस्येतिबहुव्रीहौपूर्वपदप्रकृतिस्वरेप्राप्तेनञ्सु-  
 ष्यामित्युत्तरपदान्तोदात्तत्वम् । देवयन्तः देवानात्मनइच्छन्तः सुपआत्मनइतिक्यच् क्यचि-  
 चेतीत्वम् अकृत्सार्वधातुकयोरितिदीर्घत्वंच नच्छन्दस्यपुत्रस्येत्यनेनप्रतिषिध्यते तदन्ताच्छतृ-  
 प्रत्ययः शपःपित्वात्सार्वधातुकस्वरेणचानुदात्तत्वेकृतेतयोरेकादेशउदात्तेनोदात्तइतिक्यचए-  
 वस्वरः । वनस्पते आम्त्रितस्यचेत्याद्युदात्तत्वम् । मधुना फलिपाटिनमिमनीत्यादिनाउप्र-  
 त्ययः निदित्यनुवृत्तेराद्युदात्तत्वम् । दैव्येन देवाद्यजयावितियञ् जिच्वादादिवृद्धिः यस्ये-  
 तिलोपः जिच्वादाद्युदात्तः । तिष्ठाः षागतिनिवृत्तौ लेटिसिप् इतश्चलोपइतीकारलोपः शपःशित्वा-  
 त्पाघेत्यादिनातिष्ठादेशः लेटोडाटावित्यडागमः यच्छब्दयोगान्निघाताभावः तिष्ठादेशस्याद्युदा-  
 त्तत्वेननिपातितत्वादाद्युदात्तः । द्रविणा द्रुदक्षिभ्यामिनन्तितीनप्रत्ययः सुपांसुलुगितिसुपो-



डादेशः निच्चादाद्युदात्तः । इह इदमशब्दात्सप्तम्यर्थे इदमोहइतिहः इदमइतितीशादेशः शि-  
च्चात्सर्वादेशः प्रत्ययस्वरः । धत्तात् दुधाञ्धारणपोषणयोरित्यस्यप्रार्थनेलोट् सिप् तस्य  
सेर्हपिच्चेतिहिरादेशः तुह्योरितितातडादेशः श्राभ्यस्तयोरित्याकारलोपः दधस्तथोश्चेतिभ-  
षूभावः जश्त्वचत्वे निघातः । वा चादित्वादनुदात्तः । क्षयः क्षियन्तिनिवसन्त्यस्मिन्निति  
अधिकरणेघः क्षयोनिवासेइत्याद्युदात्तत्वम् । मातुः नमृनेष्टृइत्यादिनातृजन्तत्वेननिपातनाद-  
न्तोदात्तः ऋतउदितिङसःपूर्वपरयोरुकारः । अस्याः ऊडिदमित्यादिनाविभक्तेरुदात्तत्वम् ।  
उपस्थे षागतिनिवृत्तौ आतश्चोपसर्गेइतिकः तत्पुरुषेतुल्यार्थेतिमरुद्ध्वादिवात्पूर्वपदान्तो-  
दात्तत्वम् ॥ १ ॥

अथद्वितीया—

समिद्धस्यश्रयमाणःपुरस्ताद्ब्रह्मवन्वानोअजरंसुवीरम् ।  
आरेअस्मदमतिर्बाधमानउच्छ्रयस्वमहतेसौभगाय ॥ २ ॥

समिद्धस्य । श्रयमाणः । पुरस्तात् । ब्रह्म । वन्वानः । अजरम् ।  
सुवीरम् । आरे । अस्मत् । अमतिम् । बाधमानः । उत् ।  
श्रयस्व । महते । सौभगाय ॥ २ ॥

हेयूप समिद्धस्यदीप्यमानस्याहवनीयस्याग्नेः पुरस्तात्पाच्यांदिशिअश्रयमाणः तत्रवर्तमानः  
ब्रह्मअन्त्रं ब्रह्मवर्चइत्यन्नाममुपाठात् अजरंजरारहितंसमृद्धंसुवीरंशोभनापत्ययुक्तंब्रह्मान्नं व-  
न्वानः प्रयच्छन् अस्मदमतिंअस्माकंशत्रुभूतांअशनायाम् अशनायवैपाप्मामतिरितिअवणा-  
त् तादृशंशत्रुंआरेदूरेबाधमानः अपनुदंस्त्वंमहतेसौभगायधनादिसंपत्त्यर्थंउच्छ्रयस्व उच्छ्रितोभव ।  
उक्तार्थेब्राह्मणम्— समिद्धस्यश्रयमाणःपुरस्तादितिसमिद्धस्यह्येषएतत्पुरस्ताच्छ्रयतेब्रह्मवन्वानो-  
अजरंसुवीरमित्याशिषमेवाशास्तआरेअस्मदमतिर्बाधमानइत्यशनायवैपाप्मामतिस्तामेवतदारा-  
ज्युदतेयज्ञाच्चयजमानाच्चोच्छ्रयस्वमहतेसौभगायेत्याशिषमेवाशास्तइति ॥ समिद्धस्य जिहन्धीदी-  
प्तौ कर्मणिनिष्ठायांश्वीदितोनिष्ठायामितीदृप्रतिषेधः सम्यगिद्धइतिगतिरनन्तरइतिपूर्वपदप्रकृति-  
स्वरत्वम् । श्रयमाणः श्रिञ्सेवायामित्यस्यलटःशानच् तस्यलसार्वधातुकस्वरेणानुदात्तत्वे



कृतेधातुस्वरः शिष्यते पुरस्तात्पूर्वशब्दस्यदिक्शब्देभ्यः सप्तमीपंचमीत्यादिना अस्तातिप्रत्ययः अ-  
स्तातिचेति पूर्वस्य पुरादेशः प्रत्ययस्वरः । ब्रह्म नन्विषयस्यानिसन्तस्येत्याद्युदात्तः । वन्वानः वनुया-  
चने अत्रायं धातुर्दानार्थवर्तते लटः शानच्प्रत्ययः चित्वादन्तोदात्तः । अजरम् नञोजरमर-  
मित्रमृताइत्युत्तरपदाद्युदात्तत्वम् । सुवीरम् वीरवीर्यौचेत्युत्तरपदाद्युदात्तत्वम् । आरे एवमादित्वा-  
दन्तोदात्तः । अस्मत् युष्यसिभ्यामदिगिति मदिक्प्रत्ययः सुपांसुलुगितिसुपोलुक् मदिक् प्रत्यय-  
स्वरः । अमतिम् तत्पुरुषेइति पूर्वपदप्रकृतिस्वरत्वम् । उव निपातत्वेनाद्युदात्तः । श्रयस्व श्रिञ्से-  
वायामित्यस्य लोपमध्यमैकवचनेथास् थासःसेइत्यादेशः सवाभ्यां वामावित्येकारस्य वकारः नि-  
घातः । महते वर्तमाने पृषवबृहन्महदिति निपातनादन्तोदात्तः बृहन्महतोरुपसंख्यानमिति विभक्ते-  
रुदात्तत्वम् । सौभगाय प्राणभृज्जातिवयोवचनोद्गात्रादिभ्य इत्यञ् हङ्गसिन्ध्वन्ते पूर्वपदस्य चेति वृ-  
द्धिः सर्वविधीनां छन्दसि विकल्पितत्वादित्युत्तरपदस्य वृद्धिर्न भवति जित्स्वरः ॥ २ ॥

अथ तृतीया—

उच्छ्रयस्व वनस्पते वष्मन् पृथिव्या अधि ।

सुमिती मीयमानो वर्चो धाय ज्ञवाहसे ॥ ३ ॥

उत् । श्रयस्व । वनस्पते । वष्मन् । पृथिव्याः । अधि ।

सुमिती । मीयमानः । वर्चः । धाः । यज्ञवाहसे ॥ ३ ॥

हे वनस्पते यूप पृथिव्या अधि पृथिव्यां वष्मन् उत्कृष्टे देवयजनाख्ये देशे उच्छ्रयस्व उच्छ्रितो भव  
सुमती शोभमानया बुद्ध्या अथवा शोभनेन परिमाणेन मीयमानः इयत्तया परिच्छिद्यमानः त्वं यज्ञ-  
वाहसे यज्ञनिर्वाहकाय यजमानाय वर्चो धाः अन्नं देहि अयमेवार्थो ब्राह्मणेन दर्शितः—उच्छ्रयस्व-  
वनस्पत इत्युच्छ्रीयमाणायाभिरूपाय यज्ञेभिरूपतत्समृद्धं वष्मन् पृथिव्या अधीत्येतद्वै वष्मन् पृथिव्यै-  
यत्र यूपमुन्मिन्वन्ति सुमिती मीयमानो वर्चो धाय ज्ञवाहस इत्याशिषमाशास्ते ईति ॥ वनस्पते अ-  
पादादित्वादाष्टमिकमनुदात्तत्वम् । पृथिव्याः उदात्तयणो हल्पूर्वादिति विभक्तेरुदात्तत्वम् । सु-  
मिती माङ्माने इत्यस्य किञ्चित्स्थितिमास्थेतीकारादेशः शोभनयामित्या तादौ चनितिकृत्यता-  
विति गतेः प्रकृतिस्वरत्वम् सुपांसुलुगितिसवर्णदीर्घः । मीयमानः माङ्माने इत्यस्य कर्मणियक्



घुमास्थेतीत्वं प्रत्ययस्वरः । धाः धाधातोर्लोडर्थेछन्दसिलुङ्लङितिलुङ् इतश्चेतिसिपङ्कारलोपः  
गातिस्थेतिसिचोलोपः बहुलंछन्दसीत्यडभावः निघातः । यज्ञवाहसे यज्ञंवहतिप्रामोति वहप्राप-  
णेइत्यस्य वहिहाधाज्ज्यश्छन्दसीत्यसुन् णिदित्यनुवृत्तेरुपधावृद्धिः गतिकारकयोरितिपूर्वपदप्र-  
कृतिस्वरत्वंचेतिपूर्वपदप्रकृतिस्वरः ॥ ३ ॥

अथचतुर्थी—

युवा॑सुवासाः॒ परि॑वीत॒ आगा॑त्सउ॒ श्रेया॑न्भवति॒ जाय॑मानः ।

त॑न्धीरा॑सः॒ कवय॑उ॒न्नय॑न्ति॒ स्वा॒ध्योऽ॒मन॑सादेव॒ यन्तः॑ ॥ ४ ॥

युवा॑ । सु॒वासाः॑ । परि॑वीतः । आ । अ॒गात् । सः । ऊँ इति ।

श्रेया॑न् । भ॒वति॑ । जाय॑मानः । तम् । धीरा॑सः । क॒वयः॑ । उ॒त् ।

न॒य॑न्ति । सु॒आ॒ध्यः । मन॑सा । दे॒व॒यन्तः॑ ॥ ४ ॥

युवाट्टाङ्गः अष्टाश्रयादिलक्षणलक्षितइत्यर्थः सुवासाः शोभनेनवाससारशनयायुक्तः प-  
रिवीतस्तयारशनयावेष्टितः एवंविधोयूपआगात्आगच्छति सउसएवयूपः श्रेयान्जायमानः  
सर्वेभ्योवनस्पतिभ्यउत्कृष्टतयासंपद्यमानोभवति तमेवंविधंयूपंधीरासः प्राज्ञाःमनसादेवयन्तः  
देवान्कामयमानाःस्वाध्यः सुष्ठुसर्वतोऽध्यानयुक्ताःकवयः क्रान्तदर्शिनोऽध्वर्यादयः उन्नयन्तिउ-  
न्नतंकुर्वन्ति एतस्मिन्नर्थेब्राह्मणम्—युवासुवासाःपरिवीतआगादित्युत्तमयापरिद्धातिप्राणोवै  
युवासुवासाःसोयंशरीरैःपरिवृतःसउश्रेयान्भवतिजायमानइतिश्रेयाञ्छ्रेयान्हेषएतद्भवतिजायमा-  
नस्तंधीरासःकवयउन्नयन्तिस्वाध्योमनसादेवयन्तइतियेवाअनूचानास्तेकवयस्तएवैनंतदुन्नयन्ती-  
ति ॥ युवा यौतेःकनिन्युवृषितक्षीत्यादिनाकनिप्रत्ययः किच्चाद्गुणाभावः उवडादेशः निच्चा-  
दाद्युदात्तत्वम् । सुवासाः वसआच्छादने असुन्नित्यनुवृत्तौवसेर्णिदित्यसुन् णिच्चादुपधावृद्धिः  
सोर्मनसीइत्युत्तरपदाद्युदात्तत्वम् । परिवीतः व्येज्संवरणे कर्मणिकः यजादित्वात्संप्रसारणम्  
गतिरनन्तरइतिपूर्वपदप्रकृतिस्वरत्वम् । अगात् इण्गतावित्यस्यलुङिङणोगालुङीतिगादेशः  
गातिस्थेतिसिचोलोपः अडागमः । श्रेयान् प्रशस्यस्यद्विवचनविभज्योपपदेइतिईयसुन्प्रत्ययः  
तस्मिन्प्रशस्यस्यश्रइतिश्रादेशः गुणः निच्चादाद्युदात्तत्वम् एकादेशआद्युदात्तः । स्वाध्यः  
ध्यैचिंतायाम् स्वाडोरुपसर्गयोःप्राक्प्रयोगः अन्येभ्योपिदृश्यन्तइतिकिप् दृशिग्रहणात्संप्रसा-



रणं सम्प्रसारणाच्चेतिपूर्वरूपत्वं हलइतिदीर्घः जसि एरनेकाचइतियणादेशः कृदुत्तरपदप्रकृ-  
तिस्वरत्वम् उदात्तस्वरितयोर्यणइतिजसःस्वरितत्वम् । देवयन्तः सुपआत्मनःक्यजितिक्यच्  
चित्त्वादन्तोदात्तः ॥ ४ ॥

अथपञ्चमी—

जातो जायते सुदिनत्वे अह्नां समर्थ आविदथे वर्धमानः ।

पुनन्ति धीरा अपसो मनीषा देवया विप्र उदियति वाचम् ॥ ५ ॥ ३ ॥

जातः । जायते । सुदिनत्वे । अह्नाम् । समर्थे । आ । विदथे ।

वर्धमानः । पुनन्ति । धीराः । अपसः । मनीषा । देवयाः ।

विप्रः । उत् । इयति । वाचम् ॥ ५ ॥ ३ ॥

जातः पृथिव्यां प्रथमं उत्पन्नो यूपः समर्थे मया इति मनुष्यनाम तैः सहिते विदथे वर्धमानः  
विदथ इति यज्ञनाम विदथः सवनमिति यज्ञनाम सुपाठात् । तस्मिन्यज्ञे आवर्धमानः घृताञ्जनर-  
शनापरिव्ययणादिना सर्वतः शोभमानः सन् अह्नां सुदिनत्वे जायते पशुनियोजनादिद्वारेण यज्ञनि-  
र्वाहकतया अहानि सुदिनानि करोतीत्यर्थः अपसः कर्मवन्तः धीराः प्रज्ञानवन्तः अध्वर्यादयः  
मनीषा बुद्ध्या तं यूपं पुनन्ति प्रक्षालनादिभिः शोधयन्ति देवयाः देवानां यष्टा देवानां हवींषि प्राप-  
यितावा विप्रो मेधावी होता च वाचं यूपविषयांस्तु तिलक्षणां वाचं उदियति प्रेरयति उच्चारयतीत्यर्थः  
उक्तार्थे ब्राह्मणम्—जातो जायते सुदिनत्वे अह्नामिति जातो ह्येष एतज्जायते समर्थ आविदथे वर्धमान इति  
वर्धयन्त्येवैनं तत्पुनन्ति धीरा अपसो मनीषेति पुनन्त्येवैनं तद्देवया विप्र उदियति वाचमिति देवभ्य एवैनं  
तं निवेदयति ॥ सुदिनत्वे सुदिनानां भावइति तस्य भावस्त्वतलावितित्वः प्रत्ययस्वरः । समर्थे  
मृङ्प्राणत्यागे इत्यस्माच्छन्दसि निष्ठकर्त्तव्यप्रत्ययान्तत्वेन निपातनाद्गुणः समासस्येत्यन्तोदा-  
त्तत्वम् । पुनन्ति पूज्पवने ऋयादित्वात्श्चा प्वादित्वाद्भस्वः प्रत्ययस्वरः । देवयाः याप्रापणे  
आतोमनिन्निति विच्प्रत्ययः कृदुत्तरपदप्रकृतिस्वरत्वम् । इयति ऋगतौ जुहोत्यादिः अभ्यास-  
स्य अतिपिपत्योश्चेतीत्वम् अभ्यासस्यासवर्णे इतयडादेशः निघातः ॥ ५ ॥

॥ इति तृतीयस्य प्रथमे तृतीयो वर्गः ॥ ३ ॥



अथषष्ठी—

यान्वो नरो देवयन्तो निमिम्युर्वनस्पते स्वधितिर्वा तक्ष ।

ते देवासः स्वरवस्तस्थिवांसः प्रजावदस्मेदिधिषन्तुरत्नम् ॥ ६ ॥

यान् । वः । नरः । देवयन्तः । निमिम्युः । वनस्पते । स्वधितिः ।

वा । तक्ष । ते । देवासः । स्वरवः । तस्थिवांसः । प्रजावत् ।

अस्मे इति । दिधिषन्तु । रत्नम् ॥ ६ ॥

हेयूपाः देवयन्तः देवान्कामयमानाः नरः कर्मणानेतारो ध्वर्वादयः यान्वः यान्युष्मान्निमिम्युः अवटेषुप्रचिक्षिपुः वा अपि च हेवनस्पते स्वधितिः परशुः त्वदीयान्यूपान्ततक्ष चिच्छेद देवासो दीप्यमानाः स्वरवः स्वरुशब्दः स्वशकलवाची तद्वन्तः लुप्तमत्वर्थीयः तस्थिवांसः तिष्ठन्तस्तेतादृशाः यूपाः अस्मे अस्मै यजमानाय प्रजावत् अपत्यसहितं रत्नं उत्तमं धनं दिधिषन्तु धारयन्तु प्रयच्छन्त्वित्यर्थः ॥ निमिम्युः दुमिञ्प्रक्षेपणे इत्यस्य लिट्युसि असंयोगाल्लिट्किदितिकिद्वद्भावादुणाभावः यद्वृत्तयोगादनिघातः सति शिष्टस्वरो वलीयानिति वचनात्प्रत्ययस्वरः । स्वधितिः स्वशब्दोपपदाद्धिधारणे इत्यस्मात्किन् स्वास्वकोयानिशितधाराधीयते प्रक्षिप्यते नेनेति स्वधितिः खङ्गः । तक्ष तक्षत्वक्षूतनूकरणे इत्यस्मात्लिटिणलिरूपादनिघातः लितीति प्रत्ययात्पूर्वस्योदात्तत्वम् । स्वरवः स्वरुशब्दोपतापयोरित्यस्मान्निदित्यनुवृत्तौ शृस्वृस्त्रिहित्रपीत्यादिना उप्रत्ययः निच्वादाद्युदात्तः । तस्थिवांसः षागतिनिवृत्तावित्यस्माच्छन्दसिलिट् तस्य कसुः वस्वेकाजाद्धसामितीडागमः प्रत्ययस्वरः । प्रजावत् जनीप्रादुर्भावे इत्यस्मादुपसर्गे च संज्ञायामितिङः ततश्चाप् तदस्यास्तीति मतुप् तस्य पित्वादनुदात्तत्वम् । एकादेशस्वरः । अस्मै अस्मच्छब्दस्य सुपांसुलुगिति शो इत्यादेशः । दिधिषन्तु धिषधारणे जुहोत्यादिः निघातः ॥ ६ ॥

अथसप्तमी—

ये वृक्णासो अधिक्षमिनिमितासो यतस्तुचः ।

ते नो व्यन्तु वार्यं देवत्राक्षेत्रसाधंसः ॥ ७ ॥

ये । वृक्णासः । अधि । क्षमि । निमितासः । यतस्तुचः । ते । नः ।

व्यन्तु । वार्यम् । देवत्रा । क्षेत्रसाधंसः ॥ ७ ॥



अधिक्षमि क्षमायांभूमौ वृक्णासः परशुनाछिन्नायेयूपाः यतस्रुचइतिक्रतिगवाची  
यतस्रुचः मरुतइतिक्रतिङ्गामसुपठितत्वात् यताः स्रुचोयैस्तेयतस्रुचः तैर्ऋतिग्भिः निमितासः  
अवटेपुनितरांपक्षिमाः क्षेत्रसाधसः क्षेत्रस्ययज्ञस्यसाधकाः यथाक्षेत्रंसस्यादिद्वाराफलंप्रयच्छ-  
तितथायज्ञोपिअपूर्वद्वारास्वर्गादिफलंददातीतिक्षेत्रंयज्ञः एवंविधास्तेयूपाः नोस्मदीयंवार्यंवारणी-  
यंसंभजनीयंहविर्देवत्रादेवेषुव्यन्तुगमयन्तु अस्मदीयंहविर्देवाधीनंकुर्वन्त्वित्यर्थः ॥ वृक्णासः  
ओव्रश्चूछेदनेइत्यस्यनिष्ठायांस्यविभाषेतीट्प्रतिषेधः कित्त्वाद्गहिज्यावयीत्यादिनासम्प्रसार-  
णम् ओदितश्चेतिनिष्ठानत्वम् । क्षमि आतोधातोरित्यत्रआतइतियोगविभागादाकारलोपः नि-  
मितासः दुमिञ्चक्षेपणे कर्मणिक्ः गतिरनन्तरइतिपूर्वपदप्रकृतिस्वरत्वम् । यतस्रुचः बहुव्रीहौ  
पूर्वपदप्रकृतिस्वरः । व्यन्तु इण्गतावित्यस्यलोटिरूपम् इकारलोपश्छान्दसः अयमन्तर्भावित-  
ण्यर्थः । वार्यं वृङ्संभक्तावित्यस्मादहलोण्यदितिकर्मणिण्यत् ईडवन्दवृशंसदुहेत्यादिनाद्युदात्त-  
त्वम् । देवत्रा त्रेत्यनुवृत्तौ देवमनुष्यपुरुषपुरुमर्त्येभ्यइत्यादिनाधिकरणेनाप्रत्ययः । क्षेत्रसाधसः  
राधसाधसंसिद्धावित्यस्मादौणादिकोसुन् कृदुत्तरपदप्रकृतिस्वरः ॥ ७ ॥

अथाष्टमी—

आ॒दि॒त्या रु॒द्रा वस॑वः सु॒नी॒था द्या॒वा क्षा॒मा पृ॒थि॒वी अ॒न्तरि॑क्षम् ।  
स॒जोष॑सो य॒ज्ञम॑वन्तु दे॒वा ऊ॒र्ध्वं कृ॑ण्वन्त्वध्व॒रस्य॑ के॒तुम् ॥ ८ ॥

आ॒दि॒त्याः । रु॒द्राः । वस॑वः । सु॒नी॒थाः । द्या॒वा क्षा॒मा । पृ॒थि॒वी ।  
अ॒न्तरि॑क्षम् । स॒जोष॑सः । य॒ज्ञम् । अ॒वन्तु॑ । दे॒वाः । ऊ॒र्ध्वम् ।  
कृ॒ण्वन्तु॑ । अ॒ध्वर॑स्य । के॒तुम् ॥ ८ ॥

सुनीथाः यज्ञस्यसुष्ठुनेतारः आदित्याः द्वादशादित्याः रुद्राः एकादशरुद्राः वसवः  
अष्टौवसवः यद्वा सुष्ठुनीथाः सुष्ठुतयः स्तुतशस्त्राणिनीथानिचोक्तामदानिचेतिहिभ्रूयते ।  
द्यावाक्षामा द्यावापृथिव्यौ पृथिवी सुब्व्यत्ययः पृथुविस्तीर्णमन्तरिक्षंचसजोषसएतेसर्वदेवाः  
ऐकमत्येनपरस्परंसङ्गताभूत्वाइममस्मदीयंयज्ञमवन्तुरक्षन्तु । किञ्च अध्वरस्ययज्ञस्यकेतुंध्व-  
जभूतंप्रज्ञापकंवा इमंयूपंऊर्ध्वंकृण्वन्तु उच्छ्रितंकुर्वन्तु ॥ आदित्याः अदितेरपत्यानि दित्य-  
दित्यादित्यपत्युत्तरपदादितिण्यः णित्त्वादादिवृद्धिः प्रत्ययस्वरः । रुद्राः रोदयन्तिसर्वानन्त-



काले रोदेर्णिलुक्चेतिरक्प्रत्ययः तत्सन्धियोगेनणिलोपः प्रत्ययस्वरः जसःसुष्वादनुदात्तत्वे  
एकादेशउदात्तेनोदात्तइत्येकादेशस्याप्युदात्तत्वम् । वसवः वसनिवासे निदित्यनुवृत्तौ शृस्वृस्त्रि-  
हित्रप्यसिवसीत्यादिनाउप्रत्ययः निच्चादाद्युदात्तः । सुनीथाः णीञ्प्रापणे हनिकुपिनीरमिका-  
शिष्यइतिक्थन् किच्चादगुणः थाथवञ्केत्युत्तरपदान्तोदात्तत्वम् । द्यावाक्षामा द्यौश्चक्षामाच  
दिवोद्यावाइतिद्यावादेशः देवताद्वन्द्वेचेत्युभयपदप्रकृतिस्वरत्वम् । पृथिवी प्रथमख्याने प्रथेःपि-  
वन्संप्रसारणंचेतिपिवन्संप्रसारणंच पिद्वौरादिभ्यश्चेतिङीष् प्रत्ययस्वरेणान्तोदात्तः । अवन्तु  
अवरक्षणे निघातः । कृण्वन्तु कृविर्हिंसाकरणयोरित्यस्मात् लोटि धिन्विकृण्वयोरचेत्युप्रत्ययः  
अकारश्चान्तादेशः निघातः ॥ ८ ॥

अथनवमी—

हंसाइवश्रेणिशोयतानाःशुक्रावसानाःस्वरवोअगुः ।

उच्चीयमानाःकविभिःपुरस्ताद्देवादेवानामपिचन्तिपार्थः ॥ ९ ॥

हंसाःइव । श्रेणिःशः । यतानाः । शुक्रा । वसानाः । स्वरवः ।

नः । आ । अगुः । उत्तूनीयमानाः । कविभिः । पुरस्तात् ।

देवाः । देवानाम् । अपि । चन्ति । पार्थः ॥ ९ ॥

शुक्राशुक्राणिदिप्तानिवासांसिवसानाः आच्छादयन्तः स्वरवः स्वरुमन्तः श्रेणिशः  
पङ्क्तिशः यतानाः प्रवर्तमानाः अत्रदृष्टान्तः—हंसाइवेति यथानभसिपङ्क्तिशःपतन्तोहंसाः  
शोभन्तेतद्वत् शोभमानास्तेयूपाः नोस्मानागुः प्रापुः अपिचकविभिर्मेधाविभिरध्वर्यादयः  
पुरस्तादाहवनीयस्य पूर्वभागेउच्चीयमानाउच्छ्रीयमाणाः देवादीप्यमानास्तेयूपाः देवानांपा-  
थः देवानांस्थानमन्तरिक्षम् पाथोन्तरिक्षंपथाव्याख्यातमितिर्यास्कः । पाथोनदीभ्यांड्यणि-  
तिसूत्रेपाथोन्तरिक्षमिति वृत्तिकारोप्यवादीत् तादृशमन्तरिक्षमपियन्ति प्राप्नुवन्तिअध्वर्या-  
दिभिरुच्छ्रीयमाणायूपाः अतिदैर्घ्यादन्तरिक्षंव्याप्यवर्तन्तइत्यर्थः ॥ हंसाइव इवेनविभक्त्य-  
लोपइतिवचनात्पूर्वपदस्वरः । श्रेणिशः बह्वल्पादितिशस् प्रत्ययस्वरः । शुक्रा शुचदीप्तावि-  
त्यस्मात् ऋजेन्द्राग्रेत्यादिनारन्प्रत्ययान्तत्वेननिपातनादन्तोदात्तः । अगुः इण्गतौ अस्माद्धुङि  
रूपम् निघातः ॥ ९ ॥



अथदशमी—

शृङ्गाणीवेच्छुङ्किणांसंददृश्रेचषालवन्तःस्वरवःपृथिव्याम् ।  
 वाघद्विर्वाविहवेश्रोषमाणाअस्माँअवन्तुपृतनाज्येषु ॥ १० ॥  
 शृङ्गाणिइव । इत् । शृङ्किणाम् । सम् । ददृश्रे । चषालवन्तः ।  
 स्वरवः । पृथिव्याम् । वाघतृक्षिः । वा । विहवे । श्रोषमाणाः ।  
 अस्मान् । अवन्तु । पृतनाज्येषु ॥ १० ॥

स्वरवः स्वरुमन्तः चषालवन्तः प्रतिमुक्तकटकाःएवंविधायूपाः पृथिव्यांशृङ्किणांमहिषादी-  
 नांशृङ्गाणीवविषाणानीवसन्ददृश्रेइत् सम्यक्दृश्यन्तएववा अपिच विहवे विविधंहूयन्तेहवींष्यवे-  
 तिविहवोयज्ञः तस्मिन्यज्ञेवाघद्विर्कृत्विभिः वाघतः वृक्तबर्हिषइत्यृत्विङ्नामसुपाठात् । श्रो-  
 षमाणाः तैः क्रियमाणंस्तुतिलक्षणंशब्दंशृण्वन्तस्तादृशायूपाः पृतनाज्येषुपृतनाज्यशब्दःस-  
 द्ग्रामवाची आजौपृतनाज्यमितिसद्ग्रामनामसुपठितत्वात्पृतनाज्येषुसद्ग्रामेषुवधस्थलेष्वितिया-  
 वत् अस्माद्यजमानानवन्तुरक्षन्तु ॥ शृङ्गाणि शूर्हिंसायामित्यस्मात् श्रीणातेर्ह्रस्वश्चेतिगन्नु-  
 डागमः धातोर्ह्रस्वश्च नित्स्वरः । ददृश्रे छन्दसिलुङ्लङ्लिटइतिलिङर्थेलिट् इरयोरेइतिइरे-  
 चोरेइत्यादेशःनिघातः ॥ १० ॥

अथैकादशी—

वनस्पतेशतवल्शोविरोहसहस्रवल्शाविवयंरुहेम ।  
 यंत्वामयंस्वधितिस्तेजमानःप्रणिनायमहतेसौभगाय ॥ ११॥४॥  
 वनस्पते । शतवल्शः । वि । रोह । सहस्रवल्शाः । वि । वयम् ।  
 रुहेम । यम् । त्वाम् । अयम् । स्वधितिः । तेजमानः ।  
 प्रणिनाय । महते । सौभगाय ॥ ११ ॥ ४ ॥

हेवनस्पते छिन्नयूपमूलभूतस्थाणो शतवल्शः शतशाखःसन्विरोह विशेषेणप्रादुर्भूतोभव  
 वयमपिसहस्रवल्शाः पुत्रपौत्रादिसन्तानपरंपरयासहस्रशाखाःसन्तःविरुहेम विशेषेणप्रादुर्भूताभ-



वेम तेजमानोनिशितधारोयंस्वधितिःपरशुः हेस्थाणो यंत्वांमहतेसौभगायमहत्सौभाग्यंवहु-  
शाखत्वलक्षणं प्रणिनाय प्रकर्षेणप्रापयामास ॥ सहस्रवत्शाः सहस्रशब्दःकर्दमादित्वान्मध्योदा-  
त्तः बहुव्रीहौपूर्वपदप्रकृतिस्वरः । रुहेम रुहप्रादुर्भावेइत्यस्मादाशीर्लिङि किदाशिषीतियासुडा-  
गमः स्कोःसंयोगाद्योरितिसलोपः लिङ्याशिष्यङित्यङ्प्रत्ययः अतोयेयइतियादेशः लोपोव्यो-  
र्वलीतियलोपः गुणः । प्रणिनाय णीञ्प्रापणेइत्यस्मात् लिटिणलिरूपं पादादित्वादिनिघातः लि-  
तीतिप्रत्ययात्पूर्वस्योदात्तत्वम् ॥ ११ ॥

॥ इतितृतीयस्यप्रथमेचतुर्थोवर्गः ॥ ४ ॥

सखायस्त्वेतिनवर्चनवमंसूक्तवैश्वामित्रम् अत्रेयमनुक्रमणिका—सखायोनववाहृतं त्रिष्टुव-  
न्तमिति अंत्यात्रिष्टुप् शिष्टाअष्टौबृहत्यः प्रातरनुवाकाश्विनशस्त्रयोर्वाहृतेछन्दस्यस्यसूक्तस्यवि-  
नियोगः अथैतस्याइतिखण्डेसूत्रितम् । सखायस्त्वायमग्निरग्नआयाहीति ।

तस्मिन्सूक्तेप्रथमा--

सखायस्त्वावृमहेदेवमर्तास ऊतये ।

अपांनपातंसुभगंसुदीदिति सुप्रतूर्तिमनेहसम् ॥ १ ॥

सखायः । त्वा । वृमहे । देवम् । मर्तासः । ऊतये । अपाम् ।

नपातम् । सुभगम् । सुदीदितिम् । सुप्रतूर्तिम् । अनेहसम् ॥ १ ॥

विश्वामित्रःस्तौति—हेअग्ने सखायः सोमाज्यादिहविःप्रदानेनोपकारकत्वान्मित्राणिमर्ता-  
सोमनुष्याऋत्विजोवयं अपांनपातं अपांनपारं सुभगंशोभनधनयुक्तंसुदीदिति शोभनदीर्घिसु-  
प्रतूर्तिं शोभनप्रतरणं कर्मानुष्ठातृभिःसुखेनगन्तव्यंअनेहसं उपद्रवरहितंएतादृशं देवत्वां ऊ-  
तयेरक्षणायवृमहे वृणीमहे ॥ सखायः ख्याप्रकथने समानेख्यश्चोदात्तइतिसमानेउपपदेडिदि-  
त्यनुवृत्तौख्यातेरिण् तस्यङित्त्वाट्टिलोपः तत्सन्नियोगेनयलोपः समानस्यच्छन्दस्यमूर्धेतिसभा-  
वः उपपदस्योदात्तत्वम् । णिदित्यनुवृत्तौ सख्युरसंबुद्धावितिणिद्वन्द्वावः वृद्ध्यायादेशौ आद्यु-  
दात्तः । वृमहे वृङ्संभक्तौ छन्दसि लुङ्लङ्लिटइतिवर्तमानेलिट् क्रादित्वादिङभावः निघातः ।  
ऊतये अवरक्षणेइत्यस्य उदात्तइत्यनुवृत्तौ ऊतियूतोत्यादिनाकिञ्चन्तत्वेननिपातनादन्तोदा-  
त्तः । अपां ऊडिदमितिविभक्तैरुदात्तत्वम् । सुभगं आद्युदात्तंअच्छन्दसीत्युत्तरपदाद्युदात्तत्वम् ।  
सुप्रतूर्तिम् क्त्वादयश्चेति उत्तरपदाद्युदात्तत्वम् ॥ १ ॥



अथद्वितीया—

कायमानोवनात्वंयन्मातृरजगन्पः ।

नतत्तेअग्नेप्रमृषेनिवर्तनंयदूरेसन्निहाभवः ॥ २ ॥

कायमानः । वना । त्वम् । यत् । मातृः । अजगन् । अपः । न ।

तत् । ते । अग्ने । प्रमृषे । निवर्तनम् । यत् । दूरे । सन् । इह ।

अभवः ॥ २ ॥

हेअग्ने वनाकाननानिरक्षितुंकायमानः कामयमानः त्वंयद्यस्मात्कारणानि विहायमातृ-  
पःमातृभूताअपः अजगन्अगमः गतवानसि अप्सुप्रविष्टत्वाच्छान्तोवर्तसे तत्तस्मात्तेतव  
निवर्तनंनितरां तत्रैववर्तनं तेनचविनाशोलक्ष्यते सविनाशोनप्रमृषे नप्रमृष्यतेनसह्यते । कुतइ-  
त्यतआह । यद्यस्मात्कारणादूरेसन्अदृश्यतयावर्तमानस्त्वंइहास्मत्सम्बन्धिष्वरणिरूपेषुकाष्ठेषु  
अभवः मन्थनात्क्षणमात्रेणास्माकंसमीपेभवसि तस्मात्तवदूरतोवर्तनमस्मभ्यंनरोचते । अ-  
स्मिन्नर्थेयास्कः—कायमानश्चायमानःकामयमानइतिवावनानित्वंयन्मातृरपोगमउपशाम्यंनत-  
त्तेअग्नेप्रमृष्यतेनिवर्तनंदूरेयत्सन्निहभवसिजायमानइति ॥ कायमानः कमुकान्तौ कमेर्णिङ्  
लटःशानच् मकारलोपश्छान्दसः । अजगन् गम्लृगतौइत्यस्यलङिबहुलंछन्दसीतिशपःश्लुः ह-  
ल्ङ्यादिनासिलोपः मोनोधातोरिति नकारः यच्छब्दयोगादनिघातः अडागमस्वरः । प्रमृषे मृ-  
षतिविक्षायाम् व्यत्ययेनकर्मणितप्रत्ययः लोपस्तआत्मनेपदेष्वितितलोपः धातुस्वरः । अभवः  
छन्दसिलुङ्लङ्लिटइतिलङर्थे लङ् यद्योगादनिघातः ॥ २ ॥

अथतृतीया—

अतितृष्टं ववक्षिथायैवसुमनांसि ।

प्रप्रान्येयन्तिपर्यन्यआसतेयेषांसख्येअसिश्चितः ॥ ३ ॥

अति । तृष्टम् । ववक्षिथ । अर्थ । एव । सुसुमनाः । असि ।

प्रप्र । अन्ये । यन्ति । परि । अन्ये । आसते । येषाम् । सख्ये ।

असि । श्रितः ॥ ३ ॥



हेअग्ने तृष्टंस्तोतुस्तृष्णाभिलाषंतदुचितफलप्रदानेनसफलंकर्तुंअतिववक्षिथ अतिशयेनवो-  
ढुमिच्छसि । अथैवअथापित्वंसुमनाअसिसंतुष्टमनस्कोवर्तसे किंच त्वंयेपांषोडशानामृत्विजां  
सख्येमैत्रेश्रितोसिवर्तसे । तेषांमध्येअन्येअध्वर्युप्रभृतयोद्वादशर्त्विजःप्रयन्ति प्रकर्षेणहोतुंगच्छ-  
न्ति अन्येउद्गातृप्रभृतयश्चत्वारःपर्यासते परितआसीनावर्तन्ते ॥ ववक्षिथ वहप्रापणेइत्यस्य  
सनिरूपम् अभ्यासस्यसन्यतइतीत्वाभावश्छान्दसः तदन्ताद्वर्तमानेलिट् थलार्धधातुकस्येडु-  
लादेरितीट् कास्प्रत्ययादामित्यामनभवति मन्त्रत्वात्निघातः । प्रप्र प्रसमुपोदइतिद्विवचनम् । यन्ति  
इण्गतावित्यस्यलटिरूपम् एकान्याभ्यांसमर्थाभ्यामित्यन्यशब्दयोगात्पूर्वस्यनिघाताभावः ।  
आसते आसउपवेशनेउत्तरत्वान्निघातः । असि असूभुवि तासस्त्योर्लोपइतिसकारलोपः यद्वृ-  
त्तयोगान्ननिहन्यते ॥ ३ ॥

अथचतुर्थी-

ईयिवांसमतिस्त्रिधःशश्वतीरतिसश्वतः ।

अन्वीमविन्दन्निचिरासोअद्रुहोप्सुसिंहमिवश्रितम् ॥ ४ ॥

ईयिऽवासम् । अति । स्त्रिधः । शश्वतीः । अति । सश्वतः ।

अनु । ईम् । अविन्दन् । निऽचिरासः । अद्रुहः । अप्सु ।

सिंहम्ऽइव । श्रितम् ॥ ४ ॥

हेअग्ने अद्रुहः अद्रोग्धारःनिचिरासः नितरांचिरासश्चिरन्तनाः विश्वेदेवाःस्त्रिधः शोषका-  
नशत्रून्बलेन अतिअतिक्रम्यईयिवांसंगच्छन्तंशश्वतीर्वह्नीः सश्वतःसङ्गतिकारिणीः सेनाश्चाति  
अतिक्रम्यगच्छन्तंअप्सुश्रितंतिरोहितम् अतएवसिंहमिव गुहाप्रविष्टं सिंहमिवभीमंईमेनंत्वांअ-  
न्वविन्दन् अनुगम्यअलभन्त ॥ ईयिवांसम् इण्गतावित्यस्यक्कसौ उपेयिवाननाश्वाननूचानश्चे-  
तिनिपातितः प्रत्ययस्वरः । स्त्रिधः स्त्रिधेःक्षयार्थस्य वाक्किप्चेतिक्किप्धातुस्वरः । सश्वतःशोषणा-  
र्थस्यषस्जगतौ जकारस्यव्यत्ययेनचकारः लटःशत्रादेशः प्रत्ययस्वरः । अविन्दन् विदुलाभेइत्य-  
स्यलङ्गिरूपम् । निचिरासः नितरांचिराः आज्ञासेरसुक्इत्यसुक्समासस्वरः । अद्रुहः द्रुहजिवां-  
सायाम् । सम्पदादित्वाद्भावेक्किप् बहुव्रीहौनञ्सुभ्यामित्युत्तरपदान्तोदात्तत्वम् । श्रितम् श्रिञ्से-  
वायामित्यस्यश्र्युकःकितीतीट्प्रतिषेधः प्रत्ययस्वरः ॥ ४ ॥



अथपञ्चमी—

ससृवांसमिवत्मनाग्निमित्थातिरोहितम् ।

एनैनयन्मातरिश्वापरावतोदेवेभ्योमथितंपरि ॥ ५ ॥ ५ ॥

ससृवांसम्इव । त्मना । अग्निम् । इत्था । तिरःइहितम् ।

आ । एनम् । नयत् । मातरिश्वा । परावतः । देवेभ्यः ।

मथितम् । परि ॥ ५ ॥ ५ ॥

मातरिश्वावायुः इत्थाइत्थं त्मनास्वेच्छयाअप्सुप्रवेशेन तिरोहितंनिलीनंपरिपरितः म-  
थितंमन्थनेननिष्पादितंएनमग्निदेवेभ्यः तादर्थ्येचतुर्थी देवार्थं परावतः दूरदेशात्आनयत्आनी-  
तवान् तत्रदृष्टान्तः—ससृवांसमिव यथास्वाच्छन्धेनससृवांसंसरन्तंगच्छन्तंपुत्रंपिताबलादानयति  
तद्वत् ॥ ससृवांसमिव सृगतावित्यस्माल्लिट् तस्यकसुः इवेनविभक्त्यलोपइत्युक्तत्वात्प्रत्य-  
यस्वरः । त्मना आत्मनशब्दस्यमन्त्रेष्वाङ्चादेरात्मनइत्याकारलोपः । इत्था थाहेतौचच्छन्दसी-  
तिव्यत्ययेनथाप्रत्ययः प्रत्ययस्वरः । एनम् अन्वादेशेद्वितीयाटौस्वेनइत्येनादेशः अनुदात्तश्च ।  
नयत् णीञ्प्रापणेइत्यस्यलङिरूपम् अडभावश्छान्दसः । मातरिश्वा मातर्यन्तरिक्षेश्वसिति  
श्वन्नुक्षन्नित्यादिनानिपातितः ॥ ५ ॥

॥ इतितृतीयस्यप्रथमेपञ्चमोवर्गः ॥ ५ ॥

अथषष्ठी—

तंत्वामर्ताअगृभ्णतदेवेभ्योहव्यवाहन ।

विश्वान्यद्यज्ञाअभिपासिमानुषतवक्रत्वायविष्टय ॥ ६ ॥

तम् । त्वा । मर्ताः । अगृभ्णत । देवेभ्यः । हव्यइवाहन ।

विश्वान् । यत् । यज्ञान् । अभिइपासि । मानुष । तव ।

क्रत्वा । यविष्टय ॥ ६ ॥

हव्यवाहन हव्यानांवोढः हेअग्ने मर्ताः मनुष्याः अध्वर्युप्रभृतयः तंतादृशमप्सुतिरो-  
हितं त्वात्वादेवेभ्यः यष्टव्यदेवतार्थं अगृभ्णतअगृह्णत मानुष मनुष्याणांहितकारिन् यवि-  
ष्टय युवतमहेअग्ने तवक्रत्वाकर्मणामाहात्म्येनविश्वान्तर्त्सर्वान्अस्माभिः क्रियमाणान् यज्ञान्



यत् यस्मात्कारणात् अभिपासि सर्वतः पालयसि तस्मात्त्वांगगृह्यतेति पूर्वोक्तान्वयः ॥ अगृ-  
ह्णत ग्रहउपादाने क्रयादित्वात्श्चा ग्रहिज्यावयीतिसम्प्रसारणम् तद्ग्रहोर्भश्छन्दसीति  
हकारस्यभकारः तिङ्ङितिङ्ङितिनिघातः । हव्यवाहन वहप्रापणेइतिधातोः ल्युङित्यनुवृत्तौ हव्ये-  
नन्तःपादमितिल्युट् उपधावृद्धिः योरनादेशः अपादादित्वादाष्टमिकमनुदात्तत्वम् । विश्वा-  
न् विशप्रवेशनेइत्यस्मात् अशिषुषिलटिरणिकणिखदिविशिभ्यः कञितिक्रन् कित्त्वाद्गुणाभा-  
वः निच्वादाद्युदात्तत्वम् । अभिपासि पारक्षणे अस्यधातोरक्षणार्थत्वान्नपिवादेशः यच्छ-  
ब्दयोगान्ननिघातः धातुस्वरः । क्त्वा टा जसाद्यश्छन्दसिविकल्प्यन्तइतिअत्रनादेशाभावः  
यणादेशः प्रत्ययस्वरः । यविष्ठच युवशब्दादतिशायने तमवितीष्ठन्स्थूलदूरयुवेतियणा-  
दिपरंलुप्यते पूर्वस्यचगुणः वस्वादित्वात्स्वार्थिकोयप्रत्ययः ॥ ६ ॥

अथसप्तमी-

तद्भद्रं तव दंसनापाकायचिच्छदयति ।

त्वांयदग्नेपशवः समासते समिद्धमपिशर्वरे ॥ ७ ॥

तत् । भद्रम् । तव । दंसना । पाकाय । चित् । छदयति ।

त्वाम् । यत् । अग्ने । पशवः । सम्ऽआसते । सम्ऽईदम् ।

अपिऽशर्वरे ॥ ७ ॥

हेअग्ने तवसम्बन्धितदिदंभद्रंशोभनंदंसनाअग्निहोत्रादिकंकर्मपाकायचित् चिच्छब्दोप्य-  
र्थे पाकायेतिकर्मणिचतुर्थी पाकोर्भकः तद्भद्रंमपियजमानं छदयतिस्वफलप्रदानेनपूजयति प-  
शुपुत्रादिभिःपरिवृतंकरोतीत्यर्थः छदयतिशब्दोर्चतिकर्मा छन्दयतिछदयतीतितन्नामसु-  
पाठात् यद्वा पाकशब्दःप्रशस्यंवक्ति पाकः वामइतिप्रशस्यनामसुपठितत्वात् तद्भद्रंकर्मप्रशस्यं  
यजमानं अभिमतफलप्रदानेनपूजयतीत्यर्थः यद्यस्मात्कारणात् अपिशर्वरेशर्वरीमुखेअग्निवि-  
हरणकालेएवसमिद्धंदीप्यमानं त्वांपशवोद्विपदाश्चतुष्पदाश्चोभयेपशवः समासतेपर्युपासतइत्यर्थः  
तदिदंपश्वादिलक्षणं फलयजमानायप्रयच्छतीत्यर्थः ॥ भद्रं भदिकल्याणेइत्यस्माद्धातोरुपरिर-  
क्प्रत्ययेननिपातनादन्तोदात्तत्वम् । पाकाय पारक्षणेइत्यस्मादिण्भीकापाशलेत्यादिनाकन्  
पायतेरक्ष्यतेराजादिनेतिपाकः निच्वादाद्युदात्तः । छदयति छदअपवारणे स्वार्थेणिच् अदन्त-  
त्वाद्धृच्चभावः निघातः । समासते आसउपवेशने अदादित्वाच्छपोलुक् । अनकारान्तत्वात्  
ज्ञस्यादादेशः यद्योगादनिघातः तिङिचोदात्तवतीतिगतेर्निघातः धातुस्वरः ॥ ७ ॥



अथाष्टमी—

आजुहोतास्वध्वरं शीरं पावकशोचिषम् ।

आशुदूतमजिरं प्रत्नमीड्यं श्रुष्टीदेवं सपर्यत ॥ ८ ॥

आ । जुहोत । सुध्वरम् । शीरम् । पावकः शोचिषम् ।

आशुम् । दूतम् । अजिरम् । प्रत्नम् । ईड्यम् । श्रुष्टी ।

देवम् । सपर्यत ॥ ८ ॥

ऋत्विजो यजमानः प्रेरयति हे ऋत्विजः पावकशोचिषम् शोधकदीप्तिम् शीरम् काष्ठेष्वोष-  
धीषु चानुशायिनं स्वध्वरं शोभनयज्ञोपेतमिममग्निमाजुहोत आहुतिभिरासमन्तात्तर्पयत अपि च  
आशुम् कर्मणि व्याप्तं दूतं आह्वानकारित्वेन देवानां दूतं अजिरं क्षिप्रं गन्तारं प्रत्नं पुरातनं ईड्यं  
स्तोतव्यं देवद्योतमानमिममग्निं श्रुष्टी सपर्यत श्रुष्टीति क्षिप्रनामेतियास्कः । क्षिप्रं पूजयत ॥ जुहो-  
त हुदानादनयोः अस्माद्धातोर्लोट् जुहोत्यादिभ्यः श्लुरिति शपः श्लुः श्लाविति द्विवचनं लोटोलङ्-  
दितिलङ्ङावेतस्थस्थमिपामितितस्यतादेशः छन्दसीत्यनुवृत्तौ तस्यतप्तनप्तनथनाश्चेतितबादेशः  
पित्वाद्गुणः निघातः । स्वध्वरम् बहुव्रीहौ नञ्सुभ्यामित्युत्तरपदान्तोदात्तत्वम् । शीरम् शीङ्-  
स्वमे अस्माद्धातोः स्फायितश्चिवश्चीत्यादिनारक्प्रत्ययः कित्वाद्गुणाभावः प्रत्ययस्वरः पावकशो-  
चिषमित्यत्र पवनं पावः शुद्धिः तं काययतीति पावकः आतोनुपसर्गेकः प्रत्ययस्वरः बहुव्रीहौ प्रकृ-  
त्या पूर्वपदमिति पूर्वपदप्रकृतिस्वरत्वम् । आशुम् अशूव्याप्तौ अस्माद्धातोः कृवापाजिमीत्यादि-  
नाउण् उपधावृद्धिः प्रत्ययस्वरः । अजिरम् अजगतिक्षेपणयोरित्यस्माद्धातोरजिरशि-  
शिरशिथिलेति किरच् प्रत्ययान्तत्वेन निपातनादन्तोदात्तत्वम् । प्रत्नम् प्रगस्यच्छन्दसि गलोपश्चे-  
ति गलोपः चकारात्प्रत्ययः प्रत्ययस्वरः । ईड्यम् ईडस्तुतावस्माण्यत् ईडवन्देत्यादिनाद्यु-  
दात्तत्वम् । सपर्यत सपरशब्दात् कंङ्गादिभ्यो यक्पूजायां वर्तते लोपमध्यमपुरुषबहुवचनम् श-  
प् अतो गुणे इति पूर्वरूपत्वं निघातः ॥ ८ ॥

अथ नवमी—

त्रीणि शता त्रीं सहस्राण्यग्निं त्रींश्च देवानवचा सपर्यन् ।

औक्षन्वृतैरस्तृणन्बर्हिस्मा आदिद्धोतारन्यसादयन्त ॥ ९ ॥ ६ ॥



त्रीणि । शता । त्री । सहस्राणि । अग्निम् । त्रिंशत् । च । देवाः ।  
नव । च । असपर्यन् । औक्षन् । घृतैः । अस्तृणन् । बर्हिः । अस्मै ।  
आत् । इत् । होतारम् । नि । असादयन्त ॥ ९ ॥ ६ ॥

त्रीणिशता त्रीणिशतानि त्रीसहस्राणि त्रीणिसहस्राणित्रिंशच्चनवचएकोनचत्वारिंशद-  
धिकशतत्रयोपेतत्रिसहस्रसङ्ख्याकादेवाः इममग्निमसपर्यन् अपूजयन् किंच तेदेवाः घृतैरिमम-  
ग्निंऔक्षन्असिञ्चन् तथा अस्मैअग्नयेतदर्थंबर्हिरस्तृणन् बर्हिषाआस्तरणं वेद्याच्छादनमकु-  
र्वन् आदित् अनन्तरमेवतेदेवास्तस्मिन्बर्हिषिणमग्निंहोतारं कृतवान्यसादयन्त उपावेशयन् देवैः  
पूजयमिममग्निंसपर्यतेतिपूर्वेणान्वयः देवसंख्याचबृहदारण्यकेभिहिता—महिमानमेवैषां एतेत्रय-  
स्त्रिंशत्चेवदेवाइति कतमेतेत्रयस्त्रिंशदष्टौवसवएकादशरुद्राद्वादशादित्यास्तएकत्रिंशदिन्द्रश्चैवप्र-  
जापतिश्चत्रयस्त्रिंशदिति ॥ शता दशानां दशतां शभावस्तश्चप्रत्ययः दशदशतः परिमाणमेषां शतानि  
सुपांसुलुगित्यादिनासुपोडादेशः प्रत्ययस्वरः । त्री सुपांसुलुगितिपूर्वसवर्णदीर्घःफिट्स्वरः । सह-  
स्राणि कर्दमादित्वान्मध्योदात्तः । त्रिंशत् त्रयाणां दशतानां त्रिन्भावः शच्चप्रत्ययः त्रयोदशतः प-  
रिमाणमस्यतत्रिंशत् प्रत्ययस्वरः । नव कनिन्नित्यनुवृत्तौ णुस्तुतावित्यस्माद्धातोर्नुदंशोर्णुदश्चेति  
कनिन्नगुणश्च निच्वादाद्युदात्तः । असपर्यन् लङ्ङिरूपं निघातः । औक्षन् उक्षसेचने लङ्ङिआङ-  
जादीनामित्याडागमः वृद्धिः पादादित्वान्निह्न्यते आगमस्वरः । अस्तृणन् स्तृञ्आच्छादने  
लङ् बहुवचने त्रयादित्वात्क्षणा झेरन्तादेशः नित्यंङितइतीकारलोपः संयोगान्तलोपः श्राभ्यस्त-  
योरातइत्याकारलोपः लुङ्लङ्लङ्क्षित्यडागमः सचोदात्तः आगमस्वरः अभिन्नवाक्यत्वा-  
न्निघाताभावः वाक्येत्यनुवृत्तौचादित्वान्निघाताभावः । बर्हिः इसिरित्यनुवृत्तौबृहेर्नलोपश्चेतो-  
सिः तत्संनियोगेननलोपः प्रत्ययस्वरः । असादयन्त षट्दृविशरणगत्यवसादनेषु अस्माद्धे-  
तुमतिचेतिणिच् उपधावृद्धिः णिचश्चेत्यात्मनेपदम् लङ्ङिबहुवचनेरूपं निघातः ॥ ९ ॥

॥ इतितृतीयस्यप्रथमेषष्ठोवर्गः ॥ ६ ॥

त्वामग्नइतिनवर्चंदशमंसूक्तं वैश्वामित्रमौष्णिहमाग्नेयम् त्वामग्नौष्णिहमित्यनुक्रा-  
न्तत्वात् प्रातरनुवाकाश्विनशस्त्रयोरौष्णिहेछन्दसिअस्यसूक्तस्यविनियोगः अथैतस्याइति-  
खण्डेसूत्रितम्—पुरुत्वात्वामग्नइति ।

तस्मिन्सूक्तेप्रथमा—

त्वामग्नेमनीषिणःसम्राजंचर्षणीनाम् । देवमर्तासइन्धतेसमंध्वरे ॥ १ ॥



त्वाम् । अग्ने । मनीषिणः । सम्हराजम् । चर्षणीनाम् ।  
देवम् । मतीसः । इन्धते । सम् । अध्वरे ॥ १ ॥

हेअग्ने मनीषिणोधीमन्तोध्वर्युप्रभृतयोमर्तासोमनुष्याः चर्षणीनां प्रजानां सम्राजमधिपतिं देवद्योतमानं त्वांअध्वरे यज्ञेसमिन्धतेसोमाज्यपयःप्रभृतिभिराहुतिभिः सम्यग्दीपयन्ति ॥ मनीषिणः मनीषाणामस्तीतिब्रीह्यादिभ्यश्चेतिङनिः यस्येतिचेत्यवर्णलोपः प्रत्ययस्वरः । सम्राजं राजृदीप्तौ संपूर्वादस्माद्धातोः सत्सुद्विषेतिक्विप् किलोपः समोमकारस्यमोनुस्वारइत्यनुस्वारे प्राप्तेमोराजिसमःक्वावितिसमोमकारः कृदुत्तरपदप्रकृतिस्वरत्वम् । चर्षणीनाम् नामन्यतरस्यामितिविभक्तेरुदात्तत्वम् । इन्धते जिइन्धीदीप्तौ अस्माद्धातोर्हेतुमतिचेतिणिच् लटिज्ञस्यआत्मनेपदेष्वनतः इत्यदादेशः छन्दस्युभयथेतिज्ञस्यार्धधातुकत्वात्पणेरनिटीतिणिलोपः निघातः ॥ १ ॥

अथद्वितीया—

त्वांयज्ञेष्ट्विजमग्नेहोतारमीळते । गोपाऋतस्यदीदिहिस्वेदमे ॥ २ ॥

त्वाम् । यज्ञेषु । ऋत्विजम् । अग्ने । होतारम् । ईळते ।  
गोपाः । ऋतस्य । दीदिहि । स्वे । दमे ॥ २ ॥

हेअग्ने अध्वर्यादयःयज्ञेष्वग्निष्टोमादिषुत्वांहोतारमृत्विजंहोतृनामकमृत्विजंईळतेस्तुवन्ति तादृशस्त्वंऋतस्यसत्यस्ययज्ञस्यवागोपाः गोपायितासन्स्वेदमेस्वकीयेगृहेयज्ञशालायां दीदिहिदोप्यस्व । दीदिहि दिवुक्कीडादौ यङ्लुक् लोट् तुजादित्वादभ्यासस्यदीर्घत्वम् संज्ञापूर्वकोविधिरनित्यइत्यभ्यासस्यगुणाभावेलोपोव्योर्वलीतिवलोपः ॥ २ ॥

अथतृतीया—

सघायस्तेददाशतिसमिधांजातवेदसे । सोअग्नेधत्तेसुवीर्यमपुण्यति ॥ ३ ॥

सः । घ । यः । ते । ददाशति । सम्हराधा । जातवेदसे ।  
सः । अग्ने । धत्ते । सुवीर्यम् । सः । पुण्यति ॥ ३ ॥

हेअग्ने योयजमानः जातवेदसेजातप्रज्ञायतेतुभ्यंसमिधासमिन्धनकारीणिआज्यपुरोडाशादिहवींषिददाशतिददाति सघसखलुसुवीर्यशोभनसामर्थ्येपितंपुत्रंधत्तेधारयति अपिच सःस-



एवपुष्यतिपशुपुत्रादिभिःसमृद्धोभवति व चादयोनुदात्ताइत्यनुदात्तः । ददाशति दाशृदा-  
नेइत्यस्माद्धातोः कर्तरिशप् तिप् द्विर्वचनंछान्दसम् यद्वृत्तयोगादनिघातः अभ्यस्तानामा-  
दिरित्याद्युदात्तः । समिधा जिहन्धीदीप्तौ अस्मात्किप्चेतिक्किप् उपधालोपः सुपांसुलुगिति  
शसोडादेशः ऋदुत्तरपदप्रकृतिस्वरत्वम् । जातवेदसे बहुव्रीहौप्रकृत्यापूर्वपदमितिप्रकृतिस्वर-  
त्वम् । सुवीर्यम् वीरवीर्यौचेत्युत्तरपदाद्युदात्तत्वम् । पुष्यति पुषपुष्टौ अस्मात्क्षयन् ङित्त्वाद्गुणा-  
भावः निघातः ॥ ३ ॥

अथचतुर्थी—

सकेतुरध्वराणामग्निर्देवेभिरागमत् । अञ्जानःसप्तहोतृभिर्हविष्मते ॥ ४ ॥

सः । केतुः । अध्वराणाम् । अग्निः । देवेभिः । आ । गमत् ।

अञ्जानः । सप्त । होतृभिः । हविष्मते ॥ ४ ॥

अध्वराणायज्ञानांकेतुःप्रज्ञापकः सोग्निः सप्तसप्तभिर्होतृभिर्वषट्कर्तृभिः अञ्जानः सोमा-  
ज्याहुतिभिरज्यमानःसप्तहविष्मतेयजमानार्थंदेवेभिर्यष्टव्यः देवैःसहआगमत्आगच्छतु । गम-  
त् लोट्थेछन्दसिलुङ्लङ्लिटइतिलुङ् लृदित्वादङ् बहुलंछन्दस्यमाङ्चोगेपीत्यङभावः नि-  
घातः । अञ्जानः अञ्ज्व्यक्तिगतिप्रक्षणेपु व्यत्ययेनकर्मणिशानच् चित्त्वादन्तोदात्तत्वम् । ह-  
विष्मते जुहोतेरर्चिशुचीत्यादिनाइसिप्रत्ययान्तोहविःशब्दोन्तोदात्तः स्वरविधौव्यञ्जनमविद्यमा-  
नवदितिपरिभाषानाश्रयणान्मतुपउदात्तत्वाभावः इसिप्रत्ययस्वरः ॥ ४ ॥

अथपञ्चमी—

प्रहोत्रेपूर्व्यवचोअग्र्येभरताबृहत् । विपांज्योतींषिबिभ्रतेनवेधसे ॥ ५ ॥ ७ ॥

प्र । होत्रे । पूर्व्यम् । वचः । अग्र्ये । भरत । बृहत् ।

विषाम् । ज्योतींषि । बिभ्रते । न । वेधसे ॥ ५ ॥ ७ ॥

यजमानोहोत्रादीन्प्रतिब्रूते हेहोत्रादयः विपांविप्राणामेधाविनामध्वर्यादीनां ज्योतींषि  
सत्कर्मानुष्ठानसंपाद्यानितेजांसिविभ्रतेनिमित्ततयाकुर्वाणायवेधसेजगतोविधात्रे होत्रेदेवा ना-  
माह्वात्रे अग्र्ये बृहन्महत् पूर्व्यं पूर्वैःकृतंपुरातनंवचः स्तोत्रशस्त्रादिकंवाक्यंप्रभरत प्रकर्षेण  
संपादयत नेत्ययंपादपूरणः अन्वयाभावात् यद्वा वेधसेन यथावेधाः जगद्विधातापरमेश्वरः आ-



दित्यादीनिज्योतींषिकरोति तद्वदिति ॥ प्रशब्दस्य छन्दसि व्यवहिताश्चेति भरतेत्यनेनसंबन्धः ।  
पूर्व्यं पूर्वेःकृतमित्यर्थे पूर्वेःकृतमिनयौचेतियप्रत्ययः भसंज्ञकत्वादवर्णलोपः प्रत्ययस्वरः । भर-  
त भृञ्भरणे भौवादिकः निघातः । बृहत् वर्तमानेपृषद्बृहदितिनिपातनादन्तोदात्तः । विभ्रते  
भृञ्भरणे जुहोत्यादिभ्यःश्लुः भृजामिदित्यभ्यासस्यइत्वे अभ्यस्तानामादिरित्याद्युदात्तत्वम् ॥५॥

॥ इतितृतीयस्यप्रथमेसप्तमोवर्गः ॥ ७ ॥

अथषष्ठी—

अग्निर्वर्धन्तुनोगिरोयतोजायतउक्थ्यः ।

महेवाजायद्रविणायदर्शतः ॥ ६ ॥

अग्निम् । वर्धन्तु । नः । गिरः । यतः । जायते । उक्थ्यः ।

महे । वाजाय । द्रविणाय । दर्शतः ॥ ६ ॥

योयमग्निः यतःयाभिःस्तुतिरूपाभिर्गीर्भिः उक्थ्योजायते उक्थ्यशब्दःप्रशस्यवाची  
अनभिःशस्त्यः उक्थ्यइतितन्नामसुपाठात् अतिशयेनस्तुत्योभवतीत्यर्थः यश्चायमग्निः महेमहते  
वाजायान्नायद्रविणाय धनायचदर्शतः दर्शनीयोभवति तमिममग्निनोगिरः अस्माकंस्तुतिरू-  
पास्तावाचः वर्धन्तुवर्धयन्तु पूजयन्वित्यर्थः ॥ वर्धन्तु वृधुवर्धने अस्माणिणच् लघूपधगुणः छन्द-  
स्युभयथेतिज्ञेयार्धधातुकत्वाणिणलोपः ज्ञेयन्तादेशःएरुरित्युकारः निघातः । उक्थ्यः वचप-  
रिभाषणे अस्मात्पातृतुदिवचिरिचीत्यादिनाथक् कित्त्वाद्ब्रुचिस्वपीत्यादिनासम्प्रसारणं । उक्थं  
शस्त्रंतेनस्तुत्यत्वेनतत्रभवउक्थ्यः भवेछन्दसीतियत् यस्येतिलोपः तित्स्वरितमितिस्वरितः ।  
दर्शतः भृमृदृशियजीतिअतच्प्रत्ययःचित्त्वादन्तोदात्तः ॥ ६ ॥

अथसप्तमी—

अग्नेयजिष्ठोअध्वरेदेवान्देवयतेयज ।

होतामन्द्रोविराजस्यतिस्निधः ॥ ७ ॥

अग्ने । यजिष्ठः । अध्वरे । देवान् । देवयते । यज ।

होता । मन्द्रः । वि । राजसि । अति । स्निधः ॥ ७ ॥



हेअग्ने यजिष्ठः यष्टुतमस्त्वं अध्वरेयज्ञे देवयते देवानात्मन इच्छते यजमानाय देवान्यज त-  
दर्थं यष्टुन्यान् इत्यादीन् देवान् पूजय । किञ्च होता देवानामाह्वातामन्द्रः यजमानस्य मादयितासत्वं  
स्निधः क्षपयितृन् शत्रून् तति अतिक्रम्य विराजसि विशेषेण शोभसे ॥ यजिष्ठः तुच्छन्दसीति इष्टम् । तु-  
रिष्ठमेयः स्वितितृचो लोपः निच्वादाद्युदात्तः । देवयते क्यच् चित्त्वादन्तोदात्तत्वम् शपः पित्त्वादनुदा-  
त्तत्वं शतुश्चलसार्वधातुकस्वरेण तयोः क्यचासहैकादेशो एकादेश उदात्तेनोदात्त इति अन्तोदात्तोदे-  
वयत्शब्दः ततः शतुरनुम इति विभक्तेरुदात्तत्वम् । यज यजदेवपूजासङ्गतिकरणदानेषु अस्मा-  
लोऽसिष् शप् सिपो हिरादेशः । अतो हेरिति हेर्लुक् निघातः । राजसि राजृदीप्तौ निघातः ॥ ७ ॥

अथाष्टमी—

नः पावकदीदिहिद्युमदस्मे सुवीर्यम् ।  
भवास्तोतृभ्यो अन्तमः स्वस्तये ॥ ८ ॥

सः । नः । पावक । दीदिहि । द्युमत् । अस्मे इति । सुवीर्यम् ।  
भव । स्तोतृभ्यः । अन्तमः । स्वस्तये ॥ ८ ॥

नः पावक अस्मत्सम्बन्धिनः पापस्य शोधक हेअग्ने स पूर्वमन्त्रे प्रतिपादितस्त्वं द्युमत्कान्ति-  
युक्तं सुवीर्यं शोभनसामर्थ्योपेतदानभोगार्हं धनं अस्मे अस्मभ्यं दीदिहि देहि यद्वा द्युमत्तेजो युक्तं  
सुवीर्यं शोभनवीर्योपेतं च यथा भवति तथा अस्मे अस्मदर्थत्वं दीदिहि दोष्यस्व किञ्च स्तोतृभ्यः ष-  
ष्ठ्यर्थे चतुर्थी त्वद्विषयस्तुति कारिणां होत्रादीनां स्वस्तये अविनाशाय क्षेमाय अन्तमः अन्तिकतमः  
तेषामतिशयेन समीपवर्ती भव ॥ पावक पूज्यपवने अस्माद्धातोर्ण्वच् णित्त्वाद्बुद्धिः वोरकादेशः  
आवादेशः आमन्त्रितत्वादाष्टमिकमनुदात्तत्वम् । दीदिहि दिवुक्नीडादौ अस्माद्यङ् तुजादीनामि-  
त्यभ्यासस्य दीर्घत्वम् संज्ञापूर्वको विधिरनित्य इति अभ्यासस्य गुणाभावः बहुलं छन्दसीति यङो लुक्  
लोऽसिष् चर्करीतं परस्मैपदमदादिवच्चेति वचनाच्छपो लुक् सिपो हिरादेशः लोपो व्योर्बलीति वलो-  
पः हेरपित्त्वाद्गुणाभावः निघातः । द्युमत्तदिव उदित्युकारः ह्रस्वनुङ्भ्यामिति मतुप उदात्तत्वम् ।  
सुवीर्यम् वीरवीर्यौ चेत्युत्तरपदाद्युदात्तत्वम् । अन्तमः अन्तोऽस्यास्तीत्यन्तिकः अत इनिठनावि-  
तिठन् अतिशयेनान्तिक इत्यतिशयनेतमचितितमप् तमेतादेश्चेति तादिलोपः निच्वादाद्युदात्तः  
स्वस्तये प्रातिपदिकस्वरः ॥ ८ ॥



अथनवमी-

तंत्वाविप्राविपन्यवो जागृवांसः समिन्धते ।

हव्यवाहममर्त्यसहोवृधम् ॥ ९ ॥ ८ ॥

तम् । त्वा । विप्राः । विपन्यवः । जागृवांसः । सम् । इन्धते ।

हव्यवाहम् । अमर्त्यम् । सहःवृधम् ॥ ९ ॥ ८ ॥

हेअग्ने विप्राःस्तुतीनां प्रेरकाः जागृवांसः अग्निहोत्रादिकर्मणिअप्रमत्ततयाप्रबुद्धाः विपन्यवः विपन्युशब्दोमेधाविनमाचष्टे । विपश्चित् विपन्युरितितन्नामसुपाठात् । विपन्यवो-  
मेधाविनःस्तोतारः हव्यवाहंहव्यानां वोढारं अमर्त्यमरणधर्मरहितं सहोवृधं सहसामथनरूपेणब-  
लेनवर्धमानंतादृशंत्वात्वांसमिन्धते सोमाज्याद्याहुतिभिःसम्यग्दीपयन्ति ॥ विप्राः दुवप्रबी-  
जसन्ताने अस्माद्धातोः ऋजेन्द्राग्रवज्रविप्रेतिरन्प्रत्ययान्तत्वेननिपातनादाद्युदात्तत्वम् । वि-  
पन्यवः विविधंपनंपननंस्तुतियातीतिविपन्युः मृग्यवादयश्चेतिकुः अकारलोपश्छान्दसः प्रत्यय-  
स्वरः । जागृवांसः जागृनिद्राक्षये अस्माह्लिट् तस्यक्कसुः उगिदचामितिनुम् द्विर्वचनाभावश्छा-  
न्दसः वस्वेकाजाद्धसामितिनियमादिडभावः जाग्रोविचिण्णलृङित्स्वितिगुणोभभवति तत्र  
विरित्यत्रक्कसोरपिगृहीतत्वात् प्रत्ययस्वरः । इन्धते जिइन्धीदीप्तौ अन्तर्भावितण्यर्थोयं निघातः ।  
हव्यवाहं वहप्रापणे वहश्चेतिणिवः उपधावृद्धिः रुदुत्तरपदप्रकृतिस्वरत्वम् । सहोवृधम् वृधु-  
वर्धने क्तिप्चेतिक्तिप् ॥ ९ ॥

॥ इतितृतीयस्यप्रथमेष्टमोवर्गः ॥ ८ ॥

अग्निर्होतेतिनवर्चमेकादशंसूक्तं वैश्वामित्रं गायत्रं आग्नेयम् । अग्निर्होता गायत्रमित्यनुक्रा-  
न्तत्वात् प्रातरनुवाकाश्विनशस्त्रयोगार्थत्रेछन्दसीदंसूक्तम् सूत्रितं हि—अग्निर्होता अग्निर्होतेतिच-  
तस्त्रइति । आधानेप्रथमायांपवमानेष्टौ स्विष्टकृतोयाज्याअग्निर्होतेत्येषा सहव्यवाळमर्त्यइति  
पुरोनुवाक्या द्वितीयपवमानेष्टौ स्विष्टकृतोनुवाक्यासाह्वानिति सूत्रितंच साह्वान्विश्वाअभियुजो-  
ऽग्निमीळेपुरोहितमितिसंयाज्येइति आभिष्विकेषूक्त्येषुतृतीयसवनेमैत्रावरुणशस्त्रे अभिप्रयां-  
सीतिवैकल्पिकोनुरूपस्तृचः । अत्रसूत्रम्—प्रवोवाजाअभिद्यवोभिप्रयांसिवाहसेति ।



तस्मिन्सूक्तेप्रथमा—

अग्निर्होतापुरोहितोऽध्वरस्यविचर्षणिः । सर्वेदयज्ञमानुषक् ॥ १ ॥

अग्निः । होता । पुरःहितः । अध्वरस्य । विचर्षणिः ।

सः । वेद । यज्ञम् । आनुषक् ॥ १ ॥

विश्वामित्रःस्तौति—होतादेवानामाह्वातापुरोहितः पुरतएवाभिमतफलसम्पादकत्वेनहित-  
कारीयद्वा पुरःपूर्वभागेआहवनीयादिरूपेणहितोनिहितइतिपुरोहितः अध्वरस्ययज्ञस्यविचर्षणिः  
विशेषेणद्रष्टा विचर्षणिः विश्वचर्षणिरितितन्नामसुपाठात् सतथाविधोग्निः आनुषक्आनुपूर्व्ये-  
णसक्तंयज्ञमग्निष्टोमादिकंवेदजानाति । वेद विदज्ञाने विदोलटोवेतितिपोणलादेशः लघूपधगुणः  
निघातः । आनुषक् आसमन्तादनुषजतीत्यानुषक् पञसङ्के धातुषकारस्यसकारः क्तिप्चेतिक्तिप्  
अनिदितामित्युपधालोपः उपसर्गात्सुनोतीतिषत्वम् ॥ १ ॥

अथद्वितीया—

सहव्यवाळमर्त्यउशिग्दूतश्चनोहितः । अग्निर्धियासमृण्वति ॥ २ ॥

सः । हव्यश्वाट् । अमर्त्यः । उशिक् । दूतः । चनःहितः ।

अग्निः । धिया । समृ । ऋण्वति ॥ २ ॥

हव्यवाट् हविषांवाढाअमर्त्यः मरणधर्मरहितःउशिक्हविकामयमानः दूतोदेवानांदूतः  
चनसैहविलक्षणायाहितोनिहितः यद्वा चनोहितः चनःअन्नंहविलक्षणंहितमस्येतिचनोहितः  
सतथाविधोग्निः धियाप्रज्ञयासमृण्वतिसङ्गच्छते कर्मविषयप्रज्ञान्वितोग्निरस्मानपितादृक्प्रज्ञा-  
न्वितान्करोत्वित्याशास्ते ॥ हव्यावाट् वहप्रापणे वहश्चेतिण्विः ढत्वजश्त्वचर्त्वाणि रुदुत्तरपदप्र-  
कृतिस्वरत्वम् । उशिक् वशकान्तौ । इजिरित्यनुवृत्तौ वशेःकिञ्चेतिइजिप्रत्ययः तस्यकित्त्वाङ्ग-  
हिज्येतिसंप्रसारणम् प्रत्ययस्वरः । चनोहितः चनःशब्दः चायतेरन्नेह्रस्वश्चेत्यसुन्नन्तः चकारा-  
न्नुडागमः तस्मिन्यलोपः नित्वादाद्युदात्तः पुनश्चनसोश्छन्दसिगतिसंज्ञावक्तव्येतिगतिसंज्ञायां  
गतिरनन्तरइतिप्रकृतिस्वरत्वम् बहुव्रीहौतुपूर्वपदप्रकृतिस्वरत्वम् । धिया सावेकाचइतिविभक्ते-  
रुदात्तत्वम् । ऋण्वति ऋणुगतौ लेटि तनादित्वादुप्रत्ययः लेटोडाटावित्यडागमः ॥ २ ॥



अथतृतीया—

अग्निर्धियासचेततिकेतुर्यज्ञस्यपूर्व्यः । अर्थस्यतरणि ॥ ३ ॥

अग्निः । धिया । सः । चेतति । केतुः । यज्ञस्य । पूर्व्यः ।  
अर्थम् । हि । अस्य । तरणि ॥ ३ ॥

यज्ञस्याग्निष्टोमादेःकेतुः प्रज्ञापकःपूर्व्यः पूर्वेभवःचिरन्तनः सतथाविधोऽग्निःधियाप्रज्ञया चेततिसर्वजानीते अस्यैतादृशस्याग्नेरर्थगमनस्वभावंतेजः अस्यआकाशेदृश्यमानस्यतमसः तरणिहि तारकंखलु निवर्तकमितियावत् ॥ चेतति चित्तीसंज्ञाने निघातः । अर्थ ऋगतौ उषिकु- विगार्तिभ्यस्थनइतिथन् गुणः निच्वादाद्युदात्तः । तरणि तृप्पवनतरणयोः अर्तिसृभृधृधमीत्या- दिनानिप्रत्ययः गुणः प्रत्ययस्वरः ॥ ३ ॥

अथचतुर्थी—

अग्निसूनुंसनश्रुतंसहसोजातवेदसम् । वह्निर्देवाअरुणवत् ॥ ४ ॥

अग्निम् । सूनुम् । सनश्श्रुतम् । सहसः । जातवेदसम् ।  
वह्निम् । देवाः । अरुणवत् ॥ ४ ॥

सहसःसूनुंबलस्यपुत्रमथनरूपेणबलेननिष्पाद्यमानत्वात्सनश्रुतंसनातनत्वेनप्रसिद्धम् जा- तवेदसंजातप्रज्ञंतमिममग्निर्देवाः हविर्भुजोदेवाः वह्निर्हविषांवोढारंअरुणवताकुर्वत ॥ सनश्रुतम् श्रुश्रुणे कर्मणिक्तः तृतीयाकर्मणोतिपूर्वपदप्रकृतिस्वरत्वम् । वह्निं वहप्रापणे निरित्यनुवृत्तौ वहिश्चीत्यादिनानिप्रत्ययः । अरुणवत् रुविहिंसाकरणयोः इदित्त्वान्नुम् धिन्विकृण्व्योरचे- त्युप्रत्ययः अकारश्चान्तादेशः लङ्ङिभ्यत्ययेनात्मनेपदं निघातः ॥ ४ ॥

अथपञ्चमी—

अदाभ्यःपुरस्ताविशामग्निर्मानुषीणाम् ।  
तूर्णीरथःसदानवः ॥ ५ ॥ १ ॥



अदाभ्यः । पुरः६एता । विशाम् । अग्निः । मानुषीणाम् ।  
तूर्णिः । रथः । सदा । नवः ॥ ५ ॥ ९ ॥

मानुषीणां मनोजातानां विशां प्रजानां पुरएता सन्मार्गप्रदर्शनेनाग्रतो गन्ता अतएव तूर्णिः ताः  
प्रजाः वैदिककर्मप्रवर्तकत्वेनानुग्रहीतुं त्वरायुक्तः आलस्यरहितः रथः हविषां वहनाद्रथसदृशः  
सदा सर्वदा तत्कर्मणि नवो नूतनः पुनर्मथनादभिनवः एवं विभोऽग्निः अदाभ्यः आर्हिंस्यः न केनापि तिर-  
स्कार्य इत्यर्थः ॥ अदाभ्यः दम्भुदम्भने दम्भश्चेति वक्तव्यमितिकर्मणि ण्यत् उपधावृद्धिः । अदाभ्यः  
नञा समासे तत्पुरुषेतुल्यार्थेति पूर्वपदप्रकृतिस्वरत्वम् । पुरएता इण्गता ण्वुल्त्वावितितृच् गुणः  
चिच्चादन्तोदात्तः । मानुषीणां मनोजाता वज्र्यतौषुक्चेति अञ् टिड्ढाणञिति ङीप् चिच्चादाद्युदात्तः  
तूर्णिः अित्वरासंभ्रमे इति धातोर्निरित्यनुवृत्तौ वहिश्चिद्युद्गुलाहात्वरिभ्यो निदिति निप्रत्ययः ज्व-  
रत्वेत्यादिना ऊट् तस्य निच्चादाद्युदात्तः संहितायां ह्रलोपे पूर्वस्येति दीर्घः । रथः हनिकुषिनी-  
रमिकाशिभ्य इति कथनप्रत्ययः किच्चादनुदात्तोपदेशेत्यादिनानुनासिकलोपः निच्चादाद्युदात्तः  
सदा स्वरादिषु आद्युदात्तत्वेन पठितत्वादाद्युदात्तः ॥ ५ ॥

॥ इति तृतीयस्य प्रथमेनवमोवर्गः ॥ ९ ॥

अथ षष्ठी—

साह्वान्विश्वा अभियुजः क्रतुर्देवानाममृक्तः ।

अग्निस्तु विश्रवस्तमः ॥ ६ ॥

सह्वान् । विश्वाः । अभिऽयुजः । क्रतुः । देवानाम् । अमृक्तः ।

अग्निः । तु विश्रवः६तमः ॥ ६ ॥

अभियुजः अभियोक्त्री विश्वाः सर्वाः सेनाः साह्वान्सहमानः स्वबलेन तिरस्कुर्वाणः अमृक्तः  
शत्रुभिरर्हिसितः देवानां क्रतुः कर्ता हविः प्रदानेन पोषकः एवं भूतोऽग्निः तु विश्रवस्तमः तु विशब्दो बहु-  
वाची तु विपुरु इति तन्नामसुपाठात् श्रवः शब्दो न्नवाची श्रव इत्यन्नाम श्रूयत इति निरुक्ते-  
भिधानात् अतिशयेन बहुविधानोपेतो वर्तते यस्मादेवं तस्मादस्मानपि बहुविधानोपेतान्करोति-  
ति भावः साह्वान् षहमर्षणे इत्यस्य कसौ दाश्वान् साह्वान्मीढ्वांश्चेति निपातनात् द्विर्वचनमिडागमश्च



नभवति परस्मैपदं च भवति कसुस्वरः । ऋतुः कृजः कतुः कित्त्वाद्गुणाभावः प्रत्ययस्वरः । तुविश्रव-  
स्तमः तुवृत्तिर्हिंसापूर्तिषु अस्मादौणादिकः किप्रत्ययः कित्त्वाद्गुणाभावः उवडादेशः अन्तोदात्तः ।  
श्रवः श्रुश्रवणे श्रूयतेनमितिकर्मणि असुन्प्रत्ययः अतिशयेन तुविश्रवाइति अतिशायनेतमविति  
तमप् बहुव्रीहौ पूर्वपदप्रकृतिस्वरत्वम् ॥ ६ ॥

अथ सप्तमी—

अभिप्रयांसिवाहसादाश्वान् अश्रोति मर्त्यः । क्षयं पावकशोचिषः ॥ ७ ॥

अभि । प्रयांसि । वाहसा । दाश्वान् । अश्रोति । मर्त्यः ।

क्षयम् । पावकः शोचिषः ॥ ७ ॥

दाश्वान् हविषां दाता मर्त्यो मनुष्यो यजमानो वाहसा हविषां वाहकेनाग्निना प्रयांस्यन्नानि अ-  
भ्यश्रोति अभितः सर्वतः प्राप्नोति किञ्च पावकशोचिषः शोधकदीप्तेरग्नेः सकाशात् क्षयं गृहं चा-  
भ्यश्रोति ॥ प्रयांसि प्रीञ् प्रीणने अस्माद्धातोरेतन्तर्भावितण्यर्थादसुन्प्रत्ययः प्रीणयन्ति भक्षमि-  
ति प्रयांस्यन्नानि निच्वादाद्युदात्तः । वाहसा णिदित्यनुवृत्तौ वहिहाधाञ्भ्यश्छन्दसीत्यसुन्णि-  
च्वादुपधावृद्धिः नित्स्वरः । दाश्वान् दाश्वदाने इत्यस्य कसौ दाश्वान्त्साह्वानिति निपातनादिङागमो-  
द्विर्वचनं च न भवति कसुन्प्रत्ययस्वरः । अश्रोति अशूच्याप्तौ व्यत्ययेन परस्मैपदम् निघातः ॥ ७ ॥

अथाष्टमी—

परिविश्वानि सुधिताग्नेरश्याम मन्मभिः । विप्रांसो जातवेदसः ॥ ८ ॥

परि । विश्वानि । सुधिता । अग्नेः । अश्याम । मन्मभिः ।

विप्रांसः । जातवेदसः ॥ ८ ॥

जातवेदसः जातप्रज्ञाः विप्रांसः विप्रामेधाविनो होत्रादयो वयं अग्नेः तव संबन्धिभिः मन्म-  
भिर्मननीयैः स्तोमैर्विश्वानि सर्वाणि सुधिता सुहितानि सुष्ठुहितान्यभिलषितानि वस्त्रानि पर्यश्याम स-  
र्वतः प्राप्नुयाम । जातवेदस इत्यग्नेर्वा विशेषणम् जातानि सर्वाणि वेत्तीति जातवेदाः सर्वज्ञ इत्यर्थः  
एतादृशं जातवेदस्त्वमग्नेरेवोचितमितितद्विशेषणत्वं युक्तम् ॥ सुधिता दुधाञ्धारणपोषणयोरित्य-  
स्माद्धातोर्निष्ठायां छन्दसीत्यनुवृत्तौ सुधितव सुधितेत्यादिना निपातितः शेषश्छन्दसि बहुलमिति शे-



लुक् गतिरनन्तरइतिगतेःप्रकृतिस्वरत्वम् । अश्याम अशूव्याप्तौ बहुलंछन्दसोतिश्रुप्रत्ययस्यलुक्  
व्यत्ययेनपरस्मैपदम् यासुट्परस्मैपदेषूदात्तइतियासुट् लिङःसलोपइतिसलोपः अदन्तत्वाभावादि-  
यादेशोनभवति मसःसकारस्यनित्यंङितइतिलोपः निघातः । मन्मभिः मनुअवबोधने अन्येभ्यो-  
पिहृश्यन्तइतिमनिन् नित्स्वरः ॥ ८ ॥

अथनवमी—

अग्नेविश्वानिवाय्यावाजेषुसनिषामहे । त्वेदेवासुरिरे ॥ ९ ॥ १० ॥

अग्ने । विश्वानि । वाय्या । वाजेषु । सनिषामहे । त्वे इति ।

देवासः । आ । ईरिरे ॥ ९ ॥ १० ॥

हेअग्ने वाय्यावरणीयानिसम्भजनीयानिविश्वानिसर्वाणिधनानिवाजेषुयुद्धेषुसनिषामहेवयं  
संभजामहे यतःकारणात्देवासः पूर्वमस्माभिरिष्टादेवाअस्मदभिमतफलप्रदानायत्वैत्वयिऐरिरे  
आसमन्तादागमन् त्वयिप्रविष्टाइत्यर्थः सर्वथापित्वत्तःसकाशात्फलंलभेमहीतिभावः ॥ वाय्या-  
वृङ्संभक्तौ ऋहलोर्ण्यदितिण्यत् शेश्छन्दसिवहुलमितिशेर्लुक् ईडवन्देत्यादिनाद्युदात्तः । वाजेषु-  
वृषाद्वित्वादाद्युदात्तः । सनिषामहे वनषणसंभक्तौ धात्वादेशःसःलेटिसिबहुलमितिसिप् सिप्आ-  
र्धधातुकत्वादिडागमः लेटोडाटावित्यडागमः व्यत्ययेनात्मनेपदम् निघातः । त्वे युष्मच्छब्दस्य  
सप्तम्यांत्वादेशः सुपांसुलुगितिशेआदेशः शेइतिप्रगृह्यसंज्ञा । ईरिरे ईरगतावित्यस्मात्पर-  
स्यलिटोऽज्ञस्यइरेजादेशः इजादेश्चगुरुमतइत्याम्नभवति मन्त्रत्वात् निघातः ॥ ९ ॥

॥ इतितृतीयस्यप्रथमेदशमोवर्गः ॥ १० ॥

इन्द्राग्नीइतिनवर्चद्वादशंसूक्तंवैश्वामित्रमैन्द्राग्नम् तथाचानुक्रम्यते—इन्द्राग्नीऐन्द्राग्नमिति ।  
गायत्रंवितितुशब्दादिदमपिसूक्तंगायत्रम् इन्द्राग्नीदेवता आभिष्वविकेष्वहःसु प्रातःसवनेच्छा-  
वाकशस्त्रेआवापार्थमिदंसूक्तम् अभिष्ववपृष्ठ्याहानीतिखण्डेसूत्रितम्—इन्द्राग्नीआगतंताहुवेय-  
योरिदमिति । अग्निष्टोमेच्छावाकशस्त्रेइन्द्राग्नीआगतमितिस्तोत्रियस्तुचः तस्यैवाच्छावाक-  
स्याद्याशस्त्रयाज्या इन्द्राग्नीआगतंसुतमितियाज्येइतिसूत्रितत्वात् चतुर्विंशेहनिप्रातःसवने-  
च्छावाकशस्त्रेइन्द्राग्नीआगतंसुतमितिषळहःस्तोत्रियः इन्द्राग्नीआगतमिन्द्रेअज्ञानमोबृहदितिसू-



त्रितम् अग्निष्टोमाच्छावाकशस्त्रेतोशावृत्रहणाहुवइत्याद्यास्तिस्रः सूत्रितश्च—तोशावृत्रहणाहुवइ-  
त्याद्यास्तिस्रइति । अग्निष्टोमेच्छावाकशस्त्रेइन्द्राग्नीअपसस्परीत्यनुरूपः सूत्रितश्च—इन्द्राग्नीआ-  
गतंसुतमिन्द्राग्नीअपसस्परीति ।

तस्मिन्सूक्तेप्रथमा—

इन्द्राग्नीआगतंसुतंगीभिर्नभोवरेण्यम् ।  
अस्यपातंधियेषिता ॥ १ ॥

इन्द्राग्नी इति । आ । गतम् । सुतम् । गीःऽभिः । नभः ।  
वरेण्यम् । अस्य । पातम् । धिया । इषिता ॥ १ ॥

इन्द्रश्चाग्निश्चइन्द्राग्नी हेइन्द्राग्नीदेवौ सुतंअभिषवादिसंस्कारैःसंस्कृतं अतएववरेण्यं  
वरणीयंसंभजनीयंइमंसोमंप्रति गोभिःअस्मदीयाभिः स्तुतिरूपाभिर्वाग्निराहूतौसन्तौनभः  
नभसः स्वर्गस्थानादागतंआगच्छतम् आगत्यचधियास्माभिःक्रियमाणेकर्मणिइषिताप्रेरि-  
तौयुवांस्यपातंइमंसोमंपिबतम् यद्वा धियाऽस्मदीययाबुद्ध्याइषितौप्राप्तौअस्मद्भक्त्याप्रेरितौ  
युवांसोमंपिबतम् ॥ इन्द्राग्नी इन्द्रश्चाग्निश्च द्वन्द्वेघीतिअग्निशब्दस्यपूर्वनिपातेप्राप्ते अजाद्यद-  
न्तमितिइन्द्रशब्दस्यपूर्वनिपातः पादादित्वान्निघातप्रतिषेधः षाष्ठिकस्वरः । गतम् गम्लगतौ  
बहुलंछन्दसीतिशपोलुकिसति अनुदात्तोपदेशेत्यादिनामकारलोपः निघातः । वरेण्यं वृङ्संभक्तौ  
वृङएण्यः वृषादित्वादाद्युदात्तः । पातं पापाने सर्वेविधयश्छन्दसिविकल्प्यन्तेइतिनपिबादेशः ।  
इषिता इषगतावित्यस्माद्धातोर्निष्ठायां तीषसहेतीडागमः आगमाअनुदात्ताइतिइटोनुदात्त-  
त्वात् कस्वरःशिष्यते ॥ १ ॥

अथद्वितीया—

इन्द्राग्नीजरितुःसचायज्ञोजिगातिचेतनः ।  
अयापातमिमंसुतम् ॥ २ ॥

इन्द्राग्नी इति । जरितुः । सचा । यज्ञः । जिगाति ।  
चेतनः । अया । पातम् । इमम् । सुतम् ॥ २ ॥



हेइन्द्राग्नी जरितुः स्तोतुःसचास्वर्गादिलक्षणफलप्राप्तौसहायभूतःयज्ञः ज्योतिष्टोमादियज्ञ-  
साधनभूतः चेतनः इन्द्रियाणांचेतयिताआप्यायनकारीसन् असौसोमः जिगातियुवामभिग-  
च्छति अयाअस्मदीययास्तुतिलक्षणयानयावाचाआहूतौसन्तौसुतंअभिषवादिसंस्कारोपेतमि-  
मंसोमंपातंपिबतम् ॥ जिगाति गास्तुतावित्ययंधातुरत्रगमनेवर्तते छन्दसिजुहोत्यादिः बहुलंछ-  
न्दसीत्यभ्यासस्येत्वं निघातः । चेतनः चितीसंज्ञाने कर्तरि बहुलवचनात्प्लुट् लितीत्या-  
द्युदात्तत्वम् । अया इदमशब्दस्यतृतीयायाःसुपांसुलुगितियाजादेशः अनादेशप्राप्तौहलि-  
लोपः । पातम् पापाने निघातः ॥ २ ॥

अथतृतीया—

इन्द्रंमग्निंकविच्छदायज्ञस्यंजूत्यावृणे । तासोमस्येहृतृम्पताम् ॥ ३ ॥

इन्द्रंम् । अग्निम् । कविच्छदा । यज्ञस्यं । जूत्या ।

वृणे । ता । सोमस्य । इह । तृम्पताम् ॥ ३ ॥

अस्ययज्ञस्यसाधनभूतस्यसोमस्यजूत्या जूतिःप्रेरणंसोमस्तावद्यजमानंप्रेरयति साधनमुप-  
लभ्यतत्साध्येऋतौयजमानःप्रवर्ततइतिहितस्यप्रेरकत्वम् । तथाप्रेरणरूपयाजूत्याप्रेरितोहंकवि-  
च्छदाकवीनांस्तोतृणांउचितफलप्रदानेनोपच्छन्दकौइन्द्रमग्निंचयुवांवृणे सोमपानार्थमिहकर्मणि  
आगच्छतमितिसंभजे आगतौचताविन्द्राग्नीइहकर्मणिसोमस्यसोमपानेनतृम्पतांतृप्यताम् ॥  
इन्द्रं इन्द्रिपरमैश्वर्ये अस्माद्धातोःऋजेन्द्राग्रेतिरन्प्रत्ययान्तत्वेननिपातनादाद्युदात्तत्वम् । क-  
विच्छदा छदिअपवारणे अस्मात्किप् सुपांसुलुगितिःसुपोडादेशः ऋदुत्तरपदप्रकृतिस्वरत्वम् ।  
जूत्या जूइतिसौत्रोधातुः अस्मादुदात्तइत्यनुवृत्तौ ऊतियूतिजूतीत्यादिनानिपातनादन्तोदात्त-  
त्वम् उदात्तयणोहलपूर्वादिति विभक्तेरुदात्तत्वम् । वृणे वृङ्संभक्तौ श्रापत्ययः टितआत्मने-  
पदानामितिरेत्वं निघातः । ता सुपांसुलुगितिडादेशः । सोमस्य षुञ्अभिभवे अस्मादर्तिस्तुसु-  
हुसृष्टृक्षीत्यादिनामनप्रत्ययः नित्स्वरः । तृपताम् तृपप्रीणने लोटि मुचादित्वान्नुमागमः  
निघातः ॥ ३ ॥

अथचतुर्थी—

तोशावृत्रहणाहुवेसजित्वानापराजिता । इन्द्राग्नीवाजसातमा ॥ ४ ॥



तोशा । वृत्रहना । हुवे । सजित्वांना । अपराजिता ।  
इन्द्राग्नी इति । वाजसातमा ॥ ४ ॥

तोशा शत्रूणां बाधकौ वृत्रहणा वृत्रस्य पापस्य हन्तारौ सजित्वांना समानजेतारौ परस्परापे-  
क्षयाजयशीलौ अपराजिता केनाप्यतिरस्कृतौ वाजसातमा अन्नस्यातिशयेन दातारौ इन्द्राग्नीयु-  
वां हुवे इह कर्मणि सोमपानार्थं महमाह्वयामि ॥ वृत्रहणा हनर्हि सागत्योः ब्रह्मभूणवृत्रेषु क्विविति  
क्विप् एकाजुत्तरपदेण इति णत्वम्, ऋदुत्तरपदप्रकृतिस्वरत्वम् । हुवे ह्वयतेर्बहुलं छन्दसीति लुकि  
सति ह्रः सम्प्रसारणमित्यनुवृत्तौ बहुलं छन्दसीति सम्प्रसारणम् उवडादेशः व्यत्ययेनात्मने-  
पदं निघातः । सजित्वांना जिजये शीङ्कुशिरुहिजिक्षिसृधृभ्य इति क्विप् कित्त्वाद्गुणाभावः  
पित्त्वान्तुगागमः समानस्य च्छन्दस्य मूर्धेति समानस्य सभावः ऋदुत्तरपदप्रकृतिस्वरत्वम् अपराजि-  
ता नञ्समासे तत्पुरुषेतुल्यार्थेति पूर्वपदप्रकृतिस्वरत्वम् । इन्द्राग्नी देवताद्वन्द्वे चेत्युभयपदप्रकृति-  
स्वरत्वे प्राप्ते नोत्तरपदेनुदात्तादाविति प्रतिषेधात्समासस्वरः । वाजसातमा षण्डाने अस्माज्जनसनख-  
नक्रमगम इति विट् विडुनोरनुनासिकस्यादित्याकारः अतिशयनेतमवितितमप् ऋदुत्तरपदप्रकृ-  
तिस्वरत्वम् ॥ ४ ॥

अथ पञ्चमी-

प्रवामर्चन्त्युक्थिनो नीथाविदो जरितारः । इन्द्राग्नी इष आ वृणे ॥ ५ ॥ ११ ॥

प्र । वाम् । अर्चन्ति । उक्थिनः । नीथविदः । जरितारः ।  
इन्द्राग्नी इति । इषः । आ । वृणे ॥ ५ ॥ ११ ॥

हे इन्द्राग्नी उक्थिनः उक्थं शस्त्रं तद्वन्तः शस्त्रिणो होत्रादयः वां युवां प्रार्चन्ति इह कर्मणि  
स्तुतिरूपाभिर्वाग्भिः पूजयन्ति तथानीथाविदः स्तोत्राभिज्ञाः सामगानकुशलाः जरितारः स्तो-  
तारः उद्गात्रादयः अभिलषितफलावाप्तये युवामर्चन्ति अहमपि इषे अन्नस्य लाभार्थं इन्द्राग्नी  
युवामावृणे सर्वतः संभजे पूजयामीत्यर्थः ॥ वां युष्मच्छब्दस्य द्वितीयायां पदात्परत्वात् युष्मद-  
स्मदोः षष्ठीचतुर्थीद्वितीया इत्यादिना वामित्यादेशः अनुदात्तश्च । अर्चन्ति अर्चपूजायां निघातः ।  
उक्थिनः वचपरिभाषणे पातृतुदिवचिरिचीतिकर्मणि थक् वचिस्वपीत्यादिना सम्प्रसारणम् उ-  
क्थं शस्त्रं उक्थं येषां ते अत इति ठनावितीनिः यस्येति लोपः प्रत्ययस्वरः । नीथाविदः णीञ् प्रा-  
पणे हनिकुषिनीरमीत्यादिना कथन् कित्त्वाद्गुणाभावः । विदज्ञाने क्विप्चेति क्विप् ऋदुत्तरपद-



प्रकृतिस्वरत्वम् । इन्द्राग्नी आमन्त्रितत्वादाद्युदात्तत्वम् । वृणे वृड्संभक्तौ निवातः ॥ ५ ॥

॥ इतिद्वितीयस्यप्रथमेएकादशोवर्गः ॥ ११ ॥

अथषष्ठी—

इन्द्राग्नीनवतिपुरोदासपत्नीरधूनुतम् । साकमेकैककर्मणा ॥ ६ ॥

इन्द्राग्नी इति । नवतिम् । पुरः । दासपत्नीः । अधूनुतम् ।

साकम् । एकैक । कर्मणा ॥ ६ ॥

हेइन्द्राग्नी दासपत्नीः दासयन्तिउपक्षपयन्तीतिदासाउपक्षपयितारः शत्रवस्तेपतयः पालकायासांताः दासपत्नीः नवतिं नवतिसंख्याकाः पुरः एवंविधाः शत्रूणांपुरीः एकेनकर्मणाएकेनैवोद्योगेनयुवांसाकंसहयुगपत् अधूनुतंअकम्पयतम् ताविन्द्राग्नीआह्वयामीतिशेषः ॥ नवतिंनवानांदशतांनवभावः तिश्चप्रत्ययः प्रत्ययस्वरेणान्तोदात्तः । दासपत्नीः दसुउपक्षये दासयतीतिदासः पचाद्यजन्तः चित्त्वादन्तोदात्तः तेपतयोयासां नित्यंसपत्न्यादिषुदासाच्चेत्युक्तत्वाद्विभाषासपूर्वस्येतिडीप् इकारस्यनकारः बहुव्रीहौपूर्वपदप्रकृतिस्वरत्वम् । अधूनुतम् धूञ्कम्पने लङि स्वादिभ्यःश्रुः निवातः । एकेन इण्गतौ इण्भीकापाशल्यतिमर्चिभ्यःकन्नितिकन् चित्त्वादाद्युदात्तः ॥ ६ ॥

अथसप्तमी—

इन्द्राग्नीअपंसस्पयुपप्रयन्तिधीतयः । ऋतस्यपथ्यानु ॥ ७ ॥

इन्द्राग्नी इति । अपंसः । परि । उप । प्र । यन्ति । धीतयः ।

ऋतस्य । पथ्याः । अनु ॥ ७ ॥

हेइन्द्राग्नी धीतयः सोमस्यधातारः पातारोहोत्रादयः ऋतस्यकर्मफलस्यपथ्यापथोमार्गाननुलक्षीकृत्यअपसः अस्माभिःक्रियमाणस्यकर्मणः परिसर्वतः उपप्रयन्ति समीपेप्रकर्षेण वर्तन्ते अतःसोमपानार्थंयुवामागच्छतमितिभावः यद्वा धीतयः स्तुतयः ऋतस्य यज्ञस्यमार्गाननुलक्षीकृत्यकर्मणःपरितःप्रवर्तन्ते अतःस्तोतव्यतयायुवामागतमिति ॥ यन्ति इण्गतौ यणादेशः निवातः । धीतयः धेट्पानेइत्यस्मात्कर्तरि क्तिच्कौचसंज्ञायामितिक्तिच् घुमास्थेतीत्वम् चित्त्वादन्तोदात्तः ॥ ७ ॥



अथाष्टमी—

इन्द्राग्नीतविषाणिवांसधस्थानिप्रयांसिच । युवोरसूर्यहितम् ॥८॥

इन्द्राग्नी इति । तविषाणि । वाम् । सधस्थानि । प्रयांसि ।

च । युवोः । अप्सूर्यम् । हितम् ॥ ८ ॥

हेइन्द्राग्नी वांयुवयोः तविषाणिवलानिप्रयांस्यन्नानिचसधस्थानिपरस्परमवियुज्यवर्तन्ते  
तथाअसूर्यवृष्टिद्वाराअपांमेरकत्वंयुवोः युवयोरेवहितंनिहितंवर्तते तस्मात्सोमपानप्रभृतिषुसर्व-  
कर्मसुइन्द्राग्न्योः सहैववर्तमानत्वमितिभावः । वां षष्ठीद्विवचनेवामित्यादेशः । सधस्थानि  
ष्ठागतिनिवृत्तौ आतोनुपसर्गेकः सधमादस्थयोश्छन्दसीतिसहस्यसधादेशः ॥ ८ ॥

अथनवमी—

इन्द्राग्नीरोचनादिवःपरिवाजेषुभूषथः । तद्वांचेतिप्रवीर्यम् ॥९॥१२॥

इन्द्राग्नी इति । रोचना । दिवः । परि । वाजेषु । भूषथः ।

तत् । वाम् । चेति । प्र । वीर्यम् ॥ ९ ॥ १२ ॥

हेइन्द्राग्नी दिवोरोचना स्वर्गस्यरोचकौ प्रकाशकौयुवां वाजेषुसङ्ग्रामेषुपरिभूषथः परितःसर्वतः  
अलंकृतौभवथः शत्रून्पराजित्यसर्वतोविजयमानौवर्तेथे वांयुवयोःवीर्यसामर्थ्यमेवतत्तादृशंसंग्रा-  
मविजयं प्रचेतिप्रकर्षेणज्ञापयति यद्वा युवां वाजेषु संग्रामेषु परिभूषथः शत्रून्परिभवथः शेषंपू-  
र्ववत् ॥ रोचना रुचदीप्तावित्यस्य अनुदात्तेतश्चहलादेरितियुच् चित्त्वादन्तोदान्तः । भूषथः भूष  
भूषणे निघातः । चेति चितीसंज्ञाने अयमन्तर्भावितण्यर्थः । बहुलंछन्दसीतिशपोलुक् तकार-  
लोपश्छान्दसः ॥ ९ ॥

॥ इतितृतीयस्यप्रथमेद्वादशोवर्गः ॥ १२ ॥

॥ इतितृतीयेमण्डलेप्रथमोनुवाकः ॥ १ ॥

द्वितीयेनुवाकेसप्तसूक्तानि तत्रप्रवोदेवायेतिसप्तर्चमाद्यंसूक्तम् वैश्वामित्रऋषभस्यार्ष-  
म् अग्निदेवताकम् आनुष्टुभम् अत्रानुक्रमणिका—प्रवःसप्तऋषभस्वानुष्टुभमिति विश्वा-  
मित्रपुत्रऋषभऋषिः मण्डलादिपरिभाषयाग्निर्देवता अग्निष्टोमेइदंसूक्तमाज्यशस्त्रम् परा-



इध्वर्यावावृत्तइतिखण्डेसूत्रितम्—प्रवोदेवायेत्याज्यमुपसन्तनुयादिति इदमेवसूक्तंप्रातरनुवा-  
केआश्विनशस्त्रेचविनियुक्तम् सूत्रश्च—प्रवोदेवायाग्नेकदातइतिपञ्चेति अग्न्युदयेष्टौसयन्तेत्यग्नेः  
प्रदातुर्याज्या सूत्रितश्च—सयन्ताविप्रएषांदीर्घस्तेअस्त्वंकुशइति ।

तस्मिन्सूक्तेप्रथमा—

प्रवोदेवायाग्नेयेवर्हिष्ठमर्चास्मै ।

गमद्देवेभिरासनोयजिष्ठोवर्हिरासदत् ॥ १ ॥

प्र । वः । देवाय । अग्नेये । वर्हिष्ठम् । अर्च । अस्मै ।

गमत् । देवेभिः । आ । सः । नः । यजिष्ठः । वर्हिः । आ । सदत् ॥ १ ॥

यजमानोहोत्रादीन्प्रतिब्रूते—हेहोत्रादयोवोयुष्मत्संवन्धिनेदेवायद्योतमानायअस्मै अस्मि-  
न्कर्मणिस्तुत्यायाग्नेयेवर्हिष्ठं वृद्धतमंप्रभूतमिदंस्तुतिरूपं स्तोत्रशस्त्रादिवोकथ्यजातंप्राचंउच्चारयत  
एवंस्तुतः सोमिर्देवेभिर्यष्टव्यदेवैःसहितःसन् नोस्मान्प्रतिआगमत् आगच्छतु आगत्यचयजिष्ठः  
यष्टुतमःसोमिर्वर्हिःअस्माभिर्वेद्यांस्तीर्णे वर्हिषिआसदत् आसीदतु उपविशतु ॥ वर्हिष्ठं वर्हितृश-  
ब्दात्तुच्छन्दसीत्यतिशायनेइष्टम् । अर्च अर्चपूजायां भौवादिकः बहुवचनस्यैकवचनं निघातः ।  
गमत् गम्लगतौ अस्य छन्दसिलुङ्लङ्लिटइतिलोडर्थेलुङ् लदित्वात् चेरङ् नित्यंडितइतीका-  
रलोपःपादादित्वान्निघातः । यजिष्ठः यष्टृशब्दात्तुच्छन्दसीतीष्ठन्तुरिष्टेमेयःस्वितितृचोलोपः नि-  
त्स्वरः । सदत् पूर्ववल्लोडर्थेलुङ् शद्विशरणगत्यवसादनेष्वित्यस्यलदित्वादङ् निघातः ॥ १ ॥

अथद्वितीया—

ऋतावायस्यरोदसीदक्षंसचन्तुतयः ।

हविष्मन्तस्तमीळतेतंसनिष्यन्तोवसे ॥ २ ॥

ऋतःवा । यस्य । रोदसी इति । दक्षम् । सचन्ते । उतयः ।

हविष्मन्तः । तम् । ईळते । तम् । सनिष्यन्तः । अवसे ॥ २ ॥

यस्यपूर्वमन्त्रेप्रतिपादितस्याग्नेः रोदसीइमेद्यावापृथिव्यौवशेभवतःअग्नेःप्रकाशकत्वे-  
नतदधीनप्रकाशकेभवतइत्यर्थः किञ्च उतयःयजमानस्यफलप्रदानेनरक्षितारोदेवाः दक्षं



यस्याग्नेर्वलंसचन्तेसेवन्ते सचन्तेसेवन्तइतियास्कः । अग्नेर्यजमानदत्तहविषांप्रदातृत्वेनतदधीना-  
इत्यर्थः एवंभूतःसोमिर्कृतावासत्यकर्मासत्यसंकल्पइत्यर्थः किञ्च हविष्मन्तःसंभृतहविष्कायज-  
मानाः हविर्वहनार्थेतमेवाग्निमीळते स्तुतिरूपाभिर्वाग्भिःपूजयन्ति किञ्च सनिष्यन्तः धनादिला-  
भमिच्छन्तस्तंअवसेरक्षणायतमेवाग्निमाश्रयन्ते ॥ ऋतावा ऋतशब्दात्तदस्यास्तीतिछन्दसीव-  
निपौवक्तव्यावितिनिप् अन्येषामपिदृश्यतइतिदीर्घः वनिपःपित्वादनुदात्तत्वे प्रातिपदिकस्वरः ।  
सचन्ते षचसमवाये व्यत्ययेनात्मनेपदम् यद्वृत्तयोगादनिघातः । सनिष्यन्तः सनिर्लाभस्त-  
मिच्छन्तः सुपआत्मनःक्यच् सर्वप्रातिपदिकेभ्योलालसायांसुग्वक्तव्यइतिक्यचिपरतःसुगागमः  
क्यचःस्वरः ॥ २ ॥

अथतृतीया—

सयन्ताविप्रंएषांसयज्ञानामथाहिषः ।

अग्निं तवोदुवस्यत दाता योवनिता मघम् ॥ ३ ॥

सः । यन्ता । विप्रः । एषाम् । सः । यज्ञानाम् । अर्थः । हि । सः ।

अग्निम् । तम् । वः । दुवस्यत । दाता । यः । वनिता । मघम् ॥ ३ ॥

विप्रोमेधावीकर्माभिज्ञःसोमिः एषांकालापराधेनहविर्निर्वापंकृतवतांयजमानानांयथो-  
क्तकर्मप्रदर्शनेनतत्रप्रवर्तकः अथ किञ्च यज्ञानांज्योतिष्टोमादीनांसोमिर्नियन्ताफलप्रदानेन  
नियामकः हिप्रसिद्धौ अतएवसर्वस्यनियन्ताखलु किञ्च सोमिर्दाताज्योतिष्टोमादिकर्मफल-  
दातामघमंहनीयंधनं मघंरेकणइतितन्नामसुपाठात् तद्धनंवनिताप्रयच्छंश्चभवति वःयुष्मत्सम्ब-  
न्धिनंतादृशमग्निं हेऋत्विजोयूयंदुवस्यत आहुतिप्रदानेनपरिचरत दुवस्यतिःपरिचरणकर्मा  
न्मस्यतिदुवस्यतोतितन्नामसुपाठात् ॥ यन्ता यमउपरमे इत्यस्यतृचिरूपं ऋदुशनसित्या-  
दिनाअनडादेशःचित्स्वरः । अथ निपातस्येतिदीर्घः । दुवस्यत दुवःपरिचरणंतदिच्छन्तःसुपः  
क्यच् तदन्तस्यधातोर्लोठिरूपम् । दाता दुदाञ्दाने ताच्छीलिकस्तृन् निच्वादाद्युदात्तः ॥ ३ ॥

अथचतुर्थी—

सनःशर्माणिवीतयेग्निर्यच्छतुशन्तमा ।

यतो नःपुष्णवद्दसुदिविभितिभ्योअप्स्वा ॥ ४ ॥



सः । नः । शर्माणि । वीतये । अग्निः । यच्छतु । शमदत्तमा ।

यतः । नः । पुष्णवत् । वसु । द्विवि । क्षितिःभ्यः । अप्सु । आ ॥ ४ ॥

सोऽग्निः नः हविःप्रदातृभ्योऽस्मभ्यं शन्तमापशुपुत्रादिसमृद्ध्या अतिशयेनसुखकराणि श-  
र्माणि शर्मशब्दोगृह्वाची छायाशर्मैतितन्नामसुपाठात् तथावेधानिगृहाणिवीतये संभजनाय अ-  
ग्निहोत्रादिकर्मप्राप्त्यर्थं यच्छतुददातु यतोयस्मादग्नेः सकाशात्पुष्णवत् समृद्धिमत् दानभोगादि-  
नाव्ययेत्यपि अतिशयेनवर्धमानंदिविद्युलोकेक्षितिभ्योभूलोकात् अप्सुअन्तरिक्षेचसमुत्प-  
न्नंवसुतत्तलोके असाधारण्येनवर्तमानंधनं आसमन्तादुपनमति यतोऽग्नेःप्रसादान्निषुलोकेषु  
विद्यमानं धनमस्मानागच्छति सोऽग्निरितिपूर्वेणान्वयः ॥ वीतये वीगत्यादिषु मन्त्रेष्वेषेषचेत्या-  
दिनाकिन् उदात्तत्वेननिपातनादुदात्तः । यच्छतु यमउपरमे इषुगमियमांछइतिमकारस्य  
छकारः । पुष्णवत् पुषस्तेहनसेचनपूरणेषु अस्मादौणादिकोनकप्रत्ययः तदस्यास्तीति  
मतुप् तस्योदात्तताभावश्छान्दसः ॥ ४ ॥

अथपञ्चमी-

दीदिवांसमपूर्व्यवस्वीभिरस्यधीतिभिः ।

ऋक्काणोअग्निमिन्धतेहोतारंविशपतिंविशाम् ॥ ५ ॥

दीदिवांसम् । अपूर्व्यम् । वस्वीभिः । अस्य । धीतिभिः ।

ऋक्काणः । अग्निम् । इन्धते । होतारम् । विशपतिम् । विशाम् ॥ ५ ॥

ऋक्काणः स्तुतिकुर्वाणाः शस्त्रिणोहोत्रादयः दीदिवांसं दीप्यमानं अपूर्व्यं तेजस्वितयाप्रति-  
क्षणाभिनवं होतारं देवानामाह्वातारं विशां विशपतिं प्रजानामतिशयेनपालयितारं तमाग्निंवस्वी-  
भिः प्रशस्ताभिः अस्यधीतिभिः अग्निविषयस्तुतिलक्षणाभिर्वाग्भिः यद्वा वस्वीभिः वसुमद्भिः  
अस्यधीतिभिः एतदुद्देशेन क्रियमाणैःकर्मभिः इन्धतेदीपयन्ति स्तोत्रकरणहविःप्रदानादि-  
व्यापारेणसमृद्धं कुर्वन्ति ॥ दीदिवांसं दिवुक्कीडादावित्यस्यक्कसौरूपं तुजादीनामित्यभ्यासस्य  
दीर्घः लोपोव्योरितिवलोपः । वस्वीभिः वसुशब्दात् व्यत्ययेनङीन् नित्स्वरः । धीतिभिः धेत्-  
पाने किच्क्कौचसंज्ञायामितिकिच् कित्वाद्भुमास्थेतीत्वं चित्स्वरः । ऋक्काणः ऋक्शब्दान्मतुब-  
र्थेवनिष् अयस्मयादित्वाद्भसंज्ञात्वात् कुत्वम् पदसंज्ञाभावाज्जत्वाभावः । इन्धते जिहन्धीदी-



मौ । विशपतिं परादिश्छन्दसिवहुलमित्युत्तरपदाद्युदात्तत्वम् । विशाम् सावेकाचइतिविभक्तेरुदा-  
त्तत्वम् ॥ ५ ॥

अथषष्ठी—

उतनोब्रह्मन्अविषउक्थेषुदेवहूतमः ।

शंनःशोचामरुद्वृधोअग्नेसहस्रसातमः ॥ ६ ॥

उत । नः । ब्रह्मन् । अविषः । उक्थेषु । देवहूतमः ।

शम् । नः । शोच । मरुद्वृधः । अग्ने । सहस्रसातमः ॥ ६ ॥

उतापिच हेअग्ने नःयज्ञकारिणोस्मान्ब्रह्मन्ब्रह्मणिअस्माभिःक्रियमाणेस्तोत्रेअविषः स्तो-  
त्रविषयन्यूनातिरेकदोषोयथानभवतितथापालय किञ्च देवहूतमः देवानामाह्वातृतमस्त्वंउक्थे-  
षुअस्माभिःक्रियमाणेषुआज्यप्रउगादिशस्त्रेषुअविषः गोपाय किञ्च मरुद्वृधः मरुद्भिर्वर्धमा-  
नः सहस्रसातमः सहस्रसंख्याकस्यधनस्यातिशयेनदातात्वंनोस्माकंशंऐहिकंआमुष्मिकंचसु-  
खंशोच दीपय वर्धयेत्यर्थः ॥ अविषः अवरक्षणादिषुइत्यस्माल्लेटि सिद्धहुलमितिसिप् अस्या-  
र्धधातुकत्वादित् इतश्चलोपइतिसिपइकारलोपः लेटोडाटावित्यडागमः निघातः । उक्थेषु व-  
चपरिभाषणे अस्मात्कर्मणिपातृतुदिवचीत्यादिनायक् कित्वात्सम्प्रसारणम् प्रत्ययस्वरः ।  
देवहूतमः ह्वयतेःक्लिप् बहुलंछन्दसीतिसम्प्रसारणपररूपत्वे हलइतिदीर्घः कृदुत्तरपदप्रकृ-  
तिस्वरत्वम् । शोच शुचदीप्तौ अयमन्तर्भावितण्यर्थः निघातः । मरुद्वृधः वृधुवर्धने इगुपधल-  
णःकः मरुद्वृधादित्वात्पूर्वपदान्तोदात्तत्वम् । सहस्रसातमः षणुदाने अस्यजनसनखनक्रमगमो-  
विडितिविद्वनोरनुनासिकस्येत्याकारः कृदुत्तरपदप्रकृतिस्वरः ॥ ६ ॥

अथसप्तमी—

नूनोरास्वसहस्रंवत्तोकवत्पुष्टिमहसु ।

द्युमदग्नेसुवीर्यवर्षिष्ठमनुपक्षितम् ॥ ७ ॥ १३ ॥

नु । नः । रास्व । सहस्रंवत् । तोकवत् । पुष्टिमत् । वसु ।

द्युमत् । अग्ने । सुवीर्यम् । वर्षिष्ठम् । अनुपक्षितम् ॥ ७ ॥ १३ ॥



अस्मिन्सूक्तेस्तूयमान हेअग्ने सहस्रवत्सहस्रसंख्योपेतं तोकवत्पुत्रपौत्रादिसहितं पुष्टिमत्पोषणकृत् अनेनशरीरस्यक्षीरादिद्वारावलारोग्यप्रदंगवादिकमुपलक्ष्यते द्युमवदीप्तिमत् अनेनरत्नकनकादिकंपरिगृह्यते सुवीर्यशोभनसामर्थ्योपेतंतत्तत्कार्येषुव्यवहारयोग्यंवर्षिष्ठमतिशयेनवृद्धंप्रभूतंअतएवअनुपलक्षितंव्ययेक्रियमाणेप्यनुपक्षीणंएवंभूतंवसु रत्नकनकपश्वादिलक्षणंननोस्मभ्यंनुक्षिप्रंअविलंबेनरास्वदत्स्व ॥ नूनः ऋचितुनुघमक्षितिदीर्घः । रास्व रादाने अस्यलोदिरूपं व्यत्ययेनात्मनेपदम् अदादित्वाच्छपोलुक् निघातः । सहस्रवत् मादुपधायाइति मतुपोवत्वम् कर्दमादित्वान्मध्योदात्तःसहस्रशब्दः । पुष्टिमत् पुषपुष्टौ अस्मावक्तिच् प्रत्ययस्वरेणान्तोदात्तः ह्रस्वनुङ्भ्यामितिमतुपउदात्तत्वम् । वर्षिष्ठम् प्रियस्थिरेत्यादिनावृद्धस्यवर्षइत्यादेशः निःस्वरः । अनुपक्षितम् क्षिक्षये इत्यस्यदीर्घाभावान्निष्ठानत्वंनभवति तत्पुरुषत्वादव्ययपूर्वपदप्रकृतिस्वरः ॥ ७ ॥

॥ इति तृतीयस्य प्रथमे त्रयोदशो वर्गः ॥ १३ ॥

आहोतेतिसप्तर्चद्वितीयंसूक्तम् आहोतेत्यनुक्रमणिका ऋषभस्त्विति तुशब्दप्रयोगादस्यापिसूक्तस्य ऋषभऋषिः अनुक्तत्वात्त्रिष्टुप् अग्निर्देवता एतदादीनिदशसूक्तानितृतीयाष्टमवर्जितानि प्रातरनुवाके आश्विनशस्त्रैष्टुभेछन्दसि विनियुक्तानि अथैतस्या इति खण्डे सूत्रितम्—आहोतेतिदशानां तृतीयाष्टमे उद्धरेदिति त्रैष्टुभमिति ।

तस्मिन्सूक्ते प्रथमा—

आहोतामन्द्रोविदथान्यस्थात्सत्योयज्वाकवितमःसवेधाः ।

विद्युद्रथःसहसस्पुत्रोअग्निःशोचिष्केशःपृथिव्यांपाजोअश्रेत् ॥ १ ॥

आ । होता । मन्द्रः । विदथानि । अस्थात् । सत्यः । यज्वा ।

कवितमः । सः । वेधाः । विद्युत् । रथः । सहसः । पुत्रः । अग्निः ।

शोचिः । ष्केशः । पृथिव्याम् । पाजः । अश्रेत् ॥ १ ॥

ऋषभोऽग्निस्तौति—होतादेवानामाह्वाता मन्द्रः स्तोतुर्मादयिता सत्यः सत्यकर्माकवितमः अतिशयेनमेधावी यज्वादेवानां यष्टा वेधाः सर्वस्य जगतो विधाता एवंविधमहिमोपेतः सोऽग्निः विदथानि अस्माभिः क्रियमाणान् यज्ञानां स्थात् आतिष्ठति प्राप्नोति किञ्च विद्युद्रथः विद्योतमानयानोपेतः शोचिष्केशः शोचींषिज्वालाः केशायस्यसः ज्वालामयकेशोपेतः सह-



सः सूनुर्वलस्यपुत्रः एवंभूतः सोमिः पृथिव्यांविस्तीर्णेअन्तरिक्षे पाजः तेजः स्वकीयांप्रभां  
अश्रेत् श्रयतेप्रापयति यद्वा पृथिव्यांभूमौ वर्तमानः पाजोबलंसेवते ॥ मन्द्रः मदिस्तुतिमोद-  
मदस्वमकान्तिगतिषु अस्मात्स्फायितंचोत्यादिनारक् इदित्वानुम् । अस्थात् ष्ठागतिनिवृत्तौ  
छन्दसिलुङ्लङ्लिटइतिवर्तमानेलुङ् गातिस्थेति सिसिचोलोपः निघातः । यज्वा यजदेवपूजास-  
ङ्गतिकरणदानेषु सुयजोर्ङ्गनिवितिङ्गुनिप् तस्यपित्त्वादनुदात्तत्वेधातुस्वरः । कवितमः कुश-  
ब्दे कौतिकूयतेवा अचइरितिकर्तरिभावेवाइप्रत्ययः तमपःपित्त्वादनुदात्तत्वेप्रत्ययस्वरः । शो-  
चिष्केशः शुचदीप्तौ आर्चिशुचिहुसृपिछदिछर्दिभ्यइसिरितीसिः प्रत्ययस्वरेणान्तोदात्तः बहु-  
व्रीहौपूर्वपदप्रकृतिस्वरः । अश्रेत् श्रिञ्सेवायामित्यस्यछन्दसिवर्तमानेलङ् बहुलंछन्दसीति  
शपोलुक् सार्वधातुकगुणः निघातः ॥ १ ॥

अथद्वितीया—

अयामितेनमउक्तिंजुषस्वऋतावस्तुभ्यंचेततेसहस्वः ।

विद्वाँआवक्षिर्विदुषोनिषत्सिमध्यआवर्हिऋतयेयजत्र ॥ २ ॥

अयामि । ते । नमःउक्तिम् । जुषस्व । ऋतवः । तुभ्यम् ।

चेतते । सहस्वः । विद्वान् । आ । वक्षि । विदुषः । नि । सत्सि ।

मध्ये । आ । वर्हिः । ऊतये । यजत्र ॥ २ ॥

ऋतावः ऋतंसत्यभूतोयज्ञः तद्वन् हेअग्ने तेत्वद्विषयांनमउक्तिंनमस्कारवाक्यमहंअयामि  
प्रेरयामिउच्चारयामि हेसहस्वः सहोबलंतद्वन्अग्नेचेततेचेतयित्रेकर्मणः प्रज्ञापकायतुभ्यंचेततेनमउक्तिः  
क्रियते तांजुषस्वअस्माभिः क्रियमाणानमस्कारोक्तिंसेवस्व किञ्च विद्वान्आनुपूर्व्येणदेवाह्वा-  
नाभिज्ञः विदुषःकर्माभिज्ञान्देवानावक्षिआवह किञ्च यजत्रयष्टव्य हेअग्ने ऊतयेअस्माकं  
रक्षणायमध्येवर्हिः स्तीर्णस्यवर्हिषोमध्येआनिषत्सि आसमन्तानिषीद ॥ अयामि इण्गतौभौ-  
वादिकः पादादित्वादनिघातः । जुषस्व जुषीप्रीतिसेवनयोः तुदादिःलोटिरूपं निघातः । चे-  
तते चितीसंज्ञाने शतुर्लसार्वधातुकस्वरेणानुदात्तत्वेततोन्तोदात्तताभावाच्छतुरनुमइतिविभक्ते  
रुदात्तताभावः धातुस्वरः । सहस्वः सहोस्येतिमतुप् सकारस्यतसौमत्वर्थेइतिभसंज्ञकत्वात्तरुर्न  
भवति मादुपधायाइतिमतुपोवत्वम् उगिदचामितिनुम् हल्ङ्यादिलोपेनकारस्यमतुवसोरुरि-  
तिरुत्वं आमन्त्रितनिघातः । विदुषः विदज्ञानेइत्येतस्मादुत्तरस्यशतुः विदेःशतुर्वसुरितिब-



स्वादेशः भसंज्ञायां वसोःसंप्रसारणं प्रत्ययस्वरः । सत्ति षट्दृविशरणादिषु लटि बहुलंछ-  
न्दसीतिशपोलुक् शित्प्रत्ययपरत्वाभावात्सीदादेशाभावः सदिरप्रतेरितिषत्वम् । यजत्र यजदे-  
वपूजादिषु अमिनक्षियजोत्यादिनात्रन्प्रत्ययः आमन्त्रितनिघातः ॥ २ ॥

अथतृतीया—

द्रवतांतउषसावाजयन्तीअग्नेवातस्यपथ्याभिरच्छ ।  
यत्सीमअन्तिपूर्व्यहविर्भिरावन्धुरेवतस्थतुदुरोणे ॥ ३ ॥

द्रवताम् । ते । उषसा । वाजयन्ती इति । अग्ने । वातस्य ।  
पथ्याभिः । अच्छ । यत् । सीम् । अअन्ति । पूर्व्यम् । हविःभिः ।  
आ । वन्धुरा इव । तस्थतुः । दुरोणे ॥ ३ ॥

हेअग्ने वाजयन्तीवाजमन्कुर्वाणे उषासानकेअहोरात्रौतौत्वाद्रवतांअभिगच्छतम् त्व-  
मपिवातस्यवायोःपथ्याभिर्मार्गैःअच्छ तावहोरात्रौशीघ्रमभिगच्छ यद्यस्मात्कारणादहोरा-  
त्राद्योः परस्पराभिगमनेनअन्योन्यसंबन्धः तस्मादहोरात्रयोःसायंप्रातःकालयोःपूर्व्यपुरा-  
तनंत्वामृत्विजोहविर्भिराज्यादिभिःसींसर्वतोअन्ति सिञ्चन्ति किञ्चवन्धुरेव यथाकूबरस्थानं  
परस्परसंसकेषाद्वयोपेतंतद्वत्संसकौतावहोरात्रौदुरोणेअस्माकंगृहेअग्निहोत्रादिकर्मसिद्ध्यर्थं आ-  
आवृत्यपुनःपुनरावर्तमानौ सन्तौतस्थतुः तिष्ठताम् ॥ द्रवतां द्रुगतौइत्यस्यलोटिरूप-  
म् । पथ्याभिः पथिषुसाधवइत्यर्थे तत्रसाधुरितियत् नस्तद्धितेइतिटिलोपः तित्स्वरितइतिस्व-  
रितः । तस्थतुः तिष्ठतेर्लिट्युप्तिरूपं निघातः ॥ ३ ॥

अथचतुर्थी—

मित्रश्चतुभ्यंवरुणःसहस्वोग्नेविश्वेमरुतःसुम्नमर्चन् ।  
यच्छोचिषासहसस्पुत्रतिष्ठाअभिक्षितीःप्रथयन्त्सूर्योनृन् ॥ ४ ॥

मित्रः । च । तुभ्यम् । वरुणः । सहस्वः । अग्ने । विश्वे । मरुतः ।  
सुम्नम् । अर्चन् । यत् । शोचिषा । सहसः । पुत्र । तिष्ठाः ।  
अभि । क्षितीः । प्रथयन् । सूर्यः । नृन् ॥ ४ ॥



सहस्रः बलवन् हेअग्ने मित्रश्चवरुणश्चमित्रावरुणौ विश्वेमरुतः सर्वदेवाश्चतुर्भ्यंत्वदर्थं सु-  
 म्रंस्तोत्रं अर्चन्वहन्ति यद्वा सर्वदेवाः तुभ्यंत्वांसुम्रंसुखेन अर्चन्पूजयन्ति यद्यस्मात्कारणात्सहस-  
 स्पुत्र हेअग्ने सूर्यः सुष्टुअर्यः स्वामो यद्वा सर्वान्तर्यामितया सुष्टुप्रेरकः यद्वा सूर्यः शोभनवीर्यः अभि-  
 क्षितीः क्षितिशब्दो मनुष्यवाची विशः क्षितय इति तन्नाम सुपाठात् मनुष्यानभिलक्ष्य नृन्मार्गपद-  
 र्शकत्वेन नेतृन् आत्मनोरश्मोन्प्रथयन् सर्वतो विस्तारयंस्त्वं शोचिषा दीक्ष्या समानः सन् तिष्ठाः ति-  
 ष्ठसि तस्मादेते देवाः पूजयन्ति ॥ अर्चन् अर्चपूजायामित्यस्य लङ्ङिरूपम् अडभावश्छान्दसः ।  
 तिष्ठाः ष्ठा गतिनिवृत्तावित्यस्य लट्ङिरूपम् यद्योगादनिघातः पाघ्रेत्यादिना तिष्ठादेशस्याद्युदात्तत्वेन  
 निपातनादाद्युदात्तः । सूर्यः राजसूयसूर्येतिक्यबन्तत्वेन निपातनात्सर्वेर्थाः सिद्धा भवन्ति ॥ ४ ॥

अथपञ्चमी-

वयं ते अद्य ररिमाहिकाममुत्तानहस्ता नमसोऽपसद्य ।  
 यजिष्ठेन मनसा यक्षि देवानस्त्रेधता मन्मना विप्रो अग्ने ॥ ५ ॥

वयम् । ते । अद्य । ररिम् । हि । कामम् । उत्तानहस्ताः ।  
 नमसा । उपसद्य । यजिष्ठेन । मनसा । यक्षि । देवान् ।  
 अस्त्रेधता । मन्मना । विप्रः । अग्ने ॥ ५ ॥

हेअग्ने उत्तानहस्ताहविः स्वीकरणादुत्तानपाणयो वयं कामं कमनीयं पुरोडाशादिहविः तेषुभ्यं  
 अघेदानीमस्मिन्कर्मणिररिम् दध्मः नमसानमस्कारेण उपसद्य प्रसन्नो भूत्वा यजिष्ठेन यष्टमेन या-  
 गेच्छावतामनसान्तःकरणेन देवान्यक्षियजनीयान् देवान्यजपूजय किञ्च विप्रो मेधावी कर्माभिज्ञ-  
 स्त्वं अस्त्रेधता अक्षीणेन प्रभूतेन मन्मना मन्तव्येन स्तोत्रेण देवान्पूजय ॥ अद्य सद्यः परुपरायैषमइ-  
 त्यादिना निपातितः अन्तोदात्तश्च । ररिम् रादाने इत्यस्य वर्तमाने लटि परस्मैपदानां लटुसित्या-  
 दिनामसोमादेशः क्रादिनियमादिङागमः आतो लोप इटिचेत्याकारलोपः हियोगादनिघातः आग-  
 मा अनुदात्ता इतीटोनुदात्तत्वात्प्रत्ययस्वरः । उपसद्य षट्द्विशरणगत्यवसादनेषु इत्यस्य क्त्वा स-  
 मासेनञ्पूर्वे क्तवो ल्यबितिल्यप् लित्स्वरः । यक्षि यजदेवपूजासङ्गतिकरणदानेषु लोटिबहुलं छन्द-  
 सीति शपोलुक् षत्वकत्वे सिपोह्यादेशाभावश्छान्दसः । अस्त्रेधता स्त्रिधिः क्षयार्थः तत्पुरुषेति नञ्-  
 स्वरः ॥ ५ ॥



अथषष्ठी—

त्वद्विपुत्रसहस्रोविपूर्वीदेवस्ययन्त्युतयोविवाजाः ।  
 त्वंदेहिसहस्रिणंरयिनोद्रोघेणवचंसासत्यमग्ने ॥ ६ ॥

त्वत् । हि । पुत्र । सहस्रः । वि । पूर्वीः । देवस्य । यन्ति । ऊतयः ।  
 वि । वाजाः । त्वम् । देहि । सहस्रिणम् । रयिम् । नः ।  
 अद्रोघेण । वचंसा । सत्यम् । अग्ने ॥ ६ ॥

सहसस्पुत्र बलस्यपुत्र हेअग्ने देवस्यदेवनशीलस्य कर्मकरणप्रवृत्तस्ययजमानस्य कृते त्वत्  
 त्वत्तःसकाशापूर्वीः प्रभूताऊतयोविघ्नपरिहारेणकर्मपरिपालनादिरूपारक्षाः वियन्तिहि विविधंग-  
 च्छन्तिखलु तमिमंयजमानं प्राप्नुवन्ति तथा वाजाःअन्तानिवियन्ति एनंयजमानं प्राप्नुवन्ति किञ्च  
 हेअग्ने त्वंसहस्रिणं सहस्रसंख्याकरंरयिधनं नोस्मभ्यं देहि तथा अद्रोघेण द्रोहरहितेन पापशू-  
 न्येनवचसावाक्येनयुक्तं सत्यंसत्यशीलंसन्मार्गेप्रवर्तमानं पुत्रंचदेहिप्रयच्छ ॥ त्वत् युष्मच्छब्द-  
 स्य पञ्चम्येकवचनेत्वादेशः ङसेःएकवचनस्यचेत्यदादेशः एकादेशस्वरः । पुत्रसहस्रः परम-  
 पिछन्दसीतिपराङ्गवद्भावात् द्वयोःसर्वानुदात्तत्वम् । देहि हुदाञ्दाने इत्यस्यलोटिध्वसोरेद्धावि-  
 तिधातोरेत्वं अफ्यासलोपश्च निघातः । अद्रोघेण दुहजिघांसायां घञ् द्रोघः घकारश्छान्दसः  
 नञ्सुफ्यामित्युत्तरपदान्तोदात्तत्वम् ॥ ६ ॥

अथसप्तमी—

तुभ्यंदक्षकविक्रतोयानीमादेवमर्तासोअध्वरेअकर्म ।  
 त्वंविश्वस्यसुरथस्यबोधिसर्वतदग्नेअमृतस्वदेह ॥ ७ ॥ १४ ॥

तुभ्यम् । दक्ष । कविक्रतो इति कविऽक्रतो । यानि । इमा ।  
 देव । मर्तासः । अध्वरे । अकर्म । त्वम् । विश्वस्य । सुरथस्य ।  
 बोधि । सर्वम् । तत् । अग्ने । अमृत । स्वदेह ॥ ७ ॥ १४ ॥



दक्ष अतिसमृद्धतयासामर्थ्योपेत कविकृतो अतीन्द्रियविषयप्रज्ञोपेत सर्वज्ञ देवदीप्य-  
मान हेअग्ने मर्तासोयजमानावयं तुभ्यंत्वदर्थयानीमा यानिइमानिहवींषिअध्वरेयज्ञे अकर्म  
हविस्त्यागमकार्ष्म त्वंचसुरथस्य शोभनयानोपेतस्यविश्वस्यसर्वस्ययजमानस्य बोधि गोपा-  
यिताभवामीतिबुध्यस्व अमृत मरणधर्मरहिताग्ने इहास्मिन्कर्मणि अस्माभिर्दत्तंतत्सर्वहविः  
स्वदआस्वादय ॥ अकर्म डुकृञ्करणे इत्यस्यलङि छन्दस्युभयथेतिमसआर्धधातुकत्वेनङि-  
त्वाभावाद्गुणः यद्वृत्तयोगादनिघातः । बोधि बुधअवगमने छन्दसिलुङितिलोडर्थेलुङ् तिङां-  
तिङोभवन्तीतिसिपस्तादेशः दीपजनबुधेत्यादिनाकर्तरिचिण् चिणोलुगितितत्प्रत्ययस्यलोपः  
अइभावश्छान्दसः । स्वद् स्वदआस्वाद्ने अन्तर्भावितण्यर्थः लोटिरूपं निघातः ॥ ७ ॥

॥ इतितृतीयस्यप्रथमेचतुर्दशोवर्गः ॥ १४ ॥

विपाजसापृथुनेतिसप्तर्चतृतीयंसूक्तम् त्रैष्टुभमाग्नेयम् अत्रेयमनुक्रमणिका—विपाजसा  
कात्यउत्कीलस्त्विति । कतगोत्रोत्पन्नोत्कीलोनामऋषिः प्रातरनुवाकाश्विनशस्त्रयोराहोतेत्या-  
दिसूक्तदशकंविनियुक्तं तत्रेदंचद्वितीयंसूक्तम् ।

तस्मिन्सूक्तेप्रथमा—

विपाजसापृथुनाशोशुचानोबाधस्वद्विषोरक्षसोअमीवाः ।

सुशर्मणोबृहतःशर्मणिस्यामग्नेरहंसुहवस्यप्रणीतौ ॥ १ ॥

वि । पाजसा । पृथुना । शोशुचानः । बाधस्व । द्विषः । रक्षसः ।

अमीवाः । सुशर्मणः । बृहतः । शर्मणि । स्याम् । अग्नेः ।

अहम् । सुहवस्य । प्रणीतौ ॥ १ ॥

उत्कीलःस्तौति—हेअग्ने पृथुनाविस्तीर्णेनपाजसातेजसाशोशुचानः अत्यर्थंदीप्यमा-  
नस्त्वंद्विषः कर्मानुष्ठानविघ्नकारिणः शत्रून्विबाधस्व विशेषेणनाशय तथा अमीवाः रोगरा-  
हित्येनसामर्थ्योपेतानिरक्षसः उभयत्रसुब्व्यत्ययः तानिरक्षांसिबाधस्व कर्मविघ्नकारीणिता-  
न्यपनुदस्व यद्वा अमीवाः आभिमुख्येन आगमनपरागमनपराः पिशाचिकाश्चबाधस्व सुशर्म-  
णः स्वर्गादिलक्षणशोभनसुखहेतोर्बृहतः महतः शत्रुविजयेनप्राप्तमहिम्नः सुहवस्यसुष्ठुआह्वानो-



पेतस्याग्नेःशर्मणिअस्माकं सुखहेतौप्रणीतौउत्तरवेद्यादिस्थानेषुप्रणयनेप्रकर्षेणनयनं तत्रतत्रा-  
नीयप्रक्षेपः एवंभूते तवप्रणयनेअहंस्यां अग्निप्रणयनपूर्वकेऋत्वनुष्ठानेभवेयम् ॥ पाजसा पारक्ष-  
णे असुन्नित्यनुवृत्तौ पातेर्वलेजुत्चेत्यसुन्नजुडागमः निच्वादाद्युदात्तः । पृथुना प्रथप्रख्याने उदि-  
त्यनुवृत्तौ प्रथिन्नदिभ्रस्जांसम्प्रसारणमितिउप्रत्ययः तत्सन्नियोगेनसम्प्रसारणं प्रत्ययस्वरः ।  
शोशुचानः शुचदीप्तावित्यस्ययङुकि गुणोयङुकोरित्यभ्यासस्यगुणः व्यत्ययेनशानच् चर्क-  
रीत्यस्यादादिवद्भावाच्छपोलुक् चित्त्वादन्तोदात्तत्वेप्राप्ते अक्ष्यस्तानामादिरित्याद्युदात्तत्वम् ।  
बाधस्व बाधविलोडनेइत्यस्यलोठिरूपं पादादित्वान्निघाताभावः । सुशर्मणः शृङ्गिंसायाम्  
दुःखंश्रृणातीतिऔणादिकोमनिन् सोर्मनसीइत्युत्तरपदाद्युदात्तत्वम् । स्याम् असूभुवीत्य-  
स्यलिङि यासुट्परस्मैपदेष्वित्यादिनायासुट् लिङःसलोपइतिसलोपः यासुटोङित्त्वावश्च-  
सोरलोपः निघातः ॥ १ ॥

अथद्वितीया—

त्वंनोअस्याउषसोव्युष्टौत्वंसूरउदितेबोधिगोपाः ।

जन्मेवनित्यंतनयंजुषस्वस्तोममेअग्नेतन्वांसुजात ॥ २ ॥

त्वम् । नः । अस्याः । उषसः । वि६उष्टौ । त्वम् । सूरैः । उत्६इते ।

बोधि । गोपाः । जन्म६इव । नित्यम् । तनयम् । जुषस्व ।

स्तोमम् । मे । अग्ने । तन्वा । सु६जात ॥ २ ॥

हेअग्ने त्वंअस्याः अद्यवर्तमानायाउषसोव्युष्टौव्युच्छनेप्रकाशनेसूरसूर्येउदितेचसतिनः  
अग्निहोत्रादिकर्मणिप्रवृत्तानामस्माकंगोपाः गोपायिताभवामीतिबोधिबुध्यस्व केचित्सूर्योदया-  
त्प्राग्निहोत्रंजुह्वति केचिदुदितेस्मिञ्जुह्वति तेषामुभयेषांपालयिताभवेत्यर्थः तन्वासुजातज्वा-  
लापरिवृतेनशरीरेणसुष्ठुजात देदीप्यमान अथवा तन्वासुजात आत्मनैवसुजातःस्वयंभूरित्यर्थः  
तादृशस्वंमेमदीयंस्तोमंनिवृत्पञ्चदशादिलक्षणंस्तोत्रंनित्यं जुषस्व तत्रदृष्टांतः—जन्मेवेति यथा  
जन्म जनकः पिता औरसंतनयं पुत्रंपरिष्वङ्गादिभिःसेवतेतद्वदस्माभिःक्रियमाणमिमंसे-  
वस्व ॥ व्युष्टौ उच्छीविवासे तमोविवास्यतेनयेतिकरणेकिन् ब्रश्वादिनाषत्वम् तादौचनिति



कृत्यतावितिगतेःप्रकृतिस्वरत्वम् । गोपाः गुपूरक्षणे गुपूधूपविच्छिपणिपनिष्यइतिआयप्रत्ययः  
तदन्ताद्धातोःक्विप् अतोलोपइत्यकारलोपः लोपोव्योरितियलोपः धातुस्वरः । जुषस्व जुषी-  
प्रीतिसेवनयोरित्यस्यलोटिरूपं निघातः ॥ २ ॥

अथतृतीया—

त्वनृचक्षावृषभानुपूर्वीःकृष्णास्वग्नेअरुषोविभाहि ।  
वसोनेषिचपर्विचात्यंहःकृधीनोरायउशिजोयविष्ठ ॥ ३ ॥

त्वम् । नृचक्षाः । वृषभ । अनु । पूर्वीः । कृष्णासु । अग्ने ।  
अरुषः । वि । भाहि । वसो इति । नेषि । च । पर्वि । च । अति ।  
अंहः । कृधि । नः । राये । उशिजः । यविष्ठ ॥ ३ ॥

वृषभ कामानांवर्षितः हेअग्ने नृचक्षाः नृणांमनुष्याणां शुभाशुभकर्मणोद्रष्टाकृष्णासुरा-  
त्रिषुअरुषः आरोचमानस्त्वंअनुअनुक्रमेणपूर्वीःबह्वीःज्वालाःविभाहिविशेषेणप्रकाशय वसोःसर्व-  
स्य प्रकाशप्रदानेनस्वस्वस्थानेषुवासयितः अग्नेत्वंनोस्मान्नेषिकर्मानुरूपफलानिचप्रापय अंहः  
अस्माकंदारिद्र्यलक्षणंपापं अतिपर्विच अतिपारय निवारयेतियावत् किञ्च यविष्ठ युवतम हे-  
अग्ने नोस्मान्नायेधनायउशिजः कामयमानान्कृधिकुरु अभिलषितफलप्रदानेनप्राप्तकामान्कुर्वि-  
त्यर्थः ॥ नृचक्षाः चक्षिड्व्यक्तायांवाचि अयमत्रदर्शनेवर्तते असुन्नित्यनुवृत्तौ चक्षेर्वहुलंशिच्चे-  
त्यसुन् शिद्वद्भावात्ख्यात्रादेशाभावः कृदुत्तरपदप्रकृतिस्वरः । वृषभ वृषसेचने अभजित्यनुवृ-  
त्तौ ऋषिवृषिभ्यांकिदितिअभच् कित्त्वाद्गुणाभावः अपादादित्वान्निघातः । पूर्वीः पुरुशब्दस्य  
वोतोऽगुणवचनादितिङीष् आद्यस्योकारस्यदीर्घश्छान्दसः प्रत्ययस्वरेणान्तोदात्तः । भाहि भा-  
दीप्तौ अन्तर्भावितण्यर्थः लोटिरूपम् । वसो वसनिवासे उरित्यनुवृत्तौशृस्वृस्लिहित्वप्यसिव-  
सीत्यादिनाउप्रत्ययः पादादित्वान्निघातः षाष्टिकमाद्युदात्तत्वम् । नेषि णीञ्प्रापणे छन्दसि  
लोडर्थेलट् बहुलंछन्दसीतिशपोलुक् आमन्त्रितंपूर्वमविद्यमानवदितिआमन्त्रितस्य अविद्यमानव-  
त्त्वेनपादादित्वान्निघातः । पर्वि पृपालनपूरणयोः चादिषुचेतिननिघातः । कृधि डुकृञ्करणे  
इत्यस्यलोटि सेह्यपिच्चेतिहिरादेशः तस्यश्रुशृणुपृकृवृक्ष्यश्छन्दसोतिधिरादेशः बहुलंछन्दसी-  
त्युप्रत्ययस्यलुक् पादादित्वान्निघातः । राये रादाने रातेर्हैरितिहैप्रत्ययः ऊडिदमित्यादिना



विभक्तेरुदात्तत्वम् । उशिजः वशकान्तौ वशेः किञ्चेतीजिप्रत्ययः किच्चात्सम्प्रसारणम् प्रत्ययस्वरः । यविष्ठ युवशब्दादतिशायनेऽष्टनप्रत्ययः स्थूलदूरयुवेत्यादिनायणादेः परस्यलोपः पूर्वस्यचगुणः आमन्त्रितत्वान्निघातः ॥ ३ ॥

अथचतुर्थी-

अषाह्णोअग्नेवृषभोदिदीहिपुरोविश्वाःसौभगासंजिगीवान् ।  
यज्ञस्यनेताप्रथमस्यपायोर्जातवेदोबृहतःसुप्रणीते ॥ ४ ॥

अषाह्णः । अग्ने । वृषभः । दिदीहि । पुरः । विश्वाः । सौभगा ।  
सम्यज्जिगीवान् । यज्ञस्य । नेता । प्रथमस्य । पायोः ।  
जातवेदः । बृहतः । सुप्रणीते ॥ ४ ॥

हेअग्ने अषाह्णःशत्रुभिरसोढः अपराजितःस्वयंशत्रून्जयतीत्यर्थः वृषभः कामानांवर्षिता एवंभूतस्त्वंविश्वाःसर्वाःपुरःशत्रूणांपुरीः सौभगा तत्रत्यानिशोभनान्युत्तमानिधनानिचसंजिगीवान् सम्यक्जयन्दिदीहि सर्वतोज्वालाभिर्दीप्यस्व सुप्रणीतेशोभनप्रणयन जातवेदः जातप्रज्ञ हेअग्ने बृहतःउपदिष्टातिदिष्टद्विविधेतिर्तव्यताकलापेनमहतः पायोस्तत्फलप्रदानेनरक्षकस्यप्रथमस्यमुख्यतयाप्रथमंक्रियमाणस्य एषवावप्रथमोयज्ञोयज्ञानांयज्योतिष्टोमइतिश्रुतेः । तादृशस्यज्योतिष्टोमाख्यस्यनेताहर्विर्वहनदेवताह्वानादिक्रिययायागनिर्वाहकोभव ॥ अषाह्णः षहमर्षणे इत्यस्यनिष्ठायांहोढइतिढकारः झषस्तथोर्धोऽधइतिक्तस्थधः ष्टुत्वेनढः ढलोपेरुते ढूलोपेपूर्वस्यदीर्घइतिदीर्घः ओत्वाभावश्छान्दसः सहेःसाडःसइतिसकारस्यमूर्धन्यादेशः अव्ययपूर्वपदप्रकृतिस्वरे नञ्स्वरः । वृषभः वृषसेचने ऋषिवृषिभ्यांकिदित्यभच् चित्स्वरः । दिदीहि दिवुक्कीडादावित्यस्य यङ्लुकिलोणमध्यमैकवचनेसंज्ञापूर्वकोविधिरनित्यइत्यभ्यासस्यगुणाभावः सर्वेविधयश्छन्दसिविकल्प्यन्तइतिपूर्वत्रासिद्धमित्यस्याप्रवृत्तौपरत्वाद्धलिचेतिदीर्घत्वं पश्चाद्वलोपः । सौभगा सुभगान्मन्त्रेइतिउद्गात्रादिषुपाठान्द्वावार्थेघञ् हङ्गसिन्ध्वन्तेइतिपूर्वपदस्यवृद्धिः उत्तरपदस्यनवृद्धिर्भवति सर्वविधीनांछन्दसिविकल्पितत्वात् रुपांसुलुगितिरुपोडादेशः तेनचसौभाग्येनधनान्युपलक्ष्यन्ते जित्वादाद्युदात्तः । संजिगीवान् जिजये छन्दसिलिट् तस्यक्कसुः सन्लिटोर्जेरितिकवर्गादेशः प्रत्ययस्वरः दीर्घश्छान्दसः । पायोः पारक्षणे कृवापाजिमीत्यादिनाउणप्रत्ययः आतोयुक्चिण्कृतोरितियुगागमः प्रत्ययस्वरः ॥ ४ ॥



अथपञ्चमी—

अच्छिद्राशर्मजरितःपुरूणिदेवाँअच्छादीद्यानःसुमेधाः ।

रथोनसस्त्रिरभिवक्षिवाजमग्नेत्वंरोदसीनःसुमेके ॥ ५ ॥

अच्छिद्रा । शर्म । जरितरिति । पुरूणि । देवान् । अच्छ ।

दीद्यानः । सुमेधाः । रथः । न । सस्त्रिः । अग्नि । वक्षि । वाजम् ।

अग्ने । त्वम् । रोदसी इति । नः । सुमेके इति सुमेके ॥ ५ ॥

जरितः सर्वस्यजगतः अन्तकाले जरयितः हेअग्ने सुमेधाः शोभनप्रज्ञोपेतः दीद्यानः स्व-  
तेजसाप्रकाशमानस्त्वं देवान्यष्टव्यान्देवान् अच्छाभिलक्ष्यतदुद्देशेन क्रियमाणानिपुरूणि ब-  
हूनिशर्मस्वर्गादिसुखसाधनभूतान्यग्निहोत्रादीनिकर्माणिअच्छिद्राअच्छिद्राणिकुरु कर्तृकर्मसा-  
धनवैकल्यराहित्येन संपूर्णानिकुरु किञ्च हेअग्ने त्वंसस्त्रिः संभक्तासंतर्जनीयोवा यद्वा सस्त्रिःसं-  
स्त्रातःसंनिरुद्धःस्वकीयंसततगमनं संनिरुध्य हविःप्रक्षेपपर्यन्तमत्रवर्तमानस्त्वंवाजंनोस्माभिर्दी-  
यमानं हविलक्षणमन्नंअग्नि देवानभिलक्ष्यवक्षिवहप्रापय तत्रदृष्टान्तः—रथोन रथइव यथारथो-  
धान्यादिकमूढातत्स्वामिनं प्रापयतितद्वत् किञ्च त्वंइमेरोदसीद्यावापृथिव्यौ सुमेके शोभनरूपोपे-  
ते स्वकीयप्रभाभिःप्रकाशयुक्तेकुरु ॥ दीद्यानः दीदेतिदीप्तिकर्मा तस्मात्तृशानच् अग्न्यस्तानामा-  
दिरित्याद्युदात्तत्वम् । सुमेधाः नित्यमसिचूप्रजामेधयोरित्यसिचूप्रत्ययः बहुव्रीहौनञ्सुभ्या-  
मित्युत्तरपदान्तोदात्तत्वम् । सस्त्रिः षसस्वमे अस्मादौणादिकोनिन् निच्वादाद्युदात्तः । वक्षि  
वहप्रापणे अस्यलोठःसिपिवहुलंछन्दसीतिशपोलुक् ढत्वकत्वे हिरादेशश्छान्दसत्वान्नभवति  
निघातः ॥ ५ ॥

अथषष्ठी—

प्रपीपयवृषभजिन्ववाजानग्नेत्वंरोदसीनःसुदोधे ।

देवेभिर्देवसुरुचारुचानोमानोमर्तस्यदुर्मतिःपरिष्ठात् ॥ ६ ॥

प्र । पीपय । वृषभ । जिन्व । वाजान् । अग्ने । त्वम् । रोदसी

इति । नः । सुदोधे इति सुदोधे । देवेभिः । देव । सुरुचा ।

रुचानः । मा । नः । मर्तस्य । दुःमतिः परि । स्थात् ॥ ६ ॥



वृषभ कामानां वर्षितः हेअग्ने त्वं नोस्माकं प्रपीपय अभिलषितफलानि प्रवर्धय वाजान-  
 नानि च जिन्व प्रयच्छ किञ्च देवदीप्यमान हेअग्ने सुरुचाशोभनदीभ्यारुचानः शोभमानस्त्वं देवे-  
 भिर्यजनीयदेवैः सहितः अस्माकं रोदसी इमेद्यावापृथिव्यौ सुदोवेवृष्टिद्वारा अभिमतफलप्रदाने-  
 न सष्ठुदोग्ध्यौ कुरु तथा मर्तस्य मनुष्यस्य शत्रोर्दुर्मतिः दुष्टबुद्धिप्रयुक्तो भिभवः नोस्मान्मापरिष्ठात् प-  
 रितो मागच्छतु ॥ पीपय प्यायतेर्यङ्गुलुगन्तस्य लोटिशपोलुगभावश्छान्दसः पापाने इत्यस्य ण्यन्त-  
 स्य लुङि चङि द्विवचनाभ्यासदीर्घौ सिपोलोपश्छान्दसः । जिन्व अविजिविविधिप्रोणनार्थाः एतस्य  
 लोटिइदित्वान्मुं शप् अतो हेरिति हेर्लुक् आमन्त्रितस्याविद्यमानवत्त्वेन अतिङउत्तरत्वाभावाच्च  
 निघातः । सुदोवे दोहनंदोषः भावे घञ् कुत्वं छान्दसम् आद्युदात्तं च्छन्दसीत्युत्तरपदाद्युदा-  
 त्तत्वम् । दुर्मतिः मनुअवबोधने मन्यत इति मतिर्बुद्धिः कर्तरि क्तिच् दुष्टाबुद्धिः अव्ययपूर्व-  
 पदप्रकृतिस्वरत्वे प्राप्ते ऋदुत्तरपदप्रकृतिस्वरत्वम् ॥ ६ ॥

अथ सप्तमी—

इळां मग्ने पुरुदंसं सनिंगोः शश्वत्तमं हवमानाय साध ।

स्यान्नः सूनुस्तनयो विजावाग्ने साते सुमतिर्भूत्वस्मे ॥ ७ ॥ १५ ॥

इळांम् । अग्ने । पुरुदंसम् । सनिम् । गोः । शश्वत्तमम् ।

हवमानाय । साध । स्यात् । नः । सूनुः । तनयः । विजाऽर्वा ।

अग्ने । सा । ते । सुमतिः । भूतु । अस्मे इति ॥ ७ ॥ १५ ॥

उतोऽपि तृभ्यामित्यस्मिन्वर्गे व्याख्यातेयम् ॥ ७ ॥

॥ इति द्वितीयस्य प्रथमे पञ्चदशो वर्गः ॥ १५ ॥

अयमग्निरिति चतुर्थषष्ठ्यं सूक्तं आग्नेयम् अत्रानुक्रमणिका—अयमग्निः षट्प्रागाथमिति ।  
 उक्तीलस्त्वितितुशब्दप्रयोगादस्यापि सूक्तस्य स एव ऋषिः अत्र विषमसंख्यानामृचां बृहती छन्दः  
 तृतीयपादस्य द्वादशाक्षरत्वात् समसंख्यानां तु सतो बृहती प्रथमतः तृतीयपादयोर्द्वादशाक्षरत्वात् उक्तं-  
 च—अयुजौ जागतौ सतो बृहतीति ।



तस्मिन्सूक्तेप्रथमा—

अयमग्निः सुवीर्यस्येशो महः सौभगस्य ।

राय ईशो स्वपत्यस्य गोमंत ईशो वृत्रहथानाम् ॥ १ ॥

अयम् । अग्निः । सुवीर्यस्य । ईशो । महः । सौभगस्य ।

रायः । ईशो । सुऽअपत्यस्य । गोऽमंतः । ईशो । वृत्रहथानाम् ॥ १ ॥

उत्कीलःस्तौति—अयं यजनीयत्वेनांगुल्यानिर्दिश्यमानोऽग्निः सुवीर्यस्य शोभनसामर्थ्योपेतस्य महो महतः सौभगस्य सौभाग्यस्य ईशो ईष्टे ईश्वरो भवति सर्वस्य बलारोग्यहेतुतया सौभाग्यकारित्वात् तथा गोमंतः गवादिपशुयुक्तस्य स्वपत्यस्य शोभनापत्यस्य रायो धनस्येशो ईष्टे पुत्रपश्वाद्युद्देशेन क्रियमाणकर्मफलसम्पादकत्वेन तत्स्वामित्वात् तथा एवंभूतोऽग्निः वृत्रहथानां हननंहथः शत्रुभूतपापविनाशनानामपीशो ईष्टे त्वयि समर्पितकर्मणामस्माकं त्वत्प्रसादात्पापक्षयो भवतीति तस्यापि स्वामी ॥ ईशो ईशोऽप्येव अदादित्वाच्छपो लुक् लोपस्त आत्मनेपदेष्वितितलोपः पादादित्वादनघातः । सौभगस्य सुभगस्य भावः सौभगं उद्गात्रादित्वाद्भू सर्वविधीनां छन्दसि विकल्पितत्वाद्ब्रह्मन्द्भ्येत्यादिना प्राप्ताया उत्तरपदवृद्धेरभावः । रायः ऊडिदमित्यादिना विभक्तेरुदात्तत्वम् । ईशो निघातः । स्वपत्यस्य नञ्सुफ्यामित्युत्तरपदान्तोदात्तत्वम् । वृत्रहथानां वृत्तवर्तने अस्मात् स्फायितश्चिवश्चीत्यादिना रक्प्रत्ययः कित्वादगुणः हनहिंसागत्योरित्यस्मात् हनिकुषिनीरमिकाशिक्ष्यइति कथन् कित्वादननासिकलोपः कृदुत्तरपदप्रकृतिस्वरः । सुवीर्यस्य अधीगर्थेत्यादिना कर्मणि षष्ठी ॥ १ ॥

अथ द्वितीया—

इमं नरो मरुतः सश्वता वृधं यस्मिन्वायुः शो वृधासः ।

अभिये सन्ति पृतना सुदूढ्यो विश्वाहा शत्रुमादभुः ॥ २ ॥

इमम् । नरः । मरुतः । सश्वत । वृधम् । यस्मिन् । वायुः ।

शोऽवृधासः । अभि । ये । सन्ति । पृतनासु । दुःऽध्यः । विश्वाहा ।

शत्रुम् । आऽदभुः ॥ २ ॥



नरःकर्मणानेतारः हेमरुतोदेवायूयंवृधंपशुपुत्रादिवर्धकंइममस्माभिःस्तूयमानमग्निंसश्वत-  
हविरानयनार्थंसेवध्वं कीदृशोग्निः कीदृशास्तेमरुतश्चइत्याकांक्षायामाह—यस्मिन्देवेरायोधना-  
निशेवृधासः दानभोगाद्युपयोगेनसुखस्यवर्धकानिसन्ति येचदेवाः पृतनासुसेनासुसेनोपलक्षि-  
तेषुसंग्रामेषुदूढ्यः दुष्टध्यानोपेतानात्मनोहिंसकानश्त्रूनभिसन्ति अभिभवन्ति येचविश्वाहाविश्वा-  
न्यहानियस्मिन्खण्डेकालेतस्मिन्सर्वदाशत्रुमात्मनोद्विष्टारंआदभुः आदभुवन्तिहिंसन्ति ॥ एवंभू-  
तास्तेसर्वेमरुतोयूयंतमिममग्निंसेवध्वमितिपूर्वेणान्वयः ॥ सश्वत पञ्जसङ्गे इत्यस्मात्छोटिरूपंजका-  
रस्यव्यत्ययेनचकारः निघातः । शेवृधासः वर्णव्यत्ययः शंसुखंवर्धयतीत्यसुन्नित्यसुन् गु-  
णाभावश्छान्दसःगतिकारकयोरपिपूर्वपदप्रकृतस्वरत्वम्चेत्यौणादिकसूत्रात् पूर्वपदप्रकृतस्वरः ।  
सन्ति असूभवि । दूढ्यः ध्यैचिन्तायाम् अन्येभ्योपिटृश्यतइतिक्रिप् दृशिग्रहणात्सम्प्रसा-  
रणं दुरोदाशनाशदभध्येषूत्त्वंक्तव्यं उत्तरपदादेश्वष्टुत्वंचेतिऊत्वढत्वे छन्दस्युभयथेतिशसि-  
इयङादेशंवाधित्वायणादेशः ऋदुत्तरपदप्रकृतस्वरेणान्तोदात्तः शसःसुष्वादनुदात्तत्वेकृतेउदा-  
त्तस्वरितयोर्यणइतिशसःस्वरितत्वम् । आदभुः दंभुदंभने अस्मात्छिट्युसिरूपम् श्रन्थिग्र-  
न्थिदग्भिस्वञ्जीनामुपसङ्ख्यानमितिकिद्वद्भावादननासिकलोपः द्विर्वचनप्रकरणेछन्दसिवेतिव-  
क्तव्यमितिद्विर्वचनाभावः यद्वृत्तयोगादनिघातः सतिशिष्टस्वरोवलीयानितिप्रत्ययस्वरः ॥ २ ॥

अथतृतीया—

सत्वंनोरायःशिशीहिमीद्वोअग्नेसुवीर्यस्य ।

तुविद्युन्नवर्षिष्ठस्यप्रजावतो नमीवस्यशुष्मिणः ॥ ३ ॥

सः । त्वम् । नः । रायः । शिशीहि । मीद्वः । अग्ने । सुवीर्यस्य ।

तुविद्युम्न । वर्षिष्ठस्य । प्रजावतः । अनमीवस्य । शुष्मिणः ॥ ३ ॥

हेअग्ने सतथाविधस्त्वंनोस्मान्नायः तृतीयार्थेपक्षी धनेनशिशीहि तीक्ष्णान्कुरु अस्मान्ध-  
नसमृद्धान्कुरु किञ्च तुविद्युन्नबहुधनोपेतअतएवमीद्वःमीद्वन्कामानांसेक्तः हेअग्ने त्वंवर्षिष्ठस्य  
वृद्धतमस्यप्रभूतस्यप्रजावतः अपत्ययुक्तस्यअनमीवस्यारोग्यहेतोः अतएवशुष्मिणः बलहेतोः  
सुवीर्यस्यशोभनसामर्थ्ययुक्तस्यान्नस्यसंबन्धिनोस्मान्कुरु यद्वा एतत्सर्वंविशेषणतयायोजनीय-  
म् एताःषष्ठ्यस्तृतीयार्थे एतदुक्तंभवति धनेनापत्यारोग्यशरीरबलोपेतेनान्नेनचास्मान्समृद्धान्कु-  
र्विति ॥ शिशीहि शिञ्जनिशाने इत्यस्यलोढिबहुलंछन्दसीतिविकरणस्यश्रुः वाछन्दसीति



विकल्पेनङित्त्वादङितश्चेतिहेर्धिरादेशोनभवति दीर्घश्छान्दसः निघातः । मीढ्वः मिहसेचनेइत्य-  
स्यक्कसौ दाश्वान्साह्वान्मीढ्वांश्चेतिनिपातनात्तद्वत्त्वम् उपधादीर्घश्च संबुद्धौनुमिहतेहल्लङ्यादि-  
लोपेसंयोगान्तलोपेचकृतेनकारस्यमतुवसोरुसंबुद्धौछन्दसीतिरुः पादादित्वादाद्युदात्तः ॥ ३ ॥

अथचतुर्थी—

चक्रि॒र्यो॒वि॒श्वा॒भुव॑ना॒भिसा॑स॒सहि॑श्चक्रि॒र्दे॒वेष्व॑ादुवः ।

आ॒दे॒वेषु॑यत॑त॒आसु॑वीर्य॒आशं॑स॒उत॑नृ॒णाम् ॥ ४ ॥

चक्रिः । यः । विश्वा । भुवना । अ॒भि । स॒सहिः । चक्रिः । दे॒वेषु ।

आ । दुवः । आ । दे॒वेषु । यत॑ते । आ । सु॒वीर्ये । आ ।

शंसे । उ॒त । नृ॒णाम् ॥ ४ ॥

योयमग्निःचक्रिः सर्वस्यजगतःकर्ता सचविश्वाभुवनाविश्वानिभुवनानिअभिअभिविश-  
ति तत्सृष्ट्वातदेवानुप्राविशदितिश्रुतेः । चक्रिःकर्तासोऽग्निः सासहिः पुरोडाशादिहविर्भारसहनशी-  
लःसन् दुवः अस्माभिर्दत्तंहविर्दे॒वेषुयजनीयदे॒वेषु आ आनयति सचाग्निः दे॒वेषुदे॒वनशीलेषुस्तोतृ-  
षुआयततेआभिमुख्येनगच्छति उतापिच नृणांयज्ञस्यनेतृणांशस्त्रिणांशंसे शंसनंशंसः शस्त्रंतस्मि-  
न्सोऽग्निरागच्छति तथानृणांमनुष्याणांसुवीर्येशोभनवीर्योपेतेयुद्धेतद्रक्षणार्थमागच्छति अनेनाग्नेः  
सर्वव्यापकताप्रतिपादिताभवति यद्वा विश्वानिभुवनानिचक्रिःअभिसासहिरभिभवनशीलःआका-  
रश्चार्थे दे॒वेषुचदुवःपरिचरणंचक्रिः कर्तायएवंभूतः सआयततेइत्यादिपूर्ववत्॥ चक्रिःडुकृञ्करणे  
आदृगमहनजनःकिंकिनौलिट्चेतिकिञ्प्रत्ययः लिङ्ङ्ङावात्तद्विचनम् किच्चादुणाभावः नि-  
त्स्वरः । सासहिः षहमर्षणेइत्यस्माद्यङन्तात् सहिवहिचलिपतिभ्योयङन्तेभ्यःकिंकिनाविति  
किः प्रत्ययस्वरः । यतते यतीप्रयत्ने यद्वृत्तयोगादनिघातः । शंसे भावेघञ् जित्स्वरः । नृणां  
नृचेतिविकल्पेनदीर्घाभावः नामन्यतरस्यामिति विभक्तेरुदात्तत्वम् । विश्वेत्यादिषुनलोकाव्यये-  
तिषष्ठीप्रतिषेधः ॥ ४ ॥

अथपञ्चमी—

मानो॑अ॒ग्नेम॑तये॒मावीर॑तायैरीरधः ।

मागो॑तायैसहस॑स्पुत्र॒मानि॑दे॒पद्देषा॑स्याकृ॒धि ॥ ५ ॥



मा । नः । अग्ने । अमंतये । मा । अवीरतायै । रीरधः ।

मा । अगोतायै । सहसः । पुत्र । मा । निदे । अप ।

द्वेषांसि । आ । कृधि ॥ ५ ॥

सहसस्पुत्र बलस्यपुत्र हेअग्ने त्वंनोस्मान् अमंतयेशत्रुभूतायदारिद्र्यायमारीरधः संसिद्धा-  
विषयभूतान्माकुरु तथाअवीरतायैअवीरशब्देनतद्वानलक्ष्यतेवीरस्यभावोवीरता नवीरता अवी-  
रतातस्यै अस्मानपुत्रतायाविषयभूतान्माकुरु तथात्वमस्मान्अगोतायैगवादिपशुसंपत्त्यभावस्य  
विषयभूतान्माकुरु किञ्चास्मान्निदेनिन्दायाविषयभूतान्माविधेहि तथात्वंद्वेषांसिकर्मापराध-  
निमित्तान् द्वेषान् अपाकृधि अपाकुरु निवारय ॥ अवीरतायै वीराअस्यसन्तीतिवीरः अर्शआ-  
दित्वादच् तस्यभावःवीरता तस्यभावस्त्वतलावितितल् नवीरताअवीरता नञःस्वरेप्राप्ते परा-  
दिश्लन्दसिबहुलमिति नञउत्तरस्यादेरुदात्तता । रीरधः राधसाधसंसिद्धौअस्माणयन्ताच्छा-  
न्दसेलुङि णिभ्रिद्रुलुङ्यइतिच्चेश्चङादेशः णेरनिटीतिणिलोपः णौचङ्युपधायाइत्युपधाह्रस्वः  
चङीतिद्विर्वचनं सन्बलघुनिचङ्परेइतिसन्बद्भावः सन्यतइत्यङ्यासस्येत्वम् तस्यदीर्घोलघोरिति  
दीर्घः नमाङ्योगेइत्यङभावः निघातः । अगोतायै गोशब्देनगोमानलक्ष्यते नगौःअगौःअगो-  
र्भावःअगोता तस्यभावइतितल् लित्स्वरः । सहसस्पुत्र सुवामन्त्रितेपराङ्गवत्स्वरेइतिपराङ्गव-  
द्भावात्सहसस्पुत्रइत्येतयोःसर्वानुदात्तत्वम् । निदे णिदिकुत्सायांअस्मात्सम्पदादित्वाद्भावे  
क्लिप् अनित्यमागमशासनमितिनुमभावः सावेकाचइतिविभक्तेरुदात्तता ॥ ५ ॥

अथषष्ठी—

शग्धिवाजस्यसुभगप्रजावतोभ्रेबृहतोअध्वरे ।

संरायाभूर्यसासृजमयोभुनातुविद्युमयशस्वता ॥ ६ ॥ १६ ॥

शग्धि । वाजस्य । सुभग । प्रजावतः । अग्ने । बृहतः । अध्वरे ।

सम् । राया । भूर्यसा । सृज । मयः । भुना । तुविद्युम्न ।

यशस्वता ॥ ६ ॥ १६ ॥



सुभग शोभनधनोपेत हेअग्ने त्वंअध्वरेअस्माभिःक्रियमाणेस्मिन्नग्निष्टोमादिकर्मणि  
बृहतोमहतः प्रभूतस्यप्रजावतः अपत्योपेतस्यवाजस्यान्नस्यशग्धिर्दृशिषे तादृशमन्नमस्मिन्न-  
ध्वरेअस्मभ्यंदेहि किञ्च तुविद्युन्नवहुधनयुक्तहेअग्ने मयोभुना मयइतिसुखनाम शेवृधंमय-  
इतितन्नामसुपाठात् तत् दानाद्युपयोगहेतुतयासुखस्यभावकेन अतएवयशस्वताकीर्तिमताभू-  
यसाअतिप्रभूतेनरायाएवंविधेनधनेनास्मान्संसृज संयोजय ॥ शग्धि शकृशक्तावित्य-  
स्यलोटिवहुलंछन्दसीतिविकरणस्यलुक् हुञ्जल्भ्योहेर्धिरितिधिरादेशः हेरपित्त्वादुदात्तता ।  
राया ऊडिदमितिविभक्तेरुदात्तत्वम् । भूयसा बहुशब्दात् द्विवचनविभज्योपपदेइतिर्इय-  
सुन् बहोर्लोपोभूचबहोरितिर्इयसुनःसर्वस्यलोपेप्राप्ते आदेःपरस्येतिप्रत्ययस्यादेर्लोपः बहोर्भू-  
रादेशश्च नित्स्वरः । सृज सृजविसर्गे तुदादिः लोटिरूपं निघातः । मयोभुना भवतेरौणा-  
दिकोडुप्रत्ययः । तुविद्युन्न पादादित्वादनघातः ॥ ६ ॥

॥ इतितृतीयस्यप्रथमेषोडशोवर्गः ॥ १६ ॥

समिध्यमानइतिपञ्चर्चपञ्चमंसूक्तंआग्नेयंत्रैष्टुभं वैश्वामित्रस्यकतस्यार्षम् तदुक्तं—स-  
मिध्यमानःपञ्चकतोवैश्वामित्रस्त्विति । आहोतेत्यादिसूक्तदशकस्यविनियोगउक्तः प्रातरनु-  
वाकाश्विनशस्त्रयोरिति तत्रेदंचतुर्थम् वाजपेयेबार्हस्पत्येचरावग्निंसुदीतिमितिस्विष्टकृतो-  
याज्या वाजपेयेनेत्यादिखण्डेसूत्रितम्—अग्निंसुदीतिंसुदृशंगृणन्तइतिसंयाज्येइति ।

तस्मिन्सूक्तेप्रथमा—

समिध्यमानःप्रथमानुधर्मासमक्तुभिरज्यतेविश्ववारः ।

शोचिष्केशोघृतनिर्णिकपावकःसुयज्ञोअग्निर्यजथायदेवान् ॥ १ ॥

समइध्यमानः । प्रथमा । अनु । धर्म । सम । अक्तुःभिः ।

अज्यते । विश्ववारः । शोचिःऽकेशः । घृतनिर्णिक् । पावकः ।

सुयज्ञः । अग्निः । यजथाय । देवान् ॥ १ ॥

कतःस्तौति—धर्म धारणाद्धर्मअग्नेःयज्ञनिर्वाहकतयातद्धारकत्वाद्धर्माग्निः तथाचमन्त्रः-  
धर्माणमाग्निंविदथस्यसाधनमिति । तादृशोग्निः प्रथमाप्रथमंयज्ञोपक्रमेअनुअश्यायतनेष्वनुक्रमे-



णसमिध्यमानःसम्यक्प्रज्वालयमानः यद्वा अनुधर्मं धर्मसाधनभूतेषुयज्ञेषुप्रथमंसमिध्यमानःवि-  
श्ववारः विश्वैःसर्वैर्यजमानैर्यष्टव्यतयावरणीयःशोचिष्केशःशोचींषिज्वालाः केशायस्यसत-  
थोक्तः घृतनिर्णिक्निर्णिगितिरूपनाम दीप्तिरूपः यद्वा घृतनिर्णिक् घृतस्यतापनद्वारा विल-  
पनेनशोधकः पावकः अस्मदीयपापशोधकःसुयज्ञः शोभनयज्ञोपेतः एवंभूतोग्निः देवानस्माभि-  
र्यजनीयान्देवान्यजथाययष्टुं अक्तुभिरंजनसाधनैर्घृतादिभिःसमज्यते सम्यक्सिच्यते ॥ प्रथमा  
सुपांसुलुगितिसुपोडादेशः । धर्मं धृधारणेइत्यस्मादन्येभ्योपिदृश्यन्तइतिमनिन् ह्रस्वत्वंछान्दसं  
निस्वरः । अक्तुभिः अञ्जुव्यक्तिप्रक्षणकान्तिगतिषु अज्यतेएभिरितिबाहुलकात्कुः करणे कि-  
च्चादुपधालोपः प्रत्ययस्वरः । अज्यते सएवधातुः कर्मणियक् अनिदितामित्युपधालोपः ।  
विश्ववारः विश्वैर्यजमानैर्होतृद्वारावारोवारणंयस्येत्यत्रवृज्वरणेइत्यस्यण्यन्तस्यरूपम् वारः  
बहुव्रीहौविश्वंसंज्ञायामितिपूर्वपदान्तोदात्तत्वम् । घृतनिर्णिक् णिजिर्शौचोषणयोः क्तिप्  
घृतंनेनेकीतिद्वितीयात्तत्पुरुषत्वात्पूर्वपदस्वरः । यजथाय यजदेवपूजासंगतिकरणदानेषु अस्मादौ-  
णादिकोथप्रत्ययः तादर्थ्येचतुर्थी प्रत्ययस्वरः ॥ १ ॥

अथद्वितीया—

यथायजोहोत्रमग्नेपृथिव्यायथादिवोजातवेदश्चिकित्वान् ।

एवानेनहविषायक्षिदेवान्मनुष्वद्यज्ञप्रतिरेममद्य ॥ २ ॥

यथा । अयजः । होत्रम् । अग्ने । पृथिव्याः । यथा । दिवः ।

जातवेदः । चिकित्वान् । एव । अनेन । हविषा । यक्षि ।

देवान् । मनुष्वत् । यज्ञम् । प्र । तिर । इमम् । अद्य ॥ २ ॥

हेअग्ने त्वंयथापृथिव्याः यजमानभूतायाः पृथिवीदेवतायाःपूर्वहोतासन् होत्रंहोमसाधनं  
हविःअयजःअयाजीः जातवेदः जातप्रज्ञ हेअग्ने चिकित्वान्कर्मविषयज्ञानवान्त्वंयथादिवः य-  
जमानभूतायाः द्युदेवतायाः होताभूत्वाहविरयजः एव एवंत्वंअस्मिन्कर्मणिहोतासन्अनेन अ-  
स्माभिर्दीयमानेनहविषादेवान्यक्षियज किञ्च त्वंअद्येदानीमस्माभिःक्रियमाणमिमंयज्ञंप्रतिर  
अनुष्ठानसंपूर्त्यापारंगमय तत्रदृष्टान्तः—मनुष्वदिति यथामनोर्यज्ञमनुष्ठानसंपूर्त्यापारमनैषीस्तद्व-  
त् इमंयज्ञंपारंनयेत्यर्थः ॥ यथा प्रकारवचनेथालितिथाल् लितीतिप्रत्ययात्पूर्वस्योदात्तत्वम् ।



अयजः यजेर्लेटिरूपं यच्छब्दयोगादनिवातः । होत्रं हुदानादनयोः हुयामाशुभसिंध्यस्त्रनि-  
तिवन्प्रत्ययेनान्तोदात्तः । दिवः ऊडिदमिति विभक्तेरुदात्तत्वम् । चिकित्वान् कितज्ञाने इत्यस्य  
क्कसौरूपं प्रत्ययस्वरः । अनेन इदम्शब्दस्य तृतीयैकवचने अनाप्यक इत्यनादेशः । यक्षि  
यजेर्लेटिरूपम् । मनुष्वत् तत्रतस्येवेति वतिः न भोज्जिरो मनुषां वत्युपसंख्यानमिति भसंज्ञत्वादुत्वा-  
भावः प्रत्ययस्वरः तिरतेर्लेटिव्यत्ययेन शः ऋतइद्धातोरितीत्वं निघातः ॥ २ ॥

अथ तृतीया—

त्रीण्यायूषितवजातवेदस्तिस्त्रआजानीरूपसंस्तेअग्ने ।  
ताभिर्देवानामवोयक्षिविद्वानथाभवयजमानायशंयोः ॥ ३ ॥

त्रीणि । आयूषि । तव । जातवेदः । तिस्रः । आजानीः ।  
उषसः । ते । अग्ने । ताभिः । देवानाम् । अवः । यक्षि । विद्वान् ।  
अथ । भव । यजमानाय । शम् । योः ॥ ३ ॥

हेजातवेदः जातप्रज्ञ तव त्रीण्यायूषि त्रिविधानि आज्यौषधिसोमात्मकान्यन्नानि आहार-  
तया कल्पितानि हेअग्ने तिस्र उषसः एकाहाहीनसत्रगता उषोभिमानिन्यस्तिस्त्रो देवताः ते तव आ-  
जानीर्जनयित्र्योमातरः यद्वा उषोभिमानिन्यो देवतास्तव आजानीः त्वामनुजाताः तिस्रः स्वसारः  
तथा च स्वसृः प्रकृत्यमन्त्रः—प्रजामेकारक्षत्यूजमेकाराष्ट्रमेकारक्षतीति । ताभिरुषोभिमानिनीभिः दे-  
वताभिः सहितस्त्वं अवः अस्माभिर्दीयमानं हविर्लक्षणमन्नं देवानां यक्षि यष्टव्यं देवानां प्रयच्छ अ-  
थानन्तरं विद्वान् जानंस्त्वं यजमानाय शं भव सुखहेतुर्भव योश्च सुखस्य मिश्रयिता च भव ॥ तव यु-  
ष्मदस्मदोर्दसीत्याद्युदात्तः । तिस्रः त्रिशब्दस्य रूप्यर्थे त्रिचतुरोः स्त्रियामिति तिसृ इत्यादेशः अचिर-  
ऋतइति रेफादेशः तिसृभ्योजस इति विभक्तेरुदात्तत्वम् । आजानीः जनजनने जनिघसिंध्यामि-  
णितिकर्तरिङ्ण् णित्वा दुपधा वृद्धिः वाछन्दसी तिसवर्णदीर्घः ऋदुत्तरपदप्रकृतिस्वरत्वम् । अवः  
अवरक्षणे असुन्नित्यसुन् नित्स्वरः । यक्षि यजेर्दानार्थस्य लेटिरूपम् । यजमानाय पूङ्ग्यजोः  
शानन्निति शानन् नित्स्वरः । योः युमिश्रणे इत्यस्मादन्येभ्योऽपि दृश्यन्त इति विच् आर्धधातुक-  
लक्षणगुणः ऋदुत्तरपदप्रकृतिस्वरः ॥ ३ ॥



अथचतुर्थी—

अग्निं सुदीर्तिमुदृशं गृणन्तो नमस्यामस्त्वेड्यं जातवेदः ।

त्वां दूतमरतिं हव्यवाहं देवा अरुणवन्मृतस्य नाभिम् ॥ ४ ॥

अग्निम् । सुदीर्तिम् । सुदृशम् । गृणन्तः । नमस्यामः । त्वा ।

ईड्यम् । जातवेदः । त्वाम् । दूतम् । अरतिम् । हव्यवाहम् ।

देवाः । अरुणवन् । अमृतस्य । नाभिम् ॥ ४ ॥

जातवेदः जातस्य सर्वस्य वेदितः हे अग्ने गृणन्तः त्वद्विषयांस्तुतिकुर्वाणाः वयं अग्निं अङ्गनादिगुणोपेतं सुदीर्तिं अतएव सुदृशं सर्वैः सुदर्शनं ईड्यंस्तुत्यं एवं विधत्वा त्वां नमस्यामः हविर्भिः पूजयामः किञ्च देवा अस्माभिर्यजनीया इन्द्रादयो देवाः अरतिं न विद्यते रतिर्विषयेषु प्रीतिर्यस्यासावरतिः विषयेष्वप्यसक्तं अतएवामृतस्य देवान्नभूतायाः सुधायाः नाभिं नाभिस्थानं त्वां तादृशं हव्यवाहं दूतमरुणवन् हविषां वोढारंत दूतमकुर्वन् दूतो हि द्विविधः वार्ताहारी कार्यकारी चेति तत्र त्वां कार्यकारिणं दूतमकार्षुरिति भावः ॥ सुदीर्तिं दीर्क्ष्ये दीयते विनाश्यते आभिस्तम इति करणे क्तिन् दीतयो दीप्तयः बहुव्रीहौ नञ्सुभ्यामित्युत्तरपदान्तोदात्तत्वम् । सुदृशं दृशिर्प्रेक्षणे तस्माच्छक्यार्थं खलु संज्ञापूर्वको विधिरनित्य इति गुणाभावः लितीति प्रत्यापूर्वस्योदात्तत्वम् । गृणन्तः गृणातिरर्चतिकर्मा । नमस्यामः नमस् पूजायां नमो वरिवश्चित्रङ्क्यजितिक्यच् तदन्ताल्लिरूपम् पादादित्वादिनिघातः । दूतं दृदु उपतापे दूतनिष्ठां दीर्घश्चेति क्तः तत्सन्नियोगेन धातोर्दीर्घः दूतः इतस्ततः संचारीत्यर्थः प्रत्ययस्वरः । अरतिम् रमुक्रीडायां भावे क्तिन् । अरुणवन् रुविहिंसाकरणयोरित्यस्य लङि धिन्विर्लुण्वोरचेत्युप्रत्ययः अकारश्चान्तादेशः निघातः ॥ ४ ॥

अथपञ्चमी—

यस्त्वद्द्वोतापूर्वो अग्ने यजीयान् द्विता च सत्तां स्वधया च शंभुः ।

तस्यानुधर्मप्रयजाचिकित्वाथानोधा अध्वरं देववीतौ ॥ ५ ॥ १७ ॥

यः । त्वत् । होता । पूर्वः । अग्ने । यजीयान् । द्विता । च ।

सत्ता । स्वधया । च । शमभुः । तस्य । अनु । धर्म । प्र । यज ।

चिकित्वा । अथ । नः । धाः । अध्वरम् । देववीतौ ॥ ५ ॥ १७ ॥



हेअग्ने त्वत् त्वत्तोपिपूर्वः प्रथमभावीयजीयान्अतिशयेनयष्टायोयःकश्चिद्धोताहोम-  
निष्पादकः द्विताद्वैधंमध्यमेचोत्तमस्थानेचस्वधयासोमाख्येनान्नेनसहसत्तानिषण्णःसन्शंभुः  
यष्टृणांसुखभूरभूत् द्वितीयपादमेवंयास्कोव्याचख्यौ—द्विताचसत्तास्वधयाचशंभुः द्वैधंसत्ताम-  
ध्यमेचस्थानउत्तमेचशंभुः सुखभूरिति । चिकित्वः धर्मविषयचेतनावान् हेअग्ने तस्ययः त्व-  
त्तोपिपूर्वभावीहोतानिरूपितः तस्यहोतुः अनुधर्मधर्माननुतेनानुष्ठितधर्मानुपलक्ष्य प्रयज प्रक-  
र्षणदेवान्पूजय अथानन्तरं हेअग्नेत्वंनोस्माकं संवन्धिनमध्वरमिमंयज्ञंदेववीतौ देवानां प्री-  
त्यर्थं धाः विधेहि । यजीयान् यष्टृशब्दस्यतुच्छन्दसीतिर्इयसुन् तस्मिन् तुरिष्ठेमेयःस्वितितृलोपः  
नित्त्वादाद्युदात्तः । द्विता द्विशब्दात्संख्यायाविधार्थेधेतिधाप्रत्ययः धकारस्यतकारश्छान्दसः  
प्रत्ययस्वरः । सत्ता षट्पदविशरणगत्यवसादनेष्वित्यस्यताच्छीलिकस्तुन् नित्स्वरः । स्वधया  
स्वर्लोकेदधाति यजमानस्येतिस्वधा आतोनुपसर्गेकइतिकप्रत्ययः कृदुत्तरपदप्रकृतिस्वरः । शं-  
भुःशंसुखं अस्मान्भवतीति भूसत्तायां विप्रसंभ्योद्वसंज्ञायामित्यत्रमितद्वादेरुपसंख्यानात् डुप्रत्ययः  
डित्वाट्रिलोपः । यज यजेर्लोटरूपम् । चिकित्वः कितज्ञानेइत्यस्यक्कसौरूपं मतुवसोरुसंबुद्धौछ-  
न्दसीतिनकारस्यरुः । अथानःनिपातस्यचेतिदीर्घः । धाः डुधान्धारणपोषणयोरित्यस्यछान्दसे  
लुङ्गिरूपं अडभावश्छान्दसः । देववीतौ देवानांवीतिरशनंयत्रप्रीतौ साप्रीतिर्देववीतिः वीका-  
न्त्यादिषु इत्यस्मान्धावेक्तिन् बहुव्रीहौपूर्वपदस्वरः ॥ ५ ॥

॥ इतितृतीयस्यप्रथमेसप्तदशोवर्गः ॥ १७ ॥

भवानोअग्नइतिपञ्चर्षष्ठंसूक्तम् भवानइत्यनुक्रमणिका कतोवैश्वामित्रस्त्वितितु-  
शब्दप्रयोगादस्यापिवैश्वामित्रःकतःऋषिः अग्निर्देवता प्रातरनुवाकाश्विनशस्त्रयोरुक्तोविनियोगः  
प्रवर्ग्येभिष्टवेभवानोअग्नइतिद्वचोविनियुक्तः सूत्रितंच—भवानोअग्नेसुमनाउपेतावितिद्वचाइति ।

तस्मिन्सूक्तेप्रथमा—

भवा॑नोअग्ने॑सुमना॒उपे॑तौ॒सखे॑व॒सख्ये॑पि॒तरे॑वसा॒धुः ।

पुरु॑द्बुहो॒हि॒क्षितयो॒जनानां॑प्रति॒प्रती॒चीर्द॒हता॒दरा॑तीः ॥ १ ॥

भव॑ । नः । अ॒ग्ने । सु॒मनाः । उप॑इतौ । सखा॑इव । सख्ये॑ ।

पि॒तरा॑इव । सा॒धुः । पुरु॑द्बुहः हि । क्षि॒तर्यः । जना॑नाम् ।

प्रति॑ । प्र॒ती॒चीः । द॒हता॒त् । अरा॑तीः ॥ १ ॥



हेअग्ने त्वं उपेतौअस्माभिः क्रियमाणप्रवर्ग्याख्यकर्मणः आभिमुख्येनागमनेसुमनाः त-  
त्कर्मसिद्ध्यर्थमनुकूलमनस्कोभूत्वानः साधुर्भवअस्मत्संवन्धिकर्मसाधकोभव तत्रदृष्टान्तद्वयम्—  
सखेवसख्येपितरेवेति यथासखासुहृदसख्येमित्रायहितोपदेशेनसाधुर्भवति यथाचपितरामातापित-  
रौपुत्रायसन्मार्गोपदेशादिनासाधकौभवतःतद्वत् किंच जनानांमनुष्याणांक्षितयोमनुष्याः पुरुद्वहो-  
हिनानाविधद्रोहयुक्ताः हिशब्दःकारणपरः यस्माल्लोकेपरस्परमात्सर्यादिनान्योन्यमसहमानाजना-  
वर्तते तस्मात्त्वं प्रतीचीः प्रतीचः प्रतिकूलतयास्मदाभिमुख्येनागच्छतः अरातीः अरातीन्शत्रून्प्र-  
तिदहतात् त्वंप्रतिकूलःसन्भस्मसात्कुरु ॥ भवानः ह्यचोतस्तिडइतिसंहितायांदीर्घः। उपेतौ इण्-  
गतौ अयनमितिभावेक्तिन् प्रादिसमासः तादौचनितिकृत्यतावितिगतेःप्रकृतिस्वरत्वम्। सख्ये  
समानेख्यश्चोदात्तइतिइण् डित्वाद्विलोपः तत्संनियोगेनयलोपः समानस्यच्छन्दसीत्यादिनासभा-  
वः उदात्तइत्युक्तत्वादुपपदस्योदात्तता । साधुः राधसाधसंसिद्धौ कृवापाजीत्यादिनाउण्प्रत्य-  
यः प्रत्ययस्वरः। प्रतीचीः अश्रुगतिपूजनयोः ऋत्विग्दधृगित्यादिनाक्तिन् स्त्रियां उगितश्चेतिङी-  
पिप्राप्ते पुनःधातोरुगितप्रतिषेधइतिप्रतिषिद्धे अश्र्वतेश्चोपसंख्यानमितिप्रतिप्रसवात्डोष् तस्मिन्  
भसंज्ञायां अचइत्यकारलोपः चावितिदीर्घः। दहतात् दहभस्मीकरणे इत्यस्य लोपमध्यमैकव-  
चनेहेःतुह्योस्तातडाशिषीतितातडादेशः निघातः। अरातीः प्रतीचीः उभयत्रलिङ्गव्यत्ययः ॥ १ ॥

अथद्वितीया—

तपोष्वग्नेअन्तराँअमित्रान्तपाशंसमरंरुषःपरस्य ।

तपोवसोचिकितानोअचित्तान्वितेतिष्ठन्तामजराअयासः ॥ २ ॥

तपो इति । सु । अग्ने । अन्तरान् । अमित्रान् । तप । शंसम् ।

अरंरुषः । परस्य । तपो इति । वसो इति । चिकितानः ।

अचित्तान् । वि । ते । तिष्ठन्ताम् । अजराः । अयासः ॥ २ ॥

हेअग्ने अन्तरान्अभिभावुकानमित्रान्शत्रून्सुसुष्टुयथाभवतितथातपोतपैवबाधस्व किञ्च  
अरंरुषः तुभ्यंहविरप्रयच्छतः अतएवपरस्यशत्रुभूतस्यस्वंशंसमभिलाषंतपक्षपय वसोसर्व-  
स्यवासयितः हेअग्ने चिकितानः कर्माभिज्ञस्त्वं अचित्तान्सत्कर्मण्यनासक्तमनस्कान्पुरुषान्तपो



सन्तप यस्मादेवं तस्मात्ते तवरश्मयः अजराः जरारहिताः प्रतिबंधरहिता अतएव अयासः सर्वत्रग-  
मनस्वभावाः सन्तो वितिष्ठन्तां विशेषेण तिष्ठन्तु ॥ तपो तप उ गुणः उज्जमवलम्ब्य उज इति प्रगृह्य संज्ञा  
पादादित्वा दनिघातः । तप तप संतापे इत्यस्य लोटिरूपं द्व्यचोतस्तिङ् इति संहितायां दीर्घः । अर-  
रुषः रादाने इत्यस्य क्सौवस्वेकाजिति प्राप्तस्येदः सम्प्रसारणं सम्प्रसारणाश्रयं च बलीय इति स-  
म्प्रसारणबलीयस्त्वान्निवृत्तिः वसोः सम्प्रसारणमिति सम्प्रसारणं समासेनञ्स्वरः । चिकितानः  
कितज्ञाने इत्यस्य छन्दसिलिट् तस्य लिटः कानज्वेतिकानजादेशः द्विर्वचनं कित्त्वाद्गुणाभावः  
चित्त्वादन्तोदात्तः । तिष्ठन्तां ष्ठागतिनिवृत्तौ विपूर्वात्तिष्ठतेः समवप्रविभ्यः स्थ इत्यात्मनेपदं  
निघातः । अयासः अयगतौ पचाद्यच् चित्स्वरः ॥ २ ॥

अथ तृतीया—

इध्मेनाग्र इच्छमानो घृतेन जुहोमि हव्यं तरसे बलाय ।

यावदीशे ब्रह्मणा वन्दमान इमां धियं शतसेयाय देवीम् ॥ ३ ॥

इध्मेन । अग्रे । इच्छमानः । घृतेन । जुहोमि । हव्यम् । तरसे ।

बलाय । यावत् । ईशे । ब्रह्मणा । वन्दमानः । इमाम् । धियम् ।

शतसेयाय । देवीम् ॥ ३ ॥

हे अग्रे इच्छमानः धनं कामयमानो हं यजमानः इध्मेन समिन्धनकारि समित्समूहेन घृ-  
तेन आज्येन सह हव्यं हवनयोग्यं हविः पुरोडाशादिकं जुहोमि किमर्थं तरसे वेगाय तव सततगमनसि-  
द्ध्यर्थं बलाय सामर्थ्याय पुरोडाशादिहविर्भारवहनसिद्ध्यर्थं त्वयि हविः प्रक्षिपामि किञ्च ब्रह्मणा  
स्तोत्रेण वन्दमानः त्वांस्तु वन्न हं यावदीशे यावद्वन्दनं वोढुं शक्नोमि तावद्देहि त्वंच इमां अस्माभिः  
क्रियमाणां धियं त्वद्विषयांस्तुतिं शतसेयाय अपरिमितधनपर्यवसानाय देवीं दीप्तां अतिप्रभूतां कुरु ॥  
इध्मेन जिहन्धीदीप्तौ इध्यतेनेनाग्निरिति इध्मः काष्ठविशेषः इषियुधीन्धिदसि श्याधूसूक्ष्मो-  
मगितिकरणे मक् कित्त्वादनुनासिकलोपः प्रत्ययस्वरः । इच्छमानः इष इच्छायां व्यत्ययेन  
शानच् इषुगमियमांछ इति छकारः । जुहोमि हुदानादनयोरित्यस्य लोटिरूपं पादादित्वा दनि-  
घातः । हव्यं हवमर्हतीति छंदसिचेति यप्रत्ययः भसंज्ञायां यस्येति लोपः प्रत्ययस्वरः । या-  
वत् यच्छब्दाद्यत्तदेतेभ्यः परिमाणेव तु बिति वतुष् आसर्वनाम्न इत्याकारः आद्युदात्तः । ईशे ईश-  
ऐश्वर्ये इत्यस्य लङुत्तमैकवचने इटः टरेत्वं अदादित्वाच्छपोलुक् । शतसेयाय षोन्तकर्मणि



आदेचउपदेशेइत्यात्वं अचोयदितिभावेयत् ईद्यतीतीत्वम् आर्धधातुकलक्षणोगुणः कृदु-  
त्तरपदप्रकृतिस्वरः ॥ ३ ॥

अथचतुर्थी—

उच्छोचिषासहसस्पुत्रस्तुतोबृहद्वयःशशमानेषुधेहि ।  
रेवदग्नेविश्वामित्रेषुशंयोर्मर्मृज्मातेतन्वंभूरिऋत्वः ॥ ४ ॥

उत् । शोचिषा । सहसः । पुत्र । स्तुतः । बृहत् । वयः ।  
शशमानेषु । धेहि । रेवत् । अग्ने । विश्वामित्रेषु । शम् । योः ।  
मर्मृज्म । ते । तन्वम् । भूरि । ऋत्वः ॥ ४ ॥

सहसस्पुत्रहेअग्ने शोचिषास्वकीययादीत्याउतउदीप्यस्व स्तुतः स्तोत्रशस्त्रसाधनभूतैर्मन्त्रैः  
स्तुतस्त्वं शशमानेषुशशमानःशंसमानइतियास्कः । त्वद्विषयशंसनंकुर्वाणेषुविश्वामित्रेषुविश्वामि-  
त्रगोत्रोत्पन्नेषुविश्वंमित्रमस्येतिविश्वामित्रः एकस्मिन्बहुवचनंपूजार्थम् तथाविधेष्वस्मासुरेवद्धन-  
युक्तं बृहत्प्रभूतं वयः वयःशब्दोन्नवाची अर्कः वयःक्षेत्रेत्यन्ननामसुपाठात् तादृशंप्रभूतमन्नंधेहि  
विधेहि किञ्च शं रोगाणांशमनमस्मासुविधेहि योःभयानांयावनंअमिश्रणंचविधेहि शमनंचरो-  
गाणांयावनंचभयानामितियास्कः । ऋत्वः अस्माभिःक्रियमाणस्यकर्मणः प्रयोजकत्वेनकर्तः  
हेअग्ने तेतवतन्वंतनुंभूरिवहुवारंमर्मृज्म पुनःपुनःसोमाज्यपयःप्रभृतिभिराहुतिभिर्वयंसिञ्चामः ॥  
शशमानेषु शशपुतगतावित्ययंधातुरत्रस्तुत्यर्थः ताच्छील्यवयोवचनशक्तिष्वितिचानश् चि-  
तइत्यन्तोदात्तत्वम् । धेहि हुधाञ्धारणपोषणयोरित्यस्यलोटिरूपम् । रेवत् रयिरस्यास्तीति  
मतुप् ह्रस्वनुङ्क्ष्यांमतुवितिमतुपउदात्तत्वं छन्दसीरइतितस्यवत्वं रयेर्मतौबहुलंछन्दसीतिसम्प्रसा-  
रणंपरपूर्वत्वं गुणः । विश्वामित्रेषु मित्रेचर्षावितिपूर्वपदस्यदीर्घत्वं बहुव्रीहौविश्वंसंज्ञायामि-  
तिपूर्वपदान्तोदात्तत्वम् । मर्मृज्म मृजूषुशुद्धावित्यस्यवर्तमानेऽलिटित्तमबहुवचनेमसोमादेशः  
अनित्यमागमानुशासनमितीडभावः रेफश्छान्दसः पादादित्वादिनिघातः प्रत्ययस्वरः । भूरि भूस-  
त्तायां अदिशदिभूशुभिभ्यःकिञ्चित्किञ् कित्त्वाद्गुणाभावः नित्स्वरः । ऋत्वः डुकृञ्करणे  
संपदादित्वाद्भावेक्किप् तदस्यास्तीतिमतुप् ज्ञयइतितस्यवत्वम् तसौमत्वर्थेइतिभसंज्ञायांतकार-  
स्यजश्त्वाभावः मतुवसोरुरितितकारस्यरुत्वम् ॥ ४ ॥



अथपञ्चमी-

कृधिरत्नं सुसनितर्धनानां सघेदग्ने भवसि यत्समिद्धः ।

स्तोतुर्दुरोणे सुभगस्य रेवत्सृप्राकरस्नादधिषेवपूंषि ॥ ५ ॥ १८ ॥

कृधि । रत्नम् । सुसुनितः । धनानाम् । सः । घ । इत् । अग्ने ।

भवसि । यत् । समिद्धः । स्तोतुः । दुरोणे । सुभगस्य ।

रेवत् । सृप्रा । करस्ना । दधिषे । वपूंषि ॥ ५ ॥ १८ ॥

सुसनितः अभिलषितधनानां सुष्ठुदातः हेअग्ने धनानां कनकपश्वादीनां मध्ये रत्नं उत्तमं कृधिविधेहि मह्यं दत्स्व यद्यदात्वं समिद्धः सोमाज्यादिभिः सम्यगिद्धो दीप्तो वर्तसे तदा स घ इव स तादृश एवत्वं धनस्य दाता खलु भवसि किञ्च सुभगस्य त्वद्विषयस्तुत्याशोभनधनयुक्तस्य स्तोतुर्यजमानस्य दुरोणे गृहे सृप्रा प्रसर्पणशीलौ कर्मकरणार्थं प्रसृतौ करस्ना कर्मणां प्रस्नातारौ बाहू करस्नौ बाहू कर्मणां प्रस्नातारवितियास्कः । वपूंषिरूपाणि वर्पः वपुरितिरूपनाम सुपठितत्वात् तादृशौ बाहू भास्वराणि ज्योतींषि च रेवत् धनयुक्तं यथा भवति तथा दधिषे धारयसि ॥ सुसनितः षण्णुदाने इत्यस्य तृचिरूपम् आमन्त्रितनिघातः । सृप्रा सृपृग्तौ अस्मात्स्फायितश्चिवश्चीत्यादिनारक् कित्वा दगुणः प्रत्ययस्वरः । करस्ना करोति फलमितिकरः कर्म पचाद्यजन्तः कर्मणि स्नाशोधनं यो योस्तौ यद्वा कर्मणां शोधनं याभ्यामिति बहुव्रीहौ पूर्वपदस्वरः । दधिषे हुधाञ्धारणपोषणयोरित्यस्य लटि छन्दस्युभयथेति थास आर्धधातुकत्वादिद् अतो लोपः निघातः ॥ ५ ॥

॥ इति तृतीयस्य प्रथमेऽष्टादशो वर्गः ॥ १८ ॥

अग्निहोतारमिति पञ्चमं सूक्तं त्रैष्टुभमाग्नेयं गाथिन आर्षम् तथा चानुक्रान्तम्—अग्निहोतारं गाथीहेति । प्रातरनुवाकाश्विनशस्त्रयोरुक्तो विनियोगः ।

तस्मिन् सूक्ते प्रथमा—

अग्निहोतारं प्रवृणेमिधे गृत्सं कविं विश्वविदममूरम् ।

सनो यक्ष इव तांता यजीयान्त्रायेवाजाय वनते मघानि ॥ १ ॥



अग्निम् । होतारम् । प्र । वृणे । मियेधे । गृत्सम् । कविम् ।  
 विश्वविदम् । अमूरम् । सः । नः । यक्षत् । देवताता ।  
 यजीयान् । राये । वाजाय । वनते । मघानि ॥ १ ॥

गाथीस्तौति हेअग्ने गृत्संगृणंतं देवानां स्तुतिं कुर्वतं कविं मेधाविनं विश्वविदं सर्वविषयज्ञानो-  
 पेतं अमूरममूढं अग्निं अङ्गनादिगुणोपेतं त्वामियेधे अस्माभिः क्रियमाणेस्मिन्यज्ञे होतारं होमनि-  
 ष्पादकं देवानामाह्वतारं वाहं प्रवृणे प्रकर्षेण संभजे सतथाविधोऽग्निः यजीयान्यष्टमः सन्नोस्मा-  
 कं देवतातायष्टव्यतया संबन्धिनो देवान्यक्षतयजतु किञ्च सोऽग्निः रायेधनाय वाजायान्नाय च मघानि  
 मंहनीयानि अस्माभिर्दीयमानानि हवींषि वनते संभजताम् ॥ वृणे वृङ्संभक्तौ निघातः ।  
 मियेधे मकारैकारयोर्मध्ये इयागमश्छान्दसः । गृत्सं गृधुअभिकांक्षायां गृधिपण्योर्दकौचेतिस-  
 प्रत्ययः अन्त्यस्य दकारः व्यत्ययेनाद्युदात्तत्वम् । अमूरं मुहवैचित्ये इत्यस्य निष्ठायां रूपं रेफ-  
 श्छान्दसः नजासमासेतस्य नञ्स्वरः । यक्षत् यजेर्लेटि सिद्धहुलं लेटीतिसिप् लेटोडाटावित्य-  
 डागमः इतश्चलोपइतीकारलोपः । देवताता देवशब्दात्स्वार्थे सर्वदेवात्तातिलितितातिल् सु-  
 पांसुलुगितिसुपोडादेशः लिट्स्वरः । वनते वनषणसंभक्तावित्यस्य लटिव्यत्ययेनात्मनेपदं  
 निघातः ॥ १ ॥

अथ द्वितीया—

प्रतेअग्ने हविष्मतीमियम्यच्छासुद्युम्नां रातिनीं घृताचीम् ।  
 प्रदक्षिणि देवतातिमुराणः संरातिभिर्वसुभिर्यज्ञमश्रेत् ॥ २ ॥  
 प्र । ते । अग्ने । हविष्मतीम् । इयमि । अच्छ । सुद्युम्नाम् ।  
 रातिनीम् । घृताचीम् । प्रदक्षिणित् । देवतातिम् । उराणः ।  
 सम् । रातिभिः । वसुभिः । यज्ञम् । अश्रेत् ॥ २ ॥

हेअग्ने सुद्युम्नांसुतेजसंहविष्मतीं पुरोडाशादिहविर्युक्तां रातिनीं हविर्दात्रीं घृताचीं घृताचितां  
 जुहूमपभृतंवा तेतव अच्छ त्वदाभिमुख्येन प्रेयमि प्रेरयामि देवतातिम् देवान् उराणः उरुबहुकुर्वा-  
 णः उराण उरुकुर्वाण इति यास्कः । तादृशो भवान् रातिभिर्वसुभिः अस्मभ्यं देयतया प्राप्तैर्धनैः सह



सन् प्रदक्षिणित् प्रादक्षिण्येनसमश्रेत् तमिमंयज्ञं सम्यक्सेवताम् ॥ हविष्मतीं हविरस्या-  
स्तीतिमतुप् तसौमत्वर्थेइतिभसंज्ञायां सकारस्यरुर्नभवति उगितश्चेतिङीप् स्वरविधौव्य-  
ञनमविद्यमानवदितिपरिभाषानाश्रयणान्मतुपउदात्तताभावः । इयमिं ऋगतौ जुहोत्यादिः  
आर्तिपिपत्योश्चेत्यङ्यासस्येत्वं अङ्यासस्यासवर्णेइतीयङादेशः मिपःपित्वाद्गुणः निघातः । अ-  
च्छ निपातस्येतिसंहितायांदीर्घः । रातिनीं रादानेइत्यस्य नपुंसकेभावेक्तः रातमस्यास्तीतिअत-  
इनिठनावितीनिः प्रत्ययस्वरः । घृताचीं घृतपूर्वादश्चतेः ऋत्विग्दधृगित्यादिनाकिन् अश्चतेश्रो-  
पसंख्यानमितिङीप् भसंज्ञायां अचइत्यकारलोपः चावितिदीर्घः उदात्तनिवृत्तिस्वरेणङीपउ-  
दात्तत्वेप्राप्ते चावितिपूर्वपदान्तोदात्तः । प्रदक्षिणित् प्रदक्षिणं करोतीति तत्करोतीतिणिजुत्पद्यमा-  
नोदक्षिणशब्दान्भवतिसंग्रामयतेरेवसोपसर्गाणिजुत्पत्तिर्नान्यस्मादितितदन्तात्किप् ह्रस्वस्यपि-  
तीतितुक् णिचोलोपाभावश्छान्दसः णिच्स्वरः । देवतातिम् देवशब्दात्सर्वदेवात्तातिलितिता-  
तिल् लित्तीतिप्रत्ययात्पूर्वस्योदात्तत्वम् । उराणः उरुकरोतीति तत्करोतीतिणिच् तदन्ताच्छन्द-  
सिलिट् मन्त्रत्वादान्नभवति तस्यकानच् णेरनिटीतिणिलोपः वरादेशाभावश्छान्दसः चित्त्वा-  
दन्तोदात्तः । अश्रेत् श्रिञ्सेवायां इत्यस्यछान्दसेलङिबहुलंछन्दसीतिशपोलुक् निघातः ॥ २ ॥

अथतृतीया—

सतेजीयसा॒मनसा॒त्वोत॑उत॒शिक्ष॑स्वप॒त्यस्य॑शि॒क्षोः ।

अग्ने॑रा॒यो नृ॒तम॑स्य॒प्रभू॑तौभू॒याम॑तेसु॒ष्टुतय॑श्च॒वस्वः॑ ॥ ३ ॥

सः । तेजीयसा । मनसा । त्वाऽऊतः । उत । शिक्ष ।

सुऽअपत्यस्य । शिक्षोः । अग्ने । रायः । नृऽतमस्य । प्रऽभूतौ ।

भूयाम । ते । सुऽस्तुतयः । च । वस्वः ॥ ३ ॥

हेअग्ने त्वोतः यस्त्वयारक्ष्यमाणः सतेजीयसाअतिशयेनतीक्ष्णेनसत्कर्मविषयतीक्ष्णबु-  
द्धियुक्तेनमनसान्तःकरणेनयुक्तोभवति उतापिच तस्मैस्वपत्यस्यद्वितीयार्थेषष्ठी शोभनाप-  
त्योपेतं धनं शिक्षप्रयच्छ शिक्षतिर्दानकर्मा दात्यादिषुदानकर्मसुपठितत्वात् हेअग्ने शिक्षोः अभि-  
मतफलप्रदानेशकितुमिच्छोः रायो नृतमस्य धनस्य अतिशयेननेतुर्दातुस्तेतवप्रभूतौप्रभावेमहि-  
म्नि ऐश्वर्ये वयंस्याम किञ्च सुष्टुतयः त्वद्विषयशोभनस्तुतिमन्तो वयं वस्वः वसुनोभाजनं भूयाम  
भूयास्म तेजीयसा तेजितृशब्दादतिशायने ईयसुन् तुरिष्ठेमेयःस्वितितृचोलोपः नित्स्वरः ।



त्वोतः अवरक्षणादिषु निष्ठायां ज्वरत्वरस्त्रिव्यविमवामुपधायाइत्यूट् अलोपः त्वयाऊतः तृती-  
येतियोगविभागात् समासः टेलोपश्छान्दसः तृतीयाकर्मणीतिपूर्वपदप्रकृतिस्वरः । शिक्ष शिक्ष  
विद्योपादाने इत्ययमत्रदानार्थः अस्माहोऽटिव्यत्ययेन परस्मैपदम् । शिक्षोः शकृशक्तावित्यस्य  
सनिष्काचउपदेशेऽतीट्प्रतिषेधः सनिमीमाधुरभलभशकपतपदामचइसितिधातोरचइसादे-  
शः अत्रलोपोऽभ्यासस्येत्यभ्यासलोपः सनाशंसभिक्षउरितिउप्रत्ययः प्रत्ययस्वरः । प्रभू-  
तौ भूसत्तायामित्यस्यभावेक्तिन् तादौचनितिकृत्यतावितिगतेःप्रकृतिस्वरत्वम् । भूयाम भू-  
सत्तायामित्यस्याशीर्लिङि किदाशिपीतियासुट् छन्दस्युभयथेति तस्यसार्वधातुत्वात्सलोपः  
आगमस्वरः यद्वा तस्मात्प्रार्थनायांलिङि यासुट् बहुलंछन्दसीतिशपोलुक् अनदन्तत्वादियादे-  
शोनभवति । सुष्ठुतयः नञ्सुभ्यामित्युत्तरपदान्तोदात्तत्वम् । वस्वः आगमानुशासनस्यानित्य-  
त्वान्नुमभावः संज्ञापूर्वकस्यविधेरनित्यत्वाद्गुणाभावः यणादेशः ॥ ३ ॥

अथचतुर्थी—

भूरीणिहि॒त्वेद॑धिरेअनी॒काग्ने॑दे॒वस्य॑यज्य॒वो॒जना॑सः ।

सआ॒व॒ह॒दे॒वता॑ति॒यवि॒ष्टश॑र्धो॒यद॑द्यद्वि॒व्यं॒यजा॑सि ॥ ४ ॥

भूरी॑णि । हि । त्वे इति । दधि॑रे । अनी॒का । अग्ने॑ । दे॒वस्य॑ ।

यज्य॑वः । जना॑सः । सः । आ । व॒ह॒ । दे॒वता॑तिम् । य॒वि॒ष्ट ।

शर्धः॑ । यत् । अ॒द्य । दि॒व्यम् । यजा॑सि ॥ ४ ॥

हेअग्ने देवस्यद्योतमानस्य तवसंबन्धिनः यज्यवोयष्टारोध्वर्युप्रभृतयः जनासोजनाः भूरी-  
णिबहूनिअनीकाअनीकानिसेनारूपतयासर्वत्रप्रसृतानिज्वालारूपाणितेजांसिआहुतिप्रक्षेपेण  
त्वेत्वयिदधिरेहि विदधिरेखलु चक्रुरितियावत् सतादृशस्त्वंदेवताति॑यष्टव्यदेवानिहकर्मण्यावहआ-  
ह्वय हेयविष्ट युवतम् यद्यस्मात्कारणात् अद्यास्मिन्कर्मणिदिव्यंदिविभवंदेवसम्बन्धिशर्धस्तेज-  
स्त्वंयजासियजसि तस्माद्देवानाह्वयेतिशेषः ॥ दधिरे दधातेर्लिङिरूपम् हियोगादनिघातः चित्त्वा-  
दन्तोदात्तः । यज्यवः यजदेवपूजादिषु यजिमनिशुन्धिदसिजनिभ्योयुजितियुच् व्यत्ययेनाद्यु-  
दात्तत्वम् । देवताति॑ देवशब्दात्स्वार्थेसर्वदेवात्तातिलितितातिल् लितीतिप्रत्ययात्पूर्वस्योदात्तत्वम् ।  
यजासि यजेर्लेट्याडागमः यद्योगादनिघातः ॥ ४ ॥



अथपञ्चमी—

यत्त्वा॒ होतार॑म॒नज॑न्मि॒येधे॑निषा॒दय॑न्तो॒यज॑था॒यदे॒वाः ।  
सत्त्वंनो॑अग्ने॒विते॑ह॒बो॒ध्यधि॑श्रवांसि॒धेहि॑नस्त॒नूषु॑ ॥ ५ ॥ १९ ॥

यत् । त्वा । होतारम् । अनजन् । मियेधे । निःसादयन्तः ।  
यजथाय । देवाः । सः । त्वम् । नः । अग्ने । अविता । इह ।  
बोधि । अधि । श्रवांसि । धेहि । नः । तनूषु ॥ ५ ॥ १९ ॥

हेअग्ने यजथाययजनार्थंनिषादयन्तः निवसन्तः देवादीप्यमानाऋत्विजोमियेधे मेधे य-  
ज्ञेहोतारंदेवानामाह्वातारं त्वा त्वांयद्यस्मादनजनघृताहुतिभिरौक्षन् यद्वा निषादयन्तः होतारं हो-  
मनिष्पादकंत्वांर्हिषिउपवेशयन्तः ऋत्विजः घृतैरसिञ्चन् तस्मात्सतथाविधस्त्वंइहास्मिन्कर्मणि  
नोस्माकंअवितापालयिताभवामीतिबोधिबुध्यस्व किञ्च नस्तनूषुअस्माकंतनूजेष्वपत्येषुश्रवांस्य-  
न्नानिअधिधेहिअधिकंनिधेहि ॥ अनजन् अञ्जव्यक्तिप्रक्षणेष्वास्माद्धि रुधादित्वात् श्रम् छा-  
न्दसत्वादलोपाभावः अनदितामित्युपधालोपः । निषादयन्तः षट्द्विशरणगत्यवसादनेषु चुरा-  
दिः सदिरप्रतेरितिषत्वम् यद्वा हेतुमणिचशतुर्लसार्वधातुकस्वरेणानुदात्तत्वेकृते णित्स्वरः ।  
बोधि बुधअवगमने लोटि बहुलंछन्दसीतिशपोलुक् सैर्हपिच्चेतिसिपोहिरादेशः वाछन्दसीति  
विकल्पेनपित्त्वादुणः हुञ्जल्भ्योर्हेर्धिरितिहेर्धिरादेशः धकारलोपश्छान्दसः निघातः । धेहि  
दधातेर्लोटिरूपम् ॥ ५ ॥

॥ इतितृतीयस्यप्रथमेऽकोनविंशोवर्गः ॥ १९ ॥

अग्निमुषसमितिपञ्चर्चंअष्टमसूक्तंत्रैष्टुभम् अत्रेयमनुक्रमणिका—अग्निमुषसमाद्यान्तेवैश्व-  
देव्याविति गाथीहेतिहशब्दप्रयोगादस्यापिसूक्तस्यगाथीऋषिः प्रथमापञ्चम्यौवैश्वदेवदेवताके  
शिष्टास्तिस्त्राग्नेय्यः अस्यसूक्तस्योक्तोविनियोगः मरुत्वतीयशस्त्रेअग्निर्नेतेत्येषाधाया सूत्रि-  
तञ्च—अग्निर्नेतात्वंसोमक्रतुभिःपिन्वन्त्यपइतिधायाइति ।

तस्मिन्सूक्तेप्रथमा—

अ॒ग्निमु॒षसं॑म॒श्विना॑दधि॒क्रां॒व्यु॒ष्टिषु॑हवते॒वह्नि॑रुक्थैः ।  
सु॒ज्योति॑षो॒नःशृ॒ण्वन्तु॑दे॒वाःस॒जोष॑सोअध्व॒रंवा॑वशा॒नाः ॥ १ ॥



अग्निम् । उपसम् । अश्विना । दधिऽक्राम् । विऽउष्टिषु ।

हवते । वह्निः । उक्थैः । सुऽज्योतिषः । नः । शृण्वन्तु ।

देवाः । सऽजोषसः । अध्वरम् । वावशानाः ॥ १ ॥

गाथीब्रूते वह्निः हविषांप्रापयिताग्निः व्युष्टिषु उपसांव्युच्छनेषु अग्निं यजनीयं देवं उपसं उपो-  
भिमानी देवतां अश्विना अश्विनौ देवौ दधिकां दधिकावानाम कश्चिद्देवः तं दधिकावाणं एतान् देवा-  
नुक्थैः शस्त्रैः शंसनसाधनैरप्रगीतमन्त्रात्मकैः सूक्तैर्हवते आह्वयति सुज्योतिषः सुष्टुद्योतमानानः  
अध्वरमस्मत्संबन्धिनमिमं यज्ञं वावशानः कामयमानाः सजोषसः परस्परं सङ्गता भूत्वा सर्वे देवाः  
तदाह्वानं शृण्वन्तु ॥ दधिकां क्रमुपादविक्षेपे दधीत्युपपदे जनसनस्वनक्रम इति विट् विद्वनोरनुना-  
सिकस्यादित्याकारः रुदुत्तरपदप्रकृतिस्वरः । व्युष्टिषु उच्छोविवासे भावेक्तिन् ब्रश्वादिना षत्वं  
तादौ च नितिकृत्य ताविति गतेः प्रकृतिस्वरत्वम् । हवते ह्वयतेर्वहुलं छन्दसीतिसम्प्रसारणम् । सु-  
ज्योतिषः सुष्टुद्योतमाना इति विग्रहे द्युतदीप्तावित्यस्य द्युतेरिति सिन्नादेशश्च इति ईसिन्प्रत्ययः दकार-  
स्यजकारः रुदुत्तरपदप्रकृतिस्वरः बहुव्रीहिपक्षे तु नञ्सुभ्यामित्युत्तरपदान्तोदात्तता स्यात् यथा  
सुज्योतिषो अक्तवस्तां अभिष्युरित्यत्रान्तोदात्तता तस्मादत्र नायं समासः किंतु तत्पुरुष एव । शृ-  
ण्वन्तु श्रुश्रवणे इत्यस्माच्छ्रुवः शृचेति श्रुः तत्सन्नियोगेन धातोः शृ इत्यादेशः निघातः । वाव-  
शानाः वशकान्तावित्यस्य यङ्लुकिरूपं अभ्यासस्य दीर्घोक्ति इति दीर्घः व्यत्ययेन शानच्  
चित्स्वरः ॥ १ ॥

अथ द्वितीया—

अग्ने त्री ते वाजिना त्री षधस्था तिस्रस्ते जिह्वा ऋतजातपूर्वीः ।

तिस्र उते तन्वो देववातास्ताभिर्नः पाहि गिरो अप्रं युच्छन् ॥ २ ॥

अग्ने । त्री । ते । वाजिना । त्री । सधऽस्था । तिस्रः । ते ।

जिह्वाः । ऋतऽजात । पूर्वीः । तिस्रः । ऊँ इति । ते । तन्वः ।

देवऽवाताः । ताभिः । नः । पाहि । गिरः । अप्रं युच्छन् ॥ २ ॥



हेअग्ने तेतव त्रीवाजिना आज्यौषधिसोमात्मकानित्रीण्यन्नानि त्रीषधस्थात्रीणिआग्नीधीया-  
दीनिधिष्ण्यानिस्थानानि यद्वा एकाहाहीनसत्राख्यानित्रीणिस्थानानि यद्वा त्रयोलोकाः ऋत-  
जातऋतेषुसत्यभूतेषुयज्ञेषुसमुत्पन्नहेअग्ने तेतवपूर्वीःदेवानांजिह्वाःसात्विकादिभेदेनत्रिप्रकाराः य-  
द्वा त्रयोवाय्योहव्यवाहनोवैदेवानांकव्यवाहनःपितृणांसहरक्षाअसुराणामितिश्रुतेरग्नित्रैविध्यात्  
जिह्वात्रैविध्यम् यद्वा देवानामुदरपूरयित्र्यस्तिस्रोसुरपित्र्यगार्हपत्याद्याजिह्वाःहेअग्ने तेतवदेववा-  
ताः देवैरभिलषितास्तिस्रस्तन्वः पवमानपावकशुच्यात्मकानित्रीणिशरीराणि एवंभूतस्त्वंअप्र-  
युच्छन्अप्रमाद्यन् सावधानोभूत्वाताभिस्तनूभिर्नोस्माकंस्तोतृणांगिरः स्तोत्रशस्त्रादीनिवाक्या-  
निपाहिपालय ॥ तिस्रः तिसृभ्योजसइतिजसउदात्तत्वम् । जिह्वाः लिहआस्वादने लिहन्त्याभीर-  
सानितिशेवयह्वजिह्वाग्नीवाध्वामीवाइतिनिपातनाद्वन् लकारस्यजकारः गुणाभावः व्यत्ययेनान्तो-  
दात्तत्वम् । देववाताः वागतिगन्धनयोः अस्मात्कर्मणिक्तः तृतीयाकर्मणीतिपूर्वपदप्रकृतित्स्वरः ।  
पाहि पारक्षणेइत्यस्यलोटिरूपं निघातः अप्रयुच्छन् युच्छप्रमादे नञ्स्वरः ॥ २ ॥

अथतृतीया—

अग्नेभूरीणि॒तव॑जा॒तवे॒दो॒देव॑स्व॒धावो॑मृ॒तस्य॑नाम ।

याश्च॑मा॒यामा॒यिनां॑वि॒श्वमि॒न्वत्वे॑पूर्वीःस॒न्दधुः॑पृ॒ष्टब॒न्धो ॥ ३ ॥

अग्ने । भूरीणि । तव । जा॒त॒ऽवे॒दः । दे॒वः । स्व॒धा॒ऽवः । अ॒मृ॒त॒स्य ।

नाम । याः । च । मा॒याः । मा॒यिना॑म् । वि॒श्व॒म॒ऽइ॒न्व । त्वे

इति । पूर्वीः । स॒म॒ऽद॒धुः । पृ॒ष्ट॒ब॒न्धो इति पृष्ट॒ब॒न्धो ॥ ३ ॥

हेदेव द्योतमान जातवेदः जातप्रज्ञ स्वधावःअन्नवन् हेअग्ने अमृतस्य मरणधर्मरहितस्य  
तवसंबन्धिनोदेवाः भूरिणिबहूनि नाम नामानितेजांसिसंदधुःसंदधिरे किञ्च विश्वमिन्व विश्वस्य  
संतर्पक पृष्टबन्धो अपेक्षितफलप्रश्नविषयाणांस्तोतृणांबन्धो हेअग्ने मायिनामसुराणांपूर्वीःभूय-  
सीयाःमायाःदेवाः त्वेत्वयिसंदधुःसंयुयुजिरे तास्त्वयिसन्तितस्माद्यज्ञविघ्नकारिणामायिनांमायाः  
परिहृत्यास्मदीयंयज्ञंपालयेतिभावः॥ स्वधावः स्वधास्यास्तीतिमतुप् मतुवसोरुरितिनकारस्यरुः ।  
अमृतस्य नञोजरमरमित्रमृताइत्युत्तरपदाद्युदात्तत्वम् । नाम णमप्रहृत्वे नामन्सीमन्नित्यादिनाम-  
निन्प्रत्ययान्तत्वेननिपातनान्मकारलोपःदीर्घश्च नमयन्तिसर्वानपिस्वाश्रयभूतान्पुरुषानितिनामा-



नितेजांसि सुपांसुलुगितिसुपोलुक् निच्वादाद्युदात्तः । मायिनां मायापपांसन्तीति व्रीह्यादित्वा-  
दिनिः यस्येतिलोपः प्रत्ययस्वरः । विश्वमिन्व इविद्यामिप्रीणनयोरित्यस्माद्विश्वशब्दे उपपदेक-  
र्मण्यणिति अणुप्रत्ययः धातूपदेशावस्थायामिदितोनुमितिनुमिप्राप्ते लघूपधगुणो न भवति विश्वमि-  
न्वतिप्रीणयतीति विश्वमिन्वः तत्पुरुषे कृतिबहुलमिति द्वितीयाया अलुक् आमन्त्रितत्वान्निघातः ।  
संदधुः दुधाञ्धारणपोषणयोरित्यस्य लिट्युत्तरूपं यद्वृत्तयोगादनिघातः प्रत्ययस्वरः । पृष्ट-  
बन्धो प्रच्छज्जीप्सायामित्यस्य कर्मणि निष्ठायां ग्रहिज्यावयीत्यादिना संप्रसारणं ब्रश्चादिना षत्वम्  
बन्धबन्धने इत्यस्मात् शृस्वृस्त्रिहीत्यादिना उप्रत्ययः षष्ठीसमासः आमन्त्रितत्वान्निघातः ॥ ३ ॥

अथ चतुर्थी—

अग्निर्नेता भग इव क्षितीनां दैवीनां देव ऋतुपा ऋतावा ।

स वृत्रहा स नयो विश्ववेदाः पर्षद् विश्वातिदुरितागृणन्तम् ॥ ४ ॥

अग्निः । नेता । भगः इव । क्षितीनाम् । दैवीनाम् । देवः । ऋतुपाः ।

ऋतवा । सः । वृत्रहा । सनयः । विश्ववेदाः । पर्षत् ।

विश्वा । अति । दुः इता । गृणन्तम् ॥ ४ ॥

यो यमग्निः क्षितीनां मनुष्याणां दैवीनां देवसबन्धिनीनां विशानेता अन्तर्यामितयानियामकः  
तत्र दृष्टान्तः—ऋतुपाः भग इव यथावसन्ताद्यतूनां पालकः सूर्यः सर्वस्य प्रकाशप्रदानेन प्रवर्तकस्त-  
द्वत् यथाग्निः ऋतावा सत्यकर्मा वृत्रहा वृत्रस्य पापस्य हन्ता सनयः सनातनः पुराणः विश्ववेदाः  
सर्वविषयज्ञानवान्सर्वज्ञः देवोद्योतमानः स तथाविधोऽग्निः गृणन्तं तद्विषयांस्तुतिं कुर्वन्तं स्तोतारं वि-  
श्वादुरिता सर्वाणि दुरितान्यति अतिक्रम्य पर्षत् पारं नयतु ॥ नेता णीञ्प्रापणे इत्यस्य तु चिरूपं  
चित्स्वरः । क्षितीनां क्षिनिवासगत्योः क्तिच्कौचसंज्ञायामिति क्तिच् नामन्यतरस्यामित्यन्तोदा-  
त्तत्वम् । दैवीनां देवशब्दात्संबन्धार्थे देवाद्यजजावित्यञ् अजि टिड्ढाणजितिङीप् जित्त्वादाद्यु-  
दात्तः । ऋतुपाः पारक्षणे इत्यस्मादन्येभ्योऽपि दृश्यन्त इति विच् ऋतून्पातीत्युपपदमितिङितिसमा-  
सः लुदुत्तरपदप्रकृतिस्वरः । वृत्रहा हनर्हिंसागत्योः ब्रह्मभ्रूणवृत्रेषु क्विवितिक्विप् । विश्व-  
वेदाः बहुव्रीहौ विश्वं संज्ञायामिति पूर्वपदान्तोदात्तत्वम् । पर्षत् पृपालनपूरणयोरित्यस्य लेटिसिद्ध-  
हुलमिति सिप् अडागमः इतश्चलोपइतीकारलोपः पादादित्वादनिघातः । गृणन्तं गृशब्दे लटः  
शतृ क्र्यादित्वात्श्चा प्वादित्वात् ह्रस्वः नुमिश्चाभ्यस्तयोरात इत्यकारलोपः शतृप्रत्ययः ॥ ४ ॥



अथपञ्चमी—

दधि॒क्राम॒ग्निमु॒षसं॑ च॒ देवीं॑ बृह॒स्पति॑ स॒वितारं॑ च॒ देवम् ।

अ॒श्विना॑ मि॒त्रावरु॑णा भ॒गं च॒ वसू॑न् रु॒द्राँ आ॑दि॒त्याँ इ॒ह हु॑वे ॥ ५ ॥ २० ॥

दधि॒ऽक्राम् । अ॒ग्निम् । उ॒षसं॑ । च । दे॒वीम् । बृह॒स्पति॑म् ।

स॒वि॒तारं॑म् । च । दे॒वम् । अ॒श्विना॑ । मि॒त्रावरु॑णा । भ॒गंम् ।

च । वसू॑न् । रु॒द्रान् । आ॒दि॒त्यान् । इ॒ह । हु॒वे ॥ ५ ॥ २० ॥

हेदधिकावादयःसर्वेदेवाः होताहं दधिकांदधिकावाणं अग्निउषसं देवीं उषोभिमानिनी देवतांच बृहस्पतिं देवं द्योतमानं सवितारं सर्वस्य जगतः प्रेरकं देवं च अश्विना अश्विनौ देवौ मित्रावरुणौ भगं सूर्यं च वसून् अष्टौ वसून् रुद्रानेकादश रुद्रान् आदित्यान् द्वादशादित्यान् एतान्सर्वान्हविर्भुजो युष्मानिहास्मदीये कर्मणि हवे हविः स्वीकरणार्थमाह्वयामि ॥ दधिकां दधातीति दधिः आदृगमहनेत्यादिना किप्रत्ययः दधीत्युपपदे क्रमेर्जनसनेत्यादिनाविट् विद्वनोरित्यात्वम् । देवीं देवस्य पत्नी देवी पुंयोगादाख्यायामिति ङीष् यस्येतिलोपः प्रत्ययस्वरेणान्तोदात्तः । बृहस्पतिं तद्बृहतोः करपत्योरिति सुट् लोपश्चेति पतिशब्दे परतो बृहच्छब्दस्य तकारलोपः सुडागमश्च उभेवनस्पत्यादिषु युगपदिति उभयपदाद्युदात्तत्वम् । सवितारम् षुप्रेरणे इत्यस्य टुचि आर्धधातुकस्येड् लोप इति ङागमः चित्त्वादन्तोदात्तत्वम् । रुद्रानादित्यानि त्यत्रसंहितायां शसोनकारस्य दीर्घादटिसमानपादे इति रुत्वम् ततः पूर्वस्यावर्णस्य आतो टिनित्यमित्यनुनासिकत्वम् भो भगो अघो अपूर्वस्य यो शीतिर्यकारादेशः लोपः शाकल्यस्येतितस्य लोपः यलोपस्यासिद्धत्वात्स्वरसन्धिर्न भवति अतः रुद्राँ आदित्याँ इति भवति एवमेकस्मिन्पादे आकारादटिपरतः नकारस्य रुत्वयत्वपूर्वसवर्णानुनासिकादेशा उच्चेयाः । हुवे ह्वयेर्लटि बहुलं छन्दसीतिसंप्रसारणं इटः टित आत्मनेपदानामित्येत्वं उवडादेशः निघातः ॥ ५ ॥

॥ इति तृतीयस्य प्रथमे विंशोऽवर्गः ॥ २० ॥

इमं न इति पञ्चमं नवमं सूक्तम् अत्रेयमनुक्रमणिका—इमं न उपाद्ये अनुष्टुभौ विराडूपासतो बृहती चान्त्येति । द्वितीया तृतीये अनुष्टुभौ पञ्चमी विराडूपासतो बृहती च अनुक्तत्वात्प्रथमा-



चतुर्थ्यौत्रिष्टुभौ अस्यापिगाथीऋषिः पशौस्तोकानुवचनमिदं सूक्तं सूत्रितं च— जुषस्व सप्र-  
थस्तममिमं नो यज्ञमिति ।

तस्मिन्सूक्ते प्रथमा—

इमं नो यज्ञममृतैषु धेही मा हव्या जातवेदो जुषस्व ।  
स्तोकानामग्ने मेदसो घृतस्य होतः प्राशान प्रथमो निषद्य ॥ १ ॥

इमम् । नः । यज्ञम् । अमृतैषु । धेहि । इमा । हव्या । जातवेदः ।  
जुषस्व । स्तोकानाम् । अग्ने । मेदसः । घृतस्य । होतरिति । प्र ।  
अशान । प्रथमः । निषद्य ॥ १ ॥

गाथीप्रार्थयते—हे जातवेदः जातप्रज्ञाग्ने नोस्माकं संबन्धिनमिमं यज्ञं पशुयागं अमृ-  
तेषु मरणधर्मरहितेषु यष्टव्यदेवेषु धेही तदधीनतया समर्पय त्वंच इमा इमानि अस्माभिर्दी-  
यमानानि हव्या हव्यानि हवींषि जुषस्व सेवस्व किञ्च होतः देवानामाह्वातः अग्निर्वै देवानां होते-  
त्याज्ज्ञानात् तादृश हे अग्ने निषद्य वेद्यामुपविश्य प्रथमः सर्वेषामृत्विजामादिमः सन् मेदसो-  
वपाख्यस्य हविषः घृतस्याज्यस्य च स्तोकानां द्वितीयार्थे षष्ठी मेदो घृतयोरे स्तोकाविंदवो-  
विद्यन्ते तान् प्रकर्षेण अशान भक्षय पिवेत्यर्थः ॥ धेहि दधाते लोटिरूपम् । जुषस्व जुषी प्री-  
तिसेवनयोरित्यस्य लोट्यात्मनेपदिनोरूपम् । अशान अशभोजने इत्यस्य लोटिहलः  
श्रः शानज्ज्ञाविति शानजादेशः पश्चात् अतो हेरिति हेर्लुक् निघातः । प्रथमः प्रथमख्याने प्र-  
थंते स्माद्वितीयादय इति प्रथेरमजित्यमच् चित्त्वादन्तोदात्तः । निषद्य षट्शरणागत्य वसा-  
दनेषु इत्यस्य ल्यपिरूपम् सदिरप्रतेरिति षत्वम् लितीति प्रत्ययात्पूर्वस्योदात्तत्वम् ॥ १ ॥

अथ द्वितीया—

घृतवन्तः पावकते स्तोकाश्चोतन्ति मेदसः ।  
स्वधर्मन्देववीतये श्रेष्ठं नो धेहि वार्यम् ॥ २ ॥



घृतऽवन्तः । पावक । ते । स्तोकाः । श्रोतन्ति । मेदसः ।  
स्वऽधर्मन् । देवऽवीतये । श्रेष्ठम् । नः । धेहि । वार्यम् ॥ २ ॥

पावक पापशोधक हेअग्ने स्वधर्मन् स्वायत्तधर्मकेसाङ्गेस्मिन्यज्ञे यद्वा स्वधर्मन्नितिसम्बो-  
धनं स्वयमेवधारक तेतवभक्षणार्थं देववीतयेयजनीयदेवानांभक्षणार्थंचघृतवन्तः घृतोपेताः मेद-  
सोमेदोरूपस्य हविषः स्तोकाविन्दवश्रोतन्तिक्षरन्ति अथवा देववीतयेदेवस्यतववीतयेइतियोज-  
नीयम् तस्मात्वार्यवरणीयंसंभजनीयंश्रेष्ठमुत्तमंधनंनोस्मभ्यं धेहि प्रयच्छ॥श्रोतन्ति श्रुतिरक्षर-  
णेइत्यस्यलटिरूपम् स्वधर्मन् स्वेस्वीयाअङ्गभूताधर्माणोयस्येतिबहुव्रीहौपूर्वपदप्रकृतिस्वरः सु-  
पांसुलुगितिसप्तम्यालुक् । देववीतये देवानांवीतिः प्रीतीर्यस्यांभक्षणक्रियायां सा देववीतिः  
बहुव्रीहौपूर्वपदप्रकृतिस्वरः श्रेष्ठं प्रशस्यशब्दादतिशायनेइष्ठन् प्रशस्यस्यश्रइतिश्रादेशः  
गुणः एकादेशस्वरः । धेहि दधातेर्लोट् । वार्यं वृङ्संभक्तौ ऋहलोर्ण्यदितिण्यत् ईडवन्दे-  
त्यादिनाद्युदात्तत्वम् एतिस्तुशास्वित्यादिनाक्यप् वृणोतेरेव नवृङः । २ ॥

अथतृतीया—

तुभ्यंस्तोकाघृतश्रुतोऽग्नेविप्रायसन्त्य ।  
ऋषिःश्रेष्ठःसमिध्यसेयज्ञस्यप्राविताभव ॥ ३ ॥

तुभ्यम् । स्तोकाः । घृतऽश्रुतः । अग्ने । विप्राय । सन्त्य ।  
ऋषिः । श्रेष्ठः । सम् । इध्यसे । यज्ञस्य । प्रऽअविता । भव ॥ ३ ॥

सन्त्य यष्टृभिःसंभजनीय यद्वा यष्टृभ्यःफलप्रद हेअग्ने विप्रायमेधाविनेतुभ्यं त्वदर्थंघृ-  
तश्रुतः घृतक्षरणयुक्ताः स्तोकाःसन्ति ऋषिः अतीन्द्रियार्थदर्शी अतएवश्रेष्ठः सर्वातिशायीत्वं  
समिध्यसेघृतयुक्तमेदोविन्दुभिः सम्यक्प्रज्वाल्यसे सत्वंयज्ञस्य अस्माभिःक्रियमाणस्यपशु-  
यागस्यप्राविताप्रकर्षेणपालकोभव ॥ तुभ्यंयुष्मच्छब्दस्यङयि तुभ्यमहौङ्यीतितुभ्यादेशः डेप्र-  
थमयोरमितिङेरमादेशः ङयिचेत्याद्युदात्तत्वम् । सन्त्य षण्संभक्तौ षणुदानेवा किञ्चकौचसं-  
ज्ञायामितिकिञ्च नकिञ्चिदीर्घश्चेतिदीर्घनलोपाभावः सन्तौभवः भवेछन्दसीतितत्रसाधुरितिवा-  
यत्प्रत्ययः यस्येतिलोपः आमन्त्रितत्वान्निघातः । इध्यसे जिङ्धीदीप्तौ कर्मणियक् कित्वा-  
दनुनासिकलोपः निघातः । प्राविता अवरक्षणादिषु तृचिरूपं समासस्वरः । भव निघातः ॥ ३ ॥



अथचतुर्थी—

तुभ्यंश्रोतन्त्यध्रिगोशचीवःस्तोकासोअग्नेमेदसोघृतस्य ।  
कविशस्तोबृहताभानुनागाहव्याजुषस्वमेधिर ॥ ४ ॥

तुभ्यम् । श्रोतन्ति । अध्रिगो इत्यध्रिः । शचीवः । स्तोकासः ।  
अग्ने । मेदसः । घृतस्य । कविशस्तः । बृहता । भानुना ।  
आ । अगाः । हव्या । जुषस्व । मेधिर ॥ ४ ॥

अध्रिगो अधृतगमन सततगमनस्वभाव अतएवशचीवःशक्तिमन् हेअग्ने तुभ्यंत्वदर्थमे-  
दसोमेदोरूपस्यहविषः घृतस्यचस्तोकासोविन्दवश्रोतंतिस्रवन्ति तस्मात्कविशस्तःकविभिः क-  
र्माभिज्ञैर्होत्रादिभिः स्तुतस्त्वंबृहताप्रभूतेनभानुनातेजसासहितःसन् आगाः अस्मदीयंपशुयाग-  
मभ्यागच्छ आगत्यच मेधिर प्रज्ञावन्नग्ने हव्याअस्माभिर्दीयमानानिवपादीनिहवींषिजुषस्व  
सेवस्व ॥ अध्रिगो गमनंगौरितिगम्लृसृपृगतौइत्यस्यभावे गमेर्ङोरितिङोः अधृतागौर्येनेत्यत्र गो-  
स्त्रियोरुपसर्जनस्येतिगोशब्दस्यह्रस्वत्वं धृतशब्दस्यपृषोदरादित्वात्तद्विभावः संबोधने संबुद्धौचे-  
तिगुणः अपादादित्वान्निघातः । शचीवः मतुपोमतुवसोरुरितिरुत्वम् । कविशस्तः शंसुस्तुतावि-  
त्यस्यनिष्ठायामनुनासिकलोपः यस्यविभाषेतीट्प्रतिषेधः थाथवञ्क्ताजवित्रकाणामित्यन्तो-  
दात्तत्वम् । भानुना भादीप्तौ दाभाभ्यांनुरितिकर्तरिनुः प्रत्ययस्वरः । अगाः इण्गतावित्यस्य  
छान्दसेलुङिङोगेतिगादेशः गातिस्थेतिचोलोपः निघातः । मेधिर मेधारथाभ्यामिरन्धिरचौ  
वक्तव्यावितोरन् आमन्त्रितत्वान्निघातः ॥ ४ ॥

अथपञ्चमी—

ओजिष्ठंतेमध्यतोमेदुद्धृतं प्रतेवयंददामहे ।  
श्रोतन्ति तेवसोस्तोकाअधित्वचिप्रतितान्देवशोविहि ॥ ५ ॥ २१ ॥

ओजिष्ठम् । ते । मध्यतः । मेदः । उद्धृतम् । प्र । ते । वयम् ।  
ददामहे । श्रोतन्ति । ते । वसो इति । स्तोकाः । अधि । त्वचि ।  
प्रति । तान् । देवशः । विहि ॥ ५ ॥ २१ ॥



हेअग्ने ओजिष्ठमतिशयेनसारयुक्तमेदःवपाख्यंहविः मध्यतः पशोर्मध्यभागात् तेव-  
दर्थंउद्धृतं उद्धृतं अध्वर्यादयोवयं अस्मिन्पशौ तेतुभ्यंप्रददामहे उद्धृतंतद्वपाख्यंहविःप्रयच्छा-  
मः वसो सर्वस्यजगतोवासायितः हेअग्ने त्वच्यधि वपायामुपरियेस्तोकाः घृतमिश्राविंदवस्ते  
तेत्वदर्थंश्चोतन्तिस्त्रवन्ति यद्वा तेतवत्वच्यधि ज्वालाख्यशरीरस्योपरिश्चोतन्ति तान्स्तोकान्देवशः  
देवेषुप्रतिविहि प्रत्येकंविभजस्व ॥ मध्यतः मध्यशब्दात्पञ्चम्यास्तसिरितितसिः प्रत्ययस्वरः । उ-  
द्धृतम् हञ्हरणे कर्मणिक्तः ह्यहोर्भश्छन्दसीतिहकारस्यभकारः गतिरनन्तरइतिगतेःप्रकृतिस्व-  
रत्वम् । ददामहे दददानेइत्यस्यलटि ङित्त्वादात्मनेपदम् अतोदीर्घोयजीतिदीर्घः निघातः । श्चो-  
तन्ति श्रुतिर्क्षरणे पादादित्वाद्निघातः अन्तेर्लसार्वधातुकस्वरेणानुदात्तत्वेकृते धातुस्वरः । त्वचि  
तनुविस्तारे तनोतेरनश्चवइतिकर्तरिकर्मणिवाचिक् अकारनकारयोर्वकादेशः तनोति तायते  
वा त्वक् सावेकाचइतिविभक्तेरुदात्तत्वम् । विहि वीकान्तिगत्यादिष्वित्यस्यलोटिअदादित्वाच्छ-  
पोलुक् ह्रस्वश्छान्दसः निघातः ॥ ५ ॥

॥ इतितृतीयस्यप्रथमेएकविंशोवर्गः ॥ २१ ॥

अयंसइतिपञ्चदशमंसूक्तम् अत्रेयमनुक्रमणिका—अयंसउपान्यानुष्टुप्पुरीष्येभ्योऽग्नि-  
भ्यइति ऋषिःकौशिकोगाथी पुरीष्यासइत्यस्याः पञ्चचितिरूपाअग्नयोदेवताः शिष्टाः केवला-  
ग्नेय्यः चतुर्थीअनुष्टुप् शिष्टास्त्रिष्टुभः प्रातरनुवाकाश्विनशस्त्रयोरुक्तःसूक्तविनियोगः अ-  
ग्निचयनेइष्टकाप्रणयनेपुरीष्यासइत्येषाअनुवचनीया प्रेषितःपुरीष्यचितयेन्वाहेत्युपक्रम्य पुरी-  
ष्यासोअग्नयइतित्रिरूपांशुसप्रणवमितिस्मृतम् ।

तस्मिन्सूक्तेप्रथमा—

अयंसोअग्निर्यस्मिन्त्सोममिन्द्रःसुतंदधेजठरेवावशानः ।

सहस्रिणंवाजमत्यंनसमिंससवान्त्सन्स्तूयसेजातवेदः ॥ १ ॥

अयम् । सः । अग्निः । यस्मिन् । सोमम् । इन्द्रः । सुतम् । दधे ।

जठरे । वावशानः । सहस्रिणम् । वाजम् । अत्यम् । न ।

समिम् । ससवान् । सन् । स्तूयसे । जातवेदः ॥ १ ॥



गाथीब्रूते अयमुत्तरवेद्यामाहुत्यधिकरणभूताहवनीयरूपतयादृश्यमानोग्निः सतथाविधः खलुवावशानः सोमंकामयमानइन्द्रोयस्मिन्नग्नौसुतमभिषवादिसंस्कारोपेतंसोमंजठरेस्वोदरे दधे दधार तस्मात्तादृशमहिमोपेतः सोग्निरितिपूर्वेणान्वयः किञ्च हेजातवेदः सहस्रिणंसहस्रं नाना-  
रूपतांयुद्धेयोभजतिसहस्री तमत्यं वेगवशादतनशीलंसमिंन अश्वमिव यद्वा सहस्रिणमिति वाजविशेषणम् सहस्रसङ्ख्याकंवाजं आज्यौषधिसोमाद्यनेकप्रकारंहविलक्षणमन्नं ससवान् भे-  
जिवान्सन् त्वंस्तूयते स्तोतृभिरस्माभिःस्तूयमानोवर्तसे ॥ दधे दधातेर्लिटि लिटस्तज्ञयोरेशि-  
रेजितितप्रत्ययस्यएशित्यादेशः यद्वृत्तयोगादनिघातः प्रत्ययस्वरः वावशानः वशकान्तावित्य-  
स्ययङ्लुकिदीर्घोक्तित्यभ्यासस्यदीर्घः व्यत्ययेनशानच्चित्स्वरः । ससवान् षणसंभक्तौक्क-  
सौइडभावः नलोपः प्रत्ययस्वरः स्तूयसे घुञ्स्तुतौ कर्मणियक् अकृतसार्वधातुकयोरितिदी-  
र्घः निघातः ॥ १ ॥

अथद्वितीया—

अग्नेयत्तेदिविवर्चःपृथिव्यांयदोषधीष्वप्स्वायजत्र ।

येनान्तरिक्षमुर्वाततन्थत्वेषःसभानुरर्णवोनृचक्षाः ॥ २ ॥

अग्ने । यत् । ते । दिवि । वर्चः । पृथिव्याम् । यत् ।

ओषधीषु । अप्सु । आ । यजत्र । येन । अन्तरिक्षम् । उरु ।

आतन्थ । त्वेषः । सः । भानुः । अर्णवः । नृचक्षाः ॥ २ ॥

यजत्र यजनीय अग्ने दिविद्युलोकेयद्वर्चः आदित्याख्यंयज्ज्योतिः तत्तेतवैवज्योतिः पृ-  
थिव्यां आहवनीयादिरूपतया दाहपाकादिकर्तृतयाच वर्तमानंयत्तेजः तत्त्वदीयमेवप्रसिद्धंते-  
जोभिधायगूढंज्योतिरभिधत्ते यदोषधीष्वप्स्वितिओषधीषुअरणीप्रभृतिषुकाष्ठेषुयत्तेजः यद्वा  
ओषधीषुवनस्पत्यादिषुसोमाख्यंयत्तेजः अप्सुजलेषु यदौर्वाख्यंतेजः तत्सर्वंआसर्वत्रवर्तमानं  
तेजस्तावकमेव किञ्च त्वंयेनवायुरूपेणतेजसाअन्तरिक्षमाकाशंउरुआतन्थ आतेनिथ विस्ती-  
र्णकृतवानसि त्वेषः दीप्तिमान् अतएवभानुः भासमानः नृचक्षाः नृणांसाक्षितयाद्रष्टा अर्णवःस-  
मुद्रवत्सहान् सतादृशस्त्वंअन्तरिक्षमातेनिथेतिपूर्वेणान्वयः उक्तार्थेवाजसनेयकम्—अग्नेयत्ते-  
दिविवर्चइत्यादित्योवास्यदिविवर्चःपृथिव्यामित्ययमग्निःपृथिव्यांयदोषधीष्वप्स्वायजत्रेतियए-  
वौषधीषुचाप्सुचाग्निस्तमेतदाहयेनान्तरिक्षमुर्वाततन्थेतिवायुःसत्त्वेषःसभानुरर्णवोनृचक्षाइतिमहा-  
न्तसभानुरर्णवोनृचक्षाइत्येतदिति ॥ पृथिव्यां उदात्तयणोहृत्पूर्वादितिविभक्तेरुदात्तत्वम् ।



ओषधीषु ओषधेश्चविभक्तावप्रथमायामिति दीर्घत्वम् । अप्सु सावेकाचइति विभक्तेरुदात्तत्वम् ।  
आततन्थ तनुविस्तारेइत्यस्यलिटिथलिवभूथाततन्थजगृह्मववर्थेति निपातनादिङ्वाभ्यासलो-  
पानभवन्ति लितीतिप्रत्ययात्पूर्वस्योदात्तत्वं यद्वृत्तयोगादनिघातः । अर्णवः अर्णास्यस्मिन्सन्ती-  
तिमत्वर्थेवप्रकरणे अन्येभ्योपिदृश्यतइतिवप्रत्ययः अर्णसःसलोपश्चेतिसलोपः प्रत्ययस्वरः ।  
नृचक्षाः चक्षिङ् व्यक्तायांचि अभिव्यक्तवाग्वाच्ययंधातुरत्राभिव्यक्तिमात्रेवर्तते चक्षेर्बहुलंशिच्चे-  
त्यसुन् ऋदुत्तरपदप्रकृतिस्वरः ॥ २ ॥

अथतृतीया—

अग्ने॑ दि॒वो अ॒र्ण॒म॒च्छा॑ जिगा॒स्यच्छा॑ दे॒वाँ ऊ॒चिषे॑ धि॒ष्ण्या॒ये ।

या॒रो च॒ने पर॒स्तात्सूर्य॑स्य॒याश्चा॒वस्ता॑ दुप॒तिष्ठ॑न्त॒ आपः॑ ॥ ३ ॥

अग्ने॑ । दि॒वः । अ॒र्णम् । अ॒च्छ । जिगा॒सि । अ॒च्छ । दे॒वान् । ऊ॒चिषे॑ ।

धि॒ष्ण्याः । ये । याः । रो॒चने॑ । पर॒स्तात् । सूर्य॑स्य । याः ।

च । अ॒वस्ता॑त् । उ॒प॒तिष्ठ॑न्ते । आपः॑ ॥ ३ ॥

हेअग्ने त्वंदिवोअर्णंद्युलोकेवर्तमानमर्णः अंभः अच्छाभिलक्ष्यजिगासि धूमद्वाराप्रामोषि  
किञ्च धिष्ण्याः धियंबुद्ध्युपहितंदेहमुष्णन्ति उष्णीकुर्वन्तीति धिष्ण्याः प्राणाः यद्वा धिषणा  
स्तुतिः तदर्हाः प्राणाः ये धिष्ण्याः प्राणाभिमानिनो देवाः तान्प्राणाख्यान् देवान् च्छानुक्रमेण ऊ-  
चिषे समवेतान्करोषि समवेताभवतेत्युक्तवानसीत्यर्थः किञ्च सूर्यस्यसूर्यलोकस्य परस्तादुप-  
रिरोचनेरोचनोनामायंलोकः यत्राग्नेयंज्योतिस्तपतितस्मिन्भासमानेरोचनाख्ये लोकेया आपो-  
विद्यन्ते अवस्तात्सूर्यलोकादधस्तादन्तरिक्षलोकेयाश्चापउपतिष्ठन्तेवर्तन्ते ता उभयीरपस्त्वं  
प्रेरयसि उक्तार्थोवाजसनेयिभिः स्पष्टमभिहितः—आपोवा अस्यदिवोअर्णस्ता एषधूमेनाच्छै-  
त्यच्छादेवाँऊचिषे धिष्ण्यायइति प्राणावैदेवा धिष्ण्यास्ते हि सर्वा धियङ्गुणन्ति यारोचने परस्तात्सूर्य-  
स्ययाश्चावस्तादुपतिष्ठन्त आपइतिरोचनोहनामैषलोकोयत्रैषएतत्तपतितद्याश्चैतंपरेणापोयाश्चावरे-  
णताएतदाहेतिता उभयीरपस्त्वंप्रेरयसीति ॥ अर्ण ऋगतावित्यस्मात् उदकेनृच्चे-  
त्यसुन्नुडागमश्च अर्थते प्रार्थ्यतेतत्पिपासुभिरित्यर्णः सकारलोपश्छान्दसः निच्वादाद्युदात्तः ।  
जिगाति गास्तुतौ छन्दसीत्ययंधातुश्चकाराद्गमनेवर्तते जुहोत्यादिः बहुलंछन्दसीत्यभ्यासस्येत्वं  
निघातः । ऊचिषे ब्रूव्यक्तायांचि इत्यस्यलिटिआर्धधातुकत्वात् ब्रुवोवचिरिति वच्चादेशः



असंयोगाल्लिट्किदितिकिद्वद्भावाच्चिस्वपीत्यादिनासम्प्रसारणं अङ्यासस्य लिट्चङ्यासस्योभ-  
येषामितिसम्प्रसारणम् आर्धधातुकइट् निघातः । धिष्ण्याः उपपृषदाहे धियःउष्णन्तीति सानसि-  
र्धणसिपर्णसितंडुलांकुशचषालेत्वलपत्वलधिष्ण्यशल्याइतिनिपातनाद्यन् नुडागमधात्वादि-  
लोपोपपदह्रस्वादयःसर्वेसिद्धाभवन्ति निच्वादाद्युदात्तः । अवस्ताव अवरशब्दावदिकृशब्देभ्यः  
सप्तमीपञ्चमीत्यादिनाअस्तातिः तस्मिन्विभाषावरस्येत्यवादेशः प्रत्ययस्वरः । उपतिष्ठन्ते षाग-  
तिनिवृत्तौ उपपूर्वात्तिष्ठतेरकर्मकाच्चेत्यात्मनेपदं यद्वृत्तयोगादनिघातः ॥ ३ ॥

अथचतुर्थी—

पुरीष्यासोअग्नयःप्रवणेभिःसजोषसः ।

जुषन्तांयज्ञमद्रुहोनमीवाइषोमहीः ॥ ४ ॥

पुरीष्यासः । अग्नयः । प्रवणेभिः । सजोषसः ।

जुषन्ताम् । यज्ञम् । अद्रुहः । अनमीवाः । इषः । महीः ॥ ४ ॥

पुरीष्यासः पुरीषमर्हन्तीति पुरीषेभवावापुरीष्याः सिकतासंमिश्राअग्नयः चित्याग्न-  
यःप्रवणेभिः मृत्खननसाधनभूतैरश्यादिभिःसहिताः सजोषसः परस्परसंगताःसन्तः यज्ञं  
अस्माभिः क्रियमाणमग्निचयनपूर्वकमिमंसोमयागं जुषन्तां सेवन्तां किञ्च अद्रुहः अद्रोग्धा-  
रोयूयं अनमीवाः रोगादिवर्जिताः महीर्महत्यः इषःऊर्जःरोगादिरहितानिप्रभूतान्यन्नान्यस्म-  
भ्यंप्रयच्छताम् ॥ पुरीष्यासः पृषालनपूरणयोः ईषन्नित्यनुवृत्तौ शृपृभ्यांकिदितीषन्प्रत्ययःकि-  
ञ्च किच्वाद्गुणेप्रतिषिद्धे उदोष्ठचपूर्वस्येत्युत्वं रपरः पृणातिपूर्यतेवेतिपुरीषम् पुरीषंपृणातेःपूरय-  
तेवेतियास्कः । तस्मान्द्रवेछन्दसीतियत् तित्स्वरितः तदर्हन्तीतिपुरीष्याः छन्दसिचेतियप्रत्य-  
यः यचिभमितिभसंज्ञायांस्येतिलोपः प्रत्ययस्वरः । प्रवणेभिः वनषणसंभक्तावित्यस्मात्पुंसि-  
संज्ञायांघःप्रायेणेति करणे घप्रत्ययः प्रकर्षेणवन्यतेसंभज्यतेसंश्लिष्यतेमृदेभिरितिप्रवणा-  
निखनित्राणि प्रनिरन्तइत्यादिनाणत्वं वनं समासेइत्यन्तोदात्तत्वं ऋदुत्तरपदप्रकृतिस्वरत्वम् यद्वा  
मुङ्गत्तौ प्रवन्तेगच्छन्तिमृत्खननंप्रतीति चलनशब्दार्थादकर्मकादितियुच् चित्स्वरः पूर्वस्मिन्प-  
क्षेअवग्रहाभावश्छान्दसइतिवक्तव्यम् । जुषन्तां जुषीप्रीतिसेवनयोरित्यस्यलोटिरूपं पादादि-  
त्वादनिघातः । महीः महच्छब्दादुगितश्चेतिङीप् तकारलोपश्छान्दसः प्रत्ययस्वरेणान्तो-  
दात्तः ॥ ४ ॥



अथपञ्चमी—

इळामग्नेपुरुदंसंसनिंगोःशश्वत्तमंहवमानायसाध ।

स्यान्नःसूनुस्तनयोविजावाग्नेसातेसुमतिर्भूत्वस्मे ॥ ५ ॥ २२ ॥

इळाम् । अग्ने । पुरुदंसम् । सनिम् । गोः । शश्वत्तमम् ।

हवमानाय । साध । स्यात् । नः । सूनुः । तनयः । विजात्वा ।

अग्ने । सा । ते । सुमतिः । भूतु । अस्मे इति ॥ ५ ॥ २२ ॥

एषाक्तपूर्वमेवव्याख्यायि ॥ ५ ॥

॥ इतितृतीयस्यप्रथमेद्वाविंशोवर्गः ॥ २२ ॥

निर्मथितःसुधितइतिपञ्चमेकादशंसूक्तम् अत्रानुक्रमणिका—निर्मथितोदेवश्रवादेववा-  
तश्चभारतौतृतीयासतोबृहतीति भरतस्यपुत्रोदेवश्रवादेववातश्चेत्युभावस्यऋषी तृतीयासतो-  
बृहती शिष्टास्त्रिष्टुभः अग्निर्देवता आहोतेत्यादिसूक्तदशकस्यउक्तोविनियोगः प्रातरनुवा-  
काश्विनशस्त्रयोः इळामग्नइत्यस्याविनियोगः सकृदुपदिष्टः ।

तस्मिन्सूक्तेप्रथमा—

निर्मथितःसुधितआसधस्थेयुवाकविरध्वरस्यप्रणेता ।

जूर्यत्स्वग्निरजरोवनेष्वत्रादधेमृतंजातवेदाः ॥ १ ॥

निःसंथितः । सुधितः । आ । सधस्थे । युवा । कविः ।

अध्वरस्य । प्रणेता । जूर्यत्सु । अग्निः । अजरः । वनेषु ।

अत्र । दधे । अमृतम् । जातवेदाः ॥ १ ॥

भारतावृषोस्तोत्रंकुर्वाते योग्निर्निर्मथितः अग्निष्टोमादिकर्मस्वरण्योर्नितरांमथितःसन्  
सधस्थेयजमानगृहेसुधितः गार्हपत्यादिषुकुण्डेषुत्रिषुसुष्टुनिहितः निधायचकाष्ठप्रक्षेपेणप्रज्वाल्य-  
मानोयुवा नित्यतरुणः प्रबुद्धः अतएवाध्वरस्यज्योतिष्टोमादेःप्रणेताप्रकर्षेणनेतानिर्वाहकः नेतृ-  
त्वादेवकविः क्रान्तदर्शी तथाविधोजातवेदाः सर्वविषयाभिज्ञानवान् सोग्निः वनेषुमहारण्येषु  
जूर्यत्सु दावाग्निसंबन्धाजूर्यमाणेषु जरांनाशंप्राप्नुवत्स्वपि स्वयं अजरः जरारहितः प्रत्युत  
दीप्यमानःसन् अत्र एवंस्तुतिंकुर्वाणेषु यजमानेषु अमृतंक्षयरहितंप्रभूतमन्नमादधेनिदधा-



ति ॥ सुधितः दधातेःकर्मणिनिष्ठायां सुधितवसुधितनेमधितेत्यादिनानिपातनाद्धिइत्यादेशः  
गतिरनन्तरइतिगतेःप्रकृतिस्वरत्वम् । जूर्यत्सु जूरीघूरीहिंसावयोहान्योः व्यत्ययेनशतृप्रत्ययः  
दिवादित्वात्थ्यन् निच्चादाद्युदात्तः । अजरः जृवयोहानावित्यस्माद्भावे ऋदोरवितिअप्प्र-  
त्ययः गुणः नञोजरमरमित्रमृताइत्युत्तरपदाद्युदात्तत्वम् । दधे दधातेर्वर्तमानेतिटिरूपम् । जा-  
तवेदाः जनीप्रादुर्भावेइत्यस्यक्ते जनसनखनांसनञ्जलोरित्याकारः बहुव्रीहौपूर्वपदप्रकृतिस्वरः ॥ १ ॥

अथद्वितीया—

अमन्थिष्ठांभारंतारेवदग्निंदेवश्रवादेववातःसुदक्षम् ।

अग्नेविपश्यबृहताभिरायेषानोनेताभवतादनुद्यून् ॥ २ ॥

अमन्थिष्ठाम् । भारंता । रेवत् । अग्निम् । देवः श्रवाः । देवः वातः ।

सुदक्षम् । अग्ने । वि । पश्य । बृहता । अभि । राया ।

इषाम् । नः । नेता । भवतात् । अनु । द्यून् ॥ २ ॥

हेअग्ने भारता भारतौ भरतस्यपुत्रौ देवश्रवाः देववातश्चेत्युभौसुदक्षंशोभनसामर्थ्यो-  
पेतं रेवत् रयिमन्तं अग्निं अङ्गनादिगुणोपेतत्वां अमन्थिष्ठां अग्निष्टोमादिकर्मप्राप्त्यर्थं अलू-  
लुडतां मथनेनत्वामुत्पादितवन्तावित्यर्थः तादृशस्त्वंबृहताप्रभूतेनरायाधनेनसहितःसन्अभिअ-  
भिमुखोभूत्वाविपश्य अस्मान्विशेषेणानुग्रहदृष्ट्यावीक्षस्व किञ्च अनुद्युशब्दोर्हर्वाची वस्तोः द्युः  
इतितन्नामसुपाठात् द्यून्नुसर्वेषुदिवसेषुनोस्माकंइषांअन्नानानेता आनेताभवतात्भव ॥ अम-  
न्थिष्ठां मन्थविलोडने इत्यस्मात्तुङिसिच् वदव्रजहलंतस्याचइतिवृद्धौप्राप्तायानेटीतिप्रतिषेधः  
तस्थस्थमिपामित्यादिनातसस्तामादेशः पादादित्वादनिघातः अट्स्वरः । भारता भरतस्यापत्य-  
मित्यर्थेउत्सादित्वादञ्जुतद्धितेष्वचामादेरित्यादिवृद्धिः जित्स्वरः । रेवत् रयिशब्दान्मतुप् वत्वो-  
दात्तत्वसम्प्रसारणपरपूर्वत्वगुणसुब्लोपाः । देवश्रवाःश्रुश्रवणे असुन्नितिकर्मण्यसुन् देवैः  
श्रूयतेप्रख्याप्यतेसावितिदेवश्रवाः ऋषिः ऋदुत्तरपदप्रकृतिस्वरत्वेप्राप्तेगतिकारकयोरपिपूर्वपद-  
प्रकृतिस्वरत्वंचेत्यौणादिकसूत्रात्पूर्वपदस्वरः । देववातः वागतिगन्धनयोरस्मात्कर्मणिक्तः देवै-  
रिष्यमाणतयाप्राप्तः देववातऋषिः तृतीयाकर्मणीतिपूर्वपदप्रकृतिस्वरः । द्यून् द्युअभिगमने द्युतदी-  
प्तौवा डिच्चेत्यनुवृत्तौ द्युयुज्यांचेतिभोजसूत्रेणहुप्रत्ययःडिच्च द्युतेःअश्रवादयश्चेतिहुन्प्रत्ययः अ-  
भिगच्छन्त्यस्मिन्स्वंस्वमभिमतदेशंप्रापितइतिद्योत्यते किरणसंबन्धादितिवा द्युः दिवसःप्रथम-  
योरितिपूर्वसवर्णदीर्घः तस्माच्छसोनःपुंसीतिसकारस्यनकारः एकादेशस्वरः ॥ २ ॥



अथतृतीया—

दशक्षिपः पूर्यसीमजीजनन्सुजातं मातृषुप्रियम् ।  
अग्निस्तुहिदैववातं देवश्रवो योजनानामसद्वशी ॥ ३ ॥  
दश । क्षिपः । पूर्यम् । सीम् । अजीजनन् । सुजातम् ।  
मातृषु । प्रियम् । अग्निम् । स्तुहि । दैववातम् । देवश्रवः ।  
यः । जनानाम् । असत् । वशी ॥ ३ ॥

हेअग्ने देववातस्य क्षिपः क्षिप्यन्ते कर्मकरणार्थमिति क्षिपोऽङ्गुलयः ताश्च दश बाहुद्वयस्य मथनसाधनत्वेन तत्रत्या अङ्गुलयो दश सङ्ख्याकाः तादृशोऽङ्गुलयः पूर्यपुरातनं सीमेनत्वामजीजनन् उदपीपदन् हे देवश्रवः मातृषु मातृभूतारण्योऽसुजातं सुष्ठूत्पन्नं अतएव प्रियं कमनीयं दैववातं देववातेन मम भ्रात्रामथितमेनमग्निस्तुहि योऽग्निः जनानां स्तोतृणां यजमानानां वशवर्ती कर्मणां स्वातंत्र्येण प्रवर्तकः असत् भवति तंस्तुहीति पूर्वेष्वङ्गान्वयः ॥ दश दंशदशने कनिन्नित्यनुवृत्तौ नुदशोर्गुणश्चेतिकनिन् नित्स्वरः । क्षिपः क्षिपप्रेरणे औणादिकः कर्मणि क्तिप् क्षिप्यन्ते प्रेर्यन्ते कर्मस्वितिक्षिपोऽङ्गुलयः धातुस्वरः । अजीजनन् जनीप्रादुर्भावे हेतुमण्यन्तस्य लुङि चङि द्विर्वचनसन्वद्धावाग्यासेत्वदीर्घाः निघातः । स्तुहि षुञ्स्तुतावित्यस्य लोटिरूपं अदादित्वाच्छपोलुक् निघातः । दैववातम् देववातेन निर्वृत्तमित्यर्थे तेन निर्वृत्तमित्यणुप्रत्ययस्वरः । असत् असूभूवीत्यस्य लेट्यडागमः यद्वृत्तयोगादनिघातः ॥ ३ ॥

अथचतुर्थी—

नित्वा दधेवर आपृथिव्या इळायास्पदे सुदिनत्वे अह्नाम् ।  
दृषद्वत्यां मानुष आपयायां सरस्वत्यां रेवदग्ने दिदीहि ॥ ४ ॥  
नि । त्वा । दधे । वरे । आ । पृथिव्याः । इळायाः । पदे ।  
सुदिनत्वे । अह्नाम् । दृषत्स्वत्याम् । मानुषे । आपयायाम् ।  
सरस्वत्याम् । रेवत् । अग्ने । दिदीहि ॥ ४ ॥

हेअग्ने इळायाः गोरूपधारिण्याः पृथिव्याः भूमेर्वरे वरिष्ठेऽपदेनाभिस्थाने उत्तरवेद्यां अह्नां सुदिनत्वे यजनीयदिवसानां शोभनदिनत्वार्थेषु दिनेषु इन्द्रादयो वरीयांसो देवा इज्य-



न्ते तानिसुदिनानि तदर्थत्वात्वां आनिदधे आसमन्तान्निदधामि उत्तमानिस्थानानिदर्श-  
यति दृषद्वत्यां दृषद्वतीनामकाचिन्नदी तस्यांमानुषेमनुष्यसञ्चारविषयेतीरे आपयायांआप-  
यानामकाचिन्नदी तस्यांसरस्वत्यांनद्यांच एतेषूत्तमेषुस्थानेषु त्वंरेवत् धनयुक्तंयथाभव-  
तितथादिदीहि दीप्यस्व महर्षयःसरस्वतीतीरेखलुयज्ञादिकर्माण्यकार्षुः तथाचब्राह्मणम्-  
ऋषयोवैसरस्वत्यांसत्रमासतेति॥ दधे । दधातेर्लट्युत्तमैकवचनेरूपम् । वरे वृज्वरणे ग्रहवृट्-  
निश्चिगमश्चेत्यप् पिच्चादनुदात्तत्वेधातुस्वरः । दृषद्वत्यां दृषिदारणे दृणातेः षुक्हस्वश्चेत्या-  
दिनाषुगागमः धातोर्ह्रस्वश्च दृषदउपलयास्यांसन्तीतिमतुष् झयइतितस्यवत्वम् स्वरविधौ  
व्यञ्जनमविद्यमानवदित्यस्याः परिभाषायाअनाश्रयणान्मतुषउदात्तताभावः अदिप्रत्ययस्वरः ।  
सरस्वत्यां सरःशब्दःअसुचन्तत्वादाद्युदात्तः तदस्यास्तोतिमतुष् अदुपधत्वान्मस्यवत्वं उ-  
दित्वात्डीप् । दिदीहि दिवुक्कीडादावित्यस्ययङ्ङुकिरूपम् ॥ ४ ॥

अथपञ्चमी-

इळांमग्नेपुरुदंसंसनिंगोःशश्वत्तमंहवमानायसाध ।

स्यान्नःसूनुस्तनयोविजावाग्नेसातेसुमतिभूत्वस्मे ॥ ५ ॥ २३ ॥

इळांम् । अग्ने । पुरुदंसम् । सनिम् । गोः । शश्वत्तमम् ।

हवमानाय । साध । स्यात् । नः । सूनुः । तनयः । विजाह्वा ।

अग्ने । सा । ते । सुमतिः । भूतु । अस्मे इति ॥ ५ ॥ २३ ॥

व्याख्यातेयमित्युपेक्षिता ॥ ५ ॥

॥ इतितृतीयस्यप्रथमेत्रयोर्विशोवर्गः ॥ २३ ॥

अग्नेसहस्वेतिपञ्चर्चं द्वादशंसूक्तं अत्रानुक्रमणिका-अग्नेसहस्वगायत्रमाद्यानुष्टुबिति  
ऋषिर्गाथिनोविश्वामित्रः अग्निर्देवता आद्यानुष्टुप् शिष्टागायत्र्यः सूक्तविनियोगोलैङ्गिकः  
प्रातरनुवाकाश्विनशस्त्रेचप्रथमावर्जितस्यसूक्तस्यविनियोगः अथैतस्याइतिखण्डेसूत्रितम्-अ-  
ग्निलेतिचतस्रइति । अङ्ग्युदयेष्टावग्नेर्दातुरनुवाक्या अग्नेदादाशुषइत्येषा अथाग्नेयइतिखण्डेसू-  
त्रितम्-अग्नेदादाशुषेरयिसयन्ताविप्रणमामिति ।



तस्मिन्सूक्तेप्रथमा—

अग्ने॒ सह॒स्व॒ पृत॑ना॒ अभि॑मा॒तीर॑पा॒स्य ।  
दुष्ट॑र॒ स्तर॑न् अ॒रा॒तीर्वर्चो॑ धा॒य॒ज्ञवा॑ह॒से ॥ १ ॥

अग्ने॑ । सह॒स्व । पृत॑नाः । अभि॑मा॒तीः । अ॒र्ष । अ॒स्य ।  
दु॒स्तरः॑ । तर॑न् । अ॒रा॒तीः । वर्चः॑ । धा॒ः । य॒ज्ञवा॑ह॒से ॥ १ ॥

विश्वामित्रःस्तौति—हेअग्ने पृतनाअभियोक्त्रीःसेनाः सहस्व अभिभव अभिमातीः अभिमानिनः कर्मविघ्नकारिणः शत्रूनपास्यअपनुद किञ्च दुष्टरः नकेनापितरितुंशक्यः अतएव अरातीः अरातीन् शत्रून्तरन्स्वतेजसातिरस्कुर्वन् त्वं यज्ञवाहसे यज्ञनिर्वाहकाययजमानायवर्चो-  
धाः अन्नं धेहि कुरु ॥ सहस्व षहमर्षणे इत्यस्य लोटिरूपम् आमन्त्रितस्याविद्यमानत्वेन पादा-  
दिच्चादनिघातः । अभिमातीः माङ्माने मानं मातिः भावेक्तिन् अस्यालुग्विकरणत्वादीत्वे न-  
भवतः अभितोमानंयेषांते इति बहुव्रीहौ पूर्वपदप्रकृतिस्वरत्वम् । अस्य असुक्षेपणे दिवादिः लोटि  
रूपम् । दुष्टरः तृष्टवनतरणयोः अस्मादकृच्छ्रार्थे खल् सुषामादिवा द्विसर्जनीयस्य सकारस्य षत्वं  
लित्स्वरः । तरन् तरतेः शतरिरूपम् अदुषदेशाल्लसार्वधातुकस्वरेण शतुरनुदात्तत्वे कृते धातुस्वरः ।  
धाः दधातेश्छन्दसिलुङ्गिरूपम् निघातः ॥ १ ॥

अथद्वितीया—

अग्ने॒ इळा॑समि॒ध्यसे॒ वी॒तिहो॑त्रो॒ अम॑र्त्यः । जु॒षस्व॒सूनो॑ अध्व॒रम् ॥ २ ॥

अग्ने॑ । इळा॑ । सम् । इ॒ध्य॒से । वी॒ति॒हो॒त्रः । अम॑र्त्यः ।  
जु॒षस्व॑ । सु॒ । नः॒ । अध्व॒रम् ॥ २ ॥

हेअग्ने वीतिहोत्रः वीतिः प्रीतिविषयं होत्रमग्निहोत्रादिकं यस्यासौ वीतिहोत्रः यज्ञेषु प्रीति-  
मानित्यर्थः अमर्त्यः मरणधर्मरहितस्त्वं इळा इलायां ईड्यायामुत्तरवेद्यां समिध्यसे आज्याहुति-  
प्रक्षेपेण सम्यक्प्रज्वाल्यसे तादृशस्त्वं नोस्माकमध्वरमिमं यज्ञं सुषुषुषस्व आहुतिस्वीकरणेन सेव-



स्व ॥ वीतिहोत्रः वीकान्त्यादिषु अस्मात्कर्मणि मच्चेवृषेपचेत्यादिनाक्तिन्नुदात्तः बहुवीहौपूर्व-  
पदस्वरः । जुषस्व जुषतेर्लोठिरूपम् शस्वरः । सु निपातस्यचेतिसंहितायांदीर्घः ॥ २ ॥

अथतृतीया—

अग्नेद्युम्नेनजागृवेसहसःसूनवाहुत । एदंवर्हिःसदोमम ॥ ३ ॥

अग्ने । युम्नेन । जागृवे । सहसः । सूनो इति । आहुत ।

आ । इदम् । वर्हिः । सदः । मम ॥ ३ ॥

युम्नेन स्वतेजसासह जागृवेजागर्तीतिजागृविः तस्यसंबुद्धिः लोकरक्षार्थस्वतेजसा  
सहसर्वदाजागरणोपेत आहुत देवताह्वानार्थअस्माभिराहुत सहसःसूनो बलस्यपुत्र हेअग्ने  
त्वं मम ममसंबन्धिन्यस्मिन्यज्ञे यद्वेद्यामास्तीर्णमिदंवर्हिः तत्रआसदः आसीद ॥ जागृवे जा-  
गृनिद्राक्षये जृशूस्तृजागृभ्यःक्विन्नितिक्विन् कित्वादगुणः जागर्तीतिजागृविः जागृविर्जागरणा-  
दितियास्कः । संबुद्धौचेतिगुणः एङ्हस्वादितिसोर्लोपः निघातः । सहसःसूनो सुपआमन्त्रि-  
तेपरांगवद्भावादनुदात्तत्वे पादादित्वादनघातः । सदः षड्विशरणगत्यवसादनेषुइत्यस्यछान्द-  
सेलुङि लुदित्वादङ् निघातः । मम अस्मच्छब्दस्यषष्ठ्येकवचनस्यममादेशः युष्मदस्मदोर्डसी-  
त्याद्युदात्तत्वम् ॥ ३ ॥

अथचतुर्थी—

अग्नेविश्वेभिर्अग्निभिर्देवेभिर्महयागिरः । यज्ञेषुयउंचायवः ॥ ४ ॥

अग्ने । विश्वेभिः । अग्निभिः । देवेभिः । महय । गिरः । यज्ञेषु ।

ये । ऊँ इति । चायवः ॥ ४ ॥

हेअग्ने देवेभिः द्योतमानैः विश्वेभिः सर्वैरग्निभिः यष्टव्यतयास्थितैरग्निभिः सहित-  
स्त्वंचायवः उक्तविषयस्तुतिरूपाभिर्वाग्भिरनन्यमनस्कतयापूजकायेविद्यन्ते तेषां यज्ञेषुज्योति-  
ष्टोमादिषु गिरःस्तोत्रशस्त्रादिलक्षणानिवाक्यानिमहयपूजय ॥ महय महपूजायां चुरादिः  
अदन्तत्वादुपधावृद्ध्यभावः निघातः । चायवः चायूपूजानिशामनयोः मृगय्वादयश्चेतिकुप्र-  
त्ययः प्रत्ययस्वरः ॥ ४ ॥



अथपञ्चमी—

अग्ने॒दा॒दा॒शुषे॑र॒यि॒वी॒र॒वन्तं॑परी॒णस॑म् । शि॒शी॒हि॒नः॑सूनु॒मतः॑ ॥ ५ ॥ २४ ॥

अग्ने॑ । दाः । दा॒शुषे॑ । र॒यि॒म् । वी॒र॒वन्त॑म् । परी॒णस॑म् । शि॒शी॒हि॒ ।

नः । सूनु॒मतः॑ ॥ ५ ॥ २४ ॥

हेअग्ने दाशुषे हविर्दत्तवतेयजमानाय वीरवन्तं पुत्रयुक्तं परीणसं प्रभूतरयिधनं दाः देहि सूनुमतः पुत्रपौत्रादिसहितान्नोस्मान् शिशीहि धनप्रदानेनतीक्ष्णान्कुरु ॥ दाः इदाञ् दानेइत्यस्यछान्दसेलुङिरूपं आमन्त्रितस्याविद्यमानत्वेनपादादित्वादनिघातः । दाशुषे दाश्व- दानेइत्यस्यकसौ दाश्वान्साह्वान्मीढ्वांश्चेतिनिपातनाद्विर्वचनाभावः इडभावश्च भसंज्ञायां संप्रसारणं प्रत्ययस्वरः । परीणसं परिपूर्वाच्चसतेर्व्याप्त्यर्थात्किप् अन्येषामपिदृश्यतइतिदीर्घः । शिशीहि शिङ्निशाने व्यत्ययेनश्लुः दीर्घश्छान्दसः हेरपित्वादन्तोदात्तत्वम् ॥ ५ ॥

॥ इतितृतीयस्यप्रथमेचतुर्विंशोवर्गः ॥ २४ ॥

अग्नेदिवइतिपञ्चैत्रयोदशंसूक्तं वैश्वामित्रम् अत्रेयमनुक्रमणिका—अग्नेदिवोवैराजमु- पान्त्याग्नेन्द्रीति विराट्छन्दः अग्नइन्द्रश्चेत्येषाइन्द्राग्नीदेवताका शिष्टाआग्नेय्यः अग्निष्टोमेआज्य- शस्त्रेअग्नइन्द्रश्चेतियाज्या अग्नइन्द्रश्चदाशुषोदुरोणइतियाज्येतिसूत्रितत्वात् ।

तस्मिन्सूक्तेप्रथमा—

अग्ने॒दिवः॑सूनु॒र॒सि॒प्र॒चे॒ता॒स्तना॑पृथि॒व्या॒उ॒तवि॒श्व॒वे॒दाः ।

ऋ॒ध॒ग्दे॒वाँइ॒हय॑जाचि॒कित्वः॑ ॥ १ ॥

अग्ने॑ । दि॒वः । सूनुः । अ॒सि॒ । प्र॒व॒चे॒ताः । तना॑ । पृथि॒व्याः ।

उ॒त । वि॒श्व॒वे॒दाः । ऋ॒ध॒क् । दे॒वान् । इ॒ह । य॒ज॒ । चि॒कित्वः॑ ॥ १ ॥

विश्वामित्रःस्तौति—हेअग्ने विश्ववेदाः सर्वविषयज्ञानवान्प्रचेताः कर्मविषयज्ञानवान्त्वं दिवःद्युलोकाभिमानिदेवतायाः सूनुरसि पुत्रोभवसि उतअपिच पृथिव्याः पृथिव्यभिमानिदेव- तायाः तना तनयोसि किञ्च चिकित्वः चेतनावन् हेअग्ने इहास्माभिः क्रियमाणेस्मिन्कर्मणि



देवान्यजनीयानिन्द्रादिदेवानऋधक् पृथक्क्रमेणयज हविःप्रदानेनपूजय ॥ असि अस्भुवीत्य-  
स्य लटि तासस्त्योर्लोपइतिसलोपः निघातः । विश्ववेदाः बहुव्रीहौविश्वंसंज्ञायामिति विश्वस्या-  
न्तोदात्तत्वम् ॥ १ ॥

अथद्वितीया—

अग्निःस॒नोति॒वीर्या॑णि॒विद्वान्त्स॒नोति॒वाज॑म॒मृता॑य॒भूष॑न् ।  
स॒नोदे॒वाँ॑ए॒हव॑हापुरु॒क्षो ॥ २ ॥

अग्निः । स॒नोति॒ । वी॒र्या॑णि । वि॒द्वान् । स॒नोति॒ । वाज॑म् ।  
अ॒मृता॑य । भू॒षन् । सः । नः । दे॒वान् । आ । इ॒ह । व॒ह ।  
पु॒रु॒क्षो इति॑ पु॒रु॒क्षो ॥ २ ॥

विद्वान्कर्माभिज्ञोयोग्निःवीर्याणि पशुपुत्रादिसंपद्रूपाणिसामर्थ्यानि सनोति यजमानाय  
ददाति यश्चाग्निः भूषन् स्वतेजसासर्वजगद्भूषयन् अलंकुर्वन् अमृताय मरणधर्मरहितायेन्द्रा-  
दिदेवाय वाजं हविर्लक्षणमन्नं सनोति प्रयच्छति पुरुक्षो पुरोडाशादिवहुविधानोपेत हेअग्ने स-  
तादृशस्त्वं नोस्माकंसंबन्धिनिइहास्मिन्यज्ञे देवान् यजनीयान्देवानावह आह्वय ॥ सनोति षण्णुदाने  
तनादित्वादुप्रत्ययः प्रत्ययस्वरः पादादित्वादनघातः । भूषन् भूषअलंकारे अन्तर्भावितण्यर्थः  
शतुर्लसार्वधातुकस्वरेणानुदात्तत्वेधातुस्वरः शिष्यते । वह वहेर्लोटिरूपम् । पुरुक्षो पुरवःक्षुधोन्ना-  
नियस्येतिपुरुक्षुः अंत्यलोपश्छान्दसः संबुद्धौचेतिगुणः ॥ २ ॥

अथतृतीया—

अग्नि॒द्यावा॑पृ॒थि॒वीवि॒श्वज॑न्ये॒आभा॑ति॒दे॒वीअ॒मृते॒अमूरः॑ ।  
क्षय॒न्वाजैः॑पु॒रुश्च॒न्द्रो॒नमो॑भिः ॥ ३ ॥

अग्निः । द्यावा॑पृ॒थि॒वी इति॑ । वि॒श्वज॑न्ये इति॑ वि॒श्वऽज॑न्ये ।  
आ । भा॒ति॒ । दे॒वी इति॑ । अ॒मृते॒ इति॑ । अमूरः । क्षय॑न् ।  
वाजैः । पु॒रु॒श्च॒न्द्रः । नमः॑भिः ॥ ३ ॥



अमूरः अमूढः सर्वज्ञः क्षयन् ईशानः सर्वस्य जगतः अतएव पुरुश्चन्द्रः पुरुचन्द्रः बहुहिर-  
ण्योपेतः यद्वा बहुदोमिस्वरूपः वाजैर्वलैर्नमोभिः अन्नैश्च सहितः सोमिः विश्वजन्ये विश्वस्य  
जनयित्र्यौ यद्वा विश्वं जन्यमुत्पाद्यं याज्यांते देवी द्योतमाने अमृते मरणधर्मरहिते द्यावापृथिवी द्यावा  
पृथिव्यौ आभाति आसमन्तात्पकाशयति ॥ द्यावापृथिवी दिवःशब्दस्य दिवो द्यावेति द्यावादेशः  
आद्युदात्तः पृथिवीशब्दोऽङीष्न्तत्वेनान्तोदात्तः देवताद्वन्द्वेचेत्युभयोः प्रकृतिस्वरत्वम् । विश्वज-  
न्ये बहुव्रीहौ विश्वं संज्ञायामिति पूर्वपदान्तोदात्तः तत्पुरुषे तु स्वरश्चितनीयः । आभाति भादीप्तौ  
अन्तर्भावितण्यर्थः । क्षयन् क्षिपे श्वर्ये शतुर्लसार्वधातुकस्वरेणानुदात्तत्वेधातुस्वरः । पुरुश्चन्द्रः  
ह्रस्वाच्चन्द्रोत्तरपदे मन्त्रे इति सुडागमः श्रुत्वेन शकारः उत्तरपदान्तोदात्तप्रकरणे त्रिचक्रादीनां छन्द-  
स्युपसंख्यानमिति उत्तरपदान्तोदात्तत्वम् यद्वा समासस्येत्यन्तोदात्तत्वम् ॥ ३ ॥

अथचतुर्थी—

अग्ने इन्द्रश्च दाशुषो दुरोणे सुतवतो यज्ञमिहोपयातम् ।

अमर्धन्ता सोमपेयाय देवा ॥ ४ ॥

अग्ने । इन्द्रः । च । दाशुषः । दुरोणे । सुतवतः । यज्ञम् ।

इह । उप । यातम् । अमर्धन्ता । सोमपेयाय । देवा ॥ ४ ॥

हे अग्ने त्वमिन्द्रश्चोभौ देवा देवौ युवां अमर्धन्ता अनागमनेन यज्ञार्हिसामकुर्वन्तौ सन्तौ  
सुतवतः सोमाभिषवंकुर्वतः दाशुषः हविर्दत्तवतो यजमानस्येह दुरोणे गृहे क्रियमाणमिमं यज्ञमभि-  
लक्ष्य सोमपेयाय सोमपानार्थं उपयातं उपसमीपे आगच्छतम् ॥ यातं याप्रापणे इत्यस्य लोटि  
रूपं निघातः । अमर्धन्ता मृधुर्हिसायामित्यस्य शतरिरूपम् नञा समासः सुपोऽादेशः तत्पुरुषे  
नञ्स्वरः । सोमपेयाय पापाने अचोयदित्यत्र ईद्यतीतीकारादेशः आर्धधातुकलक्षणो गुणः कृ-  
दुत्तरपदप्रकृतिस्वरः ॥ ४ ॥

अथपञ्चमी—

अग्ने अपांसमिध्यसे दुरोणे नित्यः सूनो सहसो जातवेदः ।

सधस्थानि मह्यमान ऊती ॥ ५ ॥ २५ ॥



अग्ने । अपाम् । सम् । इध्यसे । दुरोणे । नित्यः । सूनो इति ।  
सहसः । जातवेदः । सधस्थानि । महयमानः । ऊती ॥ ५ ॥ २५ ॥

सहसःसूनो बलस्यपुत्र जातवेदः जातप्रज्ञ हेअग्ने नित्यः अविनाशी ऊती ऊत्या रक्षणे-  
नसधस्थानि प्राणिनांनिवासभूतान्लोकान्महयमानः परिचरंस्त्वं अपांदुरोणे अपांस्थानेन्तरि-  
क्षेसमिध्यसे सम्यग्दीप्यसे ॥ दुरोणे अवरक्षणेइत्यस्मादौणादिकोनकप्रत्ययः ज्वरत्वरेत्यादि-  
नाऊट् गुणः दुरोणइतिगृहनाम दुरवाभवन्तीतियास्कः प्रत्ययस्वरः । महयमानः महपूजायां  
व्यत्ययेनशानच् शानचोलसार्वधातुकस्वरेणानुदात्तत्वे णिच्स्वरः । ऊती अवरक्षणादिषु ऊ-  
तियूतीत्यादिनानिपातनादन्तोदात्तः सुपांसुलुगितितृतीयायाः सवर्णदीर्घः ॥ ५ ॥

॥ इतितृतीयस्यप्रथमेपञ्चविंशोवर्गः ॥ २५ ॥

वैश्वानरंमनसेतिनवर्चचतुर्दशंसूक्तम् तत्रानुक्रमणिका—वैश्वानरंनव तृचौवैश्वानरी-  
यमारुतौजागतौ द्वचआत्मस्तुतिर्वा पूर्वात्मगीतान्योपाध्यायस्तुतिरिति वैश्वानरंमनसेत्या-  
द्यौतृचौ जागतौ प्रथमस्य वैश्वानरोग्निर्देवता सप्तम्याद्यास्तिस्रस्त्रिष्टुभः अग्निरस्मीतिद्वचस्या-  
ग्निः परंब्रह्मवादेवता नवम्यास्तु विश्वामित्रोपाध्यायस्यस्तुत्यत्वात्सएवेदेवता सप्तमीवर्जितस्य  
सूक्तस्य विश्वामित्रऋषिः सप्तम्याः ब्रह्मवाक्यत्वाद्यस्यवाक्यंसऋषिरितिन्यायेनब्रह्मऋषिः  
वैश्वानरंमनसेत्याद्यस्तृचआभिष्टविकेचतुर्थेहनिआग्निमारुतेवैश्वानरीयेनिविद्धानेविनियुक्तः तृ-  
तीयस्येतिखण्डेसूत्रितम्—वैश्वानरंमनसेतितिस्रइति । अयमेवतृचोबृहस्पतिसवेप्याग्नि-  
मारुतेवैश्वानरीयनिविद्धानीयः प्रयन्तुवाजाइतिद्वितीयतृचोबृहस्पतिसवेमारुतनिविद्धानीयः  
उभयमपिउशनसःस्तोमेनेतिखण्डेसूत्रितम्—वैश्वानरंमनसाग्निनिचाय्यप्रयन्तुवाजास्तविषीभिर-  
ग्नयइति । अग्निचयनेसञ्चिताग्न्यनुशंसने अग्निरस्मीत्येषा अथाग्निसञ्चितमनुगीतमनुशंसेदित्यु-  
पक्रम्यसूत्रितम्—अग्निरस्मिजन्मनाजातवेदाइतित्रिर्मध्यमयावाचेति ।

तस्मिन्सूक्तेप्रथमा—

वैश्वानरंमनसाग्निनिचाय्याहविष्मन्तोअनुषत्यंस्वर्विदम् ।  
सुदानुदेवरंथिरंवसूयवोगीभीरुण्वंकुशिकासोहवामहे ॥ १ ॥



वैश्वानरम् । मनसा । अग्निम् । निःचाय्यं । हविष्मन्तः ।  
अनुसृत्यम् । स्वःऽविदम् । सुदानुम् । देवम् । रथिरम् ।  
वसुहवः । गीःऽभिः । रण्वम् । कुशिकासः । हवामहे ॥ १ ॥

विश्वामित्रःस्तौति—हेअग्ने हविष्मन्तःसंभृतहविष्काः वसूयवः धनमात्मनइच्छन्तः  
कुशिकासः कुशिकगोत्रोत्पन्नावयं वैश्वानरं विश्वेनराअग्निप्रणयनादिक्रियायाः नेतारोय-  
स्येतिविश्वानरोग्निः तस्यसबन्धोवैश्वानरः अपत्यमितियावत् यद्वा विश्वानरण्ववैश्वानरः  
तद्धितोनन्यार्थः राक्षसवायसादिवत् तं अनुषत्यं सत्येनानुगतं कर्मानुरूपफलप्रदानेसत्यप्रति-  
ज्ञं स्वर्विदं स्वर्गादिलक्षणफलस्यज्ञातारं अतएवसुदानुं सुष्ठुफलस्यदातारं रथिरं रथवन्तं  
अतएव रण्वं यज्ञान्गच्छन्तं देवद्योतमानं तमिममग्निमनसानिचाय्य अन्तःकरणेन एवंविधगु-  
णविशष्टस्त्वमितिज्ञात्वा गीर्भिःस्तुतिलक्षणाभिर्वाग्भिःहवामहे इहकर्मणित्वामाह्वयामः ॥ वै-  
श्वानरं नरेसंज्ञायामितिपूर्वपदस्यदीर्घत्वं विश्वानरस्येदमित्यर्थे तस्येदमित्यण् प्रत्ययस्वरः ।  
निचाय्य चायृपूजानिशामनयोरित्यस्यत्यपिरूपं लिट्स्वरः । अनुषत्यं अनुगतंसत्येन अवादयः  
ऋष्टाद्यर्थेतृतीययेतिसमासः सुषामादित्वात्षत्वं निरुदकादित्वादन्तोदात्तम् ॥ सुदानुं हुदाञ्दा-  
ने दाभाभ्यांनुरितिकर्तरिनुप्रत्ययः परादिश्छन्दसिबहुलमित्युत्तरपदाद्युदात्तत्वम् । रथिरं  
रथशब्दान्मतुबर्थे मेधारथाभ्यामिरन्निरचौवक्कव्यावितीरच् चितस्वरः । वसूयवः वस्वात्मनइ-  
च्छन्तइति सुपआत्मनःक्यच् अकृत्सार्वधातुकयोरितिदीर्घः कयाच्छन्दसीत्युप्रत्ययः अतोलो-  
पः प्रत्ययस्वरः । रण्वं रविर्गत्यर्थः रण्वतियज्ञान्गच्छतीतिरण्वः पचाद्यजन्तः चित्स्वरः । कुशि-  
कासः कुशिकशब्दाद्गोत्रमित्यर्थेविदादित्वादञ् तस्यबहुषु यज्ञोश्चेतिलुक् । हवामहे ह्वयते-  
र्बहुलंछन्दसीतिसम्प्रसारणं निघातः ॥ १ ॥

अथद्वितीया—

तंशुभ्रमग्निमवसेहवामहेवैश्वानरंमातरिश्वानमुक्थ्यम् ।  
बृहस्पतिमनुषोदेवतातयेविप्रंश्रोतारमतिथिरघुष्यदम् ॥ २ ॥

तम् । शुभ्रम् । अग्निम् । अवसे । हवामहे । वैश्वानरम् ।  
मातरिश्वानम् । उक्थ्यम् । बृहस्पतिम् । मनुषः । देवस्तातये ।  
विप्रम् । श्रोतारम् । अतिथिम् । रघुस्यदम् ॥ २ ॥



योऽग्निः पूर्वमन्त्रे प्रतिपादितः तं शुभ्रं द्योतमानं वैश्वानरं विश्वानरसंबन्धिनं मातरिश्वा-  
नं मातर्यन्तरिक्षेश्वसिति विद्युदादिरूपतया चेष्टत इति मातरिश्वाग्निः तं उक्थ्यं उक्थैः शस्त्रैः शं-  
सनीयं बृहस्पतिं बृहतोयज्ञस्यपतिं पालकतया स्वामिनं विप्रं मेधाविनं श्रोतारं स्तोत्रशस्त्रादि-  
मन्त्रवाक्यं शृण्वन्तमतिथिं आतिथेयपूजार्हतया यदृच्छया प्राप्तं रघुष्यदं लघुष्यदं रघुः लघुः स्य-  
दो वेगो यस्येति क्षिप्रगन्तारम् यद्वा स्यदशब्देन अध्वालक्ष्यते रघुष्यदः क्षिप्रगन्तेत्यर्थः तमेवं-  
विधगुणयुक्तमग्निं अवसे अस्माकं रक्षणाय हवामहे कुशिकगोत्रजावयमाह्वयामः किंच मनुषो-  
मनुष्यस्य देवतातये यज्ञार्थत्वा माह्वयामः ॥ शुभ्रं शुभदीप्तावित्यस्मात् स्फायितश्चिवश्चीत्या-  
दिना कर्तरिरिक् कित्वाद्गुणाभावः प्रत्ययस्वरः । मातरिश्वानं निर्माणहेतुत्वान्मातान्तरिक्षं तत्र  
श्वसिति प्राणितीति मातरिश्वाग्निः श्वन्नुक्षन्तित्यादिना मातरिश्वन्शब्दः कन्प्रत्ययान्तत्वेन निपात-  
नात्पूर्वपदान्तोदात्तत्वम् । उक्थ्यं उक्थेन स्तोत्रेण स्तुत्यः तत्र भवइत्यर्थे भवेच्छन्दसीति यत् ति-  
त्स्वरितमिति स्वरितः । देवतातये देवएव देवतातिः स्वार्थिकस्तात्तिल् देवतातिशब्देन यज्ञोल-  
क्ष्यते तत्संप्रदानकत्वाद्यज्ञस्य लित्स्वरः । रघुष्यदं स्यन्दूपस्रवणे इत्यस्मात् वजन्तः स्यदश-  
ब्दः स्यदोजवे इति निपातनादनुनासिकलोपः कृदुत्तरपदप्रकृतिस्वरत्वम् ॥ २ ॥

अथ तृतीया—

अश्वो न क्रन्दन्निभिः समिध्यते वैश्वानरः कुशिकेभिर्युगेयुगे ।  
सनो अग्निः सुवीर्यं स्वश्व्यं दधातु रत्नं ममृतेषु जागृविः ॥ ३ ॥

अश्वः । न । क्रन्दन् । जनिः निभिः । सम् । इध्यते ।

वैश्वानरः । कुशिकेभिः । युगेऽयुगे । सः । नः । अग्निः ।

सुवीर्यम् । सुऽअश्व्यम् । दधातु । रत्नम् । अमृतेषु । जागृविः ॥ ३ ॥

यो वैश्वानरोऽग्निः कुशिकेभिः स्तोत्रं कुर्वाणैर्होत्रादिभिर्युगेयुगे प्रतिदिनं समिध्यते आज्या-  
द्याहुतिप्रक्षेपेण सम्यग्दीप्यते तत्र दृष्टान्तः—अश्वोनेति यथा जातोश्वः क्रन्दन् हेषारवं कुर्वन् ज-  
निभिर्जनयित्रोभिर्वडवाभिः स्तन्यप्रदानेन प्रतिदिनं सम्यक्पोष्यते तद्वत् अमृतेषु मरणधर्मरहि-  
तेषु देवेषु मध्ये जागृविः ज्वालाया जाग्रदीप्यमानः सोऽग्निः सुवीर्यं शोभनापत्ययुक्तं स्वश्व्यं शो-  
भनाश्वादिपशुयुक्तरत्नमुत्तमं धनं नोस्माकं दधातु विदधातु प्रयच्छतु ॥ युगेयुगे नित्यवीप्सयोरि-



तिद्विर्वचनं परस्यान्नेडितत्वादनुदात्तत्वेपूर्वपदप्रकृतिस्वरत्वम् ॥ स्वश्र्यं अश्वशब्दः कन्प्रत्यया-  
न्तआद्युदात्तः बहुव्रीहौ आद्युदात्तंछन्दसीत्युत्तरपदाद्युदात्तत्वम् यकारोपजनश्छान्दसः य-  
द्वा अश्वेषुसाधवः अश्व्याः तत्रसाधुरितियत्र यतोनावइत्याद्युदात्तत्वम् बहुव्रीहौपूर्वीक्तस्व-  
रः । दधातु दधातेर्लोठिरूपम् । रत्नम् रमुक्रीडायामित्येतस्माद्रमेस्तचेति अधिकरणेनप्रत्ययः  
तकारश्चान्तादेशः रमन्तेस्मिन्नितिरत्नं निदित्यनुवृत्तौ आद्युदात्तः । जागृविः क्तिन्प्रत्यया-  
न्तः निच्वादाद्युदात्तः ॥ ३ ॥

अथचतुर्थी—

प्रयन्तुवाजास्तविषीभिरग्नयःशुभेसंमिश्राःपृषतीरयुक्षत ।

बृहदुक्षोमरुतोविश्ववेदसःप्रवेपयन्तिपर्वतानादाम्भ्याः ॥ ४ ॥

प्र । यन्तु । वाजाः । तविषीभिः । अग्नयः । शुभे ।

समृश्मिश्राः । पृषतीः । अयुक्षत । बृहत् उक्षः । मरुतः ।

विश्ववेदसः । प्र । वेपयन्ति । पर्वतान् । अदाम्भ्याः ॥ ४ ॥

वाजाः वेगवन्तोऽग्नयः प्रयन्तु जलमभिलक्ष्यगच्छन्तु गताश्चतेऽग्नयः तविषीभिर्बलयुक्तैर्म-  
रुद्भिः शुभेजलेसंमिश्राः परस्परसंगताः सन्तः पृषतीः बिंदूनयुक्षत अयुक्षत् अयुञ्जन् जलवि-  
न्दूनकुर्वन् यद्वा वाजावेगवन्तोऽग्नयः तविषीभिर्बलयुक्तैर्मरुद्भिः जलमनुलक्ष्यप्रयन्तुगच्छन्तु  
तेचमरुतः शुभेजलेसंमिश्राः अग्निभिः संगताः सन्तः पृषतीश्चित्रवर्णावाहनरूपावडवाः अ-  
युक्षत रथेमेवभेदनार्थं ताअयौक्षुः रथारूढास्तेविश्ववेदसः प्राणिकृतकर्माभिज्ञानयुक्ताः  
अदाम्भ्याः केनाप्यतिरस्कार्याः मरुतः एवंविधावायवः बृहदुक्षः प्रभूतजलसेकृन् पर्वतान्मेघा-  
न्प्रवेपयन्ति यथाप्रभूतावृष्टिर्भवति तथामेघान्चालयन्ति ॥ तविषीभिः तवगताविति सौत्रो-  
धातुः अस्मात्तवेर्णिद्वेतिटिषच्निच्च तवन्तिसंचरन्ति आकाशे इति तविषावायवः टिड्ढाणजितिडी-  
प् अत्रलिङ्गव्यत्ययः निच्वादाद्युदात्तः । पृषतीः पृषुसेचने पूपालनपूरणयोरिति वा इत्यस्माद्वर्त-  
माने पृषद्बृहन्महदिति निपातनादितिप्रत्ययः शतृवद्भवति उगितश्चेति डीप् पर्षन्तीति पृषतः शी-  
कराः पृणन्ति पालयन्तीति पृषत्योवडवाः । अयुक्षत युजिर्योगे इत्यस्य लुङिसिचिरूपं निघातः ।  
बृहदुक्षः उक्षसेचने इत्यस्मात्क्लिप् कृदुत्तरपदप्रकृतिस्वरः । वेपयन्ति दुवेपृकम्पने निघातः ।



पर्वतान् पर्वपूरणेइत्यस्मात् भृष्टदृशीत्यादिना अतश्च पर्वतिपूरयतिभूमिमुदकेनेतिपर्वतोमेघः व्य-  
त्ययेनाद्युदात्तः ॥ ४ ॥

अथपञ्चमी—

अग्निश्रियो मरुतो विश्वकृष्टय आ त्वेषमुग्रमवईमहे वयम् ।  
ते स्वानिनो रुद्रिया वर्षनिर्णिजः सिंहान हेषक्रतवः सुदानवः ॥ ५ ॥ २६ ॥

अग्निः श्रियः । मरुतः । विश्वः कृष्टयः । आ । त्वेषम् ।  
उग्रम् । अवः । ईमहे । वयम् । ते । स्वानिनः । रुद्रियाः ।  
वर्षः निर्णिजः । सिंहः । न । हेषः क्रतवः । सुदानवः ॥ ५ ॥ २६ ॥

अग्निश्रियः वैद्युतमग्निं श्रयन्तो विश्वकृष्टयः विश्वस्य वृक्षादेः कृष्टिराकर्षणं नमनो जमना-  
दिलक्षणं कर्मयेभ्यो भवतिते विश्वकृष्टयः एवंविधायेमरुतो विद्यंते तेषां च मरुतां त्वेषं दीप्तं उग्रं  
उदूर्णं अवोरक्षणं आ ईमहे कुशिकावयमासमंताव्याचामहे ते मरुतः रुद्रियारुद्रपुत्राः वर्षनि-  
र्णिजः निर्णिकृशब्दोरूपवाची निर्णिक्वत्रिरितितन्नामसुपाठात् वर्षणरूपं स्वभावो येषां ते वर्षनि-  
र्णिजो वर्षकाः हेषक्रतवः हेषारवस्य क्रतुः करणं येषां ते कृतहेषारवाः सिंहान् सिंहान् इव स्वानि-  
नः शब्दवन्तः एवंविधास्ते मरुतः सुदानवः सुष्ठुजलस्य दातारो भवन्ति ॥ अग्निश्रियः श्रिञ्  
सेवायां वचिप्रच्छीत्यादिनाक्लिप् सम्प्रसारणाभावः धातोर्दीर्घश्च जसि इयडादेशः कृत्स्वरः ।  
उग्रं गम्लुगतौ उत्पूर्वः ऋज्जेंद्राग्रेति निपातनाद् न्यप्रत्ययः मकारलोपः उपसर्गस्यान्तलोपश्च उद्गच्छ-  
तीत्युग्रः प्रत्ययस्वरः । ईमहे ईकान्त्यादिषु व्यत्ययेनात्मनेपदम् अदादित्वाच्छपोलुक् निघातः ।  
स्वानिनः स्वानः वज्रन्तः तद्वन्तः अत इनिठनावितीनिः प्रत्ययस्वरः । रुद्रियाः रुद्रशब्दाच्छान्द-  
सोवः तस्येयादेशः प्रत्ययस्वरः ॥ ५ ॥

॥ इति तृतीयस्य प्रथमेषड्विंशो वर्गः ॥ २६ ॥

अथषष्ठी—

व्रातं व्रातं गणं गणं सुशस्तिभिर्ग्रेभामं मरुतामोज ईमहे ।  
पृषदश्वासो अनवभ्रराधसोगन्तारो यज्ञं विदथेषु धीराः ॥ ६ ॥



व्रातम् व्रातम् । गणम् गणम् । सुशस्तिभिः । अग्नेः ।

भामम् । मरुताम् । ओजः । ईमहे । पृषत् अश्वासः ।

अनवभ्रराधसः । गन्तारः । यज्ञम् । विदथेषु । धीराः ॥ ६ ॥

कुशिकावयं अग्नेर्भामंभासकंमरुतामोजस्तेजः व्रातंव्रातं व्रातेव्रातेप्रतिसमूहं गणंगणंगणे-  
गणे महतिसमूहे क्रियमाणाभिःसुशस्तिभिःशोभनाःशस्तयः स्तुतयोयैर्मन्त्रैःक्रियन्तेतेसुशस्तयः  
तैर्मन्त्रैरीमहे तादृशंमारुतंतेजोयाचामहे यद्वा व्रातंव्रातंवारकंगणंगणंमरुतांसप्तगणान् ओजोबलं  
याचामहे पृषदश्वासः पृषत्यश्वित्रवर्णाः अश्वायेषांतेतादृशाः अनवभ्रराधसः नविद्यतेअवभ्रंशो-  
यस्यतदनवभ्रं अनवभ्रंराधोधनंयेषांतेअनवभ्रष्टधनाः संपूर्णधनाइतियावत् धीराः कर्माभिज्ञास्ते  
मरुतःविदथेषुयज्ञेषुयज्ञंयजनीयंहविरभिलक्ष्यगन्तारोगमनशीलाभवन्ति ॥ गणंगणं गण-  
संख्याने पचाद्यच् नित्यवीप्सयोरितिद्विर्वचनम् परस्यान्नेडितत्वादनुदात्तत्वेपूर्वपदस्वरः । सुश-  
स्तिभिः बहुव्रीहौ नञ्सुभ्यामित्युत्तरपदान्तोदात्तत्वम् । भामं भादीप्तावित्यस्मादतिप्रसुदुहुस्वि-  
त्यादिनामन् नित्स्वरः । ओजः उञ्जआर्जवे उञ्जेर्बलेवल्लोपश्चेत्यसुन् तत्सन्नियोगेनवकारलोपः  
आर्धधातुकलक्षणोगुणः नित्स्वरः । ईमहे ईकान्त्यादिषु निघातः । अनवभ्रराधसः अनवभ्रं  
नञ्सुभ्यामित्युत्तरपदान्तोदात्तत्वम् उत्तरपदबहुव्रीहौपूर्वपदस्वरः । गन्तारः ताच्छीलिकस्तृन् ।  
विदथेषु विदज्ञाने रुदिविदिभ्यांकिदित्यथप्रत्ययः कित्त्वादगुणः विदन्त्यस्मिन्कर्मजातमध्वर्वा-  
दयइतिविदथोयज्ञः प्रत्ययस्वरः ॥ ६ ॥

अथसप्तमी-

अग्निरस्मिजन्मनाजातवैदाघृतंमेचक्षुरमृतंमआसन् ।

अर्कस्त्रिधातूरजसोविमानोजस्रोघर्मोहविरस्मिनाम ॥ ७ ॥

अग्निः । अस्मि । जन्मना । जातवैदाः । घृतम् । मे ।

चक्षुः । अमृतम् । मे । आसन् । अर्कः । त्रिधातुः । रजसः ।

विमानः । अजस्रः । घर्मः । हविः । अस्मि । नाम ॥ ७ ॥

साक्षात्कृतपरतत्त्वस्वरूपोग्निः हृत्चेनस्वात्मनः सर्वात्मकत्वानुभवमाविष्करोति हेकुशिकाः  
भोक्तृभोग्यभावेनद्विविधंहीदंसर्वजगदेतावद्वाइदमन्नंचैवान्नादश्च सोमएवान्नमग्निरन्नादइतिश्रुतेः ।



तत्र सकलभोक्तृवर्गरूपेणान्नादोग्निः सचअग्निवाय्वादित्यभेदेनत्रिधाभूत्वापृथिव्यन्तरिक्षद्युलोका-  
नधितिष्ठति तदुक्तंवाजसनेयके—सत्रेधात्मानंव्यभजत् आदित्यंतृतीयंवायुंतृतीयमिति । तत्रसो-  
ग्निरहंजन्मनैवजातवेदास्मि श्रवणमननादिसाधननिरपेक्षेणस्वभावतएवसाक्षात्कृतपरतत्त्वस्व-  
रूपोस्मि घृतंमेचक्षुः यदेतद्विश्वस्यविभासकंममस्वभावभूतप्रकाशात्मकंचक्षुस्तदघृतं इदानीमत्य-  
न्तं दीप्तंयदेतदमृतं कर्मफलं दिव्यादिव्यविविधविषयोपभोगात्मकंतन्मेमम आसन्नास्येवर्तते सक-  
लभोक्तृवर्गात्मनास्वयमेवावस्थानात् एवंस्वात्मनःपृथिव्यधिष्ठातृरूपतामभिधायदाय्वात्मनांतरि-  
क्षाधिष्ठातृतामाह—अर्कोजगत्स्रष्टाप्राणः सोर्चन्नचरत् तस्यार्चत आपोजायन्त अर्चतेवैमेकमभूदि-  
ति तदेवार्कस्यार्कत्वमिति श्रुतेः सप्राणोहंत्रिधातुःत्रेधात्मानंविभज्यतत्रवाय्वात्मनारजसोन्तरिक्ष-  
स्यविमानःविमाताअधिष्ठातास्मि तथाआदित्यरूपेणद्युलोकाधिष्ठातृतामाह—अजस्रोघर्मइति अ-  
जस्रःअनुपक्षीणोघर्मः प्रकाशात्माद्युलोकाधिष्ठाताआदित्योप्यहमस्मि एवंभोक्तृरूपमात्मनोनुसं-  
धायभोग्यरूपतामप्यनुसंधत्ते यद्धविर्भोग्यंप्रसिद्धमस्तितदप्यहमेवास्मि यद्वा अहमग्निरस्मिदे-  
वानांहविःप्रापणादंगनादिगुणयुक्तोस्मि किञ्च जन्मनाउत्पत्त्याजातवेदाः जातज्ञानोस्मि उत्पत्ति-  
लक्षणएवसर्वज्ञोहमस्मि अथवा जातंसर्वस्वात्मरूपतयावेत्तीतिजातवेदाः सर्वात्मकइत्यर्थः त-  
त्कथमित्युच्यते—घृतंमेचक्षुः यदेतदघृतंप्रसिद्धमस्तितन्मेचक्षुःस्थानीयं यथालोके चक्षुर्भासकं  
एवंघृतंमयिप्रक्षिप्तंज्वालामुत्पादयत् ममभासकं अमृतंप्रभारूपंयदमृतमविनाशिज्योतिःमेममआसन्  
आस्येवर्तते त्रिधातुः प्राणापानव्यानात्मनात्रिधावर्तमानःअर्कोर्चनीयोयःप्राणोस्तिसोप्यहमस्मि  
तथारजसोन्तरिक्षस्यविमानःविशेषेणमातापरिच्छेत्तावायुश्चाहमस्मि किञ्च अजस्रोघर्मः नैरन्त-  
र्येणसन्तापकारीसूर्यश्चाहमस्मि किंवहुना आज्यपुरोडाशादिरूपंयदेतद्धविरस्तितदुपलक्षितंसर्व-  
मप्यहमस्मि सर्वंस्वत्विवदंब्रह्मेतिश्रुतेः । नामशब्दः प्रसिद्धौ नदनेनाग्नेःसर्वात्मकत्वप्रतिपादनेनप-  
रब्रह्मत्वमुक्तंभवति ॥ चक्षुः चक्षिड्व्यक्तायांवाचि उसिन्नित्यनुवृत्तौ चक्षेःसिच्चेत्यसुन् शिद्ध-  
द्वावात्ख्याजादेशाभावः नित्स्वरः । आसन् आस्यशब्दस्य पदञ्चोमासित्यादिनाआसन्नादेशः  
सुपांसुलुगितिसप्तम्यालुक् । विमानः माङ्माने कृत्यत्युटोबहुलमितिकर्तरित्युट् लित्स्वरः अ-  
जस्रः जसुमोक्षणे नञ्पूर्वः नमिकंपिस्म्यजसकमहिंसदीपोरइतिताच्छीलिकोरप्रत्ययः नञ्पूर्वो-  
जसिनैरन्तर्येवर्तते नञ्स्वरः जसउपक्षयेवा ॥ ७ ॥

अथाष्टमी—

त्रिभिःपवित्रैरपुपोध्य १ कं हृदामतिंज्योतिरनुप्रजानन् ।

वार्षिष्ठंरत्नमकृतस्वधाभिरादिद्यावापृथिवीपर्यपश्यत् ॥ ८ ॥



त्रि॒ष्टुभिः । प॒वित्रैः । अपु॑पोत् । हि । अ॒र्कम् । ह॒दा । म॒तिम् ।  
ज्योतिः । अनु॑ । प्र॒ज्ञान॑न् । वर्षि॑ष्ठम् । रत्न॑म् । अ॒कृत॑ ।  
स्व॒धाभिः । आत् । इत् । द्यावा॑पृथि॒वी इति॑ । परि॑ । अप॒श्यत् ॥८॥

सर्वात्मकोग्निः हृदा अन्तःकरणवृत्त्या मतिमननीयं ज्योतिः स्वप्रकाशरूपं परब्रह्माख्यं ते-  
जः अनुप्रजानन् श्रवणमननादिक्रमेण प्रकर्षेण संशयविपर्यासभावनाबुद्धिनिरासेन स्वात्मरूपत-  
या जानानः सन् पवित्रैः पावनैस्त्रिभिरग्निवायुसूर्यैरर्कमर्चनीयं निरतिशयानन्दलक्षणं स्वात्मानं अ-  
पुपोद्धि तेभ्योपि निर्मलतया पावनं परिच्छेदखलु यथा दशापवित्रेण सोमं पावयति तद्वत् एवं जाना-  
नोग्निः वर्षिष्ठं उत्तमं स्वात्मानं स्वधाभिः स्वेन लोकान् दधातीति स्वधाः तैरग्निवायुसूर्यैः रत्नं मणी-  
यं अकृत अकर्षीत् आदित् अनन्तरमेव मात्मनि विज्ञाते सति द्यावापृथिवी तत्र परिकल्पिते द्या-  
वापृथिव्यौ तदुपलक्षितं सर्वजगच्च पर्यपश्यत् परितः सर्वतः स्वात्मतया दर्शत् आत्मनि विज्ञाते सर्व-  
मिदं विज्ञातं भवतीति श्रुतेः ॥ पवित्रैः पूज्यपवने इत्यस्मात्कर्तरि चर्षिर्देवतयोरिति देवतायामभिधेया-  
यां कर्तरि इत्रप्रत्ययः पुनन्तीति पवित्रा अग्निवायुसूर्याः प्रत्ययस्वरः । अपुपोत् पूज्यपवने इत्यस्य  
यङ्लुगन्तस्य रूपं संज्ञापूर्वकस्य विधेरनित्यत्वादभ्यासस्य गुणाभावः यद्धितुपरं छन्दसीति न निघा-  
तः । अर्कं अर्चपूजायां कृदाधारार्चिकलिङ्ग्यः कइतिकप्रत्ययः । हृदा हृदयशब्दस्य षष्ठ्योमा-  
सित्यादिना हृत् आदेशः । मतिं मनज्ञाने इत्यस्मान्मन्त्रे वृषे षपचेत्यादिना कर्मणि क्तिन् उदात्तः ।  
अकृत करोतेर्लुङिसिच् तस्य ह्रस्वादङ्गादितिलोपः । द्यावापृथिवी देवताद्वन्द्वे चेत्युभयपदप्रकृ-  
तिस्वरः ॥ ८ ॥

अथ नवमी-

श॒त॒धा॒र॒मु॒त्स॒म॒क्षी॒य॒मा॒णं॒ वि॒प॒श्चितं॑ पि॒तरं॑ व॒क्त्वा॒नाम् ।  
मे॒ळि॒म॒द॒न्तं॑ पि॒त्रो॒रु॒प॒स्थे॒तरो॑ द॒सी॒पि॒पृतं॑ स॒त्य॒वाचं॑ ॥ ९ ॥ २७ ॥

श॒त॒ध॒र॒म् । उ॒त्स॒म् । अ॒क्षी॒य॒मा॒णम् । वि॒प॒ऽचि॒तम् । पि॒तरं॑ ।  
व॒क्त्वा॒नाम् । मे॒ळि॒म् । म॒द॒न्तम् । पि॒त्रोः । उ॒प॒ऽस्थे॑ । तम् ।  
रो॒द॒सी॒ इति॑ । पि॒पृत॒म् । स॒त्य॒ऽवाचं॑ ॥ ९ ॥ २७ ॥



यस्मादुपाध्यायाद्विश्वामित्रोवैश्वानराख्यं परब्रह्माज्ञासीत् तमिममुपाध्यायमनयर्चास्तौति-  
हेरोदसी द्यावापृथिव्यौ शतधारं अपरिमितजलधारायुक्तं अक्षीयमाणं न कदापि विच्छि-  
न्नप्रवाहं उत्सं लुप्तोपममेतत् उत्समिव सततप्रवाहोपेतं स्रोतइवाविच्छिन्नवाक्सरणीसमेतं  
विपश्चितं मेधाविनं सकलशास्त्राभिज्ञं पितरं शिष्याणां विद्योपदेशेन पालकं वक्तवानां वक्तव्यानां  
वेदवाक्यानां मेळिमेलकं नानाशाखागतानां वाक्यानां एकस्मिन्नर्थे संकलय्य वक्तारं पित्रोर्द्यावापृ-  
थिव्योरुपस्थे समीपे मदन्तं ज्ञानातिशयेन हृष्यन्तं अतएव सत्यवाचं अज्ञातार्थाभावात् परप्रतारणे  
च कारणाभावात् सत्यवादिनं तमिममुपाध्यायं पिपृतं अपेक्षितफलप्रदानेन संपूर्णं कुरुतम् यद्वा पा-  
लयतम् ॥ उत्सं उन्दीक्रेदने अस्मादुन्ध्यमि गुधिकुपिभ्यः किदितिसप्रत्ययः कित्त्वान्नकारलोपः  
उनत्तीत्युत्सः व्यत्ययेनाद्युदात्तः । विपश्चितं विशेषेण पातीति विपा वाक् विपोवाचश्चिनोतीति  
क्विप् ह्रस्वस्य पितीति तुक् तत्पुरुषे कृति बहुलमिति बहुलवचनात् द्वितीयाया अलुक् कृदुत्तरप-  
दस्वरः । वक्तवानां वचपरिभाषणे इत्यस्मात्कृत्यार्थे तवैकेकेन्यत्वन इति त्वन्प्रत्ययः चोः कुरि-  
तिकुत्वम् नित्स्वरः । मेळिम् मिलिः संपर्कार्थो धातुः अस्मादौणादिक इप्रत्ययः । रोदसी आम-  
न्वितत्वा निघातः । पिपृतम् पृपालन पूरणयोः छान्दसो जुहोत्यादिः अतिपिपत्योश्चेत्यङ्यासस्ये-  
त्वम् निघातः ॥ ९ ॥

॥ इति तृतीयस्य प्रथमे सप्तविंशो वर्गः ॥ २७ ॥

प्रवोवाजा इति पञ्चदशर्चं पञ्चदशं सूक्तं अत्रानुक्रमणिका—प्रवः पञ्चो नागा यन्तवृत्तव्यावा-  
द्या इति विश्वामित्रऋषिः छन्दोगायत्री अग्निर्देवता आद्या ऋतुदेवत्यावा प्रातरनुवाकाश्विन-  
शस्त्रयोर्गायत्रे छन्दस्यस्य सूक्तस्य विनियोगः प्रवोवाजा उपसद्यायेति सूत्रितम् । आभिप्लविकेषू-  
क्थ्येषु प्रवोवाजा इति वैकल्पिकः स्तोत्रियस्तृचः सूत्रितम्—प्रवोवाजा अभिद्यवोभिप्रयांसिवाह-  
सेति । सूक्तस्याद्यासामिधेनी सूत्रितञ्च—प्रवोवाजा अभिद्यवोभ्य आयाहि वीतय इति । सामिधेनी-  
षु समिध्यमान इत्येका सूत्रितञ्च—समिध्यमानो अध्वरे समिद्धो अग्न आहुतेति द्वे इति । आधाने  
तृतीयायामिष्टौ सामिधेनीषु इध्यमाने ऋवत्योर्मध्ये पृथुपाजा इति द्वे धाय्ये सूत्रितञ्च—प्रागुपो-  
त्तमायाः पृथुपाजा अमर्त्य इति द्वे इति । एवमन्यत्रापि यत्र यत्र सप्तदश सामिधेन्यः तत्र तत्रैते धाय्ये इ-  
ति द्वष्टव्यम् । विषुवति एकविंशतिः सामिधेन्यः तत्र पृथुपाजा अमर्त्य इति षष्ठ्योऽधाय्याः पृथुपाजा-  
अमर्त्य इति षष्ठ्याः सामिधेनीनामिति सूत्रम् महाव्रतेऽपि पञ्चविंशतिसंख्याकाः सामिधेन्यः तत्रा-  
प्येताः षष्ठ्योऽधाय्याः अग्नीषोमप्रणयने होतादेवो अमर्त्य इति तृचः सूत्रितञ्च—होतादेवो अमर्त्यः



पुरस्तादुपत्वाग्नेदिवेदिवइति । ईळेन्योनमस्यस्तिरइतितिस्रःसामिधेन्यः सूत्रितश्च-ईळेन्यो-  
नमस्यस्तिरोभिंदूतंवृणीमहइति ।

तस्मिन्सूक्तेप्रथमा-

प्रवोवाजाअभिद्यवोहविष्मन्तोघृताच्या । देवाजिगातिसुम्रयुः ॥ १॥

प्र । वः । वाजाः । अ॒भि॒द्य॒वः । ह॒वि॒ष्म॒न्तः । घृ॒ता॒च्या ।

दे॒वान् । जि॒गा॒ति॒ । सु॒म्र॒युः ॥ १ ॥

हेऋतवःवाजाःवाजन्तिगच्छन्तीतिवाजाःमासाः अभिद्यवः अभितोद्यवोदिवसायेषुइति  
अभिद्यवोर्धमासाश्च हविष्मन्तोहविर्भाजोदेवाः घृताच्या घृतमश्चतिक्षारयतीतिघृताचीगौः त-  
थाचतैत्तिरीयकम्-देवाहविष्मन्तोगौर्घृताचीति । यद्वा हविष्मन्तःहविषःक्षीरादेःप्रदातारःपशवः  
घृताच्याघृतमश्चतिप्रामोतीतिघृताचीस्रुक् तथावाजसनेयकम्-पशवोहविष्मन्तःस्रुग्घृताचीति ।  
तथाघृताच्यासहिताहविष्मन्तोदेवाःपशवश्चमासाअर्धमासाश्चैतेसर्वेवोयुष्माकंयजमानार्थं प्र प्र-  
भवन्ति तेषुवाजादिषुप्रभवत्सुसत्सु सुम्रयुः सुखमात्मनइच्छन् यजमानोदेवान्जिगाति यज्ञ-  
द्वारादेवान्प्रामोति उक्तार्थेतैत्तिरीयकब्राह्मणम्-प्रवोवाजाइत्यन्वाहमासवैवाजाअर्धमासाअ-  
भिद्यवोदेवाहविष्मन्तोगौर्घृताचीयज्ञोदेवाजिगातियजमानःसुम्रयुरिति । आग्नेयपक्षे हेअ-  
ग्ने वः त्वदर्थमभिद्यवोभिगतदीप्तयोहविष्मन्तआसादितैश्चरुपुरोडाशादिभिःसहितावाजाअन्नानि  
समिल्लक्षणानिघृताच्या जुह्वासहप्रक्रम्यन्ते प्रवोवाजाइत्यन्वाहान्नवैवाजइति देवान्देवत्वं समा-  
नमन्यत् ॥ अभिद्यवः बहुव्रीहौपूर्वपदप्रकृतिस्वरः । घृताच्या घृक्षरणदीभ्योरित्यस्मादजिघृ-  
षिभ्यःकइतिकर्मणिक्तः घृतमाज्यमश्चतीतिकृत्विग्दधृगित्यादिनाकिन् अनिदितामित्युपधा-  
लोपः अश्चतेश्चोपसंख्यानमितिङीप् चावितिपूर्वपदांतोदात्तत्वम् । जिगाति गातिर्गत्यर्थः  
छांदसोजुहोत्यादिः निघातः । सुम्रयुः सुम्रंसुखमात्मनइच्छन्नितिसुपआत्मनःक्यच् कयाच्छन्द-  
सीत्युप्रत्ययः प्रत्ययस्वरः ॥ १ ॥

अथद्वितीया-

ईळेअग्निर्विपश्चित्गिरायज्ञस्यसाधनम् । श्रुष्टीवानंधितावानम् ॥ २ ॥



ईळे । अग्निम् । वि॒यः॑चितम् । गि॒रा । य॒ज्ञस्य॑ ।  
सा॒धनम् । श्रु॒ष्टी॑ऽवानम् । धि॒तऽवा॑नम् ॥ २ ॥

विपश्चितं मेधाविनं यज्ञस्य साधनं निर्वाहकं श्रुष्टीवानं सुखवन्तम् यद्वा वेगवन्तं धितावानं वानं वननीयं धनं धितं निहितं धनं यस्य तं निहितधनं तमिममग्निं गिरास्तुतिलक्षणया वाचा ईळे वि-  
श्वामित्रोहं स्तौमि ॥ ईळे ईडस्तुतौ । श्रुष्टीवानं वनसंभक्तावित्यस्माद्विच् श्रुष्टीवनतीति श्रुष्टीवा  
रुदुत्तरपदस्वरः । धितावानं दधातेर्निष्ठायां धिरादेशश्छान्दसः वनसंभक्तौ कर्मणि घञ् बहुव्रीहौ  
निष्ठेति धितशब्दस्य पूर्वनिपातः पूर्वपदप्रकृतिस्वरः यद्वा उभयत्र छन्दसीव निपातिव निप् ॥ २ ॥

अथ तृतीया—

अ॒ग्ने॒श॒के॒म॒ते॒व॒यं॒य॒मं॒दे॒व॒स्य॑वा॒जिनः॑ । अ॒ति॒द्वे॒षां॑सि॒तरे॒म ॥ ३ ॥

अ॒ग्ने । श॒के॒म । ते॒ । व॒यम् । य॒मम् । दे॒व॒स्य॑ । वा॒जिनः॑ ।  
अ॒ति॒ । द्वे॒षां॑सि । तरे॒म ॥ ३ ॥

हे अग्ने वाजिनः संभृतहविष्काः वयं देवस्य द्योतमानस्य ते तव यमं यमनं आयज्ञसमाप्तेरत्राव-  
स्थानं कर्तुं शकेम शक्याः स्म वाजिनो वेगवतो देवस्येति वा योजनीयम् ततः कारणाद्द्वेषांसि अस्म-  
दीयानि पापानि अतितरेम पापेभ्य उत्तीर्णा भवेम ॥ शकेम शकृशक्तावित्यस्मादाशीर्लिङि लि-  
ङ्याशिष्यङित्यङ्प्रत्ययः किदाशिषीतियासुट् सलोपेयादेशयलोपगुणसलोपाः आमन्त्रितस्या-  
विद्यमानत्वेन पादादित्वादनिघातः उदात्तनिवृत्तिस्वरः । यमं यमउपरमेइत्यस्मात्भावे घञ् यमउ-  
परमेइति निपातनाद्बुद्ध्यभावः जित्स्वरः । तरेम तृप्वनतरणयोरिति प्रार्थने लिङिरूपं निघातः ॥ ३ ॥

अथ चतुर्थी—

स॒मि॒ध्य॒मा॒नो॒अ॒ध्व॒रे॒ऽग्निः॑ पा॒व॒क॒ई॒ड्यः॑ । शो॒चि॒ष्के॒श॒स्त॒मी॒महे॑ ॥ ४ ॥

स॒म् । इ॒ध्य॒मा॒नः । अ॒ध्व॒रे । अ॒ग्निः । पा॒व॒कः । ई॒ड्यः॑ ।  
शो॒चिः॑ । ई॒के॒शः । तम् । ई॒म॒हे ॥ ४ ॥



योग्निः अध्वरेयज्ञे समिध्यमानः घृताद्याहुतिभिः सम्यक् प्रज्वाल्यमानः अतएव शोचिकेशः  
ज्वालाकेशः पावकः शोधकः ईड्यः स्तोतृभिः प्रशस्यो भवति तमिममभिमतफलार्थं ईमहे वयं  
याचामहे ॥ ईड्यः ईडस्तुतावित्यस्मात्पण्यत् अस्य तित्स्वरितमिति स्वरितत्वे प्राप्ते ईडवन्देत्यादि-  
नाद्युदात्तत्वम् । ईमहे ईकान्त्यादिष्वित्ययं धातुरत्र याज्जार्थः निघातः ॥ ४ ॥

अथ पञ्चमी—

पृथुपाजा अमर्त्यो घृतनिर्णिक् स्वाहुतः । अग्निर्यज्ञस्य हव्यवाद् ॥ ५ ॥ २८ ॥

पृथुपाजाः । अमर्त्यः । घृतनिर्णिक् । सुऽआहुतः ।

अग्निः । यज्ञस्य । हव्यवाद् ॥ ५ ॥ २८ ॥

पृथुपाजाः प्रभूततेजोरूपः अमर्त्यः मरणधर्मरहितः घृतनिर्णिक् घृतस्य विलपनद्वारा  
शोधनं येनेति घृतनिर्णिक् स्वाहुतः सुष्ठु होत्रादिभिः सम्यगिष्टः एवंभूतोऽग्निः यज्ञस्य ज्योतिष्ठो-  
मादेर्हव्यवाद् हव्यानां वोढा भवति ॥ पृथुपाजाः कदुत्तरपदस्वरः स्वाहुतः जुहोतेः कर्मणि क्तः  
गतिरनन्तर इति गतेः प्रकृतिस्वरत्वम् । हव्यवाद् वहश्चेति णिवः ॥ ५ ॥

॥ इति तृतीयस्य प्रथमेष्टाविंशोऽवर्गः ॥ २८ ॥

अथ षष्ठी—

तं सबाधो यतस्तु च इत्था धिया यज्ञवन्तः । आचक्रुर्गन्निमूतये ॥ ६ ॥

तम् । सबाधः । यतस्तुचः । इत्था । धिया । यज्ञवन्तः ।

आ । चक्रुः । अग्निम् । ऊतये ॥ ६ ॥

सबाधः रक्षोघ्नमन्त्रोच्चारणेन तद्विषयबाधासहवर्तन्त इति सबाधः यज्ञवन्तः यजनीयहविर्यु-  
क्ताः यतस्तुचः यताः संयताः स्तुचो जुह्वाद्यायैस्ते यतस्तुचः कृत्विजः इत्था इत्थमनेन प्रकारेण क्रि-  
यमाणया धियास्तुत्यातमेवंभूतमग्निं ऊतये राक्षसवधाद्रक्षणाय आ अग्निमुखं चक्रुः कुर्वन्ति ॥  
सबाधः बाधुर्विलोडने इत्यस्मात्किप् कदुत्तरपदस्वरः । इत्था इदमशब्दात्प्रकारार्थे इदमस्थमुः त-



स्यसुपांसुलुगितिडादेशः उदात्तनिवृत्तिस्वरेणान्तोदात्तः । चक्रुः हुक्कृञ्करणेइत्यस्यलिटचुसि  
यणादेशेरुते तस्यद्विर्वचनेचोतिस्थानिवद्भावात्तद्विर्वचनं निघातः ॥ ६ ॥

अथसप्तमी—

होतादेवोअमर्त्यःपुरस्तादेतिमायया । विदथानिप्रचोदयन् ॥ ७ ॥

होता । देवः । अमर्त्यः । पुरस्तात् । एति । मायया ।  
विदथानि । प्रचोदयन् ॥ ७ ॥

होताहोमनिष्पादकः अमर्त्योमरणधर्मरहितःदेवोद्योतमानःविदथानिवेदितव्यानिकर्मा-  
णिप्रचोदयन् प्रकर्षेणप्रेरयन् सोमिःमाययाकर्मविषयाभिज्ञानेनयुक्तःसन् पुरस्तात्कर्मप्रारंभ-  
कालेएव एति अस्मानागच्छति ॥ एति इण्गतौ । मायया माङ्मानेशब्देवेत्यस्मान्मा च्छास-  
सिसूक्त्योयइतिकर्तरिकर्मणिवायप्रत्ययः मिमीतेजानीते कर्म मीयतेनयेतिवामाया कर्मविषयज्ञा-  
नं प्रत्ययस्वरः । विदथानि विदज्ञानेइत्यस्मात् रुदिविदिभ्यांकिदितिकर्मण्यथप्रत्ययः कि-  
त्वादगुणः प्रत्ययस्वरः ॥ ७ ॥

अथाष्टमी—

वाजीवाजेषुधीयतेध्वरेषुप्रणीयते । विप्रोयज्ञस्यसाधनः ॥ ८ ॥

वाजी । वाजेषु । धीयते । अध्वरेषु । प्र । नीयते । विप्रः ।  
यज्ञस्य । साधनः ॥ ८ ॥

वाजीबलवानग्निःवाजेषुयुद्धेषुधीयतेदेवैःशत्रुहननार्थंनिधीयते किञ्च अध्वरेषुअग्निहो-  
त्रादिषुप्रणीयतेध्वर्यादिभिःप्रकर्षेणाहवनीयादिस्थानेषुप्रक्षिप्यते अतएवविप्रोमेधावीसन्नग्निः  
यज्ञस्याग्निहोत्रादेःसाधनःसाधकोभवति ॥ धीयते हुधाञ्धारणपोषणयोरित्यस्मात्कर्मणियक्  
घुमास्थागापेत्यादिनाईत्वं निघातः । नीयते णीञ्प्रापणेइत्यस्यकर्मणियकिरूपं उपसर्गादस-  
मासेपिणोपदेशस्येतिणत्वम् । साधनः साधसंसिद्धौ नन्वादित्वात्कर्तरित्युः लित्स्वरः ॥ ८ ॥



अथनवमी—

धियाचक्रेवरेण्योभूतानां गर्भमादधे । दक्षस्य पितरं तना ॥ ९ ॥

धिया । चक्रे । वरेण्यः । भूतानाम् । गर्भम् । आ । दधे ।  
दक्षस्य । पितरम् । तना ॥ ९ ॥

योऽग्निर्धिया आधानपवमानेष्टिरूपेण कर्मणा चक्रे आहवनीयरूपतया कृतो भूत् अतएव वरे-  
ण्यः सर्वैर्यजमानैः कर्माङ्गत्वेन वरणीयः यश्चाग्निः भूतानां स्थावरजङ्गमात्मकानां भूतजातानाम-  
न्तर्गर्भस्वात्मानमेव गर्भरूपतया आदधे सर्वत्र दधार पितरं सर्वस्य जगतः पालकं तमिममग्निं दक्ष-  
स्य दक्षप्रजापतेः तना तनया वेदिरूपा भूमिः दर्शपूर्णमासाग्निहोत्रादिकर्मसिद्ध्यर्थं धारयति भूमेर्द-  
क्षदुहितृत्वेन मन्त्रवर्णः—अदितिर्ह्यजनिष्ट दक्षया दुहितार्तवेति ॥ चक्रे करोतेः कर्मणि लिट् रूपम् ।  
गर्भं गृनिगरणे इत्यस्मादतिगृभ्यां भञ्जिति भन् गिरतिगीर्यते वा गर्भः निच्वादाद्युदात्तः । दधे द-  
धातेर्लिट् रूपम् । पितरं पारक्षणे नमृनेष्टृ इत्यादिना तृजन्तत्वेन निपातनादित्वं पातिपालयतीति  
पितापालकः चित्स्वरः । तना यलोपश्छान्दसः ॥ ९ ॥

अथ दशमी—

नि त्वादधे वरेण्यं दक्षस्येळासहस्कृत । अग्ने सुदीतिमुशिजम् ॥ १० ॥ २९ ॥

नि । त्वा । दधे । वरेण्यम् । दक्षस्य । इळा । सहःस्कृत ।  
अग्ने । सुदीतिम् । उशिजम् ॥ १० ॥ २९ ॥

उक्तोर्थो नयर्चा विव्रियते सहस्कृत मथनाख्येन बलेन निष्पन्न हे अग्ने सुदीतिं शोभनदी-  
प्तियुक्तं उशिजं पुरोडाशादिहविः कामयमानं यद्वा कर्मार्थिभिः काम्यमानं अतएव वरेण्यं  
तैर्वरणीयं त्वा एवंविधत्वां दक्षस्य दुहिता इळा वेद्यादिलक्षणा भूमिः निदधे अग्निहोत्रादिकर्मस-  
मृद्ध्यर्थं नितरां दधार ॥ इळा ईडस्तुतौ पुंसि संज्ञायामित्यत्र प्रायिकवचनात्स्यर्थे पिघप्रत्ययः ह्रस्व-  
श्छान्दसः संज्ञापूर्वकस्य विधेरनित्यत्वादगुणः यद्वा घञर्थेकविधानमित्यधिकरणेकः ईडच-



न्तेस्तूयन्तेस्यांयजमानैर्देवा इतीळाभूमिः उदात्तनिवृत्तिस्वरेणान्तोदात्तः प्रत्ययस्वरः । उ-  
शिजं वशकान्तावित्यस्माद्वशः किञ्चेतीजिप्रत्ययः कित्वात्सम्प्रसारणम् । वष्टि हविःकामय-  
ते उश्यते काम्यतेकर्माथिभिरितिवाउशिगग्निः प्रत्ययस्वरः ॥ १० ॥

॥ इतितृतीयस्यप्रथमेणकोनत्रिंशोवर्गः ॥ २९ ॥

अथैकादशी—

अग्निंयन्तुरंमसुरंमृतस्ययोगेवनुषः । विप्रावाजैःसमिन्धते ॥ ११ ॥

अग्निम् । यन्तुरम् । अप्सुतुरम् । ऋतस्य । योगे । वनुषः ।

विप्राः । वाजैः । सम् । इन्धते ॥ ११ ॥

वनुषः कर्मसिद्ध्यर्थं संभजमानाः विप्रामेधाविनोर्ध्वर्वाद्यः यन्तुरंसर्वस्यनियन्तारं य-  
द्वा क्षिप्रंगन्तारं असुरं अपांप्रेरकंतमिममग्निं ऋतस्यसत्यभूतस्य ज्योतिष्टोमादेः योगे प्रयोगार्थं  
वाजैर्हविलक्षणैरनैः समिन्धते सम्यग्दीपयन्ति ॥ यन्तुरं वर्णव्यत्ययः यन्तारमित्यर्थः असुरं  
तुरत्वरणे अपस्तुतोर्तित्वरयतीतिक्लिप् लुदुत्तरपदप्रकृतिस्वरः । योगे युजिर्योगे भावेघञ् च-  
जोःकुविण्यतोरितिकुत्वं जित्स्वरः । वनुषः वनषणसंभक्तौ जनेरुसिरित्यधिकारे बहुलवचनाद-  
स्मादप्युसिःप्रत्ययः प्रत्ययस्वरः । इन्धते जिइन्धीदीप्तौ निघातः ॥ ११ ॥

अथद्वादशी—

ऊर्जनपातमध्वरेदीदिवांसमुपद्यवि । अग्निमीळेकविक्रतुम् ॥ १२ ॥

ऊर्जः । नपातम् । अध्वरे । दीदिद्वांसम् । उप । द्यवि ।

अग्निम् । ईळे । कविक्रतुम् ॥ १२ ॥

ऊर्जनपातंहविलक्षणैरनैःसमिध्यमानत्वेनान्नस्यपुत्रम् यद्वान्नस्यचतुर्थं यथान्नादाहुतिःआ-  
हुतेरादित्यआदित्यादग्निरिति उपद्यवि अन्तरिक्षसमीपे दीदिवांसमतिशयेनदीप्यमानंकविक्रतुं  
कवयोमेधाविनोर्ध्वर्वाद्योमथनेनकृतवःकर्तारोयस्येति अध्वर्वादिभिर्निष्पाद्यमानंतमिममग्निं  
अध्वरेस्मिन्यज्ञेईळेस्तुतिलक्षणाभिर्गीर्भिरहंस्तौमि ऊर्जः ऊर्जबलेइत्यस्माद्भाजभासेत्यादिना



ताच्छीलिकःक्लिप्प्रत्ययः ऊर्जयतिशरीरमितिऊर्कञ् अञ् सावेकाचइतिविभक्तेरुदात्तत्वम् । घ-  
वि द्युतदीप्तावित्यस्मादौणादिकोडुञ्प्रत्ययः द्योततेकिरणसंबन्धादितिद्युरन्तरिक्षं जित्स्वरः ।  
ईळे ईडस्तुतावित्यस्यलटिरूपम् ॥ १२ ॥

अथत्रयोदशी—

ईळेन्योनमस्यस्तिरस्तमांसिदर्शतः । समग्निरिध्यतेवृषा ॥ १३ ॥

ईळेन्यः । नमस्यः । तिरः । तमांसि । दर्शतः । सम् ।

अग्निः । इध्यते । वृषा ॥ १३ ॥

ईळेन्यः स्तोतृभिरीड्यः अतएवनमस्यःसर्वैर्नमस्कार्यःतमांसितिरः ध्वान्तानिस्वप्नभाभि-  
स्तिरस्कुर्वन् दर्शतःकमनीयतयासर्वैर्दर्शनीयः तादृशोग्निः वृषा यजमानस्यकामानांवर्षितासमि-  
ध्यते आहुतिप्रक्षेपेणप्रज्वाल्यते उक्तार्थेवाजसनेयकम्—ईडेन्योक्षेपनमस्योक्षेपस्तिरस्तमांसिद-  
दृशेसमिद्धइति ॥ ईळेन्यः ईडस्तुतौ कृत्यार्थेतवैकेन्केन्यत्वनइतिकेन्यप्रत्ययः प्रत्ययस्वरः । नमस्यः  
नमस्यतेरचोयदितियत् अतोलोपयलोपौ तित्स्वरितमितिस्वरितः । दर्शतः दृशिर्प्रेक्षणे  
इत्यस्मात् भृष्टदृशीत्यादिनाकर्मण्यतच्प्रत्ययः चित्स्वरः । वृषा वृषुसेचनेइत्यस्मात् कनिन्यु-  
वृषीत्यादिनाकनिन् कित्त्वादगुणः निच्त्वादाद्युदात्तः ॥ १३ ॥

अथचतुर्दशी—

वृषोअग्निःसमिध्यतेश्वोनदेववाहनः । तंहविष्मन्तईळते ॥ १४ ॥

वृषो इति । अग्निः । सम् । इध्यते । अश्वः । न । देववाहनः ।

तम् । हविष्मन्तः । ईळते ॥ १४ ॥

वृषोवृषैवकामानांवर्षितादेववाहनः देवान्हवींषिवाहयतिप्रापयतीतिदेववाहनः तत्रदृष्टा-  
न्तः—अश्वोनेति यथाश्वोराजानंवाहयतिस्वपुरंप्रापयतीतिवाहनमश्वः तद्वत्वाहनभूतोयोग्निः  
समिध्यते आहुतिप्रदानेनसम्यग्दीप्यते तं तादृशमग्निंहविष्मन्तः संभृतहविष्कायजमानाईळतेक-  
र्मसिद्ध्यर्थस्तुवन्ति । वृषा उ गुणः उजमवलंब्यप्रगृह्यसंज्ञादेववाहनः वहप्रापणेइत्यस्मात्पण्यन्ता-  
न्नन्धादित्वात्कर्तरिल्युःलित्स्वरः समासेकदुत्तरपदस्वरः ॥ ईळते ईडस्तुतौ ॥ १४ ॥



अथपञ्चदशी—

वृषणंत्वावयंष्ट्वणःसमिधीमहि । अग्नेदीद्यंतवृहत् ॥ १५ ॥ ३० ॥

वृषणम् । त्वा । वयम् । वृषन् । वृषणः । सम् । इधीमहि ।

अग्ने । दीद्यंतम् । वृहत् ॥ १५ ॥ ३० ॥

वृषणकामानां वर्षितः हेअग्ने वृषणः घृताद्याहुतीनां सेकारो वयं वृषणमाहुतिद्वारा उदकस्य सेकारं तदाह स्मृतिः—अग्नौ प्रास्ताहुतिः सम्यगादित्यमुपतिष्ठते । आदित्याज्जायते वृष्टिर्वृष्टेरन्नं ततः प्रजाः इति । दीद्यंतं दीप्यमानं वृहत् अतएव महान्तमिममग्निं समिधीमहि सम्यग्दीपयामः ॥ इधीमहि जिहन्धीदीप्तावित्यस्य प्रार्थने लिङिनकारलोपश्छान्दसः निघातः ॥ दीद्यंतं दीदेतिर्दिक्प्रकर्मा तस्य शतरिरूपं अज्यस्तानामादिरित्याद्युदात्तत्वम् ॥ १५ ॥

इति तृतीयस्य प्रथमे त्रिंशो वर्गः ॥ ३० ॥

अग्ने जुषस्वेति षष्ठ्यं च षोडशं सूक्तं वैश्वामित्रमाग्नेयम् अत्रानुक्रमणिका—अग्ने जुषस्व षट् तृतायाद्युष्णिक् त्रिष्टुप् जगत्येति पूर्वसूक्ते गायत्रं त्वित्युक्तत्वादेतदपि गायत्रं तृतीयातूष्णिक् चतुर्थी-त्रिष्टुप् पञ्चमी जगती अग्ने जुषस्वेति सवनीयपुरोडाशेऽस्विष्टकृतः प्रातः सवनीयानुवाक्या सूत्रित-अथस्विष्टकृतो अग्ने जुषस्वनो हविरिति । अतिरात्रे आश्विनशस्त्रे परिहिते सति चमसगणैः सहाश्विनोर्द्विकपालः पुरोडाशः सर्वहुतो होतव्यः यदि पुरोडाशमवशेष्यस्विष्टकृतं कुर्युस्तस्य स्विष्टकृतः पुरोळा अग्नयेषां याज्या यद्येतस्य पुरोळाशस्य स्विष्टकृतं चरेयुः पुरोळा अग्ने पचत इति सूत्रितम् माध्यंदिने सवने सवनीयपुरोडाशेऽस्विष्टकृतोऽनुवाक्या माध्यंदिने सवन इत्येषा सूत्रित-अग्ने जुषस्वनो हविर्माध्यंदिने सवने जातवेद इति । तृतीयसवने सवनीयपुरोडाशस्य स्विष्टकृतोऽनुवाक्या अग्ने तृतीये सवने इत्येषा सूत्रित-अग्ने तृतीये सवने हिकानिष इत्यनुसवनमनुवाक्येति आश्विनपुरोडाशस्य स्विष्टकृतो याज्या अग्ने वृधान इत्येषा सूत्रित-अग्ने वृधान आहुतिमिति संयाज्ये इति ।

तस्मिन्सूक्ते प्रथमा—

अग्ने जुषस्वनो हविः पुरोळाशं जातवेदः । प्रातः सावेधियावसो ॥ १ ॥

अग्ने । जुषस्व । नः । हविः । पुरोळाशम् । जातवेदः ।

प्रातः सावे । धियावसो इति धियावसो ॥ १ ॥



विश्वामित्रःस्तौति—जातवेदः जातप्रज्ञ धियावसो धियास्तोत्रेणवसुधनंयस्मान्द्ववतिसोयं  
धियावसुः तस्यसंबुद्धिः कर्मानुरूपधनप्रद हेअग्ने प्रातःसावे अग्निष्टोमेप्रातःसवनेनोस्मत्संबन्धिपु-  
रोळाशं पुरोडाशाख्यंहविःजुषस्वसेवस्व ॥ जुषीमीतिसेवनयोरित्यस्यलोटिरूपम् आमन्त्रित-  
स्याविद्यमानवत्त्वेनपादादित्वादनघातः । प्रातःसावे षुञ्अभिषवेसवनंसावः भावेघञ् थाथ-  
घञ्क्ताजबित्रकाणामित्यन्तोदात्तत्वम् । धियावसो विभक्त्यलोपश्छान्दसः आमन्त्रितत्वा-  
न्निघातः ॥ १ ॥

अथद्वितीया—

पुरोळाअग्नेपचतस्तुभ्यंवाघापरिष्कृतः । तंजुषस्वयविष्ठय ॥ २ ॥

पुरोळाः । अग्ने । पचतः । तुभ्यम् । वा । घ । परिष्कृतः ।  
तम् । जुषस्व । यविष्ठय ॥ २ ॥

यविष्ठय युवतम हेअग्ने यःपुरोळाः पुरोडाशन्तेध्वर्वादयएनमितिपुरोळाः पुरोडाशः प-  
चतःकपालयोःपक्वोस्ति सचतुर्भ्यंत्वदर्थपरिष्कृतोवाघ पर्यग्निकरणादिभिरलङ्कृतःखलु तमिमंपुरो-  
डाशंजुषस्वसेवस्व ॥ पुरोळाः दाश्रुदाने इत्यस्मात्पुरस्पूर्वान्मन्त्रेष्वेतवहोक्थशस्पुरोडाशोण्विनिति  
कर्मणिण्विनिकृतेष्वेतवहादीनांडस्पदस्यइतिडस्पत्ययेकृते अवयाःश्वेतवाःपुरोडाश्वेतिनिपात-  
नादकारस्यडत्वं पुरोळाशंतएनमितिपुरोळाः पुरोडाशः डकारस्यळकारोबह्वचसांप्रदायिकः कृ-  
दुत्तरपदप्रकृतिस्वरः । पचतः डुपचष्पाकेइत्यस्मान्मृष्टशीत्यादिनाकर्मण्यतच्प्रत्ययः पच्यतेसा-  
वितिपचतःपक्वः चित्स्वरः । घ ऋचितुनुघेत्यादिनासंहितायांदीर्घः । परिष्कृतः संपर्युपेक्ष्यःक-  
रोतौभूषणेइतिकरोतेःसुडागमः गतिरनन्तरइतिगतेःप्रकृतिस्वरत्वम् । यविष्ठय यविष्ठएवयवि-  
ष्ठयः पादार्धाभ्यांचेत्यत्रचकारेणवस्वादीनांस्वार्थेयत्प्रत्ययस्योपादानाद्यविष्ठचेत्यत्रस्वार्थिकोय-  
त्प्रत्ययः आमन्त्रितत्वान्निघातः ॥ २ ॥

अथतृतीया—

अग्नेवीहिपुरोळाशमाहुंतंतिरोअह्वयम् । सहसःसूनुरस्यध्वरेहितः ॥ ३ ॥

अग्ने । वीहि । पुरोळाशम् । आहुंतम् । तिरःअह्वयम् ।  
सहसः । सूनुः । असि । अध्वरे । हितः ॥ ३ ॥



हेअग्ने तिरोअह्वयं अह्नि तिरोहितेसति आहुतं आसमन्ताद्धुतं पुरोळाशं पुरोडाशाख्यंहविः  
वीहि भक्षय अध्वरेस्मिन्यज्ञेसहसःसूनुःबलस्यपुत्रस्त्वं हितोसि आहवनीयादिस्थानेष्वस्माभि-  
र्निहितोसि तस्माद्वीहीतिशेषः ॥ वीहि वीकान्त्याष्वित्यस्यलोटिरूपं हेरपित्त्वादन्तोदात्तत्वम् ।  
आहुतम् जुहोतेःकर्मणिके गतिरनन्तरइतिगतेःप्रकृतिस्वरत्वम् । तिरोअह्वयं अह्निभवमह्वयं  
भवेच्छंदसीतियत् तिरोभूतमह्वयंयस्मिन्कालेसतिरोअह्वयःरात्रिकालइत्यर्थः कालाध्वनोरत्यन्त-  
संयोगेइतिद्वितीया प्रकृत्यान्तःपादमित्येङःप्रकृतिभावः बहुव्रीहौपूर्वपदस्वरः ॥ ३ ॥

अथचतुर्थी—

माध्यंदिनेसर्वनेजातवेदःपुरोळाशमिहकवेजुषस्व ।

अग्नेयह्वस्यतवभागधेयंनप्रमिनन्तिविदथेषुधीराः ॥ ४ ॥

माध्यंदिने । सर्वने । जातवेदः । पुरोळाशम् । इह । कवे ।

जुषस्व । अग्ने । यह्वस्य । तव । भागधेयम् । न । प्र । मिनन्ति ।

विदथेषु । धीराः ॥ ४ ॥

कवे मेधाविन् हेजातवेदः इहास्मिन्नग्निष्टोमाख्येकर्मणितत्रचमाध्यंदिनेमध्यंदिनसम्ब-  
न्धिनिसर्वनेपुरोडाशंमाध्यंदिनसर्वनीयपुरोडाशंजुषस्वसेवस्व हेअग्ने विदथेषुयज्ञेषुधीराःकर्म-  
कुशलाःअध्वर्यादयः यह्वस्य यान्तिप्राप्नुवन्तिदेवाहवींष्यनेनेतियह्वोमहानग्निः यह्वस्यमह-  
तस्तवभागधेयंभागतयापरिकल्पितमिमंपुरोडाशंनप्रमिनन्ति नाहिंसन्ति किन्तु तुभ्यंप्रयच्छन्ति  
तंजुषस्वेतिशेषः ॥ माध्यंदिने मध्यंदिनस्येदमित्यर्थेउत्सादित्वादञ् जित्त्वादादिवृद्धिः जित्त्वा-  
देवाद्युदात्तत्वम् । यह्वस्य याप्रापणेइत्यस्मात्शेवयह्वजिह्वेतिनिपातनात्करणेवन्प्रत्ययः हुगाग-  
मधातुह्रस्वौ यान्त्यनेनेतियह्वोग्निः व्यत्ययेनान्तोदात्तः । भागधेयं भागशब्दात्स्वार्थे भागरू-  
पनामभ्योधेयप्रत्ययोवक्तव्यइतिधेयप्रत्ययः प्रत्ययस्वरः । मिनन्ति मीञ्हींसायामित्यस्यक्रया-  
दित्वात्श्चा तस्मिन्मीनातेर्निगमेइतिह्रस्वत्वम् हिनुमीनेतिणत्वंनभवति सर्वविधीनांछन्दसि  
विकल्पितत्वादिति ॥ ४ ॥

अथपञ्चमी—

अग्नेतृतीयेसर्वनेहिकानिषःपुरोळाशंसहसःसूनवाहुतम् ।

अथादेवेष्वध्वरंविपन्ययाधारत्नवन्तममृतेषुजागृविम् ॥ ५ ॥



अग्ने । तृतीये । सवने । हि । कानिषः । पुरोळाशम् । सहस्रः ।  
सूनो इति । आहुतम् । अथ । देवेषु । अध्वरम् । विपन्यया ।  
धाः । रत्नवन्तम् । अमृतेषु । जागृविम् ॥ ५ ॥

सहस्रःसूनो बलस्यपुत्र हेअग्ने त्वंतृतीयेसवनेआहुतंहूयमानंपुरोळाशं कानिषःकामयसे  
अथानन्तरं अध्वरं अविनाशिनं रत्नवन्तं रत्नशब्देनस्वर्गादिलक्षणमुत्तमंफलमभिधीयते तद्वन्तं  
फलप्रदं जागृविं जागरणकारिणं प्रातःसोमोजागृविर्भवतिस्वप्ननिवारकइति तमिमंसोमं विपन्य-  
या स्तुतिलक्षणयावाचा स्तुतस्त्वं अमृतेषुमरणधर्मरहितेषुदेवेष्विन्द्रादिषु धाः धेहि ॥ तृतीये  
त्रिशब्दात्पूरणार्थेऽत्रेःसंप्रसारणमितीयप्रत्ययः तत्संनियोगेनसंप्रसारणं हलइतिदीर्घोर्नभवति  
अन्तितितन्नानुवर्तनात् प्रत्ययस्वरः । कानिषः कनीकान्त्यादिष्वित्यस्यलेटिसिबहुलमिति  
सिप् तस्यआर्धधातुकत्वादिडागमः कांतिरभिलाषः अकारस्याकारोव्यत्ययेन ह्रियोगादनिघातः  
धातुस्वरः । विपन्यया पनस्तुतौ भावेक्किप् विपनंयातीतिकप्रत्ययः प्रत्ययस्वरः । धाः दधाते-  
श्छान्दसेलुङिरूपम् पादादित्वादनिघातः । जागृविं किन्प्रत्ययान्तोजागृविशब्दःनित्स्वरः ॥ ५ ॥

अथषष्ठी—

अग्नेवृधानआहुतिंपुरोळाशंजातवेदः । जुषस्वतिरोअह्वयम् ॥६॥३१॥

अग्ने । वृधानः । आहुतिम् । पुरोळाशम् । जातवेदः ।  
जुषस्व । तिरःअह्वयम् ॥ ६ ॥ ३१ ॥

जातवेदः जातप्रज्ञ हेअग्ने वृधानःआहुतिभिर्वर्धमानस्त्वंतिरोअह्वयं अह्विभवमह्वयं दि-  
वसकृत्यं तिरोभूतमह्वयंयस्मिन्कालेसतिरोअह्वयःरात्रिकालः तस्मिन्काले आहुतिं आहुतंपुरो-  
ळाशंपुरोडाशाख्यंहविर्जुषस्वसेवस्व ॥ आहुतिं जुहोतेःकर्मणिक्तिन् तादौचनितिकृत्यताविति  
गतेःप्रकृतिस्वरत्वम् । जुषस्व जुषीप्रीतिसेवनयोरित्यस्यलोटिरूपम् ॥ ६ ॥

॥ इतितृतीयस्यप्रथमेएकत्रिंशोवर्गः ॥ ३१ ॥

अस्तीदमितिषोडशर्चसप्तदशंसूक्तं वैश्वामित्रम् अत्रानुक्रमणिका—अस्तीदंपोळशाद्याच-  
तुर्थीदशमीद्वादशयोनुष्टुभः षष्ठ्येकादश्युपान्त्येचजगत्यः पञ्चम्यृत्विग्भ्योवेति आद्याचतुर्थीद-



शमीद्वादशोनुष्टुभः षष्ठीएकादशीचतुर्दशीपंचदशीजगत्यः शिष्टाअष्टौत्रिष्टुभः पञ्चमीमन्थ-  
तानरइत्येषाऋग्विदेवताका अग्निदेवताकावा शिष्टाअग्निदेवताकाः सूक्तविनियोगोलैङ्गिकः  
वरुणप्रधासेष्वग्निप्रणयनेइळायास्त्वापदइत्येषा सूत्रितञ्च—इळायास्त्वापदेवयमग्नेविश्वेभिःस्व-  
नीकदेवैरित्यर्धर्चआरमेदिति । तत्रैवाग्निप्रणयनेउत्तरवेद्यामग्नौस्थापितेसतिसीदहोतरित्येषा ।  
निहितेग्नौसीदहोतःस्वउलोकेचिकित्वानितिसूत्रितम् । अरण्यामग्निसमारोपणेअयन्तेयोनि-  
रित्येषासूत्रितञ्च—अयन्तेयोनिर्ऋत्वियइत्यरणीगार्हपत्येप्रतितपेत्पाणीवेति ।

तस्मिन्सूक्तेप्रथमा—

अस्तीदमधिमन्थनमस्तिप्रजननंकृतम् ।

एतांविश्वपत्नीमाभरन्निमन्थामपूर्वथा ॥ १ ॥

अस्ति । इदम् । अधिदमन्थनम् । अस्ति । प्रजननम् । कृतम् ।

एताम् । विश्वपत्नीम् । आ । भर । अग्निम् । मन्थाम् । पूर्वथा ॥ १ ॥

यजमानोध्वर्वादीन्प्रतिब्रूते । इदमइयर्थयूपशकलमस्ति अधिमन्थनमरणयाउपरिनि-  
धेयमन्थनसाधनभूतंदंडरज्ज्वादिकमस्ति प्रजननमग्निजननसाधनभूतंदर्भपिञ्जलंकृतंसंपादितम-  
स्ति यद्वा प्रजननमन्थनदंडस्यविन्यासविशेषः यस्मादेतानियूपशकलादीन्यग्निमन्थनसाधना-  
न्याहृतानिसन्ति तस्मात् विश्वपत्नीं विशांप्रजानामग्निसाध्याग्निहोत्रद्वारास्वर्गादिफलसंपादने-  
नपालयित्रीमेतामरणीमाभर हेअध्वर्यो आहर तस्यामाहतायांपूर्वथा यथा वयमाधानका-  
लेअग्निममग्नीम् यथावा पूर्वमहर्षयोग्निममन्थिषुः तद्वद्वयमेनमग्निमस्मिन्कर्मणिमन्थाम मन्थ-  
नेननिष्पन्नंकरवाम ॥ अस्तीतिपदद्वयस्यपादादित्वादनिघातः । विश्वपत्नीं पतिशब्दस्यविभा-  
षासपूर्वस्येतिङीप् नकारश्चान्तादेशः परादिश्छन्दसिबहुलमित्युत्तरपदाद्युदात्तत्वम् । भर हजृ  
हरणे इत्यस्य लोटि हग्रहोर्भश्छन्दसीतिभकारः । मन्थाम मन्थविलोडनेइत्यस्यलोटिरूपं  
निघातः । पूर्वथा पूर्वशब्दादिवार्थेप्रत्नपूर्वविश्वेमात्थाल्छन्दसीतिथाल्प्रत्ययः लितीतिप्रत्य-  
यात्पूर्वस्योदात्तत्वम् ॥ १ ॥

अथद्वितीया—

अरण्योर्निहितोजातवेदागर्भइवसुधितोगर्भिणीषु ।

दिवेदिवईड्योजागृवद्भिर्हविष्मन्द्भिर्मनुष्येभिरग्निः ॥ २ ॥



अरण्योः । निहृतः । जातवेदाः । गर्भःइव । सुधितः ।  
गुभिणीषु । दिवेदिवे । ईड्यः । जागृवतूभिः । हविष्मत्तूभिः ।  
मनुष्यैभिः । अग्निः ॥ २ ॥

जातवेदाःसर्वविषयज्ञानवानयमग्निःअरण्योर्निहृतःदेवैर्यज्ञार्थंनितरांस्थापितोस्ति । अ-  
त्रदृष्टान्तः—गर्भइवेति यथागर्भोर्गभिणीषुस्त्रीषुसुधितःसुष्ठुनिहितोवर्ततेतद्वत् सतादृशोऽग्निः ह-  
विष्मद्भिःसंभृतहविष्कैः अतएवजागृवद्भिः कर्मणिजागरूकैर्मनुष्यैर्भिमनुष्यैरस्माभिर्दिवेदि-  
वेप्रत्यहमुत्पत्त्यर्थमीड्यः स्तुतिरूपाभिर्गीर्भिःस्तोतव्यः ॥ अरण्योः ऋगतौ अर्तिसृष्टृधमीत्या-  
दिनानिप्रत्ययः प्रत्ययस्वरः । निहृतः दधातेःकर्मणिनिष्ठायां दधातेर्हिरितिहिरादेशः ग-  
तिरनन्तरइतिगतेःप्रकृतिस्वरत्वम् । सुधितः दधातेःकर्मणिनिष्ठा तस्मिन्सुधितवसुधितेत्या-  
दिनानिपातनाद्धिइत्यादेशः । दिवेदिवे दिवुक्तीडादौ इगुपधलक्षणःकः नित्यवीप्सयोरितिद्वि-  
र्वचनम् तस्यान्नेडितत्वादनुदात्तत्वेपूर्वपदस्वरः । जागृवद्भिः जागृनिद्राक्षयेइत्यस्यकसौरूपं  
द्विर्वचनप्रकरणेछन्दसिवेतिवक्तव्यमिति विकल्पितत्वाद्विर्वचनाभावः वसुसंसुध्वंस्वनडुहांदइ-  
तिवसोःसकारस्यदत्वं प्रत्ययस्वरः ॥ २ ॥

अथतृतीया—

उत्तानायामवभराचिकित्वान्तसद्यःप्रवीतावृषणंजजान ।  
अरुषस्तूपोरुशदस्यपाजइळायास्पुत्रोवयुनेजनिष्ट ॥ ३ ॥  
उत्तानायाम् । अव । भर । चिकित्वान् । सद्यः । प्रवीता ।  
वृषणम् । जजान । अरुषस्तूपः । रुशत् । अस्य । पाजः ।  
इळायाः । पुत्रः । वयुने । अजनिष्ट ॥ ३ ॥

चिकित्वान् ज्ञानवानध्वर्युस्त्वं उत्तानायामधरारण्यां उत्तानशयायामुत्तरारणिं अव-  
भर अधोमुखांधारय अनन्तरंसाधरारणिःसद्यःप्रवीतातदानीमेवनिषिक्तेतस्कासती वृषणं  
कामानांवर्षकमग्निंजजान जनयतु अथास्याग्नेःरुशत् तमोविनाशयत् पाजस्तेजोमात्रं-  
त्राभूत् अनन्तरंअरुषस्तूपःआरोचमानतेजःसंधोपेतःइळायास्पुत्रःउत्तरवेद्याउत्पन्नोऽग्निःवयुनेअ-  
रण्यांयोनिस्थाने अजनिष्ट अजनि ॥ जजान जनजननेइत्यस्यलोडर्थेलिटिबहुलमन्यत्रा-  
पिसंज्ञाछन्दसोरितिणिलोपः प्रत्ययान्तत्वाभावादान्नभवति निघातः । अरुषस्तूपः नविद्यतेरुषः



क्रोधोयस्येत्यरुषः क्रोधराहित्येनरोचमानइत्यर्थः नञ्सुभ्यामित्युत्तरपदान्तोदात्तत्वम् षुञ्स्तुतौ  
स्तौतेर्दीर्घश्चेतिप्रत्ययः किञ्चधातोर्दीर्घश्च स्तूयतेइतिस्तूपस्तेजःसंवःअरुषआरोचमानस्ते-  
जःसंघोयस्येतिवहुव्रीहौपूर्वपदप्रकृतिस्वरः । रुशत् रुशहिंसायांशतरिरूपम् । वयुने अजग-  
तिक्षेपणयोरित्यस्मादजियमिशीङ्ग्यश्चेत्युनन् चित्संज्ञकःअजतिवीयतेवावयुनमंगं प्रत्यय-  
स्यव्यत्ययेनाद्युदात्तत्वम् । अजनिष्ट जनीप्रादुर्भावेइत्यस्यलुङिसिचिरूपम् निघातः ॥ ३ ॥

अथचतुर्थी—

इळायास्त्वापदेवयंनाभापृथिव्याअधि ।

जातवेदोनिधीमह्यग्नेहव्यायवोह्वे ॥ ४ ॥

इळायाः । त्वा । पदे । वयम् । नाभा । पृथिव्याः । अधि ।

जातवेदः । नि । धीमहि । अग्ने । हव्याय । वोह्वे ॥ ४ ॥

जातवेदः जातप्रज्ञ हेअग्ने अध्वर्यादयोवयंपृथिव्याअधिभूमेरुपर्युत्तरवेद्यां नाभा नाभौ  
तस्यानाभिस्थानेमध्यप्रदेशे तदेवस्थानंविशेष्यते इळायाःपदे मानव्याइळायागोःपदे इडा-  
पदरूपेउत्तरवेद्यात्मकेस्थाने त्वात्वांहव्याय वोह्वे पुरोडाशादिलक्षणंहविर्वोढुंनिधीमहि नि-  
दधीमहि उक्तार्थेब्राह्मणम्—इळायास्त्वापदेवयंनाभापृथिव्याअधीत्येतद्वाइळायास्पदंयदुत्तरवे-  
दीनाभिर्जातवेदोनिधीमहीतिनिधास्यन्तोह्येनंभवन्त्यग्नेहव्यायवोह्वेइतिहव्यंहिवक्ष्यन्भवतीति ॥  
नाभा णहवन्धने इजित्यनुवृत्तौनहोभश्चेतीञ् भकारश्चान्तादेशः जित्त्वादुपधावृद्धिः  
नहतीतिनाभिः मध्यस्थानं सुपांसुलुगितिसप्तम्याडादेशः जित्स्वरः । धीमहि दधातेर्लिङि  
रूपम् लिङःसीयुडितिसीयुट् द्विर्वचनाभावश्छान्दसःनिघातः । वोह्वे वहप्रापणेइत्यस्मात्तु-  
मर्थेतवेन् सहिवहोरोदवर्णस्येतिधात्वकारस्यौत्वम् ढत्वधत्वष्ट्वढलोपाः नित्त्वादाद्युदात्तः ॥ ४ ॥

अथपञ्चमी—

मन्थतानरःकविमह्यन्तंप्रचेतसममृतंसुप्रतीकम् ।

यज्ञस्यकेतुंप्रथमंपुरस्तादग्निंनरोजनयतासुशेवंम् ॥ ५ ॥ ३२ ॥



मन्थत । नरः । कविम् । अद्वयन्तम् । प्रचेतसम् । अमृतम् ।  
सुप्रतीकम् । यज्ञस्य । केतुम् । प्रथमम् । पुरस्तात् । अग्निम् ।  
नरः । जनयत । सुशेवम् ॥ ५ ॥ ३२ ॥

नरः कर्मणानेतारो हेअध्वर्वादयः कविक्रान्तदर्शिनंअद्वयन्तं द्वयमनाचरन्तं अद्वैतंकुर्वा-  
णंमनसावाचाचएकविधमेवकर्मकुर्वाणं अतएवप्रचेतसं प्रकृष्टज्ञानोपेतंअमृतंमरणधर्मरहितं सु-  
प्रतीकंशोभनैरंगैर्ज्वालाभिः समेतंतमिममग्निमन्थतमन्थनेननिष्पादयत किञ्च हेनरः कर्मणाने-  
तारोअध्वर्वादयः यूयं यज्ञस्यज्योतिष्ठोमादेःकेतुंप्रज्ञापकं प्रथमंमुख्याङ्गभूतं अग्निपूर्वकत्वात्सर्वे-  
षामुत्तरक्रतूनां सुशेवं शोभनसुखोपेतं तादृशमग्निपुरस्तात्कर्मणःप्रारंभेजनयत तमिममग्निमेवं-  
विधगुणयुक्तंकुरुतेतिभावः ॥ मन्थत मन्थविलोडनेइत्यस्यलोठिरूपं पादादित्वादनिघातः । नरः  
णीज्प्रापणेइत्यस्मात्जनयतेर्दिञ्चेतिप्रत्ययः डित्त्वाद्विलोपः नयन्तिकर्माणिनीयन्तेकर्माण्येभि-  
रितिवानरः आमन्त्रितत्वानिघातः । अद्वयन्तं द्वयमिवाचरतीत्यर्थे सर्वप्रातिपदिकेभ्यःक्लिब्लक्-  
व्यइत्याचारार्थेक्लिप् द्वयति तस्यशतरिरूपंद्वयन्निति नद्वयन्अद्वयन् तं तत्पुरुषेनञ्स्वरः । सुप्रती-  
कम् बहुव्रीहौक्त्वादयश्चेत्युत्तरपदाद्युदात्तत्वम् । जनयत जनीप्रादुर्भावेइत्यस्यणिच् अतउ-  
पधायाइतिवृद्धौप्राप्तायां जनीजृष्कसुरओमन्ताश्चेतिमिद्वद्भावान्मितांह्रस्वइतिह्रस्वः निघातः ।  
सुशेवम् शेवशब्दोवन्प्रत्ययान्तआद्युदात्तः बहुव्रीहौ आद्युदात्तंअच्छन्दसीत्युत्तरपदाद्युदात्त-  
त्वम् ॥ ५ ॥

॥ इति तृतीयस्य प्रथमे द्वात्रिंशो वर्गः ॥ ३२ ॥

अथ षष्ठी-

यदीमन्थन्तिबाहुभिर्विरोचतेश्वोनवाज्यरूपोवनेष्ववा ।  
चित्रोनयामन्नाश्विनोरनिवृतःपरिवृणक्त्यश्मनस्तृणादहन् ॥ ६ ॥

यदि । मन्थन्ति । बाहुभिः । वि । रोचते । अश्वः । न । वाजी ।  
अरुषः । वनेषु । आ । चित्रः । न । यामन् । अश्विनोः । अनिदृतः ।  
परि । वृणक्ति । अश्मनः । तृणा । दहन् ॥ ६ ॥



यद्यध्वर्यादयः बाहुभिः स्वकीयैर्हस्तैर्गन्धमन्थन्ति मन्थन्ति ततः सजातोऽग्निः वनेषु काष्ठेषु वा-  
जी शीघ्रगमनवान् अरुष आरोचमानः सर्वेषां प्रीतिकरः सन् आविरोचते आसमन्ताद्वि-  
शेषेण दीप्यते तत्र दृष्टान्तः—अश्वो नेति यथाश्वो वनेषु वननीयेषु बाह्यालीस्थानेषु वेगवान् आरो-  
चमानो वर्तते तद्वत् तत्रैव दृष्टान्तान्तरम्—चित्रो नेति यथायामन्यामनिवेगगमने अश्विनोर्देवभि-  
षजोश्चित्रो नानाविधवर्णैरथ आरोचमानो वर्तते तद्वत् अनिवृतः केनाप्यप्रतिबद्धगमनः सोयम-  
ग्निः अश्मनः उपलान् तृणानि च दहन् अश्मसात्कुर्वन्परिवृणक्ति दग्धस्थानानि परितो वर्जयति तादृ-  
शोऽग्निः आविरोचत इति पूर्वोक्तान्वयः ॥ मन्थन्ति मन्थविलोडने अस्य लटिरूपं यदियोगादनि-  
घातः । रोचते रुचदीप्तौ भौवादिकः लटिरूपं निघातः । यामन् याप्रापणे आतोमनिन्क-  
निन्ननिपश्चेति मनिन् सुपांसु लुगितिसप्तम्यालुक् नित्स्वरः । अनिवृतः वृज्वरणे इत्यस्य निष्ठा-  
यां यस्य विभाषेतीदृशेति निषेधः निपूर्वो वृणोति निवारणे वर्तते न निवृतः अनिवृतः नञ्स्वरः । वृण-  
क्ति वृजीवर्जने रुधादिः चोः कुरितिकुत्वं निघातः । तृणा तृहहिसिर्हिसायाम् तृहेः क्रः कि-  
च्चादगुणः हलोपश्च तृह्यते तद्वदादिभिरितितृणं नित्स्वरः ॥ ६ ॥

अथ सप्तमी—

जातो अग्नीरोचते चेकितानो वाजी विप्रः कविशस्तः सुदानुः ।

यं देवास ईड्यं विश्वविदं हव्यवाहमदधुरध्वरेषु ॥ ७ ॥

जातः । अग्निः । रोचते । चेकितानः । वाजी । विप्रः । कविशस्तः ।

सुदानुः । यम् । देवासः । ईड्यम् । विश्वविदम् ।

हव्यवाहम् । अदधुः । अध्वरेषु ॥ ७ ॥

जातः मन्थनानन्तरमुत्पन्नः स च चेकितानः सर्वजानानः सन् वाजी सततगमनस्वभावः विप्रः क-  
र्माभिज्ञः अतएव कविशस्तः कविर्मेधाविभिर्होतृभिः स्तुतः सुदानुः सुष्ठुकर्मफलस्य दाता एवं-  
विधोऽग्नीरोचते दीप्यते देवासो देवा इन्द्रादयः ईड्यं होत्रादिभिः स्तुत्यं विश्वविदं सर्वस्य जगतो-  
वेदितारं यमग्निमध्वरेषु ज्योतिष्टोमादियज्ञेषु हव्यवाहं हव्यानां वोढारं अदधुः व्यदधुः सो-  
मिदीप्यत इति पूर्वोक्तान्वयः ॥ चेकितानः कितज्ञाने इत्यस्य यङ्लुकि गुणो यङ्लुकोरित्यङ्या-  
सस्य गुणः अङ्यस्तानामादिरित्याद्युदात्तत्वम् । कविशस्तः थाथघञ्काजबित्रकाणामित्य-  
न्तोदात्तत्वम् । अदधुः दधातेर्लङि ज्ञेः सिजङ्यस्तविदिङ्यश्चेति जुस् यद्वत्तयोगादनिघातः अ-  
डागमस्वरः ॥ ७ ॥



अथाष्टमी—

सीद॑होतः॒ स्वउ॑लो॒केचि॑कित्वा॒न्त्सा॒दया॑य॒ज्ञं सु॑कृतस्य॒ योनौ॑ ।  
दे॒वावी॑ दे॒वान्ह॒विषा॑य॒जास्य॑ग्ने॒ बृह॑द्यज॒माने॒ वयो॑धाः ॥ ८ ॥

सीद॑ । होत॒रिति॑ । स्वे । ऊँ इति॑ । लो॒के । चि॑कित्वा॒न् ।  
सा॒दय॑ । य॒ज्ञम् । सु॑कृतस्य॒ । योनौ॑ । दे॒वऽअ॒वीः । दे॒वान् । ह॒विषा॑ ।  
य॒जा॒सि । अ॒ग्ने । बृ॒हत् । यज॑माने । वयः॑ । धाः ॥ ८ ॥

यजमानोब्रूते होतः होमनिष्पादक हेअग्ने स्वेस्वकीयेलोकेउत्तरवेद्यां नाभौसीद त्वंहो-  
मनिमित्तमुपविशैव तथा चिकित्वान् ज्ञानवास्त्वंसुकृतस्य सुकृतजन्योपभोगस्ययोनौस्थाने  
उत्तमलोके यज्ञंयज्ञस्यकर्तारं यजमानं सादय स्थापय किञ्च देवावीः देवान्हविःप्रदानेनअ-  
वतीतिदेवावीः तादृशस्त्वं हविषापुरोडाशादिलक्षणेनहव्येनदेवान्यजासि यज अथत्वं यजमा-  
नेयागंकुर्वाणेमयिबृहत्प्रभूतं पशुपुत्रादिसमेतंवयोनंधाः विधेहि ॥ सीद सदेर्लोटरूपम् । सादय  
सदेर्ण्यन्तस्यलोटरूपं णिच्स्वरः । देवावीः अवरक्षणादिषु अवितृस्तृतंत्रिभ्यईरितीप्रत्ययः  
कृदुत्तरपदस्वरः । यजासि यजेर्लेट्याडागमः । धाः दधातेश्छान्दसेलुङिरूपम् ॥ ८ ॥

अथनवमी—

कृ॒णोत॑धूमं॒ वृष॑णं॒ सखा॒योस्त्रे॑धन्त॒ इत॑न॒ वाज॑म॒च्छ ।  
अ॒यम॒ग्निः पृ॑तना॒ षाट् सु॒वीरो॒ येन॑ दे॒वासो॒ अस॑हन्त॒ दस्यू॑न् ॥ ९ ॥

कृ॒णोत॑ । धू॒मम् । वृ॒षण॑म् । स॒खा॒यः । अ॒स्त्रे॑धन्तः । इ॒त॒न॒ ।  
वा॒ज॑म् । अ॒च्छ । अ॒यम् । अ॒ग्निः । पृ॒तना॒ षाट् । सु॒वीरः॑ । येन॑ ।  
दे॒वासः॑ । अस॑हन्त । दस्यू॑न् ॥ ९ ॥

यजमानोध्वर्वादीन्प्रतिब्रूते हेसखायः कर्मसहकारिणोध्वर्वादयोयूयंवृषणंकामानां  
वर्षितारं धूमं धुनोतिकम्पयतीतिधूमोग्निः एवंविधमग्निंकृणोतकुरुत मन्थनेनोत्पादयत यद्य-  
ग्निर्नजायतेतदानीमाह अस्त्रेधन्तः अक्षीणाः अनुपरतसामर्थ्याः सन्तोयूयं वाजंमन्थनल-  
क्षणंयुद्धं अच्छाद्याभिमुख्येन इतन प्राप्नुत सुवीरः शोभनसामर्थ्योपेतोयमग्निः पृतनाषाट्



पृतनोपलक्षितं युद्धं सहमानो भवति येन युद्धं सहमानेनाग्निना देवासो देवाः दस्यून् उप-  
पक्षपयितृनसुरान् असहन्त अज्यभवन् तस्मादक्षीणवलायूयं मन्थनं कुरुतेति भावः ॥ ऋणो-  
त ऋविहिंसाकरणयोरित्यस्य लोटि तप्रत्ययस्य तप्तनप्तनथनाश्चेति तत्वादेशः पित्त्वाद्गुणः पा-  
दादित्वादनघातः उप्रत्ययस्वरः । धूमं धूञ्कम्पने इत्यस्मादिषियुधीन्धिदसि इत्यादिनाम-  
क् कित्त्वाद्गुणाभावः धुनोतिकम्पयति दाह्यानीति धूमोऽग्निः प्रत्ययस्वरः । इतन इण्गतावित्य-  
स्य लोटि तप्रत्ययस्य तनादेशः निघातः । पृतनापाट् षहमर्षणे इत्यस्मात् छन्दसि सह इति णिवः  
णित्त्वादुपधावृद्धिः सहेः साडः स इति षत्वम् कृदुत्तरपदस्वरः । असहन्त षहमर्षणे इत्यस्य लङि  
रूपम् यद्योगादनघातः । दस्यून् दसु उपक्षये यजिमनिशुन्धिदसि जनिज्योयुजितियुच् द-  
स्यन्तीति दस्यवः शत्रवः व्यत्ययेनाद्युदात्तत्वम् ॥ ९ ॥

अथ दशमी—

अयन्ते योनिर्ऋत्वियो यतो जातो अरोचथाः ।

तं जानन्नग्ने आसीदाथानो वर्धय गिरः ॥ १० ॥ ३३ ॥

अयम् । ते । योनिः । ऋत्वियः । यतः । जातः । अरोचथाः । तम् ।

जानन् । अग्ने । आ । सीद । अथ । नः । वर्धय । गिरः ॥ १० ॥ ३३ ॥

हे अग्ने ऋत्वियः वसंताद्यृतौ भवः अयमङ्गुल्यानिर्दिश्यमानः पलाशाश्वत्थादिमयः काष्ठ-  
विशेषोरणिः ते तव योनिरुत्पत्तिस्थानं यतोरणे जातस्त्वं अरोचथाः अशोभथाः जानंस्त्वं तं अर-  
णिरूपं काष्ठविशेषं आसीद तस्यामरण्यमारोपितः सन्नैरन्तर्येण तिष्ठ अथानन्तरं नोस्माकं गिरः  
स्तुति लक्षणावाचः वर्धय यद्वा गीः शब्देन तद्वन्तो लक्ष्यन्ते तथास्तोतृनस्मान् वर्धय पशुपुत्रादिभिः  
समृद्धान् कुरु ॥ योनिः युमिश्रणे वहिश्चीत्यादिनानि प्रत्ययः निदित्युक्तत्वादाद्युदात्तः । ऋत्वियः  
छन्दसि घसिति ऋतुशब्दात्प्राप्तार्थे वस्प्रत्ययः घस्य इयादेशः सितीति पदसंज्ञायां ओर्गुण इति भ-  
संज्ञाधीनो गुणो न भवति प्रत्ययस्वरः । अरोचथाः रुचदीप्तावित्यस्य लङि रूपम् यद्वृत्तयोगादनि-  
घातः । सीद षट् विशरणादिषु लोटि पाप्मेत्यादिनासीदादेशः निघातः । अथ निपातस्य चे-  
तिसांहितिको दीर्घः । वर्धय वृधुवर्धने हेतुमतिणिच् निघातः ॥ १० ॥

॥ इति तृतीयस्य प्रथमे त्रयस्त्रिंशो वर्गः ॥ ३३ ॥



अथैकादशी—

तनूनपादुच्यते गर्भ आसुरो नराशंसो भवति यद्विजायते ।  
मातरिश्वा यदमिमीत मातरि वातस्य सर्गो अभवत्सरीमणि ॥ ११ ॥

तनूँनपात् । उच्यते । गर्भः । आसुरः । नराशंसः । भवति ।  
यत् । विजायते । मातरिश्वा । यत् । अमिमीत । मातरि ।  
वातस्य । सर्गः । अभवत् । सरीमणि ॥ ११ ॥

योगिर्यदा गर्भः अरणीषु गर्भरूपतया वर्तते तदा सोऽग्निस्तनूनपादुच्यते यष्टृणां तनूः शरी-  
राणि नपातयति नदहतीति व्युत्पत्तेः यद्वा तनूशब्देनापो धीयन्ते नपाच्छब्देनैकान्तरिताः प्रजाः स-  
थाचापां नपाकथमेतदापः तता अन्तरिक्षे ताभ्य ओषधिवनस्पतयोजायन्ते तेभ्यो ह्येष इति यत् यदा वि-  
जायते विशेषेण प्रत्यक्षतया जायते तदा आसुरः कर्मविघ्नकारिणामसुराणां हन्ता अतएव नराशंसः  
नरैः कर्मणाने तृभिरध्वर्वादिभिः शंसनीयो भवति यद्यदामातर्यन्तरिक्षे स्वं तेजः अमिमीत निर्मि-  
मीते तदामातरिश्वा भवति मातर्यन्तरिक्षे श्वसिति चेष्टत इति व्युत्पत्तेः एवं विधस्याग्नेः सरीमणिसरणे  
शीघ्रगमने वातस्य वायोः सर्गः सृष्टिरभवद्भवति एतदुक्तं भवति यदाग्निररणीषु गर्भरूपतया वर्तते तदा-  
तनूनपान्नामको भवति यदा जायते तदानराशंसनामको भवति यदान्तरिक्षे विद्योतते तदामातरिश्व-  
नामको भवति ॥ तनूनपात् तनुविस्तारे इत्यस्मात्कृषिचमितनिधनिसर्जिस्वर्जिभ्य ऊरित्यूप्रत्ययः  
व्यत्ययेनाद्युदात्तः । नपात् पारक्षणे पतृगतौ वाण्यन्तः कृष् नपातिनपातयतीति वानपात् नभ्रा-  
णनपान्नवेदा इत्यादिना निपातनान्नञः प्रकृतिभावः नञ्स्वरः तनूर्नपातीति तनूनपात् कृदुत्तरपद  
प्रकृतिस्वरत्वे प्राप्ते उभे वनस्पत्यादिषु युगपदिति उभयपदप्रकृतिस्वरत्वम् । आसुरः असुरस्याय-  
मासुरः अहितकारित्वेन संबन्धी तस्येदमित्यण् प्रत्ययस्वरः । नराशंसः नृनये इत्यस्मात् ऋदोर-  
बित्यप्प्रत्ययः प्रत्ययस्य पित्वान्नरशब्द आद्युदात्तः शंसुस्तुतावित्यस्माद्धञन्त आद्युदात्तः न-  
रशब्दस्यान्येषामपि दृश्यत इति दीर्घः वनस्पत्यादित्वादुभयोः प्रकृतिस्वरत्वम् । विजायते जनीपादु-  
र्भावे दिवादित्वात् श्यन् धातुस्वरः । अमिमीत माङ्मानेशब्दे च जुहोत्यादिः भृजामिदित्यभ्यास-  
स्येत्वं यद्योगादनिघातः । सरीमणि सृगतौ हभ्रसृस्तृसूभ्य इति इमनिन्प्रत्ययः नित्स्वरः ॥ ११ ॥



अथद्वादशी—

सुनिर्मथा॑निर्मथितःसुनि॒धानि॑हितःक॒विः ।

अग्ने॑स्वध्वरा॒कृणु॑देवान्दे॒वय॒तेय॒ज ॥ १२ ॥

सुनिः६मथा॑ । निः६र्मथितः । सु६नि॒धा । नि६हितः । क॒विः ।

अग्ने॑ । सु६अ॒ध्वरा॑ । क॒णु । दे॒वान् । दे॒वय॒ते । य॒ज ॥ १२ ॥

हेअग्ने कविर्मेधावी सुनिर्मथा शोभनेनमन्थनेननिर्मथितः नितरांमथितोसि तथा सुनिधा शोभनेननिहितोसि उत्तरवेद्यादिस्थानेषुनितरांप्रक्षिप्तोसि किञ्च स्वध्वरा अस्माभिःक्रियमाणानिकर्माणिसुष्टुहिंसारहितानि कृणु कुरु तथा देवयते देवान्कामयमानाययजमानायदेवान्यजनीयानिन्दादीन् यज पूजय ॥ सुनिर्मथा मथेविलोडनेअस्मात्सम्पदादिलक्षणोभावेक्लिष्टादिसमासः कृदुत्तरपदस्वरः । निर्मथितः गतिरनन्तरइतिगतेःप्रकृतिस्वरत्वम् । सुनिधा निपूर्वस्यदधातेर्भावेआतश्चोपसर्गेइत्यङ् सुपांसुलुगितितृतीयायाअलुक् कृदुत्तरपदस्वरः । कृणु कृविर्हिंसाकरणयोरित्यस्यलोटि धिन्विकृण्वयोरचेत्युप्रत्ययः उतश्चप्रत्ययादितिहेलुक् निधातः ॥ १२ ॥

अथत्रयोदशी—

अजी॑जनन्मृतंमर्त्यासोस्त्रेमाणं॑तरणिं॑वीळुज॑म्भम् ।

दश॑स्वसारोअ॒ग्रुवः॑समी॒चीःपुमां॑संजा॒तम॒भिसंर॑भन्ते ॥ १३ ॥

अजी॑जनन् । अ॒मृतं॑म् । मर्त्या॑सः । अ॒स्त्रेमाणं॑म् । त॒रणिं॑म् ।

वी॒ळुज॑म्भम् । दशं॑ । स्वसारः॑ । अ॒ग्रुवः॑ । स॒मृद्ई॑चीः ।

पुमां॑सम् । जा॒तम् । अ॒भि । स॒म् । र॒भन्ते॑ ॥ १३ ॥

मर्त्यासोमर्त्याऋत्विजः अमृतंमरणधर्मरहितं अतएवास्त्रेमाणं क्षयरहितं वीळुजंभंहविर्भक्षणार्थं दृढदन्तं तरणिं तरन्तियजमानाःपापमनेनेतितरगिरग्निः तमजीजनन् मन्थनेनोदपीपदन् अथ जातंतमग्निमभिलक्ष्य स्वसारःस्वयंसरन्त्यःदशदशसंख्याकाः अग्रुवः कर्मकरणा-



र्थमग्रं अंगन्तीति अग्रवोङ्कुलयः तादृशाङ्कुलयः समीचीः परस्परसंगताः सत्यः संरभन्ते शब्दं कुर्वन्ते जातमग्निदृष्ट्वा ध्वर्यादयो हर्षाद्धस्तद्वयसम्पुटेन शब्दं कुर्वन्तीत्यर्थः तत्र दृष्टान्तः—पुमांसमिति यथा-जातं पुत्रमुपलभ्य तत्रत्याः पित्रादयो हर्षादुद्धोषंति तद्वत् ॥ अजीजनन् जनीप्रादुर्भावे इत्यस्य ण्यन्तस्य लुङि चङि रूपम् । अस्त्रेमाणम् स्त्रिवृत्तिशोषणयोरित्यस्माद्भावे मनिञ्जिति मनिन्प्रत्ययः लघूपधगुणोलोपो व्योर्वलीति वलोपः बहुव्रीहौ नञ्सुभ्यामित्युत्तरपदान्तोदात्तत्वम् । तरणिं तृप्तवनतरणयोः अर्तिसृधृध्म्यम्यशयवितृभ्योनिरित्यनिप्रत्ययः गुणः प्रत्ययस्वरः । स्वसारः असुक्षेपणे इत्यस्मात्सुञ्यसेर्क्ञिति क्ञन्प्रत्ययः सुष्ठु अस्यन्तिकर्मसुपदार्थानिति स्वसारः नषट्स्वस्त्रादिभ्य इति ङीप् प्रतिषेधः निच्चादाद्युदात्तः । अग्रवः अगिगतौ जच्चादयश्चेति रुप्रत्ययः निपातनान्नलोपः जसि तन्वादित्वादुवङादेशः प्रत्ययस्वरः । समीचीः इण्गत्तौ इत्यस्मात्समीणइति चट्प्रत्ययः धातोर्दीर्घश्च टित्त्वाट्टिङ्गाणञित्यादिना ङीप् संयन्तीति समीच्यः यद्वा संपूर्वस्याञ्चतेः क्तिप् समः समीतिसमिदित्यादेशः अञ्चतेश्चोपसंख्यानमिति ङीप् अच इत्यकारलोपः चाविति दीर्घः वाछन्दसीतिसवर्णदीर्घः एकादेशस्वरः । पुमांसं पारक्षणे इत्यस्मात् पातेर्ङुमसुञ्जिति ङुम्सुन्प्रत्ययः पुंसोसुङिति असुङादेशः पातिकुलमिति पुमान् नित्स्वरः । रभन्ते रभशब्दे इत्यस्य लटिरूपं निघातः ॥ १३ ॥

अथ चतुर्दशी—

प्रसप्तहोता सनकादरोचतमातुरुपस्थेयदशोचदूधनि ।  
ननिमिषतिसुरणोदिवेदिवेयदसुरस्य जठरादजायत ॥ १४ ॥

प्र । सप्तहोता । सनकात् । अरोचत । मातुः । उपस्थे ।  
यत् । अशोचत् । ऊधनि । न । नि । मिषति । सुरणः ।  
दिवेदिवे । यत् । असुरस्य । जठरात् । अजायत ॥ १४ ॥

सनकात् सनातनोऽग्निः सप्तहोता सप्तहोतारो होत्रकायस्यासौ सप्तहोता सन् प्रारोचत गार्हपत्यस्थाने अदीप्यत यद्यदामातुः पृथिव्या उपस्थे उत्सङ्गे तत्रापि ऊधनि ऊधः स्थाने उत्तरवेद्यां अशोचत् अशोभत तदा सोऽग्निः सुरणः सुष्ठुरणति शब्दयतीति सुरणः सर्वैः कमनीयतया दृश्यमानः सन् दिवेदिवे प्रतिदिनं ननिमिषति ननिद्राति किंतु सर्वदा यज्ञार्थं जागर्त्येव यद्यस्मादसुरस्याग्नेः



प्रेरकस्यारणीरूपस्यकाष्ठस्यजठरादुदरादजायत कर्मार्थमुदपद्यत तस्मान्ननिमिषतीतिपूर्वेणान्वयः॥  
 अरोचत रुचदीप्तावित्यस्यलटिरूपं निघातः । अशोचत शुचदीप्तौ । ऊधनि सकारस्यनकार-  
 श्छान्दसः । मिषति मिषुसेचनेइत्यस्यलटिरूपम् । सुरणः रणशब्दे तत्करोतीतिणिच् तस्मा-  
 दकृच्छार्थेखल् लित्स्वरः । असुरस्य असुक्षेपणेइत्यस्मादसेरुरन्नितिउरन्प्रत्ययः अस्यतीत्यसु-  
 रः नित्स्वरः । जठरात् जनीप्रादुर्भावेइत्यस्मात् जनेररष्टचेत्यरप्रत्ययःठकारश्चान्तादेशः प्रत्यय-  
 स्वरः । अजायत जनीप्रादुर्भावेइत्यस्यलटि श्यनि ज्ञाजनोर्जेतिधातोर्जादेशः यद्योगाद-  
 निघातः ॥ १४ ॥

अथपञ्चदशी—

अमित्रायुधोमरुतामिवप्रयाःप्रथमजाब्रह्मणोविश्वमिद्विदुः ।

द्युम्नवद्वह्मकुशिकासएरिरैकैकोदमेअग्निंसमीधिरे ॥ १५ ॥

अमित्रःयुधः । मरुताम्इव । प्रयाः । प्रथमजाः । ब्रह्मणः । विश्वम् ।

इत् । विदुः । द्युम्नवत् । ब्रह्म । कुशिकासः । आ । ईरिरे ।

एकैःएकः । दमे । अग्निम् । सम् । ईधिरे ॥ १५ ॥

अमित्रायुधः अमित्रैः कर्मविघ्नकारिभिरसुरैःसहयोद्धारः यद्वा अमित्राणिपापानितैः  
 सहयोद्धारः तत्रदृष्टान्तः—मरुतामिवप्रयाइति यथामरुतां देवानांप्रयाः प्रकर्षेणशत्रूनभियान्ती-  
 तिप्रयाःबलानिशत्रूणांहन्तृणितद्वत् कर्मविघ्नकारिणांपापानांचहन्तारः ब्रह्मणःसर्वस्यजगतः  
 स्रष्टुः प्रथमजाःप्रथममुत्पन्नाः कुशिकासः कुशिकगोत्रोत्पन्नाःऋषयः विश्वंस्थावरजङ्गमात्म-  
 कंसर्वजगद्विदुरित् जानन्त्येव तेअमी कुशिकाःद्युम्नवद्वहविर्युक्तंब्रह्मस्तोत्रमेरिरे अग्नयेआ-  
 समन्तात्प्रेरयन्ति तेच दमेस्वेस्वेगृहे एकैकः एकैकोभूत्वा अग्निंसमीधिरे आज्याद्याहुतिभिः  
 सम्यग्दीपयन्ति ॥ अमित्रायुधः युधसम्प्रहारे क्तिप् रुदुत्तरपदप्रकृतिस्वरः संहितायांपूर्वप-  
 दस्यदीर्घश्छान्दसः । प्रयाः याप्रापणे अन्येभ्योपिटृश्यन्तइतिविच् । प्रथमजाः जनीप्रादुर्भावे  
 जनसनेत्यादिनाविट् विद्वनोरित्यात्वम् । विदुः विदेर्लटि विदोलटोवेतिश्लेरुसादेशः । ईरिरे ई  
 रगतावित्यस्यलटिरूपं मन्त्रत्वादान्नभवति । दमे दमुउपशमने करणेघञ् नोदात्तोपदेशस्ये-  
 तिवृद्धिप्रतिषेधः नित्स्वरः । ईधिरे जिङ्धीदीप्तौ इत्यस्यलटि इन्धिभवतिभ्यांचेतिक्विद्धा-  
 वान्नकारलोपः निघातः ॥ १५ ॥



अथषोडशी—

यद्यत्वाप्रयति यज्ञे अस्मिन्होतश्चिकित्वोवृणीमहीह ।  
ध्रुवमया ध्रुवमुताशमिष्ठाः प्रजानन्विद्वाँ उपयाहि सोमम् ॥ १६ ॥ ३४ ॥

यत् । अद्य । त्वा । प्रयति । यज्ञे । अस्मिन् । होतरिति ।  
चिकित्वः । अवृणीमहि । इह । ध्रुवम् । अयाः । ध्रुवम् । उत ।  
अशमिष्ठाः । प्रजानन् । विद्वान् । उप । याहि । सोमम् ॥ १६ ॥ ३४ ॥

होतः होमनिष्पादक चिकित्वः कर्मविषयज्ञानवन् हेअग्ने अघेदानीं प्रयति प्रवर्तमाने-  
स्मिञ्ज्योतिष्टोमादौ यज्ञे त्वात्वां यद्यस्मात्कारणात् अवृणीमहि त्वद्विषयं वरणमकुर्म तस्मात्तादृश-  
स्त्वं इह कर्मणि देवान् ध्रुवमयाः ध्रुवं यथा भवति तथा अस्माभिर्दत्तानि हवींषि प्रापय उतापि च अशमिष्ठाः  
हविः स्वीकरणात्तृप्तैर्देवैः शान्तस्त्वं अकरिष्ठाः अथ प्रजानन् इमं यज्ञं सम्यक् जानन् विद्वान् यत्किञ्चि-  
त्सर्वं जानानः त्वं सोमं अस्माभिः क्रियमाणमिमं अभिषुतं सोममभिलक्ष्य उपयाहि समीपे आग-  
च्छ ॥ प्रयति इण्गतावित्यस्य शतरिरूपम् शतुरनुम इति विभक्तेरुदात्तत्वम् । अवृणीमहि वृज् व-  
रणे ऋयादित्वात्श्चा लट्युत्तमबहुवचने ईहल्यघोरितीत्वम् आमन्त्रितस्याविद्यमानवत्त्वेन पादा-  
दित्वाद् निघातः । अयाः याप्रापणे इत्यस्य लङ्सिपिरूपं निघातः । अशमिष्ठाः शमु उपशमने  
इत्यस्य ण्यन्तस्य कर्मणि लुङि स्यसि च्सीयुडिति विकल्पेनेडागमः तस्यासिद्धत्वात् णेरनिटीति  
णिलोपः निघातः । प्रजानन् ज्ञा अवबोधने शतरिरूपम् । याहि यातेर्लोटिरूपम् ॥ १६ ॥

॥ इति तृतीयस्य प्रथमे चतुस्त्रिंशो वर्गः ॥ ३४ ॥

॥ इति तृतीये मंडले द्वितीयोऽनुवाकः ॥ २ ॥

वेदार्थस्य प्रकाशेन तमोहार्दं निवारयन् ॥ पुमर्थीश्चतुरो देयाद्विद्यातीर्थमहेश्वरः ॥

इति श्रीमद्राजाधिराजपरमेश्वरवैदिकमार्गप्रवर्तकश्रीवीरबुक्कभूपालसाम्राज्यधुरंधरेण साय-  
णाचार्येण विरचिते माधवीये वेदार्थप्रकाशे ऋक्संहिताभाष्ये तृतीयाष्टके प्रथमोऽध्यायः ॥ १ ॥



## ॥ श्रीगणेशायनमः ॥



॥ यस्यनिःश्वसितं वेदायो वेदेभ्योऽखिलं जगत् ॥ निर्ममेतमहं वन्दे विद्यातीर्थमहेश्वरम् ॥ १ ॥

तृतीयेनुवाकेन वसूक्तानि तत्रेच्छन्ति त्वेति द्वाविंशत्यृचं प्रथमं सूक्तम् तत्रेयमनुक्रमणिका—  
इच्छन्ति द्व्यधिकैन्द्रमिति मण्डलद्रष्टा विश्वामित्रऋषिः इन्द्रो देवता अनुक्तत्वात् त्रिष्टुप् आभिष्वि-  
के प्रथमे हनिदशरात्रे प्रथमे हनिचमाध्यं दिने सवने अच्छावाकशस्त्रेऽहीनसूक्तस्थाने द्वितीयमिदं सं-  
पातसूक्तम् आभिष्ववपृष्ठ्याहानीति खण्डे सूत्रितम्—इमामूष्विच्छन्ति त्वाशासद्वह्निरितिसंपाता-  
इति इन्द्रस्य वृत्रघ्नः संबन्धिनिपशौ सहदानुमिति वपायायाज्या सहदानुं पुरुहूतक्षियन्तं स्तुत इन्द्रो-  
मघवाय ऋग्वृत्रेति सूत्रितम् स्वस्तये वाजिभिश्चैषाण्ड्रे पशौ हविषो याज्या सूत्रितं च—स्वस्तये वा-  
जिभिश्च प्रणेतः शुचीवो हव्यामरुतः शुचीनामिति शुनासीरीये वैकल्पिकस्येन्द्रस्य शुनस्य शुनं हुवे-  
मेत्यनुवाक्या सूत्रितं च—शुनं हुवे मघवानमिन्द्रमश्वायन्तो गव्यन्तो वाजयन्त इति ।

तस्मिन्सूक्ते प्रथमा मृचमाह—

अम् इच्छन्ति त्वा सोम्यासः सर्वायः सुन्वन्ति सोमं दधति प्रयांसि ।  
तितिक्षन्ते अभिशंस्ति जनानां मिन्द्र त्वदा कश्चन हि प्रकेतः ॥ १ ॥

इच्छन्ति । त्वा । सोम्यासः । सर्वायः । सुन्वन्ति । सोमम् ।  
दधति । प्रयांसि । तितिक्षन्ते । अभिशंस्तिम् । जनानाम् ।  
इन्द्र । त्वत् । आ । कः । चन । हि । प्रकेतः ॥ १ ॥

विश्वामित्रः स्तौति हे इन्द्र सोम्यासः सोमार्हाः ब्राह्मणाः त्वात्वां शंसितुमिच्छन्ति  
अतएव सखायस्ते ब्राह्मणाः त्वदर्थं सोमं सुन्वन्ति अभिषुण्वन्ति प्रयांसि इतराण्यपि हवींषि-  
दधति त्वदर्थं धारयन्ति त्वया प्रेरिताः संतः जनानां सपत्नानां अभिशंस्ति तत्कृतां हिंसां तितिक्ष-  
न्ते सहन्ते एवमनुग्राहकः त्वत्त्वत्तोऽन्यः कश्चन हि कोनामपुरुषः खलु आपकेतः सर्व-  
तो जगति प्रकेत्येते ज्ञाप्यते इति प्रकेतः प्रज्ञापितो विद्यते ॥ सोम्यासः सोममर्हतीत्यर्थे सोममर्हतिय-  
इतियः प्रत्ययस्वरः । सुन्वन्ति पुञ् अभिषवे स्वादित्वात् श्रुप्रत्ययः सतिशिष्टस्वरो बलीया-  
निति क्षिप्रत्ययस्वरः । दधति दधातेर्लटिरूपम् समानवाक्ये युष्मदस्मदादेशानिघाता इति सोम



पदस्योत्तरवाक्येनान्वयान्ननिघातः अभ्यस्तानामादिरित्युदात्तत्वम् । तितिक्षन्ते तिजनिशाने क्षमायांचेत्यस्य गुप्तिज्किञ्चनसन्नितिसनप्रत्ययः अभ्यस्तस्वरः । अभिशस्ति शसुहिंसा-  
यामित्यस्मान्धावेक्तिन् तादौचनितिकृत्यतावितिगतेःप्रकृतिस्वरत्वं । प्रकेतः कितज्ञाने कर्मणि  
वञ्तः थाथवञ्केत्यंतोदात्तत्वम् ॥ १ ॥

अथद्वितीयाष्टकमाह—

नतेदूरेपरमाचिद्रजांस्यातुप्रयाहिहरिवोहरिभ्याम् ।  
स्थिरायवृष्णेसवनाकृतेमायुक्ताग्रावाणःसमिधानेअग्नौ ॥ २ ॥

न । ते । दूरे । परमा । चित् । रजांसि । आ । तु । प्र । याहि ।  
हरिवः । हरिभ्याम् । स्थिराय । वृष्णे । सवना । कृता । इमा ।  
युक्ताः । ग्रावाणः । समुद्धाने । अग्नौ ॥ २ ॥

हरिवः हरिद्वर्णावश्वौयस्यसोयंहरिवानिन्द्रः हेहरिवः परमाचित् परमाणिदूरेवर्तमा-  
नान्यपिरजांसिस्थानानि ते तव दूरेनभवन्ति यस्मात्तस्मात् हरिभ्यांअश्वाभ्यामुपेतस्त्वंतु  
क्षिप्रंआप्रयाहि अस्मदीयंयज्ञमभिलक्ष्यागच्छ स्थिरायफलदानेदृढचित्ताय अवएववृष्णे का-  
मानांवर्षित्रे तुभ्यं इमा इमानि सवना सवनानिप्रातरादीनि कृता कृतानि किंच अग्नावाहव-  
नीयेसमिधानेआहुत्यधिकरणतयासम्यग्दीप्यमानेसति ग्रावाणउपलायुक्ताःसोमाभिषवार्थमु-  
द्युक्ताः अतस्त्वं क्षिप्रमागच्छेतिभावः ॥ याहि याप्रापणेइत्यस्यलोटिरूपम् । हरिवः हरीअ-  
स्यस्तइतिमतुप् छन्दसीरइतितस्यवत्वं आमन्त्रितत्वान्निघातः । स्थिराय ष्ठागतिनिवृत्तावित्य-  
स्मादजिरशिशिरेत्यादिनाकिरच्प्रत्ययांतत्वेननिपातनादाकारलोपः चित्स्वरः । सवना षुञ्-  
अभिषवेइत्यस्मादधिकरणेल्युट्चेतिल्युट् सूयतेसोमोयत्रेतिसवनानिप्रातरादीनि नित्स्वरः ।  
समिधाने जिहन्धीदीप्तावित्यस्य कानचिरूपं किञ्चान्नकारलोपः चित्स्वरः ॥ २ ॥

अथतृतीया—

इन्द्रःसुशिप्रोमघवातरुत्रोमहाव्रातस्तुविकूर्मिर्कषावान् ।  
यदुग्रोधाबाधितोमर्त्येषुक्त्वातेवृषभवीर्याणि ॥ ३ ॥



इन्द्रः । सु॒शिप्रः । म॒घ॒श्वा । तरु॑त्रः । म॒हा॒व्रा॑तः । तु॒वि॒ऽकूर्मिः ।  
 ऋ॒घा॒वान् । यत् । उ॒ग्रः । धाः । वा॒धितः । म॒र्त्येषु । कं ।  
 त्या । ते । वृ॒षभ॒ । वी॒र्या॑णि ॥ ३ ॥

वृषभ कामानां वर्षक हेइन्द्र यस्त्वंइन्द्रः परमैश्वर्यसंपन्नः सुशिप्रः शिप्रशब्देन शिर-  
 स्त्राणमभिधीयते शोभनशिरस्त्राणोपेतः यद्वा शोभनहनुमान् शिप्रेहनूनासिकेवेतियास्कः । मघवा  
 धनवान् तरुत्रः तरंत्यनेनशत्रून्देवाइतितरुत्रइन्द्रः महाव्रातः मरुद्भिर्महान्ब्रातःसमूहोयस्यस-  
 तथोक्तः तुविकूर्मिः संग्रामेनानाविधकर्मणांकर्ता ऋघावान् शत्रुविषयहिंसावान् अतएव उग्रः  
 शत्रूणांभयंकरः सतादृशस्त्वंबाधितः असुरैःसंग्रामेबाधितःसन् मर्त्येषु मारयितृष्वसुरेषु यव-  
 यानिवीर्याणिधाः व्यधाः इदानीं ते तव त्या तानि वीर्याणिक्र कासते वद ॥ सुशिप्रः  
 सृष्टृगतौ औणादिकोरन्प्रत्ययः बाहुलकात्सृइत्यस्यशिइत्यादेशः बहुव्रीहौ आद्युदात्तंअच्-  
 छन्दसीत्युत्तरपदाद्युदात्तत्वम् । तरुत्रः तरतेरशिवादिभ्यइत्रोत्रावित्युत्रप्रत्ययः व्यत्ययेनाद्युदा-  
 त्तः । महाव्रातः आन्महतइत्याकारादेशोमहतस्तकारस्य । तुविकूर्मिः करोतेरौणादिकोमि-  
 प्रत्ययः गुणेरुक्ते करोतेरकास्यउत्वंछान्दसं हलिचेतिदीर्घः । ऋघावान् ऋन्हन्तीतिऋघाः  
 अन्येभ्योपिदृश्यन्तइतिर्विच् दृशिग्रहणान्नलोपोहकारस्यवत्वं तदस्यास्तीतिमत्वर्थे छन्दसी-  
 वनिपावितिवनिष् व्यत्ययेनाद्युदात्तः । क किन्शब्दस्यसप्तम्यर्थेकिमोदित्यत्प्रत्ययः तस्मि-  
 न्कातीतिक्कादेशः तित्स्वरः ॥ ३ ॥

अथचतुर्थी—

त्वंहि॒ष्मा॑च्याव॒यन्न॑च्यु॒तान्ये॑को॒वृत्रा॑चर॑सि॒जिघ्र॑मानः ।  
 तव॒द्यावा॑पृथि॒वीपर्व॑ता॒सोनु॑ब्र॒ताय॑निमितेवतस्थुः ॥ ४ ॥

त्वम् । हि । स्म । च्यवयन् । अच्युतानि । एकः । वृत्रा ।  
 चरसि । जिघ्रमानः । तव । द्यावापृथिवी इति । पर्वतासः ।  
 अनु । ब्रताय । निर्मिताइव । तस्थुः ॥ ४ ॥



हेइन्द्र त्वमेकः असहायएव अच्युतानि च्युतिरहितानि दृढमूलान्यपि तवप्रतिपक्षभूतानि रक्षांसिच्यावयन् स्वस्वस्थानात्पातयन् तथा वृत्रा वृत्राणि पापानिजिघ्रमानः हिंसन् चरसि हिस्म वर्तसेखलु किंच एवंविधसामर्थ्येपेतस्यतवव्रतायकर्मणे आज्ञायै द्यावापृथिवी द्यावापृथिव्यौ पर्वतासः पर्वताश्च निमित्तेव निखातानिश्चलाइवानुतस्थुः तिष्ठन्ति ॥ स्म चादित्वादनुदात्तः । च्यावयन् च्युङ्गतावित्यस्यण्यंतस्यशतरिरूपं णिच्स्वरः । चरसि चरगतिभक्षणयोः हि-योगादनिघातः । जिघ्रमानः हनहिंसागत्योरित्यस्यघञर्थेकविधानमितिकप्रत्ययः तस्य छन्दस्युभयथेतिसार्वधातुकत्वाच्छप् तस्यश्लुः बहुलंछन्दसीत्यभ्यासस्यइत्वं जिहन्तीतिजि-घ्नः आचारार्थेक्किप् अस्मात्ताच्छीत्यार्थेचानश् शप् व्यत्ययेनाद्युदात्तत्वम् । द्यावापृथिवी दे-वताद्वंद्वेचेत्युभयपदप्रकृतिस्वरत्वम् । निमित्तेव दुमिन्प्रक्षेपणेइत्यस्यकर्मणिनिष्ठा गतिरनन्तरइ-तिगतेःप्रकृतिस्वरत्वं सुपांसुलुगितिसुपोडादेशः इवेनविभक्त्यलोपइत्युक्तत्वात्पूर्वपदस्वरः । त-स्थुः ष्ठागतिनिवृत्तौइत्यस्यलिट्युसिआतोलोपेकृते तस्यद्विर्वचनेचोतिस्थानिवद्भावाद्धिर्वचनं निघातः ॥ ४ ॥

अथपञ्चमी—

उ॒ताभं॑येपुरु॒हूत॑श्रवो॒भिरे॒कोदृ॒ह्मम॑वदो॒वृत्र॑हासन् ।

इ॒मेचि॑दिन्द्रो॒दसी॑अप॒रेयत्सं॑गृ॒भ्णाम॑घवन्का॒शिरि॑त्ते ॥ ५ ॥ १ ॥

उ॒त । अ॒भं॑ये । पु॒रु॒हू॒त । श्र॒वः॑भिः । ए॒कः । दृ॒ह्मम् । अ॒व॒दः ।

वृ॒त्र॒हा । सन् । इ॒मे इति॑ । चि॒त् । इन्द्र॑ । रो॒दसी॑ इति॑ । अ॒प॒रे

इति॑ । यत् । स॒म॒गृ॒भ्णाः । म॒घ॒वन् । का॒शिः । इत् । ते ॥ ५ ॥ १ ॥

उतेत्यामंत्रणे हेइन्द्र पुरुहूत पुरुभिर्बहुभिर्यज्वभिराहूत यद्वा देवैरसुरेभ्योरक्षा-र्थबहुवारमाहूत श्रवोभिःवीर्यैरुपेत एकः असहायस्त्वं वृत्रहा वृत्रस्यशत्रोर्हन्तासन् अ-भये असुरेभ्यःसकाशान्माबिभीतेतिदेवान्प्रतियद्वाक्यमवदः अवोचः तद्वाक्यं दृह्मं दृढं सत्यमेव किंच मघवन्निन्द्र त्वं अपारेचित् दूरपारेअपि इमे रोदसी द्यावा-पृथिव्यौयद्यस्मात्कारणात्संगृभ्णाः संगृह्णासि परस्परमधरोत्तरभावेनसंयोजितेकरोषीतिया-वत् एषतेतवमहिमाकाशिरित् प्रकाशोलोकेप्रसिद्धएव यद्वा यतयेनतेरोदसीसंगृह्णासितेतव



काशिर्मुष्टिर्महान् काशिर्मुष्टिरितियास्कः ॥ अभये जिभीभयेइत्यस्मान्द्रावेएरजित्यच्प्रत्ययः  
नञासमासेतस्यस्वरः । अवदः वदव्यक्तायांवाचि लङिरूपं निघातः । अपारे बहुव्रीहौन-  
ञ्मुभ्यामित्युत्तरपदान्तोदात्तत्वम् । संगृष्णाः ग्रहउपादाने ऋयादित्वात्श्चा ग्रहिज्यावयीत्या-  
दिनासंप्रसारणं ह्यग्रहोर्भश्छन्दसीतिहकारस्यभकारः इतश्चेतिसिपङ्कारलोपः बहुलंछ-  
न्दसीत्यङभावः समासस्वरः । काशिः काशृदीप्तौ औणादिकइप्रत्ययः प्रत्ययस्वरः ॥ ५ ॥

॥ इतितृतीयस्यद्वितीयेप्रथमोवर्गः ॥ १ ॥

अथषष्ठी—

प्रसूतंइन्द्रप्रवताहरिभ्यांप्रतेवज्रःप्रमृणन्नैतुशत्रून् ।

जहिप्रतीचोअनूचःपराचोविश्वंसत्यंकृणुहिविष्टमस्तु ॥ ६ ॥

प्र । सु । ते । इन्द्र । प्रवता । हरिभ्याम् । प्र । ते । वज्रः ।

प्रमृणन् । एतु । शत्रून् । जहि । प्रतीचः । अनूचः । पराचः ।

विश्वम् । सत्यम् । कृणुहि । विष्टम् । अस्तु ॥ ६ ॥

हेइन्द्र तेतव हरिभ्यामश्वाभ्यांयुक्तोरथः शत्रूनभिलक्ष्य प्रवता प्रवणेनमार्गेण सुसुष्टुपै-  
तु शीघ्रंगच्छतु तथाते वज्रः अशनिः शत्रूनसुरान्प्रमृणन्नहिंसन्पैतु त्वंच प्रतीचः त्वदाभिमुख्ये-  
नागच्छतःशत्रून्जहि मारय तथा अनूचः अनुगच्छतःपार्ष्णिग्राहानसुरान्पराचः पलायनपरां-  
श्चजहि एवंशत्रुषुबाधितेषुसत्सु विश्वं जगत्सत्यंकृणुहि सत्यभूताग्निहोत्रादिकर्मपरंकुरु एवंवि-  
धंसामर्थ्यत्वयिविष्टंनिविष्टमस्तु ॥ प्रवता प्रशब्दादुपसर्गाच्छन्दसिधात्वर्थेइतिवतिप्रत्ययः प्र-  
त्ययस्वरः । प्रमृणन् मृणहिंसायां । जहि हनहिंसागत्योरित्यस्यलोटिसिपोहिरादेशः तस्मिन्ह-  
न्तेर्जइतिजादेशः अतोहेरितिलुकिप्राप्ते आभाच्छास्त्रस्यासिद्धत्वान्निवृत्तिः हेर्ङित्वादन्तोदात्तः ।  
प्रतीचः अंचुगतिपूजनयोः अंचेश्छंदस्यसर्वनामस्थानमितिविभक्तेरुदात्तत्वम् । पराचः अनि-  
गन्तोश्चतावप्रत्ययेइतिगतेःप्रकृतिस्वरत्वम् । कृणुहि कृविहिंसाकरणयोः । अस्तु असूभुवि ॥ ६ ॥

अथसप्तमी—

यस्मैधायुरदधामर्त्यायाभक्तंचिद्भजतेगेह्यंसः ।

भद्रातंइन्द्रसुमतिर्घृताचीसहस्रदानापुरुहूतरातिः ॥ ७ ॥



यस्मै । धायुः । अदधाः । मर्त्याय । अभक्तम् । चित्र ।  
 भजते । गेह्यम् । सः । भद्रा । ते । इन्द्र । सुमतिः । घृताची ।  
 सहस्रदाना । पुरुहूत । रातिः ॥ ७ ॥

हेइन्द्र धायुः निरंतरमैश्वर्येदधानस्त्वं यस्मैमर्त्यायमनुष्यायअदधाः वीर्येदधासि सम-  
 र्त्यः अभक्तंचित्र पूर्वमप्राप्तमपि गेह्यं गृहेषुभवं कनकपश्वादिकं भजतेप्रामोति किंच हेपुरुहूत  
 बहुभिराहूतेन्द्र घृताची घृतशब्दोहविर्मात्रमुपलक्षयति तथाच सोमाज्यपुरोडाशादिलक्षणंह-  
 विरंचति प्रामोतीतिघृताची तेतवसुमतिः शोभनावुद्धिः भद्रा कल्याणकरी तथा तव रातिर्दा-  
 नशक्तिः सहस्रदानाअपरिमितधनदानसमेता इन्द्रस्य बहुदातृत्वेमंत्रवर्णः—भूरिदाभूरिदेहिनो-  
 मादभ्रंभूर्याभरेति ॥ धायुः दधातेरौणादिकउण्प्रत्ययः । अदधाः दधातेर्लङ्ङिरूपं यद्वृत्तयोगा-  
 दनिघातः । मर्त्याय मर्तएवमर्त्यः वस्वादिषुपाठात्स्वार्थिकोयत् यतोनावइत्याद्युदात्तः । गेह्यं गे-  
 हशब्दात्तत्रभवइत्यर्थे भवेच्छंदसीतियत् तित्स्वरितः । सुमतिः मंत्रेवृषेत्यादिनामतिशब्दोऽन्तोदा-  
 त्तः समासेरुदुत्तरपदस्वरः । रातिः रादाने मंत्रेवृषेत्यादिनाक्तिबुदात्तः ॥ ७ ॥

अथाष्टमी—

सहदानुं पुरुहूतक्षियन्तमहस्तमिन्द्रसंपिणकुणारुम् ।  
 अभिवृत्रं वर्धमानं पियारुमपादमिन्द्रतवसां जघन्थ ॥ ८ ॥  
 सहदानुम् । पुरुहूत । क्षियन्तम् । अहस्तम् । इन्द्र । सम् ।  
 पिणक् । कुणारुम् । अजि । वृत्रम् । वर्धमानम् । पियारुम् ।  
 अपादम् । इन्द्र । तवसां । जघन्थ ॥ ८ ॥

हेपुरुहूत इन्द्र त्वं सहदानुं दानुर्दानवीवृत्रमाता तयासहवर्तमानं तथाच मंत्रवर्णः—दा-  
 नुःशयेसहवर्त्सेति । यद्वा सहदानुं दानुभिर्दानवैःसहवर्त्तइतिसहदानुः तं क्षियन्तं बाधमानं  
 कुणारुं कणनशीलं कंचिदसुरं अहस्तं हस्तहीनंकृत्वासंपिणक् सम्यक्चूर्णीकुरु किंच हे-  
 इन्द्र वर्धमानं सर्वतः इषुमात्रं वर्धमानं सइषुमात्रमिषुमात्रंविष्वङ् वर्धतेतिश्रुतेः । पियारुं हिंसं  
 वृत्रंवृत्रासुरं अपादं पादहीनंकृत्वा तवसाबलेनअभिजघन्थ हतवानसि यद्वा सहदानुंउदक-



दानोपेतं क्षियन्तमाकाशेनिवसंतं कुणारुं गर्जन्तं वृत्रं वृणोत्याच्छादयतिनभइतिवृत्रोमेघः त-  
मिमंवर्धमानमेघंहस्तपादशून्यंकृत्वासंपिणक् संपिंढि तथाचयास्कः—अहस्तमिन्द्रकृत्वासंपिं-  
ढिपरिक्रणनमेघमिति ॥ सहदानुं दोअवखण्डने दाभाभ्यांनुरितिनुप्रत्ययः द्यतीतिदानुर्दानवः  
यद्वा दानुर्दानं बहुव्रीहौपूर्वपदप्रकृतिस्वरः । क्षियंतं क्षिनिवासगत्योः तुदादित्वाच्छः प्रत्ययस्व-  
रः । पिणक् पिषुसंचूर्णने रुधादित्वातश्चम् हेर्लुक् षकारस्यककारश्छांदसः । कुणारुं कुणश-  
ब्दने बाहुलकाद्रूपसिद्धिः आद्युदात्तः । जघंथ हनहिंसागत्योरित्यस्यलिटिथलिरूपं अभ्यासा-  
च्चेतिधातुहकारस्यघत्वं निघातः उपदेशेत्वतइतिईट्प्रतिषेधः ॥ ८ ॥

अथनवमी—

निसामनामिषिरामिन्द्रभूमिमहीमपारांसदनेससत्थ ।

अस्तभ्राद्यांवृषभोअन्तरिक्षमर्षन्त्वापस्त्वयेहप्रसूताः ॥ ९ ॥

नि । सामनाम् । इषिराम् । इन्द्र । भूमिम् । महीम् । अपाराम् ।

सदने । ससत्थ । अस्तभ्रात् । द्याम् । वृषभः । अन्तरिक्षम् ।

अर्षन्तु । आपः । त्वया । इह । प्रसूताः ॥ ९ ॥

हेइन्द्र महीं महतीं अतएवापारां पुरुपारां इषिरां स्थानाभावेनचलंतीं एवंविधांभू-  
मिं सामनां समानां तथाचमंत्रवर्णः—गावौतेसामनावितईति । यद्वा समएवसाम शतपथेश्रूय-  
ते—यदेवसमःपुषिणासमोमशकेनसमोनागेनसमएतैस्त्रिभिर्लोकैस्तस्मादेवसामेति । तदस्यारती-  
तिसामना तां साम्यवतीकृत्वा सदने स्वेस्थानेनिषसत्थ निवेशयामासिथ तथा वृषभः अ-  
भिमतफलानांवर्षकःइन्द्रः द्यां द्युलोकं अस्तभ्रात् यथानपततितथाअधारयत् तथा अंतरिक्षं  
एवंद्यावापृथिव्योरवस्थितौसत्यांत्वयाप्रसूताः मेघभेदनेनप्रेरिताआपः इहभूमौ अर्षन्तु आग-  
च्छन्तु तथाचमंत्रवर्णः—यःपृथिवींव्यथमानामदंहदिति ॥ सामनां समएवसामः तदस्यास्ती-  
तिमनुवर्धेपामादित्वान्नप्रत्ययः प्रत्ययस्वरत्वं । इषिरां इषगतौ इषिमदिमुदीत्यादिनाकिरच्प्र-  
त्ययः । कित्वाद्गुणः चित्स्वरः । ससत्थ षट्पदविशरणगत्यवसादनेषुइत्यंतर्भावितण्यर्थस्यलि-  
टिथलि उपदेशेत्वतइतीट्प्रतिषेधः निघातः । अस्तभ्रात् स्तंभुस्तंभनेइतिसौत्रोधातुः स्तंभु-



स्तुंश्चित्यादिनाश्राप्रत्ययः श्रान्नलोपइतिधातुनकारस्यलोपः अडागमस्वरः । अर्षतु ऋषीग-  
तौ व्यत्ययेनशप्रत्ययः गुणः पादादित्वादनघातः । आपः आपृव्याप्तौ क्तिप् धातोर्ह्रस्वश्च ज-  
सि अतृन्तित्यादिनादीर्वः जसःसुप्त्वादनुदात्तत्वेधातुस्वरः । प्रसूताः षूप्रेरणेइत्यस्यकर्मणि  
निष्ठा गतिरनंतरइतिगतेःप्रकृतिस्वरत्वम् ॥ ९ ॥

अथदशमी—

अलातृणोवलइन्द्रव्रजोगोःपुराहन्तोर्भयमानोव्यार ।

सुगान्पथोअकृणोन्निरजेगाःप्रावन्वाणीःपुरुहूतंधमन्तीः॥ १०॥२॥

अलातृणः । वलः । इन्द्र । व्रजः । गोः । पुरा । हन्तोः । भयमानः ।

वि । आर । सुगान् । पथः । अकृणोत् । निःअजै । गाः ।

प्र । आवन् । वाणीः । पुरुहूतम् । धमन्तीः ॥ १० ॥ २ ॥

हेइन्द्र अलातृणः बहूदकतयाअलमत्यर्थमातृस्यतेहिंस्यतेइत्यलातृणः गोर्माध्यमिकायावा-  
चोव्रजोगोष्ठभूतोवलःवृणोत्याकाशमितिवलोमेघः पुराहन्तोःतववज्रप्रहारात्पाकूभयमानःविभ्य-  
त् व्यार विश्लिष्टोवभूव अनंतरं सइन्द्रः गाअपोनिरजेनिर्गमयितुं सुगान्सुगमनान्पथोमार्गान-  
कृणोत् अकरोत् अतः वाणीःवननीयाःधमन्तीःशब्दायमानाः ताआपःपुरुहूतंबहुभिराहूतंपार्थि-  
वमुदकंप्रतिप्रावन् अज्यागच्छन् एतामृचंयास्कएवंव्याख्यत्—अलातृणोवलइन्द्रव्रजोगोः अला-  
तृणोलमातर्दनोमेघोवलोवृणोतेर्व्रजोव्रजत्यंतरिक्षेगोरेतस्यामाध्यमिकायावाचःपुराहननाद्भयमा-  
नोव्यारसुगान्पथोअकृणोन्निरजेगाःसुगमनान्पथोक्रोन्निरगमनायगवांप्रावन्वाणीःपुरुहूतंधमन्तीः  
आपोवावहनाद्वाचोवावदनाद्बहुभिराहूतमुदकंभवतिधमतिर्गतिकर्मा ॥ अलातृणः तृहिहिंसायां  
अलंपूर्वात्तृहेर्घञर्थेकविधानमितिकर्मणिकप्रत्ययः अलमोमकारस्याकारः समासस्वरः । वलः  
वलसंवरणे वत्यतेआच्छाद्यतेनभोनेनेतिवलोमेघः पुंसिसंज्ञायामितिघः प्रत्ययस्वरः । व्रजः व्र-  
जगतौ गोचरसंचरेत्यादिनाघप्रत्ययांतत्वेननिपातनात्कुत्वाभावः व्रजत्यंतरिक्षेइतिप्रत्ययस्वरः ।  
भयमानः जिभीभये व्यत्ययेनशप् । आर ऋगतावित्यस्यलिटिणलिरूपं निघातः । सुगान् ग-  
म्लगतावित्यस्मादधिकरणेसुदुरोरधिकरणेइतिडप्रत्ययः डित्वाटिलोपः कृत्स्वरः । अकृणोत् कृ-  
विहिंसाकरणयोरित्यस्यलडिरूपं । निरजे अजगतिक्षेपणयोरित्यस्मात्संपदादिलक्षणोभावेक्किप्  
कृदुत्तरपदस्वरः । आवन् अवरक्षणगत्यादिष्वित्यस्यलडिरूपं । पुरुहूतं ह्वयतेनिष्ठायांयजा-



दित्वात्संप्रसारणं हलइतिदीर्घः थाथादिस्वरः । धमंतीः ध्माशब्दे शपि पाघेत्यादिनाधमादेशः  
वाछंदसीतिजसःसवर्णदीर्घः शतुर्लसार्वधातुकस्वरेकृतेधातुस्वरः ॥ १० ॥

॥ इतितृतीयस्यद्वितीयेद्वितीयोवर्गः ॥ २ ॥

अथैकादशी—

एकोद्देवसुमतीसमीचीइन्द्रआपप्रौपृथिवीमुतद्याम् ।

उतान्तरिक्षादभिन्नःसमीकइषोरथीःसयुजःशूरवाजान् ॥ ११ ॥

एकः । द्वे इति । वसुमती इति वसुमती । समीची इति

समईची । इन्द्रः । आ । प्रौ । पृथिवीम् । उत । द्याम् । उत ।

अन्तरिक्षात् । अजि । नः । समईके । इषः । रथीः । सयुजः ।

शूर । वाजान् ॥ ११ ॥

योयमिन्द्रःएकःअसहायएवसन्पृथिवीउतापिचद्याद्वेएतेद्यावापृथिव्यौसमीची परस्परसं-  
गते वसुमती धनयुक्तेसत्यौ आपप्रौ समंतात्पूरयामास उतापिच हेशूर सामर्थ्येपेत  
तादृशस्त्वं रथीःरथवान् सनोऽस्माकं समीकेसमीपे इषःस्थातुमिच्छन् सयुजः संगता-  
न्वाजान् वजंतिगच्छंतीतिवाजाअश्वाः तानश्वान्अन्तरिक्षादन्तरिक्षसकाशादभिप्रेरय रथारूढ-  
स्त्वमस्मत्समीपंशीघ्रमागच्छेतिभावः ॥ वसुमती वाछन्दसीतिपूर्वसवर्णदीर्घः । प्रौ प्रापूर-  
णेइत्यस्यलिटिणलि आतऔणलइत्यौकारः निघातः । इषः इषुइच्छायां अस्मादिगुपधलक्ष-  
णःकः कित्वादगुणः प्रत्ययस्वरः । रथीः रथोऽस्यास्तीतिरथीः मत्वर्थेछन्दसीवनिपाविति  
ईप्रत्ययः प्रत्ययस्वरः ॥ ११ ॥

अथद्वादशी—

दिशःसूर्योनमिनातिप्रदिष्टादिवेदिवेह्यश्वप्रसूताः ।

संयदान्अध्वनआदिदश्वैर्विमोचनंरुणुतेतत्त्वंस्य ॥ १२ ॥

दिशः । सूर्यः । न । मिनाति । प्रदिष्टाः । दिवेदिवे ।

ह्यश्वप्रसूताः । सम् । यत् । आनत् । अध्वनः । आत् ।

इत् । अश्वैः । विमोचनम् । रुणुते । तत् । तु । अस्य ॥ १२ ॥



हर्यश्वप्रसूताः हरीअश्वौयस्यासावितिहर्यश्वइन्द्रः तेनप्रेरितादिशःप्रागादयः दिवे-  
दिवे प्रतिदिवसंप्रदिष्टाःसूर्यस्यगमनार्थंदत्ताःयादिशोविद्यंते ताःसूर्योनमिनाति नहिनस्ति  
किंतु ताभिरेवव्रजति यद्यदासूर्यः अध्वनोगन्तव्यान्प्रदेशान् अश्वैर्गमनसाधनभूतैः समा-  
नत् सम्यगश्रुते आदिदनंतरमेव विमोचनंरुणुते अश्वानांविमोचनंकुरुते तदेतत्सर्वकर्म अ-  
स्य तवैवखलु तुप्रसिद्धौ ॥ सूर्यः षूपेरणेइत्यस्मात्सुसूधागृधिभ्यःकन्नितिक्रन्प्रत्ययः सुवति  
प्रेरयतीतिसूरआदित्यः सूरएवसूर्यः वस्वादित्वात्स्वार्थिकोयत् यतोनावइत्याद्युदात्तत्वम् ।  
मिनाति मीञ्हिंसायां मीनातेर्निगमेइतिह्रस्वः । हर्यश्वप्रसूताः तृतीयाकर्मणीतिपूर्वपदप्र-  
कृतिस्वरत्वं । आनत् अशूव्याप्तावित्यस्यबहुलंछंदसीतिलङःश्लुः अश्रोतेश्चेतिनुडागमः व्र-  
श्वादिनाषत्वं यद्योगादनिघातः ॥ १२ ॥

अथत्रयोदशी-

दिदृक्षन्तउषसोयामन्नक्तोर्विवस्वत्यामहिचित्रमनीकम् ।  
विश्वेजानन्तिमहिनायदागादिन्द्रस्यकर्मसुकृतापुरूणि ॥ १३ ॥

दिदृक्षन्ते । उषसः । यामन् । अक्तोः । विवस्वत्याः । महि ।  
चित्रम् । अनीकम् । विश्वे । जानन्ति । महिना । यत् । आ ।  
अगात् । इन्द्रस्य । कर्म । सुकृता । पुरूणि ॥ १३ ॥

विश्वे सर्वेजनाः विवस्वत्याः विवासनवत्याः निर्गमनपरायाः अक्तोरात्रेःसंबन्धिन्याःउ-  
षसोयामन्यामनि निर्गमनेसति महिमहत् चित्रंचायनीयं अनीकं सौरंतेजः दिदृक्षन्ते द्रष्टुमि-  
च्छन्ति यद्यदाआगात् उषःकालःसमंतादागात् व्यपैति तदा तेजोदिदृक्षमाणाःसर्वेजनाः म-  
हिना महनीयान्यग्निहोत्रादीनिकर्माणिजानन्ति कर्तव्यतयावबुध्यन्ते हेइन्द्र पुरूणिबहूनिमुकृता  
सुकृतानि कर्म कर्माणि इन्द्रस्यतवैव ॥ दिदृक्षन्ते दृशिर्प्रेक्षणेइत्यस्यसनि ज्ञाश्रुस्मृदृशांसनइ-  
त्यात्मनेपदं अक्यस्तस्वरः । विवस्वत्याः विवासतेःसंपदादिलक्षणःक्लिप् व्यत्ययेनोपधाह-  
स्वत्वं तस्मात्तदस्यास्तीतिमतुप् मादुपधायाइतितस्यवत्वं मतुपःपित्वादनुदात्तत्वेधातुस्वरः ।  
जानन्ति ज्ञाअवबोधने ज्ञाजनोर्जेतिजादेशः निघातः । अगात् इण्गतावित्यस्यलुङिरूपं  
यद्योगादनिघातः । सुकृता गतिरनंतरइतिगतेःप्रकृतिस्वरत्वम् ॥ १३ ॥



अथचतुर्दशी—

महिज्योनिर्निहितंवक्षणात्वामापक्वंचरतिविभ्रतीगौः ।

विश्वंस्वान्नसंभृतमुस्त्रियायांयत्सीमिन्द्रोअदधाद्भोजनाय ॥ १४ ॥

महि । ज्योतिः । निहितम् । वक्षणासु । आमा । पक्वम् ।

चरति । विभ्रती । गौः । विश्वम् । स्वान्नम् । सम्भृतम् ।

उस्त्रियायाम् । यत् । सीम् । इन्द्रः । अदधात् । भोजनाय ॥ १४ ॥

वक्षणासु वक्ष्यंतेयासूदकानीतिवक्षणांनद्यः तासु महि महत्ज्योतिः ज्योतिष्म-  
दुदकंनिहितमिन्द्रेण आमा नवसूतिकागौः पक्वंक्षीरादिकंविभ्रती दधानासती चरति सर्व  
त्रवर्तते यद्यस्मादुदकात्स्वान्न स्वादुतरंसंभृतंस्वेनसंपादितंदधिघृतक्षीरादिकं सीमेतद्विश्वंसर्व  
उस्त्रियायांगविभोजनायेद्वोऽदधात्न्यधात् तस्मात्क्षीरादिकंविभ्रतीगौश्चरतीतिपूर्वेणान्वयः ॥ व-  
क्षणासु वक्षरोषे अस्मात्करणाधिकरणयोश्चेतिकरणेत्युद् छित्स्वरः । पक्वं पचतेर्निष्ठा-  
तकारस्यपचोवइतिवत्वं प्रत्ययस्वरः । चरति चरतिर्गत्यर्थः । विभ्रती डुभृन्धारणपोषणयोः  
णुहोत्यादिः शतुरुगित्त्वादुगितश्चेतिङीप् अग्न्यस्तानामादिरित्याद्युदात्तत्वं । उस्त्रियायां वस-  
निवासे स्फायितंचीत्यादिनाधिकरणेरकप्रत्ययः यजादित्वात्संप्रसारणं शासिवसिघसीनांचे-  
तिषत्वाभावश्छान्दसः स्वार्थिकोवप्रत्ययः प्रत्ययस्वरः ॥ १४ ॥

अथपञ्चदशी—

इन्द्रदृष्टयामकोशाअभूवन्यज्ञायशिक्षगृणतेसखिभ्यः ।

दुर्मायवोदुरेवामर्त्यासोनिषङ्गिणोरिषवोहन्त्वासः ॥ १५ ॥ ३ ॥

इन्द्र । दृष्ट । यामकोशाः । अभूवन् । यज्ञाय । शिक्ष । गृणते ।

सखिभ्यः । दुःमायवः । दुःएवोः । मर्त्यासः । निषङ्गिणः ।

रिषवः । हन्त्वासः ॥ १५ ॥ ३ ॥



हेइन्द्र दृष्ट दृढोभव यतः यामकोशाः यांत्यस्मिन्नितियामोमार्गः तस्यकोशाः को-  
शवदाच्छादकाः मार्गप्रतिबंधकाराक्षसाः अभूवन् त्वं यज्ञाय यज्ञकर्त्रेगृणते स्तोत्रंकुर्वते  
यजमानाय सखिभ्यः पुत्रादिभ्यश्चशिक्ष अपेक्षितंफलंदत्स्व दुर्मायवः दुष्टमायुधानिमि-  
न्वंतिप्रक्षिपंतीतिदुर्मायवः दुरेवाः दुष्टंगच्छंतः मर्त्यासोमारयितारः निषंगिणः निषंगशब्देनइषु-  
धिरभिधीयते तद्वंतः एवंविधसामर्थ्योपेत्तारिपवः शत्रवोराक्षसाः हंत्वासः त्वयाहननीयाः ॥ दृ-  
ष्ट दृढदृढिहृहृहृहृहृद्वौ व्यत्ययेनश्यन् लोटिरूपं नित्स्वरः । अभूवन् भूसत्तायां अस्य  
लुङिरूपं गातिस्थेतिचोल्क भूसुवोस्तिङीतिगुणेप्रतिषिद्धे भुवोवुग्लुङ्लिटोरितिबुगागमः  
निघातः । शिक्ष शिक्षविद्योपादाने अयंधातुरत्रदानेवर्तते व्यत्ययेनपरस्मैपदं निघातः । दु-  
र्मायवः मिनोतेः कृवापाजिमीत्यादिनाउण्प्रत्ययः कृदुत्तरपदस्वरः । दुरेवाः इण्ग-  
तौ इण्शीङ्भ्यांवन्नितिकर्तरिवन्प्रत्ययः । रिपवः रपेरिच्चोपधायाइत्युप्रत्ययः उपधायाइत्वं  
प्रत्ययस्वरः । हंत्वासः हनहिंसागत्योः कृत्यार्थेतवैकेकेन्यत्वनइतित्वन्प्रत्ययः नित्त्वादाद्यु-  
दात्तः ॥ १५ ॥

॥ इतितृतीयस्यद्वितीयेतृतीयोवर्गः ॥ ३ ॥

अथषोडशी-

संघोषःशृण्वेवमैरमित्रैर्जहिन्येष्वशानितपिष्ठाम् ।  
वृश्चेमधस्ताद्विरुजासहस्वजहिरक्षोमघवन्नन्धयस्व ॥ १६ ॥  
सम् । घोषः । शृण्वे । अवमैः । अमित्रैः । जहि । नि । एषु ।  
अशानिम् । तपिष्ठाम् । वृश्च । ईम् । अधस्तात् । वि । रुज ।  
सहस्व । जहि । रक्षः । मघवन् । रन्धयस्व ॥ १६ ॥

हेइन्द्र अवमैःसमीपेवर्तमानैरमित्रैः शत्रुभिरसुरैरुत्सृष्टोयोशनिर्घोषः घुष्यमाणः सं-  
शृण्वे सम्यगस्माभिःश्रूयते तपिष्ठामतिशयेनतापिकां तामशानि एषुशत्रुष्वेव नि निधा-  
य जहि मारय तैःप्रयुक्तामशानितानेवप्रापयेतिभावः ईमेनान्शत्रून्धस्तान्मूलतोवृश्चिधि  
किंच विरुज तान्विशेषेणबाधस्व सहस्व अभिभवच हेमघवन्निद्र रक्षःकर्मविघ्नकारोणि



रक्षांसि जहि मारय अनंतरमिमं यज्ञं रंधयस्व पारं नय ॥ शृण्वे निघातः । जहि हनहिं-  
सागत्योरस्य लोटिरूपम् । अशनिं अशूच्यातौ अशयवितृभ्यो निरित्यनिप्रत्ययः प्रत्ययस्वरः ।  
तपिष्ठां तप्तशब्दादिष्ठन्प्रत्ययः नित्स्वरः । वृश्च वृश्चलेदने तुदादिः ग्रहिज्यादिनासंप्रसार-  
णं । सहस्व वाक्यभेदादनिघातः । रंधयस्व रंधहिंसासंराध्योरित्यस्य ण्यंतस्य लोटि रधि-  
जभोरचोतिनुडागमः वाक्यभेदादनिघातः ॥ १६ ॥

अथ सप्तदशी—

उद्धरक्षः सहमूलमिन्द्रवृश्चामध्यं प्रत्यग्रं शृणीहि ।

आकीवतः सललूकं च कथं ब्रह्मद्विषे तपुषि हेति मस्य ॥ १७ ॥

उत् । उद्ध । रक्षः । सहऽमूलम् । इन्द्र । वृश्च । मध्यम् ।

प्रति । अग्रम् । शृणीहि । आ । कीवतः । सललूकम् । चकथं ।

ब्रह्मद्विषे । तपुषिम् । हेतिम् । अस्य ॥ १७ ॥

हे इन्द्र रक्षः कर्मविघ्नकारिरक्षः कुलं सहमूलं मूलसहितं यथा भवति तथा उद्धर उद्धर किंच  
मध्यं तस्य मध्यभागं वृश्च छिंधि प्रत्यग्रं अग्रमग्रं प्रत्यागतं तव शृणीहि जहि तस्य रक्षः कुलस्य म-  
ध्ये सललूकं सरणशीलं रक्षः आकीवतः आङ्मर्यादायां कियतो निर्ज्ञायमानपरिमाणादतिदूरा-  
देशाच्च कथं कुरु कृत्वा च ब्रह्मद्विषे ब्राह्मणद्वेषकारिणेतस्मै रक्षसे तपुषिं तापकं हेति घातकमायुध-  
मस्य क्षिप उक्तमर्थं यास्को ब्रवीत्—उद्धर रक्षः सहमूलमिन्द्रमूलं मोचनाद्वामोषणाद्वामोहनाद्वामो-  
मध्यं प्रति शृणीहि अग्रमग्रमागतं भवत्या कियतो देशात् सललूकं संलुब्धं भवति पापकमिति नैरुक्ताः सर-  
लूकं वास्यात्सर्तोरस्य स्तात्तपुषिस्तपतेर्हेतिर्हेतेरिति ॥ वृह वृहू उद्यमने इत्यस्य लोटिरूपम् । शृणीहि  
शृहिंसायां अस्य लोटि हौ ईहल्यघोरितीत्वं निघातः । कीवतः किंशब्दात्किं परिमाणमस्येत्यर्थे  
किमिदं भ्यां बोधइति किंशब्दाद्वतुवस्तीति ज्ञापितत्वाद्द्वतुप् घादेशाभावश्छान्दसः इदं किमोरीशू-  
की इति की इत्यादेशः । सललूकं सृगतौ छान्दसीरूपसिद्धिः । चकथं हुळञ्करणे इत्यस्य लिति  
थलिरूपं क्रादित्वादिङभावः निघातः ॥ तपुषिं तपसंतापे इत्यस्मादतिपृवपियजितनिधनितपि-  
भ्यो निदित्युसिप्रत्ययः निच्च अकारस्य इकारश्छान्दसः नित्स्वरः । हेतिं हनहिंसागत्योः ऊ-  
तियूतिजुतिसातीत्यादिना निपातनादंतोदात्तः । अस्य असुक्षेपणे लोटिरूपम् ॥ १७ ॥



अथाष्टादशी—

स्वस्तयेवाजिभिश्चप्रणेतःसंयन्महीरिषासत्सिपूर्वीः ।  
रायोवन्तारोबृहतःस्यामास्मेअस्तुभगइन्द्रप्रजावान् ॥ १८ ॥

स्वस्तये । वाजिभिः । च । प्रणेतारिति । प्रणेतः । सम् ।  
यत् । महीः । इषः । आसत्सि । पूर्वीः । रायः । वन्तारः ।  
बृहतः । स्याम । अस्मे इति । अस्तु । भगः । इन्द्र । प्रजावान् ॥ १८ ॥

प्रणेतः प्रकर्षेणजगतोनिर्वाहक हेइन्द्र अस्मान्वाजिभिरश्वैःसहितान्कुरु स्वस्तयेचा-  
विनाशायकुरु यद्यदात्वं समासत्सि अस्माकंसमीपेयज्ञनिर्वाहार्थमासीदसि तदावयंमही-  
र्महांतीरिषोन्नानि पूर्वीःप्रभूतानिरायोधनानि वन्तारः तेषांसंभक्कारःसंतः बृहतोमहांतः  
स्याम भवेम किंच प्रजावान् अपत्योपेतंभगोधनं अस्मे अस्मास्वस्तु भवतु ॥ आसत्सि षट्-  
विशरणादिषु बहुलंछन्दसीतिशपोलुक् यद्योगादनिघातः । इषोरायइतिचद्वेषष्ठ्यर्थेद्वितीये ।  
वन्तारः वनषणसंभक्तावित्यस्य तृचिआगमानुशासनस्यानित्यत्वादिडभावः चित्स्वरः । स्याम  
असूभुवीत्यस्यलिङ्गिरूपं । अस्मे अस्मच्छन्दस्यसप्तम्याः सुपांसुलुगितिशेइत्यादेशः ॥ १८ ॥

अथैकोनविंशी—

आनोभरभगमिन्द्रद्युमन्तंनितेदेष्णस्यधीमहिप्ररेके ।  
ऊर्वइवपप्रथेकामोअस्मेतमापृणवसुपतेवसूनाम् ॥ १९ ॥

आ । नः । भर । भगम् । इन्द्र । द्युमन्तम् । नि । ते । देष्णस्य ।  
धीमहि । प्ररेके । ऊर्वःइव । पप्रथे । कामः । अस्मे इति ।  
तम् । आ । पृण । वसुपते । वसूनाम् ॥ १९ ॥

हेइन्द्र नोऽस्मदर्थं द्युमन्तं दीप्तियुक्तं भगं धनंआभर आसमन्तात्संभर देष्णस्यदानशील-  
स्यतेतवसंबंधिनोधनस्यप्ररेके प्ररेचनेदानेनिधीमहि धनदानस्यवयंपात्रभूताआस्मइत्यर्थः कुतइ-  
त्यतआह—अस्मे अस्माकंकामोभिलाषःऊर्वइव अनवाप्तकामावडवानलइव पप्रथे प्रभूतोवर्तते  
वसूनां वसुपते धनानांमध्यमोत्तमधनानामधिपते हेइन्द्र तंमहांतंकामं आपृण बहुधनप्रदा-



नेनापूरय ॥ भर भृञ्भरणेइत्यस्यलोटिरूपम् । देष्णस्य हुदाञ्दाने गादाभ्यामिष्णजितिइष्ण-  
चूपत्ययः अत्यर्थददातीतिदेष्णः चित्स्वरः । धीमहि दधातेर्लिङिवहुलंछन्दसीतिशपोलुक्  
छन्दस्युभयथेतिमहिङःसार्वधातुकत्वात्सीयुटःसलोपः आर्धधातुकत्वादातोलोपः निघातः ।  
ऊर्बइव पूर्वपदस्वरः । पप्रथे प्रथप्रख्यानेइत्यस्यलोटिरूपम् । पृण पृणप्रीणनेइत्यस्यलोटि  
सोर्हिः तुदादिः अतोहेरितिहेर्लुक् । वसूनां निच्वादाद्युदात्तः ॥ १९ ॥

अथविंशी-

इमंकाममन्दयागोभिश्चैश्चन्द्रवताराधसापप्रथश्च ।

स्वर्यवोमतिभिस्तुभ्यंविप्राइन्द्रायवाहःकुशिकासोअक्रन् ॥ २० ॥

इमम् । कामम् । मन्दय । गोभिः । अश्वैः । चन्द्रवता ।

राधसा । पप्रथः । च । स्वर्यवः । मतिभिः । तुभ्यम् । विप्राः ।

इन्द्राय । वाहः । कुशिकासः । अक्रन् ॥ २० ॥

हेइन्द्र इमंधनादिविषयंकाममस्मदीयमभिलाषं गोभिःअग्निहोत्रादिकर्मसाधनभूतैर्ग-  
वादिभिर्वाहनसाधनभूतैरश्वैश्च चन्द्रवतादीप्तियुक्तेनराधसाधनेनचमंदय एतानिदत्त्वा इममभि-  
लाषंपूरय किंच एतैरस्मान्पप्रथः प्रथितांश्चकुरु पश्चात्स्वर्यवःस्वर्गादिसुखमात्मनइच्छन्तः  
विप्राःकर्मकुशलाः कुशिकासःकुशिकाः मतिभिर्मननीयैर्मन्त्रैः वाहः स्तोत्रंइन्द्रायतुभ्यमक्र-  
न्कार्षुः ॥ मंदय मदस्तुत्यादिष्वित्यस्यलोटिरूपम् । गोभिः सावेकाचइतिविभक्तेरुदात्तत्वेप्रा-  
प्ते नगोश्वन्त्साववर्णेत्यादिनाप्रतिषेधः प्रकृतिस्वरः । पप्रथः प्रथप्रख्याने क्तिप् छन्दस्युभ-  
यथेति तस्यसार्वधातुकत्वात्तश्च तस्यबहुलंछन्दसीतिश्लुः धातुस्वरः । अक्रन् करोतेर्लुङि  
मन्त्रेघसेत्यादिनालुक् निघातः ॥ २० ॥

अथैकविंशी-

आनोगोत्रादृद्दिगोपतेगाःसमस्मभ्यंसनयोयन्तुवाजाः ।

दिवक्षाअसिष्टपभसत्यशुष्मोस्मभ्यंसुमघवन्बोधिगोदाः ॥ २१ ॥



आ । नः । गोत्रा । दृढहि । गोऽपते । गाः । सम् । अस्मभ्यम् ।  
सनयः । यन्तु । वाजाः । दिवक्षाः । असि । वृषभ । सत्यशुष्मः ।  
अस्मभ्यम् । सु । मघवन् । बोधि । गोऽदाः ॥ २१ ॥

गोपते गवांपते स्वर्गाधिपते हेइन्द्र नोऽस्मदर्थगोत्रागोत्राण्यभ्राणि गाःअपःप्रति आदृढहि  
आद्रियस्व अभ्राणिविदार्यजलानिप्रापयेत्यर्थः ततः सनयःसंभजनीयानिवाजा अन्नानि  
अस्मभ्यमस्मदर्थसंयंतु समागच्छन्तु वृषभ कामानांवर्षितः हेइन्द्र त्वं दिवक्षाअसि दिवंग्या-  
प्यवर्तमानत्वेनमहानसि अतएवसत्यशुष्मःसत्यसामर्थ्यः मघवन् धनवन् हेइन्द्र अस्मभ्यंगोदाः  
गवांपदाताभवामीति सुबोधि सुष्ठुबुध्यस्व ॥ दृढहि दृङ्आदरे यङ्लुकि लोटिरूपं ऋतश्चे-  
त्यभ्यासस्यरुगागमः निघातः । गाः औतोमशसोरित्योकारस्याकारः एकादेशस्वरः । अस्मभ्यं  
भ्यसोभ्यमितिचतुर्थीबहुवचनस्यभ्यमादेशः । यन्तु इण्गतौ लोटिरूपं । दिवक्षाः अक्षूव्याप्तौ  
असुन् दिवंग्याप्तौतीतिदिवक्षाः ऋदुत्तरपदस्वरः । गोदाः डुदाञ्दाने अस्माद्विच् ऋदुत्तरपदप्रकृ-  
तिस्वरः ॥ २१ ॥

अथद्वाविंशी-

शुनंहुवेममघवानमिन्द्रमस्मिन्भरेनृतमंवाजसातौ ।  
शृण्वन्तमुग्रभूतयैसमत्सुघ्नन्तंवृत्राणिसंजितंधनानाम् ॥ २२ ॥ ४ ॥  
शुनम् । हुवेम । मघवानम् । इन्द्रम् । अस्मिन् । भरे । नृतमम् ।  
वाजसातौ । शृण्वन्तम् । उग्रम् । भूतयै । समत्सु ।  
घ्नन्तम् । वृत्राणि । समुजितम् । धनानाम् ॥ २२ ॥ ४ ॥

हेइन्द्र वाजसातौ वाजस्यान्नस्यसातिर्लाभोयस्मिन्सोयंवाजसातिः तस्मिन्भरे विभ्रति  
जयलक्ष्मीमनेनयोद्धारइतिभरःसंग्रामः तस्मिन्संग्रामेशुनंशूनमुत्साहेनप्रवृद्धं यद्वा शुनमितिसु-  
खनाम सुखकरंमघवानंधनवन्तं अतएवइन्द्रं निरतिशयैश्वर्यसंपन्नं नृतमं सर्वस्यजगतोतिशयेन  
नेतारं त्वां हुवेम कुशिकावयंयज्ञार्थमाह्वयेम तथा शृण्वन्तं अस्माभिःक्रियमाणांस्तुतिंशृण्वन्तं  
उग्रं शत्रूणांभयंकरं समत्सु संग्रामेषु वृत्राणिवृत्रोपलक्षितानिसर्वाणिरक्षांसिघ्नन्तंहंसन्तं धना-  
नांशत्रुसंबंधिनांसंजितंसम्यग्जेतारंत्वामूतयेरक्षणायवयमाह्वयेम । शुनं दुओश्वगतिवृद्धोरि-



त्यस्यनिष्ठायांस्यविभाषेतीदृशप्रतिषेधः यजादित्वात्संप्रसारणं दीर्घाभावश्छांदसः प्रत्ययस्वरः । हुवेम ह्वयेतेर्वहुलंछन्दसीतिसंप्रसारणेकृते शपोलुकिरुक्तेच लिङिरूपं निघातः । भरे भृञ्भरणे घः वृषादित्वादाद्युदात्तः । वाजसातौ षणुदाने भावेक्तिन् जनसनेत्यादिनानुनासिकस्यात्वं बहुव्रीहौपूर्वपदस्वरः । समत्सु अदभक्षणे संपूर्वात्किप् संभक्षयंतियोज्झणामायूंषीतिसमदःसंग्रामाः रुदुत्तरपदस्वरः । घ्नंतं हनहिंसागत्योरित्यस्यशतरि गमहनेत्यादिनोपधात्तोपः होहन्तेरितिकृत्वम् । संजितं जिजये किप् तुक् ॥ २२ ॥

॥ इतितृतीयस्यद्वितीयेचतुर्थोवर्गः ॥ ४ ॥

शासद्वह्निरितिद्वाविंशत्यृचंद्वितीयंसूक्तं अत्रानुक्रमणिका—शासत्कुशिकोविश्वामित्र-एववाश्रुतेरिति इषीरथस्यपुत्रःकुशिकोविश्वामित्रएववाऋषिः इंद्रोदेवता त्रिष्टुप्छन्दः चातुर्विंशिकेहनिमाध्यंदिनेसवनेच्छावाकशस्त्रे आरंभणीयायाऊर्ध्वमहीनसूक्तसंज्ञकमेतत्सूक्तंशंसनीयं सूत्रितंच—अस्माद्दुप्रतवसेशासद्वह्निरितितरावहीनसूक्तेइति पृष्ठ्याभिष्टवषडहयोःप्रथमेहनिमाध्यंदिनेसवनेच्छावाकशस्त्रे अहीनसूक्तस्यस्थानेत्रीणिसंपातसूक्तानि तत्रेदंतृतीयंसंपातसूक्तं सूत्रितंच—इमामूष्विच्छंतित्वाशात्सद्वह्निरितिसंपाताइति ।

तस्मिन्सूक्तेप्रथमा—

शासद्वह्निर्दुहितुर्नस्यंगाद्विद्वौऋतस्यदीधितिसपर्यन् ।  
पितायत्रदुहितुःसेकमृञ्जन्तसंशगम्येनमनसादधन्वे ॥ १ ॥

शासंतू । वह्निः । दुहितुः । नस्यम् । गात् । विद्वान् । ऋतस्य ।  
दीधितिम् । सपर्यन् । पिता । यत्र । दुहितुः । सेकम् ।  
ऋञ् । सम् । शगम्येन । मनसा । दधन्वे ॥ १ ॥

कुशिकःप्रसंगात्कंचिच्छास्त्रार्थब्रूते—अपुत्रोयःपिताकन्यामन्यकुलंप्रापयतिसवह्निरित्युच्यते । सपिता शासत् अभ्रातृकांपदास्यामितुष्यंकन्यामलंकृताम् । अस्यांयोजायतेपुत्रःसमेपुत्रोभवेदितिस्मृत्युक्तमनुशासनंकुर्वन् दुहितुःपुत्रिकायानस्यनमृभवंपिण्डदानादिकंकर्तव्यतयागात् गच्छति किंकुर्वन् विद्वानस्यांदुहितरिजातःपुत्रोममस्वधाकरोभविष्यतीतिजानन् ऋतस्यसत्य-



स्यपुत्रोत्पादनसमर्थस्यरेतसः दोधितिधर्तारंजामातरंतत्पतिसपर्यन् वस्त्रालंकारादिनापूजयन् पि-  
तानमृभावंगच्छति यत्रयस्यादुहितुःपितापालकः पतिर्जामातासेकं तस्यारेतःसेकंक्रंजन प्रसा-  
धयन् यःशग्भ्येनकेवलंसुखनिमित्तेनमनसातस्यांस्वशरीरंसंधन्वेसंधत्ते नतुपुत्रनिमित्तेनमन-  
सा एतमर्थंयास्कोप्याह—प्रशास्तिवोह्लासंतानकर्मणेदुहितुःपुत्रभावंदुहितादुर्हितादूरेहितादोग्धे-  
र्वानप्तरमुपागमद्वौहित्रंपौत्रमिति । विद्वान्प्रजननयज्ञस्यरेतसोवांगादंगात्संभूतस्यहृदयादधिजा-  
तस्यमातरिप्रत्यृतस्यविधानंपूजयन्नित्यादिना ॥ शासत् शासेःशतरिअज्यस्तत्वान्नुमभावः । दुहि-  
तुः दुहप्रपूरणे नमृनेष्टृइत्यादिनातृचिनिपातनादिडागमः चित्स्वरः । नभ्यं नभरिभवं भवेच्छंदसी-  
तियत् रीड्कृतइतिरीडादेशः यस्येतिलोपः रेफलोपश्छान्दसः तित्स्वरितः । गात् इण्गतावि-  
त्यस्यछान्दसेलुङिरूपम् । ऋञ्जन् ऋजतिःप्रसाधनकर्मा । शग्भ्येन शंसुखंगच्छतीतिगमेरौणादिकः  
कप्रत्ययः कित्वाद्गमहनेत्यादिनोपधालोपः । शग्मेसाधुरिति तत्रसाधुरितियत्प्रत्ययः वीरवी-  
यौचेत्यत्रयतोनावइत्यस्यानित्यत्वस्यज्ञापितत्वादत्रतित्स्वरः । दधन्वे धविइतिसौत्रोधातुः लिटि  
रूपं प्रत्ययस्वरः यद्योगादनिघातः ॥ १ ॥

अथद्वितीया—

नजामयेतान्वोरिक्थमरैक्चकार्गर्भसन्नितुर्निधानम् ।

यदीमातरोजनयन्तवह्निमन्यःकर्तासुकृतोरन्यऋन्धन् ॥ २ ॥

न । जामये । तान्वः । रिक्थम् । अरैक् । चकार । गर्भम् ।

सन्नितुः । निःधानम् । यदि । मातरः । जनयन्ता । वह्निम् ।

अन्यः । कर्ता । सुकृतोः । अन्यः । ऋन्धन् ॥ २ ॥

अभ्रातृकायादुहितुःपुत्रिकाकरणात्सारिक्थभागित्युक्तं भ्रातृमत्यास्तस्यारिक्थभाक्त्वं  
नास्तीतिब्रूते तान्वः तनूजःऔरसःपुत्रोजामयेभगिन्यैरिक्थंपित्र्यंधनंनरैक् नप्ररेचयति नप्र-  
ददाति किंतर्हिसन्नितुरेनांसंभजमानस्यभर्तुःगर्भं षष्ठ्यर्थेद्वितीया गर्भस्यनिधानंरेतःसेकनिधा-  
नीमेनांचकार पाणिग्रहणेनसंस्कृतामेनांकरोति नतुतस्यैरिक्थंददातीत्यभिप्रायः असंस्कृता-  
स्तुसंस्कार्याभ्रातृभिःपूर्वसंस्कृतैः । भगिन्यश्चनिजादंशादृत्वांशंतुतुरीयकमितियाज्ञवल्क्यस्मर-  
णात् । स्त्रोपुंसलक्षणस्यापत्यस्यैकोत्पाद्यत्वाविशेषात्पुमपत्यस्यकोविशेषइत्याशंक्यविशेषदर्श-



यति—यदि यद्यपिमातरौमातापितरौवह्निं अवह्निःस्त्री वह्निःपुमान्स्वभार्यायावोद्धृत्वा अवह्नि-  
 श्ववह्निः तादृशंस्त्रीपुंसलक्षणमपत्यंजनयन्तजनयत तथापितयोर्मध्येअन्यःपुंलक्षणःसुरुतोःशोभ-  
 नस्यपिण्डदानादेःकर्मणःकर्ताभवति अन्यःस्त्रीलक्षणःऋधन् वस्त्रालंकारादिनाऋध्यमानएवभव-  
 ति पिण्डदानादिकर्तृत्वात्पुत्रोदायार्हः दुहितातथानेतिनदायार्हा सातुकेवलंपरस्मैदीयते तथाच  
 निरुक्तम्—नजामयेभगिन्यैजामिरन्येस्यांजनयन्तिजामपत्यंजमतेर्वास्याद्गतिकर्मणोनिर्गमनप्राया-  
 भवतितान्वआत्मजःपुत्रोरिक्थंप्रारिचत्प्रादाच्चकारैनांगर्भनिधानींसनितुर्हस्तग्राहस्ययदिहमातरो-  
 जनयन्तवह्निपुत्रमवह्निंचस्त्रियमन्यतरःसंतानकर्ताभवतिपुमान्दायादोन्यतरोर्धयित्वाजामिःप्रदी-  
 यतेपरस्मादिति ॥ तान्वः तन्वाःप्राणाधिष्ठितत्वात्तनूःप्राणवती तद्विकारइत्यर्थे प्राणिरजतादिभ्यो-  
 जित्यत्र संज्ञापूर्वकस्यविधेरनित्यत्वाद्गुणाभावः । रिक्थं रिचिर्विरेचने पातृतुदिवचिरिचिभ्य-  
 स्थक् प्रत्ययस्वरः । अरैक् रिचिर्विरेचने इत्यस्यलुङिसिचि वदव्रजेत्यादिनावृद्धिः बहुलंछन्द-  
 सीतीडभावः हलङ्यादिसंयोगान्तलोपौ निघातः । सनितुः षणसंभक्तावित्यस्यतृचिरूपम् । नि-  
 धानं दधातेत्युटिरूपं लित्स्वरः । मातरः पितामात्रेतिपितुःशेषेप्राप्तेमातुःशेषश्छान्दसः द्विर्वच-  
 नस्यबहुवचनंपूजार्थम् । जनयन्त जनेर्णिचिरूपं । वह्निं पुमान्स्त्रियेतिवह्नेःशेषः । सुरुतोः करोते-  
 रौणादिकःकुप्रत्ययः । ऋधन् ऋधुवृद्धौ व्यत्ययेनश्रम् ॥ २ ॥

अथतृतीया—

अग्निर्जज्ञे जुह्वा रेजमानो महस्पुत्राँ अरुषस्य प्रयक्षे ।

महान्गर्भो मह्याजातमेषां महि प्रवृद्धयैश्वस्य यज्ञैः ॥ ३ ॥

अग्निः । जज्ञे । जुह्वा । रेजमानः । महः । पुत्रान् । अरुषस्य ।

प्रयक्षे । महान् । गर्भः । महि । आ । जातम् । एषाम् ।

मही । प्रवृत् । हरिः अश्वस्य । यज्ञैः ॥ ३ ॥

हेइंद्र अरुषस्य रोचमानस्यतवप्रयक्षेयज्ञार्थं जुह्वा ज्वालाभीरेजमानःकंपमानोग्निः म-  
 हःप्रभूतान्पुत्रान्रश्मीन्जज्ञे उत्पादयामास एषांरश्मीनांगर्भोजलात्मनाक्रोडीकारः महानासीत्  
 किंच एषां रश्मीनामेलनं आजातं सर्वतओषध्यात्मनाजातं महि महदभूत् किंच एषांरश्मी-  
 नांप्रवृत्तं अनेनप्रकारेणप्रवृत्तिः हर्यश्वस्येन्द्रस्ययज्ञैर्यजनार्हैःसोमाज्याहुतिभिर्महीमहतीभवति ॥



जज्ञे जनीप्रादुर्भावेइत्यस्यलटिरूपं अंतर्भावितण्यर्थः । जुह्वा जुहोतेर्देदीर्घश्चेतिक्लिप् द्विर्वचनं दीर्घश्चधातोः उदात्तस्वरितयोरितिस्वरितत्वं । हर्यश्वस्य हरीअश्वौयस्येतिबहुव्रीहौपूर्वपदस्वरः ॥ ३ ॥

अथचतुर्थी—

अभिजैत्रीरसचन्तस्पृधानंमहिज्योतिस्तमसोनिरजानन् ।  
तंजानतीःप्रत्युदायच्छुषासःपतिर्गवामभवदेकइन्द्रः ॥ ४ ॥

अभि । जैत्रीः । असचन्त । स्पृधानम् । महि । ज्योतिः ।  
तमसः । निः । अजानन् । तम् । जानतीः । पति । उत् ।  
आयन् । उषसः । पतिः । गवाम् । अभवत् । एकः । इन्द्रः ॥ ४ ॥

जैत्रीःजित्वर्योविशोमरुतःस्पृधानंवृत्रेणसहस्पर्धमानमिन्द्रं अभ्यसचंत सर्वतःसमगच्छन् तेचमरुतः तस्मिन्वृत्रेहते महि महत्ज्योतिःसूर्याख्यंतेजः तमसस्तमोरूपाद्वृत्रान्निरजानन् निर्गतमज्ञासिषुः ततः इंद्रंवृत्रहंतारमुदितंसूर्यंजानतीर्जानानाउषसः तंप्रत्युत अभिलक्ष्यैवआयन् प्रामुवन् अथ तत्रोद्धूतानांगवांरश्मीनामेकोऽद्वितीयएवेन्द्रः पतिरभवत् ॥ जैत्रीः जयतेस्तुनिरूपं गुणस्यस्थानेव्यत्ययेनवृद्धिः नित्स्वरः । असचन्त षचसमवायेइत्यस्यलटिरूपं । स्पृधानं स्पर्धसंघर्षे छन्दसिकानजादेशः छंदसिद्विर्वचनस्यविकल्पितत्वाद्द्विर्वचनाभावः चित्स्वरः । अजानन् ज्ञाअवबोधनेइत्यस्यलटिरूपं निघातः आयन् । अयगतावित्यस्यलटिरूपम् ॥ ४ ॥

अथपञ्चमी—

वीळौसतीरभिधीरामतृन्दन्प्राचाहिन्वन्मनसासप्तविप्राः ।  
विश्वामविन्दन्पृथ्यामृतस्यंप्रजानन्निक्षानमसाविवेश ॥ ५ ॥ ५ ॥



वी॒ळौ । स॒तीः । अ॒भि । धी॒राः । अ॒तृ॒न्दन् । प्रा॒चा । अ॒हि॒न्वन् ।  
मन॑सा । स॒प्त । वि॒प्राः । वि॒श्वाम् । अ॒वि॒न्दन् । प॒थ्याम् । ऋ॒तस्य॑ ।  
प्र॒जान॑न् । इ॒त् । ता । नम॑सा । आ । वि॒वेश ॥ ५ ॥ ५ ॥

पुराकिलांगिरसांगावःपणिनामकैरसुरैरपहत्य निगूढेकस्मिंश्चित्पर्वतेस्थापितास्तेचांगिरस-  
स्तत्प्राप्त्यर्थमिन्द्रंतुष्टुवुः स्तुतश्चसइन्द्रोगवान्वेषणायदेवशुनीप्राहिणोत् साचगवांगवेषणपरासती  
तत्स्थानमलभत तयाविज्ञापितइन्द्रस्तागाआनोयांगिरोभ्यःप्रादादित्यैतिहासिकीकथा तथाचा-  
स्याऋचोयमर्थः—धीराःधीमंतःसप्तविप्रामेधाविनःसप्तसंख्याकाअंगिरसः वी॒ळौदृढेपर्वतेसतीः  
निगूढाःसतीर्गाअभि अभिलक्ष्यअतृन्दन् निधानमपावृण्वन् उपेक्षामकुर्वन् ततस्तेंगिरसःपर्वत-  
विलेगावःसंतीतिमनसानिश्चित्यप्राचा येनमार्गेणप्रविष्टास्तेनैवप्राचीनेनमार्गेणतागाअहिन्वन्  
निरगमयन् यद्वा प्राचाप्रकर्षेणेन्द्रमंचतिप्राप्नोतीतिप्राक् तेनेद्रविषयेणमनसा मन्यतइतिमनः  
स्तोत्रं तेनस्तोत्रेणाहिन्वन् अवर्धयन् इंद्रंतुष्टमकुर्वन् स्तुत्वाचऋतस्यपथ्यांयज्ञस्यमार्गसाधुभूतां  
विश्वांसर्वामपहतांगामविन्दन्नलभंत ततःसइन्द्रः ता तान्यंगिरसांकर्माणिप्रजानन्नित्रकर्षेणजान-  
न्नेव नमसानमस्कारेणांगिरसःसंभावयन्तैरधिष्ठितंपर्वतमाविवेश ॥ अतृन्दन् उत्तुदिर्हिंसानाद-  
रयोरित्यस्यलङि रुधादित्वात्श्रम् तस्यश्रसोरित्यल्लोपः निवातः । प्राचा अंचेच्छदस्यसर्वनाम-  
स्थानमिति विभक्तेरुदात्तत्वं । अहिन्वन् हिगतिवर्धनयोरित्यस्यलङिरूपं । अविन्दन् विदृलाभेइ-  
त्यस्यलङिमुचादित्वान्नुम् निवातः । पथ्यां पथिसाधुरित्यर्थे तत्रसाधुरित्यित्यप्रत्ययः यचिभ-  
मितिभसंज्ञायांनस्तद्धितेइतिटिलोपः यतोनावइत्यस्यानित्यत्वात्तित्स्वरितइतिस्वरितः । विवेश  
विशप्रवेशेनेइत्यस्यलङिरूपम् ॥ ५ ॥

॥ इतितृतीयस्यद्वितीयेपञ्चमोवर्गः ॥ ५ ॥

अथषष्ठी—

वि॒दद्य॑दी॒मर॑मा॒रु॒ग्णम॑द्रे॒र्महि॑पाथः॒पूर्व॑स॒ध्यक् ।  
अग्रं॑नयत्सुपद्यक्षराणामच्छा॒रवंप्र॑थ॒माजा॑न॒तीगा॑त् ॥ ६ ॥  
वि॒दत् । यद्वि॑ । स॒रमा॑ । रु॒ग्णम् । अ॒द्रेः । म॒हि । पा॒थः ।  
पू॒र्वम् । स॒ध्यक् । क॒रिति॑ कः । अग्र॑म् । न॒यत् । सु॒पदी॑ ।  
अक्ष॑राणाम् । अ॒च्छ । र॒वम् । प्र॒थ॒मा । जा॒न॒ती । गा॒त् ॥ ६ ॥



यदि यदासरमाइंद्रेणगवान्वेषणार्थंप्रेषिता सरमानामदेवशुनी अद्रेःपर्वतस्यरुग्णंभग्नं  
द्वारंविदत् अलभत तदानीमिंद्रोमहि महत्पूर्व्यपूर्वप्रेषणकालेअन्नादिनीतिप्रजांकरिष्यामीति  
प्रतिज्ञातं सध्यक् इतरैरपिभोज्यैःसध्रीचीनंपाथोगव्यादित्क्षणंअन्नं कःअकार्षीत् तस्यैदत्त-  
वान् ततःसुपदी शोभनपादयुक्ता सा सरमा अक्षराणांक्षयरहितानांगवामग्रंप्रांतंनयत् प्रा-  
प्नोत् कुतइत्यतआह—यतःखंतेषांहंभारवंप्रथमाप्रथमंजानतीसती अच्छ शब्दाभिमुख्येनगात्  
जगाम ॥ विदत् विदृष्टाभेइत्यस्यलुङि ऋदिच्चात्चेरडादेशः तस्यस्वरः । सरमा सृगतौ औ-  
णादिकोमप्रत्ययः सरतीतिसरमा सरमासरणादितिर्यास्कः । प्रत्ययस्वरः । रुग्णं रुजोभंगेइ-  
त्यस्यनिष्ठायामोदितश्चेतिनत्वं प्रत्ययस्वरः । पाथः पारक्षणे अन्नेचेत्यसुन्प्रत्ययः थुडागमः  
पातीतिपाथोन्नं नित्स्वरः । सध्यक् अंचुगतिपूजनयोः ऋविगित्यादिनाक्किन् सहअं-  
चतोतिसहस्यसधिरितिसध्यादेशः किन्प्रत्ययस्यकुत्वं अद्रिसधयोरन्तोदात्तत्वनिपातनंकृत्स्वर-  
निवृत्त्यर्थमिति सध्रिइत्यादेशोतोदात्तः यणादेशेकृते उदात्तस्वरितयोर्यणःस्वरितइति यणःस्व-  
रितत्वं । कः करोतेर्लुङिसिपि च्चेः मंत्रेघसहस्रेत्यादिनालुक् गुणेकृते हल्ङ्यादिनासिलोपः वि-  
सर्जनीयः निघातः । नयत् नयतेर्लिङ्गिरूपं । सुपदी पादोऽन्यतरस्यामितिडीप् । गात् इणो-  
लुङ्गिरूपं ॥ ६ ॥

अथसप्तमी—

अगच्छदुविप्रतमःसखीयन्नसूदयत्सुकृतेगर्भमद्रिः ।

ससान्मर्यायुवभिर्मखस्यन्नथाभवदङ्गिराःसद्योअर्चन् ॥ ७ ॥

अगच्छत् । ऊँ इति । विप्रतमः । सखीयन् । असूदयत् ।

सुकृते । गर्भम् । अद्रिः । ससान् । मर्याः । युवदङ्गिः । मखस्यन् ।

अथ । अभवत् । अङ्गिराः । सद्यः । अर्चन् ॥ ७ ॥

विप्रतमः अतिशयेनमेधावी सखीयन् अंगिरोभिःसाकमात्मनःसखित्वमिच्छन् इंद्रो-  
गच्छदु गोभिरधिष्ठितंपर्वतमगमदेव सोद्विः सखित्वमिच्छन्सुकृतेसुष्ठुयुद्धकर्त्रेइन्द्राय गर्भं  
गवात्मकंगर्भमसूदयत् निरगमयत् युवभिर्नित्यतरुणैर्मरुद्भिःसह मखस्यन् गोधनमंगिरसामि-  
च्छन् मर्याः असुराणामारयिताइन्द्रः ससान् असुरैरपहताः तागाभेजे अथानंतरमंगिराःससा-



नामंगिरसांमध्येवरिष्ठोगिराऋषिः इंद्रात्तागालब्ध्वा सद्यस्तदानीमेव अर्चन् इंद्रं पूजयन्नभवत् ॥  
अगच्छत् गमेर्लङ्कारं । सखीयन् सुपआत्मनः क्यच् । असूदयत् षूदनिरासेइत्यस्य ण्यंत-  
स्यलङ्कारं । ससान षणसंभक्तावित्यस्य लिटिणलिरूपं लिट्स्वरः । मखस्यन् छंदसिपरे-  
च्छायामपिक्यच् सर्वप्रातिपदिकेभ्यो लालसायां सुग्वक्तव्यइति सुगागमः एकादेशस्वरः । अं-  
गिराः सृगतौ अंगारशब्दे उपपदे सतेर्धातोरनुप्रत्ययः उपपदे गकारात्परस्याकारस्येत्वं  
अंत्यलोपश्च धातोर्लोपश्च अंगिरा इति सूत्रेण निपात्यते भूतकाले अंगारेभ्यः सृतइति अंगिराऋषिः  
अंगारेष्वंगिरा इति यास्कः । नित्स्वरः ॥ ७ ॥

अथाष्टमी—

सतः सतः प्रतिमानं पुरोभूर्विश्वावेदजनिमाहन्ति शुष्णम् ।  
प्रणोदिवः पदवीर्गव्युरर्चन्त्सखासर्वीरमुञ्चन्निर्वद्यात् ॥ ८ ॥

सतः सतः । प्रतिमानम् । पुरोभूः । विश्वा । वेद । जनिम ।  
हन्ति । शुष्णम् । प्र । नः । दिवः । पदवीः । गव्युः । अर्चन् । सर्वा ।  
सर्वीन् । अमुञ्चत् । निः । अवद्यात् ॥ ८ ॥

योयमिन्द्रः सतः सतः उत्तमस्य वसुनः प्रतिमानं प्रतिमीयत उपमीयतेऽनेन सर्वमिति प्रतिमा-  
नं प्रतिनिधिः यद्वा सतः सतो जातस्य सर्वस्य प्रतिमानं स्वस्य महत्त्वेन प्रतिमा इति इयत्तया सर्वं परि-  
च्छिन्नतीत्यर्थः पुरोभूः युद्धे पुरतः शत्रून् वामोतीति पुरोभूश्च विश्वा जनिम सर्वाणि जातानि वेदजा-  
नाति शुष्णं शुष्णनामानमसुरंहन्ति पदवीः कवितमः गव्युः गोधनमंगिरसामिच्छन् अस्माकं  
सखा इंद्रः सखीनोऽस्मान् दिवः द्युलोकादागत्य प्रार्चन् प्रकर्षेण पूजयन् अवद्यात् वृत्रबाधरूपादो-  
षान् निरमुञ्चत् नितरां मुञ्चतु ॥ प्रतिमानं मातीति मानं औणादिको नन्प्रत्ययः यद्वा करणेत्युट् ।  
पुरोभूः भूप्राप्तौ क्तिप् । वेद वेत्तेर्लङ्कारं । जनिम जनी प्रादुर्भावे जनिहभ्यामिमनिन्निति इम-  
निन्प्रत्ययः भूतकाले जातानीति जनिम सुपांसु लुगिति सुपो लुक् नित्स्वरः । हन्ति हन्तेर्लङ्कारं  
वाक्यभेदादनिघातः । शुष्णं शोषयतीति शुष्णः । प्रणः उपसर्गाद्बहुलमिति संहितायां णत्वं ।  
पदवीः वीकान्त्यादिषु क्तिप् पदानि वेत्ति परस्परसंगतानि करोतीति पदवीः कविः । गव्युः गोश-  
ब्दात्परेच्छायां छंदसिक्यच् वांतायिप्रत्यये इति वांतादेशः कयाच्छंदसीत्युप्रत्ययः प्रत्ययस्वरः ।



अर्चन् अर्चतेः शतरिरूपं । सखीन् संहितायां नकारस्य दीर्घादीतिरुः पूर्वस्य वर्णस्य अत्रानुनासिकेत्यनुनासिकादेशः । अमुंचत् मुचुमोक्षणे इत्यस्य लङि शेमुचादीनामिति नुमागमः निघातः । अवघात वदव्यक्तायां वाचीत्यस्य नञ्पूर्वस्य गार्हार्थे अवघपण्यवर्या इति निपातनादयत्प्रत्ययः ॥ ८ ॥

अथ नवमी—

निगव्यतामनसासेदुरकैः कृण्वानासोऽमृतत्वाय गातुम् ।

इदंचिन्नुसदनं भूर्येषां येन मासाँ असिषासन्नृतेन ॥ ९ ॥

नि । गव्यता । मनसा । सेदुः । अकैः । कृण्वानासः । अमृतत्वाय ।

गातुम् । इदम् । चित् । नु । सदनम् । भूरि । एषाम् । येन ।

मासान् । असिषासन् । ऋतेन ॥ ९ ॥

गव्यता गाइच्छतामनसायुक्ताः अकैरर्चनीयैः स्तोत्रैः अमृतत्वाय देवत्वप्राप्त्यर्थं गातुं गच्छन्त्यनेनेति गातुर्मार्गः अमृतत्वप्राप्त्युपायभूतं मार्गं कृण्वानासः कुर्वाणास्ते गिरसाः निषेदुः सत्राख्ये कर्मण्यासीदन् एषामंगिरसां इदंचित्सदनं इदमेव सत्राख्ये कर्मण्यासदनं भूरिनुप्रभूतं अमृतत्वप्राप्त्यर्थं महानुपायः खलु कुत इत्यत आह—ऋतेन सत्यभूतेन येन सत्रकर्मणा ते गिरसो मासान् भिष्ववपृष्ठचषळहैः कल्पितान्मासान् असिषासन् संभक्तुमैच्छन् ॥ गव्यता गोशब्दात्क्यचिरूपं वांतोयिप्रत्यये इति वांतादेशः एकादेशस्वरः । सेदुः सदेलिटि अत एकहल्मध्येनादेशादेर्लिटित्येत्वाऽभ्यासलोपौ निघातः । कृण्वानासः कृविहिंसाकरणयोरित्यस्य ताच्छीलिकश्चानश् धिन्वि कृण्वोरचेत्युप्रत्ययः चित्स्वरः । गातुं गाङ्गतौ कमिनमिजनिगाभापायाहिभ्य इति करणे तु प्रत्ययः प्रत्ययस्वरः । असिषासन् षणसंभक्तावित्यस्य सनि जनसनखनांसन् झलो रित्यात्वं अभ्यासस्य सन्यतइतीत्वं सनोतेरनइतिसंहितायां षत्वं तदंताल्लङिरूपं यद्वृत्तयो गादनिघातः ॥ ९ ॥

अथ दशमी—

संपश्यमाना अमदन्नभिस्त्वं पयः प्रत्नस्य रेतसो दुघानाः ।

विरोदसी अतपद्मोष एषां जाते निष्ठामदधुगौ पुर्वीरान् ॥ १० ॥ ६ ॥



सम्पश्यमानाः । अमदन् । अभि । स्वम् । पर्यः । प्रत्नस्य ।  
 रेतसः । दुधानाः । वि । रोदसी इति । अतपत् । घोषः । एषाम् ।  
 जाते । निःस्थाम् । अदधुः । गोषु । वीरान् ॥ १० ॥ ६ ॥

स्वस्वकीयंगोधनं अभि अभिलक्ष्य संपश्यमानाः मदीयाएतागावइत्यात्मीयतयाजा-  
 नानास्तेंगिरसः प्रत्नस्य पुराजातस्यरेतसस्तदुपलक्षितस्यपुत्रस्यधारणार्थपयोदुधानास्तागाः  
 पयोदुहंतःसंतः अमदन् अहण्यन् एषामंगिरसांघोषः हर्षादुत्पन्नोमहाध्वनिःस्तुतिजातोवा-  
 रोदसीद्यावापृथिव्यौव्यतपत् तेव्याप्यातपिष्ट ततस्तेंगिरसः जातेआत्मीयतयासंपन्नेचराच-  
 रात्मकेवस्तुनिनिष्ठामदधुः यथापूर्वस्थितिमकार्षुः तथा गोषुआहतासुवीरान्नक्षाकर्मण्यति-  
 शूरान्पुरुषानदधुः स्थापयामासुः ॥ संपश्यमानाः संपूर्वस्यदृशेः दृशेश्चेतिवक्तव्यमित्यात्मनेप-  
 दं शानचोलसार्वधातुकस्वरेणानुदात्तत्वेकृतेधातुस्वरः । अमदन् मदीहर्षेइत्यस्यलुङि णि-  
 च्यङि रूपं निघातः । दुधानाः दुहप्रपूरणेइत्यस्मात्शानच् अदादित्वाच्छपोलुक् घत्वंछान्द-  
 सं वृषादित्वादाद्युदात्तः । अतपत् विपूर्वस्यतपतेरत्रसकर्मकत्वादात्मनेपदाभावः लङिरूपं ।  
 घोषः घुषसंशब्दने घञंतः जित्स्वरः । निष्ठां ष्ठागतिनिवृत्तौ स्थःकचेतिक्लिप् कृदुत्तरप-  
 दस्वरः । अदधुः दधातेर्लङि ज्ञेः सिजभ्यस्तेतिजुसादेशः वाक्यभेदान्निघाताभावः । गोषु  
 सावेकाचइतिविभक्तेरुदात्तत्वेप्राप्ते नगोश्वन्नितिप्रतिषिद्धत्वात्पातिपदिकस्वरः ॥ १० ॥

॥ इतितृतीयस्यद्वितीयेषष्ठोवर्गः ॥ ६ ॥

अथैकादशी—

सजातेभिर्वृत्रहासेदुहव्यैरुदुस्त्रिया असृजदिन्द्रो अर्कैः ।

उरूच्यस्मैघृतवद्भरन्ती मधुस्वान्दुदुहेजेन्यागौः ॥ ११ ॥

सः । जातेभिः । वृत्रहा । सः । इत् । ऊम् इति । हव्यैः । उत् ।

उस्त्रियाः । असृजत् । इन्द्रः । अर्कैः । उरूची । अस्मै । घृतवत् ।

भरन्ती । मधु । स्वान् । दुदुहे । जेन्या । गौः ॥ ११ ॥

सइन्द्रः जातेभिःसहायतयासंपन्नेर्मरुद्भिःसहितःसन् वृत्रहा वृत्रस्यासुरस्यहंताभवति  
 सेदु सएवेन्द्रः अर्कैरर्चनीयैः अतएव हव्यैर्होतव्यैर्मरुद्भिःसहितःसन् उस्त्रियाःऊर्ध्ववसत्यासु-



क्षीरादिरूपं हविरित्युस्त्रियागावः यद्वा ऊर्ध्वक्षीरदधिनवनीतादिक्रमेणासुवसतीति उस्त्रियेति  
गोनाम उत्स्त्राविणोस्यांभोगाइतियास्कः । तागाउदसृजत् यज्ञार्थसम्यक्ससर्ज यस्मादेवंतस्मा-  
त् घृतवद्धृतोपेतंक्षीरादिकंहविः भरंती विभ्राणा अतएव उरूची उरुप्रभूतमग्निहोत्रादिक-  
र्माचति हविः प्रदातुंप्रामोतीत्युरूची जेन्या जेतव्या प्रशस्तागौरस्मैयजमानायस्वान्न स्वादुतरं  
मधुमधुरंक्षीरादिदुहे दुह्यतेस्म ॥ उस्त्रियाः वसनिवासेइत्यस्मात्स्फायितं चीत्यादिनारक्प्रत्य-  
यः उस्त्रशब्दात्स्वार्थेपृषोदरादित्वाद्धप्रत्ययः प्रत्ययस्वरः यद्वा सृगतौ उत्पूर्वस्यसरतेःक-  
प्रत्ययः पूर्वपदस्यांत्यलोपश्छान्दसः अत्रापिस्वार्थिकोवप्रत्ययः । असृजत् सृजविसर्गे  
इत्यस्यलङ्कारूपं । उरूची उरुअंचतीतिक्विन् अंचतेश्चोपसंख्यानमितिङीप् उदात्तनिवृ-  
त्तिस्वरेणान्तोदात्तः । दुदुहे दुहप्रपूरणेइत्यस्यलिट्कारूपं । जेन्या जयतेःकृत्यार्थेकेन्यप्रत्य-  
यः इकारलोपश्छान्दसः प्रत्ययस्वरः ॥ ११ ॥

अथद्वादशी—

पि॒त्रेचि॑च्चक्रुःस॒दनं॑स॒मस्मै॑महि॒त्विषी॑मत्सु॒कृतो॑वि॒हि॒र्यन् ।

वि॒ष्क॒भ्रन्तः॑स्क॒म्भ॒नेना॒जनि॑त्री॒आसी॑नाऊ॒र्ध्वर॑भ॒संवि॑मि॒न्वन् ॥१२॥

पि॒त्रे । चि॒त् । च॒क्रुः । स॒दनम् । स॒म् । अ॒स्मै । महि॑ । त्विषि॑मत् ।

सु॒कृतः॑ । वि । हि । र्यन् । वि॒ष्क॒भ्रन्तः॑ । स्क॒म्भ॒नेन॑ ।

जनि॑त्री इति॑ । आसी॑नाः । ऊ॒र्ध्वम् । र॒भ॒सम् । वि । मि॒न्वन् ॥ १२ ॥

सत्रमनुतिष्ठन्तोंगिरसः पित्रेचित्पालकायास्माइंद्रायमहिमहत्त्विषीमदीप्तिमत्सदनमु-  
त्तमंस्थानंसंचक्रुः कथमितितदुच्यते—यतःसुकृतःसमुपार्जितकर्माणस्तेंगिरसःतादृशंइंद्रस्योचि-  
तंस्थानं विर्यन्हि विशेषेणादर्शयन्खलु कुतइत्यतआह—आसीनाः सत्रमुपतिष्ठन्तः तेंगि-  
रसःजनित्रीसर्वस्यजगतोजनयित्र्यौद्यावापृथिव्यौस्कंभनेनस्तंभनसाधनेनांतरिक्षेणविष्कभ्रंतः  
यथातेरोदस्यावधोनपततः तथाविष्ठब्धेकुर्वतःसंतः रभसंवेगवंतंतमिंद्रंऊर्ध्वद्युलोकेविमिन्वन्  
हविःस्वीकरणार्थंविशेषेणास्थापयन् ॥ चक्रुः करोतेर्लिट्युप्तिरूपं निघातः । र्यन् र्या-  
प्रकथने अस्यलुङिचैरस्यतिवक्तिख्यातिभ्योङित्यङादेशः आतोलोपइटीत्याकारलोपः हि-  
योगादनिघातः । विष्कभ्रंतः स्कंभुरोधने सौत्रोधानुः तस्माच्छतरिरूपं वेःस्कभ्रातेर्नित्य-



मितिषत्वं शतृप्रत्ययस्वरः । जनित्री ऋन्नेभ्योङीप् जनितामंत्रेइतिनिपातनाणिलोपः  
वाछंदसीतिसवर्णदोर्वः । आसीनाः आसउपवेशनेइत्यस्माच्छानच् ईदासइतीकारः शान-  
चोलसार्वधातुकस्वरेकृतेधातुस्वरः । मिन्वन् डुमिञ्प्रक्षेपणेइत्यस्यलङ्किरूपं निघातः ॥ १२ ॥

अथत्रयोदशी—

महीयदिधिषणांशिश्नथेधात्सद्योवृधंविभ्वंरोदस्योः ।

गिरोयस्मिन्ननवद्याःसमीचीर्विश्वाइन्द्रायतविषीरनुत्ताः ॥ १३ ॥

मही । यदि । धिषणां । शिश्नथे । धात् । सद्यः । वृधम् । विभ्वम् ।

रोदस्योः । गिरः । यस्मिन् । अनवद्याः । सम्यङ् ईचीः । विश्वाः ।

इन्द्राय । तविषीः । अनुत्ताः ॥ १३ ॥

महीमहतीधिषणाअस्माभिःक्रियमाणेन्द्रविषयास्तुतिः रोदस्योःशिश्नथे द्यावापृथि-  
व्योरन्योन्यविश्लेषाय सद्योवृधंतदानीमेववर्धमानंविभ्वं विभुं तयोर्धारणसमर्थसाधनंय-  
दिधात् अकरोत् ततस्तत्रवर्तमानेयस्मिन्निद्रे अनवद्याः दोषरहितागिरः स्तुतिलक्षणावाचः  
समीचीः संगताभवन्ति इन्द्रायेतिविभक्तिव्यत्ययः तादृशस्येन्द्रस्यविश्वास्तविषीःसर्वाणिव-  
लानि अनुत्ताः अपरप्रेषितानिस्वभावसिद्धान्येव ॥ धिषणा जिघृषाप्रागल्भ्ये धृषेर्धिषचसं-  
ज्ञायामितिक्युप्रत्ययः धातोर्धिषादेशः धृष्णोत्यनयेतिधिषणास्तुतिः प्रत्ययस्वरः । शिश्न-  
थे श्रथर्हिंसार्थः अस्मात्किप् छंदस्युभयथेतितस्यसार्वधातुकत्वाच्छप् तस्य बहुलंछंदसी-  
तिश्लुः बहुलंछंदसीत्यभ्यासस्येत्वं धातुस्वरः । धात् दधातेश्छान्दसेलुङ्किरूपं यद्योगाद-  
निघातः । विभ्वं भवतेःकिप् छन्दस्युभयथेतियणादेशः उदात्तस्वरितयोर्यणइतिस्वरितत्वम् ।  
अनुत्ताः णुदप्रेरणेइत्यस्य नञ्पूर्वस्यनिष्ठायां नसत्तनिषत्तेत्यादिनानिपातनान्निष्ठातकार-  
स्यनत्वाभावः नञ्स्वरः ॥ १३ ॥

अथचतुर्दशी—

मद्यातेसख्यंवंशिमशक्तीरावृत्रघ्नेनियुतोयन्तिपूर्वीः ।

महिस्तोत्रमवआगन्मसूरेस्माकंसुमधवन्बोधिगोपाः ॥ १४ ॥



महि । आ । ते । सख्यम् । वशिम् । शक्तीः । आ । वृत्रघ्ने ।  
निःस्युतः । युन्ति । पूर्वीः । महि । स्तोत्रम् । अवः । आ । अगन्म् ।  
सूरेः । अस्माकम् । सु । मघवन् । बोधि । गोपाः ॥ १४

हेइन्द्र ते तव महि महत्सख्यमावशिम् आकामेये शक्तीः त्वत्संबन्धीनिदानानिवाका-  
मये वृत्रघ्ने वृत्रासुरस्यहन्त्रेतुभ्यंपूर्वीर्विह्वलयोनियुतोवडवाआयंति वहनार्थमागच्छन्ति सूरेःविदुष-  
स्तवमहि महत्स्तोत्रं अवः हविर्लक्षणमन्नं च आगन्म प्रापयामः हेमववन्निद्र तादृशस्त्वं अ-  
स्माकं सुसुष्ठुगोपाः पालयिताभवामीतिबोधिवुध्यस्व ॥ सख्यं सख्युर्यइतिभावार्थेयप्रत्य-  
यः प्रत्ययस्वरः । वशिम् वशकांतौ लटिरूपं । नियुतः युमिश्रणे क्तिप् नितरांयुवन्तिमिश्र-  
यन्त्यात्मानंरथेष्वितिनियुतोवडवाः । अगन्म् गमेर्लङ्चुत्तमबहुवचनेबहुलंछन्दसीतिशपोलुक्  
म्बोश्चेतिमकारस्यनकारः निवातः । बोधि बुधेर्लोटि हेधौरूपं निघातः । गोपाः गुपूरक्षणे गुपू-  
धूपेत्यादिनाआयप्रत्ययः तदन्तात्किप् अतोलोपयलोपौ प्रत्ययस्वरः ॥ १४ ॥

अथपञ्चदशी-

महिक्षेत्रंपुरुश्चन्द्रंविंविद्वानादित्सखिंभ्यश्चरथंसमैरत् ।  
इन्द्रो नृभिरजनदीद्यानःसाकंसूर्यमुषसंगानुमग्निम् ॥ १५ ॥ ७ ॥  
महि । क्षेत्रम् । पुरु । चन्द्रम् । विंविद्वान् । आत् । इत् । सखिंभ्यः ।  
चरथम् । सम् । ऐरत् । इन्द्रः । नृभिः । अजनत् । दीद्यानः ।  
साकम् । सूर्यम् । उषसम् । गानुम् । अग्निम् ॥ १५ ॥ ७ ॥

योयमिन्द्रः महिमहक्षेत्रं केदारादि पुरुप्रभूतंचंद्रंहरिण्यंचविंविद्वानर्थिभ्यःसखिभ्योऽस्म-  
भ्यंलंभयन् आदिदनंतरंचरथंचरात्मकंगवादिकंचसमैरत् सम्यक्पैरयत् दत्तवानित्यर्थः दीद्या-  
नोदीप्यमानःसोयमिन्द्रः नृभिर्नैनृभिःकर्मसहायभूतैर्मरुद्भिःसाकंसहितःसन्सूर्यकालस्यनिर्वाह-  
कमादित्यं उषसं उषःकालंगानुं गायन्ति स्तुवन्त्यस्यामिन्द्रादिदेवानितिगातुःपृथिवी तां अ-  
ग्निमग्निहोत्रादिकर्मसाधनभूतमाहवनीयादिलक्षणमग्निंचअजनत्अजनयत् ॥ पुरुचंद्रं संहि-  
तायांह्रस्वाच्चंदोत्तरपदेमंत्रेइतिसुडागमः तस्यश्रुत्वेनशकारः पदकालेनास्तिमुडागमः पुरु



कुप्रत्ययस्वरः चंद्रं रक्प्रत्ययस्वरः । चरथं चरतिर्गत्यर्थः अस्मादौणादिकस्थप्रत्ययः प्र-  
त्ययस्वरः । ऐरव ईरगतावित्यस्यलङि आडजादीनामित्याडागमः निघातः । अजनव जनेर्ण्य-  
न्तस्यलङिरूपं बहुलमन्यत्रापिसंज्ञाछन्दसोरितिणिटुक । गातुं गैशब्दे गापायाहिभ्यङ्-  
तितुप्रत्ययः प्रत्ययस्वरः ॥ १५ ॥

॥ इतितृतीयस्यद्वितीयेसप्तमोवर्गः ॥ ७ ॥

अथषोडशी—

अपश्चिदेपविभ्वोऽदमूनाःप्रसध्रीचीरसृजद्विश्वश्चन्द्राः ।  
मध्वःपुनानाःकविभिःपवित्रैद्युभिर्हिन्वन्त्यक्तुभिर्धनुत्रीः ॥ १६ ॥

अपः । चित् । एषः । विह्र्वः । दमूनाः । प्र । सध्रीचीः । असृजत् ।  
विश्वश्चन्द्राः । मध्वः । पुनानाः । कविभिः । पवित्रैः ।  
द्युभिः । हिन्वन्ति । अक्तुभिः । धनुत्रीः ॥ १६ ॥

दमूनाः दांतमनोयस्यासौदमूनादांतमनाः यद्वा दाम्यतीतिदमूनाः उपरतइत्यर्थः सए-  
षएवैदः विभ्वः व्याप्ताः सध्रीचीः परस्परसंगताः विश्वश्चन्द्राः विश्वस्याह्लादयित्रीः विश्व-  
स्याह्लादोयाभ्यस्ताइतिवा एवंभूताः अपश्चित् अपोपिप्रासृजत् सृष्टवान् सृष्टाश्चताआपः म-  
ध्वः माधुर्योपेतान्सोमान्कविभिःपवित्रैः अग्निवायुसूर्यैः पुनानाः शोधयिष्यः धनुत्रीः सर्व-  
स्यजगतःप्रीणयिष्यःसत्यः द्युभिर्दिवसैरक्तुभीरात्रिभिर्हिन्वन्तिरात्रिदिवंसर्वजगत्स्वस्वव्यापारप्र-  
वणकुर्वन्तीत्यर्थः ॥ दमूनाः दमुउपरमे दमेरूनसिरित्यूनसिप्रत्ययः दाम्यतीतिदमूनाः यद्वा  
दान्तशब्दस्यदभावःमनसोमकारात्परस्याकारस्यऊकारश्छान्दसः । असृजत् सृजविसर्गे । हि-  
न्वंति हिगतौ निघातः । धनुत्रीः धनधान्येइत्यस्मादशिवादित्वादुत्रप्रत्ययः शार्ङ्गरवाद्ययो-  
ङीनृदृष्टव्यः नित्स्वरः ॥ १६ ॥

अथसप्तदशी—

अनुकृण्वेमृधित्तीजिहातेऽभेसूर्यस्यमंहनायजत्रे ।  
परिचत्तैमहिमानंवृजध्यैसखायइन्द्रकाम्याक्वजिप्याः ॥ १७ ॥



अनु । कृष्णे इति । वसुधिति इति वसुधिति । जिहाते  
इति । उभे इति । सूर्यस्य । मंहना । यजत्रे इति । परि ।  
यत् । ते । महिमानम् । वृजध्यै । सखायः । इन्द्र । काम्याः ।  
ऋजिप्याः ॥ १७ ॥

हेइन्द्र सूर्यस्यसुष्ठुजगतःप्रेरकस्यतव मंहना महत्त्वेनसामर्थ्येन वसुधितिस्तव्यपदार्थधा-  
रणोपेते यजत्रे यजनार्हे ते उभे कृष्णे अहोरात्रे अनुजिहाते पुनःपुनरावृत्त्य  
वर्तेते किंच ऋजिप्याः ऋजुगतयः सखायस्तेमित्रभूताःकाम्याःकमनीयामरुतः वृजध्यैकर्मवि-  
घ्नकारिणामसुराणांवर्जनायपरिभवाय यद्यस्यतेतवमहिमानंसामर्थ्यमनुसृत्य परि परितःप्रभव-  
न्ति ॥ जिहाते ओहाङ्गतौ जुहोत्यादिः भृजामिदित्यभ्यासस्येत्वं निघातः । मंहना महिवृद्धौ  
ल्युट् लित्स्वरः । वृजध्यै वृजीवर्जने तुमर्थेकध्यैप्रत्ययः कित्त्वाद्गुणाभावः प्रत्ययस्वरः । का-  
म्याः कमेर्ण्यन्तस्याचोयदितियत्प्रत्ययः यतोनावइत्याद्युदात्तत्वं । ऋजिप्याः ओप्यायीवृद्धौ  
क्लिप् लोपोव्योर्वलीतियलोपः पूर्वपदस्योकारस्येकारोव्यत्ययेन बहुवचनस्यैकवचनछान्दसं कृदु-  
त्तरपदप्रकृतिस्वरः ॥ १७ ॥

अथाष्टादशी—

पतिर्भववृत्रहन्तसूनृतानांगिरांविश्वायुर्वृषभोवयोधाः ।  
आनोगहिसख्येभिःशिवेभिर्महान्महीभिरूतिभिःसरण्यन् ॥ १८ ॥  
पतिः । भव । वृत्रहन् । सूनृतानाम् । गिराम् । विश्वः । आयुः ।  
वृषभः । वयः । धाः । आ । नः । गृहि । सख्येभिः । शिवेभिः ।  
महान् । महीभिः । ऊतिभिः । सरण्यन् ॥ १८ ॥

हेवृत्रहन्निद्र विश्वायुः विश्वंसंपूर्णमायुर्यस्यासौविश्वायुरविनाशी वृषभःकामानांवर्षिता  
वयोधाः अन्नस्यदाता तादृशस्त्वं सूनृतानांगिरां अस्माभिःक्रियमाणानां प्रियतमानांवाचांपतिः  
स्वामीभव तथा सरण्यन्सरण्यज्ञार्थगमनमिच्छन् महान्महीभिर्महतीभिरूतिभिः रक्षाभिःशिवे-  
भिः कल्याणैःसख्येभिःफलदानरूपोपकारलक्षणैःसख्यैश्चसहितस्त्वंनोऽस्मान्प्रत्यागहि यज्ञार्थ-  
मागच्छ ॥ सूनृतानां ऊनपरिहाणे सुतरांऊनयत्यप्रियमितिसूनितिप्रियमुच्यते तच्चतदृतंसत्यंचे-



तिस्रनृतं परादिश्छन्दसिबहुलमितिउत्तरपदाद्युदात्तत्वं । वयोधाः वयस्युपपदेदधातेर्विच् । गहि  
गमेर्लोति बहुलंछन्दसीतिशपोलुक् सेर्हिरादेशः अपिच्च तस्यङित्त्वादनुदात्तोपदेशेत्यादिनाम-  
लोपः तस्यासिद्धत्वादतोहेरितिहेर्लुङ्भवति निघातः । सरण्यन सरणशब्दात्क्यच् एकादेश-  
स्वरः ॥ १८ ॥

अथैकोनविंशी—

तमङ्गिरस्वन्नमसासपर्यन्नव्यं कृणोमिसन्यसेपुराजाम् ।

द्रुहोवियाहिवहुलाअदेवीःस्वश्चनोमघवन्त्सातयेधाः ॥ १९ ॥

तम् । अङ्गिरस्वत् । नमसा । सपर्यन् । नव्यम् । कृणोमि ।

सन्यसे । पुराजाम् । द्रुहः । वि । याहि । बहुलाः । अदेवीः ।

स्वश्चरिति स्वः । च । नः । मघवन् । सातये । धाः ॥ १९ ॥

हेइंद्र अंगिरस्वत् अंगिरसइवनमसास्तोत्रेणसपर्यन्पूजयन्विश्वामित्रोहं तंतादृशम-  
हिमोपेतं पुराजां पुरातनंत्वासन्यसे संभजनायनव्यंकृणोमि स्तोतव्यतयाभिनवंकरोमि  
अदेवीः तमोरूपत्वेनाद्योतमानान्वहुलावहून्द्रुहः द्रोग्भृन्शत्रुभूतान्नाक्षसान्वियाहि विशेषेणमृ-  
तिंप्रापय हेमघवन्निन्द्र नोऽस्मभ्यं स्वः स्वंधनंच सातयेसंभजनार्थंधाधेहि ॥ अंगिर-  
स्वत् अंगिरसइव तेनतुल्यमितिवतिप्रत्ययः नभोगिरोमनुषांवत्युपसंख्यानमिति भसंज्ञायांस-  
कारस्यरुत्वाभावः । सपर्यन् सपरशब्दःकण्ठादिः । नव्यं णुस्तुतावित्यस्मादचोयदितियत्प्रत्ययः  
धातोस्तन्निमित्तस्यैवेतिवांतादेशः यतोनावइत्याद्युदात्तत्वं । कृणोमि कृवेर्लटिरूपं । संन्यसे सन-  
तेर्भावेकिप् यसुप्रयत्ने अस्माक्किप् सनःसंभजनस्ययसेयत्नायसंभजनार्थमित्यर्थः । पुराजां जने-  
र्विट् आत्वेरूपं । याहि यातेर्लोटिरूपं । स्वः स्वरादिनिपातमव्ययमित्यव्ययसंज्ञायां अव्यया-  
दाप्सुपइतिसुपोलुक् । सातये षणसंभक्तौ भावेक्तिन् जनसनेत्यादिना आत्वं ऊतियूतीत्यादिना  
निपातनादुदात्तः ॥ १९ ॥

अथविंशी—

मिहःपावकाःप्रतंताअभूवन्त्स्वस्तिनःपिष्टहिपारमांसाम् ।

इन्द्रत्वंरथिरःपाहिनोरिषोमक्षूमक्षूकृणुहिगोजितोनः ॥ २० ॥



मिहः । पावकाः । प्रतताः । अभूवन् । स्वस्ति । नः । पिपृहि ।  
 पारम् । आसाम् । इन्द्र । त्वम् । रथिरः । पाहि । नः । रिषः ।  
 मक्षुमक्षु । कृणुहि । गोऽजितः । नः ॥ २० ॥

हेइन्द्र तेपावकाःपापानांशोधयिष्यः मिहः सेचनसाधनान्यापः प्रतताः लोकेप्रकर्षेणवि-  
 स्तृताअभूवन् आसामपांस्वस्तिविनाशरहितंपारंतीरंनोस्मदर्थंपिपृहिजलैःसंपूर्णंकुरु जलमवा-  
 रपारीणंकुर्वित्यर्थः रथिरोरथवांस्त्वरिषोहिंसकाच्छत्रोःसकाशान्नोस्मान्पाहिपालय अनन्तरं  
 नोऽस्मान्मक्षुमक्षु अतिशीघ्रं गोजितः गवादिपशूनांजेतृन्कृणुहिकुरु सुवृष्टिप्रदानेनतडागा-  
 दिजलाशयान्संपूर्णान्कृत्वागवादिधनयुक्तान्कुर्वितिभावः ॥ अभूवन् भूसत्तायामित्यस्यलुङि  
 रूपं निघातः । पिपृहि पृपालनपूरणयोः जुहोत्यादिः अतिपिपत्योश्चेत्यज्यासस्येत्वं हेर्ङित्त्वा-  
 दगुणः निघातः । रथिरः मत्वर्थे मेधारथाज्यामिरन्निरचावितिइरच्प्रत्ययः । रिषः रिषहिं-  
 सायां क्तिप् सावेकाचइतिविभक्तेरुदात्तत्वं । मक्षुमक्षु नित्यवीप्सयोरितिद्विर्वचनं संहितायां  
 ऋचितुनुघमक्षुतङितिदीर्घः ॥ २० ॥

अथैकविंशी-

अदेदिष्टवृत्रहागोपतिर्गाअन्तःकृष्णाँअरुषैर्धामभिर्गात् ।  
 प्रसूनृतांदिशमानन्तेनदुरंश्चविश्वाअवृणोदपस्वाः ॥ २१ ॥  
 अदेदिष्ट । वृत्रहा । गोऽपतिः । गाः । अन्तरिति । कृष्णान् ।  
 अरुषैः । धामभिः । गात् । प्र । सूनृताः । दिशमानः । ऋतेन ।  
 दुरं । च । विश्वाः । अवृणोत् । अप । स्वाः ॥ २१ ॥

वृत्रहा वृत्रस्यहन्ता गोपतिर्गवांस्वामीसन् इन्द्रः गाः अदेदिष्ट अस्मभ्यंदिशतु तथा  
 कृष्णान्कर्मविघ्नकारिणोसुरानरुषैरारोचमानैर्धामभिस्तेजोभिरन्तः अन्तर्धानंविनाशंगावगमयतु  
 तथा सूनृताःप्रियतमाःगाः ऋतेनप्रतारणवर्जितेनसत्येनवाक्येनप्रदिशमानःअंगिरोज्यःप्रदिश-  
 न्निन्द्रःविश्वाःसर्वाणिदुरःगवांस्वेच्छयानिर्गमनद्वाराणि स्वाः स्वकीयागाश्चापावृणोत् व्रजेगाः  
 स्थापयित्वा तानिद्वाराणिआच्छादितवानित्यर्थः ॥ अदेदिष्ट दिशअतिसर्जनेइत्यस्माद्यङ्लुकि  
 लङि व्यत्ययेनात्मनेपदं अडागमस्वरः । गोपतिः पत्यावैश्वर्येइतिपूर्वपदप्रकृतिस्वरः । गात् इ-



णूगतौ अन्तर्भावितण्यर्थः । दिशमानः दिशेर्व्यत्ययेन शानच् तस्य लसार्वधातुकस्वरेणानुदा-  
त्तत्वे शस्वरः । अवृणोत् वृज्वरणे इत्यस्य लङित्त्वम् ॥ २१ ॥

अथ द्वाविंशी—

शुनं हुवे मघवान् इन्द्रं अस्मिन् भरे नृतं मवाजसातौ ।

शृण्वन्तं मुग्रमूतये समत्सु घ्नन्तं वृत्राणि संजितं धनानाम् ॥ २२ ॥ ८ ॥

शुनम् । हुवेम् । मघवानम् । इन्द्रम् । अस्मिन् । भरे । नृतम् । मम् ।

वाजसातौ । शृण्वन्तम् । मुग्रम् । मूतये । समत्सु । घ्नन्तम् ।

वृत्राणि । संजितम् । धनानाम् ॥ २२ ॥ ८ ॥

व्याख्यातेयमृक् ॥ २२ ॥

॥ इति तृतीयस्य द्वितीयेष्टमो वर्गः ॥ ८ ॥

इन्द्रसोमं सोमपत इति सप्तदशर्चे तृतीयं सूक्तं वैश्वामित्रं त्रैष्टुभमैन्द्रं अनुक्रान्तं च—इन्द्र-  
सोमं न्यूनेति । पृष्ठ्याभिष्ववषडहयोः द्वितीये हनिमरुत्वतीये इन्द्रसोममितीदं सूक्तं निविद्धानीयं  
द्वितीयस्येति खण्डे सूत्रितम्—इन्द्रसोमं यात ऊतिरवमेति मध्यन्दिन इति गोसवविवधयोरपि मरुत्व-  
तीयशस्त्रेण तत्सूक्तम् । सूत्रितञ्च—इन्द्रसोममेतायामेति मध्यन्दिन इति । उद्भिद्वलभिदोरपि मरु-  
त्वतीय एतत्सूक्तम् । सूत्रितञ्च—इन्द्रसोममिन्द्रः पूभिदिमि मध्यन्दिन इति ।

तस्मिन् सूक्ते प्रथमा—

इन्द्रसोमं सोमपते पिवेम माध्यन्दिनं सर्वनं चारुयत्ते ।

प्रप्रुथ्या शिप्रे मघवन् नृजीषिन् विमुच्या हरी इह मादयस्व ॥ १ ॥

इन्द्र । सोमम् । सोमपते । पिवे । इमम् । माध्यन्दिनम् ।

सर्वनम् । चारु । यत् । ते । प्रप्रुथ्य । शिप्रे इति । मघवन् ।

ऋजीषिन् । विमुच्या । हरी इति । इह । मादयस्व ॥ १ ॥



विश्वामित्रोब्रूते—सोमपते सोमस्याधिपते हेइन्द्र इममस्माभिर्माध्यन्दिनेसवनेक्रियमाणंसोमं सोमरसंपिब यद्यस्मात्तेत्वदर्थंक्रियमाणमिमंमाध्यन्दिनं मध्यदिनसंबन्धिसवनंनिष्केवल्यारुख्यं शस्त्रंचारुरमणीयंवर्तते मघवन्धनवन्ऋजीषिन्ऋजीषशब्देनगतसारंसोमद्रव्यमुच्यते तद्वन् हेइन्द्र हरी रथेयोजितावश्वौ रथाद्विमुच्य शिपेहनू प्रपुथ्य अत्रत्येनग्रासेनपूरयित्वा इह देवयजनदेशेमादयस्व तावश्वौहर्षय ॥ प्रपुथ्य प्रोथृपर्याप्तावित्यस्यल्यपिरूपं ह्रस्वश्छान्द-सः लित्स्वरः । ऋजीषिन् अर्जषर्जअर्जनेइत्यस्मादर्जेश्चऋजिचेतिइषन्प्रत्ययः ऋजिइत्यादे-शश्चधातोः अर्ज्यतइत्यृजीषं तदस्यास्तीतीनिप्रत्ययः आमच्चितत्त्वान्निघातः । मादयस्व मदि स्तुत्यादिषु हेतुमणिण्च् निघातः ॥ १ ॥

अथद्वितीया—

गवांशिरंमन्थिनमिन्द्रशुक्रंपिबसोमंररिमातेमदाय ।  
ब्रह्मकृतामारुतेनागणेनसजोषारुद्रैस्तृपदावृषस्व ॥ २ ॥

गोऽआशिरम् । मन्थिनम् । इन्द्र । शुक्रम् । पिब । सोमम् ।  
ररिम । ते मदाय । ब्रह्मऽकृता । मारुतेन । गणेन ।  
सजोषाः । रुद्रैः । तृपत् । आ । वृषस्व ॥ २ ॥

हेइन्द्र गवाशिरं गव्यस्यपयसआशीर्मिश्रणंयस्मिन्तंसोमं अपिच मन्थिनंमन्थसंयुक्तं शुक्रं अभिनवं यद्वा शुक्रं शुक्रामन्थिग्रहेवर्तमानं एवंत्रिषुसवनेषुवर्तमानमिमंसोमंपिब ते तवमदायहर्षायररिम तंसोमंवयंप्रयच्छामः मारुतेन मरुतांगणःमारुतः सचब्रह्मकृता ब्रह्म स्तोत्रंकरोतीतिब्रह्मकृत् इन्द्रविषयस्तोत्रंकुर्वाणेनमारुतेनगणेन रुद्रैरेकादशसंख्याकैरुद्रैश्चसजो-षाःसंगतस्त्वंतृपत् सोमपानेनतृप्यन् आवृषस्व तमिमंसोमंसर्वतो जठरेसिञ्च धारय ॥ गवा-शिरं श्रिणातेराङ्पूर्वात्किपि अपस्पृधेथामानृचुरित्यादिनानिपातनादाशिरादेशः बहुव्रीहौपूर्व-पदप्रकृतिस्वरः । पिब द्व्यचोतस्तिङ्इतिसंहितायांदीर्घः । ररिम रातेश्छान्दसेवर्तमानेलिटि रूपं असमानवाक्यत्वान्निघाताभावः आगमाअनुदात्ताइतिङोनुदात्तत्वात्प्रत्ययस्वरः । तृप-त् तृपपीणने तुदादिः आगमानुशासनस्यानित्यत्वान्नुमभावः । वृषस्व वृषसेचने व्यत्य-येनशः ॥ २ ॥



अथतृतीया—

येते शुष्मं येतविषीमवर्धन् अर्चन्त इन्द्रमरुतस्त ओजः ।

माध्यन्दिने सवने वज्रहस्तपिब रुद्रेभिः सगणः सुशिप्र ॥ ३ ॥

ये । ते । शुष्मम् । ये । तविषीम् । अवर्धन् । अर्चन्तः । इन्द्र ।

मरुतः । ते । ओजः । माध्यन्दिने । सवने । वज्रहस्त । पिब ।

रुद्रेभिः । सगणः । सुशिप्र ॥ ३ ॥

हेइन्द्र येमरुतः ते तव शुष्मं शत्रूणां शोषकं तेजः येचमरुतः तविषीं वलं चावर्धन् युद्धसह-  
कारितया अवर्धयन् तेमरुतः अर्चन्तस्त्वांस्तुवन्तः सन्तः तेतव ओजो युद्धसामर्थ्यं अवर्धयन् व-  
ज्रहस्त वज्रयुक्तौहस्तौयस्येति तादृश सुशिप्र शोभनहनो शिप्रेहनूनासिकेतियास्कः । हेइन्द्र  
रुद्रेभिः रोदयन्ति शत्रूनि तिरुद्रामरुतः तैः सगणस्त्वं माध्यन्दिने सवने सोमं पिब ॥ अवर्धन् वृधुवर्ध-  
ने अन्तर्भावितण्यर्थः यद्वृत्तयोगादनिघातः । माध्यन्दिने उत्सादित्वा दञ्ज् जित्वा दाद्युदात्तः ॥ ३ ॥

अथचतुर्थी—

त इन्द्रस्य मधुमद्विविप्र इन्द्रस्य शर्धो मरुतो य आसन् ।

येभिर्दृत्रस्येपितो विवेदामर्मणो मन्यमानस्य मर्म ॥ ४ ॥

ते । इत् । नु । अस्य । मधुमत् । विविप्रे । इन्द्रस्य । शर्धः ।

मरुतः । ये । आसन् । येभिः । दृत्रस्य । इपितः । विवेद । अमर्मणः ।

मन्यमानस्य । मर्म ॥ ४ ॥

हेमरुतः इन्द्रस्य शर्धो बलभूता आसन् त इत् त एवमरुतः अस्य द्वितीयार्थेष्वपि इममिन्द्रं  
मधुमत्तव सहायाय वयमास्महे त्वं युद्धमभिगच्छेति माधुर्योपेतं वाक्यं यथा भवति तथा विविप्रेनु-  
क्षिप्रं प्रैरयन् येभिर्धैर्युद्धसहायैर्मरुद्भिः इपितः पेरितः इन्द्रः अमर्मणः परैरविदितमर्मस्थानस्य अत-  
एव मन्यमानस्य न कोपिममहन्तेत्यभिमन्यमानस्य वृत्रस्यासुरस्य मर्मयस्मिन् स्थाने प्रवृत्तौ सत्यां स-  
मरिष्यति तादृशं स्थानं विवेदाज्ञासीत् ॥ विविप्रे विपक्षे पणे इत्यस्य लिटि व्यत्ययेनात्मनेपदं ईरे-  
चः इरयोरे इतिरे इत्यादेशः निघातः । आसन् असूभुवीत्यस्य लङ्ङिरूपं यद्वृत्तयोगान्निघाताभावः ।



विवेद विदज्ञाने इत्यस्यलिटिरूपं लिट्स्वरः । मर्म मृङ्गप्राणत्यागेइत्यस्मादौणादिकोमनिन्  
नित्स्वरः ॥ ४ ॥

अथपञ्चमी—

मनुष्वदिन्द्रसर्वनं जुषाणः पिब सोमं शश्वते वीर्याय ।  
स आवृत्स्व हर्यश्वयज्ञैः सरण्युभिर्पो अर्णासिसर्षि ॥ ५ ॥ ९ ॥

मनुष्वत् । इन्द्र । सर्वनम् । जुषाणः । पिब । सोमम् । शश्वते ।  
वीर्याय । सः । आ । वृत्स्व । हरिः अश्व । यज्ञैः । सरण्युभिः ।  
अपः । अर्णा । सिसर्षि ॥ ५ ॥ ९ ॥

हेइन्द्र मनुष्वन्मनोर्यज्ञमिवममेदंसर्वनं यज्ञं जुषाणः सेवमानस्त्वं शश्वते शाश्वताय वीर्याय  
परपरिभवलक्षणाय सामर्थ्याय इमं सोमं पिब हे हर्यश्व सतादृशस्त्वं यज्ञैर्यजनीयैर्मरुद्भिः साक-  
मावृत्स्व आगच्छ किंच सरण्युभिः एकश्रुतिमन्मन्त्रानात्मन इच्छद्भिः यद्वा सरण्युभिः  
सरणशीलैर्मरुद्भिः सहितस्त्वं अपोन्तरिक्षस्थितान्युदकानि अर्णा पार्थिवान्युदकानि च सिस-  
सर्षि प्रापय यद्वा अपः पंचम्यन्तमेतत्पदं अपोव्याप्तादन्तरिक्षात्सकाशादर्णासिप्रापय ॥ वृ-  
त्स्व वृत्तवर्तने व्यत्ययेन शपः श्लुः लोटिरूपं । सरण्युभिः रणशब्दार्थः क्विप् समानोरणः ध्वनि-  
र्येषां ते सरणामन्त्राः तानिच्छन्तः सुपः क्यच् कयादित्युप्रत्ययः यद्वा सृगतौ सृयुवचिभ्यो न्यु-  
जागूचक्चइति अन्युच्प्रत्ययः रषाभ्यामिति णत्वं चित्त्वादन्तोदात्तः । अपः आपृव्याप्तौ आ-  
प्नोतेः क्विप् ह्रस्वश्चेति क्विप्धातोर्ह्रस्वश्च सावेकाचइति विभक्तेरुदात्तत्वम् । सिसर्षि सृगतौ छा-  
न्दसोजुहोत्यादिः बहुलं छन्दसीत्यभ्यासस्येत्वम् ॥ ६ ॥

॥ इति तृतीयस्य द्वितीयेन वमोवर्गः ॥ ९ ॥

अथ षष्ठी—

त्वमपो यद्धवृत्रं जघन्वाँ अत्यौ इव प्रासृजः स तवाजौ ।  
शयानमिन्द्र चरता वधेन वामिनां संपरिदेवी रदेवम् ॥ ६ ॥



त्वम् । अपः । यत् । ह । वृत्रम् । जघन्वान् । अत्यान्इव ।

प्र । असृजः । सर्तवै । आजौ । शयानम् । इन्द्र । चरतः ।

वधेन । वव्रिवांसम् । परि । देवीः । अदेवम् ॥ ६ ॥

हेइन्द्र त्वं देवीर्देवनशोलाअपः परिवव्रिवांसं परितआवृत्यवर्तमानं अतएव अदेवं  
बहूदकतयास्वच्छत्वेनाप्रतिभासमानं शयानमेकत्रनिश्चलतयावर्तमानंवृत्रंमेघं यद्यदाचरता  
तमुद्दिश्यवर्तमानेनवधेनयुद्धेनजघन्वान्हतवानसि यदात्वमाजौयुद्धेसर्तवै अतिवेगगमनाय  
अत्यानिव यथाअश्वान्प्रेरयसि तथा त्वमपउदकानि अन्तरिक्षात्प्रासृजोह प्रकर्षेणमेघभे-  
दनंकृत्वाअसृजःखलु तंयजाम इत्युत्तरेणान्वयः ॥ जघन्वान् हनहिंसागत्योरित्यस्य क्सौ  
विभाषागमहनविद्विशामितीटोविकल्पितत्वादत्रेडभावः अफ्यासाच्चेतिहकारस्यघत्वं प्रत्यय-  
स्वरः । असृजः सृजविसर्गे शविकरणी यद्योगादनिघातः । सर्तवै सृगतौ तुमर्थेतवैप्रत्ययः  
अन्तश्चतवैयुगपदितिधातोःप्रत्ययस्यचोदात्तत्वं । आजौ अजगतिक्षेपणयोः अज्यतिफ्यांचे-  
तीण्प्रत्ययः णित्त्वादुपधावृद्धिः अजन्तिगच्छन्त्यस्मिन्नितिआजिर्युद्धं प्रत्ययस्वरः । सर्तवा-  
जावित्यत्र संहितायां आयादेशेकृते तस्य लोपःशाकल्यस्येतियकारलोपः सर्वविधीनांछ-  
न्दसिविकल्पितत्वात्सवर्णदीर्घकर्तव्येयलोपोनासिद्धोभवति सवर्णदीर्घः । शयानं शीङ्स्वमे-  
शानच् अदादित्वाच्छपोलुक् ङित्त्वाल्लसार्वधातुकस्वरेणशानचोनुदात्तत्वेधातुस्वरः । वधेन  
हन्तेर्भावे हनश्चवधइत्यप्प्रत्ययोवधादेशश्च धातोरन्तोदात्तश्च । वव्रिवांसं वृज्वरणेइत्यस्यक्-  
साविडागमश्छान्दसः प्रत्ययस्वरः ॥ ६ ॥

अथसप्तमी—

यजामइन्नमसावृद्धमिन्द्रंवृहन्तमृष्वमजरंयुवानम् ।

यस्यप्रियेममतुर्यज्ञियस्यनरोदसीमहिमानंममाते ॥ ७ ॥

यजामः । इत् । नमसा । वृद्धम् । इन्द्रम् । वृहन्तम् । ऋष्वम् ।

अजरम् । युवानम् । यस्य । प्रिये इति । ममतुः । यज्ञियस्य ।

न । रोदसी इति । महिमानम् । ममाते इति ॥ ७ ॥



नमसाहविलक्षणेनानेनवृद्धं प्रवृद्धं अतएववृहन्तं महातं ऋष्वं ऋष्यतेगम्यतेस्तुतिलक्षणे-  
र्मन्त्रैरितिकृष्वंस्तोतव्यं अजरं जरारहितं अतएवयुवानंनित्यतरुणं एवंविधमिन्द्रंयजामइत् कु-  
शिकावयंयज्ञसिद्ध्यर्थंस्तुतिवाक्यैःपूजयामएव प्रियेप्रियतमे अपरिमितेरोदसीद्यावापृथिव्यौय-  
ज्ञियस्ययज्ञार्हस्ययस्येन्द्रस्यतवमहिमानंवैभवंनममतुः नपरिच्छेत्तुंशक्नुतः नममातेइतिद्वितीयंक्रि-  
यापदमादरार्थं ॥ यजामः यजेर्लटिरूपं । ऋष्वं ऋषीगतौ सर्वनिघृष्वऋष्वेत्यादिनावप्रत्ययान्तो-  
निपातितः प्रत्ययस्वरः । प्रिये ईदूदेदितिप्रगृह्यसंज्ञा । ममतुः मामानेइत्यस्यलिट्यतुसिरूपं  
यद्वृत्तयोगादनिघातः प्रत्ययस्वरः । महिमानं महिश्वात्तस्यभावइत्यर्थेपृथ्वादित्वादिमनिच्  
चित्स्वरः । ममाते माङ्मानेशब्देचेत्यस्यलिट्यातामिरूपम् ॥ ७ ॥

अथाष्टमी—

इन्द्रस्यकर्मसुकृतापुरूणिब्रतानिदेवानमिनन्तिविश्वे ।

दाधारयःपृथिवीद्यामुतेमांजजानसूर्यमुषसंसुदंसाः ॥ ८ ॥

इन्द्रस्य । कर्म । सुकृता । पुरूणि । ब्रतानि । देवाः । न ।

मिनन्ति । विश्वे । दाधार । यः । पृथिवीम् । द्याम् । उत ।

इमाम् । जजान । सूर्यम् । उषसम् । सुदंसाः ॥ ८ ॥

विश्वेसर्वेदेवाःइन्द्रस्यतवकर्मकर्माणिसुकृतासुकृतानिसुष्ठुनिर्मितानिपृथिव्यादीनिपुरू-  
णिवहूनिब्रतानियज्ञादीनिचनमिनन्ति एतानिसर्वाणितवकर्माणिनर्हिसन्ति किंत्वाद्वियन्ते कि-  
ञ्च योयमिन्द्रःपृथिवींभूलोकं द्यांद्युलोकं उतापिच इमां इममन्तरिक्षलोकंच एतांस्त्रीन्लोका-  
न्दाधार किञ्च सुदंसाःसुकर्माशोभनकर्मासन् इन्द्रः सूर्यं लोकप्रकाशकमादित्यं उषसं अ-  
ग्निहोत्रादिकर्मनिर्वाहकमुषःकालंजजान उत्पादयामास इन्द्रस्यकर्मसुकृतापुरूणीत्येतत्पदक-  
दंबकंएकोद्वेवसुमतीत्यस्मिन्वर्गेपठितमत्रापितदेवपठ्यते पदकालेनोत्सृज्यतइतिचेन्नवाक्यभे-  
दात्तत्रइन्द्रस्यकर्मसुकृतापुरूणीत्येकंवाक्यं अत्रतुकर्मसुकृतेत्येकंवाक्यं पुरूणिब्रतानीत्यपरं किंच  
तत्रत्यंपदकदंबकंप्रथमान्तंअत्रत्यंद्वितीयान्तं अतोवाक्यभेदाद्विभक्तिभेदाच्चपदकालेनोत्सृज्यते ॥  
मिनन्ति मीर्त्तुर्हिंसायामित्यस्यलटिरूपं निघातः । दाधार धृञ्धारणेइत्यस्यलिटिरूपं तुजा-  
दित्वादभ्यासस्यदीर्घः लित्स्वरः । जजान जनजननेइत्यस्यान्तर्भावितण्यर्थस्यलिटिरूपं लि-  
त्स्वरः सोर्मनसीइत्युत्तरपदाद्युदान्तत्वम् ॥ ८ ॥



अथनवमी—

अद्रो॒षस॒त्यं तव॒ तन्म॑हि॒त्वं स॒द्यो यज्जा॒तो अ॒पि बो॒ह॒सो म॑म् ।

न॒द्याव॑ इन्द्र॒ तव॑ स॒स्त॒ ओजो॒ नाहा॒ न मा॒साः श॒रदो॑ वर॒न्त ॥ ९ ॥

अद्रो॒ष । स॒त्यम् । तव॑ । तत् । म॒हि॒त्त्वम् । स॒द्यः । यत् । ज्ञा॒तः ।

अ॒पि॒बः । ह॒ । सोम॑म् । न । द्यावः॑ । इन्द्र॑ । तव॑सः । ते॒ ।

ओजः॑ । न । अहा॑ । न । मा॒साः । श॒रदः॑ । व॒र॒न्त ॥ ९ ॥

अद्रोष द्रोहवर्जित हेइन्द्र तेतव तन्महित्वं तादृशं माहात्म्यं सत्यं यथार्थं यद्यस्माज्जात-  
उत्पन्नः सद्यस्तदानीमेवसोममस्माभिर्दीयमानसोमरसमपिबः ह्यप्रसिद्धौ किञ्च तवसोबलवतः  
तेतवओजःसामर्थ्यं द्यावः दिवोपलक्षिताः सर्वे लोकाः नवरन्त नवारयन्ति किञ्च अहा प्रति-  
पदादीन्यहानिनवारयन्ति तथा मासाश्चैत्राद्याः शरदःसंवत्सराश्च तवसामर्थ्यं नवारयन्ति किंतु  
तवसामर्थ्यमनुसृत्य सर्वे वर्तन्त इति भावः ॥ अद्रोष आमन्त्रितस्य चेति षाष्टिकमाद्युदात्तत्वम् ।  
अपिबः यद्योगादनिघातः । मासाः मसीपरिमाणे मस्यते परिमीयते त्रिंशतादिनैरिति मासः कर्म-  
णि वञ्ज् जिच्वादाद्युदात्तः । शरदः शृङ्गिणामित्यस्मात् शृङ्गभसोदिरित्यधिकरणे अदिप्रत्ययः  
शीर्यन्ते स्यान्तृणगुल्मवनस्पतीनां तेजांसि इति शरत् प्रत्ययस्वरः । वरन्त वृञ्वरणे अन्तर्भावितपण्य  
र्थोत्रातिवारणे वर्तते भौवादिकः छान्दसेलङ्कारूपं निघातः ॥ ९ ॥

सद्यस्क्रीनाद्येकाहेनिष्केवल्यशस्त्रे त्वंसद्यो अपिब इति सूक्तमुखीया सूत्रितञ्च—त्वं सद्यो-  
अपिबो जात इन्द्रानुत्वाहिघ्ने अधदेवदेवा इति ।

अथ दशमी—

त्वं स॒द्यो अ॒पि बो॒जा॒त इन्द्र॑ म॒दाय॑ सोमं प॒रमे॑व्यो म॒नू ।

यद् द्यावा॑ पृ॒थि॒वी आ॒वि॒वेशी॑ र॒था भवः॑ पू॒र्व्यः का॒रु॒धायाः॑ ॥ १० ॥ १० ॥

त्वम् । स॒द्यः । अ॒पि॒बः । ज्ञा॒तः । इन्द्र॑ । म॒दाय॑ । सोम॑म् । प॒रमे॑ ।

वि॒ओम॑नू । यत् । ह॒ । द्यावा॑ पृ॒थि॒वी इति॑ । आ । अ॒वि॒वेशीः॑ ।

अथ॑ । अ॒भ॒वः॑ । पू॒र्व्यः । का॒रु॒धायाः॑ ॥ १० ॥ १० ॥



हेइन्द्र सद्यस्तदानीमेवजातःपरमेव्योमन्नुत्तमेस्थानेस्थितस्त्वं मदायहर्षायसोममपिबः  
यद्यदात्वंद्यावापृथिवीद्यावापृथिव्यौ आविवेशीर्ह आसमन्ताद्भृशंप्रविष्टोसिखलु अथानन्तरं पू-  
र्व्यःपुरातनःसन्कारुधायाःकर्मणांविधाताभवःखलु ॥ व्योमन् अवरक्षणगत्यादिषु निपूर्वस्याव-  
तेर्नामन्सामन्नित्यादिनामनिन् ज्वरत्वरेत्यादिनाऊट् विशेषेणओमव्याप्तिर्यस्यतत् सुपांसुलु-  
गित्यादिनासुपोलुक् बहुव्रीहौपूर्वपदप्रकृतिस्वरः । आविवेशीः विशप्रवेशनेइत्यस्ययङुकि ल-  
ङिसिपियङोवेतीडागमः इतश्चेतिसिपङ्कारलोपः यद्योगादनिघातः । कारुधायाः कारुः  
करोतेःकृवापाजिमिस्वदिसाध्यशूभ्यउण्प्रत्ययः णित्त्वाद्धृद्धिः । दधातेर्वहिहाधाञ्भ्यश्छन्द-  
सीत्यसुन् णिदित्यनुवृत्तेः आतोयुक्चिण्कृतोरितियुगागमः । समासेगतिकारकोपपदादितिपूर्व-  
पदप्रकृतिस्वरत्वंचेतिसूत्रात्पूर्वपदप्रकृतिस्वरः ॥ १० ॥

॥ इतितृतीयस्यद्वितीयेदशमोवर्गः ॥ १० ॥

अथैकादशी-

अहन्अहिंपरिशयानमर्णोओजायमानंतुविजाततव्यान् ।  
नतेमहित्वमनुभूदधद्यौर्यदन्ययास्फिग्याक्षामवस्थाः ॥ ११ ॥

अहन् । अहिम् । परिशयानम् । अर्णः । ओजायमानम् ।  
तुविजात । तव्यान् । न । ते । महित्वम् । अनु । भूत् । अध ।  
द्यौः । यत् । अन्यया । स्फिग्या । क्षाम् । अवस्थाः ॥ ११ ॥

तुविजात बहूनिजातानिपृथिव्यादीनियस्मात्सोयंतुविजातः हेतुविजात इन्द्र तव्यानति-  
शयेनप्रवृद्धांस्त्वं अर्णःपरिशयानमुदकं परितःशयानमुदकमन्तःकृत्वा परितोवर्तमानं अतएवौ-  
जायमानं बलमाचरन्तं अहि आसमन्ताद्धृत्यपहरत्युदकमित्यहिर्मेघः तमिमंमेघं अहन्नु-  
दकप्रेरणायहतवानसि अध अथ तेमहित्वमहिमानंद्यौर्नानुभून्नानुभवति नजानाति यद्यस्मा-  
त्त्वं अन्ययैकतरयास्फिग्या कट्या क्षांभूमिं अवस्थाः अवच्छाद्यतिष्ठसि ॥ अहन् हन्तेर्लङि  
सिब्लोपेरूपं । अहिं हनर्हिसागत्योः आङि श्रिहनिभ्यांह्रस्वश्चेतिङ्णप्रत्ययः डिच्च पूर्वपदस्य  
ह्रस्वः वृषादित्वादाद्युदात्तः । ओजायमानं ओजःशब्दादाचारार्थं कर्तुःक्यङ्सलोपश्चेतिक्यङ्प्रत्य-  
यः सलोपश्च डिच्त्वादात्मनेपदं प्रत्ययस्वरः । तव्यान् तुइतिसौत्रोधातुः अस्मात्तृजन्तात्तुश्छन्द-



सीतीय सुन् तुरिष्ठेमेयःस्वितितृचोलोपः भसंज्ञायामोर्गुणः इकारलोपश्छान्दसः नित्स्वरः । भूत् भवतेर्लङिरूपम् । स्फिग्या यचिभमितिभसंज्ञांवाधित्वास्वादिष्वसर्वनामस्थानेइतिपदसंज्ञायांजश्चं तृतीयायाःपूर्वसवर्णः । क्षां क्षिनिवासगत्योः अन्येभ्योपिदृश्यतइतिनिरुपपदादपि इप्रत्ययः ततष्ठाप् । क्षियन्ति निवसंत्यस्यांप्राणिनइतिक्षाभूमिः उदात्तनिवृत्तिस्वरेणान्तोदात्तः । अवस्थाः वसआच्छादनेइत्यस्य लङि अनुदात्तत्वादात्मनेपदं थासि अदादित्वाच्छपोलुक् यद्योगादनिघातः अडागमस्वरः ॥ ११ ॥

अथद्वादशी—

यज्ञोहितंइन्द्रवर्धनोभूदुतप्रियःसुतसोमोमियेधः ।

यज्ञेनयज्ञमवयज्ञियःसन्यज्ञस्तेवज्रमहिहत्येनावत् ॥ १२ ॥

यज्ञः । हि । ते । इन्द्र । वर्धनः । भूत् । उत । प्रियः ।

सुतःसोमः । मियेधः । यज्ञेन । यज्ञम् । अव । यज्ञियः । सन् ।

यज्ञः । ते । वज्रम् । अहिहत्ये । आवत् ॥ १२ ॥

हेइन्द्र अस्मदीयोयज्ञस्तेतववर्धनोहविःप्रदानेनवर्धयिताभूत्हि भवतिखलु उतापिच सुत-सोमः अभिषुतसोमवान्मिधेयःसारभूतोयंयज्ञः तेतवप्रियः सत्वंयज्ञियःयज्ञार्हःसन् यज्ञंयज्ञस्यकर्तारंयजमानं यज्ञेनानुष्ठीयमानेनाव फलप्रदानेनरक्ष किंचायंयज्ञस्तेतववज्रमहिहत्ये वृत्रहनेकर्मण्यावत् रक्षतु ॥ वर्धनः वृधुवर्धनेइत्यस्य ण्यन्तस्य नंधादित्वात्त्युप्रत्ययः लित्स्वरः । भूत् हियोगादनिघातः । अव अवतेर्लोङिरूपं निघातः । सन् असेःशत-रिरूपं प्रत्ययस्वरः । अहिहत्ये हनहिंसागत्योरित्यस्यभावे हनस्तचेतिक्यप् तकारश्चान्तादेशः ऋदुत्तरपदस्वरः । आवत् अवतेश्छान्दसेलङिरूपं निघातः ॥ १२ ॥

अथत्रयोदशी—

यज्ञेनेन्द्रमवसाचक्रेअर्वागैनसुम्नायनव्यसेववृत्त्याम् ।

यःस्तोमैभिर्वावृधेपूर्व्यैभिर्योमध्यमेभिरुतनूतनेभिः ॥ १३ ॥

यज्ञेन । इन्द्रम् । अवसा । आ । चक्रे । अर्वाक् । आ । एनम् ।

सुम्नाय । नव्यसे । वृत्त्याम् । यः । स्तोमैभिः । वृधे । पूर्व्यैभिः ।

यः । मध्यमेभिः । उत । नूतनेभिः ॥ १३ ॥



हेइन्द्र सर्वोयजमानः अवसास्वरक्षकेणयज्ञेनइन्द्रं त्वामर्वागाचक्रे हविःप्रदानेनाभिमुखं  
करोति तथाहं नव्यसेनवतरायसुन्नायधनाय एनंत्वामाववृत्यांयज्ञेनावृतंमदभिमुखंकुर्याम् की-  
दृशस्त्वं यःपूर्व्येभिःपुरातनैःस्तोमभिःस्तोत्रैःववृधेप्रवृद्धोबभूव तथायइन्द्रोमध्यमेभिःमध्येभवैः  
स्तोत्रैः उतापिच नूतनेभिरस्माभिःक्रियमाणैः अधुनातनैःस्तोत्रैर्वर्धते ॥ चक्रे करोतेर्लिटिरूपं ।  
नव्यसे नवशब्दादीयसुनि भसंज्ञायामकारलोपः ईकारलोपश्छान्दसः निच्वादाद्युदात्तः । ववृ-  
त्यां वृतुवर्तने लिङि बहुलंछन्दसीसिषापःश्लुः व्यत्ययेनपरस्मैपदं निघातः । ववृधे वृधु-  
वर्धनेइत्यस्यलिटिरूपं प्रत्ययस्वरः । मध्यमेभिः मध्यशब्दाच्छैषिकार्थेमध्यान्मइतिमप्र-  
त्ययः प्रत्ययस्वरः । नूतनेभिः नवशब्दस्य तत्तनप्रवाश्चप्रत्ययावक्तव्यान्नुइत्यादेशश्चेतित-  
नप्प्रत्ययःनूइत्यादेशश्च ॥१३॥

अथचतुर्दशी—

वि॒वेष॒यन्मा॑धि॒षणा॑ज॒जान॒स्तवै॑पु॒रापा॒र्यादि॒न्द्रम॑ह्नः ।

अ॒हंसो॒यत्र॑पी॒पर॒द्यथा॑नो॒नावे॒वयान्तं॑मु॒भये॑हवन्ते ॥ १४ ॥

वि॒वेष॑ । यत् । मा॒ । धि॒षणा॑ । ज॒जान॑ । स्तवै॑ । पु॒रा । पा॒र्यात् ।

इ॒न्द्रम् । अ॒ह्नः । अ॒हंसः । यत्र॑ । पी॒पर॑त् । यथा॑ । नः । ना॒वाऽइ॒व ।

या॒न्तम् । उ॒भये॑ । ह॒वन्ते ॥ १४ ॥

यद्यदाधिषणा इन्द्रंस्तवानीतिमदीयाबुद्धिर्मां विवेष व्यामोत् तदाहंस्तोत्रंजजान  
करोमि बुद्धेःस्वरूपंदर्शयति—अहंपार्यात्पारंभवादतिदूरवर्तिनोविघ्नकारिणोऽह्नः पुरापूर्वंइन्द्र  
स्तवैस्तवानियत्रयस्याधिषणायामेवजातायांसत्यांसइन्द्रःनोऽस्मानंहंसःपापरूपादारिद्र्याद्यथापी-  
परत् यथापारंनयेत् तथास्मदुभयपार्श्ववर्तिनार्थिनोजनाः हवन्तआह्वयन्ति तत्रदृष्टान्तमा-  
ह—नावेवयान्तं यथानद्यादिषुनौकयायान्तंगच्छन्तंपुरुषं उभयेउभयपार्श्ववर्तिनोजनाःहवन्ते  
आह्वयन्ति तद्वत् ॥ विवेष विष्वयाप्तावित्यस्यलिटिणलिरूपं लिट्स्वरः । जजान जनजननेइ-  
त्यस्य लिट्युत्तमेणलिरूपं वाक्यभेदादनिघातः । अंहंसः अमगत्यादिषु अमेर्हुक्चेत्यसु-  
न्प्रत्ययः हुगागमश्च नित्स्वरः । पीपरत् पृपालनपूरणयोरित्यस्यलुङिचङि ह्रस्वाभ्यासेत्वदी-  
र्घगुणाः यथायोगादनिघातः लिट्स्वरः । नावेव णुदप्रेरणेइत्यस्मात्तग्लानुदिभ्यांडावितिडौ-  
प्रत्ययः नुद्यतइतिनौः प्लवः सावेकाचस्तृतीयायाउदात्तत्वं इवेनित्यसमासोविभक्त्यलोपइ-



त्यादि । उभये उभयशब्दात्परस्यतयपउभादुदात्तो नित्यमिति अयजादेशः वचनसामर्थ्यादादे-  
रुदात्तत्वं । हवन्ते ह्वयतेर्लटिरूपम् ॥ १४ ॥

माध्यन्दिने सवने आग्नीध्रीयस्य आपूर्णो अस्येति प्रस्थितया ज्या सूत्रितञ्च—आपूर्णा अ-  
स्य कलशः स्वाहेति माध्यन्दिन इति ।

अथ पञ्चदशी—

आपूर्णा अस्य कलशः स्वाहा सेक्तेव कोशं सिसिचे पिवध्वै ।  
समुप्रिया आववृत्रन्मदाय प्रदक्षिणिदभिसोमांस इन्द्रम् ॥ १५ ॥

आऽपूर्णः । अस्य । कलशः । स्वाहा । सेक्ता इव । कोशम् ।  
सिसिचे । पिवध्वै । सम् । ऊँ इति । प्रियाः । आ । अववृत्रन् ।  
मदाय । प्रदक्षिणित् । अभि । सोमांसः । इन्द्रम् ॥ १५ ॥

हे इन्द्र अस्य तव पानार्थं कलशः द्रोणकलशः सोमेना पूर्णः स्वाहा स्वाहा कृतो दत्त-  
श्च सोमसहितः कलशः पिवध्वै तव पानार्थं सिसिचे तं सोमं चोदिता धारोसिंचामि तत्र दृष्टान्तः—को-  
शं सेक्तेव यथा सेक्ते चकः जलपूर्णात् कोशात् दृतेः सकाशाज्जलं पात्रान्तरे सिञ्चितं द्रव प्रियाः  
स्वादुतमाः सोमा सो दत्तास्ते सोमाः इन्द्रं त्वामभि अभिलक्ष्यैव मदाय तव हर्षार्थं प्रदक्षिणि-  
त् प्रादक्षिण्येन समाववृत्रन् सम्यगावृत्य वर्ततां उपूरणः ॥ आपूर्णः पूषालन पूरणयो रित्य-  
स्य कर्मणि निष्ठा रदाभ्यामिति तस्य नत्वं गतिरनन्तर इति गतिस्वरः । स्वाहा निपातत्वादाद्यु-  
दात्तः । सेक्तेव कोशं नलोकाव्ययेति षष्ठीप्रतिषेधः । सिसिचे पिचक्षरणे इत्यस्य लिटिरूपम् ।  
पिवध्वै पापाने इत्यस्य तुमर्थे शध्यैः प्रत्ययः शित्त्वात्पिवादेशः नित्त्वादाद्युदात्तः । आववृत्र-  
न् वृत्तुवर्तने इत्यस्य लङि शप् बहुलं छन्दसीति तस्य शपः श्लुः व्यत्ययेन परस्मैपदं बहुलं छन्दसी-  
ति ज्ञेयं रुडागमः ॥ १५ ॥

अथ षोडशी—

नत्वा गभीरः पुरुहूतसिन्धुर्नाद्रयः परिषन्तो वरन्त ।  
इत्थासखिभ्य इषितो यदिन्द्रा दृहं चिदरुजोगव्यमूर्वम् ॥ १६ ॥



न । त्वा । गभीरः । पुरुःहुत् । सिन्धुः । न । अद्र्यः । परि ।  
 सन्तः । वरन्त । इत्था । सखिभ्यः । इषितः । यत् । इन्द्र ।  
 आ । दृहम् । चित् । अरुजः । गव्यम् । ऊर्वम् ॥ १६ ॥

हेपुरुहूतेन्द्र गभीरोगंभीरः सिन्धुःसमुद्रःत्वात्वांनवारयति ततःपरि परितोवर्तमानाःसन्तो-  
 द्रयःशैलाःत्वांनवरन्त नवारयन्ति किन्तु त्वामनुसृत्यवर्तन्ते यद्यस्मादित्था इत्थमनेनप्रकारे-  
 ण सखिभ्यः सखिभिर्देवैरिषितः प्रार्थितस्त्वं दृहंचिदतिप्रबलमपि गव्यं गविभवमवटेवर्तमान-  
 मूर्वमूर्वानलमारुजः सम्यगभांक्षीः ॥ गभीरः गाधृप्रतिष्ठालिप्सयोर्ग्रन्थेच अस्मादीरट्प्रत्ययः ध-  
 कारस्यभकारः आकारस्यह्रस्वश्च गभीरगंभीरावित्यनेननिपात्यते चित्स्वरः । सिन्धुः स्यन्दू-  
 प्रस्रवणे स्यन्देःसंप्रसारणंधश्चेत्युप्रत्ययः संप्रसारणं दकारस्यधकारः निदित्यनुवृत्तेराद्युदात्तः ।  
 परिषन्तः सन्तः अस्तेःशतरिरूपं उपसर्गप्रादुर्भ्यामस्तिर्यच्परइतिषत्वं केचित्परेःक्रियान्वयमिच्छ-  
 न्ति तदा षत्वमनुपपन्नं । परि निपातस्वरः । सन्तः प्रत्ययस्वरः । वरन्त वृज्वरणे भौवादिः ल-  
 डिरूपं निघातः । अरुजः रुजोभङ्गेइत्यस्य लडिरूपं ॥ गव्यं गोर्विकारइत्यर्थेगोपयसौर्यदिति-  
 यत् यतोनावइत्याद्युदात्तत्वम् ॥ १६ ॥

अथसप्तदशी-

शुनंहुवेममघवानमिन्द्रमस्मिन्भरेनृतमंवाजसातौ ।  
 शृण्वन्तमुग्रमूतयेसमत्सुघ्नन्तंवृत्राणिसंजितंधनानाम् ॥ १७ ॥ ११ ॥  
 शुनम् । हुवेम् । मघवानम् । इन्द्रम् । अस्मिन् । भरे । नृतमम् ।  
 वाजसातौ । शृण्वन्तम् । उग्रम् । ऊतये । समत्सु । घ्नन्तम् ।  
 वृत्राणि । समजितम् । धनानाम् ॥ १७ ॥ ११ ॥

एषाक्कपूर्वमेवव्याख्याता ॥ १७ ॥

॥ इतितृतीयस्यद्वितीयेएकादशोवर्गः ॥ ११ ॥

प्रपर्वतानामितित्रयोदशर्चचतुर्थसूक्तम् अत्रेयमनुक्रमणिका-प्रपर्वतानांसप्तोनासंवादो-  
 दीभिर्विश्वामित्रस्योत्तितीर्षोस्तत्रनदीवाक्यं चतुर्थीषष्ठ्यष्टमीदशम्यः षष्ठीसप्तम्योस्त्विन्द्रस्तु-  
 तिरन्त्यानुष्टुबिति । अत्रचतुर्थीषष्ठ्यष्टमीदशमोनांनदीवाक्यत्वान्नघएवक्कषयः शिष्टानांविश्वा-



मित्रवाक्यत्वात्सएवऋषिः अन्त्यानुष्टुप् शिष्टास्त्रिष्टुभः इन्द्रोदेवता यद्यपि षष्ठ्यांसप्तम्यांच मिश्वामित्रेणनद्यःस्तूयन्ते तथापि इन्द्रएवदेवता सूक्तविनियोगोलैङ्गिकः । पुराकिलविश्वामित्रःपैजवनस्यसुदासोराज्ञःपुरोहितोबभूव सचपौरोहित्येनलब्धधनः सर्वधनमादायविपाट्शु-  
तुन्नोःसंभेदमाययावनुययुरितरे अथोत्तितीर्षुर्विश्वामित्रोगाधजले तेनद्यौ दृष्टोत्तरणार्थमा-  
द्याभिस्तिष्ठतिस्तुष्टाव ।

सैषासूक्तेप्रथमा—

प्रपर्वतानामुशतीउपस्थादश्वेइवविषितेहासमाने ।

गावेवशुभ्रेमातरारिहाणेविपाट्छुतुद्रीपयसाजवेते ॥ १ ॥

प्र । पर्वतानाम् । उशती इति । उपस्थात् । अश्वे इवेत्यश्वेइव ।

विसितेइति विदसिते । हासमाने इति । गावाइव । शुभ्रे इति ।

मातरा । रिहाणे इति । विदपाट् । शुतुद्री । पयसा । जवेते इति ॥ १ ॥

पर्वतानांशैलानामुपस्थादुत्सङ्गान्निर्गत्योशती समुद्रगमनंकामयमाने गमनेदृष्टान्तः—अ-  
श्वेइववडवे यथाविषिते मन्दुरातोविमुक्तेहासमानेअन्योन्यंजवेनस्पर्धमाने यद्वा हृष्यन्त्यौ  
अश्वेइव वडवेइव त्वरयागच्छन्त्यौ परस्परंहृष्यन्त्यौ तथा गावेवशुभ्रे यथा द्वेगावौ शो-  
भमानेवर्तेते तद्वच्छुभ्रेशोभमाने किञ्च मातरा यथामातरौधेनूरिहाणे अन्तर्णीतसनर्थोलिहिः  
वत्सं जिह्वयालेढुमिच्छन्त्यौशीघ्रंगच्छतः तद्वत्समुद्रगन्तुंजवाद्गच्छन्त्यौपयसासंयुक्ते विपाट्कूल  
विपाटनाद्विपाशनाच्छतपुत्रमरणोद्भूततमोवृतेर्मुमूर्षोर्वसिष्ठस्यपाशाअस्यांव्यपास्यन्त विमोच-  
नाद्वाविपाट्शुतुद्री शुक्षिप्रंतुन्नातुन्नेव द्रवतिगच्छतीतिशुतुद्री एतन्नामकेनद्यौ प्रजवेते समुद्रंप्रति  
शीघ्रंगच्छतः अत्रनिरुक्तं—पर्वतानामुपस्थादुपस्थानादुशत्यौकामयमानेअश्वेइवविमुक्तेइतिवा-  
विषण्णेइतिवाहासमानेहासतिस्पर्धायांहर्षमाणेवागावाविवशुभ्रेशोभनेमातरौसरिहाणेविपाट्छु-  
तुन्नौपयसाप्रजवेतेइति । उशती वशकान्तौ अस्यशतुर्द्विज्यावयीत्यादिनासंप्रसारणं ।  
विषिते पिञ्चन्धनेइत्यस्यकर्मणिनिष्ठा संहितायांपरिनिविध्यःसेवसितसयसिवुसहेत्यादिना  
षत्वं गतिरनन्तरइतिगतेःप्रकृतिस्वरत्वं । हासमाने हासतिःस्पर्धाकर्मा हसेहसने वाशानच् तस्य  
लसार्वधातुकस्वरेकृतेधातुस्वरः । रिहाणे लिहआस्वादने स्वरितेत्त्वादुभयपदीशानच् अदादित्वा-  
च्छपोलुक् लकारस्यरेफश्छान्दसः रेफमवलम्ब्यणत्वं चित्त्वादन्तोदात्तः । विपाट् पटगतौ पश-



बाधनस्पर्शनयोरितिवाण्यन्तावेतौविपूर्वौ शकारस्यत्रश्चादिनाषत्वं । शुतुद्रौ छान्दसीरूपसिद्धिः ।  
जवेते जुङ्गतौ भौवादिः ङित्त्वादात्मनेपदं आतोङितइतियादेशः निघातः ॥ १ ॥

अथद्वितीया—

इन्द्रेषितेप्रसवंभिक्षमाणेअच्छासमुद्रंरथ्येवयाथः ।

समाराणेऊर्मिभिःपिन्वमानेअन्यावांमन्यामप्येतिशुभ्रे ॥ २ ॥

इन्द्रेषिते इतीन्द्रइषिते । प्रइसवम् । भिक्षमाणे इति । अच्छ ।

समुद्रम् । रथ्याइव । याथः । समाराणे इति समइआराणे ।

ऊर्मिभिः । पिन्वमाने इति । अन्या । वाम् । अन्याम् । अपि ।

एति । शुभ्रे इति ॥ २ ॥

हेनद्यौ इन्द्रेषिते इन्द्रेणप्रेषिते प्रसवंतस्येन्द्रस्यानुज्ञांभिक्षमाणेप्रार्थयमाने युवांसमुद्र-  
मच्छाभिमुख्येनयाथोगच्छथः तत्रदृष्टान्तः—रथ्येवेति यथारथिनौलक्ष्यदेशमभिगच्छतःत-  
द्वत् किंकुर्वत्यौ समाराणे परस्परसंगच्छन्त्यौ तथा ऊर्मिभिस्तरङ्गैःपिन्वमानेपरिसरप्रदेशंस-  
न्तर्पयन्त्यौ शुभ्रे शोभमाने युवांसमुद्रंगच्छथइतिपूर्वेणान्वयः तथा वांयुवयोर्मध्ये अन्या-  
एकाअन्यामपरांनदीमप्येति अपिगच्छति परस्परमैक्यमापद्यतेइत्यर्थः ॥ इन्द्रेषिते इषगता-  
वित्यस्यकर्मणिनिष्ठायास्तीषसहेत्यादिनाइडागमः तृतीयाकर्मणीतिपूर्वपदस्वरः । प्रसवं षूप्रे-  
रणेइत्यस्य अप् थाथादिस्वरः । भिक्षमाणे भिक्षयाज्जायां आत्मनेपदी शानचोलसार्वधातु-  
कस्वरेणानुदात्तत्वेधातुस्वरः । रथ्येव रथस्येमौ तस्येदमित्यर्थे रथाद्यदितियत्प्रत्ययः तित्स्वरः  
इवेनविभक्त्यलोपइत्यादि । याथः यातेर्लटिरूपं । समाराणे ऋगतावित्यस्यलिट् संपूर्वस्यार्तेःसमो-  
गमीत्यादिनात्मनेपदत्वात्तस्यकानजादेशः ऋच्छत्यृतामितिगुणः । पिन्वमाने पिविसेचने भूवा  
दिः लसार्वधातुकस्वरेणशानचोनुदात्तत्वेधातुस्वरः ॥ २ ॥

अथतृतीया—

अच्छासिन्धुंमातृतमामयासंविपांशमुर्वीसुभगांमगन्म ।

वत्समिवमातरांसंरिहाणेसमानंयोनिमनुसंचरन्ती ॥ ३ ॥



अच्छ । सिन्धुम् । मातृष्टमा । अयासम् । विष्पाशम् । उर्वीम् ।  
सुभगाम् । अगन्म । वत्सम् इव । मातरा । संरिहाणे इति सम्हरिहाणे ।  
समानम् । योनिम् । अनु । सञ्चरन्ती इति सम्हरन्ती ॥ ३ ॥

हेनद्यौ मातृत्वां अतिशयेनमातरंसिंधुं स्रवन्तीं शतुर्द्वीं त्वामच्छाभिमुख्येनायासं वि-  
श्वामित्रोऽहंप्राप्तोऽभूवं तथा उर्वीमहतीं सुभगांसौ भाग्यवतीं विपाशं त्वामगन्म वयंप्राप्ताः स्म किं  
कुर्वत्यौ मातरा मातरौ द्वे धेनू वत्समिव संरिहाणे अन्तर्णीतसनर्थोलिहिः जिह्वया लेढुमिच्छन्त्यौ  
यथा वत्समनुगच्छतः तद्वत् समानमेकं योनिं स्थानं समुद्रमनु अभिलक्ष्य सञ्चरन्ती सम्यक् चरन्त्यौ  
युवामया समितिपूर्वेणान्वयः ॥ अयासं याप्रापणे इत्यस्य रूपम् इडभावश्छान्दसः । अगन्म  
गमेर्लङि बहुलं छन्दसीति शपोलुक् भ्वोश्चेति मकारस्य नकारः निघातः । सञ्चरन्ती चरतिर्ग-  
त्यर्थः तृतीया युक्त्वाभावादात्मनेपदाभावः शतुर्लसार्वधातुकस्वरेणानुदात्तत्वे कृते धातुस्वरः ॥ ३ ॥

अथ चतुर्थी—

एना वयं पयसा पिन्वमाना अनु योनिं देवकृतं चरन्तीः ।  
नवर्तवे प्रसवः सर्गतक्तः किंयुर्विप्रो नद्यो जोहवीति ॥ ४ ॥  
एना । वयम् । पयसा । पिन्वमानाः । अनु । योनिम् ।  
देवकृतम् । चरन्तीः । न । वर्तवे । प्रसवः । सर्गतक्तः ।  
किंयुः । विप्रः । नद्यः । जोहवीति ॥ ४ ॥

एवंस्तु तेनद्यौ विश्वामित्रं प्रत्युचतुः एना एनेन पयसा पिन्वमानाः संतर्पयन्त्यः देवकृतं  
देवेनेन्द्रेण कृतं संदिष्टं योनिं स्थानं समुद्रमनु अनुलक्षीकृत्य चरन्तीर्गच्छन्त्यो वयमास्महे  
द्वयोर्बहुवचनं पूजार्थं तासामस्माकं सर्गतक्तः सर्गे गमने प्रवृत्तः प्रसव उद्योगः नवर्तवे नि-  
वर्तनाय न भवति किंयुः किमिच्छन् सौ विप्रो ब्राह्मणो नद्यो नदी रस्मान् जोहवीति भृशमाह्वय-  
ति ॥ एना इदमशब्दस्य तृतीयाया एनादेशः सुपां सुलुगितितृतीयाया आज्ञादेशः ऊडिदमि-  
ति विभक्तेरुदात्तत्वं । पिन्वमानाः पिविसेचने । देवकृतं तृतीया कर्मणीति पूर्वपदप्रकृतिस्व-  
रः । वर्तवे वृत्तुवर्तने तुमर्थे तवेन्प्रत्ययः नित्स्वरः । सर्गतक्तः केचेति पूर्वपदप्रकृतिस्वरः । किं-  
युः किमिच्छन् क्यचोमान्ताव्ययप्रतिषेध इति छान्दसत्वाद्वा न प्रतिषेधो न भवतीति क्यच् कया-



छन्दसीत्युप्रत्ययः प्रत्ययस्वरः । नद्यः छान्दसोयणादेशः । जोहवीति ह्वयोयङुकि अङ्य-  
स्तस्यचेतिसंप्रसारणेकृते गुणोयङुकोरित्यङ्यासस्यगुणः यङोवेतितिपङ्गमः । गुणः  
निघातः ॥ ४ ॥

अथपञ्चमी—

रमध्वमेवचसेसोम्यायऋतावरीरुपमुहूर्तमेवैः ।

प्रसिन्धुमच्छाबृहतीमनीषावस्युरह्वेकुशिकस्यसूनुः ॥ ५ ॥ १२ ॥

रमध्वम् । मे । वचसे । सोम्याय । ऋतवरीः । उप । मुहूर्तम् ।

एवैः । प्र । सिन्धुम् । अच्छ । बृहती । मनीषा । अवस्युः ।

अह्वे । कुशिकस्य । सूनुः ॥ ५ ॥ १२ ॥

विश्वामित्रो नदीः प्रतिब्रूते—ऋतावरीः ऋतमुदकं तद्व्योहेनद्यः यूयं मे विश्वामित्रस्य मम सो-  
म्याय उत्तीर्या हंसोमं संपादयामीत्येवं सोमसंपादिने वचसे तदर्थं एवैः पञ्चम्यर्थे तृतीया शीघ्रगम-  
नेभ्यः मुहूर्तं मुहूर्तमात्रमुपरमध्वं उपपूर्वोरमिरुपसंहारे वर्तते क्षणमात्रं शीघ्रगमनात् उपरताभ-  
वत सामान्येन नदीषूच्यमानासु समीहितं प्रयोजनमकुर्वती पुरोवर्तिनीं शुतुद्रीं प्रतिब्रूते कुशि-  
कस्य राजर्षेः सूनुर्विश्वामित्रोऽहं बृहतीमहत्यामनीषयास्तुत्या अवस्युः आत्मनोरक्षणमिच्छन् सन्  
सिन्धुं शुतुद्रीं त्वामिच्छामि मुख्येन प्राह्वे प्रकर्षेणाह्वयामि अत्र निरुक्तम्—उपरमध्वमेवचसेसोम्या-  
यसोमसंपादिनऋतावरीऋतवत्यऋतमित्युदकनामप्रत्युतं भवति मुहूर्तमेवैरयनैर्वा प्राभिह्वयामि-  
सिन्धुं बृहत्यामहत्यामनीषयामनसर्षयास्तुत्या प्रज्ञया वावनाय कुशिकस्य सूनुः कुशिको राजा बभू-  
वेति ॥ रमध्वं रमुपरमे उपपूर्वाद्रमतोर्विभाषा कर्मकादित्यात्मनेपदम् । ऋतावरीः ऋतशब्दान्म-  
त्वर्थे छन्दसीव निपाविति वनिष् वनोरचेति ङीष् रेफश्चान्तादेशः वा छन्दसीतिसवर्णदीर्घः आ-  
मन्त्रितस्य पादादित्वात्षाष्ठिकमाद्युदात्तत्वम् । एवैः इण्गतौ इण्शीङ्ङ्यां वन् आर्धधातुकल-  
क्षणोगुणः नित्स्वरः । बृहती मनीषा उभयत्र तृतीयायाः पूर्वसवर्णदीर्घः । अवस्युः अवोर-  
क्षणमिच्छन् सुपआत्मनः क्यच् नः क्यइति नकारान्तस्य पदसंज्ञायानियमितत्वादत्र सकार-  
स्य रुर्न भवति क्यच्छन्दसीत्युप्रत्ययः । अह्वे ह्वयेर्लुङि सिचआत्मनेष्वन्यतरस्यामित्यङादेशः  
गुणः निघातः ॥ ५ ॥

॥ इति तृतीयस्य द्वितीये द्वादशो वर्गः ॥ १२ ॥





अथषष्ठी—

इन्द्रोअस्माँअरदद्वज्रवाहुरपाहन्वृत्रंपरिधिंनदीनाम् ।

देवोनयत्सवितासुपाणिस्तस्यवयंप्रसवेयामउर्वीः ॥ ६ ॥

इन्द्रः । अस्मान् । अरदत् । वज्रंवाहुः । अप । अहन् ।

वृत्रम् । परिधिम् । नदीनाम् । देवः । अनयत् । सविता ।

सुपाणिः । तस्य । वयम् । प्रसवे । यामः । उर्वीः ॥ ६ ॥

नद्यःप्रत्युचुः हेविश्वामित्र वज्रवाहुः वज्रयुक्तोवाहुर्यस्यासौवज्रवाहुः तादृशोबलवा-  
निन्द्रः नदीरस्मानरदत् रदतिःखनतिकर्मा अखनत् कथमखनत् उच्यते—नदीनांशब्दका-  
रिणीनामपांपरिधिं परितोनिहितमुदकमन्तःकृत्वा परितोवर्तमानमित्यर्थः तादृशंवृत्रं वृणो-  
त्याकाशमिति वृत्रोमेवः तमेवमपाहन् जघान तस्मिन्हृते आपःपतिताः ताभिर्गच्छन्तीभिर्वयं  
खाताः एवंमेघहननद्वारेणाखनत् नकेवलमखनत् किंतर्हि सवितासर्वस्यजगतःप्रेरकः सु-  
पाणिःशोभनहस्तः उत्पत्तिस्थितिकर्तृत्वात् तादृशोदेवोद्योतमानइन्द्रः अस्माननयत् मेघ-  
भेदनंकृत्वोदकप्रेरणेनसमुद्रमपूरयत् तस्यतादृशसामर्थ्योपेतस्येन्द्रस्य प्रसवेऽन्यनुज्ञायांवर्तमा-  
नाउर्वीः उदकैःप्रभूतावयंयामोगच्छामः नतववचनादुपरमामहे उक्तार्थंयास्कोब्रवीति—इन्द्रो-  
अस्मानरदद्वज्रवाहुरदतिःखनतिकर्मापाहन्वृत्रंपरिधिंनदीमिति व्याख्यातं देवोनयत्सवितासुपा-  
णिःकल्याणपाणिःपाणिःपणायतेःपूजाकर्मणःप्रगृह्यपाणीदेवान्पूजयन्तितस्यवयंप्रसवेयामउर्वीः  
उर्व्यईति ॥ अरदत् रदतेर्लङ्गिरूपं । वज्रवाहुः बहुव्रीहौपूर्वपदस्वरः । अहन् हन्तेर्लङ्गि-  
रूपं निघातः । परिधिं हुधाञ्धारणपोषणयोरित्यस्मात्कर्मण्युपसर्गेघोःकिरितिकिप्रत्ययः  
आतोलोपः कृदुत्तरपदस्वरः । अनयत् नयतेर्लङ्गिरूपं । सुपाणिः पणव्यवहारेस्तुतौच अ-  
शिपणाय्योरुडायलुकौचेतीण् आयलुक् बहुव्रीहौनञ्सुफ्यामितिस्वरः । प्रसवे घूप्रेरणे ऋ-  
दोरवितिभावेअप्रत्ययः थाथवञ्क्तेत्युत्तरपदान्तोदात्तत्वम् । यामः याप्रापणेइत्यस्यलटिरू-  
पं निघातः । उर्वीः उरुशब्दाद्वोतो गुणवचनादितिडीष् वाछन्दसीतिसवर्णदीर्घः । प्रत्ययस्वरः॥६॥

अथसप्तमी—

प्रवाच्यंशश्वधावीर्यं१तदिन्द्रस्यकर्मयदहिंविहृश्वत् ।

विवज्रेणपरिषदोजघानायन्नापोयनमिच्छमानाः ॥ ७ ॥



प्र॒वाच्यम् । श॒श्व॒धा । वी॒र्यम् । तत् । इन्द्र॑स्य । कर्म॑ । यत् ।  
अहि॑म् । वि॒ष्टृ॒श्वत् । वि । वज्रे॑ण । प॒रि॒ऽसदः॑ । ज॒घान॑ । आय॑न् ।  
आपः॑ । अय॑नम् । इ॒च्छमा॑नाः ॥ ७ ॥

योऽयमिन्द्रोऽहिमेघं विवृश्वत् उदकप्रेरणार्थं जघानेतियत्कर्मछेदनरूपं तदिदंतस्येन्द्र-  
स्यवीर्यसामर्थ्यं शश्वधासर्वदाप्रवाच्यं प्रकर्षेणवचनीयं तथासइन्द्रः परितःसीदतःआसी-  
नान्प्रतिबन्धकारिणोसुरान्वज्रेणविजघान अथायनंस्थानमिच्छमानाइच्छन्त्यआपआयन्या-  
न्ति ॥ प्रवाच्यं वचपरिभाषणेइत्यस्मादहलोर्ण्यदितिण्यत् णित्त्वादुपधावृद्धिः वचोशब्दसं-  
ज्ञायामितिकुत्वाभावः व्यत्ययेनाद्युदात्तत्वं यद्वा वाचयतेरचोयत् यतोनावइतिस्वरः । शश्व-  
धा शश्वच्छब्दात्स्वार्थेधाप्रत्ययः तकारलोपश्चद्रष्टव्यः । विवृश्वत् ओत्रश्चूछेदने तुदादिः ल-  
ङि ग्रहिज्यावयीत्यादिनासंप्रसारणं सहसुपेत्यत्रसहेतियोगविभागात्समासः समासस्वरः । प-  
रिषदः क्तिप् संहितायांसदिरप्रतेरितिषत्वम् । जघान हन्तेर्लिटिणलिरूपं निघातः । आ-  
यन् अयगतावित्यस्यलङिरूपं पादादित्वादनघातः । इच्छमानाः इषुइच्छायामित्यस्माद्व्य-  
त्ययेनशानच् तस्यलसार्वधातुकस्वरेकृतेप्रत्ययस्वरः ॥ ७ ॥

अथाष्टमी-

ए॒तद्वचो॑ज॒रित॒र्मापि॑मृ॒ष्टाआ॒यत्ते॒घोषा॑नु॒त्तरा॑यु॒गानि॑ ।  
उ॒क्थे॑षुं॒कारो॑प्रति॒नोजु॑षस्व॒मानो॒निकः॑पुरु॒षत्रा॑नम॒स्ते ॥ ८ ॥

ए॒तत् । वचः॑ । ज॒रितः॑ । मा । अपि॑ । मृ॒ष्टाः । आ । यत् । ते ।  
घोषा॑न् । उ॒त्तरा॑ । यु॒गानि॑ । उ॒क्थे॑षुं । का॒रो इति॑ । प्रति॑ । नः ।  
जु॒षस्व॑ । मा । नः । नि । क॒रिति॑ कः । पुरु॒षत्रा॑ । नमः॑ । ते ॥ ८ ॥

नद्यःप्रसङ्गादिन्द्रस्तोत्रं कृत्वा विश्वामित्रं प्रत्युचुः-जरितः स्तोतर्हे विश्वामित्र ते त्वदीयं य-  
त्संवादात्मकं वचः त्वं नोऽभीत्याघोषानुद्घोषन्वर्तसे एतद्वचोमापिमृष्टाः माविस्मार्षीः किं कारणं  
उत्तरायुगानि उत्तरेषु याज्ञिकेषु युगेष्वहःसु उक्थेषु कारोशस्त्राणां कर्तृत्वं नोऽस्मान्प्रतिजुषस्व  
संवादात्मकेन तेन वाक्येन प्रतिसेवस्व इदानीं नोऽस्मान्पुरुषत्रापुरुषेषु मानिकः उक्तिप्रत्युक्तिरूप-  
संवादावकायाध्यापनेन नितरां पुंवत्प्रागल्भ्यं माकार्षीः ते तुभ्यं नमः ॥ मृष्टाः मृजुषुश्च वित्य-



स्यलङि व्यत्ययेनात्मनेपदं अदादित्वाच्छपोलुक् व्रश्वादिनाप्तत्वं निघातः । घोषान् घुषिर्सं-  
शब्दनेइत्यस्यशतरि सर्वविधीनांछन्दसिविकल्पितत्वादतो गुणेइतिपररूपत्वाभावः सवर्णदीर्घः  
शतुर्लसार्वधातुकस्वरेरुतेधातुस्वरः । युगानि युजिर्योगे उंछादिषुवज्रंतत्वेननिपातनादगुणत्वं  
विशिष्टविषयंचनिपातनमिष्यते कालविशेषेरथाद्युपकरणेचेतितत्रपाठादेवान्तोदात्तत्वं काला-  
ध्वनोरत्यन्तसंयोगेइतिद्वितीया । कारो करोतेः कृवापाजिमीत्यादिनाउणप्रत्ययः आमन्त्रितत्वा-  
निघातः । कः करोतेर्लुङि च्चेः मन्त्रेवसेत्यादिनालुक् हल्ङ्यादिनासिचोलोपः नमाङ्योगेइत्य-  
ङभावः । पुरुषत्रा देवमनुष्यपुरुषपुरुमर्त्येभ्योद्वितीयासप्तम्योर्बहुलमितिसप्तम्यर्थेत्रापत्ययः  
प्रत्ययस्वरः ॥ ८ ॥

अथनवमी-

ओषुस्वसारःकारवेऽशृणोतययौवोदूरादनसारथेन ।

निषूनमध्वंभवतासुपाराअधोअक्षाःसिन्धवःस्रोत्याभिः ॥ ९ ॥

ओ इति । सु । स्वसारः । कारवे । शृणोत । ययौ । वः । दूरात् ।

अनसा । रथेन । नि । सु । नमध्वम् । भवत । सुपाराः ।

अधःअक्षाः । सिन्धवः । स्रोत्याभिः ॥ ९ ॥

विश्वामित्रोनदीःप्रत्युवाच स्वसारोभगिन्यःसिन्धवोहेनद्यः कारवे स्तोत्रंकुर्वाणस्यमम-  
वचनं सुसुष्ठुओशृणोत शृणुतैव अनसाशकटेनरथेनचसहदूराद्विप्रकृष्टादेशाद्वोयुष्मान्ययौ प्रा-  
प्तोऽस्मि यूयं सु सुष्ठुनिनमध्वं आत्मनास्वयंप्रह्लाभवत तथासुपाराःरथादीनांतीरात्सुखेनावरो-  
हणारोहणेयथास्यातांतथाशोभनरोधसश्चभवत किंच यूयंस्रोत्याभिः स्रवणशीलाभिरद्भिःअ-  
धोअक्षाः रथाङ्गस्याक्षस्याधस्ताद्भवत यदा आपोऽक्षस्याधस्ताद्भवन्तितदारथादीनिनेतुंश-  
क्यन्ते तस्मात्तत्परिमाणोदकाभवतेत्यभिप्रायः ॥ ओइतिप्रगृह्यसंज्ञा । शृणोत श्रुश्रवणेइ-  
त्यस्यलोटितप्रत्ययस्यतप्तनप्तनथनाश्चेतितबादेशः पित्वाद्गुणः निघातः । ययौ याप्रापणेइत्यस्य  
भूतमात्रेलिट्युत्तमे णलिआतऔणलइत्यौकारः एकादेशस्वरः । वः युष्मच्छब्दस्यद्वितीयाया-  
बहुवचनस्यवस्त्रसावितिवसादेशः । सु निपातस्येतिसंहितायांदीर्घः । नमध्वं णमुप्रह्वत्वेशब्देइ-  
त्यस्यकर्मकर्तरिनुदुहस्त्रुनमांयक्चिणावितिप्रतिषेधाद्यगभावः । अधोअक्षाः अधरशब्दस्यपू-  
र्वाधरावराणामसिपुर्धवश्चैषामित्यसिप्रत्ययः अधादेशश्च अक्षशब्दोऽशूव्याप्तावित्यस्मादशे-



देवनइतिसप्रत्ययान्तः रुदुत्तरपदप्रकृतिस्वरः । सिन्धवः आमन्त्रितत्वान्निघातः । स्तोत्राभिः  
स्त्रोतःशब्दात्स्त्रोतसोविभाषाड्यड्यावितिड्यप्रत्ययः डित्त्वाट्टिलोपः प्रत्ययस्वरः ॥ ९ ॥

अथदशमी—

आतेकारोशृणवामावचांसिययाथदूरादनसारथेन ।

नितेनंसैपीप्यानेवयोषामर्यायेवकन्याशश्वचैते ॥ १० ॥ १३ ॥

आ । ते । कारो इति । शृणवाम । वचांसि । ययाथ । दूरात् ।

अनसा । रथेन । नि । ते । नंसै । पीप्यानाइव । योषा ।

मर्यायइव । कन्या । शश्वचै । त इति ते ॥ १० ॥ १३ ॥

नद्यःपूर्वविश्वामित्रवाक्यप्रत्याख्यायानयर्चातस्यवाक्यमाशुश्रुवुः कारोस्तोत्रं कुर्वाण हे-  
विश्वामित्र ते तव वचांसि इमानिवाक्यानि आशृणवाम कात्स्न्येनशृणुमः तवसमीहितं  
प्रयोजनं कुर्मइत्यर्थः अनसाशकटेनरथेनचसहययाथ यतोदूरादागतोसि वयंचतेत्वदर्थनि-  
नंसैनीचैर्नमाम प्रत्येकविवक्षयात्रैकवचनं रथेनगन्तुंगाधोदकाभवामेत्यर्थः तत्रदृष्टान्तः—पी-  
प्यानेवयोषा पीप्यानापुत्रंस्तनंपाययन्तीयोषामातायथाप्रह्वीभवति दृष्टान्तान्तरं—यथाकन्या  
युवतिर्मर्यायेवमनुष्यायपित्रेभ्रात्रेवाशश्वचैपरिष्वजनायनम्राभवतितद्वत् तेत्वदर्थंप्रह्वीभवामः  
तेइतिपुनरुक्तिरादरार्था एतामृचंयास्कएवंव्याचष्टे—आशृणवामतेकारोवचनानियाहिदूरादनसा-  
चरथेनचनिनमामतेपाययमानेवयोषापुत्रंमर्यायेवकन्यापरिष्वजनायनिनमाइतिवेति ॥ कारो  
संबुद्धौशाकल्यस्येतावितिप्रगृह्यसंज्ञा । शृणवाम श्रुश्रवणेइत्यस्यलोटि आडुत्तमस्यपिच्चे-  
त्याडागमः पित्त्वाद्गुणः निघातः । ययाथ याप्रापणेइत्यस्यभूतमात्रेलिटिथलि एकाचउप-  
देशेनुदात्तादितीट्प्रतिषेधः लित्स्वरः । अनसा सहार्थेतृतीया । नंसै णमुप्रह्वत्वेइत्यस्यले-  
ट्युत्तमे लेटिसिबहुलमिति सिष् वैतोन्त्यत्रेति एकारादेशः निघातः । पीप्यानेव पीङ्पानेइ-  
त्यस्यान्तर्भावितण्यर्थस्यलिटिकानचिरूपं चित्स्वरः । योषा युमिश्रणे वृतृवदिहनीत्यादिना  
सप्रत्ययः यौतीतियोषा वृषादित्वादाद्युदात्तः । शश्वचै ष्वजपरिष्वज्जेइत्यस्मात्संपदादिलक्ष-  
णोभावेक्लिप् पृषोदरादित्वादिष्टरूपसिद्धिः अन्तोदात्तश्च ॥ १० ॥

॥ इतितृतीयस्यद्वितीयेत्रयोदशोवर्गः ॥ १३ ॥



अथैकादशी—

यद्दत्त्वाभरताःसंतरेयुर्गव्यन्ग्रामइषितइन्द्रजूतः ।

अर्षादहंप्रसवःसर्गतक्तआवोवृणेसुमतिंयज्ञियानाम् ॥ ११ ॥

यत् । अङ्क । त्वा । भरताः । समुदरेयुः । गव्यन् । ग्रामः ।

इषितः । इन्द्रजूतः । अर्षात् । अहं । प्रसवः । सर्गतक्तः ।

आ । वः । वृणे । सुमतिम् । यज्ञियानाम् ॥ ११ ॥

विश्वामित्रोनदीःप्रत्युवाच अङ्केत्यामन्त्रणे हेनद्यः यद्यस्माद्युष्माभिरुत्तितीर्षोर्ममोत्तरणमभ्यनुज्ञातं तस्माद्भरताःभरतकुलजामदीयाः सर्वेत्वापरस्परमेकतामापन्नांनदीत्वांसन्तरेयुः सम्यगुत्तीर्णाभवेयुः तदेवविशिनष्टि—गव्यन्गाउदकानितरीतुमिच्छन् इषितस्त्वयाभ्यनुज्ञातः इन्द्रजूतः युष्माकंप्रवर्तकेनेन्द्रेणचप्रेरितोग्रामोभरतानांसंवः अर्षात्संतरेत् यतः सर्गतक्तः गमनायप्रवृत्तः प्रसवस्तेषामुद्यागोऽहपूर्वयुष्माभिरनुज्ञातः अहंतुयज्ञियानांयज्ञार्हाणांवोयुष्माकंसुमतिंशोभनांस्तुतिमावृणे सर्वतःसंभजे ॥ भरताः भरतशब्दादुत्सादित्वादञ् तस्ययज-जोश्चेतिलुक् अतच् प्रत्ययस्वरः । संतरेयुः । तरतेर्लिङिजुसिरूपं झेर्लसार्वधातुक्स्वरे धातुस्वरः तिङिचोदात्तवतीतिगतेर्निघातः । गव्यन् गाआत्मनइच्छन् सुपःक्यच् एकादेशस्वरः । ग्रामः ग्रसतेराचइतिमन्प्रत्ययःआकारादेशश्च नित्स्वरः । इन्द्रजूतः जूइतिसौत्रोधातुर्गत्यर्थः श्र्युकःकितीतिनिष्ठायामितीट्प्रतिषेधः तृतीयाकर्मणीतिपूर्वपदप्रकृतिस्वरः । अर्षात् ऋषीगतावित्यस्य लेटि तिपि सिब्वहुलमितिसिप् लेटोडागमः एकाचइतीट्प्रतिषेधः गुणः प्रत्ययस्यपित्त्वादनुदात्तत्वेधातुस्वरः । वृणे वृङ्संभक्तावित्यस्यलटिरूपम् । यज्ञियानां यज्ञिर्विग्न्यांवस्वजावितिघप्रत्ययः प्रत्ययस्वरः ॥ ११ ॥

अथद्वादशी—

अतारिषुभरतागव्यवःसमभक्तविप्रःसुमतिंनदीनाम् ।

प्रपिन्वध्वमिषयन्तीःसुराधाआवक्षणाःपृणध्वंयातशीभम् ॥ १२ ॥

अतारिषुः । भरताः । गव्यवः । सम् । अभक्त । विप्रः । सुमतिम् ।

नदीनाम् । प्र । पिन्वध्वम् । इषयन्तीः । सुराधाः । आ ।

वक्षणाः । पृणध्वम् । यात । शीभम् ॥ १२ ॥



गव्यवः गाआत्मनइच्छन्तः भरताः भरतकुलजाः सर्वेअतारिषुः तांनदींसमतरन्  
विप्रोमेधावीविश्वामित्रोनदीनांसुमतिंशोभनांस्तुतिसमभक्त समभजत यूयंतुयथापूर्वइषयन्तीः  
कुल्यादिद्वारान्कुर्वाणाअतएवसुराधाःशोभनधनोपेताः यूयंवक्षणाः कृत्रिमसरितः कुल्याः  
प्रपिन्वध्वं प्रकर्षेणतर्पयत आपृणध्वं ताःसर्वतःपूरयतच शीभंशीघ्रंयात गच्छतच । अता-  
रिषुः तृप्तवनतरणयोरित्यस्यलुङि सिचिवृद्धिःपरस्मैपदेष्विति वृद्धिः अडागमस्वरः । गव्यवः  
सुपःक्यच् कयाच्छन्दसीत्युप्रत्ययः तस्यस्वरः । अभक्त भजसेवायामित्यस्यलुङिसिचोऽल्लो-  
ल्ललीतिलोपः पादादित्वादनिघातः । पिन्वध्वं पिविसेचनेइत्यस्यलोटिरूपं निघातः । इषयन्तीः  
इषंकुर्वत्यः तत्करोतीतिणिच् णाविष्ठवत्पातिपदिकस्येतीष्ठवद्भावाद्देरितिटिलोपः वाछन्दसीति  
सवर्णदीर्घः प्रत्ययस्वरः । पृणध्वं पृणप्रीणने लोटिरूपं व्यत्ययेनात्मनेपदं वाक्यभेदादनि-  
घातः । यात याप्रापणेइत्यस्यलोटिरूपं अत्रापिननिघातः । शीभं शीभृकत्थने श्लाघ्यतेनेनतद्वा-  
नितिकरणेघञ् जित्स्वरः ॥ १२ ॥

अथत्रयोदशी-

उदु॑ऊ॒र्मिःश॒म्याह॑न्त्वापो॒योक्त्रा॑णिमु॒ञ्चत ।

मादु॑ष्क॒तौव्ये॑नसा॒द्ध्यौशू॑न॒मार॑ताम् ॥ १३ ॥ १४ ॥

उत् । वः । ऊ॒र्मिः । श॒म्याः । ह॑न्तु । आपः । योक्त्रा॑णि । मु॒ञ्चत ।

मा । अदु॑ःस्क॒तौ । वि॒ऽए॑नसा । अ॒द्ध्यौ । शू॑नम् । आ । अ॒र॒ताम् ॥ १३ ॥ १४ ॥

पूर्वमुत्तीर्णोविश्वामित्रोनदीरुक्त्वाधुनोत्तितीर्षुःपुनराह हेनद्यःवोयुष्माकंऊर्मिस्तरङ्गः श-  
म्यायुगकीलाः युग्यकण्ठपार्श्वादिःसंलग्नारज्जवः उदूर्ध्वयथाभवन्तितथाहंतुगच्छतु सतर-  
ङ्गोरज्जुनामधोगच्छत्वित्यभिप्रायः तथा हेआपःयूयं योक्त्राणि तारज्जुमुञ्चत यथा नस्पृ-  
शन्ति तथा यान्त्वित्यभिप्रायः व्येनसा विगतपापे अतएवादुष्कृतौ कल्याणकर्मकारिण्यौ  
अद्ध्यौअद्ध्येनकेनापितिरस्करणीयेविपाद्शुतुद्रौ रथानां शूनं समृद्धिमारतां आगच्छता-  
म् एवंविश्वामित्रोनदीःस्तुत्वाताभिरनुज्ञातोतरदिति ॥ ऊर्मिः ऋगतौ अर्तेरुच्चेतिमिप्रत्ययः  
ऊरित्ययमादेशोधातोः ऋच्छतीत्यूर्मिः प्रत्ययस्वरः । शम्याः शमुपशमे पोरदुपधादिति-  
यत्प्रत्ययः यतोनावइत्याद्युदात्तत्वम् । हन्तु हनहिंसागत्योरित्यस्यलोटिरूपं निघातः । योक्त्रा-  
णि युजिर्योगेकरणेदाम्नीशसयुयुजेत्यादिनाष्ट्रन्प्रत्ययः नित्स्वरः । मुञ्चत मुचृमोक्षणे निघातः ।



अदुष्कृतौ इसुसोःसामर्थ्येइतिविसर्जनीयस्यषत्वम् । व्येनसा बहुव्रीहौपूर्वपदस्वरः सुपो  
डादेशः । अद्यौ हनहिंसागत्योरित्यस्य नञ्पूर्वस्य अद्यादयश्चेतिनिपातनाद्यक् किच्चादुपधा-  
लोपः होहन्तेरितिघत्वं सर्वविधीनांछन्दसिविकल्पितत्वादत्रऔङःशीभावाभावः एकादेशस्वरः ।  
शूनं शयतेर्नपुंसकेभावेक्तइतित्तः यजादित्वात्संप्रसारणं हलइतिदीर्घत्वं ओदितश्चेतिनि-  
ष्ठानत्वं निष्ठाचद्व्यजनादित्याद्युदात्तः । अरतां ऋगतावित्यस्यलुङि च्चुःसार्तिशास्त्यार्तिभ्यश्चेत्य-  
डादेशः ऋदृशोङिगुणः नमाङ्योगेइत्यडभावः निघातः ॥ १३ ॥

॥ इतितृतीयस्यद्वितीयेचतुर्दशोवर्गः ॥ १४ ॥

इन्द्रःपूर्भिदित्येकादशर्चंपंचमंसूक्तम् वैश्वामित्रं त्रैष्टुभं ऐन्द्रं अत्रानुक्रमणिका—इन्द्रः-  
पूर्भिदेकादशेतिअग्निष्टोमेमाध्यंदिनसवनेब्राह्मणाच्छंसिशस्त्रेइन्द्रःपूर्भिदितिसूक्तम् । होत्रकाणा-  
मित्तिखण्डेसूत्रितम्—इन्द्रःपूर्भिदुदुब्रह्मणीति । पृष्ठ्याभिप्लवषडहयोःप्रथमेहनिमाध्यंदिनसवने  
ब्राह्मणाच्छंसिशस्त्रेचातुर्विंशिकातिदिष्टस्याहीनसूक्तस्यस्थानेत्रीणिसंपातसूक्तानि तत्रेदंप्रथमं  
सूत्रितंच—इन्द्रःपूर्भिद्येकइद्यस्तिगमश्चइति । उद्भिद्वलभिदोर्निष्केवल्येएतत्सूक्तंनिविद्धानीयं  
सूत्रितंच—इन्द्रसोममिन्द्रःपूर्भिदितिमध्यंदिनइति ।

तस्मिन्सूक्तेप्रथमा—

इन्द्रःपूर्भिदातिरदासमर्कैर्विदद्वसुर्दयमानोविशत्रून् ।

ब्रह्मजूतस्तन्वावावृधानोभूरिदात्रापृणद्रोदसीउभे ॥ १ ॥

इन्द्रः । पूःइभित् । आ । अतिरत् । दासम् । अर्कैः । विदत्स्वसुः ।

दयमानः । वि । शत्रून् । ब्रह्मजूतः । तन्वा । वृधानः । भूरिदात्रः ।

आ । अपृणत् । रोदसी इति । उभे इति ॥ १ ॥

विश्वामित्रःस्तौति—पूर्भिदसुरपुरांभेत्ता अतएवविदद्वसुः वेदयद्भिःस्वमहिमप्रख्यापकै-  
र्वसुभिर्युक्तः शत्रून्सुरान्विदयमानःविशेषेणहिंसन् तथाचयास्कः—विदद्वसुर्दयमानोविशत्रू-  
नितिहिंसार्कमेति । तादृशइन्द्रोदासंदस्यतेनेनतमइतिदासोवासरस्तमर्कैरर्चनीयैःस्वतेजोभिरा-  
तिरत् समन्तादवर्धयत् इन्द्रस्यसूर्यात्मकत्वात् तथाचस्मृतिः—चैत्रमासेतपेदिन्द्रइति किञ्च



ब्रह्मजुतः ब्रह्मणास्तोत्रेणारुष्टः यद्वा ब्रह्मणा जगत्स्रष्टुप्रेरितः तन्वा स्वशरीरेणवावृधानोवर्धमानः भूरिदात्रोदायतेलूयतेनेनशत्रुशिरइतिदात्रमायुधं बहुविधायुधोपेतः तादृशइन्द्रः उभे रोदसी द्यावापृथिव्यौ आपृणत् सर्वतोतपैयत् ॥ पूर्भित भिदिर्विदारणे क्तिप् । अतिरत्तरतेर्व्यत्ययेनशः ऋतइद्धातेरितीत्वं निघातः । दासं करणेघञ् जित्स्वरः । विदद्वसुः विदेरन्तर्भावितण्यर्थस्यशतरि अदादित्वाच्छपोलुक्सिति प्रत्ययस्वरेणशतुरुदात्तत्वं बहुव्रीहौ पूर्वपदस्वरः । दयमानः दयदानगतिरक्षणाहिंसाग्रहणेषु आत्मनेपदी लटः शानच् नलोकाव्ययेतिषष्ठीप्रतिषेधः । वावृधानः वृधुवर्धने कानचिरूपं संहितायामभ्यासस्य तुजादित्वादीर्घः । भूरिदात्रः दाप्लवने करणे दान्नीत्यादिनाष्ट्रन्प्रत्ययः बहुव्रीहौ पूर्वपदप्रकृतिस्वरः । अपृणत् पृणप्रीणेनेइत्यस्यलङितुदादित्वाच्छः निघातः । रोदसी रुदेरसुनिरूपं नित्स्वरः ॥ १ ॥

अथद्वितीया—

मखस्यतेतविषस्यप्रजूतिमियमिवाचममृतायभूषन् ।  
इन्द्रक्षितीनामसिमानुषीणांविशादैवीनामुतपूर्वयावा ॥ २ ॥  
मखस्य । ते । तविषस्य । प्र । जूतिम् । इयमि । वाचम् ।  
अमृताय । भूषन् । इन्द्र । क्षितीनाम् । असि । मानुषीणाम् ।  
विशाम् । दैवीनाम् । उत । पूर्वयावा ॥ २ ॥

हेइन्द्र भूषन्त्वामलंकुर्वन् अहंमखस्य मंहनीयस्य स्तुत्यस्य तविषस्य बलवतस्तेतव जूतिमनसाप्रेरितांवाचं स्तुतिलक्षणाममृतायान्नार्थप्रेयमिं प्रकर्षेणोच्चारयामि मानुषीणांक्षितीनामनोर्जातानामनुष्याणां उतापिच दैवीनांदेवसंबन्धिनीनांविशांप्रजानांपूर्वयावा अग्रतोगन्तात्वमसि । मखस्य महपूजायां महेर्हलोपश्चेतिहलोपइत्यनुवृत्तौमहेश्चेतिखप्रत्ययः हलोपश्च मस्यतेपूज्यतेसर्वैरितिमखः खान्तस्याश्मादेरित्यन्तोदात्तत्वं यद्यपिमकारादिर्भवति तथापि वचनसामर्थ्याद्भवति । तविषस्य तवतेष्टिषच्प्रत्ययः चित्स्वरः । जूतिं ऊतियूतीत्यादिनाक्तिनउदात्तत्वम् । इयमि अर्तिर्जुहोत्यादिः अर्तिपिप्त्योश्चेत्यभ्यासस्येत्वं अभ्यासस्येतीयडादेशः पादादित्वान्ननिघातः अभ्यस्तस्वरः । भूषन् भूषअलङ्कारेइत्यस्यशतरिरूपं शतुर्लसार्वधातुकस्वेरर्धोतुस्वरः । असि अस्तेर्लटिरूपं निघातः । मानुषीणां मनोर्जातावित्यञ् षुगागमः टिड्ढाणजितिडीप् जित्स्वरः । दैवीनां देवाद्यजजावित्यञ् अत्रापिपूर्ववत्डीप् जित्स्वरः । पूर्वयावा याप्रापणेइत्यस्मादातोमनिक्कनिप्वनिपश्चेतिवनिप् रुदुत्तरपदस्वरः ॥ २ ॥



अथतृतीया—

इन्द्रोवृत्रमवृणोच्छर्धनीतिः प्रमायिनाममिनाद्वर्पणीतिः ।

अहन्व्यंसमुशध्वनेष्वविधेनाऽऽकृणोद्राम्याणाम् ॥ ३ ॥

इन्द्रः । वृत्रम् । अवृणोत् । शर्धनीतिः । प्र । मायिनाम् ।

अमिनात् । वर्पणीतिः । अहन् । विद्वंसम् । उशधक् । वनेषु ।

आविः । धेनाः । अकृणोत् । राम्याणाम् ॥ ३ ॥

शर्धनीतिः नयनं नीतिः कर्म शर्धप्रवृद्धं नीतिः कर्म यस्य स तथोक्तः स इन्द्रो वृत्रमसुरं अवृणो-  
द्वलेनारुधत् तथा वर्पणीतिः युद्धे परप्रहाराणां निवारककर्मा इन्द्रः मायिनां द्वितीयार्थे षष्ठी मायि-  
नोऽसुरान्पामिनात् प्रकर्षेणावधीत् उशधक् शत्रुवधं कामयमान इन्द्रः वनेषु गूढचारिणमसुरं व्यंसं  
विगतांसं यथाभवति तथा हन् जघान अथ तस्मिन्नात्रिचरे गवामपहर्तारिहते सति राम्या-  
णां रमणं स्त्रीभिः सह क्रीडारामः तमर्हतीति राम्यारात्रयः तासां रात्रीणामन्तःस्थिताः धेनाः गाः  
आविरकृणोत् प्रकटाकरोत् रात्रीणामसुराक्रान्तत्वे तैत्तिरीयकम्—अहर्देवानामासीद्रात्रिर-  
सुराणां ते सुराय देवानां वित्तं वेद्यमासीत् तेन सह रात्रिं प्राविशन्निति ये दिवास्तोतारो राम्यास्तेषां वाचो-  
धेना इति ॥ अवृणोत् वृज्वरणे इत्यस्य लङ्ङिरूपं निघातः । शर्धनीतिः शर्धतिरुत्साहार्थः अस्मा-  
त्कर्मणि वञ् बहुव्रीहौ पूर्वपदस्वरः । अमिनात् मीञ् हिंसायामित्यस्य लङ्ङि मीनातेर्निगमे इति-  
ह्रस्वः निघातः । अहन् हन्तेर्लङ्ङिरूपम् । उशधक् वशकान्तौ पृषोदरादित्वाद्रूपसिद्धिः । आविः  
स्वरादिष्वन्तोदात्तत्वेन पठितत्वाद्न्तोदात्तः । धेनाः धेट्पाने धेट् इच्चेति न प्रत्ययः ईकारश्चान्तादेशः  
गुणः धयन्तितामिति धेनावक् धेनाजिगातीत्यत्र प्रत्ययस्वरेणान्तोदात्तः अत्र व्यत्ययेनाद्युदात्त-  
त्वम् । अकृणोत् कृविहिंसाकरणयोः निघातः । राम्याणां रमुक्रीडायां राममर्हतीत्यर्थे छन्द-  
सिचेति यप्रत्ययः तस्य स्वरः यद्वा रमेरन्तर्णीतण्यर्थादद्यादयश्चेति यक्प्रत्ययः परमयतिभूतानि  
नक्तंचारीण्युपरमयतीतराणीति यास्कः । वर्णव्यत्ययः ॥ ३ ॥

अथचतुर्थी—

इन्द्रः स्वर्षाज्जनयन्नहानिजिगायोशिग्भिः पृतनाभिष्टिः ।

प्रारोचयन्मनवेकेतुमहामविन्दज्ज्योतिर्बृहतेरणाय ॥ ४ ॥



इन्द्रः । स्वःसाः । जनयन् । अहानि । जिगाय । उशिक्भिः ।  
पृतनाः । अभिष्टिः । प्र । अरोचयत् । मनवे । केतुम् । अह्नाम् ।  
अविन्दत् । ज्योतिः । बृहते । रणाय ॥ ४ ॥

स्वर्षाः स्वर्गप्रदः इन्द्रःअहानि स्वतेजोभिर्जनयन् उशिग्भिः युद्धं कामयमानैरङ्गिरोभिः  
सहपृतनाः परकीयाः सेना अभिष्टिरभिभावुकः सन् जिगाय शत्रून् जैषीत् शत्रुवधानन्तरं मनवेम-  
नुष्याय कर्मकर्त्रेयजमानाय तदर्थं तथा अह्नां केतुं प्रज्ञापकं सूर्यं प्रारोचयत् तथा च तमोरूपासुरव-  
धात्प्रकर्षेणादीपयत् ततो बृहते महते रणाय युद्धप्रकाशनाय ज्योतिःप्रकाशमविन्दत् अलभत ॥  
स्वर्षाः षण्मुदाने क्विप् जनसनखनां सन्झलोरित्यात्वं सनोतेरनइतिषत्वं अहरादीनां पत्यादि-  
षूपसंख्यानमिति विसर्जनीयस्य रुत्वम् । जिगाय जिजयेइत्यस्य लिटि सन्लिटोर्जेरित्यभ्यासादु-  
त्तरस्य कवर्गादेशः लित्स्वरः । पृतनाः पृङ्ग्व्यायामे कृपृभ्यां किदितितनन्प्रत्ययः व्याप्रिय-  
न्तेऽत्र योद्धारइति पृतनाः सेनाः निच्वादाद्युदात्तः । अभिष्टिः अभिगन्ता इषुगतौ मन्त्रेवृषेत्या-  
दिनाक्तिन्मुदात्तः सहिभावपरोऽपि भवितारं लक्षयति तितुत्रतथेत्यादिनेट्प्रतिषेधः शकंध्वा-  
दित्वात्पररूपत्वं कृदुत्तरपदस्वरः । अरोचयत् रुचदीप्तावित्यस्य लङ्ङिरूपम् । मनवे मनज्ञाने  
शृस्वृस्लिहीत्यादिना उप्रत्ययः निदनुवृत्तेराद्युदात्तः । अविन्दत् विदिर्लाभेइत्यस्य शोमुचादी-  
नामिति नुम् पादादित्वादनघातः । रणाय क्रियाग्रहणं कर्तव्यमिति संप्रदानसंज्ञा रणतिः श-  
ब्दार्थः वशिरण्योरुपसंख्यानमित्यप्प्रत्ययः रणन्तिशब्दं कुर्वन्ति परस्परं योद्धारोऽत्रेति रणः संग्रा-  
मः प्रत्ययस्य पित्त्वादन्युदात्तत्वे धातुस्वरः ॥ ४ ॥

अथपञ्चमी-

इन्द्रस्तुजोवर्हणा आविवेश नृवदधानो नर्या पुरूणि ।

अचेतयद्वियं इमा जरित्रे प्रेमं वर्णमतिरच्छुक्रमासाम् ॥ ५ ॥ १५ ॥

इन्द्रः । तुजः । वर्हणाः । आ । विवेश । नृवत् । दधानः ।

नर्या । पुरूणि । अचेतयत् । धियः । इमाः । जरित्रे । प्र ।

इमम् । वर्णम् । अतिरत् । शुक्रम् । आसाम् ॥ ५ ॥ १५ ॥



सतादृशइन्द्रस्तुजोवाधिकाः वर्हणाः युद्धोत्साहेनवर्धमानाः परकीयाः सेनाः नृवन्मनुष्य-  
वदाविवेश प्रकाशं लब्ध्वा प्राविशत् किंकुर्वन् पुरुणि बहूनि नर्या युद्धनयनकारिणां योग्यानि  
धनानि दधानः प्रयच्छन्नाविवेश सइन्द्रो जरित्रेस्तोत्रे इमादृश्यमानाधियउषसो ध्यायन्त्यासुमनु-  
ष्या इति ताधियोचेतयत् अज्ञापयत् अथासामुषसामिमं शुक्रवर्णं प्रकाशेन युक्तं प्रातिरत् स्वतेजसा  
प्रकर्षेण वर्धयति स्म धीशब्दस्योषः परत्वे मन्त्रवर्णः—शुक्रवर्णा मृदुनोयं स ते धिर्यमिति । तुजः तुज-  
हिंसायां क्तिप् धातुस्वरः । वर्हणाः बृहिवृद्धौ अस्माद्युच्चबहुलमितिकर्तरियुच् व्यत्ययेनाद्युदा-  
त्तत्वम् । विवेश विशतेर्लिटिरूपं निघातः । नृवत् नृशब्दात्तेन तुल्यमिति वतिप्रत्ययः तस्य स्वरः ।  
दधानः दधातेः शानचिरूपं अज्यस्तानामादिरित्याद्युदात्तत्वम् । नर्या नरेषु साधूनि इत्यर्थे तत्र-  
साधुरितियत् यतोनाव इत्याद्युदात्तत्वम् । अचेतयत् चित्तीसंज्ञाने इत्यस्य ण्यन्तस्य लङ्ङिरूपं अ-  
हागमस्वरः । धियः ध्यैचिन्तायां अन्येभ्योऽपि दृश्यत इति क्तिप् दृशिग्रहणात्संप्रसारणं धातु-  
स्वरः । इमाः दश्चेति दकारस्य मकारः एकादेशस्वरः । अतिरत् तरतेर्व्यत्ययेन शः निघातः ।  
आसां इदमोन्वादेशे शिति अशादेशोऽनुदात्तश्च प्रत्ययः सुष्वादनुदात्तः अतः सर्वानुदात्तः ॥ ५ ॥

॥ इति तृतीयस्य द्वितीये पञ्चदशो वर्गः ॥ १५ ॥

अथ षष्ठी—

**महो महानि पनयन्त्यस्येन्द्रस्य कर्मसुकृता पुरुणि ।**

**वृजनेन वृजिनान्त्संपिपेषमायाभिर्दस्यून् अभिभूत्योजाः ॥ ६ ॥**

महः । महानि । पनयन्ति । अस्य । इन्द्रस्य । कर्म । सुकृता ।

पुरुणि । वृजनेन । वृजिनान् । सम् । पिपेष । मायाभिः । दस्यून् ।

अभिभूतिः ओजाः ॥ ६ ॥

महो महतः अस्यैतादृशसामर्थ्यस्य इन्द्रस्य महानि महनीयानि पुरुणि सुकृता सुष्ठुकृतानि  
कर्मवृत्रहननादीनि कर्माणि पनयन्ति स्तुवन्ति इन्द्रस्य कर्मसुकृता पुरुणीत्येतत्पदकदम्बकं अत्र-  
अर्थभेदात्पदकालेनोत्सृज्यते तादृशइन्द्रः वृजनेन वर्ज्यन्ते शत्रवोऽनेनेति वृजनं बलं तेन बलेन  
वृजिनाम्पापरूपान् सुरान्त्संपिपेष सम्यक्चूर्णीचकार तथा अभिभूत्योजाः अभिभूतिः शत्रुविषयो भि-  
भवः तत्र ओजो बलमस्येति अभिभूत्योजाः शत्रूणां पराभवे समर्थः तादृशइन्द्रो दस्यून् पक्षपयितृन्-  
सुरान्मायाभिः कपटैः संपिपेष ॥ पनयन्ति पनतेः स्तुत्यर्थस्य गुपूधूपविच्छिपणिपनिज्य इत्यायप्र-



त्ययः ह्रस्वश्छान्दसः निघातः । वृजनेन वृजीवर्जने कृपृवृजिमन्दिनिधाञ्ज्यःक्युरितिक्यु-  
प्रत्ययः कित्वाद्गुणः प्रत्ययस्वरः । वृजिनान् वृजीवर्जने वृजेःकिञ्चेतीनच्प्रत्ययः वृजिनंपापं  
तद्वन्तः अर्शआदित्वादच् एकादेशस्वरः । पिपेष पिषृसंचूर्णनेइत्यस्य लिटि णलिरूपं निघातः ।  
अभिभूत्योजाः भूतिर्भवनं भावेक्तिन् तादौचनितीत्यभेःप्रकृतिस्वरत्वं अभिभूतौ ओजोयस्येति  
सप्तम्युपमानपूर्वपदस्यबहुव्रीहिरितिसमासः बहुव्रीहौपूर्वपदप्रकृतिस्वरः ॥ ६ ॥

अथसप्तमी—

युधेन्द्रोमह्लावरिवश्चकारदेवेभ्यःसत्पतिश्चर्षणिप्राः ।

विवस्वतःसदनेअस्यतानिविप्राउक्थेभिःकवयौगृणन्ति ॥ ७ ॥

युधा । इन्द्रः । मह्ला । वरिवः । चकार । देवेभ्यः । सत्पतिः ।

चर्षणिप्राः । विवस्वतः । सदने । अस्य । तानि । विप्राः ।

उक्थेभिः । कवयः । गृणन्ति ॥ ७ ॥

सत्पतिः सतांदेवानांपतिः चर्षणिप्राः चर्षणीनांमबुध्याणां अपेक्षितफलप्रदानेनकाम-  
पूरकः सइन्द्रःमह्लामहतायुद्धेन वरिवः भृशंत्रियेतोर्थभिरितिवरिवोधनं तादृशंधनंयुद्धेनल-  
ब्ध्वादेवेभ्योदेवनशीलेभ्यःस्तोतृभ्यश्चकार दत्तवान् विप्रामेधाविनः कवयःस्तोतारः विवस्व-  
तःविषेशेणाग्निहोत्रादिकर्मार्थेवसतोयजमानस्यसदनेगृहे अस्येन्द्रस्य तानिवृत्रहननबहुप्रदाना-  
दीनिकर्माणिउक्थेभिःस्तोत्रैःगृणन्तिस्तुवन्ति ॥ युधा युधसंप्रहारे भावेसंपदादिलक्षणःकिप्  
सावेकाचइतिविभक्तेरुदात्तता । वरिवः वृज्वरणेइत्यस्य यङ्लुकि ऋतश्चेत्यभ्यासस्यरिगा-  
गमः तदन्तादसुन् बाहुलकादिलोपः नित्स्वरः । चकार करोतेर्लिटिरूपं निघातः । स-  
त्पतिः अस्तेःशतरिरूपम् सदिति पत्यावैश्वर्यंइतिपूर्वपदप्रकृतिस्वरत्वम् । चर्षणिप्राः प्रापूर-  
णे विच् । विवस्वतः विपूर्वाद्वसनिवासेइत्येतस्मात्संपदादिलक्षणोभावेकिप् तदस्यास्त्यस्मि-  
न्नितिमतुप् मादुपधायाइतितस्यवत्वं प्रत्ययस्यपित्त्वाद्नुदात्तत्वेधातुस्वरः । गृणन्ति गृश-  
ब्देइत्यस्यलटिरूपं निघातः ॥ ७ ॥

अथाष्टमी—

सत्रासाहंवरेण्यंसहोदांसंवांसंस्वरपश्चदेवीः ।

ससानयःपृथिवीद्यामुतेमामिन्द्रंमदन्त्यनुधीरणासः ॥ ८ ॥



सत्रासहम् । वरेण्यम् । सहःसदाम् । ससःसवांसम् । स्वः । अपः ।  
च । देवीः । ससान । यः । पृथिवीम् । द्याम् । उत । इमाम् ।  
इन्द्रम् । मदन्ति । अनु । धीरणासः ॥ ८ ॥

धीरणासो धियास्तुत्यारणयन्तःस्तोतारः सत्रासाहं महतो वृत्रादेरभिभवितारं अतएव वरेण्यं  
सर्वैर्वरणीयं सहोदां दुर्बलस्यार्थिनो बलप्रदं देवीर्देवनशीला अपः स्वश्च स्वर्लोकं च ससवांसं भ-  
जमानमिन्द्रं अनुमदन्ति हृष्यन्ति इन्द्रहर्षमनुस्वयंहृष्यन्तीत्यर्थः यइन्द्रः पृथिवीं उतापि च द्यां  
द्युलोकमिमामिमन्तरिक्षलोकं चैतां स्त्रीन् लोकान्ससान तत्तल्लोकवासिभ्यो ददौ तमनुमदन्तीत्य-  
न्वयः ॥ सत्रासाहं षहमर्षणे छन्दसि सह इति णिवः णित्त्वादुपधावृद्धिः । ससवांसं षणसं भ-  
क्तावित्यस्य कसौ इडभावेन कारलोपेरूपं प्रत्ययस्वरः । ससान षणुदाने इत्यस्य लिटिरूपं  
नित्स्वरः । मदन्ति मदिस्तुत्यादिष्वित्यस्य व्यत्ययेन परस्मैपदं निघातः । धीरणासः रण-  
तीति रणावाक् धियास्तुत्यारणायेषां ते धीरणाः बहुव्रीहौ पूर्वपदप्रकृतिस्वरः ॥ ८ ॥

अथ नवमी—

ससानात्याँ उत सूर्यससानेन्द्रः ससानपुरुभोजसंगाम् ।  
हिरण्ययं मुत भोगं ससान हत्वी दस्यून् प्रार्थ्य वर्णमावत् ॥ ९ ॥  
ससान । अत्यान् । उत । सूर्यम् । ससान । इन्द्रः । ससान ।  
पुरुभोजसम् । गाम् । हिरण्ययम् । उत । भोगम् । ससान ।  
हत्वी । दस्यून् । प्र । आर्यम् । वर्णम् । आवत् ॥ ९ ॥

पूर्वमन्त्रे प्रतिपादितः सइन्द्रः अत्यानश्वान्ससान युद्धार्थं मरुद्भ्यो ददौ उतापि च सूर्यं  
जगत्प्रकाशकमादित्यं ससान प्राणिनां व्यवहारनिर्वाहाय तेभ्यो ददौ तथा पुरुभोजसं पुरुभिः  
सर्वैर्जनैः क्षीरादिद्वारेणोपभुज्यत इति पुरुभोजाः क्षीरादिरूपबहुविधान्नोपेतंगामग्निहोत्रादिसि-  
द्ध्यर्थं ससान तेभ्यो ददौ उतापि च हिरण्ययं सुवर्णमयं भोगं धनं भुज्यतेऽस्मिन्निति भोगो गृहं वा  
ससान अर्थिभ्यो ददौ ततो दस्यून् बाधकानसुरान् हत्वी हत्वा आर्यमुत्तमं वर्णं त्रैवर्णिकं प्रावत् यथा  
कर्मविघ्नो न भवेत् तथापालयत् ॥ ससान षणुदाने इत्यस्य लिटिणलिरूपं नित्स्वरः । हिरण्ययं  
हिरण्यशब्दाद्विकारार्थं यद्वैतयोरिति विहितस्य छन्दसि विषये ऋत्वयास्त्वयास्त्वमाध्वी हिरण्य-  
यानिच्छन् दसीति निपातनाम्यटोमकारलोपः प्रत्ययस्वरः । हत्वी हन्तेः क्तार्थे स्नात्वा द्यश्चेति  
निपातितः प्रत्ययस्वरः । आवत् अवतेर्लङ्गिरूपम् ॥ ९ ॥



अथदशमी—

इन्द्रोषधीरसनोदहानिवनस्पतीरसनोदन्तरिक्षम् ।

विभेदवलंनुदेविवाचोथाभवदमिताभिक्रतूनाम् ॥ १० ॥

इन्द्रः । ओषधीः । असनोत् । अहानि । वनस्पतीन् । असनोत् ।

अन्तरिक्षम् । विभेद । वलम् । नुदे । विवाचः । अथ ।

अभवत् । दमिता । अभिक्रतूनाम् ॥ १० ॥

तादृशइन्द्रःओषधीःपक्वफलसंयुक्तास्तृणगुल्मादिकाअसनोत् प्राणिनामुपभोगार्थंप्रादात् तथाहानिदिवसांश्चआयुःपरिकृष्यर्थंप्रायच्छत् किञ्च वनस्पतीन्यज्ञार्थंखदिरपलाशादिलक्षणा-  
न्वृक्षानसनोत् तथान्तरिक्षंसंचारार्थंप्रादात् तथावलंसंव्रियतेऽनेनाकाशमितिबलोमेघः तमेघं  
विभेद उदकप्रेरणार्थमभिन्दत् विवाचोविरुद्धवाचःप्रतिकूलानसुरान्नुदे प्राणिनारक्षार्थं  
तान्बबाध अथानन्तरमभिक्रतूनां क्रतुःकर्मअभिआभिमुख्येनयुद्धार्थंकर्मयेषांतेअभिक्रतवो-  
बलीयांसःशत्रवस्तेषामपिदमिताउपशमयिताभवत् एवंहितकरणाहितपरिहाराभ्यांसर्वाःप्रजाः  
पालयतिस्मेतिभावः ॥ असनोत् षण्णुदानेइत्यस्यलटिरूपम् । वनस्पतीन् पारस्करप्रभृतित्वा-  
त्सुडागमः वनशब्देनद्विषयस्येत्याद्युदात्तः पतिशब्दःप्रत्ययस्वरेणाद्युदात्तः उभेवनस्पत्यादिषु-  
युगपदित्युभयपदप्रकृतिस्वरत्वं । विभेद भिदिरविदारणेइत्यस्यलिटिरूपं लित्स्वरः । नुदे  
णुदप्रेरणेइत्यस्यलिटिरूपं वाक्यभेदादनिघातः प्रत्ययस्वरः । दमिता दमुपशमेइत्यस्यटचिरूपं  
चित्स्वरः । अभिक्रतूनां बहुव्रीहौपूर्वपदस्वरः ॥ १० ॥

अथैकादशी—

शुनंहुवेममघवानमिन्द्रमस्मिन्भरेनृतमंवाजसातौ ।

शृण्वन्तमुग्रमूतयेसमत्सुघ्नन्तंवृत्राणिसंजितंधनानाम् ॥ ११ ॥ १६ ॥

शुनम् । हुवेम् । मघवानम् । इन्द्रम् । अस्मिन् । भरे । नृतमम् ।

वाजसातौ । शृण्वन्तम् । उग्रम् । ऊतये । समत्सु । घ्नन्तम् ।

वृत्राणि । समजितम् । धनानाम् ॥ ११ ॥ १६ ॥

एषाक्कपूर्वमेवव्याख्याता ॥ ११ ॥

॥ इतितृतीयस्यद्वितीयेषोडशोवर्गः ॥ १६ ॥



तिष्ठाहरीत्येकादशर्चषष्ठं सूक्तम् वैश्वामित्रं त्रैष्टुभमैन्द्रं तिष्ठाहरी इत्यनुक्रमणिका । अ-  
ग्निष्टुतिमरुत्वतीयशस्त्रे निविद्धानं सूक्तं सूत्रितंच—तिष्ठाहरी योजातएवेति माध्यन्दिन इति इ-  
न्द्राग्न्योः कुलायनाभ्येकाहेप्येतन्मरुत्वतीयनिविद्धानं । सूत्रितंच—तिष्ठाहरी तमुष्टुहीति मध्यंदि-  
न इति । समूढे दशरात्रे तृतीये छन्दोमेमरुत्वतीयशस्त्रे एतत्सूक्तं । सूत्रितंच—तिष्ठाहरी प्रमन्दिन इमा-  
उत्वेति मरुत्वतीयमिति । अतिरात्रे तृतीये पर्याये होतुः शस्त्रे परिहिते सत्याद्यातिष्ठाहरीत्येषा शस्त्रया-  
ज्या । सूत्रितंच—विश्वजितेतिष्ठाहरी रथ आयुज्यमानेति याज्येति ।

अस्मिन् सूक्ते प्रथमा—

तिष्ठाहरी रथ आयुज्यमाना याहि वायुर्न नियुतो नो अच्छ ।

पिबास्यन्धो अभिसृष्टो अस्मे इन्द्र स्वाहार रिमा ते मदाय ॥ १ ॥

तिष्ठ । हरी इति । रथे । आ । युज्यमाना । याहि । वायुः ।

न । निःस्युतः । नः । अच्छ । पिबासि । अन्धः । अभिसृष्टः ।

अस्मे इति । इन्द्र । स्वाहा । रिम । ते । मदाय ॥ १ ॥

विश्वामित्रः स्तौति—हे इन्द्र रथेस्यन्दने युज्यमाना संयुज्यमानौ हरी अश्वौ अभिलक्ष्य  
कंचित्कालमातिष्ठ तत्र दृष्टान्तः—वायुर्नेति यथा वायुः रथे नियुज्यमानानियुतो वडवा अभिलक्ष्य कं-  
चित्कालं तिष्ठति तद्वत् अथ रथारूढस्त्वं नोऽस्मानच्छाभिलक्ष्या याहि शीघ्रमागच्छ आगत्य च अ-  
स्मे अस्माभिरभिसृष्टोऽनुज्ञातस्त्वं अन्धः सोमलक्षणमन्नं पिबासि पिब स्वाहा दत्तश्चायं सोमः व-  
यं ते तव मदाय हर्षाय स्वाहा कृतमिमं ररिम ददाम अत्र याहि वायुर्न नियुतो नो अच्छेत्यत्र रथे नायाही-  
त्यर्थः आपश्चित्पिप्युस्तर्यो न गाव इत्यत्र तन्न तथेति पदकालेनोत्सृज्यते ॥ तिष्ठ तिष्ठतेर्लोठिरूपं  
तिष्ठो देशस्याद्युदात्तत्वम् । याहि यातेर्लोठिरूपं हेर्ङिच्चादन्तोदात्तः । वायुः वागतिगन्धन-  
योरित्यस्मात्कृवापेत्यादिना उण् आतोयुक् प्रत्ययस्वरः । पिबासि पातेर्लोट्याडागमः आगमा-  
नुदात्तत्वाद्धातुस्वरः । अन्धः अदभक्षणे अदेर्नुम्वश्चेति असुन्नुमागमो धकारश्चान्तादेशः अ-  
द्यते प्राणिभिस्तद्वास्वयमस्तीति तथा च श्रुतिः—अद्य ते चिचभूतानि तस्मादन्नं तदुच्यत इति । नि-  
त्स्वरः । अस्मे सुपांसुलुगिति तृतीयायाः शे इत्यादेशः । ररिम रातेर्लोठिरूपं वाक्यभेदाद-  
निघातः प्रत्ययस्वरः ॥ १ ॥



अथद्वितीया—

उपाजिरापुरुहूतायसप्तीहरीरथस्यधूर्वायुनज्मि ।  
द्रवद्यथासंभृतंविश्वतश्चिदुपेमंयज्ञमावहातइन्द्रम् ॥ २ ॥

उप । अजिरा । पुरुहूताय । सप्ती इति । हरी इति । रथस्य ।  
धूःसु । आ । युनज्मि । द्रवत् । यथा । समभृतम् । विश्वतः ।  
चित् । उप । इमम् । यज्ञम् । आ । वहातः । इन्द्रम् ॥ २ ॥

हेइन्द्र पुरुहूताय पुरुभिर्वहुभिर्यजमानैर्यज्ञार्थमाहूतायतुभ्यं अजिरा शीघ्रगमन-  
शीलौसप्ती सर्पणशीलौहरी हरिनामकावश्वौ रथस्यधूर्वायुगप्रान्तेषु उपायुनज्मि अहंत-  
थासंयोजयामि द्रवत्सरथोयथागच्छेत्तथेतिशेषः विश्वतश्चित्सर्वतःसंभृतंअग्निर्यजुर्भिः स-  
वितास्तोमैरित्यादियज्ञसंभारैःसंपूर्णमिमंयज्ञंप्रति इन्द्रंत्वामुपावहातः तावश्वौसम्यगावहताम् ॥  
धूर्व धूर्वाहिंसार्थः क्तिप् राहोपइतिवकारलोपः वोरुपधायाइतिदीर्घः सावेकाचइतिविभक्तेरुदा-  
त्तता । युनज्मि युजिर्योगे रुधादिः लटिरूपं निघातः । द्रवत् द्रुगतावित्यस्यछान्दसेलङ्कारूपं  
व्यत्ययेनान्तोदात्तत्वम् । वहातः वहेल्लेट्याडागमेरूपम् ॥ २ ॥

अथतृतीया—

उपोनयस्ववृषणातपुष्पोतेमवत्वंवृषभस्वधावः ।  
ग्रसेतामश्वाविमुचेहशोणादिवेदिवेसदृशीरद्विधानाः ॥ ३ ॥

उपो इति । नयस्व । वृषणा । तपुःसपा । उत । ईम् । अवात्वम् ।  
वृषभ । स्वधावः । ग्रसेताम् । अश्वा । वि । मुच । इह ।  
शोणा । दिवेदिवे । सदृशीः । अद्वि । धानाः ॥ ३ ॥

वृषभ कामानांवर्षक स्वधावःअन्नवन् हेइन्द्र वृषणा सेचनसमर्थौ तपुष्पातापके-  
भ्यःशत्रुभ्योरक्षकावश्वावुपोनयस्व अस्मत्समीपंप्रापय उतापिच त्वंईमेनंयजमानमवपालय  
शोणा शोणवर्णौतावश्वौ इहास्मिन्देवयजनेविमुच विमुञ्च विमुक्तौतावश्वौ ग्रसेतां वि-



घसंभक्षयतां त्वंतुसदृशीरेकरूपान्धानाः भृष्टयवान्दिवेदिवे प्रतिदिवसमद्धि भक्षय ॥ नयस्व  
नयतेर्लोटिरूपं । तपुष्पा पारक्षणे आतोनुपसर्गेकः सुपांसुलुगितिडादेशः इसुसोः सामर्थ्येइ-  
तिसंहितायां विसर्जनीयस्य षत्वं ऋदुत्तरपदप्रकृतिस्वरः । अव अवतेर्लोटिरूपम् । स्वधावः म-  
तुवसोरिति नकारस्य ऋत्वं निघातः । ग्रसेतां ग्रसुअदनेइत्यस्य लोट्यातामिरूपं पादादित्वाद-  
निघातः आतामोलसार्वधातुकस्वरेधातुस्वरः । मुच मुञ्चतेर्लोटिरूपं आगमानुशासनस्यानि-  
त्यत्वान्मभावः । सदृशीः समानशब्दउपपदे दृशिरपेक्षणेइत्यस्मात्समानान्ययोश्चेतिकञ्प्रत्य-  
यः समानस्य दृक्दृशवतुष्वितिसभावः टिड्ढाणजित्यादिनाडीप् तस्यपित्त्वादनुदात्तत्वेधातुस्वरः ।  
अद्धि अदभक्षणेइत्यस्य लोटि अदादित्वाच्छपोलुक् हुञ्जलभ्योर्हेर्धिरिति ध्यादेशः निघातः ।  
धानाः डुधान्धारणपोषणयोः धापृवस्य ज्यतिभ्यो न इति न प्रत्ययः प्रत्ययस्वरः ॥ ३ ॥

चातुर्विंशिकेऽहनि माध्यंदिने सवने ब्राह्मणाच्छंसि शस्त्रे ब्रह्मणा तदित्यारंभणीया सूत्रितश्च-  
ब्रह्मणा ते ब्रह्म युजा युनज्मि हरी सखाया सधमाद आशू ।

अथ चतुर्थी-

ब्रह्मणा ते ब्रह्म युजा युनज्मि हरी सखाया सधमाद आशू ।  
स्थिरं रथं सुखमिन्द्राधितिष्ठन् प्रजानन्विद्वाँ उपयाहि सोमम् ॥ ४ ॥  
ब्रह्मणा । ते । ब्रह्म युजा । युनज्मि । हरी इति । सखाया ।  
सधमादे । आशू इति । स्थिरम् । रथम् । सुखम् । इन्द्र ।  
अधिऽतिष्ठन् । प्रजानन् । विद्वान् । उप । याहि । सोमम् ॥ ४ ॥

हेइन्द्र ब्रह्मयुजा ब्रह्मणामन्त्रेण योक्तव्यौ सधमादे सहमाद्यन्तियोद्धारोऽत्रेति सहमादो युद्धं  
सहमादः सधमादः तस्मिन् युद्धे सखायावेगबलयोः समानप्रसिद्धी अतएव आशू क्षिप्रगमनोपेतौ  
ते तव हरी अश्वौ ब्रह्मणास्तोत्रेण युनज्मि रथे संयोजयामि स्थिरं सुदृढं सुखं सुष्ठुद्धारं तादृशं रथं  
अधिऽतिष्ठन् आरूढस्त्वं सोमपानार्थमायाहि प्रजानन् नित्याद्यगमत् ॥ ब्रह्मयुजा युजेरौणादिकः कर्म-  
णिक्रिप् । युनज्मि युजेर्लोटिरूपं निघातः । सधमादे मदीर्घे अधिकरणे घञ् सधमादस्थयो-  
श्छन्दसीति सहस्य सधादेशः ऋदुत्तरपदप्रकृतिस्वरः । रथं अधिशीङ्स्थासां कर्मेतिकर्मसंज्ञा ।  
सुखं खनुविदारणे अन्येभ्योऽपि दृश्यत इतिङः ऋदुत्तरपदस्वरः ॥ ४ ॥



अथपञ्चमी-

मातेहरीवृषणावीतपृष्ठा निरीरमन्यजमानासोअन्ये ।

अत्यायाहिशश्वतोवयंतेरंसुतेभिः कृणवामसोमैः ॥ ५ ॥ १७ ॥

मा । ते । हरी इति । वृषणा । वीतपृष्ठा । नि । रीरमन् ।

यजमानासः । अन्ये । अतिआयाहि । शश्वतः । वयम् ।

ते । अरम् । सुतेभिः । कृणवाम । सोमैः ॥ ५ ॥ १७ ॥

हेइन्द्र वृषणा कामानांसेचकौ वीतपृष्ठा कमनीयपृष्ठभागौ ते तव हरी अन्ये अस्मदन्येय-  
जमानासोयजमानामानिरीरमन् माहर्षयन् वयन्तु सुतेभिरभिषुतैःसोमैस्तेतव अरंपर्याप्तं कृणवाम  
यथातववृषिर्भवतितथाकुर्मइत्यर्थः त्वंतु अत्यायाहि शश्वतः बहूनन्यानतिक्रम्यसोमपानार्थंशी-  
घ्रमागच्छ ॥ वीतपृष्ठा वीकान्त्यादिषु अस्मात्कप्रत्ययः बहुव्रीहौपूर्वपदप्रकृतिस्वरः । रीरमन्  
रमुक्रीडायामित्यस्यण्यन्तस्यलुङिचङिरूपं नमाङ्योगेइत्यङभावः निघातः । अत्यायाहि याते-  
र्लोदिरूपं गतिर्गतावितिपूर्वस्यनिघातः । कृणवाम कृणोतेर्लोदिरूपं निघातः ॥ ५ ॥

॥ इतितृतीयस्यद्वितीयेसप्तदशोवर्गः ॥ १७ ॥

तवायंसोमइतिमाध्यंदिनेसवनेनेष्टुःप्रस्थितयाज्या सूत्रितञ्च-तवायंसोमस्त्वमेह्यर्वाङि-  
न्द्रायसोमाःप्रदिवइति ।

अथषष्ठी-

तवायंसोमस्त्वमेह्यर्वाङ्शश्वत्तमंसुमनाअस्यपाहि ।

अस्मिन्यज्ञेवर्हिष्यानिषद्यादधिष्वेमंजठरइन्दुमिन्द्र ॥ ६ ॥

तव । अयम् । सोमः । त्वम् । आ । इहि । अर्वाङ् । शश्वत्तमम् ।

सुमनाः । अस्य । पाहि । अस्मिन् । यज्ञे । वर्हिषि । आ ।

निःसद्यं । अधिष्व । इमम् । जठरै । इन्दुम् । इन्द्र ॥ ६ ॥



हेइन्द्र अयंसोमः तव त्वदर्थं अभिषुतः त्वं अर्वाङ् सोमाभिमुख्येन एहि आयाहि आ-  
गत्यच सुमनाः शोभनमनस्को भूत्वा शश्वत्तमं भूयांसं अस्येमंसोमं पाहि पिब बर्हिषिप्रवृद्धे  
अस्मिन्यज्ञे निषद्योपविश्येन्दुं क्लेदनीलं इमंसोमं जठरे आदधिष्व धारय यथानाभेरधस्तान्नग-  
च्छति तथा धारय अङ्गिरोभिरागहियज्ञियेभिरित्यत्र नयज्ञविशेषणं बर्हिः किंतु भिन्नरूपं तदित्य-  
तो नोत्सृज्यते ॥ इण्गत्तौ अस्य लोटिरूपं निवातः । शश्वत्तमं उञ्छादित्वा दन्तोदात्तत्वम् । पाहि  
पापाने इत्यस्य लोटिरूपं बहुलं छन्दसीति शपोलुक् निवातः । निषद्य सदेत्यपि सदिरप्रतेरिति ष-  
त्वं लिट्स्वरः । दधिष्व दधाते लोटि छन्दस्युभयथेति थास आर्धधातुकत्वादिडागमः प्रत्ययस्वरः ।  
इन्दुं उन्दीक्लेदने उन्देरिच्चादेरित्युप्रत्ययः धातोरादेरि कारादेशः निदित्यनुवृत्तेराद्युदात्तः ॥ ६ ॥

अथ सप्तमी—

स्तीर्णते बर्हिः सुत इन्द्र सोमः कृता धाना अत्तवे ते हरिभ्याम् ।  
तदोक्से पुरुशाकाय वृष्णे मरुत्वते तुभ्यं राता हवींषि ॥ ७ ॥

स्तीर्णम् । ते । बर्हिः । सुतः । इन्द्र । सोमः । कृताः । धानाः ।  
अत्तवे । ते । हरिभ्याम् । तदोक्से । पुरुशाकाय ।  
वृष्णे । मरुत्वते । तुभ्यम् । राता । हवींषि ॥ ७ ॥

हेइन्द्र ते तवोपवेशनार्थं बर्हिः स्तीर्णं विस्तृतं तथा सोमश्च त्वदर्थं सुतोऽभिषुतः ते तव  
हरिभ्यामत्तवे भक्षणार्थं धानाभृष्टयवाः कृताः संपादिताः तदोक्से तद्वर्हिरोकोनिलयो यस्य  
तस्मै पुरुशाकाय बहुभिः स्तुत्याय यद्वा बहुसहायाय वृष्णे कामानां वर्षिन्ने मरुत्वते मरुतो दे-  
वविशस्तद्वते एवंभूताय तुभ्यं हवींषि सोमाज्यादीनि राता अस्माभिर्दत्तानि तानि सेवस्वेति भावः ॥  
स्तीर्णं स्तृञ् आच्छादने इत्यस्य ऋतइद्धातोरिति त्वं रदाभ्यामिति निष्ठानत्वं प्रत्ययस्वरः । अ-  
त्तवे अद्भक्षणे इत्यस्मात्तुमर्थे तवेन्प्रत्ययः नित्स्वरः । तदोक्से बहुव्रीहौ पूर्वपदस्वरः । पुरुशा-  
काय शचव्यक्तायां वाचीति अस्मात्कर्मणि घञ् चजोः कुघिण्यतोरिति कुत्वं कृदुत्तरपदस्वरः ।  
मरुत्वते तसौमत्वर्थे इति भसंज्ञायां तकारस्य जश्वाभावः प्रत्ययस्य पिच्चादनुदात्तत्वे प्रातिपदिक-  
स्वरः । राता रादाने इत्यस्मात्कर्मणि क्तः प्रत्ययस्वरः ॥ ७ ॥



अथाष्टमी—

इमं नरः पर्वतास्तुभ्यमापः समिन्द्रगोभिर्मधुमन्तमक्रन् ।  
तस्यागत्यासुमनाः ऋष्वपाहिप्रजानन्विद्वान्पथ्याऽनुस्वाः ॥ ८ ॥

इमम् । नरः । पर्वताः । तुभ्यम् । आपः । सम् । इन्द्र । गोभिः ।  
मधुमन्तम् । अक्रन् । तस्य । आगत्य । सुमनाः । ऋष्व ।  
पाहि । प्रजानन् । विद्वान् । पथ्याः । अनु । स्वाः ॥ ८ ॥

हेइन्द्र नरः कर्मणानेतारो ध्वर्वादयः पर्वताः ग्रावाणः आपश्चैते सर्वे संभूय तुभ्यं त्वदर्थ-  
मिमंसोमं गोभिः पयोभिर्मधुमन्तमाधुर्योपेतं समक्रन् सम्यगकार्षुः ऋष्व दर्शनीय हेइन्द्र सु-  
मनाः शोभनमनस्कः विद्वान्कर्माभिज्ञः स्वाः स्वकीयाः पथ्याः वैदिके पथि साधुभूताः स्तुतीः अ-  
नुप्रजानन् त्वमागत्य तस्यास्य पाहि इममभिषुतंसोमं पिब ॥ अक्रन् करोतेर्लङ्ङि रूपं निघातः  
आगत्य गमेर्ल्यपि रूपं लिट्स्वरः । पाहि पातेर्लोटि रूपम् ॥ ८ ॥

अथनवमी—

याँ आभजो मरुतं इन्द्रसोमे ये त्वामवर्धन् न भवन् गणस्ते ।  
तेभिरेतं सजोषा वावशानोऽग्नेः पिब जिह्वया सोमं मिन्द्र ॥ ९ ॥

यान् । आ । अभजः । मरुतः । इन्द्र । सोमे । ये । त्वाम् ।  
अवर्धन् । अभवन् । गणः । ते । तेभिः । एतम् । सजोषाः ।  
वावशानः । अग्नेः । पिब । जिह्वया । सोमम् । इन्द्र ॥ ९ ॥

हेइन्द्र यान् मरुतः सोमे सोमपानविषये आभजः समभावयः ये च मरुतः त्वामवर्धन् प्रो-  
त्साहोत्पादनेन युद्धे अवर्धयन् ये च मरुतस्ते तव गणो भवन् सहाया अभूवन्नित्यर्थः हेइन्द्र एवं वि-  
धैः तेभिः तैर्मरुद्भिः सजोषाः संगतः सन् एतमभिषुतंसोमं वावशानः कामयमानस्त्वं अग्नेराहुत्य  
धिकरणभूतस्याहवनीयस्य ज्वालारूपया जिह्वया इमं पिब ॥ अभजः भजसेवायामित्यस्य लङ्ङि  
रूपं यद्वृत्तयोगादनिघातः । अवर्धन् वृधुवर्धने इत्यस्य ण्यन्तस्य लङ्ङि रूपं छन्दस्युभयथेति ज्ञे-



सार्धधातुकत्वात्पणेरनिटीतिणिलोपः अत्रापियद्योगादनिघातः । अभवन् वाक्यभेदादनिघातः ।  
वावशानः वशकान्तावित्यस्य यङुकि चानशिरूपं चित्स्वरः । पिव पापाने निघातः ॥ ९ ॥

अथदशमी—

इन्द्र॒पिब॑स्व॒धया॑चित्सु॒तस्या॒ग्नेर्वा॑पाहि॒जिह्वा॑यजत्र ।

अ॒ध्व॒र्यो॒र्वा॒प्रय॑तंश॒क्रह॑स्ता॒द्धोतु॑र्वा॒यज्ञं॑ ह॒विषो॑ जुषस्व ॥ १० ॥

इन्द्र॑ । पिब॑ । स्व॒धया॑ । चि॒त् । सु॒तस्य॑ । अ॒ग्नेः । वा । पा॒हि ।

जिह्वा॑ । यज॒त्र । अ॒ध्व॒र्योः । वा । प्र॒य॑तम् । श॒क्र । ह॒स्तात् ।

होतुः॑ । वा । य॒ज्ञम् । ह॒विषः॑ । जुष॒स्व ॥ १० ॥

हेइन्द्र स्वधयास्वमात्मानंदधातिपोषयतीति स्वधा बलं तेन बलादपहत्यसुतस्यसुतमभि-  
षुतंहुतंवासोमंपिव चित्पूरणः यजत्र यष्टव्य हेइन्द्र अग्नेर्ज्वालारूपयाजिह्वायावा हुतंसोमं  
पाहि पिव हेशक्र समर्थेन्द्र अध्वर्योर्हस्ताद्वाप्रयतंदातुमुपक्रान्तंसोमंपिव अथवा होतुर्यज्ञंयज-  
नीयंवषट्कारोपेतंहविषोभागं जुषस्व सेवस्व सर्वथापित्वमत्रागत्यास्माभिर्दीयमानंसोमंपिवे-  
तिभावः ॥ पिव आमंत्रितस्याविद्यमानत्वेनपादादित्वादनिघातः । अध्वर्योः अध्वरंकामयती-  
तिक्यच् कव्यध्वरेत्यकारलोपः प्रत्ययस्वरः ततएकादेशस्वरः । प्रयतं यमउपरमेइत्यस्य कर्मणि  
निष्ठा । शक्रशकृशकौ स्फायितंचीत्यादिनारक् । हस्तात् असिहसीत्यादिनातन् नित्स्वरः । होतुः  
जुहोतेस्ताच्छीलिकस्तृन् नित्स्वरः । जुषस्व जुषीप्रीतिसेवनयोरित्यस्यलोटिरूपं निघातः ॥ १० ॥

अथैकादशी—

शुनं॑हुवेमम॒घवा॑न॒मिन्द्र॑म॒स्मिन्भरे॑नृ॒तमं॑वाज॑मातौ ।

शृ॒ण्वन्त॑मु॒ग्रमू॒तये॑स॒मत्सु॑घ्नन्त॑वृ॒त्राणि॑सं॒जितं॑ध॒नाना॑म ॥ ११ ॥ १८ ॥

शुन॑म् । हुवे॑म् । म॒घ॒वा॒नम् । इन्द्र॑म् । अ॒स्मिन् । भरे॑ । नृ॒त॒मम् ।

वाज॑सातौ । शृ॒ण्वन्त॑म् । उ॒ग्रम् । ऊ॒तये॑ । स॒मत्सु॑ ।

घ्नन्त॑म् । वृ॒त्राणि॑ । स॒म॒जित॑म् । ध॒नाना॑म् ॥ ११ ॥ १८ ॥

व्याख्यातेयमृक् ॥ ११ ॥

॥ इतितृतीयस्यद्वितीयेऽष्टादशोवर्गः ॥ १८ ॥



इमामूष्वेकादशर्चसप्तमंसूक्तं त्रैष्टुभमैन्द्रं अत्रानुक्रमणिका—इमामूषूपान्त्याघोरोपश्यत्सा-  
निर्दहेच्छस्यमानेति श्रूयतइति । दशम्याआङ्गिरसोघोरऋषिः शिष्टानां विश्वामित्रः अग्निष्टोमे  
माध्यंदिनसवने अच्छावाकशस्त्रे दशमीवर्जितं इमामूष्वितिसूक्तं सूत्रितञ्च—इमामूष्वित्युपोत्त-  
मामुद्धरेत्सर्वत्रेति । पृष्ठ्याभिप्लवषडहयोर्मध्यंदिनेसवनेऽच्छावाकशस्त्रेचातुर्विंशिकादिष्टस्याही-  
नसूक्तस्यस्थाने त्रीणिसंपातसूक्तानि तत्रोपोत्तमावर्जमेतत्प्रथमंसूक्तं सूत्रितञ्च—इमामूष्विच्छ-  
न्तित्वेति ।

तस्मिन्सूक्तेप्रथमा—

इमामूषुप्रभृतिं सातये धाः शश्वच्छश्वदूतिभिर्यादमानः ।

सुते सुते वा वृधे वर्धनेभिर्यः कर्मभिर्महद्भिः सुश्रुतो भूत् ॥ १ ॥

इमाम् । ऊँ इति । सु । प्रभृतिम् । सातये । धाः । शश्वत् शश्वत् ।

ऊतिभिः । यादमानः । सुते सुते । वृधे । वर्धनेभिः ।

यः । कर्मभिः । महद्भिः । सुश्रुतः । भूत् ॥ १ ॥

विश्वामित्रइन्द्रंस्तौति—हेइन्द्र ऊतिभिरवन्तिरक्षन्ति सर्वमिति ऊतयो मरुतः तैः शश्वच्छश्व-  
त्सर्वदा यादमानः संगतियाचमानस्त्वं प्रभृतिं प्रकर्षेण भ्रियते धार्यते यज्ञार्थमिति प्रभृतिः सोमः  
स्तुतिर्वा इमामिमंसोमं इमांस्तुतिं वा सातये अस्माकं धनलाभार्थं सुधाः सुष्ठु संपादय उः पूरणः  
तथा सइन्द्रः सुते सुते सोमेऽभिषुते सति वर्धनेभिः वर्धनकारिभिः सोमाज्यादिभिर्हविर्भि-  
र्वा वृधे वर्धते यइन्द्रो महद्भिः कर्मभिः असुरवधमेघभेदनादिलक्षणैर्व्यापारैः सुश्रुतो लोके प्रसि-  
द्धोऽभूत् सइन्द्र इति पूर्वोक्तान्वयः ॥ प्रभृतिं तादौ च नितिकृत्य ताविति गतेः प्रकृतिस्वरत्वम् । धाः  
दधाते श्छान्दसे लुङ्गिरूपं निघातः । शश्वच्छश्वत् नित्यवीप्सयोरिति द्विर्वचनं । यादमानः  
याचूयाज्यायां शानचिरूपं चकारस्य दकारश्छान्दसः । वा वृधे वृधुवर्धने इत्यस्मा लुङ्गिरूपं  
तुजादित्वादभ्यासदीर्घः संहितायां निघातः । वर्धनेभिः वर्धते ण्यन्तस्य नन्धादित्वात् ल्युट् नि-  
त्स्वरः । सुश्रुतः श्रुश्रवणे इत्यस्मात्कर्मणिकः गतिरनन्तरइति गतिस्वरः । भूत् भवतेर्लुङ्गि-  
रूपम् ॥ १ ॥

माध्यन्दिनसवनेच्छावाकस्यप्रस्थितयाज्येन्द्रायसोमाः प्रदिवइत्येषा सूत्रितञ्च—इन्द्राय-  
सोमाः प्रदिवो विदाना आपूर्णो अस्येति ।



अथद्वितीया—

इन्द्राय सोमाः प्रदिवो विदाना ऋभुर्येभिर्वृषपर्वा विहायाः ।

प्रयम्यमानान् प्रतिपूगृभायेन्द्रपिबवृषधूतस्य वृष्णः ॥ २ ॥

इन्द्राय । सोमाः । प्रदिवः । विदानाः । ऋभुः । येभिः ।

वृषपर्वा । विहायाः । प्रयम्यमानान् । प्रति । सु ।

गृभाय । इन्द्र । पिब । वृषधूतस्य । वृष्णः ॥ २ ॥

हेइन्द्र इन्द्रायतुभ्यं सोमाःप्रदिवः प्रगतेषुपूर्वेष्वहःसुविदानाअस्माभिर्लभिताः वृषपर्वा वृषाणःफलस्यवर्षकाःपर्वाणिकालावयवावर्षाद्यायस्यसतथोक्तः कालात्मकइत्यर्थः अतएवविहायाः विजहात्युत्सृजत्यर्थानर्थिभ्यइतिविहायामहान् तादृशइन्द्रः येभिर्येर्दत्तैःसोमैर्ऋभुर्दीप्तोवर्तते हेइन्द्र त्वंप्रयम्यमानान्प्रकर्षेणमन्त्रैरुपयम्यमानानिमान्सोमान्सु सुष्ठु प्रतिगृभाय प्रतिगृहाण गृहीत्वाच वृषधूतस्यवृषभिर्ग्रावभिरभिषुतं वृष्णः स्वर्गादिफलवर्षकमिमंसोमंपिब ॥ प्रदिवः दिवुक्तीडादौ क्रिष् कालाध्वनोरत्यन्तसंयोगेइतिद्वितीया दिवशब्दोदिवसवाची रुदुत्तरपदस्वरः । विदानाः विद्वलाभेइत्यस्यव्यत्ययेनशानच् बहुलंछन्दसीतिविकरणस्यलुक् । विहायाः ओहाकृत्यागे वहिहाधाञ्भ्यश्छन्दसीत्यसुन् णिदित्यनुवृत्तेरातोयुक्चिण्कृतोरितियुगागमः गतिकारकयोरितिपूर्वपदप्रकृतिस्वरत्वम् । गृभाय ग्रहउपादानेइत्यस्यलोटि हौ श्राप्रत्ययस्यछन्दसिशायजपीतिशायजादेशः हग्रहोर्भइतिभत्वं अतोहेरितिहेर्लुक् निघातः ॥२॥

माध्यंदिनेसवनेऽच्छावाकशस्त्रेयाज्यापिबावर्धस्वेत्येषा सूत्रितञ्च—पिबावर्धस्वतवघासुतासइतियाज्येति ।

अथतृतीया—

पिबावर्धस्वतवघासुतासइन्द्रसोमांसःप्रथमाउतेमे ।

यथापिबःपूर्याँइन्द्रसोमाँएवापाहिपन्योअद्यानवीयान् ॥ ॥

पिब । वर्धस्व । तव । घ । सुतासः । इन्द्र । सोमांसः । प्रथमाः ।

उत । इमे । यथा । अपिबः । पूर्यान् । इन्द्र । सोमान् । एव ।

पाहि । पन्यः । अद्य । नवीयान् ॥ ३ ॥



हेइन्द्र सोमंपिब ततोवर्धस्व शरीरेणपुष्टोभव तव त्वदर्थं प्रथमाःपुरातनाः उतापिच इमे अभिनवाःउभयविधाःसोमासःसोमाः सुतासोघ ग्रावभिरभिषुताःखलु हेइन्द्र पूव्यान् पुरातनान्सोमान्यथात्वमपिबः एवएवं अद्याधुनापन्यःस्तुत्यः अतएवनवीयान् अतिशयेनाभिनवस्त्वं इमानभिनवान्सोमान्पाहिपिब ॥ पिब पातेर्लोटिरूपं । वर्धस्व तिङउत्तरत्वान्निघाताभावः । अपिबः यथायोगादनिघातः । पाहिं पातेर्लोटि बहुलंछन्दसीतिशपोलुक् निघातः । पन्यः पनतेःस्तुत्यर्थस्य अद्यादित्वाद्यत् यतोनावइत्याद्युदात्तत्वम् । नवीयान् नवशब्दादीयसुनिरूपं नित्स्वरः ॥ ३ ॥

अथचतुर्थी—

म॒हो॑अम॒त्रोवृ॒जने॑वि॒रप्शू॑ग्रंशवः॑प॒त्यते॑धृ॒ष्णवो॑जः ।

नाह॑वि॒व्याच॑पृ॒थिवी॑च॒नैनं॑यत्सोमा॑सो॒हर्य॑श्वम॒मन्द॑न् ॥ ४ ॥

म॒हान् । अम॒त्रः । वृ॒जने॑ । वि॒रप्शू॑ । उ॒ग्रम् । शवः॑ । प॒त्यते॑ ।

धृ॒ष्णु । ओजः॑ । न । अह॑ । वि॒व्याच॑ । पृ॒थिवी॑ । च॒न । ए॒नम् ।

यत् । सोमा॑सः । हरि॑ऽअश्वम् । अम॑न्दन् ॥ ४ ॥

योयमिन्द्रोमहान् अतिशयितसामर्थ्यवान् वृजने बलोपलक्षितेयुद्धे अमत्रः शत्रूणामभिभविता अतएवविरप्शी विरपणशीलः भुजास्फालनेनयुद्धार्थंशत्रूणामाह्वानकारी यद्वा विविधंरपणंस्तुतिलक्षणंयस्येति सर्वैःस्तुत्यइत्यर्थः तादृशस्येन्द्रस्यउग्रमुदूर्णंशवोबलंधृष्णुधर्षणशीलंओजःपराक्रमलक्षणंतेजः पत्यते सर्वत्रप्रसरति एनमेतादृशमहिमोपेतमिन्द्रं पृथिवीविस्तीर्णाभूमिः नविव्याच नव्याप्नोति अहशब्दएवार्थे चनेत्यप्यर्थे द्यौरपिनैवव्याप्नोतीत्यर्थः यद्यदासोमासःस्वाहाकृताःसोमाःहर्यश्वमिन्द्रममन्दन्मादयन् तदातमेनंघ्रावापृथिव्यैव्याप्तुंनशक्नुतइत्यर्थः ॥ अमत्रःअमगत्यादिषु अमिनक्षियजीत्यादिनात्रन्प्रत्ययः नित्स्वरः । विरप्शी रपलपव्यक्तायांवाचि औणादिकःशप्रत्ययः विविधंरपन्तीतिविरप्शाःस्तोतारः तेऽस्य सन्तीति अतइनिः यद्वा विविधंरपणंविरप्शंतदस्यास्तीति प्रत्ययस्वरः । पत्यते व्यत्ययेन यक् कर्तरिनिघातः । धृष्णु जिधृषाप्रागल्भ्ये त्रसिगृधिधृषिक्षिपेःक्रुरितिक्रुप्रत्ययः रषाभ्यामितिणत्वं प्रत्ययस्वरः । विव्याच व्यचेर्लिटिणलि लिट्यभ्यासस्योभयेषामित्यभ्यासस्यसंप्रसारणं निघातः । चनेतिनिपातसमुदायश्चार्थेवर्तते एवमादित्वादन्तोदात्तः । अमन्दन् मदिस्तुत्यादिष्वित्यस्य लङ्ङिरूपं यद्योगादनिघातः ॥ ४ ॥



अथपञ्चमी—

म॒हो॑उ॒योवा॑वृ॒धेवी॒र्या॑य॒स॒माच॑क्रेवृ॒षभः॑काव्ये॒न ।  
इन्द्रो॑भ॒गोवा॑ज॒दाअ॑स्य॒गावः॑प्रजा॑यन्ते॒दक्षि॑णाअस्य॒पूर्वाः॑ ॥ ५ ॥ १९ ॥

म॒हान् । उ॒ग्रः । वृ॒धे । वी॒र्या॑य । स॒म् आच॑क्रे । वृ॒षभः ।  
काव्ये॒न । इन्द्रः॑ । भ॒गः । वा॒ज॒दाः । अ॒स्य । गावः॑ । प्र ।  
जा॒यन्ते॑ । दक्षि॑णाः । अ॒स्य । पूर्वाः॑ ॥ ५ ॥ १९ ॥

महान्युद्धकर्मणिवलवानुग्रः शत्रूणां भयंकरः इन्द्रो वीर्याय वीर्यकरणाय वावृधे वर्धते वृषभः फलस्याभिवर्षकः भगः सर्वैर्भजनीयः स इन्द्रः काव्येन कवयः स्तोतारः तत्कर्मस्तोत्रं तेन स्तोत्रेण समाचक्रे संगच्छते तादृशस्यास्येन्द्रस्य गावः वाजदाः क्षीरादिलक्षणान्नप्रदाः प्रजायन्ते तथास्य पूर्वैर्विह्वल्यस्तागावो दक्षिणाः प्रजायन्ते ॥ वावृधे वर्धते लितिरूपं निघातः । वीर्याय वीरे भवं वीर्यं भवेच्छन्दसीति यत् वीरवीर्यौ चेत्यत्र यतो नाव इत्यस्या नित्यत्वस्य ज्ञापितत्वात् तत्स्वरितः । समाचक्रे करोते लितिरूपं गतिर्गताविति पूर्वपदस्य गतेर्निघातः । काव्येन कवेः कर्मकाव्यं ब्राह्मणादित्वात् ष्यञ् जित्त्वादुपधावृद्धिः जित्स्वरः । वाजदाः ददाते रातो नुपसर्गेकः । जायन्ते जनी प्रादुर्भावे इत्यस्य लटिरूपं । दक्षिणाः दक्षवृद्धावित्यस्मात् द्रुदक्षिभ्यामिनञ्जितीनन्प्रत्ययः निच्वादाद्युदात्तः ॥ ५ ॥

॥ इति तृतीयस्य द्वितीयेऽकोनविंशोऽवर्गः ॥ १९ ॥

अथ षष्ठी—

प्रय॑त्सिन्ध॒वः प्र॑स॒वं यथा॑य॒न्नापः॑ स॒मुद्रं॑ र॒थ्ये॒व जग्मुः॑ ।  
अत॑श्चि॒दिन्द्रः॑ स॒दसो॑ वरी॒यान्य॒दी॒सोमः॑ पृ॒णति॑ दुग्धो अ॒ंशुः ॥ ६ ॥

प्र । यत् । सिन्ध॒वः । प्र॒स॒वम् । यथा॑ । आ॒यन् । आपः॑ ।  
स॒मु॒द्रम् । र॒थ्या॑ इ॒व । जग्मुः॑ । अतः॑ । चि॒त् । इन्द्रः॑ । स॒दसः॑ ।  
वरी॒यान् । यत् । ई॒म् । सोमः॑ । पृ॒णति॑ । दुग्धः॑ । अ॒ंशुः ॥ ६ ॥



सिन्धवोनद्यः यथाप्रसवं प्रकर्षेणसूयतइतिप्रसवःकामः तमनुसृत्य यद्यदाप्रायन् प्रकृ-  
ष्टमतिदूरंसमुद्रंगच्छन्ति तदा आपोमहान्तंसमुद्रं रथ्येव रथिनइवजग्मुः प्रीणनार्थंगच्छन्ति  
तद्वत् अतश्चित्सदसः अस्मादप्यन्तरिक्षादसाविन्द्रोवरीयानुरुतरःखलु यदीयमेनमिन्द्रंदुग्धो-  
भिषुतः अंशुः लताखण्डरूपोल्पःसोमः पृणतिप्रीणयति यथाल्पानद्योल्पीयांसिचजलानि  
महान्तंसमुद्रंप्रीणयन्तितद्वत् अल्पतरोंशुभूतःसोमोवरीयांसमिन्द्रंप्रीणयति ॥ प्रसवं सुवतेःकर्म-  
ण्यप् थाथादिस्वरः । आयन् अयतेर्लङिःरूपं यद्योगादनिघातः । रथ्येव रथस्येमेरथ्याः रथा-  
द्यदितियत् सुपांसुलुगितिसुपोडादेशः तित्स्वरितः इवेनविभक्तेरलोपः पूर्वपदप्रकृतिस्वरः ।  
जग्मुः गमेर्लिटि गमहनेत्यादिनाउपधालोपः निघातः । वरीयान् उरुशब्दादीयसुनि प्रिय-  
स्थिरेत्यादिनावरादेशः निच्चादाद्युदात्तः । पृणति पृणप्रीणने तुदादिः यद्योगादनिघातः । दुग्धः  
दुहेःक्तः एकाचइतीट्प्रतिषेधः दादेर्धातोर्घइतिहकारस्यघत्वं झषस्तथोर्धोधः प्रत्ययस्वरः॥ ६ ॥

अथसप्तमी—

समुद्रेणसिन्धवोयादमानाइन्द्रायसोमंसुषुतंभरन्तः ।  
अंशुंदुहन्तिहस्तिनोभरित्रैर्मध्वःपुनन्तिधारयापवित्रैः ॥ ७ ॥

समुद्रेण । सिन्धवः । यादमानाः । इन्द्राय । सोमम् । सुषुतम् ।  
भरन्तः । अंशुम् । दुहन्ति । हस्तिनः । भरित्रैः । मध्वः ।  
पुनन्ति । धारया । पवित्रैः ॥ ७ ॥

समुद्रेण संहतानद्यादिरूपेणापोभिद्रवंत्येनमितिसमुद्रः तेन यादमानाः तेन सहसंगतिं  
याचमानाःसिन्धवोनद्योयथातंपूरयन्तितद्वत् हस्तिनोहस्तवन्तोध्वर्वादयः इन्द्रायतुभ्यं सुषु-  
तं सुष्ठु अभिषुतंसोमंभरन्तःसंपादयन्तः अंशुंदुहन्तिलताखण्डमभिषुण्वन्ति तथातेऽध्वर्वा  
दयःस्रवतोरसस्यधारया पवित्रैःपावनैर्भरित्रैः कर्मकरणार्थंपदार्थान्विभ्रतीतिभरित्राबाहवः  
तैर्मध्वः माधुर्योपेतान्सोमान्पुनन्तिशोधयन्ति ॥ समुद्रेण समुत्पूर्वाद्भवतेरन्येभ्योपिदृश्यतइतिङः  
ङित्त्वाट्टिलोपः यद्वा उंदीक्लेदने संपूर्वस्यस्फायितंचीत्यादिनारक् कित्त्वादुपधालोपः उभयत्र  
प्रत्ययस्वरः सुपासहैकादेशेरुक्ते एकादेशउदात्तएव । यादमानाः याचूयाज्वायां शानच् व्य-  
त्ययेनचकारस्यदकारः शानचोलसार्वधातुकस्वरेधातुस्वरः । दुहन्ति दुहप्रपूरणेइत्यस्यलटिरू-



पं । भरिचैः दुभृञ्धारणपोषणयोरित्यस्मादशिञादिभ्यश्चोत्रावितीत्रप्रत्ययः प्रत्ययस्वरः ।  
पुनन्ति पूज्यवनेइत्यस्यलटिरूपम् ॥ ७ ॥

अथाष्टमी—

हृदाइवकुक्षयःसोमधानाःसमीविव्याचसवनापुरूणि ।  
अन्नायदिन्द्रःप्रथमाव्याशवृत्रंजघन्वाँअवृणीतसोमम् ॥ ८ ॥  
हृदाःइव । कुक्षयः । सोमधानाः । सम् । ईमिति । विव्याच ।  
सवना । पुरूणि । अन्ना । यत् । इन्द्रः । प्रथमा । वि । आश ।  
वृत्रम् । जघन्वान् । अवृणीत । सोमम् ॥ ८ ॥

इन्द्रस्यकुक्षयः उदराणि सोमधानाः सोमोनिधीयतेष्वितिसोमधानाः तत्रदृष्टान्तः—हृदा-  
इव यथाहृदाजलाधाराभवन्तितद्वत् ईसोयमिन्द्रः पुरूणिसवना त्रीणिसवनानिसंविव्याच स-  
म्यग्व्यामोति इन्द्रः प्रथमाप्रथमानि अन्ना भक्षणीयानि सोमादीन्यन्नानि यद्यस्माद्व्याश विशे-  
षेणजघास ततोवृत्रंजघन्वान् वृत्रस्यहन्ताइन्द्रः सोममाध्यंदिनेसवने देवेभ्यःअवृणीत समभ-  
जत ॥ कुक्षयः कुषनिष्कर्षे षुषिशुषिकुषिभ्यःकिसः कुष्यतइतिकुक्षिः प्रत्ययस्वरः । सोमधानाः  
दधातेरधिकरणेल्युट् लित्स्वरः । विव्याच व्यचेर्लिटिरूपम् । अन्ना अदभक्षणे अद्यतइत्यन्नं ।  
आश अशभोजनेइत्यस्यलटिणलिरूपं अतआदेरित्यभ्यासस्यदीर्घः यद्योगादनिघातः लि-  
त्स्वरः । वृत्रं नलोकाव्ययेतिषष्ठीप्रतिषेधः । जघन्वान् हन्तेःकसाविडभावेरूपं प्रत्ययस्वरः ।  
अवृणीत वृङ्संभक्तावित्यस्यलङिरूपम् ॥ ८ ॥

अथनवमी—

आतूभरमाकिरेतत्परिष्ठाद्विद्वाहित्वावसुपतिंवसूनाम् ।  
इन्द्रयत्तेमाहिर्नदत्रमस्त्यस्मभ्यंतद्धर्यश्वप्रयन्धि ॥ ९ ॥  
आ । तु । भर । मार्किः । एतत् । परि । स्थात् । विद्म । हि ।  
त्वा । वसुपतिम् । वसूनाम् । इन्द्र । यत् । ते । माहिर्नम् ।  
दत्रम् । अस्ति । अस्मभ्यम् । तत् । हरिःअश्व । प्र । यन्धि ॥ ९ ॥



हेइन्द्र तु क्षिप्रं धनमाभर एतत्त्वयादीयमानंधनंमाकिः कोवापरिष्ठात् प्रतिबध्यतिष्ठेत्  
त्वात्वांवसूनांधनानांवसुपतिमुत्तमस्यधनस्यस्वामिनंविद्महि जानीमःखलु तेतव माहिनं मंह-  
नीयं यद्वत्रंधनं अस्ति हेहर्यश्व तद्धनंअस्मभ्यंप्रयन्धि प्रयच्छ ॥ तु ऋचितुनुवेत्यादिनासंहिता-  
यांदीर्घः । भर भरतेर्लोटिरूपं । माकिः निपातः । स्थात् तिष्ठतेच्छान्दसेलुङ्गिरूपं उपसर्गात्सु-  
नोतीत्यादिनासंहितायांषत्वं निघातः । विद्म वेत्तेर्लटि विदोलटोवेतिमसोमादेशः प्रत्ययस्वरः  
संहितायांअचोतस्तिङ्इतिदीर्घः । वसुपतिं पत्यावैश्वर्येइतिपूर्वपदप्रकृतिस्वरः । माहिनं महे-  
रिनणचेतिङनणप्रत्ययः णिच्वादुपधावृद्धिः ग्रामादित्वादाद्युदात्तः । यन्धि यमुउपरमे लोटि बहुलं-  
छन्दसीतिशपोलुक् सेहिः तस्यवाछन्दसीतिपित्वस्यविकल्पितत्वादत्राङिच्वादङितश्चेतिहे-  
र्धादेशः निघातः ॥ ९ ॥

जातकर्मण्यंसाभिमर्शनेअस्मेप्रयन्धिइत्येषा यद्यपिसानिर्देहेदितिवचनेनशंसनेनिषिद्धा  
तथाप्यभिमर्शनस्यशंसनेचोदितत्वान्नोक्तदोषः ।

अथदशमी-

अस्मेप्रयन्धिमघवन्नृजीषिन्निन्द्ररायोविश्ववारस्यभूरैः ।

अस्मेशतंशरदोजीवसेधाअस्मेवीराञ्छश्वतइन्द्रशिप्रिन् ॥ १० ॥

अस्मे इति । प्र । यन्धि । मघवन् । ऋजीषिन् । इन्द्र । रायः ।

विश्ववारस्य । भूरैः । अस्मे इति । शतम् । शरदः । जीवसे ।

धाः । अस्मे इति । वीरान् । शश्वतः । इन्द्र । शिप्रिन् ॥ १० ॥

मघवन्धनवन्नृजीषिन्गतसार सोमवन् हेइन्द्र विश्ववारस्य विश्वैःसर्वैः संभजनीयत-  
यावरणंस्यतत् भूरैःभूरिबहुरायोधनं द्वितीयार्थेषष्ठी अस्मे अस्मभ्यंप्रयन्धिप्रयच्छ किंच  
अस्मे अस्माकं जीवसे जीवनाय शतं शरदः संवत्सरान्धाः देहि शिप्रिन् शोभनहनो हेइ-  
न्द्र अस्मे अस्माकंशश्वतः शश्वदितिबहुनाम बहून्वीरान्पुत्रान्देहि ॥ जीवसे जीवप्राणधार-  
णेइत्यस्य तुमर्थेअसेप्रत्ययः प्रत्ययस्वरः । शश्वतः तुओश्विगतिवृद्धोः अस्मात्संश्वदेहदित्यादि-  
नातिप्रत्ययान्तत्वेननिपातनादिष्टरूपसिद्धिः ॥ १० ॥



अथैकादशी—

शुनंहुवेममघवानमिन्द्रमस्मिन्भरेनृतमंवाजंसातौ ।

शृण्वन्तमुग्रमूतयेसमत्सुघ्नन्तंवृत्राणिसंजितंधनानाम् ॥ ११ ॥ २० ॥

शुनम् । हुवेम् । मघवानम् । इन्द्रम् । अस्मिन् । भरे । नृतमम् ।

वाजंसातौ । शृण्वन्तम् । उग्रम् । ऊतये । समत्सु । घ्नन्तम् ।

वृत्राणि । समजितम् । धनानाम् ॥ ११ ॥ २० ॥

शुनंहुवेमेतिव्याख्याता ॥ ११ ॥

॥ इतितृतीयस्यद्वितीयेविंशोवर्गः ॥ २० ॥

वार्त्रहत्यायेत्येकादशर्चमष्टमंसूक्तं एकादशी अनुष्टुप् शिष्टागायत्र्यः इन्द्रोदेवता तथा-  
चानुक्रान्तम्—वार्त्रहत्यायगायत्रमन्यानुष्टुबिति । अतिरात्रेप्रथमेपर्यायेब्राह्मणाच्छंसिशस्त्रेवार्त्र-  
हत्यायेत्युत्तमावर्जसूक्तंशंसनीयम् सूत्रितंच—वार्त्रहत्यायेत्युत्तमामुद्धरेदिति । महाव्रतेगायत्री-  
वृचाशीतावुत्तमावर्जमिदंसूक्तं पंचमारण्यकेसूत्रितम्—वार्त्रहत्यायशवसइत्युत्तमामुद्धरतीति ।

तस्मिन्सूक्तेप्रथमा—

वार्त्रहत्यायशवसेपृतनाषाह्यायच । इन्द्रत्वावर्तयामसि ॥ १ ॥

वार्त्रहत्याय । शवसे । पृतनासह्याय । च ।

इन्द्र । त्वा । आ । वर्तयामसि ॥ १ ॥

विश्वामित्रःस्तौति—हेइन्द्र वार्त्रहत्याय वृत्रहनननिमित्ताय शवसे बलाय अपिच पृत-  
नाषाह्याय परकीयसेनाभिभवाय त्वा त्वां आसर्वतोवर्तयामसि प्रवर्तयामः ॥ वार्त्रहत्याय वृत्र-  
घ्नः कर्मेत्यर्थे ब्राह्मणादित्वात्ष्यञ् हनस्तोचिणलोरितितकारः निच्वादाद्युदात्तः । पृतनाषा-  
ह्याय षहमर्षणेइत्यस्मान्धावे शकिसहोश्चेतियत् संहितायांसहेःपृतनर्ताभ्यांचेतिषत्वं दीर्घ-  
श्छान्दसः । वर्तयामसि वृत्तुवर्तनेइत्यस्यण्यन्तस्यमसः इदन्तोमसिइत्यादेशः निघातः ॥ १ ॥

अथद्वितीया—

अर्वाचीनंसुतेमनउतचक्षुःशतक्रतो । इन्द्रकृण्वन्तुवाघतः ॥ २ ॥



अ॒र्वा॒चीन॑म् । सु । ते । मनः । उ॒त । चक्षुः । श॒त॒क्र॒तो॒ इति॑ शत॒ऽक्र॒तो ।  
इन्द्र॑ । कृ॒ण्वन्तु॑ । वा॒घतः॑ ॥ २ ॥

हेशतक्रतो शतंक्रतवोयस्यासौशतक्रतुः हेइन्द्र वाघतः वहन्तियज्ञियांधुरमितिवाघतःस्तो-  
तारः ते तव सु अस्मदभिमतफलसंपादनेनशोभनंमनः अर्वाचीनमस्मदभिमुखंरुण्वन्तु कुर्वन्तु  
उतापिच चक्षुःत्वदीयंदर्शनमस्मास्वनुग्रहदृष्टिंकुर्वन्तु ॥ अर्वाचीनं विभाषांचेरदिकस्त्रियामिति  
स्वप्रत्ययः स्वस्येनादेशः । चक्षुः चक्षेःशिच्चेत्युसिप्रत्ययः शिद्वद्भावात्ख्याजादेशाभावः निदि-  
त्यनुवृत्तेराद्युदात्तश्च । कृण्वन्तु कृविहिंसाकरणयोरित्यस्यलोटिरूपं आमन्त्रितस्याविद्यमानव-  
त्त्वेनपादादित्वादिनिघातः प्रत्ययस्वरः । वाघतः वहप्रापणे संश्रद्धेहदित्यादिनाअतिप्रत्ययान्तत्वे-  
ननिपातनादुपधावृद्धिः हकारस्यघत्वं प्रत्ययस्वरः ॥ २ ॥

अथतृतीया—

नामा॑नितेश॒त॒क्र॒तो॒वि॒श्वा॑भिर्गी॒र्भिरी॑महे । इन्द्रा॑भिमाति॒षाह्ये॑ ॥ ३ ॥

नामा॑नि । ते । श॒त॒क्र॒तो॒ इति॑ शत॒ऽक्र॒तो । वि॒श्वा॑भिः ।  
गीः॒ऽभिः । ई॒महे॑ । इन्द्र॑ । अ॒भिमा॑ति॒ऽसह्ये॑ ॥ ३ ॥

शतक्रतो हेइन्द्र अभिमातिषाह्ये मातिर्मानोगर्वः अभितोमानोयेषांते अभिमातयःशत्रवः  
तेषां सहनमेवसह्यंयस्मिन्तस्मिन्न्युद्धेऽस्माकमुपस्थितेसति ते तव नामानि शक्रवज्रहस्तादी-  
निनामधेयानि यद्वा तदुपलक्षितानिबलानि विश्वाभिर्गीर्भिः सर्वाभिःस्तुतिलक्षणाभिर्वा-  
ग्भिरीमहे वयंयाचामहे ॥ ईमहे ईकान्त्यादिषु व्यत्ययेनात्मनेपदं अदादित्वाच्छपोलुक्  
निघातः ॥ ३ ॥

अथचतुर्थी—

पुरु॑ष्टुतस्य॒धाम॑भिःश॒तेन॑महयामसि । इन्द्र॑स्यचर्ष॒णीधृ॑तः ॥ ४ ॥

पुरु॑ऽस्तुतस्य॑ । धाम॑ऽभिः । श॒तेन॑ । म॒हया॑मसि ।  
इन्द्र॑स्य । च॒र्षणि॑ऽधृ॑तः ॥ ४ ॥



हेइन्द्र पुरुष्टुतस्य पुरुभिःबहुभिःस्तोतृभिः स्तुतस्य शतेन अपरिमितसंख्याकैर्धामभिस्तेजो-  
भिर्युक्तस्य चर्षणीधृतः चर्षणीनामनुष्याणां कर्मानुष्ठातृणां अभिमतफलसंपादनेनधारकस्येन्द्रस्य  
यद्वा आकृषन्तिसर्वमनेनेतिचर्षणि बलं तद्धारकस्य तव महयामसि महयामः स्तोत्रं कुर्मः ॥ पु-  
रुष्टुतस्य पुत्रस्तुतौ कर्मणिक्तः थाथादिस्वरः संहितायांस्तुतस्तोमयोश्छन्दसीतिषत्वम् । महया-  
मसि महपूजायामित्यस्यलटि इदन्तोमसिः निघातः । चर्षणिधृतः कृषआकर्षणे कृषेरादेश्वचे-  
त्यनिप्रत्ययः ककारस्यचकारादेशः यद्वा कृषविलेखने कर्षन्तीतिचर्षणयोमनुष्याः धृतः धृधा-  
रणे क्तिप् ऋदुत्तरपदस्वरः ॥ ४ ॥

अथपञ्चमी—

इन्द्रं वृत्राय हन्तवे पुरुहूतमुपब्रुवे । भरेषु वाजसातये ॥ ५ ॥ २१ ॥

इन्द्रम् । वृत्राय । हन्तवे । पुरुहूतम् । उप ।

ब्रुवे । भरेषु । वाजसातये ॥ ५ ॥ २१ ॥

हेइन्द्र वृत्रायहन्तवे वृत्रनामकमसुरंहन्तुं भरेषु युद्धेषु वाजसातये अन्नोपलक्षितधनला  
भायच पुरुहूतं बहुभिराहूतमिन्द्रं बलवन्तं त्वामुपब्रुवे सोमपानार्थं विश्वामित्रोहमाह्वयामि वृत्रा  
यक्रियाग्रहणं कर्तव्यमिति कर्मणः संप्रदानम् ॥ हन्तवे हन्तेस्तुमर्थे तवेन्प्रत्ययः नित्स्वरः । ब्रुवे  
ब्रूव्यक्तायां वाचीत्युत्तमस्यलट्युत्तमइतिरूपं निघातः । वाजसातये सननंसातिः वाजस्यसाति  
वाजसातिः दासीभारादित्वात्पूर्वपदप्रकृतिस्वरः ॥ ५ ॥

॥ इति तृतीयस्य द्वितीये एकविंशो वर्गः ॥ २१ ॥

अथषष्ठी—

वाजेषु सासहिर्भवत्वामीमहेशतक्रतो । इन्द्रं वृत्राय हन्तवे ॥ ६ ॥

वाजेषु । सासहिः । भव । त्वाम् । ईमहे । शतक्रतो इति शतः क्रतो ।

इन्द्रं । वृत्राय । हन्तवे ॥ ६ ॥

शतक्रतो हेइन्द्र वाजेषु संग्रामेषु सासहिः शत्रूणामभिभविताभव वृत्रायहन्तवे वृत्रंहन्तुं  
त्वामीमहे प्रार्थयामहे ॥ सासहिः सहिवहिचलिपतिभ्यो यङन्तेभ्यः किकिनौवक्तव्याविति किप्र-  
त्ययः तस्यस्वरः । वृत्राय कर्मणः संप्रदानं । हन्तवे तुमर्थे तवेन्प्रत्ययः ॥ ६ ॥



अथसप्तमी—

द्युम्नेषु पृतनाज्ये पृतसुतूर्षु श्रवः सुच । इन्द्रसाक्ष्वाभिमातिषु ॥ ७ ॥

द्युम्नेषु । पृतनाज्ये । पृतसुतूर्षु । श्रवः सुच । च ।

इन्द्र । साक्ष्व । अभिमातिषु ॥ ७ ॥

द्युम्नेषु द्योतमानेषु भ्रनेषु प्राप्तव्येषु अभिमानिनो ये सपत्नाः पृतनाज्ये पृतनानामजनंगमनंय-  
स्मिन्निति पृतनाज्यं संग्रामः तस्मिन् संग्रामे च पृतसुतूर्षु पृतनासुतरणशीलेषु शूरेषु श्रवः सुचले-  
षु च ये अभिमानिनः सपत्नाः सन्ति तान् साक्ष्वाभिभव तथा हेइन्द्र अभिमातिषु सर्वतोगर्वयुक्तेषु  
शत्रुषु पुरुषेषु ये सपत्नास्तांश्चाभिभव ॥ पृतनाज्ये अजगति क्षेपणयोरित्यस्य ण्यन्तस्य अचोयत्  
पृतनानामाज्यं पृतनाज्यं एकादेशस्वरः । पृतसुतूर्षु पृतनाशब्दस्य सौपरतः मांस्पृत्स्नूनामुपसंख्या-  
नमिति पृदादेशः जित्वरासंभ्रमे ताच्छीलिकः क्विप् ज्वरत्वेत्यादिना ऊट् तत्पुरुषेरुतिबहुलमिति  
पूर्वपदस्य सप्तम्या अलुक् कृदुत्तरपदस्वरः । साक्ष्व षहमर्षणे इत्यस्य लोटि बहुलं छन्दसीति शपो  
लुक् ढत्वकत्वे दीर्घश्छान्दसः ॥ ७ ॥

चातुर्विंशिके हनिमाध्यन्दिने सवने ब्राह्मणाच्छंसि शस्त्रे शुष्मिन्तमन्न ऊतय इति तृचो वैकल्पि-  
को नुरूपः । सूत्रितम्—शुष्मिन्तमन्न ऊतये श्रायन्त इव सूर्यमिति ।

अथाष्टमी—

शुष्मिन्तमन्न ऊतये द्युम्निनं पाहि जागृविम् । इन्द्रसोमं शतक्रतो ॥ ८ ॥

शुष्मिन् नूतं मम् । नः । ऊतये । द्युम्निनम् । पाहि । जागृविम् ।

इन्द्र । सोमम् । शतक्रतो इति शतः क्रतो ॥ ८ ॥

शतक्रतो हेइन्द्र शुष्मिन्तमं बलवतां मध्ये अतिशयेन बलवन्तं द्युम्निनं दीप्तिमन्तं यद्वा  
शुष्मिन्तमं शत्रूणां शोषकतमं द्युम्निनं यशस्विनं जागृविं जागरणशीलं पीतः सोमो जागृविः स्व-  
मनिवारक इति तादृशं नोऽस्माकं संबन्धिनं सोमं ऊतये स्माकं रक्षणाय पाहि अत्रागत्यपि ब । शु-  
ष्मिन्तमं तमपः पित्वा दनुदात्तत्वे प्रत्ययस्वरः । पाहि पाते लोटि बहुलं छन्दसीति शपो लुक् नि-  
घातः । जागृविः क्तिन्प्रत्ययान्तः निच्वादाद्युदात्तः ॥ ८ ॥

अथनवमी—

इन्द्रियाणि शतक्रतो याते जनेषु पञ्चसु । इन्द्रतानि त आवृणो ॥ ९ ॥



इन्द्रियाणि । शतक्रतो इति शतः क्रतो । या । ते ।

जनेषु । पञ्चदसु । इन्द्र । तानि । ते । आ । वृणे ॥ ९ ॥

शतक्रतो हेइन्द्र तेतवसंबन्धिषुपश्चसुजनेषु गन्धर्वाःपितरोदेवाअसुरारक्षांसीत्येतेषु या यानीन्द्रियाणि रूपग्रहणादिसामर्थ्यानिस्थितानि तेत्वदीयानितानीन्द्रियाण्यहमावृणे संभजे यद्वा पश्चजनेषु निषादपश्चमेषुचतुर्षुजनेषु यानीन्द्रियाणिसामर्थ्यानि तानि त्वदीयान्यहमावृणे ॥ इन्द्रियाणि इन्द्रियमिन्द्रलिङ्गमिन्द्रदृष्टमिन्द्रसृष्टमिन्द्रजुष्टमिन्द्रदत्तमितिवेतिवञ्प्रत्ययान्तत्वेननिपातनादन्तोदात्तः । वृणे वृङ्संभक्तावित्यस्यलटिरूपं निघातः ॥ ९ ॥

अथदशमी—

अगन्निन्द्रश्रवोबृहद्युम्नदधिष्वदुष्टरम् । उत्तेशुष्मतिरामसि ॥ १० ॥

अगन् । इन्द्र । श्रवः । बृहत् । युम्नम् । दधिष्व । दुष्टरम् ।

उत् । ते । शुष्मम् । तिरामसि ॥ १० ॥

हेइन्द्र बृहन्महच्छ्रवःसोमलक्षणमस्माभिर्दीयमानमन्नं अगन् त्वांगच्छतु त्वं दुष्टरं दुष्टरं शत्रुभिस्तरीतुमशक्यं युम्नं धनं दधिष्वास्मभ्यंप्रयच्छ वयंतु ते त्वदीयं शुष्मं बलंउत् उत्कृष्टंतिरामसि सोमाज्यादिभिर्वर्धयामः ॥ अगन् गमेर्लङि बहुलंछन्दसीतिशपोलुक् हल्ङ्यादिनातिलोपः मोनोधातोः अडागमस्वरः । दधिष्व दधातेर्लोटि छन्दस्युभयथेति थासआर्धधातुकत्वादिडागमः निघातः । दुष्टरं तरतेःकृच्छ्रार्थेखल् सुषामादित्वात्संहितायां षत्वं लिट्स्वरः । तिरामसि इदन्तोमसि निघातः ॥ १० ॥

अथैकादशी—

अर्वावतो न आगह्यथोशक्रपरावतः ।

उलोकोयस्ते अद्रिव इन्द्रेहत आगहि ॥ ११ ॥ २२ ॥

अर्वावतः । नः । आ । गहि । अथो इति । शक्र । परावतः ।

ऊँ इति । लोकः । यः । ते । अद्रिवः । इन्द्र । इह ।

ततः । आ । गहि ॥ ११ ॥ २२ ॥



शक्र बलवन्हेइन्द्र अर्वावतः अर्वाचीनात्समीपादेशात् अथो अपिच परावतोतिदू-  
रादेशान्नोस्मानभिलक्ष्यागहि आगच्छ अद्रिवः अत्तिभक्षयतिशत्रूनि अद्रिर्वज्रः तद्वन्  
हेइन्द्र ते तव यउलोकउत्तमोलोकोऽस्ति ततस्तस्मादपिलोकादिहास्मिन्देवयजनदेशे सो-  
मपानार्थमागहि आगच्छ ॥ गहि गमेर्लोटिरूपम् । परावतः उपसर्गाच्छन्दसिधात्वर्थेइतिव-  
तिः प्रत्ययस्वरः । अद्रिवः मतुवसोरुरितिवः ततःपञ्चम्यास्तसिलितितिसिल् लित्स्वरः ॥ १ ॥

॥ इतितृतीयस्यद्वितीयेद्वाविंशोवर्गः ॥ २२ ॥

अभितष्टेवेतिदशर्चनवमंसूक्तं अत्रानुक्रमणिका—अभितष्टेवदशप्रजापतिःसवैश्वामित्रो-  
वाच्योवाद्वावातौनवैकोपोति विश्वामित्रगोत्रःप्रजापतिःवाचःपुत्रःप्रजापतिर्वाक्कषिः तावुभावपि  
समुच्चितावस्यसूक्तस्यऋषी इतिद्वितीयःपक्षः अथवानोभावपि किंतु विश्वामित्रएवेतितृ-  
तीयःपक्षः त्रिष्टुप्छन्दः इन्द्रोदेवता चातुर्विंशिकेहनिमाध्यंदिनेसवने अच्छावाकशस्त्रे अ-  
भितष्टेवेत्यहरहःशस्यनामकंसूक्तम् । सूत्रितञ्च—उदुब्रह्माण्यभितष्टेवेतीतरावहरहःशस्येइति  
एवंसर्वत्राहर्गणेषुद्वितीयादिष्वहःसुमाध्यंदिनसवनेऽच्छावाकशस्त्रेएतत्सूक्तम् ।

अथतस्मिन्सूक्तेप्रथमा—

अभितष्टेवदीधयामनीषामत्योनवाजीसुधुरोजिहानः ।

अभिप्रियाणिमर्मृशत्पराणिकवीरिच्छामिसंदृशेसुमेधाः ॥ १ ॥

अभि । तष्टाऽइव । दीधय । मनीषाम् । अत्यः । न । वाजी ।

सुधुरः । जिहानः । अभि । प्रियाणि । मर्मृशत् । पराणि ।

कवीन् । इच्छामि । समृदृशे । सुमेधाः ॥ १ ॥

यजमानःस्तोतारंप्रतिब्रूते—हेस्तोतः मनीषामिन्द्रविषयांस्तुतिं अभिदीधय सर्वतोदीक्षां  
कुरु तत्रदृष्टान्तः—तष्टेव यथातष्टातक्षणेनकाष्ठंसंस्करोतितद्वत् सुधुरः शोभनयाधुरान्वितो वा-  
जीवेगवानत्योन अश्वइव जिहानःकर्मणिप्रवर्तमानः पराण्युत्तमानिप्रियाणोन्द्रस्यप्रियतमानि  
यद्वा पराण्युत्तरेष्वहःसुक्रियमाणानिकर्माणि अभिमर्मृशत् अत्यर्थमभिमृशन् सुमेधाः शोभ-  
नमेधावानहं कवीन्येपूर्वमनुष्ठितयज्ञादेवभूयमगमन् तेकवयः तान्संदृशे संद्रष्टुमिच्छा-  
मि उक्तार्थेब्राह्मणम्—अभितष्टेवदीधयामनीषामित्यच्छावाकोहरहःशंसत्यभिवत्तत्यैरूपमभिप्रि-  
याणिमर्मृशत्पराणीतियान्येवपराण्यहानितानिप्रियाणितान्येवतदभिमर्मृशतोयन्त्यभ्यारभमाणाः



परोवाअस्माँल्लोकात्स्वर्गोलोकस्तमेवतदभिवदतिकवीँरिच्छामिसंदृशेसुमेधाइतियेवैतेनऋषयःपू-  
र्वेप्रेतास्तेवैकवयस्तानेवतदभ्यतिवर्दतीति ॥ तष्टेव तक्षूत्वक्षूतनूकरणेइत्यस्यतृचिरूपं नित्स्वरः ।  
दीधय दीधीड्दीप्तिदेवनयोरित्यस्यअन्तर्भावितण्यर्थस्यलोटिशपोबहुलंछन्दसीतिलुगभावः  
व्यत्ययेनपरस्मैपदम् । सुधुरः आद्युदात्तंछच्छन्दसीत्युत्तरपदाद्युदात्तत्वम् । जिहानः ओहा-  
ङ्गतावित्यस्यशानचिभृजामिदित्यभ्यासस्येत्वं चित्त्वादन्तोदात्तत्वेप्राप्ते अभ्यस्तानामादिरि-  
त्याद्युदात्तत्वम् । मर्मशतं मृशआमर्शनेइत्यस्ययङ्लुकि रुग्रिकौचलुकीत्यभ्यासस्यरुगागमः तद-  
न्ताच्छतरिरूपं नाभ्यस्ताच्छतुरितितनुमभावः अभ्यस्तस्वरः । संदृशे दृशिरूपेक्षणेइत्यस्मात्तुमर्थे  
दृशेविख्येचेतिकेन्प्रत्ययान्तत्वेननिपातनादाद्युदात्तः समासेकदुत्तरपदस्वरः । सुमेधाः नित्यम-  
सिच्यजामेधयोरित्यसिच्यप्रत्ययः चित्स्वरः ॥ १ ॥

अथद्वितीया—

इ॒नोत॑पृ॒च्छ॒जनि॑मा॒कवी॑नां॒मनो॑धृतः॒सु॒कृत॑स्तक्ष॒त॒द्याम् ।

इ॒माउ॑ते॒प्र॒ण्यो॒र्ध॒र्ध॒मा॒नाम॑नो॒वा॒ताअ॒ध॒नु॒ध॒र्म॒णि॒ग॒म॒न् ॥ २ ॥

इ॒ना । उ॒त । पृ॒च्छ । ज॒नि॒म । क॒वी॒नाम् । म॒नः॑धृतः । सु॒कृतः॑ ।

त॒क्ष॒त । द्या॒म् । इ॒माः । उँ इति । ते । प्र॒ण्यः॑ । व॒र्ध॒मा॒नाः ।

म॒नः॑वा॒ताः । अ॒ध॒ । नु । ध॒र्म॒णि । ग॒म॒न् ॥ २ ॥

उतेत्यामन्त्रणे हेइन्द्र कवीनां सुकृतकर्मणादेवभूयंगतानांजनिम जन्म केनकर्मणादिवं  
गताः कुतोवातेषामुत्पत्तिरिति एतमर्थमिनाईश्वरान्गुरुन्पृच्छ तेकवयोमनोधृतःसंयतमन-  
स्काः अतएवसुकृतः शोभनकर्माणःसन्तः द्यादिवंतक्षताकुर्वन् अध अथेदानीं धर्मण्य-  
स्मिन्यज्ञे तेत्वदर्थप्रणयः प्रणीयमानामनोवाताः मनोवेगाः वर्धमानास्त्वां वर्धयन्त्यइमाअ-  
स्माभिःक्रियमाणस्तुतयोनुक्षिप्रंगमन् त्वांगच्छन्तु उसर्वत्रप्रसिद्ध्यर्थः ॥ पृच्छ प्रच्छज्ञीप्साया-  
मित्यस्यलोटि तुदादित्वाच्छः तस्यङित्त्वाद्ब्रह्मिज्यादिनासंप्रसारणं निघातः । प्रणयः णीञ्प्राप-  
णेइत्यस्मादौणादिकःकर्मणिक्किप् सर्वविधीनांछन्दसिविकल्पितत्वादियङादेशंबाधित्वायणादे-  
शः उदात्तस्वरितयोरितिस्वरितत्वम् । गमन् गमेर्लङिबहुलंछन्दसीतिशपोलुक् झेर्ङित्त्वा-  
द्महमेत्यादिनोपधालोपःनिघातः ॥ २ ॥



अथतृतीया—

निषीमिदत्रगुह्यादधानाउतक्षत्रायरोदसीसमञ्जन् ।  
समात्राभिर्ममिरेयेमुखीअन्तर्महीसमृतेधायसेधुः ॥ ३ ॥  
नि । सीम् । इत् । अत्र । गुह्या । दधानाः । उत । क्षत्राय ।  
रोदसी इति । सम् । अञ्जन् । सम् । मात्राभिः । ममिरे । येमुः ।  
उर्वी इति । अन्तः । मही इति । समृते इति सम्ऽकृते ।  
धायसे । धुरिति धुः ॥ ३ ॥

अत्रभूर्लोकं गुह्या गूढानिकर्माणि सीमितं सर्वतएवनिदधानाःकुर्वाणाएतेकवयः उता-  
पिच क्षत्रायबलाय धनायवा रोदसीद्यावापृथिव्यौ समञ्जन् ओषधीभिःपृथिवीं देवैश्चदि-  
वंसंगतामकार्षुः किञ्च तेमात्राभिर्मयन्तेमान्तीतिवामात्राःशिलोच्चयाः ताभिर्मात्राभिःसंममिरे  
तेरोदस्यावियत्तयापरिच्छिन्नेचक्रुश्च समृतेपरस्परसंगते उर्वी विस्तीर्णे मही महत्यौ ते  
द्यावापृथिव्यौयेमुः विष्टंभकेणान्तरिक्षेण अन्तःउदयच्छन् तथा धायसेतयोर्धारणार्थं अं-  
तरिक्षं धुः व्यधुः ॥ इदवधारणार्थं । गुह्या गुहायांभवानि भवार्थेयत् यतोनावइत्याद्युदात्त-  
त्वम् । दधानाः दधातेःशानचिरूपं अङ्ग्यस्तस्वरः । अञ्जन् अञ्जव्यक्तिप्रक्षणगतिष्वित्यस्य  
लङि श्रसोरलोपः निघातः । मात्राभिः मामानेमाङ्मानेवा हुयामेत्यादिनात्रन्प्रत्ययः नि-  
त्स्वरः । ममिरे माङ्मानेइत्यस्यलिटिरूपं चादिलोपेविभाषेतिननिघातः । येमुः यमउपरमे  
इत्यस्यलिट्युसिरूपं तिङउत्तरादनिघातः । धायसे वहिहाधाङ्ग्यश्छन्दसीत्यसुन् नित्स्व-  
रः । धुः दधातेर्लुङिरूपम् ॥ ३ ॥

अथचतुर्थी—

आतिष्ठन्तंपरिविश्वेअभूषञ्छ्रियोवसानश्चरतिस्वरोचिः ।  
महत्तदृष्णोअसुरस्यनामाविश्वरूपोअमृतांनितस्थौ ॥ ४ ॥  
आतिष्ठन्तम् । परि । विश्वे । अभूषन् । श्रियः । वसानः । चरति ।  
स्वरोचिः । महत् । तत् । दृष्णः । असुरस्य । नाम । आ ।  
विश्वरूपः । अमृतांनि । तस्थौ ॥ ४ ॥



विश्वे सर्वैकवयः रथमातिष्ठन्तमिन्द्रं पर्यभूषन् परितोलमकुर्वन् स्वरोचिः स्वमेवरोचिर्य-  
स्यासौ स्वरोचिः स्वप्रभयैव दीप्यमान इत्यर्थः अतएव श्रियो दीप्तीर्वसानः आच्छादयन् सो-  
ऽयमिन्द्रश्चरति सर्वत्र वर्तते वृष्णः कामानां वर्षितुः असुरस्य अस्यतिप्रेरयति सर्वानन्तर्यामि-  
तयेत्यसुरः तस्येन्द्रस्य तत्तादृशमनुभूतपूर्वं नाम नामयति सर्वान् शत्रूनि तिनाम कर्म यद्वा  
नम्यते सर्वैर्नमस्क्रियत इति नामेन्द्रस्य शरीरं कर्मवा महदाश्चर्योपेतं वर्तते तथा विश्वरूपो ना-  
नाविधरूपतां भजमानः स इन्द्रो वरुणात्मना अमृतानि जलानि आतस्थौ अधितिष्ठति ॥ वि-  
श्वे जसः शी । अभूषन् भूष अलङ्कारे इत्यस्य लङ्ङिरूपं । वसानः वस आच्छादने इत्यस्य शा-  
नचिरूपं तस्य लसार्वधातुकस्वरेधातुस्वरः । नाम णमुप्रह्वत्वे इत्यस्मान्नामन्सीमन्नित्यादिनामनि-  
न्प्रत्ययान्तत्वेन निपातनादाद्युदात्तः । विश्वरूप इति तस्य संज्ञा बहुव्रीहौ विश्वं संज्ञायामिति पूर्व-  
पदान्तोदात्तत्वम् । अमृतानि कालाध्वनोरत्यन्तसंयोगे इति द्वितीया । तस्थौ तिष्ठतेर्लिटिण-  
लिरूपम् ॥ ४ ॥

अथ पञ्चमी—

असूतपूर्वो वृषभोज्यायानिमा अस्य शुरुधः सन्ति पूर्वीः ।

दिवो नपाता विदथस्य धीभिः क्षत्रं राजानां प्रदिवो दधाथे ॥ ५ ॥ २३ ॥

असूत । पूर्वः । वृषभः । ज्यायान् । इमाः । अस्य । शुरुधः ।

सन्ति । पूर्वीः । दिवः । नपाता । विदथस्य । धीभिः ।

क्षत्रम् । राजानां । प्रदिवः । दधाथे इति ॥ ५ ॥ २३ ॥

वृषभः कामानां वर्षकः पूर्वश्चिरन्तनः अतएव ज्यायानिन्द्रोऽसूत अपः ससर्ज पूर्वीर्वि-  
त्त्यः इमा अनेन सृष्टा आपः अस्य जगतः शुरुधः सन्ति शुचः पिपासायारोधयित्र्यो भवन्ति दिवः  
द्युलोकस्य नपाता नपातयितारौ हेराजानां विन्द्रावरुणौ युवां प्रदिवः प्रकर्षेण द्योतमानस्य विदथस्य  
यज्ञकारिणः स्तोतुर्धीभिः स्तुतिभिः क्षत्रं धनं दधाथे अस्मभ्यं दातुं धारयेथे ॥ असूत षूङ् प्राणिगर्भ-  
विमोचने इत्यस्य लङ्ङिरूपं अडागमस्वरः । ज्यायान् प्रशस्यशब्दादीयसुनि ज्यचेति ज्यादेशः  
ज्यादादीयस इतीयस आदेराकारादेशः नित्वादाद्युदात्तः । शुरुधः पृषोदरादिः । नपाता न-  
भ्राणनपादिति निपातनाच्चः प्रकृतिभावः आमन्त्रितत्वान्निघातः । धीभिः सावेकाच इति विभ-  
क्तेरुदात्तत्वम् । राजानां आमन्त्रितत्वान्निघातः । दधाथे दधातेर्लिटिरूपं निघातः ॥ ५ ॥

॥ इति तृतीयस्य द्वितीये त्रयोविंशो वर्गः ॥ २३ ॥



अथषष्ठी—

त्रीणि॑रा॒जाना॑वि॒दथे॑पु॒रूणि॑परि॒विश्वानि॑भूष॒थःसदा॑सि ।  
अप॑श्यम॒त्रमन॑साजग॒न्वान्व॑त्रतेग॒न्धर्वा॑ अपि॒वायु॑केशान् ॥ ६ ॥  
त्रीणि । रा॒जा॒ना । वि॒दथे॑ । पु॒रूणि॑ । परि॒ । विश्वानि॑ ।  
भूष॒थः । सदा॑सि । अप॑श्यम् । अ॒त्र । मन॑सा । ज॒ग॒न्वान् ।  
व॒त्रते॑ । ग॒न्ध॒र्वान् । अपि॑ । वा॒युःकेशान् ॥ ६ ॥

हेराजानाविन्द्रावरुणौ विदथेऽस्मिन्यज्ञे विश्वानिव्याप्तानि पुरूणियजनीयैःसोमादिभिः  
पूर्णानि त्रीणिसदांसि सवनानि परिभूषथःसर्वतोऽलंकुरुथः हेइन्द्र त्वं जगन्वान्यज्ञं प्रतिगतवा-  
नसि अपिःसंभावनायां यतोहमत्रव्रतेयज्ञे वायुकेशान् वायुवच्चञ्चलरश्मीन्गन्धर्वान्सोमरक्षकान्  
स्वानभ्राजादीन्मनसापश्यं तेच स्वानभ्राजादयस्तैत्तिरीयकेस्पष्टमभिहिताः—स्वानभ्राजांधारे-  
बंभारेहस्तसुहस्तकृशानेवेतेवःसोमक्रयणास्तात्रक्षध्वंमावोदर्भन्निति ॥ भूषथः भूषअलंकारेइ-  
त्यस्यलटिरूपम् । अपश्यं दृशिरूपेक्षणेइत्यस्यलङ्कितं पादादित्वादनिघातः । जगन्वान् गमेः  
कसौ विभाषागमहनविदविशामितिइटोविकल्पितत्वाद्भेदभावः मोनोधातोः म्वोश्चेतिमकारस्यन-  
कारः प्रत्ययस्वरः । गन्धर्वान् धृञ्धारणेइत्यस्यगोशब्दउपपदे गविगन्धृजोवइतिवप्रत्ययः तत्सं-  
नियोगेनगोशब्दस्यगनादेशः प्रत्ययस्वरः ॥ ६ ॥

अथसप्तमी—

तदि॒न्वस्य॑वृष॒भस्य॑धे॒नोरा॑नाम॒भिर्म॑मिरे॒सक॑म्यंगोः ।  
अ॒न्यद॑न्यदसु॒र्य॑वसा॒नानि॑मा॒यिनो॑ममिरे॒रूपम॑स्मिन् ॥ ७ ॥  
तत् । इत् । नु । अ॒स्य । वृष॒भस्य॑ । धे॒नोः । आ । नाम॑इभिः ।  
म॒मिरे॑ । स॒क॒म्यम् । गोः । अ॒न्यत् । अ॒न्यत् । अ॒सुर्य॑म् । वसा॑नाः ।  
नि । मा॒यिनः॑ । म॒मिरे॑ । रू॒पम् । अ॒स्मिन् ॥ ७ ॥

येयजमानाः वृषभस्य अभिमतफलप्रदस्यास्येन्द्रस्यार्थं धेनोर्गोनामभिर्विश्वायुर्विश्वव्य-  
चाइत्यादिभिरुपलक्षितांगांसकम्यं संभजनाहं तत्क्षीरादिकंहविः नुक्षिप्रमाममिरे आदुहन्ति



धातूनामनेकार्थत्वात् तेनचहविषायज्ञमनुष्ठाय देवभूयंप्राप्तास्तेकवयः अन्यदन्यन्नूतनं असुर्य-  
मसुराणांबलंवसानाआच्छादयन्त अतएवमायिनः माययास्वीकृतकामरूपाः यद्वा मायिनः  
प्रज्ञावन्तःसन्तः अस्मिन्निन्द्रे रूपं स्वंस्वरूपंनिममिरे इयत्तयापरिच्छिद्यनिदधुः ॥ इत्पूरणम् ।  
ममिरे माङ्माने लितिरूपं निघातः । सकम्यं युजिरुचितिजांकुश्चेत्यत्रचकारस्यानुक्तसमुच्चयार्थ-  
त्वात्सचतेर्मकप्रत्ययः कुत्वंच सचनंसकमः तत्रभवइत्यर्थे भवेछन्दसीतियत् यतोनावइत्याद्यु-  
दात्तः । गोः एकादेशस्वरः । असुर्यं असुरस्यस्वमित्यर्थे असुरस्यस्वमितियत् तित्स्वरितः ।  
रूपं रूपरूपक्रियायाण्यन्तः खष्पशिल्पशष्पवाष्परूपपर्पतल्पाइतिपप्प्रत्ययान्तत्वेननिपातनात्प-  
कारलोपोगुणत्वंच रूपयतिरूप्यतेवेतिरूपं प्रत्ययस्वरः ॥ ७ ॥

अथाष्टमी—

तदिच्च्वस्यसवितुर्नकिर्मेहिरण्ययीममतिंयामशिंश्रेत् ।  
आसुष्टुतीरोदसीविश्वमिन्वेअपीवयोषाजनिमानिवव्रे ॥ ८ ॥

तत् । इत् । नु । अस्य । सवितुः । नकिः । मे । हिरण्ययीम् ।  
अमतिम् । याम् । अशिंश्रेत् । आ । सुष्टुती । रोदसी इति ।  
विश्वमिन्वे इति विश्वमृष्टुन्वे । अपिष्टुव । योषा ।  
जनिमानि । वव्रे ॥ ८ ॥

तत्तस्मात्सवितुः सर्वस्यजगतोन्तर्यामितयाप्रेरयितुः अस्मेन्द्रस्य मेमम हिरण्ययीं सुव-  
र्णमयीं अमतिं कान्तिं नकिरित् कोवापरिच्छिनत्तिखलु यां मदीयांदीप्तिं अशिंश्रेत् यआश्र-  
यति ससुष्टुती शोभनयास्तुत्यास्तुतःसन् विश्वमिन्वे सर्वस्यसन्तर्पयिष्यौ रोदसी द्यावापृथिव्यौ  
आवव्रे स्वकीयतयासर्वतोवृणुते तत्रदृष्टान्तः—अपीवयोषाजनिमानि यथा योषास्त्री जनिमानि  
जातान्यपत्यानि आवृणोति तद्वत् ॥ नुः पूरणः । नकिः निपातः । हिरण्ययीं हिरण्यस्यविका-  
रार्थे मयद्वैतयोरितिमयट् ऋत्व्यवास्त्व्यवास्त्वमाध्वीहिरण्ययानिच्छन्दसीतिनिपातनान्मयटोम-  
कारलोपः । टित्त्वाट्टिडाणजितिडीप् प्रत्ययस्वरः । अमतिं अमगत्यादिषु अमेरतिरित्यतिप्रत्ययः  
प्रत्ययस्वरः । अशिंश्रेत् श्रयतेर्लङि बहुलंछन्दसीतिशपःश्लुः यद्वत्तयोगादनिघातः । सुष्टुती  
सुपांसुलुगितितृतीयायाःसवर्णदीर्घः । विश्वमिन्वे इविव्याप्तिप्रीणनयोरित्यस्मात्कर्मण्यण् इदि-  
त्त्वानुम् तत्पुरुषेकृतिबहुलमितिद्वितीयायाअलुकृ कृदुत्तरपदस्वरः । योषा यौतेर्मित्रीभावकर्मणः



वृत्तवदिह्निकमिकषियुमुचिभ्यःसइतिसप्रत्ययः ग्रामादित्वादाद्युदात्तः । जनिमानि जनीपादु-  
र्भावे हजनिभ्यामिमनिजितीमनिन्प्रत्ययोभूतकालेनित्वादाद्युदात्तः । ववे वृज्वरणेइत्यस्य  
लिटिरूपम् ॥ ८ ॥

अथनवमी—

युवंप्रत्नस्यसाधथोमहोयदैवीस्वस्तिःपरिणस्यातम् ।

गोपाजिह्वस्यतस्थुषोविरूपाविश्वेपश्यन्तिमायिनःकृतानि ॥ ९ ॥

युवम् । प्रत्नस्य । साधथः । महः । यत् । दैवी । स्वस्तिः ।

परि । नः । स्यातम् । गोपाजिह्वस्य । तस्थुषः । विरूपा ।

विश्वे । पश्यन्ति । मायिनः । कृतानि ॥ ९ ॥

हेइन्द्रावरुणौ युवं युवां प्रत्नस्य पुरातनस्यस्तोतुः महस्तादृशंश्रेयः साधथः साधयथः  
कीदृशंतदित्यतआह—यदैवीस्वस्तिः यदिदंदेवसंबन्धिश्रेयः स्वराज्यलक्षणं किञ्च युवानोऽ-  
स्मान्परिपरितः स्यातं रक्षकौभवतं विश्वेसर्वे मायिनोदेवाः गोपाजिह्वस्य गोस्त्रीजिह्वामा-  
विभीतेत्येतादृशीवाग्यस्यसतथोक्तः तस्थुषः स्थिरतरस्येन्द्रस्य विरूपानानाविधानिवृत्रह-  
ननादीनिकृतानिकर्माणिपश्यन्ति एवमिन्द्रस्य विश्वरूपत्वमुक्तं ॥ युवं युष्मच्छब्दस्य द्विव-  
चने युवावौद्विवचनेइतियुवादेशः डेप्रथमयोरमितिसुपोमादेशः । साधथः साधसंसिद्धावित्य-  
स्यण्यन्तस्यलटिरूपं बहुलमन्यत्रापीतिणेर्लुक् निघातः । दैवी देवाद्यजजावित्यञ्प्रत्ययः  
जित्स्वरः । स्यातं अस्तेर्लिङ्गिरूपम् । गोपाजिह्वस्य गुपूरक्षणेइत्यस्यायप्रत्ययान्तस्य क्विपि  
आतोलोपयलोपयोःकृतयोरूपम् गोपाइतिबहुव्रीहौपूर्वपदस्वरः । तस्थुषः षागतिनिवृत्तावि-  
त्यस्य क्सौ वस्वेकाजाद्धसामितिप्राप्तस्येटःसंप्रसारणं संप्रसारणाश्रयंचबलीयइति संप्रसा-  
रणस्यबलीयस्त्वान्निवृत्तिः वसोःसंप्रसारणं प्रत्ययस्वरः । पश्यन्ति दृशिर्प्रेक्षणे निघातः ॥ ९ ॥

अथदशमी—

शुनंहुवेममघवानमिन्द्रमस्मिन्भरेनृतमंवाजसातौ ।

शृण्वन्तमुग्रमूतयेसमत्सुग्नन्तंवृत्राणिसंजितंधनानाम् ॥ १० ॥ २४ ॥



शुनम् । हुवेम् । मघऽवानम् । इन्द्रम् । अस्मिन् । भरे । नृऽतमम् ।  
 वार्जऽसातौ । शृण्वन्तम् । उग्रम् । ऊतये । समतऽसु । घन्तम् ॥  
 वृत्राणि । समऽजितम् । धनानाम् ॥ १० ॥ २४ ॥

व्याख्यातेयम् ॥ १० ॥

॥ इतितृतीयस्यद्वितीयेचतुर्विंशोवर्गः ॥ २४ ॥

॥ इतितृतीयेमण्डलेतृतीयोऽनुवाकः ॥ ३ ॥

अथचतुर्थेऽनुवाकेपञ्चदशसूक्तानि तत्रेन्द्रंमतिरिति नवर्चप्रथमंसूक्तम् वैश्वामित्रं त्रैष्टुभमै-  
 न्द्रं इन्द्रंमतिर्नवेत्यनुक्रान्तं । सूक्तविनियोगोलिङ्गादवगन्तव्यः ।

तत्रप्रथमा—

इन्द्रंमतिर्हृदआवच्यमानाच्छापतिस्तोमंतष्टाजिगाति ।  
 याजागृविर्विदथेशस्यमानेन्द्रयत्तेजायतेविद्धितस्य ॥ १ ॥  
 इन्द्रम् । मतिः । हृदः । आ । वच्यमाना । अच्छ । पतिम् ।  
 स्तोमंतष्टा । जिगाति । या । जागृविः । विदथे । शस्यमाना ।  
 इन्द्रं । यत् । ते । जायते । विद्धि । तस्य ॥ १ ॥

विश्वामित्रःस्तौति—हेइन्द्रहृदोहृदयावच्यमानोच्यमानास्तोमतष्टास्तोमकारिभिस्तोतृभिः  
 कृतामतिःस्तुतिःपतिसर्वस्यजगतःस्वामिनं इन्द्रं त्वामच्छाभिलक्ष्याजिगाति समन्ताद्गच्छतु याम-  
 दीयास्तुतिःजागृविःस्तुत्यस्यतवजागरणकुर्वाणा विदथेयज्ञेशस्यमानाभवति हेइन्द्र तेत्वदर्थंय-  
 त्तोत्रंमत्तोजायतेतस्यतद्विद्धिजानीहि तस्येतिद्वितीयार्थेषष्ठी ॥ मतिः मन्त्रेवृषेत्यादिनाक्तिन्नुदा-  
 त्तः । हृदः हृदयशब्दस्यपद्मोमासित्यादिनाहृदादेशः ऊडिदमिति विभक्तेरुदात्तत्वं । वच्यमाना  
 वचपरिभाषणेइत्यस्यकर्मणियक् संप्रसारणाभावश्छान्दसः प्रत्ययस्वरः । स्तोमतष्टा तक्षूत्वक्षू  
 तनूकरणेइत्यस्यकर्मणिनिष्ठा तृतीयाकर्मणीतिपूर्वपदप्रकृतिस्वरत्वं । जिगाति गास्तुतौ छन्दसी-  
 तिजुहोत्यादिः बहुलछन्दसीत्यभ्यासस्येवं निघातः ॥ जायते जनीप्रादुर्भावेइत्यस्यलटिरूपं य-  
 द्दुत्तयोगादनिघातः । विद्धि विदज्ञानेइत्यस्यलेटि हेर्हुञ्जल्भ्योर्हेर्धिरितिध्यादेशः वाक्यभेदाद-  
 निघातः ॥ १ ॥



अथद्वितीया—

दिवश्चिदापूर्व्याजायमानाविजागृविर्विदथेशस्यमाना ।  
भद्रावस्त्राण्यर्जुनावसानासेयमस्मेसनजापित्र्याधीः ॥ २ ॥

दिवः । चित् । आ । पूर्व्या । जायमाना । वि । जागृविः ।  
विदथे । शस्यमाना । भद्रा । वस्त्राणि । अर्जुना । वसाना ।  
सा । इयम् । अस्मे इति । सनजा । पित्र्या । धीः ॥ २ ॥

हेइन्द्र दिवश्चित् द्योतमानात्सूर्यादपि पूर्व्यापूर्वेभवाउषःकालसंबन्धिन्याजायमानायास्तु-  
तिलक्षणावाक् विभवति सेयंवाग्विदथेयज्ञेशस्यमाना जागृविःस्तुत्यस्यतवजागरणंकुर्वाणा भद्रा  
कल्याणानि अर्जुनाशुक्लवर्णानि वस्त्राणि योग्यतयातेजांसिवसाना अस्मे अस्माकं पित्र्या  
पितृक्रमागता अतएवसनजापुरातनीसतीधीस्तवस्तुतिर्भवति ॥ दिवः दिवेःक्लिप् ऊडिदमिति वि-  
भक्तेरुदात्तत्वम् । अर्जुना अर्जेर्णिलुक्चेत्युनन् नित्स्वरः । सनजा जनेरन्येभ्योपिटृश्यतइतिङः  
प्रत्ययस्वरः । पित्र्या पितृशब्दात्ततआगतइत्यर्थेपितुर्यच्चेतियत्प्रत्ययः रीङ्कृतइतिरीङादेशः  
यस्येतिलोपः यतोनावइत्याद्युदात्तत्वम् ॥ २ ॥

अथतृतीया—

यमाचिदत्रयमसूरसूतजिह्वायाअग्रंपतदाह्यस्थात् ।  
वपूषिजातामिथुनासंचेतेतमोहनातपुषोबुध्नेता ॥ ३ ॥

यमा । चित् । अत्र । यमःसूः । असूत् । जिह्वायाः । अग्रम् ।  
पतत् । आ । हि । अस्थात् । वपूषि । जाता । मिथुना ।  
संचेते इति । तमःऽहना । तपुषः । बुध्ने । आऽइता ॥ ३ ॥

प्रसङ्गादुषःकालंप्रशंसति—यमसूः यमौयमलौसूतइतियमसूरुषोभिमानीदेवता सायमा यम  
लावश्विनौ अत्रोषःकाले असूत् अश्विनोस्तत्रशस्यमानत्वात्तावश्विनौस्तोतुंममजिह्वाया अग्रं  
पतच्चञ्चलमास्थाद्धि तिष्ठतिखलु चित्पूरणः तमोहना तमसोहन्तारौ तपुषः तपत्यस्मिन्सूर्यइति  
तपुर्दिवसस्तस्यबुध्नेमूलेएताएतावागतौ मिथुना परस्परंसङ्गतौ तावश्विनौजाताबुत्पन्नानिवपूषि



उप्यन्तेनिधीयन्तेइतिवपूंषि उषःकालेक्रियमाणानिशस्त्रादीनिकर्माणिसचेते संगच्छतः ॥ य-  
मसूः षूङ्प्राणिगर्भविमोचनेइत्यस्यक्लिप् रुदुत्तरपदस्वरः । असूत तस्यैवधातोर्लङि अदादि-  
त्वाच्छपोलक् निघातः । पतत् पतृगतौ शतुर्लसार्वधातुस्वरेधातुस्वरः । अस्थात् ष्ठागतिनिवृत्तौ  
लुङिरूपं हियोगादनिघातः । वपूंषि टुवप्वीजसंताने अर्तिपृवपियजितनिधनितपिभ्योनिदित्युसि  
प्रत्ययः निच्चेत्युक्तत्वादाद्युदात्तः । सचेते षचसमवायेइत्यस्यलटिरूपं । तपूंषि तपसन्तापे अर्ति-  
पुवपीत्यादिनाउसिः । बुध्ने बन्धबन्धने बन्धेर्बन्धिवुधीचेतिनक्प्रत्ययः बन्धिवुधीएतावादेशौधातोः  
प्रत्ययस्वरः । एता इण्गतावित्यस्यकर्मणिनिष्ठा गतिरनन्तरइतिगतेःस्वरः ॥ ३ ॥

अथचतुर्थी—

नकिरेषांनिन्दितामर्त्येषुयेअस्माकंपितरोगोषुयोधाः ।

इन्द्र'एषां'दृंहितामाहिनावानुद्गोत्राणिससृजेदंसनावान् ॥ ४ ॥

नकिः । एषाम् । निन्दिता । मर्त्येषु । ये । अस्माकम् । पितरः ।

गोषु । योधाः । इन्द्रः । एषाम् । दृंहिता । माहिनऽवान् । उत् ।

गोत्राणि । ससृजे । दंसनाऽवान् ॥ ४ ॥

हेइन्द्र सत्रेप्रवृत्तानामस्माकंयेपितरोङ्गिरसः गोषुपणिभिरपहतेषु योधाः योद्धारोवर्तन्ते  
तेषामेषांमर्त्येषुनिन्दितादूषकोनकिः नकश्चिदस्ति कुतइत्यतआह—माहिनावान् महिमोपेतोदं-  
सनावान् वृत्रहननादिकर्मवान्इन्द्रः एषामङ्गिरसां दृंहितादृंहितानि समृद्धानिगोत्राणिगवांवृन्दा-  
नि उत्ससृजे तेभ्योङ्गिरोभ्योददौ ॥ निन्दिता णिदिकुत्सायामित्यस्यटुचिरूपम् । मर्त्येषु वस्वादित्वा-  
त्स्वार्थिकोयत् यतोनावइत्याद्युदात्तत्वम् । योधाः युधसंप्रहारेइत्यस्यपचाद्यचिरूपम् । दृंहिता  
दृहदृहिवृद्धावित्यस्यनिष्ठायांरूपम् । माहिनावान् महेरिनण्चेतीनण्प्रत्ययः तदस्यास्तीतिमनु-  
प् माहिनावानितितस्यसंज्ञा मतौबह्वचोनजिरादीनामितिसंहितायांदीर्घः । गोत्राणि गवांसमू-  
हइत्यर्थे खलगोरथादित्यनुवृत्तौ इनित्रकट्यचश्चेतिगोशब्दान्नप्रत्ययः प्रत्ययस्वरः । ससृ-  
जे सृजविसर्गेइत्यस्यलटिरूपम् ॥ ४ ॥

दशपेयेनिष्केवल्येनिविद्धानीयस्यपुरस्तात्सखाहयत्रेत्येषा सूत्रितश्च—सखाहयत्रस-  
त्विभिर्नवगैरितिनिविद्धानीययोराद्यइति ।



अथपञ्चमी-

सखाहयत्रसखिभिर्नवग्वैरभिज्ञासत्वभिर्गाअनुगमन् ।  
सत्यंतदिन्द्रोदशभिर्दशग्वैःसूर्यविवेदतमसिक्षियन्तम् ॥ ५ ॥ २५ ॥

सखा । ह । यत्र । सखिभिः । नवग्वैः । अभिज्ञु । आ ।  
सत्वभिः । गाः । अनुगमन् । सत्यम् । तत् । इन्द्रः । दशभिः ।  
दशग्वैः । सूर्यम् । विवेद । तमसि । क्षियन्तम् ॥ ५ ॥ २५ ॥

सखिभिःसमानख्यानैःसत्वभिरिन्द्रमभितःसीदद्भिःनवग्वैर्मेधातिथिप्रभृतयोङ्गिरसःकेचि-  
न्नवमासान्सत्रमनुष्ठायफलंलेभिरे केचिदशमासाननुष्ठायेति तत्र येनवमासान्सत्रमनुष्ठायलब्धफ-  
लाउदतिष्ठन्तेनवग्वाःतैःसत्वभिरङ्गिरोभिःसखासमानख्यानइन्द्रः यत्रयस्मिन्बिलेपणिभिर्निर्-  
द्धागाः आअभिलक्ष्य अभिज्ञा अभिगतजानुकंयथाभवतितथाअनुगमन् अनुगच्छन्निन्द्रः  
तत्तत्रबिलेदशग्वैः येदशमासान्सत्रमनुष्ठायलब्धफलाउदतिष्ठन्तेदशग्वाःतैर्दशभिर्दशसंख्याकैर-  
ङ्गिरोभिःसहितःसन् तमसिविलवार्तिन्यन्धकारेक्षियन्तंनिवसन्तंसत्यंयथार्थप्रकाशंसूर्यविवेदलेभे  
हेतिप्रसिद्ध्यर्थः ततोलब्धप्रकाशःसइन्द्रस्तागाआनीयाङ्गिरोभ्यःप्रादादितिभावः ॥ सखा ख्या-  
प्रकथने समानेख्यश्चोदात्तइतिइण्प्रत्ययः डिच्चसमानस्यछन्दसीतिसमानस्यसभावःउदात्तइ-  
त्युक्त्वेनसामर्थ्यादुपपदस्येतिगम्यते आद्युदात्तः । नवग्वैः गमेरौणादिकोड्प्रत्ययः बहुव्रीहौपूर्वप-  
दस्वरः । अभिज्ञु प्रसंख्यांजानुनोर्जुरितिविधीयमानोर्जुरभेरुत्तरस्यव्यत्ययेनभवति । सत्वभिः ष-  
ट्दृविशरणगत्यवसादनेष्वित्यस्मात्प्रईरसद्योस्तुट्चेतिवनिप्प्रत्ययः तुडागमःनिच्वादाद्युदात्तः । अ-  
नुगमन् गमेःशतरि बहुलंछन्दसीतिशपोलुकिरुते गमहनेत्युपधालोपः प्रादिसमासःशतृस्वरः ।  
विवेद विदज्ञानेइत्यस्माल्लिटिणलिरूपं । क्षियन्तं क्षिनिवासगत्योरित्यस्यशतरिरूपम् ॥ ५ ॥

॥ इतितृतीयस्यद्वितीयेपंचविंशोवर्गः ॥ २५ ॥

अथषष्ठी-

इन्द्रोमधुसंभृतमुखियायांपहद्विवेदशफवन्नमेगोः ।  
गुहाहितंगुह्यंगूळमप्सुहस्तेदधेदक्षिणेदक्षिणावान् ॥ ६ ॥



इन्द्रः । मधु । समुद्धृतम् । उस्त्रियायाम् । पत्स्वत् । विवेद ।  
 शफस्वत् । नमे । गोः । गुहा । हितम् । गुह्यम् । गूळम् ।  
 अप्सु । हस्ते । दधे । दक्षिणे । दक्षिणस्वान् ॥ ६ ॥

इन्द्रः उस्त्रियायां क्षीरदध्यादिक्रमेणोत्स्राविण्यां भोगवत्यांगवि संभृतं संपादितं मधु मधु-  
 रक्षीरादिविवेदाज्ञासीत् ततस्तदर्थं पद्वत्पादयुक्तं शफवत्सुरोपेतं गोधनं विवेद लेभे कथं लब्धवानि-  
 तितदुच्यते—नमे गोः गोरिति द्वितीयार्थे षष्ठी पणिनामकैरसुरैरुपद्रुतां गां नमे आनीतामकरो-  
 त् तथा दक्षिणावानौदार्यवान्समर्थः स इन्द्रः गुहा गुहायां हितं गुह्यं प्रच्छन्नं अतएवाप्सु अन्त-  
 रिक्षे गूळं गूढचारिणं मायिनमसुरं दक्षिणे हस्ते दधे दधार अग्रहीदित्यर्थः द्वितीयाष्टके श्रुधीहवमि-  
 त्यस्मिन् वर्गे गुहा हितमित्येतत्सम्यगभ्यधायि ॥ उस्त्रियायां प्रक्रियासम्यक्पूर्वमेवावादि । विवेद  
 विदज्ञाने विदृलाभे एतयोर्लिट् रूपं । शफवत् शफोऽस्यास्तीति मतुप् ह्रस्वनुङ्भ्यां मतुबिति  
 मतुपउदात्तत्वम् । नमे णमुप्रहृत्वेशब्दे इत्यस्य लिट् रूपं द्विर्वचनस्य छन्दसि विकल्पितत्वाद् न  
 द्विर्वचनाभावः वाक्यभेदादनिघातः । गुह्यं गुह्यसंवरणे इत्यस्माच्छन्दसि गुहिदुहिभ्यो वेति व-  
 क्तव्यमितिक्यप् कित्त्वादगुणः प्रत्ययस्य पित्त्वादनुदात्तत्वे धातुस्वरः । दधे दधातेर्लिट् रूपम् ।  
 दक्षिणावान् दक्षवृद्धौ द्रुदक्षिभ्यामिनन्तितीनन्प्रत्ययः तदस्यास्तीति मतुप् संहितायामन्येषा-  
 मपि दृश्यत इति पूर्वपदस्य दीर्घः नित्स्वरः ॥ ६ ॥

अथ सप्तमी—

ज्योतिर्वृणीत तमसो विजानन् आरे स्याम दुर्गितादभीके ।

इमा गिरः सोमपाः सोमवृद्ध जुषस्वेन्द्र पुरुतमस्य कारोः ॥ ७ ॥

ज्योतिः । वृणीत । तमसः । विजानन् । आरे । स्याम ।

दुःइतात् । अभीके । इमाः । गिरः । सोमपाः । सोमवृद्ध ।

जुषस्व । इन्द्र । पुरुतमस्य । कारोः ॥ ७ ॥

तमसोरात्रेः सकाशाद्विजानन् विशेषेण जानन् प्रादुर्भवन् सूर्यात्मक इन्द्रः ज्योतिर्वृणीत जगद्भव-  
 हारनिर्वाहकं प्रकाशं सभक्त यद्वा तमसस्तमोरूपा इन्द्रो देविजानन् प्रादुर्भवन् वृत्रं हत्वा प्रकाशमवृ-



णीत वयंदुरितात्पापादारेदूरेपापवर्जिताः सन्तः अभीकेभयरहितेस्थानेस्यामभवेम सोमपाः सोम-  
स्यपातः अतएवसोमवृद्ध सोमपानेषुवृद्ध हेइन्द्र पुरुतमस्य पुरूनशत्रूकामयतिग्लापयतिइतिपु-  
रुतमः तादृशस्यतव कारोःस्तोत्रंकुर्वाणस्यऋत्विजः इमाः स्तुतिलक्षणागिरोवाचः जुषस्वसेवस्व ॥  
वृणीत वृद्धसंभक्तावित्यस्यलङ्कारूपम् । विजानन् ज्ञा अवबोधने विशेषेणज्ञानंप्रकाशः प्रत्ययस्व-  
रः । अभीके नविद्यतेभीर्यस्मिन्ततःशेषाद्विभाषेतिकप्रत्ययः नञ्सुभ्यामित्यन्तोदात्तत्वेप्राप्तेकपिपूर्व-  
स्यान्तोदात्तत्वम् । पुरुतमस्य तमुग्लाने इत्यस्माण्यन्तात्पचाद्यचिपरादिश्छन्दसिबहुलमितिउ-  
त्तरपदाद्युदात्तत्वम् ॥ ८ ॥

अथाष्टमी—

ज्योतिर्यज्ञायरोदसीअनुष्यादारेस्यामदुरितस्यभूरैः ।  
भूरिचिद्धितुजतोमर्त्यस्यसुपारासोवसवोबर्हणावत् ॥ ९ ॥

ज्योतिः । यज्ञाय । रोदसी इति । अनु । स्यात् । आरे । स्याम ।  
दुःइतस्य । भूरैः । भूरि । चित् । हि । तुजतः । मर्त्यस्य ।  
सुपारासः । वसवः । बर्हणावत् ॥ ८ ॥

हेइन्द्र ज्योतिः जगत्प्रकाशकःसूर्यः यज्ञायग्निहोत्रादिकरणायरोदसी द्यावापृथिव्या-  
वनुष्यात् अनुभवतु प्रकाशयतु वयंभूरैःप्रभूतस्यदुरितस्यपापस्यारेदूरेस्यामभवेम । हेवसवः  
सर्वस्यवासयितारइन्द्रादयः सुपारासः सुपाराःशोभनपाराः स्तुत्याभिमुखीकर्तुंशक्यायूयंभूरि-  
चिदतिप्रभूतंबर्हणावत्समृद्धियुक्तंधनंतुजतोभूरिप्रदस्यमर्त्यस्यप्रयच्छथ हिपूरणः अत्रयोग्य-  
क्रियाध्याहारः ॥ स्यात् अस्तेर्लिङ्गिरूपं संहितायां मनोरुत्तरस्यास्तेरुपसर्गप्रादुर्भ्यामस्तिर्यच्प-  
रइतिषत्वं निघातः । तुजतः तुजिपिजिलजिहिंसादाननिकेतनेषु शतुरनुमइतिविभक्तेरुदात्तत्वम् ।  
बर्हणावत् बृहिवृद्धावित्यस्यभावेऔणादिकोयुप्रत्ययः प्रत्ययस्वरः ॥ ८ ॥

अथनवमी—

शुनंहुवेममघवानमिन्द्रमस्मिन्भरेनृतमंवाजंसातौ ।  
शृण्वन्तमुग्रमूतयेसमत्सुघ्नन्तंवृत्राणिसंजितंधनानाम् ॥ १॥२६॥



शुनम् । हुवेम् । मघऽवानम् । इन्द्रम् । अस्मिन् । भरे । नृऽतमम् ।  
 वाजऽसातौ । शृण्वन्तम् । उग्रम् । ऊतये । समतूऽसु । घ्नन्तम् ।  
 वृत्राणि । समूऽजितम् । धनानाम् ॥ ९ ॥ २६ ॥

व्याख्यातेयम् ॥ ९ ॥

॥ इतितृतीयस्यद्वितीयेषड्विंशोवर्गः ॥ २६ ॥

वेदार्थस्यप्रकाशेनतमोहार्दनिवारयन् । पुमर्थीश्चतुरोदेयाद्विद्यातीर्थमहेश्वरः ॥  
 इतिश्रीमद्राजाधिराजपरमेश्वरवैदिकमार्गप्रवर्तकश्रीवीरबुक्कभूपालसाम्राज्यधुरंधरेणसाय-  
 णाचार्येणविरचितेमाधवीयेवेदार्थप्रकाशेऋक्संहिताभाष्येतृतीयाष्टकेद्वितीयोऽध्यायः ॥ २ ॥



## ॥ श्रीगणेशायनमः ॥

यस्यनिःश्वसितं वेदायो वेदेभ्योऽखिलं जगत् । निर्ममेतमहं वन्दे विद्यातीर्थमहेश्वरम् ॥ १ ॥  
अथ तृतीयाध्याय आरभ्यते इन्द्रत्वेति नवर्चं द्वितीयं सूक्तम् वैश्वामित्रं गायत्रमैन्द्रं तथा चानुक्रान्तम्—इन्द्रत्वा गायत्रं हीति । अग्निष्टोमे प्रातःसवने ब्राह्मणाच्छंसि शस्त्रे इदं सूक्तं सूत्रितं च—इन्द्रत्वा वृषभमुद्धेदभीति तिस्र इति । आद्या प्रातःसवने ब्राह्मणाच्छंसिनः प्रस्थितयाज्या सूत्रितं च—इन्द्रत्वा वृषभं मरुतो यस्येति ।

तत्रैषा सूक्ते प्रथमा—

ॐ इन्द्रं त्वा वृषभं वयं सुते सोमे हवामहे । स पाहि मध्वो अन्धसः ॥ १ ॥

इन्द्रं । त्वा । वृषभम् । वयम् । सुते । सोमे ।

हवामहे । सः । पाहि । मध्वः । अन्धसः ॥ १ ॥

इन्द्रौ स्रवति सोमरसे रमते क्रीडतीतीन्द्रः यद्वा इदं सर्वजगत्साक्षादृश्यतीतीन्द्रः तस्य संबुद्धिः हे इन्द्र वृषभं कामानां वर्षकं त्वा त्वां सुते ग्रावभिरभिषुते सोमे वयं हवामहे सोमपानार्थमाह्वयामः सत्वं मध्वः मदकरं अन्धसः अन्नलक्षणं सोमं पाहि पिब इन्द्रशब्दं यास्को बहुधानि विवेच—इन्द्र इरां दृणातीति वेरां ददातीति वेरां दधातीति वेरां दारयतीति वेरां धारयतीति वेन्दवेद्रवदिति वेन्दौरमत इति वेन्धे भूतानीति वातघदेनं प्राणैः समैन्धंस्तदिन्द्रस्येन्द्रत्वं मिति । यत्र यत्र योऽर्थो नुगुणस्तत्र सोऽर्थः स्वीकार्यः इदं दर्शनादित्यौपमन्यवः इदं ब्रह्मसाक्षात्पश्यतीतीन्द्रः तथा चारण्यके श्रूयते—स एतमेव पुरुषं ब्रह्मतममपश्यदिदमदर्शमिती ३ तस्मादिदं द्रोनामेदं द्रोहवैनामतमिदं द्रंसन्तमिन्द्र इत्याचक्षते परोक्षेण परोक्षप्रिया इव हि देवा इति ॥ इन्द्र इदि परमैश्वर्ये इति धातुः । स्वमायया जगद्रूपत्वं परमैश्वर्यं अनेनाभिप्रायेण श्रूयते—इन्द्रो मायाभिः पुरुरूप इयत इति इन्द्रशब्दे उपपदे रमते रन्येभ्योऽपि दृश्यत इति इः पूर्वपदस्योकारलोपः इदि परमैश्वर्य इत्यस्मादृजेन्द्राग्र इत्यादि नारन्प्रत्ययान्तत्वेन निपातितः एवमेतानि निर्वचनानि द्रष्टव्यानि आमन्त्रिताद्युदात्तत्वम् । हवामहे ह्वयतेर्बहुलं छन्दसीति संप्रसारणे लटिरूपं । मधुः मधुशब्दः फलिपाटीत्यादिना उन्प्रत्ययान्तः आगमानुशासनस्यानित्यत्वान्मभावः संज्ञापूर्वकस्य विधेरनित्यत्वाद्गुणाभावः यणादेशः । अन्धसः अदेर्नुमधश्चेत्यसुन् नित्स्वरः ॥ १ ॥



ब्राह्मणाच्छंसिनः प्रातः सवने इन्द्र ऋतुविदमिति शस्त्रया जया सूत्रितश्च—इन्द्र ऋतुविदं सु-  
तमितियाज्येति ।

अथ द्वितीया—

इन्द्रं ऋतुविदं सुतं सोमं हर्यं पुरुष्टुत । पिबान्वृषस्व तातृपिम् ॥ २ ॥

इन्द्रं । ऋतुं विदं । सुतम् । सोमम् । हर्यं । पुरुष्टुत ।

पिबं । आ । वृषस्व । तातृपिम् ॥ २ ॥

हे इन्द्र ऋतुविदं ऋतोः प्रज्ञायाः लभकं सुतमभिषुतमिमं सोमं हर्यं पातुं कामयस्व हे पुरु-  
ष्टुत पुरुभिर्बहुभिः स्तुतेन्द्र तातृपिं तर्पकमाप्यायनकारिणमिमं सोमं पिब पीतमिमं सोम-  
मावृषस्व जठरेसिञ्च यथानाभेरधोनपतति तथा धारयेति भावः ॥ हर्यं हर्यगतिकान्त्यो-  
रित्यस्य लोटिरूपं निघातः । पुरुष्टुत स्तुतस्तोमयोश्छन्दसीतिसंहितायां षत्वम् । वृषस्व वृषसे-  
चने इत्यस्य लोटिरूपं आङउत्तरत्वान्निघातः । तातृपिं तृपप्रीणने इत्यस्माच्छन्दसि सदादि-  
भ्यो दर्शनादितिकिन् तस्य लिङ्ङ्वावाह्विर्वचनादि संहितायामन्येषामपीत्यभ्यासस्य दीर्घः नि-  
त्वादाद्युदात्तः ॥ २ ॥

अथ तृतीया—

इन्द्रं प्रणो धितावानं यज्ञं विश्वेभिर्देवेभिः । तिरस्तवान विशपते ॥ ३ ॥

इन्द्रं । प्र । नः । धितस्त्वानम् । यज्ञम् । विश्वेभिः ।

देवेभिः । तिरः । स्तवान् । विशपते ॥ ३ ॥

हे स्तवान स्तोस्तुभिः स्तूयमान विशपते विशां मरुतां पते हे इन्द्र विश्वेभिर्देवेभिः सर्वै-  
र्यजनीयैर्देवैः सहितस्त्वं धितावानं वन्यते संभज्यत इतिवानं हविः धितं निहितं हविर्यस्य तं संभृ-  
तहविष्कमित्यर्थः अस्मदीयमिमं यज्ञं प्रतिरः प्रकर्षेण वर्धय हविः स्वीकरणेन संपूर्णं कुर्विति भा-  
वः ॥ नः उपसर्गाद्बहुलमिति संहितायां षत्वम् । धितावानं दुधाञ्धारणपोषणयोरित्यस्मात्  
निष्ठा बहुव्रीहौ पूर्वपदस्वरः । तिरः तरतेर्व्यत्ययेन शः प्रत्ययस्वरः । स्तवान् षुञ्स्तुतौ सम्भ्यानच्-  
स्तुव इत्युपपदाभावेऽपि कर्मण्यनच्प्रत्ययः आमन्त्रितत्वान्निघातः ॥ ३ ॥



अथचतुर्थी—

इन्द्रसोमाः सुता इमे तव प्रयन्ति सत्पते । क्षयं चन्द्रास इन्द्रवः ॥ ४ ॥

इन्द्र । सोमाः । सुताः । इमे । तव । प्र । यन्ति ।

सत्पते । क्षयम् । चन्द्रासः । इन्द्रवः ॥ ४ ॥

हे सत्पते इन्द्र चन्द्रासः आह्लादयितारः इन्द्रवो दीप्ताः सुता अभिषुता इमे अस्माभिर्दत्ताः सोमाः क्षयं क्षियन्ति निवसन्त्यन्नादीन्यत्रेति क्षयोजठरं प्रयन्ति प्रकर्षेण गच्छन्ति तान्धारयेति भावः ॥ क्षयं क्षिनिवासगत्योरित्यस्मादधिकरणेन प्रत्ययः प्रत्ययस्वरेणान्तोदात्तत्वे प्राप्ते क्षयो निवासे इत्याद्युदात्तत्वम् । चन्द्रासः चदि आह्लादने दीप्तौ च अस्मात्स्फायितं चीत्यादिनारकप्रत्ययः । आज्ञसेरसुगित्यसुक् प्रत्ययस्वरः । इन्द्रवः उन्देरिच्चादेरित्युप्रत्ययः भिदित्यनुवृत्तेराद्युदात्तः ॥ ४ ॥

अथपञ्चमी—

दधिष्वा जठरे सुतं सोमं मिन्द्र वरेण्यम् । तव द्युक्षास इन्द्रवः ॥ ५ ॥ १ ॥

दधिष्व । जठरे । सुतम् । सोमम् । इन्द्र । वरेण्यम् ।

तव । द्युक्षासः । इन्द्रवः ॥ ५ ॥ १ ॥

हे इन्द्र वरेण्यं सर्वैर्वरणीयं सुतमभिषुतं सोमं जठरे दधिष्व धारय इन्द्रवो दीप्ता इमे सोमाः तव द्युक्षासः दिविक्षियन्ति वसन्तीति द्युक्षासः अतस्त्वं तान्धारयेति भावः ॥ दधिष्व दधार्ते लोटिरूपं आगमा अनुदात्ता इतीटोनुदात्तत्वात्प्रत्ययस्वरः । वरेण्यं वृङ्संभक्तौ वृङ् एण्यप्रत्ययः वृषादित्वादाद्युदात्तः । द्युक्षासः क्षियतेरन्येभ्योपि दृश्यत इति डप्रत्ययः कृदुत्तरपदस्वरः ॥ ५ ॥

॥ इति तृतीयस्य तृतीये प्रथमो वर्गः ॥ १ ॥

अथषष्ठी—

गिर्वणः पाहि नः सुतं मधोर्धाराभिरज्यसे । इन्द्रत्वादातुमिद्यशः ॥ ५ ॥



गिर्वणः । पाहि । नः । सुतम् । मधोः । धाराभिः ।  
अज्यसे । इन्द्र । त्वाद्दातम् । इत् । यशः ॥ ६ ॥

गिर्वणः गीर्भिर्वननीय तथाचयास्कः—गिर्वणोदेवोभवतिगीर्भिरेनंवनयन्तीति । तादृशइन्द्र  
नोऽस्मदीयं सुतमभिषुतमिमंसोमंपाहि पिव यतोमधोर्मदकरस्यसोमस्यधाराभिरज्यसे हेइन्द्र  
त्वादातमिदं त्वयाशोधितंविशदीकृतमेवयशोन्नमस्मासुभवति ॥ गिर्वणः वनसंभक्तावित्यस्माद-  
सुन् गिरउपधायादीर्वाभावश्छान्दसः आमन्त्रितस्येतिषाष्ठिकमाद्युदात्तत्वम् । पाहि पापानेइ-  
त्यस्माल्लोटिरूपं आमन्त्रितस्याविद्यमानत्वेनपादादित्वादनित्यतः प्रत्ययस्वरः । त्वादातं दैप्  
शोधने सत्यपिपकारे नानुबन्धकृतमनेजंतत्वमित्येजन्तएवायं ततआदेचइत्यात्वं अस्मात्कर्म-  
णिकः दाधाध्वदावित्यत्रादावितिप्रतिषेधेन घुसंज्ञायाअभावादोदद्धोरितिददादेशोनभवति ।  
त्वेति युष्मच्छब्दस्यतृतीयाकर्तृकरणेरुताबहुलमितिसमासः तृतीयाकर्मणीतिपूर्वपदप्रकृति-  
स्वरः । यशः अश्रुव्याप्तौ अशेर्युच्चेत्यसुन् तत्संनियोगेनधातोर्युडागमः निच्चादाद्युदात्तः ॥६॥

अथसप्तमी—

अभियुम्नानिवनिनइन्द्रंसचन्तेअक्षिता ।  
पीत्वीसोमस्यवावृधे ॥ ७ ॥

अभि । युम्नानि । वनिनः । इन्द्रम् । सचन्ते । अक्षिता ।  
पीत्वी । सोमस्य । ववृधे ॥ ७ ॥

वनिनः वनंदेवताविषयंसंभजनमस्यास्तीतिवनी तस्य देवान्संभजमानस्ययजमानस्य  
युम्नानि द्योतमानानि अक्षिता क्षयरहितानि संपूर्णानि सोमादीनिहवींषिइन्द्रमभि  
अभितःसचन्ते समवयन्ति तेषुमध्येसोमस्यपीत्वी सोमंपीत्वावावृधे सइन्द्रोवर्धते ॥ वनिनः  
अतइनिठनावितीनिप्रत्ययः तस्यस्वरः । सचन्ते षचसमवायेइत्यस्यलटिरूपम् । अ-  
क्षिता क्षिक्षये इत्यस्यनिष्ठा अत्रण्यदर्थइतिदीर्वाभावः तस्मादेवक्षियोदीर्वादितिनिष्ठानत्वा-  
भावः नञासमासेतस्यस्वरः । पीत्वी पापानेइत्यस्मात्क्त्वाप्रत्ययस्य स्नात्व्यादयश्चेतिनि-  
पातगात्त्वीइत्यादेशः प्रत्ययस्वरः घुमास्थागापेत्यादिनार्हत्वम् ॥ ७ ॥



अथाष्टमी—

अ॒र्वा॒वतो॑न॒आग॑हि॒परा॒वतं॑श्च॒वृत्र॑हन् ।

इ॒माजु॑ष॒स्वनो॒गिरः॑ ॥ ८ ॥

अ॒र्वा॒वतः॑ । नः । आ । ग॒हि । प॒रा॒वतः॑ । च ।

वृ॒त्र॒ह॒न् । इ॒माः । जु॒ष॒स्व । नः । गिरः॑ ॥ ८ ॥

हेवृत्रहन्निन्द्र अर्वावतः अर्वाचीनात्समोपादेशात्परावतोतिदूरादेशाद्वा नोऽस्मानभिलक्ष्य आगहि आगच्छ आगत्यच नोऽस्मदीयाइमाःस्तुतिलक्षणागिरोवाचोजुषस्व सेवस्व ॥ परावतः उपसर्गाच्छन्दसिधात्वर्थेइतिवतिः प्रत्ययस्वरः ॥ ८ ॥

अथनवमी—

यद॑न्त॒राप॑रा॒वतं॑म॒र्वा॒वतं॑च॒हूय॑से ।

इ॒न्द्रे॒हत॑त॒आग॑हि ॥ ९ ॥ २ ॥

यत् । अ॒न्त॒रा । प॒रा॒वतं॑म् । अ॒र्वा॒वतं॑म् । च ।

हू॒य॒से । इ॒न्द्र । इ॒ह । ततः॑ । आ । ग॒हि ॥ ९ ॥ २ ॥

हेइन्द्र यद्यस्मिन्परावतमतिविप्रकृष्टस्यदेशस्य अर्वावतं सन्निकृष्टस्यदेशस्यचान्तरा तयोर्मध्यदेशेहूयसे सम्यगिज्यसे तत्तस्मादेशादिहास्मिन्यज्ञेआगहि सोमपानार्थमागच्छ ॥ परावतं अर्वावतं अन्तरान्तरेणयुक्तेइतिद्वितीया ततःपञ्चम्यास्तसिल् लित्स्वरः ॥ ९ ॥

॥ इतितृतीयस्यतृतीयेद्वितीयोवर्गः ॥ २ ॥

आतूनइन्द्रेतिनवर्चतृतीयंसूक्तं वैश्वामित्रंगायत्रमैन्द्रं आतूनइत्यनुक्रान्तं—अतिरात्रे द्वितीयेपर्याये ब्राह्मणाच्छंसिशस्त्रे एतदादिकेद्वेसूक्ते सूत्रितञ्च—आतूनइन्द्रमग्नितिसूक्तेइति ।

तस्मिन्सूक्तेप्रथमा—

आतू॑न॒इन्द्र॑म॒ग्न्यु॒वा॒नः॒सोम॑पी॒तये॑ ।

ह॒रि॒भ्यां॒या॒स्य॒द्रि॒वः॑ ॥ १ ॥



आ । तु । नः । इन्द्र । म॒द्यक् । हु॒वानः । सोम॑ऽपीतये ।

हरि॑ऽभ्याम् । या॒हि । अ॒द्रि॒ऽवः ॥ १ ॥

अद्विवः वज्रिन् हेइन्द्र हुवानः होतृभिराहूयमानस्त्वं मद्यक् मदभिमुखः सन्नो-  
स्मदीयेयज्ञे सोमपीतये सोमपानार्थं हरिभ्यामश्वाभ्यांसह तु क्षिप्रमायाहि ॥ तु ऋचितुनुघे-  
त्यादिनासंहितायां दीर्घः । मद्यक् मामश्चतीति ऋत्विग्दधृगित्यादिना किन् प्रत्ययोत्तरपदयो-  
श्चेत्यस्मच्छब्दस्यैकवचने मपर्यन्तस्यमादेशः विष्वग्देवयोश्चेतेरद्व्यश्चतौवप्रत्यये इति तेरद्विइत्या-  
देशः अद्रिसंध्योरन्तोदात्तत्वनिपातनंकृत्स्वरनिवृत्त्यर्थं इति वचनादद्व्यादेशः अन्तोदात्तः य-  
णादेशे कृते उदात्तस्वरितयोर्यणइतियणः स्वरितत्वं किन्प्रत्ययस्य कुरितिकुत्वं । सोमपीतये  
दासीभारादित्वात्पूर्वपदप्रकृतिस्वरत्वम् । अद्विवः मतुवसोरितिरुत्वं आमच्चितत्वान्निघातः ॥ १ ॥

अथद्वितीया—

स॒त्तो॒होता॑न॒ऋ॒त्वियं॑स्ति॒स्तिरे॒वर्हि॑रानुषक् । अ॒यु॒ज्जन्॒प्रा॒तर॒द्रयः॑ ॥ २ ॥

स॒त्तः । हो॒ता । नः । ऋ॒त्वियः । ति॒स्तिरे । वर्हिः ।

आ॒नु॒षक् । अ॒यु॒ज्जन् । प्रा॒तः । अ॒द्रयः॑ ॥ २ ॥

हेइन्द्र नोऽस्मदीयेयज्ञे होता ऋत्विक् तवाह्वानार्थं ऋत्वियः प्राप्तकालः सन् सत्तो-  
निषण्णो वर्तते तथा बर्हिः आनुषक् अनुषक्तं परस्परसंबद्धं यथा भवति तथा तिस्तिरे हविष्वास-  
नेषु स्तीर्णमभूत् तथा प्रातः सवने सोमाभिषवार्थमद्रयो ग्रावाणः अयुज्जन् परस्परसंगता अ-  
भूवन् तस्मात्सोमपानार्थं त्वमागच्छेति भावः ॥ सत्तः षट्पदविशरणादिष्वित्यस्माद्गत्यर्था कर्मक-  
श्लिषेत्यादिना कर्तरि क्तः सर्वविधीनां छंदसि विकल्पितत्वाद्वा निष्ठातकारस्य नत्वाभावः । ऋ-  
त्वियः ऋतुशब्दाच्छन्दसि घसिति घस्पत्ययः घस्येयादेशः सितीति पदसंज्ञायामोर्गुणइति भसं-  
ज्ञाधीनो गुणो न भवति यणादेशः प्रत्ययस्वरः । तिस्तिरे स्तृञ् आच्छादने इत्यस्य कर्मणिलिटि  
ऋतइद्धातोरिति त्वं द्विवचने शर्पूर्वाः खयइतितकारशेषः लिटस्तज्ञयोरेशिरेजितितप्रत्ययस्यै-  
शित्यादेशः पादादित्वाद्निघातः प्रत्ययस्वरः । आनुषक् षंजसङ्गे क्तिप् अनिदितामिति न-  
लोपः आङ्ङ्वोरुपसर्गयोः प्राक्प्रयोगः गतिसमासः कृदुत्तरपदस्वरः । अयुज्जन् युजिर्योगे  
इत्यस्य लुङि चुरितो वेत्यङादेशः बहुलं छन्दसीति रुडागमः पादादित्वाद्निघातः अङा-  
गमस्वरः ॥ २ ॥



अथतृतीया—

इ॒माब्र॑ह्म॒ब्रह्म॑वाहःक्रियन्त॒आब॒र्हिःसी॑द । वी॒हि॒शूर॑पुरो॒ळाशं॑म् ॥ ३ ॥

इ॒मा । ब्र॑ह्म । ब्र॒ह्म॒ऽवा॒हः । क्रि॒यन्ते॑ । आ । ब॒र्हिः ।

सी॑द । वी॒हि । शू॒र । पु॒रो॒ळाशं॑म् ॥ ३ ॥

ब्रह्माणिस्तोत्राणिस्तुत्यतयावहतीतिब्रह्मवाहः ब्रह्मणास्तोत्रेणप्राप्यतइतिवा हेब्रह्मवाह इन्द्र तुभ्यं इमा इमानि ब्रह्म ब्रह्माणिस्तोत्राणि अस्माभिःक्रियन्ते अतः बर्हिरासीद स्तुत्यतयाबर्हिषियज्ञेउपविश हेशूर समर्थेन्द्र अस्माभिर्दीयमानमिमंपुरोळाशं पुरोडाशाख्यंहविःवीहि भक्षय ॥ ब्रह्मवाहः वहप्रापणेइत्यस्माद्वहिहाधाञ्ज्यश्छन्दसीत्यसुन् णिदित्यनुवृत्तेरुपधावृद्धिः आमचित्तत्वान्निघातः । क्रियन्ते करोतेःकर्मणियक् रिङ्शयगिँलक्षितिरिङादेशः प्रत्ययस्वरः पादादित्वादनिघातः । बर्हिः कालाध्वनोरत्यन्तसंयोगेद्वितीया । वीहि वीकान्त्यादिषु लोटिरूपं हेङित्वादुदात्तः । पुरोडाशं दाशृदानेइत्यस्मात्पुरस्पूर्वान्मन्त्रेष्वेतवहोक्थशस्पुरोडाशोण्विन् पुरोडाशंतएनमितिनिपातनादकारस्यलकारः ऋदुत्तरपदस्वरः ॥ ३ ॥

अथचतुर्थी—

रा॒रन्धि॑सर्व॒नेषु॑ण॒एषु॑स्तो॒मेषु॑वृ॒त्रह॑न् । उ॒क्थे॑ष्विन्द्र॒गिर्व॑णः ॥ ४ ॥

रा॒रन्धि॑ । सर्व॒नेषु॑ । नः । ए॒षु । स्तो॒मेषु॑ । वृ॒त्रऽह॑न् ।

उ॒क्थे॑षु । इन्द्र॒ । गि॒र्व॒णः ॥ ४ ॥

हेगिर्वणः गीर्भिःस्तुतिभिर्वननीय वृत्रहन् वृत्रस्यहन्तः हेइन्द्र नोऽस्माकंसंबन्धिषुत्रिषुसर्वनेषु एषुक्रियमाणेषुस्तोमेषुस्तोत्रेषु उक्थेषु शस्त्रेषुचररन्धि रमस्व ॥ ररन्धि रमतेलोटि बहुलंछन्दसीतिशपःश्लुः छन्दस्युभयथेतिहेरार्धधातुकत्वेनाङित्वादङितश्चेतिहेर्धिः । सर्वनेषु सूयते सोमोयेष्विति अधिकरणेसुनोतेत्युट् लित्स्वरः । नः जसोनकारस्य नश्चधातुस्थोरुषुभ्यइति संहितायांणत्वम् ॥ ४ ॥

अथपञ्चमी—

म॒तयः॑सोम॒पामु॑रु॒रिह॑न्ति॒शर्व॑स॒स्पति॑म् । इन्द्रं॒वत्सं॑नमा॒तरः॑ ॥ ५ ॥ ३॥



म॒तयः । सो॒म॒इ॒पाम् । उ॒रुम् । रि॒हन्ति । शव॑सः ।

प॒तिम् । इन्द्र॑म् । व॒त्सम् । न । मा॒तरः ॥ ५ ॥ ३ ॥

हेइन्द्र म॒तयोऽस्माभिः क्रिय॑माणास्तु॒तयः उ॒रुंम॒हान्तं॑सोम॒पां सोम॑स्यपा॒तारं॑शव॒सोबल॑-  
स्यप॒तिमिन्द्रं॑त्वां रि॒हन्ति लि॒हन्ति तत्र॑दृष्टान्तः—व॒त्संन॑ यथाव॒त्संमा॒तरो॒धेन॑वो॒लिह॑न्ति॒तद्वत् ॥  
म॒तयः मन॑ज्ञाने॒इत्य॑स्मात्कर्मणि म॒त्रेवृषे॑त्यादिना॒क्तिन्नु॒दात्तः । उ॒रुं ऊ॒र्णुञ् आ॒च्छाद॑ने॒इत्य॑-  
स्मान्म॒हत्त्यर्थे॑गम्यमाने म॒हति॑ह्रस्वश्चेति॒कुप्र॑त्ययः धा॒तोर्ह्रस्व॑श्च प्र॒त्यय॑स्वरः । रि॒हन्ति लि॒-  
ह॒आस्वा॑दने॒इत्य॑स्मा॒ल्लटि॑रूपम् र॒लयो॑रभेदः प्र॒त्यय॑स्वरः । शव॑सस्प॒तिमि॑तिसं॒हितायां॑षष्ठ्याः  
प॒तिपु॒त्रपृ॒ष्ठेत्या॑दिना॒विस॑र्जनीयस्यस॒त्वम् । व॒त्सं व॒दव्य॑क्तायांवाचि अस्माद्धृ॒तृव॑दि॒हनी॑त्यादि-  
नासप्र॒त्ययः व॒दत्य॑भीक्ष्णंमा॒तरमि॑तिव॒त्सो गो॑वालः प्र॒त्यय॑स्वरः ॥ ५ ॥

॥ इति॒तृतीय॑स्य॒तृतीये॑तृतीयोवर्गः ॥ ३ ॥

अथषष्ठी—

सम॑न्दस्त्रा॒ह्यन्ध॑सो॒राध॑सेत॒न्वा॒म॒हे । नस्तो॒तारं॑नि॒दे॒करः ॥ ६ ॥

सः । म॒न्दस्व॒ । हि । अ॒न्धसः । रा॒ध॑से । त॒न्वा ।

म॒हे । न । स्तो॒तारं॑म् । नि॒दे । क॒रः ॥ ६ ॥

हेइन्द्र स॒तथा॑विधस्त्वं म॒हे म॒हते॑ रा॒ध॑से ध॒नाय॑ अ॒न्धसः॑अस्माभिर्दी॒यमान॑स्यसोम॒स्य  
पा॒नेन॑ त॒न्वाशरी॑रेणसहम॒न्दस्व॑ हृष्टो॒भव॑ हिर॒त्रस॑मुच्चयार्थः किञ्च त्वंस्तो॒तारं॑मांनि॒देनि॑न्दायै  
विषय॒भूतं॑ न॒करः॑ मा॒कार्षीः ॥ म॒न्दस्व॑ म॒दिस्तु॑त्यादिष्वित्यस्यलो॒टिरूपं॑ हिचेति॒निघा॑तप्रतिषेधे-  
नभवि॒तव्य॑मितिचेन्न तत्रा॒प्राति॑लो॒म्येइति॑वर्तते अत्रहेःसमुच्चयार्थ॒त्वान्निघा॑तः । त॒न्वा उ॒दात्त॑-  
स्वरि॒तयो॑रितिस्वरितत्वम् । म॒हे त॒कारलो॑पश्छान्द॒सः बृ॒हन्म॒हतो॑रुपसंख्या॒नमि॑तिविभक्तेरुदा-  
त्तत्वम् । नि॒दे णि॒दि॒कुत्सा॑यामित्यस्मात्संप॒दादि॒लक्ष॑णोभावेक्किप् आ॒गमा॑नुशा॒सन॑स्या॒नित्य॑त्वा-  
न्नु॒मभा॑वः सा॒वेका॑चइतिविभक्तेरुदात्तत्वम् । क॒रः क॒रोते॑र्लुङि च्चुः रु॒मृद॑रुहिभ्यश्छन्दसी-  
त्यङादेशः निघातः ॥ ६ ॥

अथसप्तमी—

व॒यमि॑न्द्र॒त्वाय॑वो॒ह॒विष्म॑न्तो॒जराम॑हे । उ॒तत्व॑म॒स्मयु॑र्व॒सो ॥ ७ ॥



वयम् । इन्द्र । त्वा॒द्यवः । ह॒विष्म॑न्तः । ज॒राम॑हे ।

उ॒त । त्वम् । अ॒स्म॒द्युः । व॒सो इति ॥ ७ ॥

हेइन्द्र त्वाद्यवोयज्ञार्थत्वामात्मनइच्छन्तः त्वत्कामाःसन्तोहविष्मन्तः संभृतहविष्कावयं जरामहे त्वांस्तुमः हेवसो सर्वस्यवासक इन्द्र उत त्वमपि अस्मयुःहविःस्वीकरणार्थं अस्मानात्मनइच्छन्भव ॥ त्वाद्यवः त्वामिच्छन्तीत्यर्थेसुपआत्मनःक्यच् प्रत्ययोत्तरपदयोश्चेतिमपर्यन्तस्य त्वादेशः कयाच्छन्दसीत्युप्रत्ययः त्वद्यवइतिप्राप्तौ युष्मदस्मदोरनादेशेइतिअविभक्तावपि हलादौव्यत्ययेनात्वं प्रत्ययस्वरः । हविष्मन्तः तसौमत्वर्थेइतिभसंज्ञायांसकारस्यरुत्वाभावः स्वरविधौव्यञ्जनमविद्यमानवदितिपरिभाषानाश्रयणान्मतुपउदात्तताभावः सिप्रत्ययस्वरः । जरामहे जरतिःस्तुतिकर्मेतिर्यास्कः । अस्मयुः अस्मानिच्छतीत्यर्थेसुपःक्यच् तस्मादुप्रत्ययः पूर्वपदान्तलोपश्छान्दसः प्रत्ययस्वरः ॥ ७ ॥

अथाष्टमी—

मा॒रेअ॒स्मद्वि॒मु॒मु॒चो॒हरि॑प्रि॒या॒र्वा॒ङ्या॑हि । इन्द्रं॑स्व॒धावो॒मत्स्वे॒ह ॥ ८ ॥

मा । आ॒रे । अ॒स्मत् । वि । मु॒मु॒चः । हरि॑ऽप्रि॒य । अ॒र्वा॒ङ् ।

या॒हि । इन्द्रं॑ । स्व॒धा॒वः । मत्स्व॑ । इ॒ह ॥ ८ ॥

हेहरिप्रिय हरीअश्वौप्रियौयस्यतादृशहेइन्द्र अस्मदस्मत्तः आरेदूरेरथेयोजितावश्वौ माविमुमुचः माविमोचय ताभ्यामुपेतएवार्वाङ्अस्मदाभिमुख्येनयाहि आगच्छ हेस्वधावः सोमलक्षणान्नवन् हेइन्द्र इहास्मिन्देवयजनेमत्स्व सोमंपीत्वाहृष्टोभव ॥ अस्मत् अस्मच्छब्दस्य पञ्चमीबहुवचनस्य पञ्चम्याअदित्यदादेशः । मुमुचः मुचूमोक्षणेइत्यस्यण्यन्तस्य छान्दसेलुङिचडिरूपं अभ्यासस्यदीर्घाभावश्छान्दसः नमाङ्योगेइत्यङभावः निघातः । हरिप्रिय आमन्त्रितस्यपादादित्वात्षाष्टिकमाद्युदात्तत्वम् । मत्स्व मदिस्तुत्यादिष्वित्यस्यलोटि बहुलंछन्दसीतिविकरणस्यलुक् आमन्त्रितस्याविद्यमानत्वेनपादादित्वादनिघातः ॥ ८ ॥

अथनवमी—

अ॒र्वा॒ञ्च॑त्वा॒सुखे॑रथे॒वहं॑तामिन्द्र॒के॒शिना॑ । घृ॒त॒सू॒र्वा॒हि॒रा॒सदे॑ ॥ ९ ॥ ४॥



अ॒र्वा॒श्वम् । त्वा । सु॒खे । रथे । वह॑ताम् । इन्द्र॒ । के॒शिना॑ ।  
घृत॑स्मू॒इति॑घृत॒इस्नू॑ । ब॒र्हिः । आ॒सदे॑ ॥ ९ ॥ ४ ॥

हेइन्द्र घृतस्मू श्रमजनितजलप्रस्रवणयुक्तौ केशिना केशिनौ स्कन्धप्रदेशेलंबमान-  
केशयुक्तौ हरी आसदे आसदनीयंबर्हिरभिलक्ष्य सुखे सुखकरेरथे अर्वांचअस्मदभि-  
मुखं त्वा त्वां वहतां ॥ अर्वाश्वं अश्वतेःक्विनि उगिदचामितिनुम् । वहतां वहेर्लोटिरूपं त-  
सोलसार्वधातुकस्वरेकृतेधातुस्वरः । आसदे सदेःकृत्यार्थेकेन्द्रप्रत्ययः नित्स्वरः कृदुत्तरपदप्रकृ-  
तिस्वरः ॥ ९ ॥

॥ इतितृतीयस्यद्वितीयेचतुर्थोवर्गः ॥ ४ ॥

उपनःसुतमितिनवचंचतुर्थसूक्तं वैश्वामित्रं गायत्रमैन्द्रं उपनइत्यनुक्रमणिका । पूर्वसू-  
केनसहोक्तोविनियोगः ।

तत्रप्रथमा—

उप॑नःसु॒तमा॑ग॒हि॒सोमं॑मिन्द्र॒गवा॑शिरम् । हरि॑भ्यांयस्ते॑अस्म॒युः ॥ १ ॥

उप॑ । नः । सु॒तम् । आ । ग॒हि । सोमं॑म् । इन्द्र॒ । गो॒ऽआ॑शिरम् ।  
हरि॑ऽभ्याम् । यः । ते । अ॒स्म॒युः ॥ १ ॥

हेइन्द्र नोऽस्मदीयंसुतमभिषुतं गवाशिरं पयसामिश्रितंसोमंप्रतिउपागहि समीपेआ-  
गच्छ यतः हरिभ्यामश्वाभ्यांयुक्तस्तवरथोस्मयुरस्मान्कामयमानोवर्तते ॥ गवाशिरं अङ्-  
पूर्वस्यश्रीणातेःक्विपि अपस्पृधेथामानृचुरित्यादिनाशिरइत्यादेशः बहुव्रीहौपूर्वपदस्वरः ॥ १ ॥

अथद्वितीया—

तमिन्द्र॒मद॑मा॒ग॒हि॒बर्हिः॑ष्ठां॒ग्राव॑भिःसु॒तम् । कु॒वि॒न्वस्य॑तृ॒ष्णवः॑ ॥ २ ॥

तम् । इन्द्र॒ । म॒दम् । आ । ग॒हि । ब॒र्हिः॑ऽस्थाम् । ग्रा॒व॑भिः ।  
सु॒तम् । कु॒वित् । नु । अ॒स्य । तृ॒ष्णवः॑ ॥ २ ॥

हेइन्द्र ग्रावभिःसुतमभिषुतं बर्हिष्ठां बर्हिषिस्थितं मदं मद्यतेऽनेनेतिमदःसोमः तमिमं  
सोममागत्यागच्छ कुवित् प्रभूतंयथाभवतितथा अस्यसोमस्यपाने नुक्षिप्रंतृष्णवः तृप्नोभव ॥



मदं मदीहर्षे मदोनुपसर्गेइत्यप्प्रत्ययः तस्यपित्त्वादनुदात्तत्वेधातुस्वरः । बर्हिष्ठां षागतिनिवृ-  
त्तौ क्तिप् संहितायांपूर्वपदसकारस्यादेशप्रत्यययोरितिषत्वं कृदुत्तरपदस्वरः । तृष्णवः  
तृपप्रीणनेइत्यस्य लेट्यडागमः कुविद्योगादनिघातः क्षुभ्रादिषुनृमनवृमोतीतिपठितं तथापि  
सर्वविधीनांछन्दसिविकल्पितत्वादत्रणत्वप्रतिषेधोभवति प्रत्ययस्वरः ॥ २ ॥

अथतृतीया—

इन्द्रमि॒त्थागि॒रोम॒माच्छा॑गुरि॒षिता॑इतः । आ॒वृ॒ते॒सोम॑पीतये ॥ ३ ॥

इन्द्रम् । इत्था । गिरः । मम । अच्छ । अगुः । इषिताः ।

इतः । आवृते । सोमपीतये ॥ ३ ॥

इन्द्र इषितास्त्वदर्थप्रेरिताइत्था इत्थमनेनप्रकारेणोच्यमानाममगिरः स्तुतिलक्षणावाचः  
इन्द्रंत्वामितोस्माद्देवयजनदेशात् अच्छागुः आभिमुख्येनगच्छन्तु किमर्थं सोमपीतये सोमपा-  
नार्थं आवृतेत्वामावर्तयितुम् ॥ इत्था इदमशब्दात्थाहेतौचच्छन्दसीतिव्यत्ययेनथाप्रत्ययः इदमएते-  
तौरथोरितिइदित्यादेशः प्रत्ययस्वरः । अच्छ अच्छगत्यर्थवदेष्वितिगतिसंज्ञा । अगुः इण्गता-  
वित्यस्य लुङ्ङिरूपं निघातः ॥ ३ ॥

अथचतुर्थी—

इन्द्रं॒सोम॑स्यपी॒तये॒स्तोमै॑रि॒ह॒ह॒वाम॑हे । उ॒क्थेभिः॑कु॒विदा॑गमत् ॥ ४ ॥

इन्द्रम् । सोमस्य । पीतये । स्तोमैः । इह । हवामहे । उक्थेभिः ।

कुवित् । आगमत् ॥ ४ ॥

स्तोमैस्त्रिवृत्पञ्चदशादिस्तोमसाध्यैःस्तोत्रैःउक्थेभिःउक्थैःशस्त्रैश्च इहकर्मणिसोमस्यपीत-  
येसोमपानार्थंइन्द्रंहवामहे वयमाह्वयामः कुविद्वहुवारंआहूतःसइन्द्रःआगमत् यज्ञंप्रत्यागच्छतु ॥  
आगमत् गमेर्लेट्यडागमः आगमाअनुदात्ताइत्यटोनुदात्तत्वाद्धातुस्वरः तिङिचोदात्तवतीतिगते-  
र्निघातः कुविद्योगादनिघातः ॥ ४ ॥

अथपञ्चमी—

इन्द्र॒सोमाः॑सु॒ताइ॒मेतान्द॑धि॒ष्वश॑तक्रतो । जु॒ठरे॑वाजिनीवसो ॥ ५॥५॥



दन्द्र । सोमाः । सुताः । इमे । तान् । दधिष्व । शतक्रतो इति शतः क्रतो ।  
जठरे । वाजिनीवसो इति वाजिनीवसो ॥ ५ ॥ ५ ॥

हेशतक्रतो इन्द्र इमे सोमाः सुताः ग्रावभिस्त्वदर्थमभिषुताः हेवाजिनीवसो अन्नधन यद्वा वा-  
जोन्नमाशुफलत्वेनास्तीति वाजिन्यः क्रियाः तासां वासक हेइन्द्र तान्सोमरसान् जठरे दधिष्व धारय ॥  
वाजिनीवसो वाजशब्दान्मत्वर्थे अत इनिठनावितो निप्रत्ययः ऋन्नेभ्यो ङीबिति ङीप् तासां वसो  
संबुद्धौ चेति गुणः आमन्त्रितत्वादाष्टमिकमनुदात्तत्वम् ॥ ५ ॥

॥ इति तृतीयस्य तृतीये पञ्चमो वर्गः ॥ ५ ॥

अथ षष्ठी—

विद्महि त्वा धनं जयं वाजेषु दधृषं कवे । अधा ते सुम्रमीमहे ॥ ६ ॥

विद्म । हि । त्वा । धनम् । जयम् । वाजेषु । दधृषम् ।  
कवे । अध । ते । सुम्रम् । ईमहे ॥ ६ ॥

हेकवे क्रान्तदर्शिनिन्द्र वाजेषु युद्धेषु दधृषं शत्रूणामभिभवितारं अतएव धनं जयं धनं जय-  
तीति धनं जयः तादृशं त्वात्वां विद्महि जानीमः खलु अथानन्तरं ते तव सुम्रं धनमीमहे याचामहे ॥  
विद्म विदेर्लटि विदोलो वेति मसोमादेशः पादादित्वा दनिघातः । धनं जयं जिजये इत्यस्माद्धन-  
उपपदे संज्ञायां भृतृवृजिधारिसहितपिदम इति खच्प्रत्ययः अरुर्द्विषदजन्तस्य मुमिति पूर्वपदस्य मुमा-  
गमः चित्त्वादन्तोदात्तः । दधृषं जिधृषा प्रागल्भ्ये इत्यस्य यङुकि अक्यासस्य रीगागमाभावश्छा-  
न्दसः तदन्तात्पचाद्यचि यङोचि चेति यङोलुक् लघूपधगुणे प्राप्ते नधातुलोप इति तस्य प्रतिषेधः  
चित्त्वादन्तोदात्तः ॥ ६ ॥

अथ सप्तमी—

इममिन्द्र गवां शिरं यवां शिरं च नः पिब । आगत्या वृषं भिः सुतम् ॥ ७ ॥

इमम् । इन्द्र । गोऽआं शिरम् । यवऽआं शिरम् । च ।  
नः । पिब । आऽगत्य । वृषं भिः । सुतम् ॥ ७ ॥



हेइन्द्र गवाशिरं गव्यमिश्रणोपेतंसोमं तथा यवाशिरं यवमिश्रणोपेतं वृषभिर्ग्रावभिः  
सुतमभिषुतंसोऽस्मदीयमिमंसोमं देवयजनमागत्यपिब ॥ गवाशिरं यवाशिरमित्यत्र आङ्-  
पूर्वस्यश्रीणातेःक्विप् अपस्पृधेथामानृचुरित्यादिनाशिर्इत्यादेशः बहुव्रीहौपूर्वपदप्रकृ-  
तिस्वरः ॥ ७ ॥

अथाष्टमी—

तुभ्येदिन्द्रस्वओक्येऽसोमंचोदामिपीतये । एषरारन्तुतेहृदि ॥ ८ ॥

तुभ्यं । इत् । इन्द्र । स्वे । ओक्ये । सोमम् ।

चोदामि । पीतये । एषः । ररन्तु । ते । हृदि ॥ ८ ॥

हेइन्द्र तुभ्येततुभ्यमेव पीतये पानार्थं स्वेस्वकीयेओक्ये स्थाने जठरे अभिषुतमिमंसोमं  
चोदामि प्रेरयामि एषपीतःसोमस्तेतवहृदिहृदयेरन्तु अत्यर्थंरमताम् ॥ तुभ्य युष्मच्छब्दस्यचतु-  
र्थ्येकवचनेतुभ्यमह्यावितितुभ्यादेशः सुपांसुलुगितिसुपोलुक् डयिचेत्याद्युदात्तः । ओक्ये वस्वा-  
दिवात्स्वार्थिकोयत्प्रत्ययः तित्स्वरितः । चोदामि चुदप्रेरणे ण्यन्तस्यलटिरूपं बहुलमन्यत्रापी-  
तिणेर्लुक् निघातः । ररन्तु रमुक्रीडायामित्यस्य यङ्लुकि लोटि सर्वविधीनांछन्दसिविकल्पित-  
त्वादत्राभ्यासस्यनुमभावः संहितायामन्येषामपीति अभ्यासस्यदीर्घः निघातः । हृदि हृदयश-  
ब्दस्य षड्चोमासृहदित्यादिनाहृदादेशः ऊडिदमिति विभक्तेरुदात्तत्वम् ॥ ८ ॥

अथनवमी—

त्वांसुतस्यपीतयेप्रत्नमिन्द्रहवामहे । कुशिकासोअवस्यवः ॥ ९ ॥ ६ ॥

त्वाम् । सुतस्यं । पीतये । प्रत्नम् । इन्द्र ।

हवामहे । कुशिकासः । अवस्यवः ॥ ९ ॥ ६ ॥

हेइन्द्र अवस्यवः त्वत्तोरक्षणमिच्छन्तः कुशिकासः कुशिकगोत्रोत्पन्नावयं सुतस्य  
ग्रावभिरभिषुतस्य सोमस्य पीतये पानार्थं प्रत्नं पुरातनं त्वांहवामहे स्तुतिलक्षणाभिर्गीर्भि-  
राह्वयामः ॥ पीतये स्थागापापचोभावइतिक्तिन् हिष्ठवत्सरतिशथान्तानामित्यन्तोदात्तत्वम् ।  
हवामहे ह्वयेतेर्लटि बहुलंछन्दसीतिसंप्रसारणेरूपं । अवस्यवः अवइच्छन्तीत्यत्रार्थेसुपः



कयच् कयाच्छन्दसीत्युप्रत्ययः । कुशिकासोअवस्यवइत्यत्र संहितायामव्यादवद्यादित्यादिना  
एङःप्रकृतिभावः ॥ ९ ॥

॥ इतितृतीयस्यतृतीयेषष्ठोवर्गः ॥ ६ ॥

आयाह्यर्वाङित्यष्टर्चपंचमंसूक्तं वैश्वामित्रं वैष्टुभमैन्द्रं आयाह्यष्टावित्यनुक्रमणिका ।  
दशरात्रेचतुर्थेहनिस्तोमवृद्धौमाध्यन्दिनेसवनेऽच्छावाकशस्त्रेस्तोमातिशंसनार्थं इदंसूक्तं सूत्रि-  
तंच —आयाह्यर्वाङित्यष्टर्चान्यावपेरन्निमित्तमहात्रतेप्यावपनीयम् ।

सूक्तेप्रथमा—

आयाह्यर्वाङुपवन्धुरेष्टास्तवेदनुप्रदिवःसोमपेयम् ।

प्रियासखायाविमुचोपबर्हिस्त्वामिमेहव्यवाहोहवन्ते ॥ १ ॥

आ । याहि । अर्वाङ् । उप । वन्धुरेऽस्थाः । तव । इत् ।

अनु । प्रदिवः सोमपेयम् । प्रिया । सखाया । वि । मुच ।

उप । बर्हिः । त्वाम् । इमे । हव्यवाहः । हवन्ते ॥ १ ॥

हेइन्द्र वन्धुरेष्टाः वन्धुरशब्देन ईषाद्वयसंबन्धस्थानमभिधीयते तेनतद्विशिष्टोरथोलक्ष्यते  
तस्मिन्नेतिष्ठत्वं अर्वाङ्स्मदभिमुखःसन् आ अभिलक्ष्यउपयाहि समीपेआगच्छ प्रदिवः  
प्रत्नं पूर्वक्रमगतं तवेत्तवैवसंबन्धिसोमपेयंसोमपानं त्वं अनु अनुद्दिश्यप्रिया तवप्रियतमौ सखाया  
समानख्यानावश्वौबर्हिरुप बर्हिषःसमीपे विमुच विमुञ्च हव्यवाहः हव्यंवहंतीतिहव्यवाहः  
इमे ऋत्विजः त्वां हवन्ते सोमपानार्थमाह्वयन्ति तस्मादागच्छेतिभावः ॥ वन्धुरेष्टाः ति-  
ष्ठतेर्विच् तत्पुरुषेकृतिबहुलमितिसप्तम्याअलुक् । प्रदिवः सकारान्तमव्ययम् । सोमपेयं पापा-  
नेइत्यस्यभावे अचोयदितियत्प्रत्ययः ईद्यतीतीत्वं आर्धधातुकलक्षणोगुणः यतोनावइ-  
त्याद्युदात्तत्वं समासेकदुत्तरपदस्वरः । मुच मुञ्चतेर्लोटि आगमानुशासनस्यानित्यत्वान्नुम-  
भावः ॥ १ ॥

अथद्वितीया—

आयाहिपूर्वीरतिचर्षणीराँअर्यआशिषउपनोहरिभ्याम् ।

इमाहित्वामतयःस्तोमंतष्टाइन्द्रहवन्तेसख्यंजुषाणाः ॥ २ ॥



आ । या॒हि । पु॒र्वीः । अ॒ति । च॒र्षणीः । आ । अ॒र्यः । आ॒शिषः ।  
उप॑ । नः । हरि॑भ्याम् । इ॒माः । हि । त्वा । म॒तयः ।  
स्तोम॑त॒ष्टाः । इन्द्र॑ । ह॒वन्ते । स॒ख्यम् । जुषा॑णाः ॥ २ ॥

हेइन्द्र पूर्वीः पुरातनीः सर्वाश्चर्षणीः प्रजाः अत्यायाहि अतिक्रम्यागच्छ द्वितीय-  
आङ्गपूरणः अर्यः अस्माकं स्वामी त्वं नः आशिषः त्वमत्रागत्यसोमं पिबेत्येवमादिकाः  
अस्माकं प्रार्थना हरिभ्यामश्वाभ्यां युक्तः सन्नुपागच्छ किञ्च ते तव सख्यं जुषाणाः सेवमानाः  
स्तोमत॒ष्टाः स्तोम॑कारिभिः स्तोत॒भिः कृता॑ इ॒माः मत॑यः स्तुतयः हवन्ते सोमपानार्थं त्वामाह्वयन्ति ॥  
हिमसिद्धौ करणेकर्तृव्यापारः काष्ठानि पचन्तीति वत् । आ संहितायामाङ्गेन नानासिक्छन्द-  
सीत्यनुनासिकः । अर्यः ऋगतौ अर्यः स्वामिवैश्ययोरिति निपातनाद्यत्प्रत्ययः यतो नावइत्या-  
द्युदात्तत्वे प्राप्ते अर्यस्य स्वाभ्याख्याचेत्यन्तोदात्तत्वम् । आशिषः क्विपि शासइदङ्हलोरित्यु-  
पधायाइत्वं शासिवसीति षत्वम् । स्तोमत॒ष्टाः तक्षू॑त्वक्षूतनूकरणे इत्यस्मात्कर्मणि क्तः तृतीयाक-  
र्मणीति पूर्वपदप्रकृतिस्वरः ॥ २ ॥

अथ तृतीया—

आ॒नो॒य॒ज्ञं न॒मो वृ॒धं स॒जोषा॒ इन्द्र॑ दे॒व॒ हरि॑भिर्या॒हि तू॒यम् ।  
अ॒हं हि॒ त्वां म॒तिभि॒र्जोह॑वीमि घृ॒तप्र॑याः स॒ध॒मादे॑मधू॒नाम् ॥ ३ ॥  
आ । नः । य॒ज्ञम् । न॒मः वृ॒धम् । स॒जोषाः । इन्द्र॑ । दे॒व ।  
हरि॑भ्यः । या॒हि । तू॒यम् । अ॒हम् । हि । त्वा । म॒तिभिः ।  
जोह॑वीमि । घृ॒तप्र॑याः । स॒ध॒मादे॑ । मधू॒नाम् ॥ ३ ॥

देव द्योतमान हेइन्द्र नोऽस्माकं नमो वृधं नमसो न्नस्य वर्धकमिमं यज्ञं हरिभिरश्वैः सजोषाः  
सहप्रीतिस्त्वं तूयं क्षिप्रमायाहि घृतप्रयाः घृतसहितानि प्रयांस्यन्नरूपाणि हवींषि यस्य सतथो-  
क्तः तादृशोहं मधूनां सोमानां सधमादे सहमाद्यन्तियत्र सोमे इति सधमादः तस्मिन् स्थाने मति-  
भिः स्तुतिभिः त्वा त्वां जोहवीमि हि भृशमाह्वयामि खलु ॥ जोहवीमि यङ्लुकि अभ्यस्त-  
स्य चेति संप्रसारणं गुणो यङ्लुकोरित्यभ्यासस्य गुणः यङो वेतीडागमः ह्रियोगादनिघातः अ-  
भ्यस्तानामादिरित्याद्युदात्तः । घृतप्रयाः घृक्षरणादीभ्योरित्यस्मादंजिघृषिभ्यः क्त इति क्तप्रत्ययः  
बहुव्रीहौ पूर्वपदस्वरः ॥ ३ ॥



अथचतुर्थी—

आच॒त्वामे॒तावृष॑णाव॒हातो॒हरी॑सखा॒यासु॒धुरा॒स्वङ्गा ।  
धा॒नाव॒दिन्द्रः॒सर्व॑नंजुषा॒णःसखा॒सख्युः॑शृणव॒द्वन्द॑नानि ॥ ४ ॥  
आ । च । त्वाम् । एता । वृषणा । वंहातः । हरी इति ।  
सखाया । सुधुरा । सुअङ्गा । धानावत् । इन्द्रः । सर्वनम् ।  
जुषाणः । सखा । सख्युः । शृणवत् । वन्दनानि ॥ ४ ॥

हेइन्द्र वृषणा सेचनसमर्थौ सुधुरा शोभनयाधुरान्वितौ स्वंगा शोभनावयवोपेतौ सखा-  
या शोभनख्यानावेताएतौहरी त्वामावहातः यज्ञप्रत्यागमनायरथेत्वामावहतः अथ धानाव-  
त् शृण्वोपेतंसर्वनंजुषाणः सेवमानःसखा सखिभूतःसइन्द्रः सख्युःस्तोतुर्ममवन्दनानिस्तोत्रा-  
णिशृणवच्च शृणुयात् ॥ वहातः वहेर्लेट्याडागमेरूपं चवायोगेप्रथमेतिनिघातः । शृणवत्  
श्रुश्रवणेइत्यस्यलेट्यडागमेरूपं निघातः ॥ ४ ॥

अथपञ्चमी—

कुविन्मा॑गोपांकर॑से॒जन॑स्यकुविद्राजा॑नंमघवन्ऋजी॑षिन् ।  
कुविन्म॒ऋषि॑पपि॒वांसं॑सुतस्य॑कुविन्मे॒वस्वो॑अ॒मृत॑स्य॒शिक्षाः॑ ॥ ५ ॥  
कुवित् । मा । गोपाम् । करसे । जनस्य । कुवित् । राजानम् ।  
मघवन् । ऋजीषिन् । कुवित् । मा । ऋषिम् । पपि॒वांसं॑म् ।  
सुतस्य । कुवित् । मे । स्वः । अमृतस्य । शिक्षाः ॥ ५ ॥

हेइन्द्र कुविदपिच मामांजनस्यगोपांगोप्तारं करसे कुरु तथा हेमघवन् धनवन्ऋजी-  
षिन्सोमवन् हेइन्द्र मां राजानं सर्वस्यस्वामिनंकुरु कुविच्चमामाऋषिं अतीन्द्रियार्थदृष्टारंकुरु ।  
ऋषिर्दर्शनादितिर्यास्कः । तथा सुतस्याभिषुतस्यसोमस्यपपिवांसंपातारंकुरु । अपिच मे मह्यं  
अमृतस्य क्षयरहितंवस्वोवसु शिक्षाः प्रयच्छ ॥ करसे दुक्लृञ्करणे लेट्यडागमेरूपं कुविद्यो-  
गादनिघातः । मऋषिमित्यत्र संहितायामृत्यकइतिप्रकृतिभावः ह्रस्वश्च । पपिवांसं पापा-



नेइत्यस्यकसौवस्वेकाजाद्वसामितीडागमः प्रत्ययस्वरः । शिक्षाः शिक्षतिर्दानकर्मा अस्माहे-  
ट्याडागमेरूपं कुविद्योगादनिघातः आगमाअनुदात्ताइत्याटोनुदात्तत्वेधातुस्वरः ॥ ५ ॥

अथषष्ठी—

आत्वाबृहन्तोहरयोयुजानाअर्वागिन्द्रसधमादोवहन्तु ।  
प्रयेद्वितादिवक्त्रजन्त्याताःसुसंसृष्टासोवृषभस्यमूराः ॥ ६ ॥

आ । त्वा । बृहन्तः । हरयः । युजानाः । अर्वाक् । इन्द्र ।  
सधमादः । वहन्तु । प्र । ये । द्विता । दिवः । ऋजन्ति ।  
आताः । सुसंसृष्टासः । वृषभस्य । मूराः ॥ ६ ॥

हेइन्द्र त्वा त्वां बृहन्तोमहान्तोयुजानाः रथेयुज्यमानाहरयोश्वाः सधमादः सहमादयन्तः  
सन्तः अर्वागस्मदभिमुखमावहन्तु वृषभस्यकामानांवर्षितुरिन्द्रस्यमूराः शत्रूणांमारकाः सुसंसृ-  
ष्टासः इन्द्रस्यहस्ताभ्यांपृष्ठभागे सुष्ठुसंसृष्टाः दिवोनभसःसकाशादागच्छन्तोयेऽश्वाः आताः  
आभिमुख्येनगम्यन्तेप्राणिभिस्तत्तत्कार्यंप्रतीतिआतादिशःसर्वादिशः द्विता द्विविधंयथाभवतित-  
थाप्रकृजति प्रकर्षेणसाधयन्ति ॥ युजानाः युजिर्योगे युजिबुधित्तःकिञ्चेतिकित्वादानच्  
चित्त्वादन्तोदात्तः । सधमादः मदीहर्षेइत्यस्मात्पण्यन्तात्किप् ऋदुत्तरपदस्वरः । द्विता द्विशब्दात्सं-  
ख्यायाविधार्थेधेतिधाप्रत्ययः धकारस्यतकारश्छान्दसः प्रत्ययस्वरः । दिवः ऊडिदमिति  
विभक्तेरुदात्तत्वम् । आताः अतसातत्यगमनेइत्यस्मात्कर्मणिघञ् व्यत्ययेनाद्युदात्तः ॥ ६ ॥

अथसप्तमी—

इन्द्रपिबवृषधूतस्यवृष्णाआयन्तेश्येनउशतेजभारं ।  
यस्यमदेच्यावयसिप्रकृष्टीर्यस्यमदेअपंगोत्राव्वर्थ ॥ ७ ॥

इन्द्र । पिब । वृषधूतस्य । वृष्णाः । आ । यम् । ते । श्येनः ।  
उशते । जभारं । यस्य । मदे । च्यवयसि । प्र । कृष्टीः ।  
यस्य । मदे । अप । गोत्रा । व्वर्थ ॥ ७ ॥



हेइन्द्र वृषधूतस्य ग्रावभिरभिषुतं वृष्णः अभिमतफलसेचकंसोमंपिव श्येनः शंसनी-  
यगतिः छन्दोरूपः सुपर्णः उशते सोमंकामयमानाय ते तुभ्यं यंसोममाजभार आजहार य-  
स्यसोमस्यमदेहर्षेसंजातेसति कृष्टीः आकर्षन्तिवशीकुर्वन्तिकर्मणासर्वानितिकृष्टयोमनुष्याः ता-  
न्सपत्नभूतान्मनुष्यान्प्रच्यावयसि प्रकर्षेणपातयसि यस्यसोमस्यमदेसंजातेसति गोत्रागामु-  
दकरश्मिभिरावृतं वर्षासु ऋतुषुत्रायन्तेपालयन्तीतिगोत्रामेवाः तानपववर्थापवृणोषि ॥ वृष-  
धूतस्य धूञ्कंपनेइत्यस्यनिष्ठायां यस्यविभाषेतीट्प्रतिषेधः तृतीयाकर्मणीतिपूर्वपदस्वरः ।  
श्येनः श्यैङ्गतौ स्यास्त्याहञ्विभ्यइनजितिइनच्प्रत्ययः श्यायतइतिश्येनः चित्त्वादन्तोदात्तः ।  
जभार हरतेर्लिटिणलिरूपं ह्यहोर्भश्छन्दसीतिभकारः यद्वृत्तयोगादनिघातःलित्स्वरः । म-  
दे मदीहर्षे मदोनुपसर्गेइत्यप्प्रत्ययः तस्यपित्त्वादनुदात्तत्वेधातुस्वरः । गोत्रा त्रैङ्पालनेइत्यस्य  
आतोनुपसर्गेकइतिकः सुपोडादेशः एकादेशस्वरः ॥ ववर्थं वृञ्वरणेइत्यस्य लिटिथलि ऋ-  
तोभारद्वाजस्येतीट्प्रतिषेधः गुणः लित्स्वरः ॥ ७ ॥

अथाष्टमी—

शुनं हुवेम मघवान् मिन्द्रं अस्मिन् भरे नृतं मवाजं सातौ ।

शृण्वन्तं मुग्रमूतये समत्सु घ्नन्तं वृत्राणि संजितं धनानाम् ॥ ८ ॥ ७ ॥

शुनम् । हुवेम् । मघवान् । इन्द्रम् । अस्मिन् । भरे ।

नृतं मम् । वाजं सातौ । शृण्वन्तम् । उग्रम् । ऊतये । समत्सु ।

घ्नन्तम् । वृत्राणि । सम् संजितम् । धनानाम् ॥ ८ ॥ ७ ॥

व्याख्यातेयमृक् ॥ ८ ॥

॥ इतितृतीयस्यतृतीयेसप्तमोवर्गः ॥ ७ ॥

अयन्ते अस्त्विति पञ्चर्चेषष्ठसूक्तं वैश्वामित्रं बार्हतमैन्द्रं अत्रानुक्रमणिका—अयन्ते पञ्च बार्ह-  
तं त्विति महाव्रते बार्हत्यां तृचाशीताविदंसूक्तं षोडशिशस्त्रे अयन्ते अस्तु हर्यत इत्याद्यस्तु चोविनि-  
युक्तः । सूत्रितञ्च—अयन्ते अस्तु हर्यत इत्यौष्णिह्य बार्हतौ तृचाविति ।

तस्मिन् सूक्ते प्रथमा—

अयन्ते अस्तु हर्यतः सोम आहरिभिः सुतः ।

जुषाण इन्द्र हरिभिर्न आगस्यातिष्ठ हरितं रथम् ॥ ३ ॥



अ॒यम् । ते । अ॒स्तु । ह॒र्य॒तः । सोमः । आ । ह॒रि॒ऽभिः । सु॒तः ।  
जुषा॒णः । इ॒न्द्र । ह॒रि॒ऽभिः । नः । आ । ग॒हि । आ । ति॒ष्ठ ।  
ह॒रि॒तम् । रथ॑म् ॥ १ ॥

हेइन्द्र हरिभिः हरंतिसोमरसानेभिरितिहरयोग्रावाणः तैरासुतः सर्वतोऽभिषुतः हर्यतः कमनीयोजुषाणः प्रीतिविषयोयंसोमः तेतुभ्यमस्तु त्वंहरिभिरश्वैर्युक्तंहरितंहरिद्वर्णंरथं आतिष्ठ अधितिष्ठ ततो नोऽस्मानभिलक्ष्यागह्यागच्छ ॥ हर्यतः हर्यगतिकान्त्योरित्यस्मात् भृष्टदृशीत्यादिनातच्प्रत्ययः चित्त्वादन्तोदात्तः । हरितं हञ्हरणे हश्याभ्यामितनितिङ्प्रत्ययः निच्चाद्युदात्तः । रथं रमुक्रीडायां हनिकुषिनीत्यादिनाक्थन्प्रत्ययः कित्त्वादनुनासिकलोपः नित्स्वरः ॥ १ ॥

अथद्वितीया—

ह॒र्य॒न्नुष॑संम॒र्चयः॒सूर्य॑ह॒र्य॒न्नरो॑चयः ।  
वि॒द्वान्श्चि॒कित्वा॑न्ह॒र्य॒श्वव॑र्ध॒सइ॒न्द्रवि॒श्वाअ॒भि॒श्रियः॑ ॥ २ ॥

ह॒र्य॒न् । उ॒षस॑म् । अ॒र्च॒यः । सू॒र्यम् । ह॒र्य॒न् । अ॒रो॒च॒यः ।  
वि॒द्वान् । चि॒कित्वा॑न् । ह॒रि॒ऽअ॒श्व । व॒र्ध॒से । इ॒न्द्र । वि॒श्वाः ।  
अ॒भि । श्रि॒यः ॥ २ ॥

हेइन्द्र हर्यन्सोमंकामयमानस्त्वं उषसं उषःकालं अर्चयः पूजयसि तथा हर्यन् उदिते सूर्येसोमंकामयमानस्त्वंसूर्यमरोचयः दीपयसि हेहर्यश्वेन्द्र विद्वानेतत्सर्वजानानश्चिकित्वानस्मदभिलषितफलविषयज्ञानवांस्त्वं विश्वाः सर्वाःश्रियः नः संपदः अभिवर्धसेभिमतफलप्रदानेनाभितोवर्धयसि ॥ चिकित्वान् कितज्ञानेइत्यस्य क्सौरूपं प्रत्ययस्वरः । वर्धसे वृधुवर्धने इत्यस्यान्तर्भावितण्यर्थस्यलटिरूपं निघातः ॥ २ ॥

अथतृतीया—

द्यामिन्द्रो॒ह॒रि॒धाय॑संपृ॒थिर्वी॑ह॒रि॒वर्ष॑सम् ।  
अ॒धा॒रय॑द्द॒रितो॑भू॒रि॒भोज॑नं॒ययो॑र॒न्तर्ह॑रि॒श्वर॑त् ॥ ३ ॥



द्याम् । इन्द्रः । हरिः धायसम् । पृथिवीम् । हरिः वर्पसम् ।  
 आधारयत् । हरितोः । भूरि । भोजनम् । ययोः । अन्तः ।  
 हरिः । चरत् ॥ ३ ॥

सोऽयमिन्द्रोहरिधायसं हरितोहरितवर्णाधायसोधारकारश्मयोयस्याः सा तां द्यामधार-  
 यत् तथा हरिवर्पसं ओषधीभिर्हरितवर्णापृथिवीं आधारयत् हरितोहरितवर्णयोर्द्यावापृ-  
 थिव्योर्मध्ये स्वकीययोरश्वयोर्भूरिप्रभूतं भोजनं भुज्यत इति भोजनं यवसादिलभ्यते ययो-  
 र्द्यावापृथिव्योरन्तर्मध्ये हरिरिन्द्रश्चरत् चरति तेद्यावापृथिव्याविन्द्रोधारयदित्यर्थः ॥ हरि-  
 धायसं दुधाञ्धारणपोषणयोरित्यस्मात् वहिहाधाञ्ज्यश्छन्दसोत्यसुन् णिदित्यनुवृत्तेरातो-  
 युक् बहुव्रीहौ पूर्वपदस्वरः । पृथिवीं प्रथेःषिवन्संप्रसारणंचेति षिवन्प्रत्ययः षिद्वौरादिक्यश्चेति  
 ङीष् प्रत्ययस्वरेणान्तोदात्तः । हरिवर्पसं वृङ्संभक्तौ वृङ्शीङ्क्यां रूपस्वाङ्गयोरित्यसुन्प्रत्ययः  
 षुगागमश्च संभज्यतेतदितिवर्णरूपं बहुव्रीहौ पूर्वपदस्वरः । हरितोः हञ्हरणे इत्यस्मात् हसृहियु-  
 षिभ्य इति रितोतिप्रत्ययः प्रत्ययस्वरः । भोजनं भुजपालनाभ्यवहारयोरित्यस्मात्कृत्यत्युटो-  
 बहुलमिति कर्मणिल्युट् लित्स्वरः । अन्तः स्वरादिष्वन्तोदात्तत्वेन पठितत्वादन्तोदात्तः । चरत्  
 चरतिर्गत्यर्थः लटिरूपं यद्वृत्तयोगादनिघातः ॥ ३ ॥

अथचतुर्थी—

जज्ञानोहरितोवृषाविश्वमाभातिरोचनम् ।

हर्यश्वोहरितंधत्त आयुधमावज्रं बाह्वोहरिम् ॥ ४ ॥

जज्ञानः । हरितः । वृषा । विश्वम् । आ । भाति । रोचनम् ।

हरिः अश्वः । हरितम् । धत्ते । आयुधम् । आ । वज्रम् ।

बाह्वोः । हरिम् ॥ ४ ॥

वृषा कामानां वर्षकः हरितोहरिद्वर्णोपेतः जज्ञानः जातइन्द्रोविश्वंसर्वरोचनं दीप्यमानं  
 लोकमाभाति सर्वतः प्रकाशयति तथा हर्यश्वः इन्द्रोहरितं हरिद्वर्णोपेतमायुधं बाह्वोर्धत्ते तथा  
 हरिं शत्रूणां प्राणहारकं वज्रं बाह्वोर्धत्ते ॥ जज्ञानः जनीप्रादुर्भावे इत्यस्य लटः कानच् गमहने-  
 त्यादिनोपधालोपः चित्त्वादन्तोदात्तः । भाति भादीप्तावित्यस्यान्तर्भावितण्यर्थस्य लटिरूपम् ।



रोचनं रुचदीप्तावित्यस्मादनुदात्तेश्चहलादेरित्युच् चित्त्वादन्तोदात्तः । बाह्वोः उदात्तयणोह-  
त्पूर्वादितिविभक्तेरुदात्तत्वम् ॥ ४ ॥

अथपञ्चमी—

इन्द्रो ह॒र्यन्त॒म॒र्जुन॒वज्रं॑ शु॒क्रैर॒भीष्ट॑तम् ।

अपा॒वृणो॒द्धरि॑भि॒रद्रि॑भिः सु॒तमु॒द्गाह॑रि॒भिरा॑जत ॥५॥८॥

इन्द्रः । ह॒र्यन्त॑म् । अ॒र्जुन॑म् । वज्रंम् । शु॒क्रैः । अ॒भिष्ट॑तम् ।

अप॑ । अ॒वृणो॑त् । हरि॑ऽभिः । अ॒द्रिऽभिः । सु॒तम् । उ॒त् ।

गाः । हरि॑ऽभिः । आ॒ज॒त॒ ॥ ५ ॥ ८ ॥

सोयमिन्द्रः हर्यन्तं कमनीयमर्जुनं शुभ्रं शुभ्रत्वमुपपादयति शुक्रैः शुभ्रैः क्षीरादिभिरभि-  
वृत्तं व्याप्तं वज्रवेगवन्तं हरिभिः हरन्त्येभिः सोमरसानिति हरयः तैरद्रिभिर्ग्रावभिः सुतमभि-  
षुतं सोमं अपावृणोत् आवरणरहितमकरोत् तथा चमंत्रवर्णः—पूषाराजानमाघृणिरपगूह्णं गुहाहितं  
अविन्दं दिति । तथा गाः पणिभिरपहतागाः हरिभिरश्वैरूपेतः सइन्द्रः उदाजत विलान्निरगम-  
यत् ॥ अर्जुनं अर्जसर्जं अर्जने इत्यस्मादर्जेर्णिलुक्चेति उनन् नित्स्वरः । अभिवृत्तं गतिरनन्तरइ-  
ति गतेः प्रकृतिस्वरत्वम् । आजत अजगति क्षेपणयोर्लङि व्यत्ययेनात्मनेपदं निघातः ॥ ५ ॥

॥ इति तृतीयस्य तृतीयेष्टमोवर्गः ॥ ८ ॥

आमन्द्रैरिति पञ्चमसूक्तं वैश्वामित्रं बार्हतमैन्द्रं आमन्द्रैरित्यनुक्रमणिका पूर्व-  
सूक्ते बार्हतं त्वित्युक्तत्वादस्यापि बार्हतत्वं विशेषविनियोगस्तु यत्र श्रुत्यानसूत्रितः । स्मार्ततत्रवि-  
जानीयादृग्विधानादिशास्त्रतः ।

तत्रप्रथमा—

आम॒न्द्रैरि॒न्द्र॒हरि॑भिर्या॒हिम॒यूर॑रोमभिः ।

मा॒त्वा॒केचि॒न्निय॑म॒न्वि॒नपा॑शिनोति॒धन्वे॑व॒ताँइ॑हि ॥ १ ॥



आ । म॒न्द्रैः । इ॒न्द्र । हरि॑ऽभिः । या॒हि । म॒यूर॑रोम॒भिः ।  
 मा । त्वा । के । चि॒त् । नि । य॒म॒न् । वि॒म् । न । पा॒शिनः॑ ।  
 अ॒ति । ध॒न्व॑ऽइव । तान् । इ॒हि ॥ १ ॥

हेइन्द्र मन्द्रैर्मादयितृभिर्मयूररोमभिः मयूररोमसदृशरोमयुक्तैः हरिभिरश्वैरुपेतस्त्वमा-  
 याहि यज्ञप्रत्यागच्छ केचिदपिजनाः त्वात्वांमानियमन्मानियच्छन्तु गमनप्रतिबंधंमाकुर्वन्त्वित्य-  
 भिप्रायः प्रतिबन्धेदृष्टान्तः—विंन यथापाशिनः पाशहस्ताव्याधाविंगच्छन्तंपक्षिणंनियच्छन्ति  
 तद्वन्मानियच्छन्तु किंच धन्वेव यथा पान्थाः धन्वमरुदेशंशीघ्रमतिगच्छन्ति तद्वद्गमनप्रतिब-  
 न्धकानतीत्यशीघ्रमिहि आगच्छ ॥ मन्द्रैः मदिस्तुत्यादिष्वित्यस्य स्फायितंचीत्यादिनारक्प्र-  
 त्ययः इदित्त्वान्नुम् प्रत्ययस्वरः । मयूररोमभिः मयूररोमवद्गोमाणियेषामितिसप्तम्युपमानपूर्वप-  
 दस्य बहुव्रीहिरुत्तरपदलोपश्चेतिसमासः उत्तरपदलोपश्च मयूरशब्दोमोनातेरूरञ्चितिऊर-  
 न्प्रत्ययान्तः मीनातिसर्पानितिमयूरोवर्ही नित्वादाद्युदात्तत्वेप्राप्ते मादीनामितिसूत्रेणमध्योदात्तः  
 बहुव्रीहौपूर्वपदप्रकृतिस्वरः । यमन् यमुउपरमेइत्यस्यलेट्यडागमेरूपम् । इहि इण्गतावित्य-  
 स्यलोटिरूपम् ॥ १ ॥

अथद्वितीया—

वृ॒त्र॒खा॒दो॒वलं॑रुजःपु॒रां॒दर्मा॑अ॒पाम॑जः ।  
 स्था॒ता॒रथ॑स्य॒ह॒र्यो॑रभि॒स्वर॑इन्द्रो॒दृ॒ह्णा॒चि॒दा॒रुजः॑ ॥ २ ॥  
 वृ॒त्र॒ऽखा॒दः । व॒ल॒म्ऽरु॑जः । पु॒राम् । दर्मः॑ । अ॒पाम् । अ॒जः ।  
 स्था॒ता । रथ॑स्य । ह॒र्योः । अ॒भि॒ऽस्व॑रे । इन्द्रः॑ ।  
 दृ॒ह्णा । चि॒त् । आ॒ऽरु॑जः ॥ २ ॥

सोऽयमिन्द्रोवृत्रखादः वृत्रंखादतिहिनस्तीतिवृत्रखादः वलंरुजः वृणोत्याकाशमिति  
 वलोमेघः तस्यभञ्जकः तथाचमन्त्रवर्णः—विभेदवलमिति । ततोऽपामजः मेघभेदनद्वारापां  
 प्रेरकः पुरांशत्रुसंबन्धिनीनांपुरीणांदर्मःदारकः तथाहर्योरश्वयोरभिस्वरे अस्मदाभिमुख्येनप्रे-  
 रणेनिमित्तभूतेसति रथस्यस्थाता रथमधिष्ठाता तथा दृह्णाचिद् दृढानामतिबलवतांशत्रू-



णामपि आरुजः समन्ताद्भजकोभवति ॥ वृत्रखादः खादृभक्षणेइत्यस्मात्कर्मण्यण् रुदुत्तरपदस्वरः । वलंरुजः रुजोभङ्गे कर्मण्युपपदे मूलविभुजादित्वात्कप्रत्ययः तत्पुरुषेकृतिबहुलमितिद्वितीयायाअलुक् थाथादिस्वरः । आरुजः रुजोभङ्गेइत्यस्मादिगुपधलक्षणःकः समासे थाथादिस्वरः ॥ २ ॥

अथतृतीया—

गंभीराँउदधीँरिवक्रतुँपुष्यसिगाँव ।

प्रसुगोपायवसंधेनवोयथाह्रदंकुल्याइवाशत ॥ ३ ॥

गंभीरान् । उदधीन्इव । क्रतुम् । पुष्यसि । गाःइव ।

प्र । सुगोपाः । यवसम् । धेनवः । यथा ।

ह्रदम् । कुल्याःइव । आशत ॥ ३ ॥

हेइन्द्र त्वं गंभीरान्महावकाशानुदधीन्समुद्रान् उदकैर्यथापोषयसि तद्वत् क्रतुं यज्ञस्यकर्तारमिमंयजमानमभिमतफलप्रदानेनपुष्यसि पोषयसि अत्रदृष्टान्तः—यथासुगोपाः समीचीनोगोपालः यवसेन गाःपोषयतितद्वत् यथा धेनवोयवसंतृणादिकंप्राप्नुवन्ति तद्वत्त्वंसोमान्प्राप्नोषि तेचसोमाः कुल्याइव रुत्रिमसरितोह्रदंमहाजलाशयंयथाप्राप्नुवन्तितद्वत्त्वामाशतव्याप्नुवन्ति ॥ गंभीरान् गाधृप्रतिष्ठालिप्सयोर्ग्रन्थेचेत्यस्माद्गंभीरगंभीरावित्यनेनसूत्रेणइरच्यत्ययः नुमागमोपधाह्रस्वभकाराःसर्वेनिपात्यन्ते चित्त्वादन्तोदात्तः । उदधीनिव उदकशब्दउपपदे दधातेरधिकरणेर्थे कर्मण्यधिकरणेचेतिकिप्रत्ययः उदकशब्दस्यपेषं वासवाहनधिषुचेत्युदभावः रुत्स्वरः इवेनविभक्त्यलोपः । पुष्यसि पुषपुष्टावित्यस्यान्तर्णीतण्यर्थस्यलटिरूपं निघातः । सुगोपाः गोपायतेःक्विरूपम् । यथा यथेतिपादान्तेइतिनिघातः । आशत अशूव्याप्तावित्यस्मालङि बहुलंछन्दसीतिविकरणस्यलुक् निघातः ॥ ३ ॥

अथचतुर्थी—

आनस्तुजंरयिभरांशंनप्रतिजानते ।

वृक्षंपकंफलमंकीवधूनुहीन्द्रसंपारणंवसु ॥ ४ ॥



आ । नः । तुजम् । रयिम् । भर । अंशम् । न । प्रतिज्ञानते ।  
 वृक्षम् । पक्कम् । फलम् । अङ्गीइव । धूनुहि ।  
 इन्द्र । सम्पारणम् । वसु ॥ ४ ॥

हेइन्द्र नोऽस्माकं शत्रूणां बाधकरयिंधनेनोपलक्षितं पुत्रमाभर संपादय तत्र दृष्टान्तः—अंशं न  
 यथा पिता प्रतिजानते व्यवहारज्ञाय पुत्राय स्वकीयस्य धनस्य भागं ददाति तद्वत् किंच पक्कं-  
 फलं प्रति वृक्षमङ्गीव अंकुशी यथा धूनुति तथा त्वंसंपारणं अस्मदिच्छायाः सम्यक् पूरकं वसु  
 धनं धूनुहि चालय प्रयच्छेत्यर्थः ॥ प्रतिजानते ज्ञा अवबोधने इत्यस्य शतरिरूपं प्रादिसमा-  
 सः शत्रुनुम इति विभक्तेरुदात्तत्वम् । धूनुहि धूञ्कंपने इत्यस्य लोटिरूपं । संपारणं पृपालन-  
 रणयोरित्यस्य ण्यन्तस्य करणेल्युट् समासेकृत्स्वरः ॥ ४ ॥

अथ पञ्चमी—

स्वयुरिन्द्रस्वराळसिस्मदिष्टिः स्वयंशस्तरः ।  
 सवावृधानोजसापुरुष्टुतभवानः सुश्रवस्तमः ॥ ५ ॥ ९ ॥  
 स्वयुः । इन्द्र । स्वराट् । असि । स्मत्स्दिष्टिः ।  
 स्वयंशः स्तरः । सः । वृधानः । ओजसा । पुरुस्स्तुत ।  
 भव । नः । सुश्रवः स्तमः ॥ ५ ॥ ९ ॥

हेइन्द्र स्वयुर्धनवानसि तथा स्वराट् स्वर्गस्य राजासि स्मदिष्टिः भद्रवाक्यः स्वयंश-  
 स्तरः अतिशयेन प्रभूतकीर्तिरसि हेपुरुष्टुत बहुभिराहूतेन्द्र सत्त्वमोजसाबलेन वा वृधानो वर्धमा-  
 नः सन् नोऽस्मदर्थं सुश्रवस्तमः अतिशयेन शोभनान्नोपेतो भव ॥ स्वयुः स्वशब्दान्मत्वर्थी योयुः ।  
 स्वराट् राजृदीप्तौ क्तिप् ब्रश्वादिनापत्वम् । स्मदिष्टिः स्मत्सुमदित्यर्थे उकारलोपश्छान्दसः बहुव्री-  
 हौ पूर्वपदस्वरः । पुरुष्टुत संहितायां स्तुतस्तोमयोश्छन्दसीति षत्वम् । भव भवतेर्लोटिरूपम् झ-  
 चोतस्तिङ् इति संहितायां दीर्घः । सुश्रवस्तमः श्रवः शब्दोऽनुनन्तः बहुव्रीहौ आद्युदात्तं झच्छ-  
 न्दसीत्युत्तरपदाद्युदात्तत्वं तदन्तादतिशयनेतमप् तस्य पित्वादनुदात्तत्वे बहुव्रीहिस्वरः ॥ ५ ॥

॥ इति तृतीयस्य तृतीयेनवमोवर्गः ॥ ९ ॥



युध्मस्यतइतिपञ्चमसूक्तं वैश्वामित्रमैन्द्रं युध्मस्येत्यनुक्रमणिका दशरात्रेचतुर्थे-  
हनिनिष्केवल्येयुध्मस्यतइतिसूक्तंनिविद्धानं सूत्रितञ्च—कुहश्रुतइन्द्रोयुध्मस्यतइतिनिष्केवल्य-  
मिति । ऋषभनाड्येकाहेपिनिष्केवल्यइदंसूक्तंनिविद्धानं सूत्रितञ्च—युध्मस्यतइतिमध्यंदिनइति ।

तत्रप्रथमा—

युध्मस्यतेवृषभस्यस्वराजं उग्रस्ययूनःस्थविरस्यघृष्वेः ।

अजूर्यतोवज्जिणोवीर्या इणीन्द्रश्रुतस्यमहतोमहानि ॥ १ ॥

युध्मस्य । ते । वृषभस्य । स्वराजः । उग्रस्य ।

यूनः । स्थविरस्य । घृष्वेः । अजूर्यतः । वज्जिणः ।

वीर्याणि । इन्द्र । श्रुतस्य । महतः । महानि ॥ १ ॥

हेइन्द्र युध्मस्ययोधनशीलस्यवृषभस्याभिमतफलसेचकस्यस्वराजःधनाधिपतेः उग्रस्य  
समर्थस्ययूनोनिन्यतरुणस्य स्थविरस्यचिरन्तनस्य घृष्वेः शत्रूणांसंघर्षकस्य अजूर्यतःजरार-  
हितस्य वज्जिणःश्रुतस्यत्रिषुलोकेषुप्रसिद्धस्य अतएव महतस्तेतववीर्याणिमहानिमहान्तिखलु ॥  
युध्मस्य युधसंप्रहारे इषियुधीन्धिदसिइत्यादिनामकप्रत्ययः । यूनः यौतेःकनिन्युवृषीत्यादिनाक-  
निन् श्वयुवमन्त्रेनामतद्धितेइतिसंप्रसारणं नित्स्वरः । स्थविरस्य अजिरशिशिरशिथिलेत्यादि-  
नाकिरन्प्रत्ययान्तोनिपातितः । घृष्वेः घृषुसंघर्षे कृष्विच्छवीत्यादिनाकिन्प्रत्ययान्तोनिपात्यते  
निच्वादाद्युदात्तः ॥ १ ॥

अथद्वितीया—

महाँअसिमहिषवृष्ण्येभिर्धनस्पृदुग्रसहमानोअन्यान् ।

एकोविश्वस्यभुवनस्यराजासयोधयाचक्षययाचजनान् ॥ २ ॥

महान् । असि । महिष । वृष्ण्येभिः । धनस्पृत् । उग्र ।

सहमानः । अन्यान् । एकः । विश्वस्य । भुवनस्य । राजा ।

सः । योधय । च । क्षयय । च । जनान् ॥ २ ॥

हेमहिष महनीय उग्र इन्द्र त्वं महानसि धनस्पृत् धनानि दानभोगत्यागैःपारंनयंस्त्वंवृ-  
ष्ण्येभिर्वीरैरन्यान्शत्रून्सहमानोऽभिभवन्वर्तसे तथा विश्वस्यसर्वस्य भुवनस्य एकःअसहायो-



राजासत्वंयोधयच सपत्नान्प्रहर जनान्क्षययच निवासय बाधकान्हत्वासाधुजनान्स्वस्थानेस्था-  
पयेत्यभिप्रायः ॥ महिष महपूजायां अविमहोष्टिषजितिटिषचप्रत्ययः आमन्त्रितत्वान्निघातः ।  
वृष्ण्येभिः वृष्णिभवानि भवेछन्दसीतियत् यतेनावइत्याद्युदात्तः । योधय युधसंप्रहारेइत्य-  
स्यण्यन्तस्यलोटरूपं चादिषुचेतिनिघातः णित्स्वरः । क्षयय क्षिनिवासगत्योरित्यस्यण्यन्तस्य  
लोटरूपं अत्रापिपूर्ववदनिघातः ॥ २ ॥

अथतृतीया—

प्रमात्राभीरिरिचेरोचमानःप्रदेवेभिर्विश्वतोअप्रतीतः ।

प्रमज्मनादिवइन्द्रःपृथिव्याःप्रोरोमहोअन्तरिक्षादृजीषी ॥ ३ ॥

प्र । मात्राभिः । रिरिचे । रोचमानः । प्र । देवेभिः । विश्वतः ।

अप्रतिइतः । प्र । मज्मना । दिवः । इन्द्रः । पृथिव्याः ।

प्र । उरोः । महः । अन्तरिक्षात् । ऋजीषी ॥ ३ ॥

रोचमानोदीप्यमानःविश्वतःसर्वैरप्रतीतः एतावदस्यसामर्थ्यमित्यपरिच्छिद्यमानः ऋजी-  
षीसोमवानिन्द्रः मात्राभिः मीयन्तेपरिच्छिद्यन्तइतिमात्राःशिलोच्चयाः तेभ्योपिप्ररिरिचे प्रक-  
र्षेणमहत्तयातिरिक्तोभूत् तथा देवेभिर्देवेभ्योपि मज्मना मज्जयतिशत्रून्दुःखसागरेइतिमज्म  
बलं तेन बलेनप्ररिरिचे तथा दिवःपृथिव्याः द्यावापृथिवीभ्यांचप्ररिरिचे तथा उरोर्विस्ती-  
र्णात्महोमहतोतरिक्षादपिप्ररिरिचे ॥ मात्राभिः माङ्मानेशब्देचेत्यस्मात् हुयामाश्रुभसिभ्यस्त्र-  
न्नित्रिन्प्रत्ययः निच्वादाद्युदात्तः द्रूलोपेपूर्वस्यदीर्घोणइतिसंहितायांदीर्घः । रोचमानः रुचदी-  
प्तावित्यस्मात्तानचिरूपं तस्यलसार्वधातुकस्वरेधातुस्वरः । अप्रतीतः इण्गतौ कर्मणिकः  
प्रादिसमासः नजासमासेतस्यस्वरः । मज्मना तुमस्जोशुद्धौ औणादिकोमनिन्प्रत्ययः झलां-  
जशूझशीतिजशत्वं चित्त्वादन्तोदात्तः । पृथिव्याः उदात्तयणोहल्पूर्वादितिभिक्तेरुदात्तत्वं ॥ ३ ॥

अथचतुर्थी—

उरुंगभीरंजनुषाभ्युग्रंविश्वव्यचसमवतंमतीनाम् ।

इन्द्रंसोमासःप्रदिविसुतासःसमुद्रंनस्रवतआविशन्ति ॥ ४ ॥



उरुम् । गभीरम् । जनुषां । अग्नि । उयम् । विश्वव्यचसम् ।  
अवतम् । मतीनाम् । इन्द्रम् । सोमांसः । प्रदिवि । सुतासः ।  
समुद्रम् । न । स्रवतः । आ । विशन्ति ॥ ४ ॥

उरुमहान्तं अतएव गभीरमहावकाशं जनुषा जन्मना स्वभावतएवोग्रं शत्रूणांभयंक-  
रं गभीरत्वमेवोच्यते विश्वव्यचसं विश्वव्याप्तमतीनांस्तुतीनांस्तोतृणांवा अवतरक्षकं तादृश-  
मिन्द्रं प्रदिवि पूर्वेष्वहःसु सुतासोग्रावभिरभिषुताःसोमांसः सोमाः अग्न्याभिमुख्येनाविशन्ति  
तत्रदृष्टान्तः—समुद्रं यथास्रवतःस्रवन्त्योनद्यःसमुद्रमाविशन्तितद्वत् ॥ जनुषा जनीप्रादुर्भावे  
इत्यस्माज्जनेरुसिरित्युसिप्रत्ययः । विश्वव्यचसं व्यचव्याजीकरणेइत्यस्मादसुन् व्यचेःकुटा-  
दित्वमनसीतिवक्तव्यमित्यत्रानसीतिपर्युदासात्किञ्चाभावः विश्वव्यचाइतीन्द्रस्यनाम बहुव्री-  
हौविश्वंसंज्ञायामितिपूर्वपदस्यान्तोदात्तत्वम् ॥ अवतं अवरक्षणादिषु औणादिकोतचप्रत्ययः  
चित्त्वादन्तोदात्तः ॥ ४ ॥

अथपञ्चमी—

यंसोममिन्द्रपृथिवीद्यावागर्भनमाताबिभृतस्त्वाया ।  
तंतेहिन्वन्तितमुतेमृजन्त्यध्वर्यवोवृषभपातवाउ ॥ ५ ॥ १० ॥  
यम् । सोमम् । इन्द्र । पृथिवी । द्यावा । गर्भम् । न । माता ।  
बिभृतः । त्वाद्या । तम् । ते । हिन्वन्ति । तम् । ऊँ इति । ते ।  
मृजन्ति । अध्वर्यवः । वृषभ । पातवै । ऊँ इति ॥ ५ ॥ १० ॥

हेइन्द्र पृथिवी द्यावा द्यावापृथिव्यौ त्वया त्वत्कामतयायंसोमंबिभृतः अन्तर्धारयतः अत्रदृ-  
ष्टान्तः—गर्भेन यथा मातागर्भंबिभर्तितद्वत् हेवृषभ कामानांवर्षक हेइन्द्र अध्वर्यवः अध्व-  
रंयजमानायइच्छन्तः ऋत्विजः तेत्वदर्थं तंसोमं हिन्वन्ति प्रेरयन्ति किञ्च ते तव पातवै  
पानायतंसोमंमृजन्तिशोधयन्ति उ प्रसिद्धौ ॥ पृथिवीद्यावा दिवोद्यावेतिद्यावादेशः आद्युदा-  
त्तः नोत्तरपदेनुदात्तादावपृथिवीरुद्रपूषमन्थिष्वित्यत्रपर्युदासात् देवताद्वन्द्वेचेत्युभयपदप्रकृतिस्व-  
रः कृतसमासस्यविपर्यासश्छान्दसः । बिभृतः दुभृज्धारणपोषणयोरित्यस्माल्लटि भृजामिदि  
त्यग्न्यासस्येत्वं यद्वृत्तयोगादनिघातः अजादिप्रत्ययपरत्वाभावादत्राग्न्यस्तानामादिरितिस्वरोन-  
भवति प्रत्ययस्वरः । त्वाया त्वामिच्छतीत्यर्थेसुपःक्यच् पूर्वपददकारस्याकारश्छान्दसः अप-



त्ययादितिभावेऽप्रत्ययः सुपांसुलुगितितृतीयायाःसवर्णदीर्घः एकादेशस्वरः । अध्वर्यवः अध्वर-  
मिच्छन्तः सुपआत्मनःक्यच् कव्यध्वरपृतनस्यर्चिलोपइत्याकारलोपः कयाच्छन्दसीत्युप्रत्ययः  
प्रत्ययस्वरः । पातवै पापानेइत्यस्मानुमर्थे तवैप्रत्ययः अन्तश्चतवैयुगपदितिधात्वन्तस्यप्रत्ययस्य  
चोदात्तत्वम् उजइतिप्रगृह्यसंज्ञा ॥ ५ ॥

॥ इतितृतीयस्यतृतीयेदशमोवर्गः ॥ १० ॥

मरुत्वानितिपञ्चर्चनवमंसूक्तं वैश्वामित्रैष्टुभमैन्द्रं मरुत्वानित्यनुक्रमणिका । दशरा-  
त्रेचतुर्थेहनिमरुत्वतीयशस्त्रेएतत्सूक्तंनिविद्धानीयं सूत्रितश्च—श्रुधीहवमिन्द्रमरुत्वाँइन्द्रेतिम-  
रुत्वतीयमिति । ऋषभनाम्नेकाहेपिमरुत्वतीयशस्त्रेएतन्निविद्धानं । सूत्रितश्च—मरुत्वाँइन्द्र-  
युध्मस्यतइतिमध्यंदिनइति ।

तत्रप्रथमा—

मरुत्वाँइन्द्रवृषभोरणांयपिबसोममनुष्वधंमदाय ।

आसिश्चस्वजठरेमध्वंऊर्मित्वंराजासिप्रदिवःसुतानाम् ॥ १ ॥

मरुत्वान् । इन्द्र । वृषभः । रणांय । पिब । सोमम् । अनुऽस्वधम् ।

मदाय । आ । सिश्चस्व । जठरे । मध्वः । ऊर्मिम् । त्वम् ।

राजा । असि । प्रदिवः । सुतानाम् ॥ १ ॥

हेइन्द्र यो वृषभः अपांवर्षिता मरुत्वान् मरुतोदेवविशस्तद्वान् सत्वं अनुष्वधं स्वधया  
सवनीयपुरोडाशादिरूपेणान्नेनानुगतंसोमंरणायरमणीयसंग्रामार्थं मदाय हर्षायच तंसोमंपि-  
ब किंच मध्वः मदकरस्यसोमस्य ऊर्मिसंघातंबहुरसंजठरे जग्धमन्नमस्मिस्तिष्ठतीतिजठरमुदरं  
तस्मिन्नुदरे आसिश्चस्व सर्वतःक्षालय यतस्त्वंप्रदिवः पूर्वेष्वहःसुसुतानामभिषुतानांसोमानां  
राजासि ईशितासि नकेवलमधुनातनानामितिभावः उक्तमर्थयास्कोब्रवीति—मरुत्वानिन्द्रमरु-  
द्भिस्तद्वान्वृषभोवर्षितापांरणायरमणीयायसंग्रामायपिबसोममनुष्वधमन्वन्नंमदायमदनीयायजै-  
त्रायासिश्चस्वजठरेमधुनऊर्मिमधुसोममित्यौपमिकंमाद्यतेरिदमपीतरन्मध्वेतस्मादेवत्वंराजासिपूर्वे-  
ष्वप्यहःसुसुतानामिति ॥ अनुष्वधं स्वधामनुगम्यवर्तमानं अत्यादयःक्रान्तार्थेद्वितीययेतिस-



मासः संहितायांपूर्वपदादितिषत्वं निरुदकादित्वादन्तोदात्तत्वम् । ऊर्मिम् अर्तेरुच्चेतिमिप्रत्ययः  
धातोरुङ्गत्यादेशोरपरः प्रत्ययस्वरः ॥ १ ॥

सजोषाइन्द्रेतिमरुत्वतीयग्रहस्ययाज्या सूत्रितञ्च—सजोषाइन्द्रसगणोमरुद्भिरितिभक्ष  
यित्वैतत्पात्रमिति ।

अथद्वितीया—

सजोषाइन्द्रसगणोमरुद्भिःसोमंपिववृत्रहाशूरविद्वान् ।  
जहिशत्रूँरपमृधोनुदस्वाथाभयंकणुहिविश्वतोऽनः ॥ २ ॥  
सजोषाः । इन्द्र । सगणः । मरुद्भिः । सोमम् । पिव ।  
वृत्रहा । शूर । विद्वान् । जहि । शत्रून् । अप । मृधः ।  
नुदस्व । अर्थ । अभयम् । कणुहि । विश्वतः । नः ॥ २ ॥

हेशूर बलवन् हेइन्द्र सजोषाः संगतोदेवैर्मरुद्भिःसगणोमरुद्भिरेववृत्रहा वृत्रस्यहंता  
विद्वान् कर्मविषयाभिज्ञस्त्वंसोमंपिव ततोऽनःशत्रून्जहि मृधः हिंसकान्शत्रून्पनुदस्व यद्वा मृधः  
हिंस्यंतेत्रप्राणिनइतिमृधःसंग्रामाः तत्रवर्तमानान्शत्रून्पनुदस्व अथानन्तरंनोऽस्माकंविश्व-  
तःसर्वतः अभयंकणुहि कुरु सर्वतोभयरहितानस्मान्कुर्वित्यर्थः ॥ वृत्रहा ब्रह्मभूणवृ-  
त्रेषुक्लिप् । अभयं जिभीभयेइत्यस्मादेरच् नञासमासेतस्यस्वरः । विश्वतः पञ्चम्यास्त-  
सिल् लिट्स्वरः ॥ २ ॥

अथतृतीया—

उतऋतुभिर्ऋतुपाःपाहिसोममिन्द्रदेवेभिःसरिवभिःसुतनः ।  
याँआभजोमरुतोयेत्वान्वहन्वृत्रमदधुस्तुभ्यमोजः ॥ ३ ॥  
उत । ऋतुभिः । ऋतुपाः । पाहि । सोमम् । इन्द्र । देवेभिः ।  
सरिवभिः । सुतम् । नः । यान् । आ । अभजः । मरुतः । ये । त्वा ।  
अनु । अहन् । वृत्रम् । अदधुः । तुभ्यम् । ओजः ॥ ३ ॥



उतापिच हेऋतुपाः कालनिर्वाहकतयाऋतूनां पातः ऋतुषु सोमं पिवतीति वाऋतुपाः यद्वा ऋतुभिर्मरुद्भिः सह सोमं पिवतीति ऋतुपाः तादृश हेइन्द्र सखिभिः समानख्यानैर्ऋतुभिर्मरुद्भिः देवेभिर्देवैः सहितस्त्वं नः संबन्धिनं सुतमभिषुतं सोमं पाहि पिव किंच यान्मरुतः आभजः युद्धस-  
हायार्थमसेवथाः येचमरुतः त्वा त्वां युद्धे स्वामिनमन्वभजन्त ततस्त्वं वृत्रमहन् हतवानसि तेमरुतस्तुभ्यं त्वदर्थमोजोयुद्धेशत्रुहननादिरूपं पराक्रममदधुः अकुर्वन् ॥ अभजः भजसेवा-  
यामित्यस्य लङ्ङिरूपं यद्वृत्तयोगादनिघातः । अहन् हनहिंसागत्योरित्यस्य लङ्ङि सिपोह-  
लङ्ङ्यादिलोपः पादादित्वादनिघातः । अदधुः दधातेर्लङ्ङि द्वेःसिजभ्यस्तेति जुस् वाक्यभे-  
दादनिघातः ॥ ३ ॥

मरुत्वतीयशस्त्रेयाज्यायेत्वाहिहत्येत्येषा सूत्रितश्च—येत्वाहिहत्येमघवन्नवर्धन्नितियाज्येति ।

अथचतुर्थी—

येत्वाहिहत्येमघवन्नवर्धन्न्येशाम्बरे हरिवोयेगविष्टौ ।

येत्वा नूनमनुमदन्ति विप्राः पिबेन्द्रसोमं सगणो मरुद्भिः ॥ ४ ॥

ये । त्वा । अहिहत्ये । मघवन् । अवर्धन् । ये । शाम्बरे ।

हरिवः । ये । गोइष्टौ । ये । त्वा । नूनम् । अनुमदन्ति । विप्राः ।

पिब । इन्द्र । सोमम् । सगणः । मरुद्भिः ॥ ४ ॥

हेमघवन्नधनवन्निन्द्र येमरुतः अहिहत्येवृत्रहननरूपेकर्मणि त्वा त्वामवर्धन् प्रहरभ-  
गवोजहिवीरयस्वेति बलदानेनावीवृधन् हेहरिवोश्ववन्निन्द्र येचशाम्बरे शंबरवधसंबन्धिनि  
युद्धे त्वामवीवृधन् इन्द्रः शंबरमवधीदित्यस्मिन्नर्थे मन्त्रवर्णः—यः शंबरं पर्वतेषु क्षियन्तं च त्वारिं-  
श्यां शरद्यन्वविन्दत् ओजायमानं यो अहिंजघानेति । तथा येमरुतः गविष्टौ पणिनामकैरसुरैः  
सहगवार्थे युद्धे च त्वामवीवृधन् विप्रामेधाविनोयेचमरुतः नूनमिदानीं त्वामनुमदन्ति मादयन्ति  
तादृशैस्तेर्मरुद्भिः सगणः सन् इमं सोमं पिव ॥ अहिहत्ये हन्तेर्भावे हनस्तचेति क्यप् कृदुत्तर-  
पदस्वरः । अवर्धन् वृधुवृद्धौ इत्यस्य ण्यन्तस्य लङ्ङिरूपं छन्दस्युभयथेति ज्ञेयार्धधातुकत्वा-  
ण्णोर्लोपः यद्वृत्तयोगादनिघातः । शाम्बरे शंबरस्येदमित्यर्थे तस्येदमित्यण्प्रत्ययः । गवि-  
ष्टौ इषुइच्छायां भावेक्तिन् बहुव्रीहौ पूर्वपदस्वरः । अनुमदन्ति मदित्स्तुत्यादिष्वित्यस्य लङ्ङिव्य-



त्ययेनपरस्मैपदं आगमानुशासनस्यानित्यत्वान्नुमभावः झेर्लसार्वधातुकस्वरेकृतेधातुस्वरः  
तिङ्गिचोदात्तवतीतिगतेर्निघातः ॥ ४ ॥

अथपञ्चमी—

मरुत्वन्तंवृषभंवावृधानमकवारिंदिव्यंशासमिन्द्रम् ।

विश्वासाहमवसेनूतनायोग्रंसहोदामिहतंहुवेम ॥ ५ ॥ ११ ॥

मरुत्वन्तम् । वृषभम् । वृधानम् । अकवऽअरिम् । दिव्यम् ।

शासम् । इन्द्रम् । विश्वऽसहम् । अवसे । नूतनाय । उग्रम् ।

सहऽदाम् । इह । तम् । हुवेम ॥ ५ ॥ ११ ॥

हेइन्द्र मरुत्वन्तं मरुद्भिस्तद्वन्तं वृषभं मेघभेदनद्वारापां वर्षकं वृषधानं वृत्रहननादिकर्म-  
सूत्साहेनवर्धमानं अकवारिं प्रभूतशब्दं यद्वा अकुत्सितारं तथाचमन्त्रः—स्वरिरमत्रोववक्षे-  
रणायेति । दिव्यं दिवि स्वर्गलोकेवर्तमानं शासंहितोपदेशाहितपरिहाराभ्यांशासितारं विश्व-  
साहं विश्वस्यप्रतिपक्षस्यसर्वस्याभिभवितारं उग्रं शत्रुषूदूर्णं सहोदां युद्धसहकारिणांमरुतां  
बलप्रदं तं तादृशसामर्थ्योपेतमिन्द्रं नूतनाय नवतरायावसेरक्षणाय इहकर्मणिहुवेम त्वामाह्व-  
येम ॥ नूतनाय नवशब्दस्यनूइत्यादेशः क्षपणप्रखाश्चप्रत्ययावक्तव्याइतितनप्प्रत्ययः ॥ ५ ॥

॥ इतितृतीयस्यतृतीयेकादशोवर्गः ॥ ११ ॥

सद्योहेतिपञ्चचैदशमंसूक्तं वैश्वामित्रं वृषभमैन्द्रं सद्योहेत्यनुक्रमणिका अग्निष्टोमेमाध्यं-  
दिनसवनेमैत्रावरुणशस्त्रेसद्योहजातइत्येतत्सूक्तं सूत्रितञ्च—सद्योहजातएवात्वामिति । चातुर्वि-  
शिकेप्यहनिमैत्रावरुणशस्त्रेअहरहःशस्यसंज्ञमेतत्सूक्तं सूत्रितञ्च—सद्योहजातइत्यहरहःशस्यंमैत्रा-  
वरुणइति । अहर्गणेद्वितीयादिष्वहःसुमाध्यंदिनसवनेस्मिन्शस्त्रेएतत्सूक्तं अहरहःशस्यानीति  
होत्रकाद्वितीयादिष्वेवेतिसूत्रितं । साद्यस्केएकाहेमरुत्वतीयशस्त्रेसद्योहजातइत्याद्यासूक्तमुखीया  
सूत्रितञ्च—सद्योहजातोवृषभःकनीनस्त्वंसद्योअपिबोजातइन्द्रेति ।



सूक्तेप्रथमा—

सद्योहजातोवृषभःकनीनःप्रभर्तुमावदन्धसःसुतस्य ।  
साधोःपिबप्रतिकामंयथातेरसाशिरःप्रथमंसोम्यस्य ॥ १ ॥

सद्यः । ह । जातः । वृषभः । कनीनः । प्रभर्तुम् । आवत् ।  
अन्धसः । सुतस्य । साधोः । पिब । प्रतिष्कामम् ।  
यथा । ते । रसः आशिरः । प्रथमम् । सोम्यस्य ॥ १ ॥

वृषभोवृष्टिद्वारापावर्षितासद्यस्तदानीमेवजातउत्पन्नः कनीनःकमनीयइन्द्रःसुतस्याभिषु-  
तस्यान्धसः हविलक्षणस्यान्नस्यसोमस्यप्रभर्तुं प्रकर्षेणभर्तारिसंग्रहीतारं यजमानमावत् रक्षतु  
ह्रसिद्धौ किञ्च तादृशस्त्वं प्रतिकामं कामेकामेसोमपानेच्छायांसत्यां ते तव यथा कामस्यपू-  
र्तिर्भवति तथा साधोः रसात्मनासंसिद्धं रसाशिरःगोपयोमिश्रणोपेतंसोमस्यसोममयंसंप्रथमं  
सर्वेभ्योदेवेभ्यःपुरस्तापिब ॥ प्रतिकामं कामंकामंप्रति वीप्सायामव्ययीभावसमासस्वरः । यथा  
अपादान्तत्वादेवलिस्वरः । रसाशिरः आङ्पूर्वात्श्रीणातेःक्लिपि अपस्पृधेथामित्यादिनाशिरू-  
त्यादेशः बहुव्रीहौपूर्वपदप्रकृतिस्वरः । सोम्यस्य सोमशब्दान्मयडर्थे मयेचेतियप्रत्ययः ॥ १ ॥

अथद्वितीया—

यज्जायथास्तदहंस्यकामेशोःपीयूषमपिबोगिरिष्ठाम् ।  
तंतेमातापरियोषाजनित्रीमहःपितुर्दमआसिञ्चदग्रे ॥ २ ॥

यत् । जायथाः । तत् । अहः । अस्य । कामे । अंशोः । पीयूषम् ।  
अपिबः । गिरिस्थाम् । तम् । ते । माता । परि । योषा ।  
जनित्री । महः । पितुः । दमे । आ । असिञ्चत् । अग्रे ॥ २ ॥

हेइन्द्र त्वं यद्यस्मिन्नहनिजायथाः अजायथाः तदहस्तस्मिन्नेवाहनि अस्यसोमस्य  
कामे पिपासायांसत्यां गिरिष्ठां गिरिस्थां उच्चस्थानेवर्तमाने अंशोःसोमलताखण्डविशिष्टस्य  
ऋजोषस्य पीयूषं अभिनवंरसमपिबः पीदवानसि उत्पत्तिक्षणएवसोमपानेकारणंदर्शयति—ते  
तव जनित्री माता योषा युवतिरदितिःमहोमहतः पितुर्जनकस्यकथ्यपस्यदमे सूतिकागृहे अग्रे



स्तन्यदानात्प्राक् तंतादृशंसोमंपर्यासिंचत् तवास्येपरितोऽक्षारयत् ॥ जायथाः जनीप्रादुर्भावेइ-  
त्यस्यलङि बहुलंछन्दसीत्यडभावः यद्वृत्तयोगादनिघातः ॥ जनित्री जनितामन्वेइतिनिपातना  
ण्णोर्लोपः ॥ २ ॥

अथतृतीया—

उपस्थायमातरमन्नमैदृतिग्ममपश्यदभिसोममूधः ।  
प्रयावयन्नचरद्दृत्सोअन्यान्महानिचक्रेपुरुधप्रतीकः ॥ ३ ॥  
उपस्थाय । मातरम् । अन्नम् । ऐदृ । तिग्मम् । अपश्यत् ।  
अभि । सोमम् । ऊधः । प्रयवयन् । अचरत् । गृत्सः ।  
अन्यान् । महानि । चक्रे । पुरुधप्रतीकः ॥ ३ ॥

सइन्द्रः मातरमुपस्थायप्रार्थयित्वा अन्नमैदृ तामन्नमयाचत ईळिरध्येषणाकर्मेतिर्या-  
स्कः । ततस्तस्याऊधः ऊधसिक्षीररूपेणस्थितंतिग्मंदीप्तंसोममपश्यत् सर्वतोदर्शत् गृत्सः  
गृध्यते अभिकांक्षयतेसर्वैःदेवैःशत्रुहननार्थमितिगृत्सइन्द्रः अन्यान्सपत्नान्प्रयवयन् स्वस्वस्था-  
नात्प्रकर्षेणोच्चालयन्नचरत् सर्वत्रचरति किंच पुरुधप्रतीकः तेजोयोगाद्बहुधाविक्षिप्ताङ्गःसन्  
महानि महान्ति वृत्रहननादीनिकर्माणिचक्रे ॥ उपस्थाय तिष्ठतेर्त्यपिधुमास्थेतीत्वेप्राप्ते नत्य-  
पीतिप्रतिषेधः लित्स्वरः । ऐदृ ईळिर्याञ्जार्थः तस्माल्लङिरूपं आडजादीनामित्याडागमः घृत्वं  
निघातः । तिग्मं तिजनिशाने अस्माद्युजिरुजितिजांकुश्चेतिमक्प्रत्ययः कवर्गादेशश्च । प्रयवयन्  
युमिश्रणामिश्रणयोरित्यस्यण्यन्तस्यशतरिरूपं लित्स्वरः । गृत्सःगृधुअभिकांक्षायां गृधिपण्यो-  
र्दकौचेतिसप्रत्ययः दकारश्चान्तादेशः वृषादित्वादाद्युदात्तः । पुरुधप्रतीकः पुरुशब्दइहसंख्या-  
वाची संख्यायाविधार्थेधेतिधाप्रत्ययः ह्रस्वश्छान्दसः बहुव्रीहौपूर्वपदप्रकृतिस्वरः ॥ ३ ॥

अथचतुर्थी—

उग्रस्तुराषाळभिभूत्योजायथावशंतन्वंचक्रणुषः ।  
त्वष्टारमिन्द्रो जनुषाभिभूयामुष्यासोममपिबच्चमूषु ॥ ४ ॥



उग्रः । तुराषाट् । अभिभूतिः ओजाः । यथाऽवशम् ।  
 तन्वम् । चक्रे । एषः । त्वष्टारम् । इन्द्रः । जनुषां । अभिभूय ।  
 आमुष्य । सोमम् । अपिबत् । चमूषु ॥ ४ ॥

यएषइन्द्रः उग्रः शत्रूणांभयंकरः तुराषाट् त्वरयाशत्रूणामभिभविता अतएवाभिभूत्योजाः  
 शत्रूणामभिभवनपराक्रमोपेतः सन् तन्वमात्मीयंशरीरंयथावशं यथाकामं नानाविधरूपोपेतं च  
 के । तथाचमन्त्रवर्णः—रूपंरूपंमघवाबोभवीतीति । सइन्द्रो जनुषा जन्मनासामर्थ्येनवात्वष्टारं त्वष्ट्र-  
 नामकमसुरमभिभूय चमूषु चमसेषुस्थितमामुष्यचोरयित्वासोममपिबत् त्वष्टाहतपुत्रोवीन्द्रमित्या-  
 दिप्रासहासोममपिबदितितैत्तिरीयकम् ॥ तुराषाट् जित्वरासंभ्रमे क्विप् ज्वरत्वरेत्यादिनाऊट्  
 सहेश्छन्दसिण्विः कर्तृकरणेकृताबहुलमितिसमासः तत्पुरुषेकृतिबहुलमितितृतीयायाअलुक् सहेः  
 साडःसइतिषत्वं कृदुत्तरपदस्वरः । यथावशं वशंकाममनतिक्रम्येत्यव्ययीभावसमासः समासस्व-  
 रः । आमुष्य मुषस्तेये ल्यप् । चमूषु चमुअदने कृषिचमितनिधनिसर्जिखर्जिभ्यऊट्यूपत्ययः  
 प्रत्ययस्वरः ॥ ४ ॥

अथपञ्चमी—

शुनंहुवेममघवानमिन्द्रमस्मिन्भरेनृतमंवाजसातौ ।  
 शृण्वन्तमुग्रमूतयेसमत्सुघ्नन्तंवृत्राणिसंजितंधनानाम् ॥ ५ ॥ १२ ॥  
 शुनम् । हुवेम् । मघऽवानम् । इन्द्रम् । अस्मिन् । भरे । नृतमम् ।  
 वाजऽसातौ । शृण्वन्तम् । उग्रम् । ऊतये । समत्सु ।  
 घ्नन्तम् । वृत्राणि । सम्जितम् । धनानाम् ॥ ५ ॥ १२ ॥  
 सिद्धैषा ॥ ५ ॥

॥ इतितृतीयस्यतृतीयेद्वादशोवर्गः ॥ १२ ॥

शंसामहामितिपञ्चैकादशंसूक्तं वैश्वामित्रैष्टुभमैन्द्रं शंसामहामित्यनुक्रमणिका ।  
 समूहोदशरात्रेऽष्टमेऽहनिमरुत्वतीयशस्त्रेऽतत्सूक्तं सूत्रितञ्च—शंसामहामहश्चित्त्वमिन्द्रेति ।



तत्रप्रथमा—

शंसांमहामिन्द्रंयस्मिन्विश्वाआकृष्टयःसोमपाःकाममव्यन् ।

यंसुक्रतुंधिषणेविभवतघ्नघनंवृत्राणांजनयन्तदेवाः ॥ १ ॥

शंसं । महाम् । इन्द्रम् । यस्मिन् । विश्वाः । आ । कृष्टयः ।

सोमपाः । कामम् । अव्यन् । यम् । सुक्रतुम् । धिषणे इति ।

विभ्वत्तष्टम् । घ्नम् । वृत्राणाम् । जनयन्त । देवाः ॥ १ ॥

हेहोतः महां महान्तमिन्द्रंशंस शस्त्रैःस्तुहि यस्मिन्निन्देरक्षितरिसति विश्वाःकृष्टयः सर्वमनुष्याः सोमपाः यज्ञमनुष्ठायसोमपाःसन्तः कामं काम्यतइतिकामःस्वर्गादिः तमाव्यन् सर्वतःप्रामुवन्ति धिषणे देवमनुष्यादीनांधारयिव्यौ यद्वा प्रगल्भेसमर्थे स्वाश्रितान्नक्षितुमिति धिषणेद्यावापृथिव्यौ देवाश्च सुक्रतुं क्रतुःकर्म जगत्पालनादिशोभनःक्रतुर्यस्यासौसुक्रतुः तादृशं विभवतघ्नं विभुनाब्रह्मणाजगदाधिपत्येस्थापितंमहान्तंवृत्राणांपापरूपाणांघनंहन्तारंयमिन्द्रंजनयन्त अजनयन् ॥ शंसं शंसुस्तुतावित्यस्यलोठिरूपं पादादित्वादनघातः द्व्यचोतस्तिङ्इतिसंहितायांदीर्घः । अव्यन् वीकान्तिगत्यादिषु लङ्किरूपं यद्वृत्तयोगादनिघातः अट्स्वरः । सुक्रतुं क्त्वादयश्चेत्युत्तरपदाद्युदात्तः । धिषणे जिघृषाप्रागल्भ्ये इत्यस्माद्धृषेर्धिषचसंज्ञायामितिक्युप्रत्ययः धिषइत्यादेशः प्रत्ययस्वरः । घनं हन्तेःपुंसिसंज्ञायांघःप्रत्ययः होहन्तेरितिकुत्वं प्रत्ययस्वरः । जनयन्त जनेर्ण्यन्तस्यलङ्किरूपं यद्वृत्तयोगादनिघातः ॥ १ ॥

अथद्वितीया—

यंनुनकिःपृतनासुस्वराजंद्वितातरन्तिनृतमंहरिष्ठाम् ।

इनतमःसत्त्वभिर्योहशूषैःपृथुज्जयाअमिनादायुर्दस्योः ॥ २ ॥

यम् । नु । नकिः । पृतनासु । स्वराजम् । द्विता । तरन्ति ।

नृतमम् । हरिष्ठस्थाम् । इनतमः । सत्त्वभिः । यः । ह ।

शूषैः । पृथुज्जयाः । अमिनात् । आयुः । दस्योः ॥ २ ॥



पृतनासु व्याप्रियन्तेऽत्रयोद्धारइतिपृतनाःसंग्रामाः तेषु स्वराजं स्वतेजसाराजमानं हरिष्ठांहरिस्थां हरियुक्तेरथेवर्तमानं नृतमं बलस्ययुद्धेनेतृतमं द्वितायुद्धमासाद्यसेनां द्विधाकृत्वावर्तमानं यमिन्द्रंनकिः नकश्चिदपितरति उत्तीर्यगच्छति नकोप्यभ्यस्तोत्यर्थः नुप्रसिद्धौ सइन्द्रः इन-तमः अतिशयेनसेनास्वामी सत्वभिः परितःसीदद्भिर्मरुद्भिःसह यःयान्गच्छन् शूषैःशोषे-यन्तिपरबलानीतिशूषाणिवलानि तैः पृथुजयाः युद्धंप्रतितीव्रवेगःसन् दस्योःशत्रोरायुरन्नं प्राणंवामिनातिहिनस्ति हप्रसिद्धौ अत्रनिरुक्तम्—पृथुजयाःपृथुजवःपृथुजयाअमिनादायुर्द-स्योःप्रामापयदायुर्दस्योरिति ॥ तरति तूषुवनतरणयोरित्यस्यलटिरूपं यद्वृत्तयोगादनिघातः शपःपित्वादनुदात्तत्वेधातुस्वरः । यः याप्रापणे औणादिकःकप्रत्ययः आतोलोपः प्रत्यय-स्वरः ॥२॥

अथतृतीया—

सहावापृतसुतरणिर्नार्वाव्यानशीरोदसीमेहनावान् ।

भगोनकारेहव्योमतीनांपितेवचारुःसुहवोवयोधाः ॥ ३ ॥

सह॑वा । पृत॑सु । तर॑णिः । न । अ॒र्वा । वि॒ऽआ॒न॒शिः ।

रोद॑सी इति । मे॒हना॑वान् । भग॑ः । न । क॒ारे । ह॒व्यः । म॒तीना॑म् ।

पि॒ता॑इव । चारुः । सु॒हवः । व॒यः॑धाः ॥ ३ ॥

यइन्द्रःसहावा बलवान् पृतसुसङ्ग्रामेषु तरणिः शत्रूनुत्तीर्यवर्ततइतितरणिः तत्रदृष्टा-न्तः—अर्वा न यथा अर्वाबलवानश्वःशत्रुबलंतरति तथा रोदसीद्यावापृथिव्यौव्यानशिः व्या-मुवन् मेहनावान् मिह्यतेसिच्यतेदीयतेऽर्थिभ्यइतिमेहनंधनं तद्वान्भवति तादृशइन्द्रः कारे क्रियतइतिकारोयज्ञादिः तस्मिन्यज्ञे भगोन पूषादेवइव हव्योहवनीयः मतीनांस्तोतृणांस्तु-तीनांवा पितेवपालयिता चारुः कमनीयः सुहवः सुष्वाह्वानोपेतः वयोधाः अन्नस्यदाताभव-ति ॥ सहावा सहोस्यास्तीतिमत्वर्थेछन्दसीवनिपावितिवनिप् अन्येषामपिदृश्यतइतिसंहितायां दीर्घः । पृतसु पृतनाशब्दस्यसौपरतः मांसपृत्स्नूनामुपसंख्यानमितिपृदादेशः सावेकाचइति विभक्तेरुदात्तत्वम् । व्यानशिः अशूव्याप्तावित्यस्माच्छन्दसिसदादित्वात्किप्रत्ययःतस्यलिङ्गद्वन्धा-वः अतआदेरित्यभ्यासस्यदीर्घकृते अश्रोतेश्चेतिनुमागमः प्रादिसमासः । कारे करोतेःकर्म-



णिघञ् कर्षात्वतोवजोन्तउदात्तइत्यन्तोदात्तत्वं । हव्यः जुहोतेरचोयत् यतोनावइत्याद्युदात्तत्वम् ।  
सुहवः ह्वयतेर्भावेनुपसर्गस्येत्यप्रत्ययः संप्रसारणं प्रत्ययस्यपित्त्वादनुदात्तत्वेधातुस्वरः आ-  
द्युदात्तंछच्छन्दसोतिबहुव्रीहावुत्तरपदाद्युदात्तत्वम् ॥ ३ ॥

अथचतुर्थी—

ध॒र्ता॑दि॒वो॒रज॑सस्पृष्टऊ॒र्ध्वो॑रथो॒नवा॒युर्वसु॑भिर्नियु॒त्वान् ।  
क्ष॒पां॑व॒स्ताज॑नि॒तासूर्य॑स्यविभ॑क्ताभा॒गंधि॑षणे॒ववाज॑म् ॥ ४ ॥

ध॒र्ता । दि॒वः । रज॑सः । पृ॒ष्टः । ऊ॒र्ध्वः । रथः । न । वा॒युः ।  
वसु॑भिः । नि॒यु॒त्वान् । क्ष॒पाम् । व॒स्ता । ज॒नि॒ता । सूर्य॑स्य ।  
वि॒भक्ता । भा॒गम् । धि॒षणा॑इव । वाज॑म् ॥ ४ ॥

सइन्द्रोदिवोद्युलोकस्य रजसोन्तरिक्षस्यचधर्ता धारकः पृष्टः व्याप्तः सर्वत्रवर्तमानः रथोन  
तदीयोरथइव ऊर्ध्वोवायुरूर्ध्वगन्ता वसुभिः सहायतयानिवसद्भिर्मरुद्भिर्नियुत्वान्सहायवान्  
यद्वा नेत्ययमुत्तरेणापिसंबध्यते तथा वायुर्नियुत्वान्नियुन्नामकवडवाभिस्तद्वान् एवमिन्द्रोवसुभि-  
र्मरुद्भिःसहायवान् तथा क्षपांवस्ता रात्रिमाच्छादयन् सूर्यस्यजगत्प्रकाशकस्यादित्यस्यजनिता  
जनयिता भागं भजनीयं वाजं कर्मफलरूपमन्नं विभक्ता साधुविभागकर्ताभवति तत्रदृष्टान्तः—  
धिषणेव यथा आढ्यानांवागस्येदमितिविभागं करोतितद्वत् ॥ रजसः रज्जरागेइत्यस्मान्द्रूर-  
ज्जिह्यांकिदितिअसुन् कित्त्वान्नलोपः रज्यतेप्रकाशेनेतिरजोन्तरिक्षं नित्त्वादाद्युदात्तः ।  
वस्ता वसआच्छादनेइत्यस्यतृचिरूपं । जनिता जनयतेस्तृचि जनितामन्नेइतिनिपातनाणिलो-  
पः चित्त्वादन्तोदात्तः । विभक्ता भजसेवायामित्यस्यसाधुकारिण्यर्थेतृन् एकाचउपदेशे  
इतीदृप्रतिषेधः तादौचनितिकृत्यतावितिगतेःप्रकृतिस्वरत्वम् ॥ ४ ॥

अथपञ्चमी—

शु॒नहु॑वेम॒घवा॑न॒मिन्द्र॑म॒स्मिन्भ॑रे॒नृत॑म॒वाज॑सातौ ।  
शृ॒ण्वन्त॑मु॒ग्रमू॒तये॑स॒मत्सु॑घ्नन्त॑वृ॒त्राणि॑सं॒जित॑ध॒नाना॑म् ॥ ५ ॥ १३ ॥



शुनम् । हुवेम । मघश्वानम् । इन्द्रम् । अस्मिन् । भरे । नृक्षतमम् ।  
 वाजश्सातौ । शृण्वन्तम् । उग्रम् । ऊतये । समत्सु । घ्नन्तम् ।  
 वृत्राणि । समृजितम् । धनानाम् ॥ ५ ॥ १३ ॥

व्याख्यातेयमृक् ॥ ५ ॥

॥ इति तृतीयस्य तृतीये त्रयोदशो वर्गः ॥ १३ ॥

इन्द्रः स्वाहेति पञ्चर्चद्वादशं सूक्तं वैश्वामित्रैष्टुभमैन्द्रं दशरात्रेन वमेहनिमरुत्वतीयशस्त्रे इदं  
 सूक्तं । सूत्रितञ्च—तृतीयस्येन्द्रः स्वाहा गायत्सामेति ।

तत्र प्रथमा—

इन्द्रः स्वाहा पिबतु यस्य सोमं आगत्या तु भो वृषभो मरुत्वान् ।  
 ओरुव्यचाः पृणता मे भिरन्नैरास्य हविस्तन्वः कामं मृध्याः ॥ १ ॥

इन्द्रः । स्वाहा । पिबतु । यस्य । सोमः । आगत्या । तुभः ।  
 वृषभः । मरुत्वान् । आ । उरुव्यचाः । पृणताम् । एभिः ।  
 अन्नैः । आ । अस्य । हविः । तन्वः । कामम् । ऋध्याः ॥ १ ॥

अयमिन्द्रः स्वाहा स्वाहाकृतमिमं सोमं पिबतु यस्येन्द्रस्यायं सोमः स इन्द्रो यज्ञं प्रत्यागत्य  
 तुभः कर्मविघ्नकारिणां हिंसकः वृषभो यष्टृणामभिमतफलवर्षकः मरुत्वान्मरुद्भिस्तद्वान् उरु-  
 व्यचाः प्रभूतव्याप्तिः सन् एभिस्माभिर्दत्तैरन्नैः सोमादिलक्षणैर्हविर्भिरापृणतां समन्तात् पूरयतु त-  
 तोस्येन्द्रस्य संबन्धिनस्तन्वः शरीरस्य कामं पुष्ट्यादिलक्षणविषयमभिलाषं हविरस्माभिर्दत्तं आ-  
 ऋध्याः सर्वतः पूरयतु ॥ तुभः तुमिराहननार्थः । उरुव्यचाः व्यचेरसुन् व्यचेः कुटादित्वमन-  
 सीति वक्तव्यमित्यत्र अनसीति पर्युदासात् डित्वाभावः कृदुत्तरपदस्वरः । ऋध्याः ऋध्नोतेरा-  
 शीर्लिङ्गिरूपम् ॥ १ ॥

अथ द्वितीया—

आते सपर्युजवसेयु नजिमयोरनुप्रदिवः श्रुष्टिमावः ।  
 इहत्वाधेयुर्हरयः सुशिप्रपिबान् त्वं स्य सुपुतस्य चारोः ॥ २ ॥



आ । ते । सपर्यु इति । जवसे । युनज्मि । ययोः । अनु ।  
प्रदिवः । श्रुष्टिम् । आवः । इह । त्वा । धेयुः । हरयः ।  
सुदशिप्र । पिब । तु । अस्य । सुदसुतस्य । चारोः ॥ २ ॥

हेइन्द्र ते तव जवसे यज्ञप्रत्यागमनाय सपर्यु परिचारकौहरी आयुनज्मि रथेयोजयामि  
प्रदिवः पुरातनस्त्वं ययोरश्वयोःश्रुष्टिवेगं श्रुष्टीतिक्षिप्रनामेतिर्यास्कः । तमन्वावः अनुगच्छसि  
हेसुशिप्र शोभनहनो इन्द्र हरयोरथेयोजितास्तेऽश्वाः इहकर्मणि त्वा त्वां धेयुः यज्ञप्रतिधारय-  
न्तु ततआगतस्त्वं सुषुतस्य सुष्टुअभिषुतं चारोः कमनीयं अस्येमंसोमं तु क्षिप्रं पिब ॥ सपर्यु  
सपरशब्दःकण्ठादिः तदन्तादौणादिकःकुप्रत्ययः । आवः अवरक्षणादिषु छान्दसेलङ्कारूपं यद्वृ-  
त्तयोगादनिघातः । धेयुः दधातेराशीर्लिङ्किदाशिषीतियासुट् एर्लिङ्गीत्येकारादेशः निघातः ।  
पिब पादादित्वादनिघातः । सुषुतस्य षुञ्अभिषवे कर्मणिक्तः गतिरनन्तरइतिगतिस्वरः उपस-  
र्गात्सुनोतीत्यादिनासंहितायांषत्वम् ॥ २ ॥

अथतृतीया—

गोभिर्मिमिक्षुं दधिरे सुपारमिन्द्रं ज्यैष्ठ्याय धायसे गृणानाः ।  
मन्दानः सोमं पपिवां ऋजीषिन्त्समस्मभ्यं पुरुधा गा इषण्य ॥ ३ ॥  
गोभिः । मिमिक्षुम् । दधिरे । सुपारम् । इन्द्रम् । ज्यैष्ठ्याय ।  
धायसे । गृणानाः । मन्दानः । सोमम् । पपिष्वान् । ऋजीषिन् ।  
सम् । अस्मभ्यम् । पुरुधा । गाः । इषण्य ॥ ३ ॥

गृणानाः स्तोत्रंकुर्वाणाः ऋत्विजोमिमिक्षुं स्तोतृणामभिमतफलं वर्षितुमिच्छन्तं सुपारं  
शोभनपारं स्तुतिभिरभिमुखीकर्तुं शक्यमित्यर्थः तादृशमिन्द्रं ज्यैष्ठ्याय धनादिसंपत्त्याश्रेष्ठ-  
त्वाय धायसे चिरकालमायुर्धारणाय च गोभिर्गव्यमिश्रितैः सोमैर्दधिरे धारयन्ति शेषःप्रत्यक्षः  
हेऋजीषिन् सोमवन्निन्द्र सत्वंमदानः मोदमानः सोमं पपिवान् सोमस्यपातासन् स्तोतृभ्यो-  
स्मभ्यंपुरुधा बहुधा गाअग्निहोत्रादिकर्मसिद्ध्यर्थं धेनूः समिषण्य सम्यक्प्रेरय ॥ गोभिः सावे-



काचइतिविभक्तेरुदात्तत्वेप्राप्ते नगोश्वन्त्साववर्णेतिप्रतिषेधः । मिमिक्षुं मिहसेचनेइत्यस्य सनि  
एकाचइतीट्प्रतिषेधे हलन्ताच्चेतिकिद्वद्भावः सनाशंसभिक्षउः प्रत्ययस्वरः । ज्यैष्ठ्याय ज्येष्ठ-  
स्यभावइत्यर्थे ब्राह्मणादित्वात्ष्यञ् जिच्वादाद्युदात्तः । गृणानाः गृशब्दे क्रयादित्वात्शना चि-  
त्त्वादन्तोदात्तः । मन्दानः मदिस्तुत्यादिष्वित्यस्यशानचि बहुलंछन्दसीतिशपोलुक् । पुरुधा पु-  
रुशब्दइहसंख्यावाची संख्यायाविधार्थेधेतिधाप्रत्ययः । इषण्य इषगतौ इषणमिच्छतीति  
छन्दसिपरेच्छायांक्यच् तदन्तादन्तर्भावितण्यर्थस्यलोटिरूपम् ॥ ३ ॥

अथचतुर्थी—

इमंकाममन्दयागोभिरश्वैश्चन्द्रवताराधसापप्रथश्च ।

स्वर्यवोमतिभिस्तुभ्यंविप्राइन्द्रायवाहःकुशिकासोअक्रन् ॥ ४ ॥

इमम् । कामम् । मन्दय । गोभिः । अश्वैः । चन्द्रवता । राधसा ।

पप्रथः । च । स्वर्यवः । मतिभिः । तुभ्यम् । विप्राः ।

इन्द्राय । वाहः । कुशिकासः । अक्रन् ॥ ४ ॥

अथपञ्चमी—

शुनहुवेममघवानमिन्द्रमस्मिन्भरेनृतमंवाजसातौ ।

शृण्वन्तमुग्रमूतयेसमत्सुघ्नन्तंवृत्राणिसंजितंधनानाम् ॥ ५ ॥ १४ ॥

शुनम् । हुवेम् । मघवानम् । इन्द्रम् । अस्मिन् । भरे ।

नृतमम् । वाजसातौ । शृण्वन्तम् । उग्रम् । ऊतये । समत्सु ।

घ्नन्तम् । वृत्राणि । समजितम् । धनानाम् ॥ ५ ॥ १४ ॥

एतेव्याख्याते ॥ ४ ॥ ५ ॥

॥ इतितृतीयस्यतृतीयेचतुर्दशोवर्गः ॥ १४ ॥

चर्षणीधृतमितिद्वादशचैत्रयोदशंसूक्तं वैश्वामित्रमैन्द्रं अत्रानुक्रमणिका—चर्षणीधृतंद्वा-  
दशाद्यान्त्यौतृचौजागतगायत्राविति । आद्यस्तृचोजागतः अन्त्यस्तृचोगायत्रः शिष्टाऋचस्त्रि-



ष्टुभः सूक्तविनियोगोलैङ्गिकः उक्थ्येकतौमैत्रावरुणशस्त्रे अनुरूपतृचानन्तरमाद्यस्तृचःशंसनी-  
यः सूत्रितश्च—चर्षणीधृतमस्तन्नाद्यामसुरइतितृचाविति । विषुवतिनिष्केवल्येनृणामुत्वेतितृचःविषु-  
वानितिखण्डेसूत्रितं—नृणामुत्वानृतमंगीर्भिरुक्थैरितितिस्रइति । बृहस्पतिसवेप्ययंतृचोनिष्केव-  
ल्येनिविद्धानीयः सूत्रितश्च—नृणामुत्वेतिमाध्यन्दिनइति । महाव्रतेपिनिष्केवल्येअयंतृचः दश-  
रात्रेचतुर्थेहनिमरुत्वतीयेइन्द्रमरुत्वइतितिस्रः षष्ठेहनिषष्ठस्येतिखण्डेसूत्रितं—इन्द्रमरुत्वइतिति  
स्रइतिमरुत्वतीयमिति । बृहस्पतिसवेपिमरुत्वतीयशस्त्रेअयंतृचोनिविद्धानीयः । सूत्रितश्च—  
इन्द्रमरुत्वइहनृणामुत्वेतिमाध्यन्दिनइति । आद्यामरुत्वतीयग्रहस्यानुवाक्या सूत्रितश्च—मरु-  
त्वतीयेनग्रहेणचरन्तींद्रमरुत्वइहपाहिसोममिति । तृतीयेपर्यायेहोतुःशस्त्रेइदंस्वजसेतिस्तो-  
त्रियस्तृचः । सूत्रितंच—इदंस्वजसामहांइन्द्रोयओजसेति ।

तत्रप्रथमा—

चर्षणीधृतं मघवानमुक्थ्यं मिन्द्रं गिरो बृहतीरभ्यनूषत ।  
वावृधानं पुरुहूतं सुवृक्तिभिरमर्त्यं जरमाणं दिवेदिवे ॥ १ ॥

चर्षणिधृतम् । मघवानम् । उक्थ्यम् । इन्द्रम् । गिरः ।  
बृहतीः । अभि । अनूषत । वावृधानम् । पुरुहूतम् ।  
सुवृक्तिभिः । अमर्त्यम् । जरमाणम् । दिवेदिवे ॥ १ ॥

बृहतीः प्रभूतागिरोस्मदीयाःस्तुतिलक्षणावाचः चर्षणीधृतं चर्षणीनामनुष्याणामभिम-  
तफलप्रदानेनधारकंपोषकं यद्वा आकृषत्यनेनसर्वमितिचर्षणिवलं तद्धारकं मघवानं धन-  
वन्तं उक्थ्यं उक्थैःशस्त्रैःशंसनीयं वावृधानं बलधनादिसंपत्त्याप्रतिक्षणंवर्धमानं पुरुहू-  
तं स्तोतृभिर्वहुवारमाहूतं अमर्त्यं मरणधर्मरहितं सुवृक्तिभिः शोभनस्तुतिवाक्यैर्दिवेदिवे  
प्रत्यहं जरमाणंस्तूयमानं तमिममिन्द्रं अभ्यनूषत अभितःसर्वतःस्तुवन्तु ॥ बृहतीः वाछन्दसी-  
तिसवर्णदीर्घः । अनूषत णुस्तवने अस्मालुङिसिच् धातोःकुटादित्वात्सिचोङित्वेनगुणाभावः ।  
सुवृक्तिभिः नञ्सुभ्यामित्युत्तरपदान्तोदात्तत्वं यद्वा सुवृक्तयइतिस्तुतिकरणभूताक्चोवृक्तिशब्दे-  
नोच्यन्ते किच्कौचेतिकिच् कृत्स्वरेणान्तोदात्तः । दिवेदिवे नित्यवीप्सयोरितिद्विर्वचनं परस्या-  
धेडितत्वादनुदात्तत्वेपूर्वपदस्वरः ॥ १ ॥



अथद्वितीया—

शतक्रतुमर्णवंशाकिनंनरंगिरोमइन्द्रमुपयन्तिविश्वतः ।  
वाजसनिंपूर्भिदंतूर्णिमसुरंधामसाचमभिषाचंस्वर्विदम् ॥ २ ॥

शतऽक्रतुम् । अर्णवम् । शाकिनम् । नरम् । गिरः । मे । इन्द्रम् ।  
उप । यन्ति । विश्वतः । वाजऽसनिम् । पूऽभिदम् । तूर्णिम् ।  
अप्ऽसुरम् । धामऽसाचम् । अभिऽसाचम् । स्वऽविदम् ॥ २ ॥

मे मदीयागिरः स्तुतिलक्षणावाचः शतक्रतुं शतं क्रतवो यज्ञायस्यतं अर्णवं पर्जन्यात्म-  
ना उदकवन्तं शाकिनं शक्रोत्पेभिरिन्द्रइति शाकाः सहायभूतामरुतस्तद्वन्तं नरं सर्वस्य जगतो-  
नेतारं वाजसनिं वाजस्यान्नस्य दातारं पूर्भिदं शत्रुपुरांभेत्तारं तूर्णिं युद्धं प्रति शीघ्रं गन्तारं  
असुरं मेघभेदनद्वारा पांप्रेरकं धामसाचं तेजो भजमानं यद्वा धनं धाम तदर्थिभिः सह यो-  
जयितारं अभिषाचं शत्रूणामभिभवितारं स्वर्विदं स्वर्गस्य लंभकं तमिममिन्द्रं विश्वतः  
सर्वतः उपयन्ति उपगच्छन्तु ॥ अर्णवं अर्णोऽस्यास्तीति मत्वर्थे अर्णसः सलोपश्चेति वप्रत्ययः स-  
कारलोपश्च प्रत्ययस्वरः । नरं नयतेर्दिच्चेति कप्रत्ययः अमः सुष्वादनुदात्तत्वे प्रत्ययस्वरः । यन्ति  
इण्गतावित्यस्य लटि इणो यणितियण् निघातः । वाजसनिं षणुदाने खनिकष्यंज्यसि-  
वसीत्यादिना इप्रत्ययः परादिश्छन्दसि बहुलमित्युत्तरपदाद्युदात्तत्वम् । तूर्णिं जित्वरासंभ्रमे  
वहिशीत्यादिनानि प्रत्ययः ज्वरत्वेत्यादिना ऊट् निदित्यतिदेशादाद्युदात्तः । असुरं तुरत्वरणे  
क्विप् रुदुत्तरपदस्वरः । अभिषाचं षचसमवाये ण्यन्तस्य क्विप् ॥ २ ॥

अथतृतीया—

आकरेवसोर्जरितापनस्यतेनेहमस्तुभइन्द्रोदुवस्यति ।  
विवस्वतःसदनेआहिपिप्रियेसत्रासाहमभिमातिहनंस्तुहि ॥ ३ ॥

आऽकरे । वसोः । जऽरिता । पनऽस्यते । अनेहसः । स्तुभः ।  
इन्द्रः । दुवऽस्यति । विवस्वतः । सदने । आ । हि । पिप्रिये ।  
सत्राऽसहम् । अभिमातिऽहनम् । स्तुहि ॥ ३ ॥



जरिता शत्रूणांजरयितेन्द्रः आकरे आकीर्यतेयुद्धार्थधनमन्त्रेत्याकरोयुद्धं तस्मिन्वसोर्धनस्यस्थानभूतेयुद्धे पनस्यते सर्वैःस्तूयते यद्वा वसोः वसत्याभिमुख्येनतिष्ठतीतिवसुः शत्रुः तस्य जरयितेतियोजनीयं सइन्द्रः अनेहसः अपापाः स्तुभः स्तुतीः दुवस्यतिपरिचरति तासांफलंप्रयच्छन्पूजयतीत्यर्थः किञ्च सइन्द्रोविवस्वतः विशेषेणाग्निहोत्रार्थवसतोहविष्मतोवा यजमानस्यसदनेगृहे आपिप्रियेहि सोमपानादिनाअत्यन्तंप्रीतोभवति खलु सत्रासाहं सत्यमेवशत्रूणामभिभवितारं यद्वा मरुद्भिःसहशत्रूणामभिभवितारं अतएवाभिमातिहनं शत्रूणांहन्तारमिन्द्रंस्तुहि हेविश्वामित्रेति ॥ आकरे कृविक्षेपे अधिकरणे ऋदोरवित्यप् थाथादिस्वरेणान्तोदात्तः । जरिता जृष्वयोहानौ इत्यस्यान्तर्भावितण्यर्थस्यतृचिरूपं चित्त्वादन्तोदात्तः । पनस्यते पनस्यतिःस्तुतिकर्मा तस्य कर्मणिलटिरूपं निघातः । अनेहसः हन्तेर्नञिउपपदेनजिहनएहचेत्यसिप्रत्ययः एहइत्ययंचादेशोधातोः नञ्मुफ्यामितिस्वरेणान्तोदात्तः । स्तुभः स्तोभतिरर्चतिकर्मा क्तिप् । दुवस्यति दुवःपरिचरणमात्मनइच्छतीत्यर्थेक्यच् निघातः । पिप्रिये प्रीङ्त्तर्पणे लिटिरूपं हियोगादनिघातः ॥ ३ ॥

अथचतुर्थी—

नृणामुत्वा नृतमंगीभिर्कथैरभिप्रवीरमर्चतासबाधः ।  
संसहसेपुरुमायोजिहीतेनमोअस्यप्रदिवएकईशे ॥ ४ ॥

नृणाम् । ऊँ इति । त्वा । नृतमम् । गीःभिः । उक्थैः । अभि ।  
प्र । वीरम् । अर्चत । सबाधः । सम् । सहसे । पुरुमायः ।  
जिहीते । नमः । अस्य । प्रदिवः । एकः । ईशे ॥ ४ ॥

हेइन्द्र सबाधः रक्षोघ्नमन्त्रोच्चारणेनतद्विषयबाधयासहवर्तन्तइतिसबाधः ऋत्विजः नृणांनृतमं मनुष्याणामतिशयेनस्वस्वकर्मणिनेतारं वीरंसामर्थ्योपेतं त्वां गीर्भिःस्तुतिसाधनभूतैर्वाक्यैरुक्थैःशस्त्रैश्चाभिमुख्येनप्रार्चत प्रकर्षेणार्चन्ति पुरुमायः वृत्रहननादिबहुकर्मासइन्द्रः सहसे बलायसंजिहीते गमनोद्यमंकरोति किञ्च प्रदिवः पुरातनः एकः असहायः सइन्द्रः नमः नमसोऽस्यहविल्क्षणस्यान्नस्य ईशे ईष्टे यद्वा अस्य सर्वस्यजगतईष्टे तस्मादिन्द्रायनमः ॥ नृणां नामन्यतरस्यामिति विभक्तेरुदात्तत्वम् । अर्चत अर्चतेर्लटि स्ने-



स्तादेशः तिङांतिङोभवन्तीतिवचनात् । सबाधः बाधृविलोडने क्तिप् वोपसर्जनस्येतिसह-  
स्यसत्त्वं कृदुत्तरपदस्वरः । पुरुमायः अन्तोदात्तप्रकरणे त्रिचक्रादीनामुपसंख्यानमिति  
अन्तोदात्तत्वम् । ईशे ईशेष्वर्ये इत्यस्यलटि लोपस्तआत्मनेपदेष्वितितलोपः निघातः ॥ ४ ॥

अथपञ्चमी—

पूर्वीरस्यनिष्पिधोमर्त्येषुपुरुवसूनिपृथिवीबिभर्ति ।  
इन्द्रायद्यावओषधीरुतापोरधिंरक्षन्तिजीरयोवनानि ॥ ५ ॥ १५ ॥

पूर्वीः । अस्य । निःसिधः । मर्त्येषु । पुरु । वसूनि । पृथिवी ।  
बिभर्ति । इन्द्राय । द्यावः । ओषधीः । उत । आपः । रयिम् ।  
रक्षन्ति । जीरयः । वनानि ॥ ५ ॥ १५ ॥

मर्त्येषु मनुष्येषु अस्येन्द्रस्य निष्पिधोनुशासनानि पूर्वीः हितोपदेशादिभिः प्रभूतानि  
नानामकाराणिभवन्ति इन्द्रस्यशासितृत्वेमन्त्रः—उक्थमिन्द्रायशंस्यंवर्धनंपुरुनिष्पिधंइति ।  
तथा शासकाय तस्माइन्द्राय पृथिवी पुरुपुरूणि बहूनि वसूनि धनानि बिभर्ति अन्तर्धा-  
रयति किंच द्यावोद्युलोकाः ओषधीरोषधयः उतापिच आपोजलानि जीरयःजीर्यन्तइतिजी-  
रयोमनुष्याः वनानि वृक्षाश्च एतेसर्वे इन्द्रस्याज्ञयातदुपभोगयोग्यं रयिं धनं रक्षन्ति ॥ निष्पिधः  
विधुगत्यां क्तिप् संहितायांनिसःसकारेण इणोव्यवधानंछान्दसत्वादनादृत्य उपसर्गात्सुनोती-  
त्यादिनाषत्वं निसःसकारस्यष्टुनाष्टुरितिषत्वम् ॥ ५ ॥

॥ इतितृतीयस्यतृतीयेपंचदशोवर्गः ॥ १५ ॥

अथषष्ठी—

तुभ्यंब्रह्माणिगिरिंइन्द्रतुभ्यंसत्रादधिरेहरिवोजुषस्व ।  
बोध्याऽपिरवसोनूतनस्यसखेवसोजरितृभ्योवयोधाः ॥ ६ ॥



तुभ्यम् । ब्रह्माणि । गिरः । इन्द्र । तुभ्यम् ॥ सत्रा । दधिरे ।  
हरिष्टवः । जुषस्व । बोधि । आपिः । अवसः । नूतनस्य ।  
सखे । वसो इति । जरितृभ्यः । वयः । धाः ॥ ६ ॥

हेहरिवः अश्ववन्निन्द्र तुभ्यंत्वदर्थं ब्रह्माणिस्तोत्राणि तथा तुभ्यम् गिरःशस्त्राणि च  
सत्रा सत्यमेवदधिरे ऋत्विजोधारयन्ति तानिजुषस्व सेवस्व हेवसो सर्वस्यवासयितः  
सखे सखिभूत हेइन्द्र आपिर्व्याप्तस्त्वं नूतनस्य नवतरमवसोन्नलक्षणंहविर्बोधि त्वदर्थं दी-  
यमानं जानीहि अतस्त्वं जरितृभ्यः स्तोतृभ्योऽस्मभ्यं वयोन्नं धाः देहि ॥ तुभ्यं इयिचेत्या-  
द्युदात्तत्वम् । जुषस्व जुषीप्रतिसेवनयोरित्यस्य लोटिरूपं वाक्यभेदादनिघातः । बोधि बुध-  
अवगमने इत्यस्य लोटि वाछन्दसीति हेर्विकल्पेनङित्त्वादत्रपित्त्वादुणः हुस्रलभ्यो हेर्धिरिति ध्या-  
देशः ङित्त्वादन्तोदात्तः ॥ ६ ॥ अथ सप्तमी—

इन्द्रं मरुत्व इह पाहि सोमं यथा शार्याते अपिबः सुतस्य ।  
तव प्रणीती तव शूर शर्मन्ना विवासन्ति कवयः सुयज्ञाः ॥ ७ ॥

इन्द्र । मरुत्वः । इह । पाहि । सोमम् । यथा । शार्याते ।  
अपिबः । सुतस्य । तव । प्रणीती । तव । शूर । शर्मन् ।  
आ । विवासन्ति । कवयः । सुयज्ञाः ॥ ७ ॥

हेमरुत्वः मरुद्भिस्तद्वन्निन्द्र त्वं इहास्मदीयेयज्ञे आगत्य सोमं पाहि पिब यथा त्वं पूर्वं  
शार्यातेः शार्यातेः पुत्रे तस्मिन्नाजिनियज्ञं कुर्वाणे सुतस्याभिषुतं सोममपिबः तथात्रपिबेत्यर्थः इन्द्रः  
शार्यातस्य यज्ञे सोमरसानपिबदित्येषोर्थः कौषीतके स्पष्टमुक्तः तथामन्त्रवर्णश्च—आस्मारथं वृष-  
पाणेषु तिष्ठसि शार्यातस्य प्रभृतायेषु मन्दसं इति । हे शूरेन्द्र तव संबन्धिनि शर्मन् शर्मणि निर्बाध-  
स्थाने स्थिताः सुयज्ञाः सुष्ठुकृतयज्ञाः कवयो मेधाविनो यजमानाः प्रणीती तव हविषां प्रणयनेन प्राप-  
णेन आसमन्ताद्विवासन्ति त्वामेव परिचरन्ति विवासतिः परिचरणकर्मा ॥ शार्याते शार्यातेरयमित्यर्थे  
तस्येदमित्यण्प्रत्ययः । अपिबः यथायोगादनिघातः अडागमस्वरः । प्रणीती नयतेर्भावेक्तिन्  
तादौ चनितिकृतीति गतेः प्रकृतिस्वरत्वं सुपां सुलुगितितृतीयायाः सवर्णदीर्घः उपसर्गादसमासे  
पिणत्वम् ॥ ७ ॥



अथाष्टमी—

सवावशानइहपाहिंसोमंमरुद्भिरिन्द्रसखिभिःसुतननः ।

जातंयत्त्वापरिदेवाअभूषन्महेभरायपुरुहूतविश्वे ॥ ८ ॥

सः । वावशानः । इह । पाहि । सोमम् । मरुत्भिरिन्द्र ।

सखिभिः । सुतम् । नः । जातम् । यत् । त्वा । परि । देवाः ।

अभूषन् । महे । भराय । पुरुहूत । विश्वे ॥ ८ ॥

हेइन्द्र वावशानः सोमंकामयमानः सतादृशस्त्वं सखिभिः समानख्यानैर्मरुद्भिःसह नोऽस्मत्संवन्धिनीहास्मिन्यज्ञे सुतमभिषुतंसोमंपाहि पिव हेपुरुहूत पुरुभिराहूतेन्द्र जातं पानेनप्रबलंसंपन्नंयत्त्वं त्वां विश्वेसर्वदेवाः महे महते भराय ह्रियन्ते योधानामायूंष्यन्तेतिभरः संग्रामः तस्मै संग्रामाय पर्यभूषन्सर्वतोल्कुर्वन् ॥ वावशानः वशेर्यङ्लुकि चानशिरूपं चित्त्वा-दन्तोदात्तः । अभूषन् भूषअलंकारेभूवादिः लङ्ङिरूपं यद्योगादनिघातः । भराय हज्हरणे अधिकरणेघः ह्यहोर्भश्छन्दसीतिहकारस्यभकारः वृषादित्वादाद्युदात्तः ॥ ८ ॥

अथनवमी—

असूर्येमरुतआपिरेषोमन्दन्निन्द्रमनुदातिवाराः ।

तेभिःसाकंपिबतुवृत्रखादःसुतंसोमंदाशुषःस्वेसधस्थे ॥ ९ ॥

अप्सृतूर्ये । मरुतः । आपिः । एषः । अमन्दन् । इन्द्रम् ।

अनु । दातिवाराः । तेभिः । साकम् । पिबतु । वृत्रखादः ।

सुतम् । सोमम् । दाशुषः । स्वे । सधस्थे ॥ ९ ॥

हे मरुतः यएषइन्द्रः असूर्ये अपांप्रेरणे आपिः युष्माकंसखासन्वर्तते दातिवाराः वारोवरणी-यंबलंधनंवा दत्तबलाःदत्तधनावा तेमरुतःतमिन्द्रमन्वमन्दन् अहृष्यन् वृत्रखादः वृत्रस्यहिंसकः सइन्द्रः तेभिस्तैर्मरुद्भिःसाकं दाशुषः हविर्दत्तवतोयजमानस्य स्वे स्वकीये सधस्थे सहतिष्ठत्यस्मिन्नितिसधस्थंगृहं तस्मिन्सुतमभिषुतंसोमंपिबतु ॥ असूर्ये तूरीत्वरहिंसयोरित्यस्माद-ध्यादयश्चेतियत्प्रत्ययः यतोनावइत्याद्युदात्तः समासेरुदुत्तरपदस्वरः । अमन्दन् मदिस्तुत्या-दिषु परस्मैपदी पादादित्वादनिघातः । वृत्रखादः खादभक्षणे कर्मण्यण् । दाशुषः दाशृदाने



इत्यस्यकसौ दाश्वान्साह्वान्मीढ्वांश्चेतिद्विर्वचनाद्यभावः वसोःसंप्रसारणं प्रत्ययस्वरः । सधस्थे सधमादस्थयोश्छन्दसीति सहस्यसधादेशः ॥ ९ ॥

अथदशमी—

इदं ह्यन्वोजसासुतं राधानां पते । पिबान्वस्य गिर्वणः ॥ १० ॥

इदम् । हि । अनु । ओजसा । सुतम् । राधानाम् ।

पते । पिब । तु । अस्य । गिर्वणः । ॥ १० ॥

हेराधानांपते धनानां स्वामिन् गिर्वणः गीर्भिःस्तुतिभिर्वननीय हेइन्द्र इदमनुअनेनानुक्रमेण उद्देशानुक्रमेणेत्यर्थः ओजसाबलेन ग्रावभिःसुतमभिषुतंअस्येमंसोमं तु क्षिप्रं पिबहि ॥ १० ॥

अथैकादशी—

यस्ते अनुस्वधामसत्सुतेनियच्छतन्वम् । सत्वाममत्तु सोम्यम् ॥ ११ ॥

यः । ते । अनु । स्वधाम् । असत् । सुते ।

नि । यच्छ । तन्वम् । सः । त्वा । ममत्तु । सोम्यम् ॥ ११ ॥

हेइन्द्र त्वदर्थं यःसोमः स्वधामन्मन्वनुसृत्य ग्रावभिरभिषुतः असत्अस्ति सुते तस्मिन्सोमे तन्वंस्वकीयंशरीरंनियच्छ प्रेरय ससोमःसोम्यं सोमार्हं त्वा त्वाममत्तु मादयतु ॥ असत् अस्तेर्लेट्यडागमेरूपं यद्वृत्तयोगादनिघातः आगमस्यानुदात्तत्वेधातुस्वरः ॥ ११ ॥

अथद्वादशी—

प्रते अश्रोतुकुक्ष्योः प्रेन्द्र ब्रह्मणा शिरः । प्रबाहू शूर राधसे ॥ १२ ॥ १६ ॥

प्र । ते । अश्रोतु । कुक्ष्योः । प्र । इन्द्र । ब्रह्मणा ।

शिरः । प्र । बाहू इति । शूर । राधसे ॥ १२ ॥ १६ ॥

हेइन्द्र ससोमस्तेतव कुक्ष्योः कुक्षेरुभयोःपार्श्वयोःप्राश्रोतु प्रकर्षेणव्याप्तोतु तथा ब्रह्मणास्तोत्रेणसहितःससोमः शिरः शरीरमवयवादिनावयवीलक्ष्यते त्वच्छरीरंप्राश्रोतु



हेशुरेन्द्र राधसेधनाय तव बाहूअपिप्राश्नोतु ॥ अश्नोतु अशूव्यातावित्यस्यलोठि व्यत्यये-  
नपरस्मैपदं निघातः । कुक्षयोः उदात्तयणोहल्पूर्वादिति विभक्तेरुदात्तत्वम् ॥ १२ ॥

॥ इति तृतीयस्य तृतीये षोडशो वर्गः ॥ १६ ॥

धानावन्तमित्यष्टर्चचतुर्दशं सूक्तं वैश्वामित्रमैन्द्रं अत्रेयमनुक्रमणिका—धानावन्तमष्टौ पूर्वा-  
र्धगायत्रं षष्ठीजगतीति । आदितश्चतस्रो गायत्र्यः तृतीये धाना इति षष्ठीजगती शिष्टास्त्रिष्टुभः  
सूक्तविनियोगोलिङ्गादवगन्तव्यः प्रातःसवनीयपुरोडाशस्यानुवाक्या धानावन्तमित्याद्या सूत्रि-  
तंच—धानावन्तं करं भिणमिति प्रातःसवने अनुवाक्येति ।

तत्र प्रथमा—

धानावन्तं करं भिणं अपूपवन्तमुक्थिनम् । इन्द्रं प्रातर्जुषस्वनः ॥ १ ॥

धानावन्तम् । करं भिणम् । अपूपवन्तम् ।

उक्थिनम् । इन्द्रं । प्रातः । जुषस्व । नः ॥ १ ॥

हेइन्द्र धानावन्तं धानाभृष्टयवास्तद्वन्तं करं भिणं करं भोदधिमिश्राः सक्तवः तद्वन्तं  
अपूपवन्तं सवनीयपुरोडाशोपेतं उक्थिनं शस्त्रिणं नोऽस्मदीयमिमं सोमं प्रातः प्रातःसवने जुषस्व  
सेवस्व ॥ प्रातः स्वरादिष्वन्तोदात्तत्वेन पठितत्वादन्तोदात्तः ॥ १ ॥

अथ द्वितीया—

पुरोळाशं पचत्यं जुषस्वेन्द्रागुरस्वच । तुभ्यं हव्यानि सिस्त्रते ॥ २ ॥

पुरोळाशम् । पचत्यम् । जुषस्व । इन्द्र । आ ।

गुरस्व । च । तुभ्यम् । हव्यानि । सिस्त्रते ॥ २ ॥

हेइन्द्र पचत्यं पचने साधुं पुरोळाशं पुरोडाशान्त एनमिति पुरोडाशो हविः तं जुषस्व किंच अ-  
गुरस्व पुरोडाशभक्षणार्थमुद्यमंकुरु हव्यानि हवनयोग्यानि पुरोडाशादीनि हवींषितुभ्यं त्वदर्थं सि-  
स्त्रते आहवनीयं गच्छन्ति तानि सेवस्वेति भावः ॥ पचत्यं पचनशब्दात्तत्र साधुरित्यतः प्रत्ययां  
तस्य पदस्य द्यच्त्वाभावादत्र यतो नावइत्यस्य प्राप्तिर्नास्ति तित्स्वरितः । गुरस्व गुरी उद्यमने शवि-  
करणी निघातः । सिस्त्रते सृगतौ छन्दसि जुहोत्यादिः व्यत्ययेनात्मनेपदम् ॥ २ ॥



अथतृतीया—

पुरोळाशंचनोघसो जौषयासे गिरंश्चनः । वधूयुरिव योषणाम् ॥ ३ ॥

पुरोळाशम् । च । नः । घसः । जौषयासे । गिरः ।

च । नः । वधूयुः इव । योषणाम् ॥ ३ ॥

हेइन्द्र नोऽस्मत्संबन्धिनं पुरोळाशं घसः भक्षयच नोऽस्मदीयाः स्तुतिलक्षणागिरो जौषयासे सेवस्वच तत्रदृष्टान्तः—वधूयुरिव योषणां यथा वधूयुः स्त्रीकामः योषणां भजनीयां युवतिं सेवतेतद्वत् ॥ घसः घस्तु अदने इत्यस्य लेट्याडागमे रूपं च वायोगे प्रथमेति न निघातः । जौषयासे जुषी प्रीतिसेवनयोरित्यस्य ण्यन्तस्य लेट्याडागमे रूपं आगमस्यानुदात्तत्वे णिच्स्वरः पादादित्वादिनिघातः । वधूयुरिव सुप आत्मनः क्यच् कयाच्छन्दसीत्युप्रत्ययः प्रत्ययस्वरः । योषणां युष भजन इति सौत्रोधातुः कृत्यल्युटो बहुलमिति ल्युट् लिट्स्वरः ॥ ३ ॥

अथचतुर्थी—

पुरोळाशंसनश्रुतप्रातः सावे जुषस्वनः । इन्द्र क्रतुर्हिते बृहन् ॥ ४ ॥

पुरोळाशम् । सनः श्रुत । प्रातः सावे । जुषस्व ।

नः । इन्द्र । क्रतुः । हि । ते । बृहन् ॥ ४ ॥

हेसनश्रुत पुराणतया प्रसिद्ध हेइन्द्र नोऽस्मत्संबन्धिनमिमं पुरोडाशं प्रातः सावे सूयते अत्र सोम इति सावः तस्मिन् प्रातः सवने जुषस्व यतस्तेतव क्रतुः कर्म बृहन्महद्भि ॥ प्रातः सावे षुञ् अभिषवे कर्मणि घञ् प्रादिसमासः थाथादिस्वरेणान्तोदात्तः ॥ ४ ॥

माध्यंदिनसवने सवनीय पुरोडाशस्य माध्यन्दिनस्य सवनस्य धाना इत्यनुवाक्या । सूत्रितञ्च—माध्यंदिनस्य सवनस्य धाना इति माध्यंदिन इति ।

तत्रपञ्चमी—

माध्यन्दिनस्य सवनस्य धानाः पुरोळाशमिन्द्रकृष्वेह चारुम् ।

प्रयत्स्तोता जर्जितातूष्ण्यार्थो वृषायमाण उपगंभिरीद्वे ॥ ५ ॥ १७ ॥



माध्यन्दिनस्य । सर्वनस्य । धानाः । पुरोळाशम् । इन्द्र ।  
 कृष्व । इह । चारुम् । प्र । यत् । स्तोता । जरिता । तूर्णिऽअर्थः ।  
 वृषयमाणः । उप । गोऽभिः । ईद्वे ॥ ५ ॥ १७ ॥

हेइन्द्र माध्यन्दिनस्य मध्यन्दिनेभवस्यसवनस्यसंबन्धिनीधानाःभृष्टयवान् चारुं क-  
 मनोयं पुरोडाशंचइहकर्मण्यागत्यकृष्व भक्षणेनसंस्कुरु यद्यदाजरिता भवत्परिचरणंकुर्वाणःतू-  
 ण्यर्थःत्वांस्तोतुमितस्ततःत्वरितगमनः अतएव वृषायमाणः वृषइवाचरन् स्तोतागीर्भिःस्तुति-  
 लक्षणाभिर्वाग्भिरुपसमीपेपैद्व प्रकर्षेणस्तौति तदा पुरोडाशादिहवींषिभक्षयेतिभावः ॥ माध्यं-  
 दिनस्य मध्यन्दिनशब्दात्तत्रभवार्थे उत्सादित्वादञ् जित्त्वादाद्युदात्तः । चारुम् चरगतिभक्षणयोः  
 दृसनिजनिचरिचटिरहिभ्योज्युण् णित्त्वादुपधावृद्धिः जित्त्वादाद्युदात्तः । तूण्यर्थः तूर्णि जित्व-  
 रासंभ्रमेइत्यस्माद्वहिश्रीत्यादिनानिप्रत्ययः जिच्च अर्थः ऋगतौ उषिकुषिगार्तिभ्यस्थञितिथन्  
 बहुव्रीहौपूर्वपदस्वरः । वृषायमाणः वृषइवाचरतीत्यर्थे कर्तुःक्यङ्सलोपश्चेतिक्यङ् अकृत्सार्व-  
 धातुकयोर्दीर्घः ङित्त्वादनुदात्तङित् आत्मनेपदं लट् शानच् तस्यलसार्वधातुकस्वरेधातुस्वरः ।  
 ईद्वे ईद्वस्तुतावित्यस्यलटिरूपं यद्योगादनिघातः ॥ ५ ॥

॥ इतितृतीयस्यतृतीयेसप्तदशोवर्गः ॥ १७ ॥

तृतीयसवनेसवनीयपुरोडाशस्य तृतीयेधाना इत्यनुवाक्या । सूत्रितञ्च—तृतीयेधानाःस-  
 वनेपुरुष्टुतेतितृतीयसवनइति ।

सूक्तेषष्ठी—

तृतीयेधानाःसवनेपुरुष्टुतपुरोळाशमाहुतंमामहस्वनः ।  
 ऋभुमन्तंवाजवन्तंत्वाकवेप्रयस्वन्तुपशिक्षेमधीतिभिः ॥ ६ ॥  
 तृतीये । धानाः । सवने । पुरुऽस्तुत् । पुरोळाशम् । आऽहुतम् ।  
 ममहस्व । नः । ऋभुऽमन्तम् । वाजऽवन्तम् । त्वा । कवे ।  
 प्रयस्वन्तः । उप । शिक्षेम । धीतिभिः ॥ ६ ॥

हेपुरुष्टुत पुरुभिर्बहुभिःस्तोतृभिःस्तुत हेइन्द्र तृतीयेसवनेनोऽस्मदीयान्धानाहुतान्भृष्टय-  
 वान् आहुतंपुरोडाशंच मामहस्व भक्षणेनमहय हेकवे इन्द्र प्रयस्वन्तःसंभृतहविष्कावयं ऋ-  
 भुमन्तं ऋभवोयेकेचनदेवाःतद्वन्तं वाजवन्तं वाजोनामसुधन्वनःपुत्रः तद्वन्तं त्वात्वां धीतिभिः



स्तुतिभिरुपशिक्षेम समीपेपरिचरेम ॥ आहुतं जुहोतेःकर्मणिक्तः गतिरनन्तरइतिगतेःस्वरः ।  
मामहस्व महपूजायांइत्यस्ययङ्लुगन्तस्यलोटि व्यत्ययेनात्मनेपदं शपोलुगभावश्छान्दसः ।  
शिक्षेम शिक्षतेराशीर्लिङि लिङ्याशिष्यङित्यङ्प्रत्ययः निघातः । धीतिभिः हिष्ठवत्सर-  
तिशत्थांतानामित्यन्तोदात्तत्वम् ॥ ६ ॥

अथसप्तमी—

पूषण्वतेतेचक्रमाकरम्भंहरिवतेहर्यश्वायधानाः ।

अपूपमद्विसगणोमरुद्धिःसोमंपिबवृत्रहाशूरविद्वान् ॥ ७ ॥

पूषण्वते । ते । चक्रम् । करम्भम् । हरिवते । हरिश्अश्वाय ।

धानाः । अपूपम् । अद्वि । सगणः । मरुत्तुभिः । सोमम् ।

पिब । वृत्रहा । शूर । विद्वान् ॥ ७ ॥

हेइन्द्र पूषण्वते पूषानामकश्चिद्देवःअदन्तकः तद्वते तेतुभ्यं करंभं दधिमिश्रं सक्तुच-  
क्रमभक्षणार्थंकुर्मः तथाचश्रुतेः—पूषापपिष्टभागोदन्तकोहीति । हरिवते हरिनामकावश्वौ तद्वते  
हर्यश्वाय हरितवर्णाश्वयुक्तेन्द्राय तुभ्यं धानाःभक्षणार्थंकुर्मः तथाचमन्त्रवर्णः—ग्रसेतामश्वा-  
विमुचेहशोणादिवेदिवेसदृशीरद्धिधानांइति । मरुद्धिःसगणस्त्वं अपूपं पुरोडाशं अद्वि भक्षय  
हेशूर असहाय हेइन्द्र वृत्रहावृत्रस्यहन्ता विद्वान्सर्वजानानस्त्वंसोमंपिब ॥ पूषण्वते पूषश-  
ब्दस्यमतुप् अनोनुडितिनुडागमः रषाभ्यामितिणत्वम् । चक्रम् करोतेश्छान्दसेवर्तमानेलिटि  
क्रादित्वादिङभावः निघातः । हरिवते छन्दसीरइतिमतुपोवत्वम् ॥ ७ ॥

अथाष्टमी—

प्रतिधानाभरततूयमस्मैपुरोळाशंवीरतमायनृणाम् ।

दिवेदिवेसदृशीरिन्द्रतुभ्यंवर्धन्तुत्वासोमपेयायधृष्णो ॥ ८ ॥ १८॥

प्रति । धानाः । भरत । तूयम् । अस्मै । पुरोळाशम् । वीरतमाय ।

नृणाम् । दिवेदिवे । सदृशीः । इन्द्र । तुभ्यम् । वर्धन्तु ।

त्वा । सोमपेयाय । धृष्णो इति ॥ ८ ॥ १८ ॥



यजमानोऽध्वर्यादीन्प्रतिब्रूते—हे अध्वर्यादयः अस्माइन्द्रायधानाः तूयंक्षिप्रं प्रतिभरत संपादयत नृणां वीरतमायास्माइन्द्राय पुरोडाशं च संपादयत अथ प्रत्यक्षकृतः हे धृष्णो शत्रूणामभि-  
भवनशील हे इन्द्र सदृशीरेकविधाः स्तुतयः तुभ्यं त्वदर्थं दिवेदिवे प्रतिदिवसमस्माभिः क्रियन्ते  
ताः स्तुतयः सोमपेयाय सोमपानार्थं त्वां वर्धन्तु उत्साहेन प्रवृद्धं कुर्वन्तु ॥ सदृशीः समानान्ययो-  
श्चेति कञ्प्रत्ययः टिड्ढाणञित्यादिना डीप् दृग्दृशवतुष्वितिसमानस्य सभावः ॥ ८ ॥

॥ इति तृतीयस्य तृतीयेष्टादशोवर्गः ॥ १८ ॥

इन्द्रापर्वतेति चतुर्विंशत्यृचं पंचदशं सूक्तं अत्रेयमनुक्रमणिका—इन्द्रापर्वता चतुर्विंशति-  
राद्यैन्द्रापार्वती पञ्चदश्यादिदेवाचे सप्तयै च तस्मोरथाङ्गस्तुतयोन्त्या अभिशपार्थास्तावसिष्ठदे-  
षिण्योनवसिष्ठाः शृण्वन्ति दशमीषोळशयौ जगत्यौ त्रयोदशी गायत्री द्वादशी विंशी द्वाविंशो नुष्टुभो-  
ष्टादशी बृहतीति । विश्वामित्रऋषिः दशमीषोळशी च द्वे जगत्यौ त्रयोदशी गायत्री द्वादशी विं-  
शी द्वाविंशस्तिस्रोऽनुष्टुभः अष्टादशी बृहती शिष्टास्त्रिष्टुभः आद्या इन्द्रापर्वतदेवताका पञ्चदशी-  
षोडशयौ वाग्देवत्ये तदुत्तराश्वतस्मोरथाङ्गदेवताकाः शिष्टा ऐन्द्र्यः ।

तत्र प्रथमा—

इन्द्रापर्वता बृहतारथेन वामोरिष आवहतं सुवीराः ।

वीतं हव्यान्यध्वरेषु देवा वर्धेथां गीर्भिरिळ्या मदन्ता ॥ १ ॥

इन्द्रापर्वता । बृहता । रथेन । वामीः । इषः । आ । बृहतम् ।

सुवीराः । वीतम् । हव्यानि । अध्वरेषु । देवा । वर्धेथाम् ।

गीर्भिः । इळ्या । मदन्ता ॥ १ ॥

इन्द्रापर्वता इन्द्रश्च पर्वतश्च हे इन्द्रापर्वतौ बृहतारथेनागत्य वामीः वननीयाः सुवीराः  
शोभनपुत्रोपेताः इषोऽन्नानि आवहतं अस्मदर्थं धारयतं प्रयच्छतमित्यर्थः किंच हे देवौ  
द्योतमानौ अध्वरेष्वस्मत्संबन्धिषु यज्ञेषु हव्यानि हवनयोग्यानि पुरोडाशादीनि हवींषि वीतं  
भक्षयतं तथा इळ्या अस्माभिर्दत्तेन हविषा मदन्ता हव्यन्तौ युवां गीर्भिः स्तुतिलक्षणा-  
भिरस्मदीयाभिर्वाग्भिर्वर्धेथां समृद्धौ भवतम् ॥ इन्द्रापर्वता आमन्त्रितस्य पादादित्वात्षाष्टिकमा-  
द्युदात्तत्वम् । सुवीराः बहुव्रीहौ वीरवीर्यौ चेत्युत्तरपदाद्युदात्तत्वम् । वीतं वीकान्त्यादिष्वित्य-  
स्य लोटि अदादित्वाच्छपोलुक् प्रत्ययस्वरः । वर्धेथां वृधुवृद्धावित्यस्य लोटि आथामोल-  
सार्वधातुकस्वरेधातुस्वरः ॥ १ ॥



अहर्गणेष्वंत्यवर्जितेष्वहःसु हारियोजनस्यतिष्ठासुकमित्यनुवाक्या सूत्रितश्च—तिष्ठासुकं-  
मघवन्मापरागाअयंयज्ञोदेवयाअयंमियेधइति ।

सूक्तेद्वितीया—

तिष्ठासुकंमघवन्मापरागाःसोमस्यनुत्वासुषुतस्ययक्षि ।  
पितुर्नपुत्रःसिचमारभेतइन्द्रस्वाद्विष्टयागिराशचीवः ॥ २ ॥

तिष्ठ । सु । कम् । मघवन् । मा । परा । गाः । सोमस्य ।  
नु । त्वा । सुषुतस्य । यक्षि । पितुः । न । पुत्रः । सिचम् ।  
आ । रभे । ते । इन्द्र । स्वाद्विष्टया । गिरा । शचीवः ॥ २ ॥

हेमघवन् धनवन्निन्द्र कं सुखेनास्मिन्यज्ञेसुतिष्ठ सुष्ठुकंचित्कालमत्रतिष्ठ मापरागाः अस्म-  
दीयाद्यज्ञान्मागच्छ तत्रकारणमाह—सुषुतस्य सुष्ठु अभिषुतेनसोमस्य सोमेन नु क्षिप्रं त्वा त्वां  
यक्षि यजे हेशचीवः शक्तिमन्निन्द्र ते तव सिचं वस्त्रप्रान्तंस्वाद्विष्टया स्वादुतरयास्तुतिलक्षण-  
यागिरा आरभे आलभे गृह्णामीत्यर्थः तत्रदृष्टान्तः—पितुर्न यथा पुत्रः मधुरयावाचापितुर्जनक-  
स्यचेलंचलंगृह्णातितद्वत् ॥ सुकमितिनिपातद्वयम् प्रथमस्यनिपाताआद्युदात्ताइत्याद्युदात्तत्वम्  
द्वितीयस्यचादयोनुदात्ताइत्यनुदात्तत्वं । सोमस्ययक्षि यजदेवपूजासङ्गतिकरणदानेषुस्वरितङ्कित  
इत्यात्मनेपदं तस्यलुङि सिचएकाचइतोऽप्रतिषेधः ब्रश्वादिनाषत्वं षट्ठोःकःसीतिकत्वं सिचःस-  
कारस्यषत्वं निघातः । रभे डुलभष्प्राप्तौ लट्युत्तमइटिरूपं रलयोरभेदः निघातः । स्वाद्विष्टया  
स्वादुशब्दाद्विष्टनिरूपं निच्वादाद्युदात्तः ॥ २ ॥

अथतृतीया—

शंसावाध्वर्योप्रतिमेगृणीहीन्द्रायवाहःकृणवावजुष्टम् ।  
एदंबर्हिर्यजमानस्यसीदाथाचभूदुक्थमिन्द्रायशस्तम् ॥ ३ ॥

शंसाव । अध्वर्यो इति । प्रति । मे । गृणीहि । इन्द्राय । वाहः ।  
कृणवाव । जुष्टम् । आ । इदम् । बर्हिः । यजमानस्य ।  
सीद । अथ । च । भूत् । उक्थम् । इन्द्राय । शस्तम् ॥ ३ ॥



शंसिष्यन्होताध्वर्युप्रतिब्रूते—हेअध्वर्यो आवांशंसाव होतस्त्वमेवशंससि कथमहंशंसानि  
अतआह प्रतिमेगृणीहीति त्वंमेप्रतिगृणीहि ओथामोदैवेत्यादिकोहोतुरुत्साहजननःप्रतिगरस्तंदत्स्व  
तथेन्द्रायजुष्टंप्रीतियुक्तंवाहःस्तोत्रंरुणवाव करवाव त्वंयजमानस्यइदंबर्हिः अस्मिन्बर्हिष्यासीद  
उपविश अथचानन्तरं इन्द्रायेन्द्रार्थमावाक्यांक्रियमाणमुक्तंशस्त्रं शस्तंप्रशस्तमभूत् भवतु ॥ शं-  
साव शंसुस्तुवावित्यस्यलोट्युत्तमद्विवचनेरूपं आडुत्तमस्येत्याडागमःउत्तमस्य पिद्वद्भावादनुदा-  
त्तत्वेधातुस्वरः । मे अनुप्रतिगृणश्चेतिसंप्रदानसंज्ञा । जुष्टं नित्यंमन्त्रेइत्याद्युदात्तत्वम् ॥ ३ ॥

अथचतुर्थी—

जा॒येद॒स्तंम॒घव॒न्त्सेदु॒योनि॒स्तदि॒त्त्वायु॒क्ताहर॑योवहन्तु ।  
य॒दाक॒दाच॑सु॒नवा॑म॒सोम॑म॒ग्निष्ठा॑दू॒तोध॑न्वा॒त्यच्छ॑ ॥ ४ ॥

जा॒या । इत् । अस्तंम् । म॒घ॒वन् । सा । इत् । ऊँ इति ।  
योनिः । तत् । इत् । त्वा । यु॒क्ताः । हर॑यः । वह॒न्तु । य॒दा ।  
क॒दा । च॒ । सु॒नवा॑म । सोम॑म् । अ॒ग्निः । त्वा । दू॒तः ।  
ध॒न्वाति॑ । अ॒च्छ ॥ ४ ॥

हेमघवन् धनवन्निन्द्र अस्तं अस्यन्तेक्षिप्यन्तेपदार्थाअत्रेत्यस्तंगृहं जायेत् जायैवगृहं  
भवति नगृहंगृहमित्याहुर्गृहिणीगृहमुच्यतइतिस्मृतेः । तथा सेव साजायैव योनिः पुरुषस्य  
मिश्रणस्थानं उपसिद्ध्यर्थः तस्मात्तदित् तत्रगृहेएवयुक्ताकारथेयोजिताहरयोऽश्वास्त्वात्वां  
वहन्तु वयंतु यदाकदाच त्वदर्थंसोमंसुनवामाभिषुतंकरवाम तदास्माभिःप्रहितोदूतोऽग्निं  
त्वात्वामच्छाभिमुख्येनधन्वाति गच्छेत् ॥ अस्तं असुक्षेपणे असिहसिमृग्निष्वामोत्या-  
दिनातन्प्रत्ययः निच्वादाद्युदात्तः । सुनवाम षुञ्अभिषवेइत्यस्यलोटरूपं यद्वृत्तयोगाद-  
निघातः । त्वा युष्मत्तत्तक्षुष्वन्तःपादमितिसंहितायांषत्वं । धन्वाति धविर्गत्यर्थः ले-  
ट्याडागमेरूपं निघातः ॥ ४ ॥

अहर्गणेअन्त्यवर्जितेष्वहःसुहारियोजनस्यैकल्पिकीपरायाहीत्यनुवाक्या । परायाहि-  
मघवन्नाचयाहीतिवानुवाक्येतिस्मृतम् ।



सूक्तेपञ्चमी—

परा॑याहि॒मघव॑न्नाच॑याहीन्द्र॑भ्रातरु॒भयत्रा॑ति॒अर्थम् ।

यत्रा॑रथ॑स्यबृ॒हतो॑नि॒धानं॑वि॒मोच॑नंवा॒जिनो॑रास॑भस्य ॥ ५ ॥ १९ ॥

परा॑ । या॒हि । म॒घव॑न् । आ । च । या॒हि । इन्द्र॑ । भ्रा॒तः ।

उ॒भयत्र॑ । ते । अ॒र्थम् । यत्र॑ । रथ॑स्य । बृ॒हतः । नि॒ऽधा॒नम् ।

वि॒ऽमोच॑नम् । वा॒जिनः॑ । रा॒सभ॑स्य ॥ ५ ॥ १९ ॥

हेमघवन् धनवन्निन्द्र त्वंपरायाहि अस्मद्देवयजनात्पराङ्मुखो गृहं प्रति गच्छ अथवा देवयजनं प्रत्यायाहि हे भ्रातः पोषक उभयत्रापितेतव अर्थं अर्थं प्राप्य तदर्थः प्रयोजनं अस्तितत्रजाया अत्रसोमः प्रयोजनान्तरमाह—यत्रगृहं प्रति गमने बृहतो महतो रथस्योपरि निधानमवस्थानं प्रयोजनं अत्र स्थितौ रासभस्य हे पारवं कुर्वतो वाजिनोऽश्वस्य रथाद्विमोचनं प्रयोजनं ॥ अर्थं ऋगतौ उषिकुषिगार्तिभ्यस्थन्निति थन् नित्स्वरः । निधानं दधातेर्भावे ल्युट् लितोति प्रत्ययात्पूर्वस्योदात्तत्वम् । रासभस्य रासृशब्दे रासिबलिभ्यां चैतिकर्तर्यं भच्प्रत्ययः ग्रामादित्वादाद्युदात्तः ॥ ५ ॥

॥ इति तृतीयस्य तृतीये एकोनविंशो वर्गः ॥ १९ ॥

अंत्येष्वहः सुहारियोजनस्य अपाः सोममित्यनुवाक्या सूत्रितश्च—हारियोजनोपाः सोममस्तमिन्द्र प्रयाहीति ।

सैषा षष्ठी—

अपाः॑ सोम॑मस्त॑मिन्द्र॑प्रया॑हिक॒ल्याणी॑र्जा॒यासुर॑णं गृ॒हेते॑ ।

यत्रा॑रथ॑स्यबृ॒हतो॑नि॒धानं॑वि॒मोच॑नंवा॒जिनो॑दक्षि॒णावत् ॥ ६ ॥

अपाः॑ । सोम॑म् । अस्त॑म् । इन्द्र॑ । प्र । या॒हि । क॒ल्या॒णीः ।

जा॒या । सु॒रण॑म् । गृ॒हे । ते । यत्र॑ । रथ॑स्य । बृ॒हतः ।

नि॒ऽधा॒नम् । वि॒ऽमोच॑नम् । वा॒जिनः॑ । दक्षि॒णाव॑त् ॥ ६ ॥

हे इन्द्र सोममपाः अत्रैव स्थित्वा सोमं पिव पीत्वा अस्तं गृहं प्रयाहि प्रकर्षेण गच्छ ते तव गृहे कल्याणीः मंगलकारिणीः जाया शची विद्यते सुरणं शोभनगीतादिध्वनिश्चास्ति यद्वा



सुरणं सुरमणीयं यथाभवतितथागृहेजायातिष्ठति यत्रेत्यादिगतं दक्षिणावत् अत्रस्थितौ स-  
 त्यां रथेयोजितानां वाजिनां विमोचनं खादनपानादिना दक्षिणावत्प्रयोजनवद्भवति विमुक्तेभ्यो वा-  
 जिभ्यो खादनपानं चोपहरन्ति ॥ अपाः पापाने लुङि गातिस्थेति सित्चो लुक् अडागमस्वरः ।  
 कल्याणीः कल्याणमस्यास्तीति मत्वर्थे छन्दसीव निपाविति ईप्रत्ययः । सुरणं रणशब्दार्थः अ-  
 स्मादकृच्छ्रार्थे खल् लिट्स्वरः प्रत्ययस्य पित्त्वादनुदात्तत्वे धातुस्वरः समासे कदुत्तरपदस्वरः ॥ ६ ॥

अथ सप्तमी—

इमे भोजा अङ्गिरसो विरूपा दिवस्पुत्रासो असुरस्य वीराः ।

विश्वामित्राय ददंतो मघानि सहस्रसावे प्रतिरन्त आयुः ॥ ७ ॥

इमे । भोजाः । अङ्गिरसः । विरूपाः । दिवः । पुत्रासः । असुरस्य ।

वीराः । विश्वामित्राय । ददंतः । मघानि । सहस्रसावे । प्र ।

तिरन्ते । आयुः ॥ ७ ॥

हेइन्द्र इमेयाङ्गुर्वाणाः भोजाः सौदासाः क्षत्रियाः तेषां याजका विरूपानाना रूपामे-  
 धातिथिप्रभृतयो गिरसश्च दिवो असुरस्य देवेभ्योऽपि बलवतोरुद्रस्य पुत्रासः पुत्रा वीरा बलवन्तो मरुतः ते  
 सर्वे विश्वामित्राय मह्यं सहस्रसावे सहस्रं सूयतेऽत्रेति सावोऽश्वमेधः तस्मिन् अश्वमेधे मघानि महनी-  
 यानि धनानि ददतः प्रयच्छन्तः सन्तः आयुर्जीवनमन्वाप्रतिरन्ते प्रकर्षेण वर्धयन्ति ॥ दिवस्पुत्रा-  
 स इति संहितायां षष्ठ्याऽतिपुत्रेति विसर्जनीयस्य सत्वम् । ददतः इदानीन्तनस्य शतरिरूपं  
 अज्यस्तानामादिरित्याद्युदात्तत्वम् । तिरन्ते तरतेर्व्यत्ययेन शः ॥ ७ ॥

अथाष्टमी—

रूपं रूपं मघवा बोभवीति मायाः कृण्वानस्तन्वं परि स्वाम् ।

त्रिर्यदिवः परि मुहूर्तमागात्सैर्मत्रैरनृतुपाऋतावा ॥ ८ ॥

रूपम् रूपम् । मघवा । बोभवीति । मायाः । कृण्वानः । तन्वंम् ।

परि । स्वाम् । त्रिः । यत् । दिवः । परि । मुहूर्तम् । आ । अगात् ।

सैः । मत्रैः । अनृतुपाः । ऋतवा ॥ ८ ॥



मघवाधनवानिन्द्रः रूपं रूपं यद्यद्रूपं कामयते तत्तद्रूपं बोभवीति तत्तद्रूपात्मको भवति तत्र कारणमुच्यते— मायाः अनेकरूपग्रहणसामर्थ्योपेताः कृण्वानः कुर्वाणः स्वांतन्वंस्वकी-  
यांतनूं परि पञ्चम्यर्थे स्वस्माच्छरीरान्नानाविधानिशरीराणि निर्मिमीते यद्वा स्वांतनूं ना-  
नाविधरूपोपेतां करोति तथा च मध्वर्णः— इन्द्रो मायाभिः पुरुरूपं इति । यद्यस्मात्स्वैर्मन्त्रैः स्वकी-  
यैः स्तुतिलक्षणैर्वाक्यैराहूतः अनृतुपाः न केवलमृतुष्वेव पिबति किन्तु अनृतुष्वपि बहुशः सो-  
मं पिबन्नित्यर्थः ऋतावा सत्यवान्तादृश इन्द्रः दिवः स्वर्गलोकात्परिमुहूर्तमेकस्मिन्नेव मुहूर्ते ना-  
नादेशवर्तिषु यज्ञेषु तत्रापि त्रिः त्रिषु सवनेषु आगात् आगच्छति ॥ बोभवीति भवतेर्यङ्लुकि  
तिपि यङोवेतीडागमः निघातः । अगात् इणोलुङ्ङिरूपं यद्वत्तयोगादनिघातः ॥ ८ ॥

अथ नवमी—

म॒ह्यँ ऋषि॑र्दे॒वजा॑दे॒वजू॒तोस्ते॑ भ्रा॒त्सिन्धु॑म॒र्णव॑नृ॒चक्षाः॑ ।  
वि॒श्वामि॑त्रो॒यद॑व॒हत्सु॒दास॑म॒प्रिया॑यतकु॒शिके॑भि॒रिन्द्रः॑ ॥ ९ ॥  
म॒हान् । ऋषिः॑ । दे॒वजाः॑ । दे॒वजू॒तः । अस्ते॑ भ्रा॒त् । सिन्धु॑म् ।  
अ॒र्णव॑म् । नृ॒चक्षाः॑ । वि॒श्वामि॑त्रः । यत् । अ॒व॒हत् ।  
सु॒दास॑म् । अ॒प्रिया॑यत । कु॒शिके॑भिः । इन्द्रः॑ ॥ ९ ॥

महान् तपसा अतिशयितसामर्थ्यवान् ऋषिरतीन्द्रियार्थद्रष्टा देवजाः द्योतमानानां  
तेजसां जनयिता देवजूतः तैस्तेजोभिरारुष्टः नृचक्षाः नृणां कर्मनेतृणां अध्वर्यादीनामुपद्रष्टा  
सविश्वामित्रः अर्णवमुदकवन्तं सिन्धुं विपाट् शुतुद्र्योः संभेदमस्तन्नात् निरुद्धवेगमकरोत् कि-  
ञ्च सविश्वामित्रः सुवासपैजवनं राजानं यद्यदा अवहत् अयाजयत् तदानीमिन्द्रः कुशिकेभिः  
कुशिकगोत्रोत्पन्नैर्ऋषिभिः सहा प्रियायत प्रियइवाचरत् ॥ अवहत् वहप्रापणे इत्यस्य लङ्ङिरूपं  
यद्योगादनिघातः । अप्रियायत प्रियइवाचरतीत्यर्थे कर्तुः क्यङ्सलोपश्चेति क्यङ् तदन्ताल-  
ङ्ङिरूपं पादादित्वादनिघातः ॥ ९ ॥

अथ दशमी—

हंसा॑ इ॒व कृ॒णु॒थ श्लो॒कम॑द्रि॒भिर्म॑द॒न्तो गी॑भि॒रध्व॑रे॒सु ने॑स॒चा ।  
दे॒वेभि॑र्वि॒प्राक्प॑यो नृ॒चक्ष॑सो वि॒पिब॑ध्वं कु॒शिकाः॑ सो॒म्यं मधु॑ ॥ १० ॥ १० ॥



हंसाःइव । कृणुथ । श्लोकम् । अद्रिंऽभिः । मदन्तः । गीःऽभिः ।  
 अध्वरे । सुते । सचा । देवेभिः । विप्राः । ऋषयः । नृचक्षसः ।  
 वि । पिबध्वम् । कुशिकाः । सोम्यम् । मधु ॥ १० ॥ २० ॥

हेविषाः मेधाविनोहेऋषयोऽतीन्द्रियार्थस्यद्रष्टारोहेनृचक्षसोनृणांकर्मनेतृणांविशेषेणद्रष्टा-  
 रः हेकुशिकाः कुशिकगोत्रोत्पन्नाः हेपुत्राः अध्वरेयज्ञेअद्रिभिर्ग्रावभिःसोमेसुते अभिषुतेसो-  
 मेसतिगीर्भिर्मदन्तःस्तुतिभिर्देवान्मादयन्तोयूयं श्लोकं श्लोक्यतेशस्यतेऽनेनेतिश्लोकःशस्त्रं कृ-  
 णुथ कृणुष्व सम्यगुच्चारय तत्रदृष्टान्तः—हंसाइव यथाहंसाःसम्यक्शब्दंकुर्वन्तितद्वत् किंच  
 देवेभिःसचा यष्टव्यदेवैःसहितायूयं सोम्यंसोममयं मधुमधुकरंरसं विपिबध्वं परस्परव्यति-  
 हारेणपिबत ॥ श्लोकं श्लोकशब्दे करणेघञ् जित्वादाद्युदात्तः । मदन्तः मदीहर्षेइत्यस्यान्त-  
 भावितण्यर्थस्यव्यत्ययेनशप् । पिबध्वं पापाने कर्तरिकर्मव्यतिहारेइत्यात्मनेपदम् । सोम्यं सोम-  
 शब्दात् मयेचेतियप्रत्ययः ॥ १० ॥

॥ इतितृतीयस्यतृतीयेर्विशोवर्गः ॥ २० ॥

अथैकादशी—

उपप्रेतकुशिकाश्चेतयध्वमश्वरायेप्रमुञ्चतासुदासः ।

राजावृत्रंजङ्घनत्प्रागपागुदगथायजातेवरआपृथिव्याः ॥ ११ ॥

उप । प्र । इत् । कुशिकाः । चेतयध्वम् । अश्वम् । राये ।

प्र । मुञ्चत । सुदासः । राजा । वृत्रम् । जङ्घनत् । प्राक् ।

अपाक् । उदक् । अथ । यजाते । वर । आ । पृथिव्याः ॥ ११ ॥

हेकुशिकाः कुशिकगोत्रोत्पन्नाः हेपुत्राः उपप्रेत अश्वस्यसमीपेप्रकर्षेणगच्छत तत्रगत्वाचे-  
 तयध्वं सावधानाभवत यद्वा अश्वरक्षिणःसावधानान्कुरुत सुदासः पैजवनस्यराज्ञोश्वं राये  
 तस्यदिग्विजयेनधनलाभायप्रमुञ्चत राजादेवानांस्वामीन्द्रः वृत्रं कर्मविघ्नकारिणमसुरंप्रागपागु-  
 दक् पूर्वपश्चिमोत्तरेषुदेशेषुजंघनत् भृशंजघान तस्मादश्वंविमुञ्चतेतिभावः अथानन्तरं आपृथि-  
 व्यावरेउत्तमेदेवयजनदेशेआयजाते समन्तात्सराजायजेत ॥ चेतयध्वं चित्तीसंज्ञानेइत्यस्यण्य-  
 न्तस्यलोटिरूपं आमन्त्रितस्याविद्यमानत्वेन तिङउत्तरत्वान्ननिघातः । जंघनत् हनर्हिंसागत्यो-  
 रित्यस्य यङ्लुकिनुगतोनुनासिकान्तस्येत्यभ्यासस्यनुगागमः तदन्ताल्लेट्यडागमः प्राक्अंचतेः



क्विनिरूपं अनिगन्तोचतौवप्रत्ययेइतिगतेःस्वरः । यजाते यजतेर्लेट्यडागमः निघातः । वरे वृ-  
ज्वरणेइत्यस्माद्ब्रह्मवृदनिश्चिगमश्चेत्यप्रत्ययः तस्यपित्त्वादनुदात्तत्वेधातुस्वरः ॥ ११ ॥

अथद्वादशी—

यइमेरोदसीउभेअहमिन्द्रमतुष्टवम् ।

विश्वामित्रस्यरक्षतिब्रह्मेदंभारतंजनम् ॥ १२ ॥

यः । इमे इति । रोदसी इति । उभे इति । अहम् । इन्द्रम् । अतुंस्तवम् ।

विश्वामित्रस्य । रक्षति । ब्रह्म । इदम् । भारतम् । जनम् ॥ १२ ॥

हेकुशिकाः कुशिकपुत्राःयोहंविश्वामित्रः उभेइमेरोदसीद्यावापृथिव्यौ इन्द्रमतुष्टवं स्तव-  
यामि द्यावापृथिवीभ्यामिन्द्रस्यस्तोत्रंमयाकारितमित्यर्थः यद्वा उभयोरोदस्योरंतरवस्थितमि-  
न्द्रस्तौमि स्तोत्रंकुर्वाणस्यविश्वामित्रस्यममेदमिन्द्रविषयंब्रह्मस्तोत्रंभारतं भरतकुलंजनंरक्षतिपा-  
लयति ॥ अतुष्टवं षुञ्स्तुतौ ण्यन्तस्यलुङिचङि रूपं यद्वृत्तयोगादनिघातः । भारतं भरतशब्द-  
उत्सादिः जित्त्वादाद्युदात्तः ॥ १२ ॥

अथत्रयोदशी—

विश्वामित्राअरासतब्रह्मेन्द्रायवज्रिणे । करदिन्नःसुरार्धसः ॥ १३ ॥

विश्वामित्राः । अरासत । ब्रह्म । इन्द्राय । वज्रिणे ।

करत् । इत् । नः । सुधरार्धसः ॥ १३ ॥

विश्वामित्राः वज्रिणे वज्रहस्तायेन्द्राय ब्रह्मस्तोत्रमरासत अकुर्वन् स्तुतःसइन्द्रः नो-  
स्मान्सुरार्धसः शोभनधनोपेतान्करदित् करोत्वेव ॥ अरासत रासृशब्दे इत्यस्यलङि  
बहुलंछन्दसीतिशपोलुक् निघातः । करत् करोतेर्लुङि च्चेः लृमृदृरुहिभ्यश्छन्दसीत्यडादेशः ।  
सुरार्धसः आद्युदात्तंछच्छन्दसीत्युत्तरपदाद्युदात्तत्वम् ॥ १३ ॥

अथचतुर्दशी—

किंतेरुण्वन्तिकीकटेषुगोवोनाशिरंदुह्नेनतपन्तिधर्मम् ।

आनोभरप्रमगन्दस्यवेदोनैचाशाखंमघवन्नंधयानः ॥ १४ ॥



किम् । ते । कृण्वन्ति । कीकटेषु । गावः । न । आशिरम् ।

दुहे । न । तपन्ति । घर्मम् । आ । नः । भर । प्रमगन्दस्य ।

वेदः । नैचाशाखम् । मघवन् । रन्धय । नः ॥ १४ ॥

हेइन्द्र कीकटेषु अनार्यनिवासेषु जनपदेषु यद्वा कृताभिर्यागदानहोमलक्षणाभिः क्रियाभिः किं फलिष्यतीत्यश्रद्धधानाः प्रत्युत पिबत खादतायमेव लोको न पर इति वदन्तो नास्तिकाः कीकटास्तेषु गावस्ते तव किं कृण्वन्ति न क्वचित्तवोपयोगं कुर्वन्तीत्यर्थः अनुपयोगं दर्शयति—आशिरं सोममिश्रणयोग्यं पयः न दुहे न दुहंति किंच धर्मं प्रवर्ग्याख्यकर्मोपयुक्तं महावीरपात्रं स्वपयः प्रदानद्वारेण न तपन्ति न दीपयन्ति एतेन सान्नाय्याद्यर्थमपिनोपयुज्यन्त इत्यपि सूचितं भवति एवं क्वचिदपि वैदिके कर्मणि अनुपयुक्तास्ताः गाः नोऽस्मभ्यमाभर आहर न केवलं ता एव किं तर्हि प्रमगन्दस्य द्वैगुण्यादिलक्षणपरिमाणंगतोर्थो मामेव गमिष्यतीति बुद्ध्यापरेषां ददातीति मगन्दो वार्धुषिकः तस्यापत्यं पुत्रादिः प्रमगन्दः प्रस्कण्वादि वदपत्यार्थः प्रशब्देन द्योत्यते तस्यात्यन्तकुसीदिकुलस्येव दोधनमाहर किंच हेमघवन्धनवन्निन्द्र नैचाशाखं नीचासुशूद्रयोनिषु उत्पादिताः शाखाः पुत्रपौत्रादिपरंपरायेन सनीचाशाखः शूद्रापत्यैश्च केवलैः शूद्रावेदीपतयध इति च पातकहेतुत्वेन स्मरणात् तस्य संबन्धिनं नैचाशाखं तद्धनं नोऽस्मभ्यं रन्धय साधय एतेषां यद्धनं तव नोपयुज्यतेऽस्मदाय तंतु तद्धनं यागादिद्वारा तवोपयुज्यते तस्मात्तदस्मभ्यं प्रयच्छेति भावः एतमर्थं यास्कोप्याह—किं ते कुर्वन्ति कीकटेषु गावः कीकटानामदेशो नार्यनिवासः कीकटाः किंकृताः किं क्रियाभिरिति प्रेप्सावानैव चाशिरं दुहे न तपन्ति घर्मं हर्म्यमाहर नः प्रमगन्दस्य धनानि मगन्दः कुसीदीमांगदो मामागमिष्यतीति च ददाति तदपत्यं प्रमगन्दोऽत्यन्तकुसीदिकुलीनः प्रमदको वा यो यमेवास्ति लोको न पर इति प्रेप्सुः पण्डको वा पण्डकः पण्डगः प्रार्दको वा प्रार्दयत्याण्डावाण्डावाणी इव ब्रीडयति तत्स्थं नैचाशाखं नीचाशाखो नीचैः शाखः शाखाः शक्रो ते राणिररणात्तन्नो मघवन्नन्धयेति रध्यति र्वशगमनं इति ॥ आशिरं आङ्पूर्वाच्छ्रीणातेः किपि अपस्पृधेथामित्यादिना शिर इत्यादेशः । दुहे दुहेर्लिटि इरयोरे इति रेआदेशः द्विर्वचनस्य विकल्पितत्वात् द्विर्वचनाभावः चादिलोपेविभाषेति न निघातः । नैचाशाखं तस्येदमित्यण्प्रत्ययः । रन्धय रधेर्णन्तस्य रधिजभोरचीति नुमागमः ॥ १४ ॥



ससर्परीदृचेप्रादुरितिहासंपुराविदः । सौदासनृपयज्ञेवैवसिष्ठात्मजशक्तिना । विश्वामित्र-  
स्याभिभूतंबलंवाक्चसमंततः । वसिष्ठेनाभिभूतःसह्यवासीदथगाधिजः । तस्मैब्राह्मीतुसौरीवाना-  
न्नावाचंससर्परीं । सूर्यवेश्मनआहत्यददुर्वैजमदग्नयः । कुशिकानांमतिःसावागमतितामपानुदत् ।

अथपञ्चदशी—

ससर्परीरमंतिबाधमानाबृहन्मिमायजमदग्निदत्ता ।

आसूर्यस्यदुहितातंतानश्रवोदेवेष्वमृतमजुर्यम् ॥ १५ ॥ २१ ॥

ससर्परीः । अमंतिम् । बाधमाना । बृहत् । मिमाय ।

जमदग्निदत्ता । आ । सूर्यस्य । दुहिता । ततान ।

श्रवः । देवेषु । अमृतम् । अजुर्यम् ॥ १५ ॥ २१ ॥

जमदग्निदत्ताजमदग्निभिःप्रज्वलिताग्निभिर्कृषिभिःसूर्यादाहत्यास्मभ्यंदत्ता अमतिमज्ञानं  
बाधमानाससर्परीसर्वत्ररूपशब्दतयासर्पणशोलावाक् बृहत्पभूतंयथाभवतितथामिमायनभसिश-  
ब्दंकरोति सैषासूर्यस्यदुहितावाग्देवता देवेष्विन्द्रादिषु अजुर्यंक्षयरहितं अमृतममृतलक्षणंश्रवो-  
न्माततान समन्तात्स्वाहाकारवाचंतनोति ॥ जमदग्निदत्ता दाण्दानेइत्यस्यनिष्ठायांदोदद्धो-  
रितिददादेशः तृतीयाकर्मणीतिपूर्वपदप्रकृतिस्वरः । अजुर्यं जृवयोहानौ ऋहलोर्ण्यत् बहुलंछ-  
न्दसीत्युत्वं नञ्सुभ्यामित्यन्तोदात्तत्वम् ॥ १५ ॥

॥ इतितृतीयस्यतृतीयेएकविंशोवर्गः ॥ २१ ॥

अथषोडशी—

ससर्परीरभरतूयमेभ्योधिश्रवःपाञ्चजन्यासुकृष्टिषु ।

सापक्ष्याश्नव्यमायुर्दधानायांमेपलस्तिजमदग्नयोदुदुः ॥ १६ ॥

ससर्परीः । अभरत् । तूयम् । एभ्यः । अधि । श्रवः ।

पाञ्चजन्यासु । कृष्टिषु । सा । पक्ष्या । नव्यम् । आयुः ।

दधाना । याम् । मे । पलस्तिजमदग्नयः । दुदुः ॥ १६ ॥



ससर्परीःसर्वत्रगद्यपद्यात्मकत्वेनसर्पणशीलावाग्देवतापाञ्चजन्यासु रुष्टिषु निषादपञ्चमा-  
 श्रत्वारोवर्णास्तत्संबन्धिनीषुप्रजासुयवश्रवोन्नविद्यतेतदेभ्योऽस्मभ्यमध्यधिकंयथाभवतितथातू-  
 यंक्षिप्रमभरत् भरतु संपादयतु पलस्तिजमदग्नयःपलस्तयःपलिताःदीर्घायुषाजमदग्नयोमुनयःयां-  
 वाचंसूर्यादाहत्यमेमहंददुः अददुः पक्ष्या पक्षस्यपक्षादिनिर्वाहकस्यसूर्यस्यदुहितासावाक् नव्यंन-  
 वतरमायुरन्नंजीवनंवादधाना ममकुर्वाणाभवतु ॥ पाञ्चजन्यासु बहिर्देवपञ्चजनेभ्यश्चेतिवक्तव्य-  
 मितिज्यप्रत्ययः जिच्वादाद्युदात्तः । पक्ष्या पक्षेभवा दिगादित्वाद्यत् तित्स्वरितः । नव्यं नव-  
 शब्दाद्वस्वादित्वात्स्वार्थिकोयत् । पलस्तिजमदग्नयः कर्मधारयसमासः समासस्वरः ॥ १६ ॥

अथसप्तदशी—

स्थिरौगावौभवतांवीळुरक्षोमेषाविवर्हिमायुगंविशारि ।

इन्द्रःपातल्येददतांशरीतोररिष्टनेमेअभिन्नःसचस्व ॥ १७ ॥

स्थिरौ । गावौ । भवताम् । वीळुः । अक्षः । मा । ईषा । वि ।

वर्हि । मा । युगम् । वि । शारि । इन्द्रः । पातल्येइइति ।

ददताम् । शरीतोः । अरिष्टनेमे । अभि । नः । सचस्व ॥ १७ ॥

राज्ञःसुदासोयज्ञेअवभृथंरुत्वायज्ञशालातोनिर्गन्तुमिच्छन् रथेश्वादिकंयुंजानोविश्वामि-  
 चोरथाङ्गानिस्तौति गावौ गच्छतइतिगावावश्वौ स्थिरौभवतां अक्षश्चवीळुर्दृढोभवतु ईषादण्ड-  
 श्चमाविवर्हि व्युद्धोविनष्टोमाभवतु युगंचमाविशारि विशीर्णमाभवतु इन्द्रःपातल्येपतनशीलेकी-  
 लकेशरीतोःविशरणात्पाक्ददतांधारयतु हेअरिष्टनेमे अर्हिसितप्रधिविशिष्ट हेरथ नोऽस्मानभि  
 आभिमुख्येन सचस्व संगतोभव ॥ विवर्हि वृहिवृद्धौ विपूर्वोवृहिर्विनाशेवर्तते अस्मात्कर्मकर्त  
 रिलुङि चिण्भावकर्मणोरितिचिण् चिणोलुगितितप्रत्ययस्यलुक् निघातः । युगं युगशब्दउ-  
 ञ्छादिषुरथाद्युपकरणेर्थे घञंतत्वेननिपातनादगुणत्वं तत्रपाठादन्तोदात्तत्वम् । शारि शूर्हिसाया  
 मित्यस्यलुङिरूपम् । अरिष्टनेमे पादादित्वात्षाष्टिकमाद्युदात्तत्वम् ॥ १७ ॥

अथाष्टादशी—

बलं धेहितनूपुनोबलमिन्द्रानलुत्सुनः ।

बलंतोकायतनंयायजीवसेत्वंहिबलदाअसि ॥ १८ ॥



बलम् । धेहि । तनूषु । नः । बलम् । इन्द्र । अनळुत्सु । नः । बलम् ।  
तोकाय । तनयाय । जीवसे । त्वम् । हि । बलदाः । असि ॥ १८ ॥

हेइन्द्र नोस्माकं तनूषु शरीरेषु बलंधेहि नोऽस्मत्संबन्धिरथवाहेष्वनळुत्सु अनडुत्सु बलं  
धेहि तोकाय पुत्राय तनयाय पौत्रायच जीवसे चिरंजीवनायबलमायुर्विधेहि एतादृशं दातृत्वं  
कुतइत्यतआह—त्वंबलदाः बलंददातीतिबलदाअसिहि सर्वेषुलोकेषुप्रसिद्धोसिखलु ॥ अनळुत्सु  
बहप्रापणे अनसिवहेःकिप् अनसोडश्चेतिकिप् अनसःसकारस्यडत्वं वहेर्यजादित्वात्संप्रसारणम्  
वसुसंसुध्वंस्वनहुहांदइतिहकारस्यदत्वं रुदुत्तरस्वरः । असि हियोगादनिघातः सिपःपिच्चादनु-  
दात्तत्वेधातुस्वरः ॥ १८ ॥

अथैकोनविंशी—

अभिव्ययस्वखदिरस्यसारंमोजोधेहिस्पन्दनेशिशपायाम् ।  
अक्षंवीळोवीळितवीळयस्वमायामादस्मादवंजीहिपोनः ॥ १९ ॥  
अभि । व्ययस्व । खदिरस्य । सारम् । ओजः । धेहि । स्पन्दने ।  
शिशपायाम् । अक्षं । वीळो इति । वीळित । वीळयस्व । मा ।  
यामात् । अस्मात् । अवं । जीहिपः । नः ॥ १९ ॥

हेइन्द्र खदिरस्यसारं सारेणहिआणिःक्रियते तंखदिरस्यसारभूतंआणिअभिव्ययस्व  
अभितस्तत्तत्स्थानेषुदाढ्यार्थंनिधेहि स्यंदनेरथस्यगमनेसति शिशपायां शिशपाख्यदारु-  
निर्मितेरथस्यफले ओजोधेहि दाढ्यंकुरु हेवीळो दृढ वीळित अस्माभिर्दृढीकृत हेअक्ष वी-  
ळयस्व त्वंदृढोभव यद्वा अस्मान्दृढीकुरु यामाद्गच्छतोऽस्माद्रथान्नोऽस्मान्माअवजीहिपः मा-  
पीपतः ॥ खदिरस्य अजिरशिशिरेत्यादिनाकिरच्प्रत्ययान्तत्वेननिपातनादन्तोदात्तः । वीळित  
वीळयतेर्ण्यन्तस्यनिष्ठायामिडागमः निष्ठायांसेटोतिणेर्लुक् । वीळयस्व आमन्त्रितस्याविद्य-  
मानत्वेनपादादित्वादनिघातः । यामात् याप्रापणेइत्यस्मात्अर्तिस्तुसुहुसृइत्यादिनामन्प्रत्ययः  
निच्चादाद्युदात्तः । जीहिपः ओहाक्त्यागे ण्यन्तस्यलुङिचङिर्लुपं अकारस्येकारश्छान्दसः॥ १९ ॥

अथविंशी—

अयमस्मान्वनस्पतिर्माचहामाचरीरिषत् ।  
स्वस्त्यागृहेभ्यआवसाआविमोचनात् ॥ २० ॥ २२ ॥



अयम् । अस्मान् । वनस्पतिः । मा । च । हाः । मा । च ।  
 रिरिषत् । स्वस्ति । आ । गृहेभ्यः । आ । अवसै । आ ।  
 विमोचनात् ॥ २० ॥ २२ ॥

यजमानआत्मनःश्रेयआशास्ते वनस्पतिः वनस्पतिनिर्मितोयंरथः रथारूढानस्मान्मा-  
 चहाः मात्याक्षीत् किञ्च मारीरिषत् अस्मान्माविनाशयतु किञ्च आगृहेभ्यः यावद्गृहा-  
 न्प्रामुयामतावदस्मभ्यंस्वस्तिभवतु तथा आवसै पञ्चम्यर्थेचतुर्थी यावद्रथवेगावसानंतावत् आ-  
 विमोचनात्यावद्रथयोजिताश्वविमोचनंतावत्स्वस्तिभवतु ॥ हाः ओहाकृत्यागे लुङि मन्त्रेघ-  
 सेत्यादिनासिचोलुक् पुरुषव्यत्ययः चवायोगेप्रथमेतिननिघातः । रिरिषत् रिषहिंसायामि-  
 त्यस्यण्यन्तस्यलुङिचङि रूपं द्वितीयत्वान्निघातः । गृहेभ्यः ग्रहेः गेहेकइतिकः पञ्चम्यपा-  
 ङ्परिभिरितिपञ्चमी । अवसै षोन्तकर्मणि क्तिप् चतुर्थ्येकवचनेआतोलोपाभावश्छान्दसः वृद्धिः  
 एकादेशस्वरः ॥ २० ॥

॥ इतितृतीयस्यतृतीयेद्वाविंशोवर्गः ॥ २२ ॥

इन्द्रोतिभिरित्याद्याश्चतस्रोवसिष्ठद्वेषिण्यः पुरास्वलुविश्वामित्रशिष्यःसुदानामाराजर्षिरा-  
 सोत्त सचकेनचित्कारणेनवसिष्ठद्वेष्योभूत् । विश्वामित्रस्तुशिष्यस्यरक्षार्थमाभिर्ऋग्भिर्वसिष्ठमश-  
 पत इमाअभिशापरूपास्ताऋचोवसिष्ठानशृण्वन्ति ।

तत्राद्यासूक्तेएकविंशी-

इन्द्रोतिभिर्बहुलाभिर्नोअद्ययाच्छ्रेष्ठाभिर्मघवन्छूरजिन्व ।  
 योनोद्वेष्टयधरःसस्पदीष्टयमुद्विष्मस्तमुप्राणोजहातु ॥ २१ ॥  
 इन्द्र । ऊतिःभिः । बहुलाभिः । नः । अद्य । यात्श्रेष्ठाभिः ।  
 मघश्चवन् । शूर । जिन्व । यः । नः । द्वेष्टि । अधरः । सः ।  
 पदीष्ट । यम् । ऊँ इति । द्विष्मः । तम् । ऊँ इति । प्राणः ।  
 जहातु ॥ २१ ॥

परस्य शापंकरिष्यन्नादावात्मनोरक्षांकुरुतेप्रथमेनार्धर्चेन-हेशूर शौर्यवन्पराभिभ-  
 वशक्त हेमघवनधनवन्निन्द्र अद्यास्मिन्कालेयात् यातयतिर्वधकर्मा यातयतीत्यात् सुपां-



सुलुगितिशसोलुक् यातःशत्रून्हिंसतो नोऽस्मानूतिभिस्त्वदीयाभीरक्षाभिर्जिन्व प्रीणय कीदृ-  
शीभिः बहुलाभिर्बह्वीभिःश्रेष्ठाभिःप्रशस्यतराभिः अथ शपति नोऽस्मान्यःशत्रुर्द्वेष्टि अस्म-  
द्विषयामप्रीतिकरोति सःअधरोनिरुष्टःसन्पदीष्ट पततु वयंच यमुद्विष्मःतमुतंद्वेष्यंप्राणःदेहम-  
ध्येवर्तमानःपञ्चवृत्तिर्वायुः जहातु परित्यजतु उशब्दौपूरकौ ॥ २१ ॥

अथद्वाविंशी—

परशुंचिद्वितपतिशिंबलंचिद्विष्टश्चति ।

उखाचिदिन्द्रयेषन्तीप्रयस्ताफेनमस्यति ॥ २२ ॥

परशुम् । चित् । वि । तपति । शिम्बलम् । चित् । वि ।

वृश्चति । उखा । चित् । इन्द्र । येषन्ती । प्रयस्ता । फेनम् ।

अस्यति ॥ २२ ॥

हेइन्द्र परशुंचित् चिच्छब्दउपमार्थः यथापरशुंकुठारंप्राप्यवृक्षोवितपति विशिष्टता-  
पयुक्तोभवति एवंमदीयोद्वेष्टावितपतु शिंबलंचित् शल्मलीकुसुमंयथाअनायासेनविवृश्चति  
विच्छिद्यते एवं सद्वेष्टाविवृश्चति विच्छिन्नावयवोभवतु प्रत्यस्ता प्रहतायेषन्तीस्रवन्तीउखा-  
चित्स्थालीव सद्वेष्टामदीयमंत्रसामर्थ्येनप्रहतःसन्फेनमस्यति फेनमुखादुद्गिरतु ॥ २२ ॥

अथत्रयोविंशी—

नसायंकस्यचिकित्तेजनासोलोधनंयन्तिपशुमन्यमानाः ।

नावाजिनंवाजिनाहासयन्तिनगर्दभंपुरोअश्वान्नयन्ति ॥ २३ ॥

न । सायंकस्य । चिकित्ते । जनासः । लोधम् । नयन्ति । पशु ।

मन्यमानाः । न । अवाजिनम् । वाजिना । हासयन्ति ।

न । गर्दभम् । पुरः । अश्वात् । नयन्ति ॥ २३ ॥

पुराखलु तपसःक्षयोमाप्रापदितिशापान्निवृत्तंमौनिनंविश्वामित्रंवसिष्ठपुरुषाःबद्धानीतवन्तः  
तान्प्रतिविश्वामित्रोब्रूते—हेजनासोजनाः सायकस्यावसानकारिणोविश्वामित्रस्यमंत्रगणसाम-  
र्थ्येनचिकित्ते भवद्भिर्नज्ञायते अतएवलोधंलुब्धंतपसःक्षयोमाभूदितिलोभेनतूष्णींस्थितमृषिप-



शुभन्यमानाः पशुइतिनिपातः पशुशब्दसमानार्थः पशुवन्मन्यमानाः एतेनयन्ति बद्धास्वकीयं देशंप्रापयन्ति एवंस्वसामर्थ्यप्रदर्शयविसदृशोवसिष्ठोमयासहस्पर्धितुंनार्हतीतिधिकरोति नावाजिनमिति अवाजिनं वाचांइनोवाजिनः सर्वज्ञः तद्विलक्षणंमूर्खजनंवागिनावागीशाः नहासयन्ति हास्यास्पदंनकुर्वन्ति तेनसहनस्पर्धन्तइत्यर्थः तथागर्दभंरासभं अश्वात्पुरः पुरस्तान्ननयन्ति एवमेवविसदृशोवसिष्ठोनमयास्पर्धितुमीष्टइत्यर्थः ॥ २३ ॥

अथचतुर्विंशी—

इमइन्द्रभरतस्यपुत्राअपपित्वंचिकितुर्नप्रपित्वम् ।

हिन्वन्त्यश्वमरणंननित्यंज्यावाजंपरिणयन्त्याजौ ॥ २४ ॥ २३ ॥

इमे । इन्द्र । भरतस्य । पुत्राः । अपपित्वम् । चिकितुः ।

न । प्रपित्वम् । हिन्वन्ति । अश्वम् । अरणम् । न । नित्यम् ।

ज्यावाजम् । परि । नयन्ति । आजौ ॥ २४ ॥ २३ ॥

हेइन्द्र भरतस्यपुत्राः भरतवंश्याइमेविश्वामित्राअपपित्वमपगमनंदसिष्ठेभ्यःचिकितुर्जानन्ति प्रपित्वंगमनंनजानन्ति शिष्टैःसहतेषांसंगतिर्नास्ति ब्राह्मणाएवतइत्यर्थः अपिच आजौसंग्रामेनित्यंसहजंअरणं अरिमिववसिष्ठान्प्रत्यश्वंहिन्वन्ति प्रेरयन्ति ततश्चज्यावाजंमौर्वीवलंधनुःपरिणयन्ति वसिष्ठान्हन्तुंशरसंधानेनव्यापयन्ति ॥ २४ ॥

॥ इतितृतीयस्यतृतीयेत्रयोविंशोवर्गः ॥ २३ ॥

॥ इतितृतीयेमण्डलेचतुर्थोनुवाकः ॥ ४ ॥

पञ्चमेनुवाकेनवसूक्तानि तत्रेममहइतिद्वाविंशत्यृचंप्रथमंसूक्तंत्रैष्टुभंवैश्वदेवं विश्वामित्रपुत्रस्यवाक्पुत्रस्यवाप्रजापतेरार्धं अत्रेयमनुक्रमणिका—इमंमहेत्यधिकोक्तगोत्रःप्रजापतिर्हि-वैश्वदेवंहेति । अस्मिन्सूक्तेआद्याग्नेयी ततःपरंसप्तर्चोद्यावापृथिव्याः ततःपराद्युदेवताका दशमोद्यावापृथिव्या एकादशीसावित्री ततःपरंसुकृदितित्वाष्ट्री आर्भवाच विद्युद्रथेतिमारुती सारस्वतीच ततःपरंतिस्रोविष्ण्वंद्वाग्निदेवताकाः स्वदस्वेत्याग्नेयीति एवंवैश्वदेवंसूक्तं सूक्तविनियोगोलैंगिकः । अग्निप्रणयनेराजन्यस्येममहइतिप्रतिपत् । पंचम्यांपौर्णमास्यामित्यत्रसूत्रितं—इमंमहेविदुथ्यायशूपमिति ।



सूक्तेप्रथमा—

इमंमहेविदध्यायशूषंशश्वत्कृत्वईड्यायप्रजभ्रुः ।  
शृणोतुनोदम्येभिरनीकैःशृणोत्वग्निर्दिव्यैरजस्रः ॥ १ ॥

इमम् । महे । विदध्याय । शूषम् । शश्वत् । कृत्वः । ईड्याय ।  
प्र । जभ्रुः । शृणोतु । नः । दम्येभिः । अनीकैः । शृणोतु ।  
अग्निः । दिव्यैः । अजस्रः ॥ १ ॥

महेमहेतेविदध्यायविदधेयज्ञेमन्थनेननिष्पाद्यमानायईड्यायसर्वैःस्तुत्यायाग्नये शूषंसुख-  
करमिमं स्तोमंशश्वत्कृत्वः भूयोभूयःप्रजभ्रुः प्रभरन्ति प्रकर्षेणधारयन्ति उच्चारयन्तोत्यर्थः सो-  
ग्निर्दम्येभिः परेषांदमनकुशलैर्दमेगृहेविद्यमानैर्वाअनीकैस्तेजोभिर्युक्तःसन् नोऽस्मदीयमिमंस्तो-  
त्रंशृणोतु दिव्यैर्दिविभैस्तेजोभिरजस्रोनिरन्तरंयुक्तोग्निःइमंस्तोत्रंशृणोतु शश्वत्कृत्वईड्याय-  
प्रजभ्रुःरितिस्वानामेवैनंतच्छ्रैष्ठ्यंगमयतीतिब्राह्मणानुसारेण । महदादिगुणविशिष्टाययजमानाये-  
ममग्निंप्रजभ्रुः प्रहरंत्यृत्विजइतिवाव्याख्येयं उत्तरोर्ध्वचःसमानएव ॥ विदध्याय तत्रभवइत्यर्थेभ-  
वेछन्दसीतियत् तित्स्वरः । ईड्याय ईडवन्देत्यादिनाउदात्तत्वं । दम्येभिः तत्रसाधुरितियत्  
यतोनावइत्याद्युदात्तत्वम् । दिव्यैः दिवमर्हतीत्यर्थेछन्दसिचेतियप्रत्ययः । अजस्रः जसुमोक्षणे  
नमिकंपीत्यादिनाताच्छीलिकोरप्रत्ययः नजासमासेतस्यस्वरः ॥ १ ॥

अथद्वितीया—

महिमहेदिवेअर्चापृथिव्यैकामोमइच्छश्चरतिप्रजानन् ।  
ययोर्हस्तोमेविदधेषुदेवाःसंपर्यवोमादयन्तेसचायोः ॥ २ ॥

महि । महे । दिवे । अर्च । पृथिव्यै । कामः । मे । इच्छन् ।  
चरति । प्रजानन् । ययोः । ह । स्तोमे । विदधेषु । देवाः ।  
संपर्यवः । मादयन्ते । सचा । आयोः ॥ २ ॥



हेस्तोतः महेमहत्यैदिवेद्युलोकदेवतायैमहत्यैपृथिव्यै च महत्प्रजानन्प्रकर्षेण देवतासामर्थ्यं  
विद्वांस्त्वंस्तोत्रमर्चकुरु मेममकामोमनोरथः सर्वान्भोगानिच्छन् चरति सर्वत्र वर्तते आयोर्मनुष्य-  
स्य विदथेषु यज्ञेषु ययोर्घावापृथिव्योः स्तोमे स्तोत्रे सपर्यवः पूजाकामा देवा इन्द्राद्याः स्तोतारो वासचा मा  
दयन्तेह सहमाद्यन्ति खलु । पृथिव्यै उदात्तयण इति विभक्तेरुदात्तत्वम् । सपर्यवः सपर्या-  
मिच्छतीत्यर्थे सुपः क्यच् ॥ २ ॥

अथ तृतीया—

युवोऽर्कतं रोदसी सत्यमस्तु महेषुणः सुविताय प्रभूतम् ।  
इदं दिवेन मो अग्ने पृथिव्यै सपर्यामि प्रयसा यामि रत्नम् ॥ ३ ॥

युवोः । ऋतम् । रोदसी इति । सत्यम् । अस्तु । महे । सु ।  
नः । सुविताय । प्र । भूतम् । इदम् । दिवे । नमः । अग्ने ।  
पृथिव्यै । सपर्यामि । प्रयसा । यामि । रत्नम् ॥ ३ ॥

हेरोदसी धावापृथिव्यौ युवोर्युवयोर्ऋतमानृशंस्यंसत्यं यथार्थमस्तु युवानोऽस्माकं महेमह-  
ते सुवितायाभ्युदयाय यज्ञसमाप्त्यर्थं सुसुष्टुप्रभूतं प्रभवतं हे अग्ने दिवे पृथिव्यै च इदं नमोऽस्तु  
प्रयसा हविर्लक्षणेनान्नेन सपर्यामि । परिचरामि रत्नमुत्तमं धनं यामि याचे यातिर्याञ्चाकर्मा ई-  
मह इत्यादिषु पठितत्वात् ॥ सु संहितायां षुञ्ज इति षत्वं । नः संहितायां नश्च धातुस्थोरुषु ऋय-  
ति णत्वम् । सुविताय इण्गतौ अधिकरणे क्तः शोभनं गम्यते स्मिन्निति सुवितं उवडादेश-  
श्छान्दसः । भूतं भवतेर्लोऽटि बहुलं छन्दसीति शपोलुकिरूपं यद्वा छान्दसे लुङिसिचो गातिस्थे-  
तिसिचोलुक् निघातः । दिवे पृथिव्यै नमः स्वस्तीत्यादिना चतुर्थी । सपर्यामि कण्ठादिः परि-  
चरणे वर्तते प्रत्ययस्वरः । यामि यातेर्लोऽटिरूपं वाक्यभेदादनिघातः ॥ ३ ॥

अथ चतुर्थी—

उतो हिवां पूर्या आ विविद्रे ऋतवरी रोदसी सत्यवाचः ।  
नरं श्विद्वांसमिथेशूरं सातौ ववन्दिरे पृथिवि वेविदानाः ॥ ४ ॥  
उतो इति । हि । वाम् । पूर्याः । आ विविद्रे । ऋतवरी इत्यृतवरी ।  
रोदसी इति । सत्यवाचः । नरः । चित् । वाम् । सम इथे ।  
शूरं सातौ । ववन्दिरे । पृथिवि । वेविदानाः ॥ ४ ॥



उतोअपिच हेक्कतावरी ऋतंसत्यंतद्वयौ हेरोदसी द्यावापृथिव्यौ पूर्वाः पूर्वभवाःपुरा-  
तनाःसत्यवाचोमहर्षयः वांयुवाज्यामाविविद्रे हितंतमपेक्षितमर्थलेभिरेखलु तथा हेपृथि-  
वि शूरसातौ शूराणांसातिर्लाभोयस्मिन्तस्मिन्समिथे संगमननिमित्तेयुद्धे नरश्चिदद्यतनाम-  
नुष्याः वांयुवयोर्माहात्म्यंवेविदानाजानन्तः अतः द्यावापृथिव्यौववन्दिरेस्तुवन्ति ॥ आविवि-  
द्रे विदिर्लाभेइत्ययमुभयपदी लिटि इरयोरेइतिरेइत्यादेशः सहसुपेत्यत्रसहेतियोगविभागा-  
दाडासहसमासः । समिथे इण्गतौ समीणइतिथक्प्रत्ययः प्रत्ययस्वरः ॥ ४ ॥

अथपञ्चमी—

कोअद्धावेदकइहप्रवोचदेवाँअच्छापृथ्याइकासमेति ।

ददृश्रेषामवमासदांसिपरेषुयागुह्येषुव्रतेषु ॥ ५ ॥ २४ ॥

कः । अद्धा । वेद । कः । इह । प्र । वोचत् । देवान् । अच्छ ।

पृथ्या । का । सम् । एति । ददृश्रे । एषाम् । अवमा । सदांसि ।

परेषु । या । गुह्येषु । व्रतेषु ॥ ५ ॥ २४ ॥

कोवाअद्धा सत्यभूततादृशमर्थंवेददेत्ति कोवा इहास्मिन्प्रज्ञातमर्थंवोचत्ब्रवीति किंतत्तदुच्य-  
ते—देवानच्छाभिलक्ष्य कापृथ्या पृथिसाधुःसमीचीनःकोमार्गःसमेति सम्यक्प्रामोतीतिके-  
नमार्गेणदेवतास्तर्पयितव्याइतिइममर्थंनकश्चिज्जानाति नकोपिब्रवीति किंतेदेवाविद्यन्ते बाढ-  
मित्याह—एवाँदिविस्थितानानक्षत्ररूपाणांदेवानामवमा अधोमुखानिसदांसिस्थानानिददृश्रेदृ-  
श्यन्ते तथापि परेषूत्तमेषुगुह्येषुदुर्ज्ञानेषुव्रतेषुकर्मस्वनुष्ठितेषुच यायानिदिविदेवस्थानानिलक्ष्यन्ते  
तत्रागन्तुंकोमार्गइतिवेदमन्तरेणनकश्चिज्जानातीत्यभिप्रायः ॥ अद्धा स्वरादिष्वन्तोदात्तत्वेनप-  
ठितत्वादन्तोदात्तः । वोचत् ब्रूव्यक्तायांवाचि लुङि ब्रुवोवचिरितिवच्यादेशः अस्यतिवक्तिख्या-  
तिभ्यइतिच्चेरङादेशः वचउमित्युमागमः निघातः ॥ ५ ॥

॥ इतितृतीयस्यतृतीयेचतुर्विंशोवर्गः ॥ २४ ॥

अथषष्ठी—

कविर्नृचक्षाअभिषीमचष्टकृतस्ययोनाविधृतेमदन्ती ।

नानाचक्रानेसदंन्यथावेःसमानेनक्रतुनासंविदाने ॥ ६ ॥



कविः । नृचक्षाः । अ॒भि । सी॒म् । अ॒चष्ट । ऋ॒तस्य॑ । यो॒ना ।  
विघृ॑ते इति॒ वि॒घृ॑ते । म॒द॒न्ती॒ इति॑ । ना॒ना । च॒क्रा॒ते इति॑ । स॒द॒नम्  
यथा॑ । वेः । स॒मा॒नेन॑ । ऋ॒तु॒ना । स॒वि॒दा॒ने इति॑ स॒म॒वि॒दा॒ने ॥ ६ ॥

कविः कान्तदर्शी नृचक्षाः नृणां द्रष्टा सूर्यः सीमेतेद्यावापृथिव्यौ अज्यचष्ट सर्वतः पश्यति  
ऋतस्य योनाजलस्य स्थानेऽन्तरिक्षे म॒द॒न्ती॒ हृष्यन्त्यौ विघृते घृतमस्या ओषधयः जलममुष्या इत्येवं-  
विधरसोपेते समानेन समानमेतदुक्तमुच्चैत्यवचाहभिः । भूमिपर्जन्या जिन्वन्ति दिवं जिन्वन्त्यग्न-  
र्येति । परस्परप्रीणनाख्येनैकेन ऋतुना कर्मणा संविदाने परस्परमैकमत्यं प्राप्ते ते द्यावापृथिव्यौ  
नानापृथग्भूतं सदनं स्थानं चक्राते तथा च श्रुतिः—इमौ वै लोकोऽसहास्तांतौ व्यैतामिति । तत्र दृष्टान्तः—  
यथा वेः कुलाय नाना भवति तद्वत् ॥ अचष्ट चक्षिड्व्यक्तायां वाचीत्यस्य लङि स्कोः संयोगाद्यो-  
रितिककारलोपः निघातः । संविदाने विदज्ञान इत्यस्य समोगमीत्यादिना आत्मनेपदेशानच्  
चित्त्वादन्तोदात्तः ॥ ६ ॥

अथ सप्तमी—

स॒मा॒न्या॒ वि॒यु॒ते दू॒रे अ॒न्ते ध्रु॒वे प॒दे त॒स्थतु॒र्जाग॒रू॒के ।  
उ॒त स्व॒सा॒रा यु॒वती॒ भव॑न्ती॒ आ॒दु॒ब्रु॒वाते॒ मिथु॒ना नि॒नाम॑ ॥ ७ ॥

स॒मा॒न्या । वि॒यु॒ते इति॒ वि॒यु॒ते । दू॒रे अ॒न्ते इति॑ दू॒रे अ॒न्ते । ध्रु॒वे ।  
प॒दे । त॒स्थतुः॑ । जा॒ग॒रू॒के इति॑ । उ॒त । स्व॒सा॒रा । यु॒वती॒ इति॑ ।  
भव॑न्ती॒ इति॑ । आ॒त् । ऊँ इति॑ । ब्रु॒वा॒ते इति॑ । मि॒थु॒ना नि॒नाम॑ ॥ ७ ॥

समान्या समाने परस्परप्रीणनाख्येन कर्मणा ऐकमत्यं गते वियुते वियुज्यवर्तमाने दूरे  
अन्ते दूरंतो वसानं योस्ते दूरे अन्ते अविनाशिन्यौ ते द्यावापृथिव्यौ जागरूके जागरस्य  
शीले सत्यौ ध्रुवे अविनाशिनि पदे तस्मिन् स्थितः उतापि च युवती नित्यतरुणे स्वसा-  
रा भगिन्यौ एकस्मादात्मनो जाते इति भवन्ती तस्थतुरित्यन्वयः आदु अनन्तरं उः पूरणः मिथु-  
नानि द्वन्द्वानि नाम उर्वी पृथ्वी बहुले दूरे अन्ते रोदसी पुरोहिते इत्यादीनि नामानि ब्रुवाते ते परस्परं ब्रूतः



कर्मणिकर्तृप्रत्ययः उर्व्यादिभिर्द्वन्द्वनामभिर्द्यावापृथिव्यावुच्येतेइत्यर्थः ॥ समान्या सुपांसुलु-  
गिति विभक्तेर्डादेशः । दूरेअन्ते इण्गतौ दुरीणोलोपश्चेतिरक्प्रत्ययः धातोर्लोपश्च रोरीतिरे-  
फलोपः ढ्रलोपइतिदीर्घः अन्तःशब्दोअमेरसिहसीत्यादिनातन्प्रत्ययान्तः सप्तम्युपमानेबहु-  
व्रीहिः हलदन्तादितिसप्तम्याअलुक् पूर्वपदस्वरः । जागरूके जागृनिद्राक्षयेइत्यस्मात्ताच्छी-  
त्यर्थेजागरूकइत्यूकप्रत्ययः प्रत्ययस्वरः । स्वसारा नषट्स्वस्त्रादिभ्यइतिङीप्प्रतिषेधः ॥ ७ ॥

अथाष्टमी—

विश्वेदेतेजनिमासंवि विक्तोमहोदेवान्विभ्रतीनव्यथेते ।

एजंद्भुवंपत्यतेविश्वमेकंचरत्पतत्रिविषुणंविजातम् ॥ ८ ॥

विश्वा । इत् । एते इति । जनिम । सम् । विविक्तः । महः ।

देवान् । विभ्रती इति । न । व्येथेते इति । एजत् । ध्रुवम् । पत्यते ।

विश्वम् । एकम् । चरत् । पतत्रि । विषुणम् । वि । जातम् ॥ ८ ॥

एतेद्यावापृथिव्यौ विश्वेजनिम सर्वाण्यपिभूतजातानिसंवि विक्तः अवकाशप्रदानेनसं  
विभज्यकुरुतः किंच महोमहतोदेवानिन्द्रसूर्यादीन्सरित्समुद्रपर्वतादींश्चविभ्रती विभ्राणे अपि  
नव्यथेते नस्विद्येते किंच एजजङ्गमात्मकं ध्रुवंस्थावरात्मकंच विश्वंजगदेकंस्थानंपृथिवीमेव-  
पत्यतेऽभिगच्छति तथा चरच्चंचलंपशुजातं पतत्रिपक्षिजातंच विषुणंविष्वक्नानारूपं अन-  
योर्मध्येवितिष्ठते उपसर्गवशाद्योग्यक्रियाध्याहारः ॥ विविक्तः विचिरपृथग्भावे जुहोत्यादिः  
निघातः । विभ्रती दुभृज्धारणपोषणयोरित्यस्यशतरि नाभ्यस्ताच्छतुरितिनुमभावः अभ्यस्त-  
स्वरः । एजत् एजृकंपने शतरिरूपम् । पत्यते पदगतौ दिवादिरात्मनेपदी दकारस्यतकारःव्य-  
त्ययेननिघातः ॥ ८ ॥

अथनवमी—

सनापुराणमध्येम्यारान्महःपितुर्जनि तुर्जामितन्नः ।

देवासोयत्रपनितारैवैरुरौपथिव्युतेतस्थुरन्तः ॥ ९ ॥



सना । पुराणम् । अधि । एमि । आरात् । महः । पितुः ।  
 जनितुः । जामि । तत् । नः । देवासः । यत्र । पनितारः । एवैः ।  
 उरौ । पथि । विऽउते । तस्थुः । अन्तरिति ॥ ९ ॥

हेद्यौः महोमहत्याःपितुःसर्वस्यपालयिच्याः जनितुर्जनयिच्याः तव सना सनातनं  
 पुराणंपूर्वक्रमागतंनोऽस्माकंयदेतज्जामित्वं सर्वमेकस्माज्जातमितिद्यौर्भगिनीभवति तादृशं  
 भगिनीत्वं तदारादधुना अध्येमि स्मरामि दिवःपितृत्वेजनयितृत्वेचमन्त्रवर्णः —  
 द्यौर्मेपिताजनितानाभिर्ऋतेति । यत्रयस्यांदिव्यन्तर्मध्ये उरौविस्तोर्णव्युते विविक्ते प-  
 थि नभसि पनितारस्त्वांस्तुवन्तोदेवासोदेवाः एवैर्गमनसाधनैःस्वैःस्वैर्वाहनैःसहिताःसन्तस्त-  
 स्थुः तत्रस्थितादेवामदीयंस्तोत्रंशृण्वन्त्वितिभावः ॥ पुराणं पुराशब्दात्शैषिकार्थे सायंचि-  
 रमितिदृश्यप्रत्ययः पुराणप्रोक्तेषुब्राह्मणकल्पेष्वितिनिपातनात्तुडभावः निपातनादेवान्तोदात्तत्वम् ।  
 एमि इक्स्मरणे अदादिः लटिरूपं निघातः । व्युते व्येञ्जतंतुसंताने कर्मणिक्तः यजादित्वा-  
 त्संप्रसारणं गतिरनन्तरइतिगतेःप्रकृतिस्वरः । तस्थुः तिष्ठतेर्लिटिरूपं यत्रयोगादनिघातः॥९॥

अथदशमी—

इमंस्तोमंरोदसीप्रब्रवीम्यदूदराःशृण्वन्नग्निजिह्वाः ।  
 मित्रःसम्राजोवरुणोयुवानादित्यासःकवयःपप्रथानाः ॥ १० ॥ २५ ॥

इमम् । स्तोमम् । रोदसी इति । प्र । ब्रवीमि । ऋदूदराः ।  
 शृण्वन् । अग्निजिह्वाः । मित्रः । सम्राजः । वरुणः ।  
 युवानः । आदित्यासः । कवयः । पप्रथानाः ॥ १० ॥ २५ ॥

हेरोदसी द्यावापृथिव्यौ इमंयुष्मदीयंस्तोमंस्तोत्रंप्रब्रवीमि प्रकर्षेणवदामि ऋदूदराः ऋ-  
 दुमृदुउदरंयेषांतेऋदूदराः यद्वा मृदुरुदरेसोमोयेषांतेऋदूदराः अग्निजिह्वाः अग्निर्जिह्वास्थानीयो-  
 येषांतेतथोक्ताः सम्राजः सम्यग्दीप्यमानाः युवानोनित्यतरुणाः यद्वा यजमानानभिमत-  
 फलैर्मिश्रीकुर्वन्तः कवयःक्रान्तदर्शिनः पप्रथानाःस्वानिस्वानिकर्माणिप्रथयन्तोमित्रादयोदेवाः



शृणवन् तदिदंस्तोत्रं शृण्वन्तु ॥ शृणवन् श्रुश्रवणे इत्यस्य लेट्यडागमः । अग्निजिह्वाः त्रिच-  
क्रादित्वादन्तोदात्तत्वम् । पप्रथानाः प्रथप्रख्याने इत्यस्य कानचिरूपं चित्त्वादन्तोदात्तः ॥ १० ॥

॥ इति तृतीयस्य तृतीये पञ्चविंशो वर्गः ॥ २५ ॥

अथैकादशो—

हिरण्यपाणिः सविता सुजिह्वस्त्रिरादिवो विदथे पत्यमानः ।

देवेषु च सवितः श्लोकं मश्रे रादस्मभ्यमासुव सर्वतांतिम् ॥ ११ ॥

हिरण्यपाणिः । सविता । सुजिह्वः । त्रिः । आ । दिवः ।

विदथे । पत्यमानः । देवेषु । च । सवितरिति । श्लोकम् ।

अश्रेः । आत् । अस्मभ्यम् । आ । सुव । सर्वतांतिम् ॥ ११ ॥

हिरण्यपाणिः दानार्थं हिरण्यपाणौ हस्ते यस्य स तथोक्तः यद्वा देवकर्तृकयागे सवितुर्क-  
विग्भूतस्य हस्ते प्राशिन्नं भक्षणार्थं अध्वर्यवो ददुः तत्प्राशिन्नं तस्य हस्तौ चिच्छेद ततोऽध्वर्यवो-  
हिरण्ययौ हस्तौ कृत्वा संदधुः ततोयं हिरण्यपाणिः तथा च कौषीतकं—सवित्रे प्राशिन्नं प्रतिजहु-  
स्तत्तस्य पाणी प्रचिच्छेद तस्मै हिरण्ययौ प्रतिदधुस्तस्माद्धिरण्यपाणिरिति । सुजिह्वः शोभनवाक्  
सविता विदथे यज्ञे त्रि त्रिषु सवनेषु दिवो न भसः सकाशादापत्यमानः आगच्छन् भवतीति शेषः परो-  
र्धर्चः प्रत्यक्षः हे सवितः त्वं देवेषु स्तोतृषु विद्यमानं च श्लोकं श्लोक्यतेऽनेनेति श्लोकः स्तोत्रं तद-  
श्रेः प्रामुह्य च आदनन्तरं सर्वतांतिं सर्वमपेक्षितं फलमस्मभ्यमासुव प्रेरय ॥ हिरण्यपाणिः हिर-  
ण्यशब्दं यास्को बहुधा निर्वक्ति—हिरण्यं कस्माद्धियत आयम्यमानमिति वाह्यते जनार्जनमित्या-  
दिना । पाणिशब्दं च बहुधा निर्विवेच—पाणिः पणायतेः पूजाकर्मण इति । हर्यगतिकान्त्योः हर्यतेः  
कन्यन् हिरचेति कन्यन् हिर इत्ययमादेशो धातोः निच्वादाद्युदात्तः बहुव्रीहौ पूर्वपदस्वरः । पत्य-  
मानः पदगतौ दिवादि रात्मनेपदी दकारस्य तकारश्छान्दसः । अश्रेः श्रिञ्सेवायामित्यस्य ल-  
ङि बहुलं छान्दसं ति शपो लुक् च वायोगे प्रथमेति निघातः । सुव षूप्रेरणे तुदादिः । सर्वतांतिं  
सर्वदेवात्तातिल् स्वार्थिकोलित्स्वरः ॥ ११ ॥



अथद्वादशी—

सु॒कृत्सु॑पा॒णिःस्व॒वाँ॑ऋ॒तावा॑दे॒वस्त्व॑ष्टाव॒सेता॑नि॒नोधा॑त् ।

पू॒ष॒ण्वन्त॑ऋ॒भवो॑मा॒दय॑ध्व॒मूर्ध्व॑ग्रा॒वाणो॑अ॒ध्व॒रम॑त॒ष्ट ॥ १२ ॥

सु॒कृत् । सु॒पा॒णिः । स्व॒वान् । ऋ॒त॒वा । दे॒वः । त्व॒ष्टा ।

अ॒व॒से । ता॒नि । नः । धा॒त् । पू॒ष॒ण्वन्तः । ऋ॒भ॒वः ।

मा॒द॒य॒ध्वम् । ऊ॒र्ध्व॒ग्रा॒वाणः । अ॒ध्व॒रम् । अ॒त॒ष्ट ॥ १२ ॥

सुकृत् सुष्टुजगतःकर्ता सुपाणिःकल्याणपाणिः स्ववान्धनवान् ऋतावासत्यसंकल्पः  
त्वष्टादेवः तानियान्यस्माकमपेक्षितानि अवसेरक्षणायनोऽस्मभ्यंधात् ददातु ऋभवः उरुभा-  
न्तीत्यृभवः हेऋभवः पूषण्वन्तः पूषणासहितायूयंमादयध्वं अस्मान्धनप्रदानेनहृष्टान्कुरुत ऊर्ध्व-  
ग्रावाणः सोमाभिषवार्थमुद्यतग्रावाणःसन्तःऋत्विजइममस्मदीयमध्वरमतष्टाकुर्वन् ॥ अतष्ट  
तक्षूत्वक्षूतनूकरणे ऊदित्त्वादत्रेडभावः झलोझलीतिसिलोपः स्कोःसंयोगाद्योरितिककारलोपः  
बहुवचनस्यैकवचनंछान्दसम् ॥ १२ ॥

अथत्रयोदशी—

वि॒द्युद्र॑था॒म॒रुत॑ऋ॒ष्टिम॑न्तो॒दिवो॑म॒र्याऋ॒तजा॑ताअ॒यासः॑ ।

सर॑स्वतीशृ॒णव॑न्य॒ज्ञिया॑सो॒धाता॑र॒यिस॒हवी॑रंतुरा॒सः ॥ १३ ॥

वि॒द्युत्स॑र॒थाः । म॒रुतः॑ । ऋ॒ष्टि॒मन्तः॑ । दि॒वः । म॒र्याः ।

ऋ॒त॒जा॒ताः । अ॒यासः॑ । सर॑स्वती । शृ॒णव॑न् । य॒ज्ञिया॑सः ।

धा॒त । र॒यिम् । स॒ह॒वी॒रम् । तुरा॒सः ॥ १३ ॥

विद्युद्रथाः विद्योतमानरथोपेताः ऋष्टिमन्तोदीप्तिमन्तः ऋष्टिरायुधविशेषः तद्वन्तोवा  
दिवोद्योतमानाः द्योतमानस्यरुद्रस्यपुत्रावामर्याः शत्रूणांमारयितारः मनुष्येभ्योहितावा ऋत-  
जाताः उदकाद्यज्ञाद्वापादुर्भूताः यद्वा ऋतमुदकंजातयेभ्यः तेऋतजाताः अयासः सततगमन-  
शीलाः यज्ञियासः यज्ञार्हामरुतः सरस्वती गद्यपद्यरूपेणप्रसरणमस्यास्तीतिसरस्वती वाग्दे-  
वताच एतेसर्वेदेवामदीयमिमंस्तोमंशृणवन् शृण्वन्तु तुरासः अस्माकंफलप्रदानेत्वरणयुक्ताः



हेमरुतः सहवीरं पुत्रसहितरयिंधनंधात अस्मभ्यंधत् ॥ धात दधातेर्लोटि बहुलंछन्दसीतिश-  
पोलुक् तप्तनप्तनथनाश्चेतितबादेशः पादादित्वादनिघातः तपःपित्वादनुदात्तत्वेधातुस्वरः । तुरासः  
तुरत्वरणे इगुपधलक्षणःकः आमन्त्रितत्वानिघातः ॥ १३ ॥

अथचतुर्दशी—

विष्णुंस्तोमांसःपुरुदस्ममर्काभगस्येवकारिणोयामनिगमन् ।  
उरुक्रमःकंकुहोयस्यपूर्वीनमर्धन्त्युवतयोजनित्रीः ॥ १४ ॥  
विष्णुम् । स्तोमांसः । पुरुदस्मम् । अर्काः । भगस्यइव ।  
कारिणः । यामनि । गमन् । उरुक्रमः । कंकुहः । यस्य ।  
पूर्वीः । न । मर्धन्ति । युवतयः । जनित्रीः ॥ १४ ॥

स्तोमांसःस्तूयन्तेऽभिरितिस्तोमाःस्तोत्राणि अर्काअर्चनीयानिशस्त्राणिचभगस्येवधन-  
स्यकारिणः कर्तृणीवस्थितानितानियामनिसन्ततंप्रतायमानेऽस्मिन्यज्ञे पुरुदस्मं बहुकर्माणं  
यद्वा बहून्दस्यतिउपक्षपयतीतिपुरुदस्मा तं विष्णुं देवं गमन् गच्छन्तु पूर्वीःबद्धाः जनित्रीः सर्व-  
स्यजनयित्र्यः युवतयः परस्परमसंकीर्णाःकंकुहः कंसकुभ्रन्तिविस्तारयन्तिककुभोदिशः यद्वा  
ककुबुच्छ्रयार्थः उच्छ्रिताइवहिदिशोवृक्षाग्रेषूपलभ्यमानास्तिष्ठन्ति एतादिशोयस्यविष्णोराज्ञां  
नमर्धन्ति नाहंसन्तिसविष्णुरुरुक्रमः उरुर्महाक्रमः पादविक्षेपोयस्यसः त्रिविक्रमावतारे एकेनै-  
वपादेनसर्वजगदाक्रम्यातिष्ठत ॥ गमन् गमेर्लुङि मन्त्रेघसेत्यादिनाच्चेर्लुक् । कंकुभः पृषोदरा-  
दित्वाद्गुपस्वरसिद्धिः ॥ १४ ॥

अथपञ्चदशी—

इन्द्रोविश्वैर्वीर्यैःपत्यमानउभेआपप्रौरोदसीमहित्वा ।  
पुरन्दरोवृत्रहाधृष्णुषेणःसंगृभ्यान्आभराभूरिपश्वः ॥ १५ ॥ २६ ॥  
इन्द्रः । विश्वैः । वीर्यैः । पत्यमानः । उभेइति । आ । प्रौ ।  
रोदसी इति । महित्वा । पुरमःइन्द्रः । वृत्रहा । धृष्णुःइसेनः ।  
समःइगृभ्य । नः । आ । भूर । भूरि । पश्वः ॥ १५ ॥ २६ ॥



विश्वैःसर्वैर्वीर्यैःसामर्थ्यैः पत्यमानः प्राप्यमाणःसइन्द्रः उभेरोदसीद्यावापृथिव्यौमहित्वा  
स्वकीयेनमहिम्नाआपप्रौ पूरयामास शेषःप्रत्यक्षकृतः पुरंदरःशत्रुपुरांदारयिता वृत्रहा वृत्रस्यहन्ता  
धृष्णुषेणः पराभिभवनशीलसेनोपेतः समरुद्गणइत्यर्थः सत्वंपश्वः पशून्संगृह्यसंगृह्य नोऽस्म-  
भ्यंभूरिप्रभूतंयथाभवतितथा आभर देहि यद्वा पश्वःपशोर्भूरिबहुत्वंबहून्पशूंश्चयच्छेति ॥ पुरंदरः  
दृविदारणेइत्यस्यपुरशब्देउपपदेपूःसर्वयोर्दारिसहोरितिखच्प्रत्ययः वाचंयमपुरंदरौचेतिनिपा-  
तनात्पूर्वपदस्यअमागमः चित्त्वादन्तोदात्तः । धृष्णुषेणः पूर्वपदादितिसंहितायांषत्वं यदाषत्वं  
तदा रषाभ्यामितिणत्वम् । संगृह्य ग्रहेत्यपि स्थानिवद्भावात्संप्रसारणं ह्यग्रहोर्भश्छन्दसी-  
तिभत्वं लितीतिप्रत्ययात्पूर्वस्योदात्तत्वम् । पश्वः पशुशब्दात्तशसः जसादिषुछन्दसिवावचनमि-  
तिसवर्णदीर्घाभावः ॥ १५ ॥

॥ इतितृतीयस्यतृतीयेषड्विंशोवर्गः ॥ २६ ॥

अथषोडशी-

नासंत्यामेपितराबन्धुपृच्छासजात्यमश्विनोश्चारुनाम ।  
युवंहिस्थोरयिदौनोरयीणांदात्ररक्षेथेअकवैरदब्धा ॥ १६ ॥

नासंत्या । मे । पितरा । बन्धुपृच्छा । सजात्यम् । अश्विनोः ।  
चारु । नाम । युवम् । हि । स्थः । रयिदौ । नः । रयीणाम् ।  
दात्रम् । रक्षेथे इति । अकवैः । अदब्धा ॥ १६ ॥

हेनासत्यावश्विनौ बन्धुपृच्छा हविःप्रदातृत्वेनबन्धूनस्मानपेक्षितमर्थंपृच्छतइतिबन्धूनां-  
प्रष्टारोयुवांमेपितरौपालयितारौभवतम् युवयोरश्विनोःसजात्यं सजातेभवंसंगतं चारुनामकमनी-  
यंखलु हेअश्विनौ युवंयुवानोस्मभ्यंरयीणांधनानांमध्येरयिदौ उत्तमस्यधनस्यदातारौस्थोहि  
भवथःखलु किंचअदब्धाकेनाप्यतिरस्कृतौयुवांदात्रंहविषांदातारंमांअकवैरकुत्सितैःशोभनैःकर्म-  
भिःरक्षेथे पालयतम् ॥ नासत्या नभ्राण्णपादित्यादिनानिपातनान्नजःप्रकृतिभावः । बन्धुपृच्छा  
पृच्छेःक्लिप् सुपांसुलुगितिसुपोडादेशः । सजात्यं सजातेभवं भवेछन्दसीतियत् तित्स्वरितः । स्थः  
अस्तेर्लटिरूपं हियोगादनिघातः ॥ १६ ॥



अथसप्तदशी—

महत्तद्देवः कवयश्चारुनामयद्धदेवा भवथ विश्वे इन्द्रे ।

सखं ऋभुभिः पुरुहूतप्रियेभिरिमां धियं सातयेत क्षतानः ॥ १७ ॥

महत् । तत् । वः । कवयः । चारु । नाम । यत् । ह । देवाः ।

भवथ । विश्वे । इन्द्रे । सखा । ऋभुभिः । पुरुहूत । प्रियेभिः ।

इमाम् । धियम् । सातये । तक्षत । नः ॥ १७ ॥

हेकवयो मेधाविनो हे देवाः वो युष्माकं तत्तादृशं महत्प्रभूतं नाम कर्मनमनं वा चारुमनो हरं खलु यद्येन कर्मणा विश्वे सर्वे यूयं इन्द्रे इन्द्रोपलक्षिते लोके देवा भवथ देवत्वं प्राप्नुथ खलु हे पुरुहूत बहुभिराहूत हे इन्द्र त्वं प्रियेभिः प्रियतमैः ऋभुभिः ऋतेन भवन्ति ऋतेन भान्तीति वा ऋभुभिर्देवैः सखासि इन्द्रसहिता ऋभवो यूयं इमामस्मदीयां धियं स्तुतिनोऽस्माकं सातयेधनादिलाभार्थं तक्षत स्वीकुरुत ॥ यत् सुपांसु लुगित्यादिना सुपो लुक् । भवथ भवतेर्लटिरूपं यद्वृत्तयोगादनिघातः । सखं ऋभुभिरित्यस्य संहितायां ऋत्यक इति प्रकृतिभावो ह्यस्वत्वं च ॥ १७ ॥

अथाष्टादशी—

अर्यमाणो अदितिर्यज्ञिया सोदब्धानि वरुणस्य व्रतानि ।

युयोत नो अनपत्यानि गन्तोः प्रजावान्नः पशुमाँ अस्तु गातुः ॥ १८ ॥

अर्यमा । नः । अदितिः । यज्ञियासः । अदब्धानि । वरुणस्य ।

व्रतानि । युयोत । नः । अनपत्यानि । गन्तोः । प्रजावान् । नः ।

पशुमान् । अस्तु । गातुः ॥ १८ ॥

अर्यमा ऋच्छतिसर्वदा गच्छतीत्यर्यमासूर्यः अदितिर्देवमाता यज्ञिया सो यज्ञार्हा देवा यस्य वरुणस्य व्रतानि कर्माणि अदब्धान्यहिंसितानि भवन्ति स वरुणः ते चार्यमादयो देवानोऽस्मान्न क्षन्त्वितिशेषः ते यूयं नोऽस्माकं अनपत्यानि अपत्यानां पुत्राणां अहितानि कर्माणि यद्वा पतनकारणं न भवतीत्यपत्यं तदन्यान्यनपत्यानि पतनकारणानि कर्माणि गन्तोः सन्मार्गाद्युयोत पृथक्कुरुत यथा तान्यहितानि कर्माणि न स्पृशन्ति तथा कुरुतेत्यर्थः अथ गातुः गायन्ति स्तुवन्ती-



न्द्रादीनत्रेतिगातुर्गृहं नोऽस्मदीयंगृहंपशुमान्पश्वादियुक्तंप्रजावानपत्योपेतमस्तु ॥ अर्यमा ऋ-  
गतौ श्वन्नुक्षन्हीहन्क्लेदन्नित्यादिनानिपातनाद्रूपसिद्धिः । अदितिः दीङ्क्षयेइत्यस्यकर्तरिक्ति-  
च् नञ्समासः अदितिरदीनेतिर्यास्कः । छान्दसंहस्वत्वं नञःस्वरः । युयोत यौतेरमिश्री-  
भावकर्मणोलोटिबहुलंछन्दसीतिशपःश्लुः तप्तनवितितप्रत्ययस्यतवादेशः । गन्तोः गम्लृगतौ  
सितनिगमिमसिसच्यविधान्क्रुशिभ्यइतितुन्प्रत्ययः निच्वादाद्युदात्तः । गातुः गापाहिभ्यश्चे-  
तितुप्रत्ययः ॥ १८ ॥

अथैकोनविंशी—

देवानांदूतःपुरुधप्रसूतोनांगान्नोवोचतुसर्वताता ।

शृणोतुनःपृथिवीद्यौरुतापःसूर्योनक्षत्रैरुर्व१न्तरिक्षम् ॥ १९ ॥

देवानाम् । दूतः । पुरुध । प्रसूतः । अनागान् । नः । वोचतु ।

सर्वताता । शृणोतु । नः । पृथिवी । द्यौः । उत । आपः ।

सूर्यः । नक्षत्रैः । उरु । अन्तरिक्षम् ॥ १९ ॥

पुरुध पुरुषबहुषुदेशेषुप्रसूतः अग्निहोत्रार्थविहितः यद्वा पुरुभिर्यजमानैःप्रसूतः यष्टव्य-  
देवानाह्वानार्थंप्रेरितोदेवानांदूतः तथाचैतैत्तिरीयकम्—अग्निर्देवानांदूतआसीदिति । तादृशोऽग्नि-  
कर्मकर्तृसाधनवैगुण्येनसापराधान्नोऽस्मान्ननागाननागसः सर्वताता सर्वत्रवोचतुब्रवीतु किंच  
पृथिवीद्यौश्च उतापिचापःसूर्यश्च नक्षत्रैरुर्विस्तीर्णमन्तरिक्षंच एतेसर्वेदेवानोऽस्मदीयांस्तुतिं  
शृणोतु शृण्वन्तु प्रत्येकविवक्षयैकवचनं ॥ प्रसूतः षूप्रेरणे कर्मणिक्तः गतिरनन्तरइतिगतेः  
प्रकृतिस्वरः । अनागान् शसि सकारलोपश्छान्दसः सवर्णदीर्घेकृतेतस्माच्छसोनइतिनत्वम् ।  
वोचतु वचपरिभाषणे व्यत्ययोबहुलमितिशपोऽडादेशः वचउम् गुणः निघातः । नक्षत्रैः नक्षग-  
तौ अमिनक्षियजिवन्धिपतिभ्योऽन्नित्यत्रन्प्रत्ययः निच्वादाद्युदात्तः यद्वा नक्षरतिनक्षीयतइ-  
तिवानक्षत्रं नभ्राण्णपादितिनञःप्रकृतिभावः नञस्वरः ॥ १९ ॥

अथविंशी—

शृण्वन्तुनोवृषणःपर्वतासोध्रुवक्षेमासइळयामदन्तः ।

आदित्यैर्नोअदितिःशृणोतुयच्छन्तुनोमरुतःशर्मभद्रम् ॥ २० ॥



शृण्वन्तु । नः । वृषणः । पर्वतासः । ध्रुवक्षेमासः । इळया ।  
मदन्तः । आदित्यैः । नः । अदितिः । शृणोतु । यच्छन्तु । नः ।  
मरुतः । शर्म । भद्रम् ॥ २० ॥

वृषणः अभिमतफलसेचकामरुतः पर्वतासः पृणन्तिपूरयन्तिअर्थिनांकामानितिपर्वता-  
ग्रावाभिमानिनोदेवाः ध्रुवक्षेमासः निश्चलस्थानाः इळयाहविलक्षणान्नेनमदन्तोमाद्यन्तःसन्तः  
नोऽस्मदीयांस्तुतिंशृण्वन्तु किंच आदित्यैरपत्यभूतैरादित्यैरुपेतादितिर्नोऽस्मदीयांस्तुतिंशृणो-  
तु मरुतश्चनोऽस्मभ्यंभद्रंकल्याणकरंशर्म सुखं यच्छन्तुददतु ॥ आदित्यैः अदितेरपत्यानी-  
त्यर्थे दित्यदित्येतिण्यः प्रत्ययस्वरेणान्तोदात्तः सुपासहैकादेशेरुक्ते एकादेशउदात्तः ॥ २० ॥

प्रवत्स्यन्यजमानः सदासुगइत्यृचंजपन्गच्छेत् सूत्रितञ्च—सदासुगःपितुमांअस्तुपन्थाइ-  
तिपन्थानमवरुह्येति ।

सूक्तेएकविंशी—

सदासुगःपितुमांअस्तुपन्थामध्वादेवाओषधीःसंपिपृक्त ।  
भगोमेअग्नेसरख्येनमृध्याउद्रायोअश्यांसदनंपुरुक्षोः ॥ २१ ॥  
सदा । सुगः । पितुमान् । अस्तु । पन्थाः । मध्वा । देवाः ।  
ओषधीः । सम् । पिपृक्त । भगः । मे । अग्ने । सरख्ये । न ।  
मृध्याः । उत् । रायः । अश्याम् । सदनम् । पुरुक्षोः ॥ २१ ॥

हेअग्ने अस्माकंपन्थामार्गः सदा सर्वदा सुगःसुखेनगन्तुंशक्यः पितुमानन्त्रवांश्चा-  
स्तु हेदेवाःमध्वामाधुर्योपेतेन उदकेनओषधीःसंपिपृक्त संपर्चयत सेचयतेत्यर्थः हेअग्ने त्व-  
यासरख्येसंजातेसति मेममभगोधनंनमृध्याः नविनश्यतु किञ्च रायोधनस्य पुरुक्षोःबह्वन्-  
स्यच सदनंस्थानमुदश्यांप्राप्तुयाम् ॥ सदा स्वरादिष्वाद्युदात्तत्वेनपाठादाद्युदात्तः । पिपृक्त  
पृचीसंपर्के लोटिबहुलंछन्दसीतिशपःश्लुः बहुलंछन्दसीत्यभ्यासस्येत्वम् । मृध्याः मृधिर्हि-  
सार्थः लिङि तिङांतिङोभवन्तीतितिपःसिप् ॥ २१ ॥

पशौपुरोडाशस्विष्टकृतःस्वदस्वहव्येतिषाज्या सूत्रितञ्च—स्वदस्वहव्यासमिषोदिदोहीति-  
पुरोडाशस्विष्टकृतइति ।



सूक्तेद्वाविंशी—

स्वदस्वहव्यासमिषोदिदीह्यस्मद्यक्संमिमीहिश्रवांसि ।  
विश्वाँअग्नेपृतसुताजेषिशत्रूनहविश्वांसुमनादीदिहीनः ॥ २२ ॥ २७ ॥

स्वदस्व । हव्या । सम् । इषः । दिदीहि । अस्मद्यक् । सम् ।  
मिमीहि । श्रवांसि । विश्वान् । अग्ने । पृतसु । तान् । जेषि ।  
शत्रून् । अहां । विश्वा । सुमनाः । दीदिहि । नः ॥ २२ ॥ २७ ॥

हेअग्ने हव्या हवनयोग्यानिहवींषिस्वदस्व स्वादय अस्माकमिषोन्नानिसंदिदीहि स-  
म्यक्प्रकाशय दीपितानितानिश्रवांस्यन्नानि अस्मद्यक् अस्मदभिमुखानिसंमिमीहि सं-  
मानय कुर्वित्यर्थः ततः पृतसुसंग्रामेषु तान्बाधकान्विश्वान्सर्वान्शत्रून्जेषिजय अथ सुमनाः  
शोभनमनस्कःसन्नोऽस्माकंविश्वाहासर्वाण्यहानिदीदिहि अग्निहोत्रादिकर्मयोग्यानिप्रकाशय ॥  
स्वदस्व स्वदआस्वादने लोटिरूपं थासोलसार्वधातुकस्वरेधातुस्वरः । दिदीहि दिवुक्कीडा-  
दावित्यस्यलोटि बहुलंछन्दसीतिविकरणस्यश्लुः परत्वाद्धलिचेतिदीर्घेकृते पश्चाद्धलिलोपः  
निघातः । अस्मद्यक् अस्मानश्चतोत्यश्चतेःक्लिप् विष्वग्देवयोश्चटेरितियणःस्वरितत्वम् । मिमी-  
हि माङ्मानेशब्देच जुहोत्यादिः तस्य लोटि व्यत्ययेनपरस्मैपदं निघातः । सुमनाः  
सोमनसीत्युत्तरपदाद्युदात्तत्वम् । दीदिहि दिवेर्यङुकि लोटि तुजादित्वादभ्यासस्यदीर्घः  
बलिलोपः ॥ २२ ॥

॥ इतितृतीयस्यतृतीयेसप्तविंशोवर्गः ॥ २७ ॥

उषसःपूर्वाइतिद्वाविंशत्यृचंद्वितीयंसूक्तंत्रैष्टुभं उषसइत्यनुक्रमणिका प्रजापतेरार्षवैश्व-  
देवं प्रजापतिर्हिवैश्वदेवंहेतिपूर्वसूक्तेहिहशब्दप्रयोगात् सूक्तविनियोगोलैङ्गिकः । अत्राद्योष-  
स्या ततःपरंनवर्चोऽग्न्यादिदेवताः ततःपराहोरात्रिदेवताका ततश्चतस्रोरोदस्यः पञ्चदशीद्युनिशो-  
र्वा षोडशीदिग्देवताका ततःषड्ऋचः वर्षतःइन्द्रस्यकेचिदग्नेस्त्वष्ट्रेतिमन्यन्ते ।

तत्रप्रथमा—

उषसःपूर्वाअधयद्भूषुर्महद्भिजज्ञेअक्षरंपदेगोः ।  
व्रतादेवानामुपनुप्रभूषन्महद्देवानामसुरत्वमेकम् ॥ १ ॥



उषसः । पूर्वाः । अध । यत् । वि॒ऽऊषुः । म॒हत् । वि । जु॒ज्ञे ।  
अ॒क्षरं॑म् । प॒दे । गोः । ब्र॒ता । दे॒वाना॑म् । उप । नु । प्र॒भूष॑न् ।  
म॒हत् । दे॒वाना॑म् । अ॒सुर॑त्वम् । एकम् ॥ १ ॥

पूर्वाउदयकालात्पाचीनाउषसोयद्यदाव्यूषुः व्युच्छन्ति अध तदानीं अक्षरं नक्षरतीत्य-  
क्षरं अविनाश्यादित्याख्यंमहत्प्रभूतंज्योतिर्गौरुदकस्यपदेस्थानेसमुद्रेनभसिवाविजज्ञे उत्पद्यतेअ-  
थोदितेसूर्ये प्रभूषन्नग्निहोत्रादिकर्मसुप्रभवितुमिच्छन्त्यजमानः ब्रताकर्माणिदेवानानुक्षिप्रं उपस-  
मीपंतिष्ठति योग्यक्रियाध्याहारः तदिदंदेवानामेकंमुख्यंअसुरत्वमस्यतिक्षिपतिसर्वानित्यसुरः प्र-  
बलः तस्यभावोसुरत्वंप्रावलयं महदैश्वर्यं ॥ व्यूषुः उषष्टुषदाहेइत्यस्यविपूर्वस्य लिट्युत्तिरू-  
पं सहेतियोगविभागात्समासः यद्वृत्तयोगादनिघातः । प्रभूषन् भवतेःसनि द्विर्वचनस्यछन्द-  
सिविकल्पितत्वादत्रद्विर्वचनाभावः तदन्ताच्छतरिरूपं प्रादिसमासः शतुर्लसार्वधातुकस्वरेधा-  
तुस्वरः ॥ १ ॥

अथद्वितीया—

मोषू॒णोअ॒त्रजु॒हुरन्त॑दे॒वामा॑पूर्वेअ॒ग्नेपि॒तरः॑प॒दज्ञाः॑ ।  
पु॒रा॒ण्योःस॒द्मनोः॑के॒तुरन्त॑र्म॒हदे॒वाना॑म॒सुर॑त्वमेकम् ॥ २ ॥  
मो इति । सु । नः । अत्र । जुहुरन्त । देवाः । मा । पूर्वे ।  
अग्ने । पितरः । पदज्ञाः । पुराण्योः । सद्मनोः । केतुः ।  
अन्तः । महत् । देवानांम् । असुरत्वम् । एकम् ॥ २ ॥

हेअग्ने अद्यास्मिन्कालेदेवाः नोऽस्मान्सुसुष्ठुमोजुहुरन्त माहिंस्युः तथा पदज्ञाः कर्माण्य-  
नुष्ठायदेवपदमनुभवन्तः पूर्वेपुरातनाःपितरः माहिंसिषुः यस्मात्केतुर्यज्ञानांप्रज्ञापकःसूर्यः पुराण्योः  
पुरातनयोःसद्मनोःसीदन्त्यनयोर्देवमनुष्याइतिसद्मनीरोदसी तयोरन्तर्मध्ये उदेति तस्मादत्रमा-  
हिंसित्वित्यर्थः महद्देवानामित्यादिपूर्ववत् ॥ जुहुरन्त ह्यप्रसह्यकरणे लुङि जुहोत्यादित्वात्श्लुः  
व्यत्ययेनात्मनेपदं बहुलंछन्दसीत्युत्वं संज्ञापूर्वकस्यविधेरनित्यत्वाददादेशाभावे अन्तादेशः॥२॥

अथतृतीया—

विमे॒पुरु॒त्राप॑तयन्ति॒कामाः॑श॒म्यच्छा॑दी॒द्येपु॒र्याणि॑ ।  
समि॒द्धेअ॒ग्रावृ॑तमि॒द्वदे॒मम॒हदे॒वाना॑म॒सुर॑त्वमेकम् ॥ ३ ॥



वि । मे । पुरु॒ष्ट्रा । प॒त॒य॒न्ति । का॒माः । श॒मि । अ॒च्छ ।  
 दी॒द्ये । पू॒र्व्याणि । स॒म॒ष्ट्वे । अ॒ग्नौ । ऋ॒तम् । इत् । व॒दे॒म् ।  
 म॒हत् । दे॒वाना॑म् । अ॒सुर॑त्वम् । ए॒कम् ॥ ३ ॥

हेअग्ने मे मम पुरुत्रा बहवःकामाअभिलाषाः विपतयन्ति विविधंगच्छन्ति शमिअग्नि-  
 ष्टोमादिलक्षणं कर्माच्छाभिलक्ष्यअहं पूर्व्याणि पुरातनानिस्तोत्राणितदर्थं दीद्ये दीपयामि पश्चा-  
 द्यज्ञार्थमग्नौ समिद्धे दीप्यमाने सति ऋतमित्सत्यमेव वदेम अनृतवचने हि यज्ञे वै गुण्यं स्यादिति ॥  
 पुरुत्रा देवमनुष्यपुरुषेत्यादिनात्राप्रत्ययः । पतयन्ति पतृगतौ स्वार्थिकोणिच् ॥ ३ ॥

अथचतुर्थी—

स॒मा॒नो॒राजा॒विभृ॑तः पुरु॒त्राश॑ये श॒यासु॑ प्र॒यु॒तो॒वना॑नु ।  
 अ॒न्याव॑त्संभ॒रति॑ क्षेति॒मा॒ताम॒ह॒दे॒वाना॑म॒सुर॑त्वमे॒कम् ॥ ४ ॥

स॒मा॒नः । रा॒जा । वि॒भृ॑तः । पुरु॒ष्ट्रा । श॒ये । श॒यासु॑ ।  
 प्र॒यु॒तः । वना॑ । अ॒नु । अ॒न्या । व॒त्सम् । भ॒रति॑ । क्षेति॑ ।  
 मा॒ता । म॒हत् । दे॒वाना॑म् । अ॒सुर॑त्वम् । ए॒कम् ॥ ४ ॥

समानः साधारणः सर्वेषां यद्वा एकएवराजादीप्यमानोऽग्निः पुरुत्रा बहुषुदेशेषु विभृतः  
 अग्निहोत्रार्थं विहृतो भवति यद्वा राजाभिषुतः सोमः सर्वेषु देशेषु यज्ञार्थं विहृतो भवति सचाग्निः  
 सोमोवाशयासु शेरते हविरादयः पदार्था अत्रेति शयावेद्यः तासु शयेशेते निवसति वनानु अ-  
 नुवनं वनेष्वरणि रूपेषु काष्ठेषु प्रयुतो विभक्तोऽग्निर्वर्तते सोमश्चेद्वनेषु चमसेषु विभक्तो वर्तते तस्य  
 द्वेमातरौ द्यावापृथिव्यौ तयोरन्याद्यौः अस्याभूमेर्जायमानतयावत्सभूतमग्निं सोमं वा भरति वृष्ट्या-  
 दिरूपेण पोषयति मातावसुधाक्षेति केवलं निवासयति ॥ विभृतः हञ्हरणे कर्मणि क्तः गतिर-  
 नन्तरइति गतेः प्रकृतिस्वरत्वम् । पुरुत्रा अधिकरणे क्प्रत्ययः । शये शीङ्स्वमे लोपस्तइति-  
 तकारलोपः शीङ्ः सार्वधातुके गुणः । शयासु शीङ्स्वमे एरजित्यधिकरणे अच् । भरति भृञ्भ-  
 रणे भूवादिः एकान्याङ्यां समर्थाङ्यामिति पूर्वस्य निवातः । क्षेति क्षिनिवासगत्योरित्यस्य ब-  
 हुलं छन्दसीति विकरणस्य लुक् ॥ ४ ॥



अथपञ्चमी—

आक्षिप्त्पूर्वास्वपराअनूरुत्सद्योजातासुतरुणीष्वन्तः ।  
अन्तर्वतीःसुवतेअप्रवीतामहद्देवानामसुरत्वमेकम् ॥ ५ ॥ २८ ॥  
आक्षिप् । पूर्वासु । अपराः । अनूरुत् । सद्यः । जातासु ।  
तरुणीषु । अन्तरिति । अन्तःऽर्वतीः । सुवते । अप्रऽवीताः ।  
महत् । देवानाम् । असुरऽत्वम् । एकम् ॥ ५ ॥ २८ ॥

पूर्वासुजीर्णास्वोषधीषु आक्षिप् आवर्तमानः तथा अपराः नव्याओषधीरनूरुत् अ-  
नूरुन्धन् उत्पत्त्यानुगुण्येनानुतिष्ठन् अग्निःसूर्योवासद्योजातासुतदानीमुत्पन्नासुतरुणीषुपल-  
वितासु ओषधीष्वन्तर्वर्तते ताओषधयः अप्रवीताः केनापिपुरुषेणानिषिकरेतस्काः अन-  
प्यक्तावा अन्तर्वतीः अग्निनागर्भवत्योभूत्वा सुवतेफलंपुष्पंचोत्पादयन्ति तदिदंदेवानामैश्वर्यं ॥  
आक्षिप् क्षिनिवासगत्योः क्षिप् । अनूरुत् अनौ रुधकामेअस्मात्क्षिप् अन्येषामपिदृश्यतइ-  
तिअनोर्दीर्घः लृत्स्वरः । तरुणीषु नञ्सूत्रजीककृष्युंस्तरुणतलुनानामुपसंख्यानमितिङीप् ।  
अन्तर्वतीः झयइतिमतुपोवत्वम् । सुवते षूङ्प्राणिगर्भविमोचनेइत्यस्यलटिरूपं निघातः ॥ ५ ॥

॥ इति तृतीयस्य तृतीये अष्टाविंशोवर्गः ॥ २८ ॥

अथषष्ठी—

शयुःपरस्तादधनुर्द्विमाताबन्धनश्चरतिवत्सएकः ।  
मित्रस्यतावरुणस्यव्रतानिमहद्देवानामसुरत्वमेकम् ॥ ६ ॥  
शयुः । परस्तात् । अधं । नु । द्विऽमाता । अबन्धनः । चरति ।  
वत्सम् । एकः । मित्रस्य । ता । वरुणस्य । व्रतानि ।  
महत् । देवानाम् । असुरऽत्वम् । एकम् । ६ ॥

द्विमाता द्वेद्यावापृथिव्यौमातरौयस्यसद्विमाता यद्वा द्वयोर्लोकयोर्निर्मातासूर्यः परस्तात्प-  
श्चिमायांदिशि अस्तवेलायां शयुः शयानः अव्यापियमाणोभवति अधनु अथोदयवेलायां  
एकः द्यावापृथिव्योःसाधारणस्तयोरसादानाद्वत्सःपुत्रःअबन्धनः अप्रतिबद्धगतिरनालंबनए-



कः सन् चरति न भसि गच्छति तातानीमानि मित्रस्य वरुणस्य मित्रावरुणयोर्व्रतानि कर्माणि ॥  
शयुः शोइस्वमे भृमृशीतृदृचरिइत्यादिनाउप्रत्ययः । द्विमाता न द्यूतश्चेति प्राप्तस्य कपः ऋत-  
च्छन्दसीति प्रतिषेधः ॥ ६ ॥

अथ सप्तमी—

द्विमाता होता विदथेषु सम्राजन्वग्रं चरति क्षेति बुध्नः ।  
प्ररण्या निरण्यवाचो भरन्ते महद्देवानामसुरत्वमेकम् ॥ ७ ॥  
द्विमाता । होता । विदथेषु । सम्राट् । अनु । अग्रम् ।  
चरति । क्षेति । बुध्नः । प्र । रण्यानि । रण्यइवाचः । भरन्ते ।  
महत् । देवानाम् । असुरइत्वम् । एकम् ॥ ७ ॥

द्विमाता द्वयोर्लोकयोर्निर्माता विदथेषु यज्ञेषु होता देवानामाह्वाता सम्राट् यज्ञेषु सम्यग्रा-  
जमानोऽग्निः अन्वग्रं अग्रे दिवि चरति सूर्यभूतस्तत्र वर्तते बुध्नः सर्वस्य कर्मणो मूलभूतः सन् क्षे-  
ति भूमौ वसति यद्वा अग्रं मुख्यं भागं चरति भक्षयति क्षेति यज्विनां गृहेषु निवसति यद्वा बुध्नः  
प्रतिष्ठा अन्ते भागी स्विष्टकृद्रूपेण प्रतिष्ठावैस्विष्टकृदिति श्रुतेः । किंच रण्यवाचः रमणीयवा-  
चः स्तोतारः रण्यानि रमणीयानि स्तोत्राणि प्रभरन्ते प्रणयन्ति प्रकर्षेण कुर्वन्ति तदिदं देवानामै-  
श्वर्यं ॥ चरति चादिलोपइति न निघातः ॥ ७ ॥

अथाष्टमी—

शूरस्येव युध्यंतो अन्तमस्य प्रतीचीनं ददृशे विश्वमायत् ।  
अन्तमतिश्चरति निष्पिधंगोर्महद्देवानामसुरत्वमेकम् ॥ ८ ॥  
शूरस्य इव । युध्यंतः । अन्तमस्य । प्रतीचीनम् । ददृशे ।  
विश्वम् । आयत् । अन्तः । मतिः । चरति । निःस्पिधम् ।  
गोः । महत् । देवानाम् । असुरइत्वम् । एकम् ॥ ८ ॥



अन्तमस्य समीपेवर्तमानस्यदावाग्नेरायत् अभिमुखमागच्छत् विश्वंभूतजातं प्रतीची-  
नं पराङ्मुखं ददृशे दृश्यते तत्रदृष्टान्तः—शूरस्येव यथायुध्यतोयुद्धंकुर्वाणस्यशूरस्यसमर्थस्य  
राज्ञोभिमुखमागच्छत् परबलंपराङ्मुखंदृश्यतेतद्वत् मतिःसर्वैर्ज्ञायमानःसोऽग्निर्गोरुदकस्यनिः-  
षिर्धंहिंसिकांदीप्तिमन्तश्चरति अन्तर्धारयति ॥ युध्यतः युधसंप्रहारे दिवादित्वात्तस्यशतरिक्त्-  
पं । अन्तमस्य अन्तःशब्दादतद्विनिठनावितिठन् अतिशयेनान्तिकइत्यर्थेतमप् तमेतादेश्चेति  
तादिलोपः नित्त्वादाद्युदात्तः । प्रतीचीनं प्रतिपूर्वस्याश्चतेःक्लिप् तस्माद्विभाषांचेरदिकृस्त्रियामि-  
तिस्वः ईनादेशः प्रत्ययस्वरः । आयत् याप्रापणेइत्यस्याङ्पूर्वस्यशतरिरूपं आङ्पूर्वस्य अय-  
पयगतावित्यस्यशतरिरूपंवेतिव्युत्पत्त्यनवधारणादनवग्रहः ॥ ८ ॥

अथनवमी—

निवेवेतिपलितोदूतआस्वन्तर्महान्श्ररतिरोचनेन ।  
वपूंषिबिभ्रदभिन्नोविचष्टेमहद्देवानामसुरत्वमेकम् ॥ ९ ॥  
नि । वेवेति । पलितः । दूतः । आसु । अन्तः । महान् । चरति ।  
राचनेन । वपूंषि । बिभ्रत् । अभि । नः । वि । चष्टे । महत् ।  
देवानाम् । असुरत्वम् । एकम् ॥ ९ ॥

पलितःपालयितापूर्णोवादेवानांदूतोऽग्निःआस्वोषधीषुनिवेवेति नितरांज्याप्यवर्तते महान्सो-  
ग्निःरोचनेनसूर्येणसहअन्तः रोदस्योर्मध्येचरति वपूंषिनानाविधानिरूपाणिबिभ्रत्सोऽग्निः नोअ-  
स्मान्यष्टनभिविचष्टे विशेषेणानुग्रहदृष्ट्यापश्यति ॥ वेवेति वीगत्यादिषु यङ्लुकि ईडभावरूपं ।  
रोचनेन सहार्थेतृतीया । बिभ्रत् दुभृञ्धारणपोषणयोरित्यस्यशतरिरूपम् अग्न्यस्तस्वरः॥९॥

अथदशमी—

विष्णुर्गोपाःपरमंपातिपार्थःप्रियाधामान्यमृतादधानः ।  
अग्निष्ठाविश्वाभुवनानिवेदमहद्देवानामसुरत्वमेकम् १० ॥ २९ ॥  
विष्णुः । गोपाः । परमम् । पाति । पार्थः । प्रिया । धामानि ।  
अमृता । दधानः । अग्निः । ता । विश्वा । भुवनानि । वेद ।  
महत् । देवानाम् । असुरत्वम् । एकम् ॥ १० ॥ २९ ॥



विष्णुर्व्याप्तः गोपाः सर्वस्यगोपायिता प्रिया प्रियतमानि अमृता क्षयरहितानि धामा-  
नि तेजांसिदधानःसोऽग्निः परमंपाथःस्थानंपाति रक्षति यद्वा धामानि लोकधारकाणि अमृ-  
ता उदकानिदधानःसन् परमंपाथः उदकस्यस्थानं अन्तरिक्षंपाति सोऽग्निःता तानि विश्वा  
सर्वाणिभुवनानिभूतजातानि वेद जानाति ॥ गोपाः गोपायतेःक्वपि अतोलोपयलोपौ अग्निष्टे-  
त्यत्रसंहितायांयुष्मत्तत्तत्तक्षुष्वन्तःपादमितिषत्वम् ॥ १० ॥

॥ इतितृतीयस्यतृतीयेएकोनविंशोवर्गः ॥ २९ ॥

अथैकादशी-

नानाचक्रातेयम्याइवपूषितयोरन्यद्रोचतेकृष्णमन्यत् ।  
श्यावीचयदरुषीचस्वसारौमहद्देवानामसुरत्वमेकम् ॥ ११ ॥  
नाना । चक्राते इति । यम्या । वपूषि । तयोः । अन्यत् ।  
रोचते । कृष्णम् । अन्यत् । श्यावी । च । यत् । अरुषी ।  
च । स्वसारौ । महत् । देवानाम् । असुरत्वम् । एकम् ॥ ११ ॥

यम्या यमरूपेमिथुनभूतेऽहश्चरात्रिश्चेत्येते नाना नानाविधानिवपूषि शुक्लकृष्णादीनिरू-  
पाणिचक्राते कुरुतः श्यावी कृष्णवर्णा अरुषीशुक्लतयारोचमाना यत्येपरस्परंस्वसारौभवतः  
तयोर्मध्येअन्यदर्जुनमहःरोचते किरणसंबन्धादीप्यते अन्यद्रात्रिलक्षणंकृष्णंतमःसंबन्धात्कृ-  
ष्णवर्णमाभाति ॥ यम्या सुपोडादेशः । रोचते एकान्याभ्यांसमर्थाभ्यामितिनिघातः ॥ ११ ॥

अथद्वादशी-

माताचयत्रदुहिताचधेनूंसबर्दुधेधापयेतेसमीची ।  
ऋतस्यतेसदसीळेअन्तर्महद्देवानामसुरत्वमेकम् ॥ १२ ॥  
माता । च । यत्र । दुहिता । च । धेनू इति । सबर्दुधे इतिसबःदुधे ।  
धापयेते इति । समीची इति समईची । ऋतस्य । ते इति । सदसि ।  
ईळे । अन्तः । महत् । देवानाम् । असुरत्वम् । एकम् ॥ १२ ॥

माता सर्वेषांनिर्मातृत्वान्माता पृथिवीचदुहिता दूरेनिहिताद्यौश्च दुहितादुहिता-  
दूरेहितादोग्धेर्वेतिर्यास्कः । एते सबर्दुधे सबरःस्वीयस्यक्षीररूपस्यरसस्यदोग्धयौ अत-



एवधेनू जगतःप्रीणयित्री द्यावापृथिव्यौ यत्रान्तरिक्षे समीची परस्परसंगतेसत्यौ धाप-  
येते स्वकीयरसमन्योन्यंपाययेते ऋतस्योदकस्यसदसिस्थानभूतेतस्मिन्नन्तरिक्षेअन्तःस्थिते  
तेद्यावापृथिव्यावीळेऽहंस्तौमि यद्वा वृष्टिलक्षणंरसंघौःपृथिवींधापयेते आहुतिलक्षणंरसं  
द्यांपृथिवीति एवमन्योन्यंमाताचदुहिताचभवतः ऋतस्यसदसिस्थाने यज्ञसदनेस्थितोऽहं उ-  
भेस्तौमि ॥ सबर्द्धे सबःशब्दःक्षीरवाचीतिसंप्रदायविदआहुः तस्मिन्नुपपदेदुहप्रपूरणेइत्य-  
स्माद्धातोः दुहःकब्धश्चेतिकप्रत्ययः घश्चान्तादेशः प्रत्ययस्यपित्त्वादनुदात्तत्वेधातुस्वरः ।  
धापयेते धेट्पानेइत्यस्यण्यन्तस्यलटि निगरणचलनार्थेभ्यश्चेतिपरस्मैपदेप्राप्ते पादिषुधेटउपसं-  
ख्यानमित्यात्मनेपदं यद्वृत्तयोगादनिघातः ॥ १२ ॥

अथत्रयोदशी—

अन्यस्यावत्संरिहतीमिमायकयाभुवानिदधेधेनुरूधः ।  
ऋतस्यसापयसापिन्वतेळामहद्देवानामसुरत्वमेकम् ॥ १३ ॥  
अन्यस्याः । वत्सम् । रिहती । मिमाय । कया । भुवा । नि ।  
दधे । धेनुः । ऊर्धः । ऋतस्य । सा । पयसा । पिन्वत । इळा ।  
महत् । देवानाम् । असुरत्वम् । एकम् ॥ १३ ॥

अन्यस्याःपृथिव्यावत्समंरिहतीउदकधारारूपयाजिह्वयालिहन्तीघौः मिमाय मेघ-  
द्वाराध्वनिकरोति धेनुः प्रीणयित्रीसाघौःकयाजलवर्जितयाभुवातत्रत्यंजलमादायस्वकीयमूधो-  
मेघरूपंनिदधे उदकेननिहितंपुष्टमकरोत् यद्वा कयाभुवा कस्यांभुविप्रदेशेऊर्धःस्थानीयं  
मेघंनिदधेधारयतिनज्ञायतेवर्षाकालएवकेवलंदृश्यतेमेघः साजलवर्जिताइलापृथिवीऋतस्यस-  
त्यभूतस्यादित्यस्यपयसा उदकेनापिन्वत वर्षाकालेसिक्ताभवति आदित्याज्जायतेवृष्टिरिति  
स्मृतेः ॥ रिहती लिहआस्वादनेइत्यस्यशतरिरूपं शतुरनुमइतिडीपउदात्तत्वम् ॥ अपिन्वत  
पिविसेचने मुचादिरात्मनेपदी निघातः ॥ १३ ॥

अथचतुर्दशी—

पद्यावस्तेपुरूरूपावपूँष्यूध्वार्तस्थौव्यविरेरिहाणा ।  
ऋतस्यसद्यविचरामिविद्वान्महद्देवानामसुरत्वमेकम् ॥ १४ ॥



पद्या । वस्ते । पुरुषरूपा । वपूंषि । ऊर्ध्वा । तस्थौ । त्रिऽअविम् ।  
 रेरिहाणा । ऋतस्य । सन्न । वि । चरामि । विद्वान् । महत् ।  
 देवानाम् । असुरत्वम् । एकम् ॥ १४ ॥

पद्याजगत्सष्टुःपरमेश्वरस्यपद्भ्यांजातत्वात्पद्याभूमिः तथाचमन्त्रवर्णः—पद्भ्यांभूमिरिति ।  
 यद्वा पादसंचारेसाधुःपद्याभूमिः पुरुषरूपानानाविधस्वरूपाणि वपूंषिस्थावरजंगमात्मकानिरू-  
 पाणिवस्ते आच्छादयति सैषाभूमिरूर्ध्वाउत्तरवेद्यात्मनाउन्नतासतीस्वसारभूतेनहविषात्र्य-  
 विं सार्धसंवत्सरवयस्कोवत्सःत्र्यविरुच्यते तत्प्रमाणमादित्यंत्रीनलोकानवति स्वतेजसाव्याप्नो-  
 तीतित्र्यविरितिवा रेरिहाणालिहन्तीतस्थौ ऋतस्यसत्यभूतस्यादित्यस्यसद्यस्थानंविद्वानजा-  
 नानोऽहंविचरामि हविर्भिस्तमादित्यंपरिचरामि ॥ पद्या पादशब्दाद्भवेच्छन्दसीतियत् पद्यत्य-  
 तदर्थइतिपादस्यपद्भावः यद्वा तत्रसाधुरितियत् यतोनावइत्याद्युदात्तत्वम् । अविं अवरक्ष-  
 णादिषु इनितीन्प्रत्ययः कृत्स्वरः । रेरिहाणा लिहआस्वादनेइत्यस्य यङ्लुकि शा-  
 नचिरूपं अफ्यस्तस्वरः ॥ १४ ॥

अथपञ्चदशी—

पदेइवनिहितेदस्मेअन्तस्तयोरन्यद्गुह्यमाविरन्यत् ।  
 सध्रीचीनापथ्याऽसाविषूचीमहद्देवानामसुरत्वमेकम् ॥ १५ ॥ ३० ॥  
 पदेइवेतिपदेइव । निहितेइतिनिहिते । दस्मे । अन्तरिति । तयोः ।  
 अन्यत् । गुह्यम् । आविः । अन्यत् । सध्रीचीना । पथ्या । सा ।  
 विषूची । महत् । देवानाम् । असुरत्वम् । एकम् ॥ १५ ॥ ३० ॥

पदेइवपद्येतेज्ञायेतेतत्तदसाधारणलिङ्गेनेतिपदे अहश्चरात्रिश्वेत्येतेदस्मेसर्वैर्दर्शनीयेतेउभे  
 अन्तर्नभसिनिहितेस्थापितेइववर्तते तयोरहोरात्रयोरन्यद्वात्रिलक्षणंगुह्यं अप्रकाशमानतयागू-  
 ढमिवास्ते अन्यदहःआविःसूर्यप्रकाशेनप्रकटंभवति सध्रीचीनाअहोरात्रयोःपरस्परमेलनरू-  
 पापथ्यामार्गःकालइत्यर्थः साविषूचीपुण्यकृतोपुण्यकृतश्चप्रामोतीतिविषूचीभवति सर्वेजनाः  
 अहोरात्रयोर्वर्तन्ते यद्वा पदेइव देवमनुष्यादीनांस्थानभूतेद्यावापृथिव्यौ अन्तःअन्तरिक्षे



निहितेवर्तेते तयोरन्यदधौःगुह्यमस्माभिरदृश्यमानतयागूढंवर्तते अन्यापृथिवीआविःसर्वैर्दृश्य-  
मानापकटाभवति सध्रीचीनेतिपूर्ववत् ॥ सध्रीचीना सहपूर्वादश्चतेःकिन् सहस्यसध्रिरि-  
तिसध्यादेशः विभाषांचेरदिकृत्त्रियामितिस्वः ॥ १५ ॥

॥ इतितृतीयस्यतृतीयेत्रिंशोवर्गः ॥ ३० ॥

अथषोडशी-

आधेनवोधुनयन्तामशिंश्वीःसबर्दुघाःशशयाअप्रदुग्धाः ।  
नव्यानव्यायुवतयोभवन्तीर्महद्देवानामसुरत्वमेकम् ॥ १६ ॥  
आ । धेनवः । धुनयन्ताम् । अशिंश्वीः । सबःदुग्धाः । शशयाः ।  
अप्रदुग्धाः । नव्याःनव्याः । युवतयः । भवन्तीः । महत् ।  
देवानाम् । असुरत्वम् । एकम् ॥ १६ ॥

धेनवः वृष्टिद्वारासर्वस्यजगतःप्रीणयिष्यः अशिंश्वीः शिशुरहिताः यद्वा अशिशवः नभ-  
वन्तीत्यशिंश्वीः शशयाः नभसिशयानावर्तमानाःकेनाप्यप्रदुग्धाः अक्षीणरसाः सबर्दुघाः उद-  
कलक्षणस्यक्षीरस्यदोग्ध्यः युवतयःपरस्परमिश्रणोपेताः नव्यानव्याःअतिशयेननूतनाभवन्तीः  
दिशोमेघावा आधुनयन्तां आदुहन्तु मेघपक्षे अशिंश्वीःभवन्तीरित्यत्रलिङ्गव्यत्ययः ॥ धुनय-  
न्तां धून्कंपने णिचि धून्प्रीणोर्नुग्वक्तव्यइतिनुक् ह्रस्वश्छान्दसः । अशिंश्वीः सख्यशिंश्वी-  
तिभाषायामितिव्यत्ययेनछन्दसिभवति ॥ १६ ॥

अथसप्तदशी-

यदन्यासुवृषभोरोरवीतिसोअन्यस्मिन्यूथेनिदधातिरेतः ।  
सहिक्षपावान्तसभगःसराजामहद्देवानामसुरत्वमेकम् ॥ १७ ॥  
यत् । अन्यासु । वृषभः । रोरोरवीति । सः । अन्यस्मिन् । यूथे ।  
नि । दधाति । रेतः । सः । हि । क्षपाव्वान् । सः । भगः । सः ।  
राजा । महत् । देवानाम् । असुरत्वम् । एकम् ॥ १७ ॥

वृषभः अपावर्षकः यदयःपर्जन्यात्मेन्द्रः अन्यासुदिक्षुरोरोरवीति मेघद्वाराभृशंशब्दंकरोति  
सपर्जन्यइन्द्रः अन्यस्मिन्यूथेदिशांवृन्देरेतउदकंनिदधाति तत्रवर्षति लोकेहिवृषभः कासुचि-



द्वोषुरेतःसकार्थंरवंकरोति अन्यस्मिन्गोयूथेरेतःसिञ्चति तद्वत् सइन्द्रःक्षपावान्क्षिपतिशत्रूनुदकंवे-  
तिक्षेपणवान् यद्वा क्षपारात्रिः तथारात्रिपर्याययागानांस्तोत्राणांभागभूतायारात्रिःसोच्यते तद्वा-  
न्सभगः सर्वैर्भजनीयः सराजाहितत्तत्कर्मानुरूपफलप्रदानेनसर्वेषांराजाखलु ॥ रोरवीति रुशब्दे  
इत्यस्ययङ्लुगन्तस्यलटिरूपं एकान्याभ्यांसमर्थाभ्यामितिप्रथमस्यननिघातः । यूथे युमिश्रणे  
तिथपृष्ठगूथयूथप्रोथाइतिथक्प्रत्ययान्तत्वेननिपातनादीर्घः । रेतः रीङ्क्षरणेइत्यस्मात्स्नुरी-  
भ्यांतुट्चेत्यसुन्प्रत्ययः तुडागमश्च निच्वादाद्युदात्तः ॥ १७ ॥

अथाष्टादशी—

वीरस्यनुस्वश्व्यंजनासःप्रनुवोचामविदुरस्यदेवाः ।

षोह्णायुक्ताःपञ्चपञ्चावहन्तिमहद्देवानामसुरत्वमेकम् ॥ १८ ॥

वीरस्य । नु । सुऽअश्व्यम् । जनासः । प्र । नु । वोचाम् । विदुः ।

अस्य । देवाः । षोह्णा । युक्ताः । पञ्चऽपञ्च । आ । वहन्ति ।

महत् । देवानाम् । असुरऽत्वम् । एकम् ॥ १८ ॥

हेजनासोजनाः वीरस्यशूरस्येन्द्रस्य स्वश्व्यंशोभनाश्वोपेतत्वंनुक्षिप्रंप्रवोचाम प्रकर्षे-  
णवदाम तथा देवाअपि अस्येन्द्रस्यस्वश्वत्वंनुक्षिप्रंविदुर्जानन्ति किंतत्स्वश्वत्वंतदुच्यते षोह्णा  
मासानांद्वंद्वयोगकालेषोढादृश्यमानाऋतवोश्वानिरूप्यन्ते तेचषट्संख्याकाऋतवः हेमंतशिशिर-  
योःसमासेनपञ्चपञ्चयुक्ताःसन्तः कालात्मकमिन्द्रमावहन्ति तदिदमिन्द्रस्यस्वश्वत्वं यदृतुभि-  
रूढत्वम् ॥ षोह्णा षषःशब्दात्संख्यायाविधार्थेधेतिधाप्रत्ययः षषउत्वं दत्तदशधासूत्तरपदादे-  
ष्टुत्वंचेत्युत्वंष्टुत्वंच प्रत्ययस्वरः ॥ १८ ॥

त्वाष्ट्रेपशौहविषोनुवाक्यादेवस्त्वष्टेत्येषा सूत्रितंच—देवस्त्वष्टासविताविश्वरूपोदेवत्वष्ट-  
र्यङ्गचारुत्वमानडिति ।

सूक्तेएकोनविंशी—

देवस्त्वष्टासविताविश्वरूपःपुषोषप्रजाःपुरुधाजजान ।

इमाचविश्वाभुवनान्यस्यमहद्देवानामसुरत्वमेकम् ॥ १९ ॥



देवः । त्वष्टा । सविता । विश्वरूपः । पुषोष । प्रजाः । पुरुधा ।  
जजान । इमा । च । विश्वा । भुवनानि । अस्य । महत् ।  
देवानाम् । असुरत्वम् । एकम् ॥ १९ ॥

सवितान्तर्यामितयासर्वस्यप्रेरकोविश्वरूपो नानाविधरूपस्त्वष्टात्वष्टनामको देवः प्रजाः पुरुधा बहुधा जजान जनयति ताश्च पुषोष पोषयति इमा इमानि विश्वा विश्वानि सर्वाणि भुवनानि भूतजातानि च अस्य त्वष्टुः संबन्धीनि ॥ विश्वरूपः बहुव्रीहौ विश्वं संज्ञायामिति पूर्वपदान्तोदात्तत्वम् ॥ १९ ॥

अथविंशी-

महीसमैरच्चम्वांसमीची उभेते अस्य वसुनान्यृष्टे ।  
शृण्वे वीरो विन्दमानो वसूनि महद्देवानामसुरत्वमेकम् ॥ २० ॥  
मही इति । सम् । ऐरत् । चम्वा । समीची इति सम् ईची ।  
उभे इति । ते इति । अस्य । वसुना । न्यृष्टे इति निःकृष्टे । शृण्वे ।  
वीरः । विन्दमानः । वसूनि । महत् । देवानाम् । असुरत्वम् ।  
एकम् ॥ २० ॥

मही महत्यौ समीची परस्परसंगते चम्वा चमन्ति अदन्ति अनयोर्देवमनुष्या इति चम्वा यद्वा चम्यते अद्यते भूतजातैरिति चम्वाद्यावापृथिव्यौ समैरत् इन्द्रः प्रजापश्वादिभिः सम्यगयोजयत् ते उभेद्यावापृथिव्यौ अस्येन्द्रस्य वसुना तेजसा धनेन वान्यृष्टे नितरां व्याप्ते भवतः वीरः समर्थः स इन्द्रः वसूनि शत्रून् अभिभूयत दीयानि धनानि विन्दमानो लभमानः सन् शृण्वे सर्वैः श्रूयते तवेदिदमभितश्चेकितेव स्वित्यादिषु दृष्टत्वात् ॥ ऐरत् ईरगतावित्यस्य लङ्ङिरूपम् । न्यृष्टे ऋषीगतौ कर्मणि क्तः गतिरनन्तर इति गतेः स्वरः । शृण्वे श्रुश्रवणे इत्यस्य व्यत्ययेन कर्मणि श्लुः लोपस्त आत्मनेपदेष्वितितलोपः । विन्दमानः विदूलाभे इत्यस्य लटि शानचि रूपं तस्य लसार्वधातुकस्वरः ॥ २० ॥

अथैकविंशी-

इमां च नः पृथिवीं विश्वधाया उपक्षेति हित मित्रो न राजा ।  
पुरःसदः शर्मसदो न वीरामहद्देवानामसुरत्वमेकम् ॥ २१ ॥



इमाम् । च । नः । पृथिवीम् । विश्वधायाः । उप । क्षेति ।

हितमित्रः । न । राजा । पुरःसदः । शर्मसदः । न । वीराः ।

महत् । देवानाम् । असुरत्वम् । एकम् ॥ २१ ॥

विश्वधायाः विश्वस्यधातासर्वान्नोवानोऽस्माकंराजेन्द्रः इमांपृथिवीमन्तरिक्षंचउप त-  
योःसमीपेक्षेतिनिवसति तत्रदृष्टान्तः—हितमित्रोन यथाकस्यचित्हितोपदेष्टासुहृत्समीपेनिव-  
सति तद्वत् वीराःसमर्थायुद्धसहायामरुतः पुरःसदःयुद्धार्थंपुरतोनिश्चयेनगन्तारः इन्द्रस्यश-  
र्मसदोन नश्वार्थे शर्मणि गृहेसीदन्तश्चभवन्तियत्रयत्रासौ तत्रतत्र संनिधिकुर्वाणाइत्यर्थः ॥  
क्षेति क्षिनिवासगत्योरित्यस्य लटिबहुलंछन्दसीतिविकरणस्यलुक् निघातः ॥ २१ ॥

अथद्वाविंशी—

निष्पिध्वरीस्तुओषधीरुतापोरयिनंइन्द्रपृथिवीबिभर्ति ।

सखायस्तेवामभाजःस्याममहद्देवानामसुरत्वमेकम् ॥ २२ ॥ ३१ ॥

निःसिध्वरीः । ते । ओषधीः । उत । आपः । रयिम् । ते ।

इन्द्र । पृथिवी । बिभर्ति । सखायः । ते । वामभाजः । स्याम ।

महत् । देवानाम् । असुरत्वम् । एकम् ॥ २२ ॥ ३१ ॥

हेपर्जन्यात्मकेन्द्र ओषधीरोषधयः तेनिष्पिध्वरीः निष्पिध्वर्योनितरांत्वत्कर्तृकसिद्धि-  
मत्यः उतापिच आपस्त्वत्तोनिःसृताःपृथिवीतेतवभोगयोग्यंरयिधनंबिभर्ति पुरुवसूनिपृ-  
थिवीबिभर्तीतिनिगमः । ततस्तेतवसखायःहविःप्रदानेनोपकारकाःस्तोतारोवयंवामभाजः स्या-  
म सर्वेवननीयधनभागिनोभवेम तदेतद्देवानामहदैश्वर्यं ॥ निष्पिध्वरीः विधुसंराद्धौ संपदा-  
दिलक्षणोभावेक्किप् तदस्यास्तीत्यर्थेछन्दसीवनिपावितिवनिप् वनोरचेतिडीपरेफश्च निसास-  
हसमासः निसःसकारंछान्दसत्वादनादृत्य उपसर्गात्सुनोतीत्यादिनाषत्वं डीपःपित्त्वादनुदा-  
त्तत्वेधातुस्वरः । बिभर्ति डुभृन्धारणपोषणयोरित्यस्यलटि भृजामिदित्यङ्यासस्येत्वं निघातः ।  
वामभाजः भजसेवायां भजोष्विरितिषिवः रुदुत्तरपदस्वरः ॥ २२ ॥


॥ इतितृतीयस्यतृतीयेएकत्रिंशोवर्गः ॥ ३१ ॥

वेदार्थस्यप्रकाशेनतमोहार्दनिवारयन् । पुमर्थीश्चतुरोदेयाद्विद्यातीर्थमहेश्वरः ।

इतिश्रीमद्राजाधिराजपरमेश्वरवैदिकमार्गप्रवर्तकश्रीवीरबुक्कभूपालसाम्राज्यधुरंधरेणसाय-  
णाचार्येणविरचितेमाधवीयेवेदार्थप्रकाशेऋक्संहिताभाष्येतृतीयाष्टकेतृतीयोऽध्यायः ॥ ३ ॥



## ॥ श्रीगणेशायनमः ॥



यस्यनिःश्वसितंवेदायोवेदेभ्योऽखिलंजगत् । निर्ममेतमहंवन्देविद्यातीर्थमहेश्वरम् ॥ १ ॥  
नतामिनन्तीत्यष्टर्वृत्तीयंसूक्तं विश्वामित्रस्यवाचःपुत्रस्यवाप्रजापतेराष्वैष्टुभं वैश्वदेवं  
तथाचानुक्रमणिका—नताष्टाविति । सूक्तविनियोगोलिङ्गादवगन्तव्यः अस्मिन्सूक्तेप्रायेणादि-  
त्यैःसहसंवत्सरःस्तूयते ।

तत्रप्रथमा—

ॐ नतामिनन्तिमायिनो नधीरा ब्रता देवानां प्रथमा ध्रुवाणि ।  
नरोदसी अद्रुहा वेद्याभिर्नपर्वतानि नमेतस्थिवांसः ॥ १ ॥  
न । ता । मि॒नन्ति॑ । मा॒यिनः॑ । न । धी॒राः । ब्र॒ता । दे॒वानां॑ ।  
प्र॒थ॒मा । ध्रु॒वाणि॑ । न । रो॒दसी॑ इति॑ । अ॒द्रुहा॑ । वे॒द्याभिः॑ ।  
न । पर्व॑ताः । नि॒ऽनमे॑ । त॒स्थि॒ऽवांसः॑ ॥ १ ॥

मायिनःकपटबुद्ध्युपेताः असुरादेवानांइन्द्रादीनांप्रथमाप्रथमानिसृष्ट्यनन्तरभावीनि ध्रु-  
वाणि स्थिराणि केनापिचालयितुमशक्यानि ता तानि लोकेप्रसिद्धानि ब्रता ब्रतानि लो-  
कपालादिकर्माणिनमिनन्ति नहिंसन्ति तथा धीराः विद्वांसोपिनहिंसन्ति तथा अद्रुहा देवम-  
नुष्यादिषुप्रजासुद्रोहवर्जिते रोदसी द्यावापृथिव्यौ वेद्याभिः स्वाश्रयतयासर्वैर्वेदनीयाभिःप्रजा-  
भिःसहितानिकर्माणिनमिमीतः तदेतदुपपादयति—तस्थिवांसः पृथिव्यामूर्ध्वतयास्थिताःपर्वताः  
ननिनमे निनमनीयानभवन्ति एतदुक्तंभवति यदेवमनुष्यादीनांद्यावापृथिव्याधारकतयाव-  
स्थानंयच्चपर्वतादीनामुन्नततयावस्थानंतदिदंदेवानांकर्मतन्त्रकोऽप्यन्यथयितुमर्हतीति ॥ मि॒न-  
न्ति मी॒ङ्हिंसा॒यामित्यस्यलटि मी॒नातेर्निगमेइतिह्रस्वः निघातः । वे॒द्याभिः वे॒दनमर्ह॑ति छन्द-  
सिचेतियत्प्रत्ययः । नि॒नमे णमुप्रह्वत्वेइत्यस्यकृत्यार्थेकेन्प्रत्ययः कृत्स्वरः ॥ १ ॥

अथद्वितीया—

षड्वाराँ एको अचरन्बिभर्त्यृतं वर्षिष्टुमुपगाव आगुः ।  
ति॒स्रो म॒हीरु॒परा॒स्तस्थु॒रत्या॒गुहा॒द्वे नि॒हिते॒दर्श॑का ॥ २ ॥



षट् । भारान् । एकः । अचरन् । विभार्ति । ऋतम् । वर्षिष्ठम् ।  
 उप । गावः । आ । अगुः । तिस्रः । महीः । उपराः । तस्थुः ।  
 अत्याः । गुहा । द्वे इति । निहिते इति निहिते । दर्शि । एका ॥ २ ॥

अचरन्स्थायी एकः संवत्सरः षट्षट्संख्याकान्भारान्भ्रियते पुष्पविकासादियेष्विति भारा-  
 ऋतवः तान्वसन्तादीन्विभार्ति अवयवत्वेनधारयति तथा ऋतंसत्यभूतं वर्षिष्ठं वृद्धतरमादित्या-  
 त्मकं तमेव संवत्सरं गावोरश्मयः उपआअगुः प्राप्नुवन्ति किञ्च तस्मिन्नेव संवत्सरे अत्या अत-  
 नशीला आगमापायधर्मोपेतास्तिस्त्रोमहीः त्रयो लोकाः उपराः उपर्युपरिवर्तमानाः तस्थुः तिष्ठ-  
 न्ति लोकत्रयमेव दर्शयति गुहा गुहायां स्वात्मनि द्वे भूमी द्यौश्चान्तरिक्षं चेत्येते निहिते न दृश्येते  
 एका भूमिर्दर्शि सर्वभूताधारतया दृश्यते ॥ भारान् दुभृज्धारणपोषणयोरित्यस्मादधिकरणे घञ्  
 कर्षात्त्वतो घञ इत्यन्तो दात्तत्वम् । निहिते दधातेः कर्मणि निष्ठा गतिरनन्तर इति गतेः प्रकृतिस्वरत्वम् ।  
 दर्शि दृशिर्प्रेक्षणे कर्मणि लुङि चिणि चिणोलुगिति प्रत्ययस्य लुक् वाक्यभेदादनिघातः ॥ २ ॥

अथ तृतीया—

त्रिपाजस्यो वृषभो विश्वरूप उत त्र्युधा पुरुध प्रजावान् ।  
 त्र्यनीकः पत्यते माहिना वान्त्सरेतो धा वृषभः शश्वतीनाम् ॥ ३ ॥  
 त्रिपाजस्यः । वृषभः । विश्वरूपः । उत । त्रिधा । पुरुध ।  
 प्रजावान् । त्रिअनीकः । पत्यते । माहिनवान् । सः ।  
 रेतःधाः । वृषभः । शश्वतीनाम् ॥ ३ ॥

त्रिपाजस्यः ग्रीष्मवर्षाहेमन्ताख्यैस्त्रिभिर्ऋतुभिः पाजस्यमुरोयस्य सत्रिपाजस्यः त्र्युर-  
 स्क इत्यर्थः उरोवचनश्च पाजस्यशब्दः इन्द्रस्य क्रोडोदित्यै पाजस्यवाज इति अश्वमेधमन्त्रे  
 उरः परतयान्नात् । पाजसि बले साधुरिति व्युत्पत्तेश्च सर्वेषामङ्गानां मध्ये उरसो बलवत्त्वात् वृषभः  
 स्वावयवभूते वर्षर्तौ अपां वर्षकः विश्वरूपः तत्तद्वत्साधारणकार्यैः पुष्पविकासादिभिर्लिङ्गैर्ना-  
 नारूपः उतापि च त्र्युधा वसन्तशरद्धेमन्ताख्यैः त्रिभिर्ऋतुभिरूधोयस्य सत्र्युधा प्रजावान् प्रक-  
 र्षेण जायन्त इति ब्रीह्यादयः प्रजाः पुरुधानां प्रकाराणि विद्यमाना ब्रीहियवादि रूपप्रजावान् किञ्च  
 त्र्यनीकः त्रिभिरुष्णवर्षशीताख्यैरनेकैर्गुणैरुपेतः माहिना वान्महत्त्ववान् संवत्सराभिमानि देवः  
 पत्यते आगच्छति वृषभः सेचनसमर्थः संवत्सरः शश्वतीनां बह्वीनां मोषधीनां पुष्पफलादिसंपत्तये



रेतो धारेतस उदकस्य धर्ता भवति ॥ त्र्युधा बहुव्रीहेरुधसोनडित्यनङ् सर्वविधीनां छन्दसि विकल्पितत्वात्पुंस्यपि भवति ऊकारस्य ह्रस्वश्छान्दसः उत्तरपदान्तोदात्तप्रकरणे त्रिचक्रादीनां छन्दस्युपसंख्यानमित्युत्तरपदान्तोदात्तत्वम् ॥ ३ ॥

अथ चतुर्थी—

अभीकं आसां पदवीरबोध्यादित्यानां मह्ये चारुनाम् ।

आपश्चिदस्मा अरमन्त देवीः पृथग् व्रजन्तीः परिषीम वृञ्जन् ॥ ४ ॥

अभीकं । आसाम् । पदवीः । अबोधि । आदित्यानाम् । अह्ये ।

चारु । नाम् । आपः । चित् । अस्मै । अरमन्त । देवीः । पृथक् ।

व्रजन्तीः । परि । सीम् । अ वृञ्जन् ॥ ४ ॥

संवत्सरः आसामोषधीनामभीके समीपे पदवीः पदानितत्तद्वनविशिष्टपुष्पफलादीनि वेति प्रजनयतीति पदवीः सन्नबोधि बुध्यते सावधानो वर्तते तथा आदित्यानां आदित्यामासाः संख्यासाम्यात् यद्वा आदित्यसंक्रमणनिमित्तत्वादादित्यामासाः मेषादिस्थे सवितरियो योमासः प्रपूर्यते चान्द्रः चैत्राद्यः स ज्ञेय इति स्मृतेः । तेषां चैत्रादीनां मासानां चारुनाममधुश्च माधवश्चेत्यादिनामधेयं अह्ये आह्वयामि उच्चारयामीत्यर्थः किंच देवीः द्योतनशीलाः पृथगितस्ततो व्रजन्तीर्गच्छन्त्यः आपश्चित् आपोपि अस्मै संवत्सराय अरमन्त संवत्सरसंबन्धिमासचतुष्टये वृष्टिद्वारारमन्ते ता आपः सीमेन संवत्सरपर्यवृजन् अष्टसु मासेषु परिवर्जयन्ति ॥ पदवीः वीगत्यादिषु क्लिप् । अबोधि बुधवगमने इत्यस्य लुङि दीपजनबुधपूरितायिप्यायिभ्योन्यतरस्यामितिकर्तरिचिण् चिणोलुक् निघातः । आदित्यानां आदित्यसंबन्धिन इत्यर्थे दित्यदित्यादित्यपत्युत्तरपदाण्यइति ण्यः अतो लोप्यलोपौ प्रत्ययस्वरः । अह्ये ह्यतेर्लुङि सिच आत्मनेपदेष्वन्यतरस्यामित्यङादेशः गुणः निघातः । अवृजन् वृजीवर्जने इत्यस्य लङिश्चमिरूपं निघातः ॥ ४ ॥

अथ पञ्चमी—

त्रीषधस्थासिन्धवस्त्रिः कवीनामुत त्रिमाता विदथेषु सन्नाट् ।

ऋतावरीर्योषणास्तिस्त्रो अप्यास्त्रिराद्विवो विदथे पत्यमानाः ॥ ५ ॥



त्री । स॒ध॒ऽस्था । सि॒न्ध॒वः । त्रिः । क॒वी॒नाम् । उ॒त । त्रि॒ऽमा॒ता ।  
वि॒दथे॑षु । स॒म॒ऽराट् । ऋ॒त॒ऽव॒रीः । योष॑णाः । ति॒स्रः । अ॒प्याः ।  
त्रिः । आ । दि॒वः । वि॒दथे॑ । प॒त्य॑मा॒नाः ॥ ५ ॥

प्रजापतिःस्वविज्ञानं सिंधूनां निवेदयति—हेसिंधवः आपः सर्वसाक्षिण्योयूंमदीयंचःशृ-  
णुतेतिशेषः त्रीषधस्था त्रयोलोकाः तेचप्रत्येकं त्रिर्भवन्ति तथा त्रयोवाइमे त्रिवृतोलोका इति श्रुतिः।  
नद्यावइन्द्रमोजसानांतरिक्षाणि वज्रिणं न विव्यचन्त भूमय इति । प्रत्येकं बहुवचनश्रवणात् बहुव-  
चनंचकपिञ्जलन्यायेन त्रित्वेपर्यवसितं तेचलोकाः कवीनां देवानां निवासस्थानानि भवन्ति उतापि च  
त्रिमाता त्रयाणाममीषां लोकानां निर्माता संवत्सरः सूर्यो वा विदथेषु यज्ञेषु सम्राट् यजनीयतया स-  
म्यग्दीप्यमानो वर्तते तथा ऋतावरीः उदकवत्यः अप्याः नभस्या आपव्यावा तिस्रो योषणाः त्रिसं-  
ख्याकाः इळासरस्वती भारतीत्येवंरूपाः परस्परमिश्रणोपेता देवताः विदथेयज्ञे दिवः दिवसस्य त्रिः  
त्रिषु सवनेषु आपत्यमाना आगच्छन्त्यो भवन्ति ॥ सधस्था पूर्वपदादिति संहितायां षत्वम् । योषणाः  
युष इति सौत्रोधातुः ल्युटिरूपं लिट्स्वरः । तिस्रः तिसृभ्यो जस इत्याद्युदात्तत्वम् । अप्याः अप-  
इत्यन्तरिक्षनाम तत्र भवाः भवेछन्दसीतियत् यतो नाव इत्याद्युदात्तत्वम् ॥ ५ ॥

अथ षष्ठी—

त्रि॒रा॒दि॒वः॑ स॒वि॒त॒र्वा॒र्या॒णि॒ दि॒वे॒ दि॒व॒ आ॒सु॒व॒ त्रि॒र्नो॒ अ॒ह्नः॑ ।  
त्रि॒धा॒तु॒ रा॒य॒ आ॒सु॒वा॒ व॒सू॒नि॒ भ॒ग॒ त्रा॒त॒ र्धि॒ष॒णे॒ सा॒त॒ये॒ धाः॑ ॥ ६ ॥  
त्रिः । आ । दि॒वः । स॒वि॒तः । वा॒र्या॒णि । दि॒वे॒ दि॒वे । आ ।  
सु॒व । त्रिः । नः । अ॒ह्नः । त्रि॒धा॒तु । रा॒यः । आ । सु॒व । व॒सू॒नि ।  
भ॒ग । त्रा॒तः । धि॒ष॒णे । सा॒त॒ये । धाः ॥ ६ ॥

सवितः सर्वस्य प्रेरक हे आदित्य दिवः द्युलोकादागत्य त्वं वार्याणि सर्वैः संभजनीयानि ध-  
नानि दिवेदिवे प्रतिदिनं त्रिरासुव त्रिवारमस्मभ्यं प्रेरय प्रयच्छेत्यर्थः तदेवोच्यते—भग सर्वैर्भज-  
नीय त्रातः अस्माकं रक्षक हे आदित्य त्रिधातु त्रिधातूनि पशुकनकरत्नभेदेन त्रिप्रकाराणि वसू-  
नि धनानि रायः रान्तिक्षीरादीनीति रायोगोधनानि तानि च नोऽस्मभ्यमह्नः संबन्धिषु त्रिः त्रिषु स-



वनेषु आसुव प्रयच्छ धिषणेमाध्यमिकेहेवाक् सातयेधनलाभाय धाः अस्मान्कुरु ॥ त्रिः द्वित्रि-  
चतुर्भ्यःसुजितिसुच् चित्स्वरः । सुव षूप्रेरणे तुदादिः लोटिरूपम् । त्रिधातु दुधाञ्धारणपोषणयो-  
रित्यस्मात्सितनिगमिमसीत्यादिनातुन्प्रत्ययः । धिषणे आमन्त्रितत्वान्निघातः ॥ ६ ॥

अथसप्तमी—

त्रिरादिवःसवितासोषवीतिराजानामित्रावरुणासुपाणी ।

आपश्चिदस्यरोदसीचिदुर्वीरत्नंभिक्षन्तसवितुःसवाय ॥ ७ ॥

त्रिः । आ । दिवः । सविता । सोसवीति । राजाना । मित्रावरुणा ।

सुपाणी । आपः । चित् । अस्य । रोदसी इति । चित् ।

उर्वी इति । रत्नम् । भिक्षन्त । सवितुः । सवाय ॥ ७ ॥

सवितादेवः दिवोदिवसस्य त्रिः त्रिषुकालेषु आसोषवीतिअस्मभ्यंधनान्यासुवतु प्रेर-  
यतु किञ्च राजाना राजानौ सुपाणी कल्याणपाणी मित्रावरुणौ आपः आमोतिसर्वं  
जगदित्यापोन्तरिक्षं नित्यबहुवचनान्तत्वाद्बहुवचनं चिदपिच उर्वीविस्तीर्णेरोदसीद्यावापृथि-  
व्यौ एतादेवताः सवितुः प्रेरकस्यास्यदेवस्य सवाय सवेनप्रेरणेनरत्नमपेक्षितमर्थंभि-  
क्षन्त याचन्ते ॥ सोसवीति षूप्रेरणेइत्यस्य यङ्लुक्लोटिरूपं । मित्रावरुणा देवताद्व-  
न्द्वेचेत्युभयपदप्रकृतिस्वरत्वम् । भिक्षन्त भिक्षयाज्जायामित्यस्यलङ्कित्त्वं । सवाय जवसवौ-  
चेत्यजन्तत्वेननिपातनादन्तोदात्तत्वम् ॥ ७ ॥

अथाष्टमी—

त्रिरुत्तमादूणशारोचनानित्रयोराजन्त्यसुरस्यवीराः ।

ऋतावानिषिरादूळभांसस्त्रिरादिवोविदथेसन्तुदेवाः ॥ ८ ॥ १ ॥

त्रिः । उत्तमा । दुःशनशा । रोचनानि । त्रयः । राजन्ति ।

असुरस्य । वीराः । ऋतवानः । इषिराः । दुःदभांसः ।

त्रिः । आ । दिवः । विदथे । सन्तु । देवाः ॥ ८ ॥ १ ॥

दूणशा दुर्नशाकेनापिविनाशयितुमशक्यानि रोचनानिदीप्यमानानित्रिः त्रीण्युत्तमा-  
उत्तमानि स्थानानिसन्ति एतेषु त्रिषुस्थानेषु असुरस्य अस्यतिक्षिपतिसर्वमित्यसुरः का-



लात्मासंवत्सरः तस्य वीराःपुत्रास्त्रयोऽग्निवायुसूर्यरूपाः राजन्ति शोभन्ते तानेवविशिनष्टि  
 ऋतावानः ऋतंसत्यभूतमग्निहोत्रादिकंकर्मतद्वन्तः इषिराः यज्ञार्थंशीघ्रगतिमन्तः दूळभासः  
 दुर्दभासःकेनापिस्वतेजसातिरस्कर्तुमशक्याएतेसर्वेदेवाः विदथेस्मदीयेयज्ञे दिवोह्यःसंबन्धिषु  
 त्रिःत्रिषुसवनेषु आसन्तुसमन्ताद्यजनीयतयाभवन्तु ॥ उत्तमा उत्तमशश्वत्तमौसर्वत्रेत्युंछादि-  
 षुपाठादन्तोदात्तत्वम् । दूणशा नशेरुच्छ्रार्थेखल् दुरोदाशनाशदभेषूत्वंवक्तव्यमितरेफस्यउ-  
 त्वं उत्तरपदादेष्टुत्वं लिट्स्वरः । दूळभासः पूर्ववदुत्त्वष्टुत्वे ॥ ८ ॥

॥ इतितृतीयस्यचतुर्थेप्रथमोवर्गः ॥ १ ॥

प्रमेविविक्रानितिषल्लचंचतुर्थसूक्तं वैश्वामित्रैष्टुभं विश्वेदेवादेवता अत्रानुक्रमणि-  
 का-प्रमेषलिति । सूक्तविनियोगोलैङ्गिकः ।

तत्रप्रथमा-

प्रमेविविक्राँअविदन्मनीषांधेनुंचरन्तींप्रयुतामगोपाम् ।

सद्यश्चिद्यादुदुहेभूरिधासेरिन्द्रस्तदग्निःपनितारोअस्याः ॥ १ ॥

प्र । मे । विविक्रान् । अविदत् । मनीषाम् । धेनुम् । चरन्तीम् ।

प्रयुताम् । अगोपाम् । सद्यः । चित् । या । दुदुहे । भूरि ।

धासेः । इन्द्रः । तत् । अग्निः । पनितारः । अस्याः ॥ १ ॥

विविक्रान् विवेकवानिन्द्रोऽग्निर्वामेममनीषां देवताविषयांस्तुतिंप्राविदत् प्रकर्षेणजानातु तत्र  
 दृष्टान्तः-चरन्तींयवसेइतस्तोगच्छन्तींप्रयुतांपृथग्भूतामेकाकिनीं अगोपांगोमृरहितांयथाका-  
 मंचरन्तींधेनुंनवसूतिकांगामिव देवतानांप्रीणयित्रींस्तुतिमविन्ददित्यन्वयः यास्तुतिरूपाधेनुः  
 सद्यश्चित्तदानीमेवधासेः धारयतिप्राणान्धीयतेदीयतेर्थिभ्यइतिवाधासिरन्नं कर्मणिषष्ठी भूरि  
 बह्वन्मपेक्षितंफलंदुदुहेदुग्धे इन्द्रोऽग्निरन्येचदेवाअस्याःस्तुतिरूपायाधेनोस्तत्तस्यान्नभूतस्य  
 पयसःपनितारःस्तोतारोभवन्ति यद्वा इन्द्राग्नीस्तोतारोवयंचअस्याधेनोस्तत्पयःप्राप्नुमः ॥ वि-  
 विक्रान् विचिरूपंभावैइत्यस्यैकसौरूपम् । अविदत् विदज्ञानेइत्यस्यलङि बहुलंचन्दसीति  
 शः । दुदुहे दुहप्रपूरणेइत्यस्यलिटिरूपं यद्वृत्तयोगादनिघातः प्रत्ययस्वरः । पनितारः  
 पनस्तुतावित्यस्यट्चिरूपम् ॥ १ ॥



अथद्वितीया—

इन्द्रः सुपूषा वृषणा सुहस्ता दिवो न प्रीताः शशयंदुदुहे ।

विश्वेयदस्यां रणयन्त देवाः प्रवोत्र वसवः सुम्नमश्याम् ॥ २ ॥

इन्द्रः । सु । पूषा । वृषणा । सुहस्ता । दिवः । न । प्रीताः ।

शशयम् । दुदुहे । विश्वे । यत् । अस्याम् । रणयन्त । देवाः ।

प्र । वः । अत्र । वसवः । सुम्नम् । अश्याम् ॥ २ ॥

वसवः सर्वस्य वासयितारो हे देवाः इन्द्रः पूषा च वृषणा अभिमतफलस्य सेकारौ सुहस्ता कल्याणपाणीनास्तयौ मित्रावरुणौ वाराजानामित्रावरुणा सुपाणी इत्यादिषु दृष्टत्वा एते सर्वे देवाः नेति संप्रत्यर्थे इदानीं प्रीताः प्रीताः सन्तः शशयं न भसि शयानं मेघं दिवो न भसः सकाशात् सुदुदुहे वृष्टिद्वारा अपेक्षितफलं सुषुदुहन्ति यद्यस्माद्विश्वे सर्वे देवाः अस्यां वेद्यां रणयन्त रमयन्ते वोयुष्माकं संबन्धिन्यामत्र लोके सुम्नं सुखकरमपेक्षितफलं प्राश्यां प्रामुयां ॥ सुहस्ता हसेरसि हसीत्यादिना तन्प्रत्ययः निच्वादाद्युदात्तः बहुव्रीहावाद्युदात्तं च्छन्दसीत्युत्तरपदाद्युदात्तत्वम् । दुदुहे दुहप्रपूरणे इत्यस्य लटिर्इरयोरे । रणयन्त रमुक्रीडायां ण्यन्तस्य लटिरूपं वर्णव्यापत्तिः । अश्यां अशूच्याप्तावित्यस्य लङि बहुलं छन्दसीति विकरणस्य लुक् व्यत्ययेन परस्मैपदम् ॥ २ ॥

अथतृतीया—

याजामयो वृष्ण इच्छन्ति शक्तिं नमस्यन्तीर्जानते गर्भमस्मिन् ।

अच्छा पुत्रं धेनवो वावशानामहश्चरन्ति बिभ्रतं वपूषि ॥ ३ ॥

यः । जामयः । वृष्णे । इच्छन्ति । शक्तिम् । नमस्यन्तीः ।

जानते । गर्भम् । अस्मिन् । अच्छ । पुत्रम् । धेनवः । वावशानाः ।

महः । चरन्ति । बिभ्रतम् । वपूषि ॥ ३ ॥

याजामयः जमन्ति वर्षाकाले प्रादुर्भवन्तीति जामय ओषधयः वृष्णे अपां वर्षकायेन्द्राय शक्तिं सेचनसामर्थ्यं इच्छन्ति नमस्यन्तीः प्रह्वीभूतास्ता ओषधयोऽस्मिन्निन्द्रे गर्भं वृष्टिद्वारा पुष्पफलादिलक्षणगर्भाधानादिसामर्थ्यं जानते जानन्ति वावशानाः फलं कामयमाना धेनवः सर्वस्य प्री-



णयिच्यओषधयः महः महान्तिनानाप्रकाराणिवपूंषिरूपाणिबिभ्रतं व्रीहियवनीवारादिफल-  
लक्षणंपुत्रंतनयमच्छाभिमुख्येन चरन्ति प्रामुवन्ति लोकेहिहंभारवंकुर्वाणाधेनवःवत्समभिल-  
क्ष्यगच्छन्तितद्वत् यद्वा जामयः जमन्तिसर्वत्रप्रसरन्तीतिजामयःसूर्यदीप्तयः वृष्णे अपांव-  
र्षकायस्वरश्मिभिर्भौमान्नसानादायपुनर्वर्षतीतिवर्षकःसूर्यः आदित्याज्जायतेवृष्टिरितिस्मृतेश्च ।  
तस्मैवर्षणशक्तिमिच्छन्ति तादीप्तयःअस्मिन्नादित्ये गर्भमब्रूषगर्भाधानसामर्थ्यंजानन्ति ॥ जा-  
मयः जमतेर्गतिकर्मणोजमिवसिक्त्यामिणितिविधीयमानोबहुवचनादस्मादपिभवति । नमस्य-  
न्तीः नमसूशब्दान्नमोवरिवश्चित्रडःकयजितिकयच् तदन्ताच्छतरिरूपं प्रत्ययस्वरः । जानते ज्ञा-  
अवबोधनेइत्यस्यलटिरूपम् । अच्छ निपातस्यचेतिसंहितायांदीर्घः ॥ ३ ॥

अथचतुर्थी—

अच्छाविवक्मिरोदसीसुमेकेग्राव्णोयुजानोअध्वरेमनीषा ।  
इमाउतेमनवेभूरिवाराऊर्ध्वाभवन्तिदर्शतायजत्राः ॥ ४ ॥

अच्छ । विवक्मि । रोदसी इति । सुमेके इति सुमेके । ग्राव्णः ।  
युजानः । अध्वरे । मनीषा । इमाः । ऊँ इति । ते । मनवे ।  
भूरिवाराः । ऊर्ध्वाः । भवन्ति । दर्शताः । यजत्राः ॥ ४ ॥

अध्वरेयज्ञेग्राव्णः सोमाभिषर्वार्थमुपलान्युजानः प्रयुंजानोहं सुमेकेसुरूपेरोदसीद्यावापृ-  
थिव्यौ मनीषा मनसईषयास्तुतिलक्षणयावाचा अच्छ विवक्मि आभिमुख्येनस्तौमि हे  
अग्ने ते तव भूरिवाराः यजमानैर्बहुवारंवरणीयाः दर्शता कमनीयतयादर्शनीयाः यजत्राः  
पूज्याः इमादीप्तयः मनवे मनुष्यव्यवहारार्थं ऊर्ध्वाः ऊर्ध्वमुखाभवन्ति ॥ विवक्मि वचप-  
रिभाषणे लटि बहुलंछन्दसीतिशपःश्लुः अर्तिपितर्योश्च बहुलंछन्दसीत्यङ्यासस्येत्वं चका-  
रस्यकुत्वंव्यत्ययेन । युजानः युजिबुधिदृशेःकिञ्चेत्यानच् कित्त्वादगुणः चित्त्वादन्तोदात्तः ।  
मनीषा सुपोडादेशः ॥ ४ ॥

अथपञ्चमी—

यातेजिह्वामधुमतीसुमेधाअग्नेदेवेषूच्यतउरूची ।  
तयेहविश्वोअवसेयजत्रानासादयपाययाचामधूनि ॥ ५ ॥



या । ते । जिह्वा । मधुमती । सुमेधाः । अग्ने । देवेषु । उच्यते ।  
उरुची । तया । इह । विश्वान् । अवसे । यजत्रान् । आ ।  
सादय । पायय । च । मधूनि ॥ ५ ॥

हेअग्ने तेतवमधुमतीउदकवतीसुमेधाःशोभनामेधाप्रज्ञायस्याःसा सर्वस्यज्ञापयित्री या  
जिह्वाज्वालाउरुचीबहुव्याप्तिः सती देवेषुमध्ये आह्वानार्थमुच्यते प्रेर्यते यद्वा मधुमती माधु-  
र्यवती सुमेधाःशोभनप्रज्ञानोपेता उरुची महतइन्द्रादीनश्चतिपूजयतीत्युरुची जि-  
ह्वा वाक् देवेष्वह्वानार्थंप्रेर्यते तयाजिह्वया यजत्रान्यजनीयान्देवान् विश्वान्देवानिह  
कर्मणि अस्माकमवसेरक्षणायआसादय उपवेशय किञ्च तान्विश्वान्देवान्मधूनिमदक-  
रान्सोमान्पायय ॥ सुमेधाः नित्यमसिचूप्रजामेधयोरित्यसिच् । उच्यते वचपरिभाषणे कर्म-  
णियकिरूपं यद्वृत्तयोगादनिघातः । उरुची अश्नतेःकिन् अश्नतेश्चोपसंख्यानमितिडीप् अ-  
नुदात्तस्यचयत्रोदात्तलोपइतिडीपउदात्तत्वम् । पायय पापानेइत्यस्यणौपरतःशाछासाह्वानावे-  
पांयुगितियुक् तिङउत्तरत्वादनिघातः ॥ ५ ॥

अथषष्ठी—

यातेअग्नेपर्वतस्येवधारासंश्रन्तीपीपयदेवचित्रा ।  
तामस्मभ्यंप्रमर्तिजातवेदोवसोरास्वसुमर्तिविश्वजन्याम् ॥६॥२॥  
या । ते । अग्ने । पर्वतस्यइव । धारा । असंश्रन्ती । पीपयत् ।  
देव । चित्रा । ताम् । अस्मभ्यम् । प्रमर्तिम् । जातवेदः ।  
वसो इति । रास्व । सुमर्तिम् । विश्वजन्याम् ॥ ६ ॥ २ ॥

देव दीप्यमान हेअग्ने चित्रानानारूपा असंश्रन्ती अस्मदन्यत्रसङ्गतिमकुर्वाणा या ते तवप्रमर्तिः  
प्रकृष्टाबुद्धिःपीपयत् अपेक्षितफलदानेनास्मान्वर्धयति तत्रदृष्टान्तः—पर्वतस्येवधारा यथा पर्वत-  
स्यमेघस्यउदकधाराओषधिवनस्पत्यादिषुसंगतिकुर्वाणातान्वर्धयतितद्वत् वसोसर्वस्यवासयि-  
तः जातवेदः जातप्रज्ञ हे अग्ने तांप्रमर्तिपरहितकरणसमर्थाबुद्धिमस्मभ्यंरास्व दत्स्व तथा  
विश्वजन्यां सर्वजनहितांसुमर्तिशोभनांबुद्धिदत्स्व ॥ असंश्रन्ती सश्चतिर्गतिकर्मा शतरि उ-  
गितश्चेतिडीप् नञासमासेनञ्स्वरः । पीपयत् पापाने ण्यन्तस्यलुङिचङिरूपं चङचन्यतरस्या-



मितिचङिपरतःपूर्वस्योदात्तत्वं यद्वृत्तयोगादनिघातः । प्रमर्तिं तादौचनितिकृत्यतावितिगतेःप्र-  
कृतिस्वरत्वम् । रास्व रादाने व्यत्ययेनात्मनेपदं लोटिरूपं आमन्त्रितस्याविद्यमानत्वान्निघा-  
ताभावः ॥ ६ ॥

॥ इतिवृतीयस्यचतुर्थेद्वितीयोवर्गः ॥ २ ॥

धेनुःप्रत्नस्येतिनवर्चपञ्चमंसूक्तं वैश्वामित्रत्रैष्टुभमाश्विनं तथाचानुक्रान्तं—धेनुर्नवाश्वि-  
नमिति । प्रातरनुवाकेआश्विनेऋतौत्रैष्टुभेछन्दस्याश्विनशस्त्रेचास्यसूक्तस्यविनियोगः सूत्रि-  
तश्च—धेनुःप्रत्नस्यकउश्रवदितिसूक्तेइति । व्यूह्णेदशरात्रेद्वितीयेछन्देमेप्रउगशस्त्रे अयमाश्विन-  
श्चतुर्थस्तृचः द्वितीयस्याग्निंवइतिखण्डेसूत्रितम्—धेनुःप्रत्नस्यकाम्यंदुहानाब्रह्माणइन्द्रोपयाहि-  
विद्वानिति ।

तत्रप्रथमा—

धेनुःप्रत्नस्यकाम्यंदुहानान्तःपुत्रश्चरतिदक्षिणायाः ।

आद्योतनिंवहतिशुभ्रयामोषसःस्तोमोअश्विनावजीगः ॥ १ ॥

धेनुः । प्रत्नस्य । काम्यम् । दुहाना । अन्तरिति । पुत्रः ।

चरति । दक्षिणायाः । आ । द्योतनिम् । वहति । शुभ्रयामा ।

उषसः । स्तोमः । अश्विनौ । अजीगरिति ॥ १ ॥

धेनुःप्रीणयित्रीउषाः प्रत्नस्यपुरातनस्याग्नेःकाम्यंकमनीयंपयोदुहानादोग्धीभवति दक्षि-  
णायाउषसःपुत्रःसूर्यस्तस्याअन्तश्चरति उषसोनन्तरंशुभ्रयामा सूर्यकिरणसंपर्काच्छुभ्रतया  
यामोगमनंयस्यासौशुभ्रयामादिवसः द्योतनिंसर्वस्यप्रकाशकंसूर्यमावहति बिभर्ति अतउषसः  
पुराअश्विनौस्तोतुं स्तोमःस्तोत्रकारी होत्रादिरजीगः जागर्ति उत्तिष्ठति ॥ शुभ्रयामा यामा-  
पणे आतोमनिन् बहुव्रीहौपूर्वपदस्वरः । अजीगः जागृनिद्राक्षये लङितिपि अदादित्वा-  
च्छपोलुक् आकारस्यईकारश्छान्दसः गुणेकृते हल्ङ्यादिनातिपोलोपः ॥ १ ॥

अथद्वितीया—

सुयुग्वहन्तिप्रतिवामृतेनोर्ध्वाभवन्तिपितरेवमेधाः ।

जेरथामस्मद्विपुणेर्मनीषायुवोरवश्चक्रमायातमर्वाक् ॥ २ ॥



सु॒द्युक् । व॒हन्ति । प्र॒ति । वा॒म् । ऋ॒तेन । ऊ॒र्ध्वाः । भ॒वन्ति ।  
पि॒तरा॑ इ॒व । मे॒धाः । ज॒रे॒थाम् । अ॒स्मत् । वि । प॒णेः । म॒नी॒षाम् ।  
यु॒वोः । अ॒वः । च॒रु॒म् । आ । या॒त॒म् । अ॒र्वाक् ॥ २ ॥

हेअश्विनौ सुयुक् सुष्ठुरथेयोजिताअश्वाऋतेनसत्यभूतेनरथेनवांयुवांप्रतिवहन्ति यज्ञंप-  
त्यागमनायधारयन्ति मेधाः यज्ञाश्च ऊर्ध्वाः युष्मदभिमुखं ऊर्ध्वमुखा भवन्ति तत्रदृष्टान्तः—पितरा इव  
यथापुत्राः पितरौ मातापितरावभिलक्ष्य गच्छन्ति तद्वत् अस्मदस्मत्तः सकाशात्पणेर्मनीषां आसुरीं बु-  
द्धिं विजरेथां विशेषेण नाशयन्तं वयंतु युवोर्युवयोरवः हविलक्षणमन्नं चरुमकुर्मः युवामर्वाक् अ-  
स्मदाभिमुख्येनायातम् ॥ सुयुक् युजेः क्लिप् सुपांसुलुगिति सुपोलुक् । पितरेव पितामात्रेति पि-  
तुः शेषः सुपोडादेशः । जरेथां जृष्वयोहानौ ण्यन्तस्य जनीजृषूक् सुरजोमन्ताश्चेति मित्वाद्ब-  
द्ध्यभावः छन्दस्युभयथेति आथाम आर्धधातुकत्वाणि लोपः शपः पित्वादनुदात्तत्वे धातुस्वरः ॥ २ ॥

अथ तृतीया—

सु॒यु॒ग्भि॒र॒श्वैः सु॒वृ॒ता॒र॒थेन॒ द॒स्त्रा॒ वि॒मं॒शृ॒णु॒तं श्लो॒क॒म॒द्रेः ।  
कि॒म॒ङ्ग॒वां प्र॒त्य॒व॒र्ति॒गमि॒ष्ठा॒हुर्वि॒प्रा॒सो अ॒श्विना॒ पुरा॒जाः ॥ ३ ॥  
सु॒यु॒क्श्मिः । अ॒श्वैः । सु॒वृ॒ता । र॒थेन । द॒स्त्रौ । इ॒मम् । शृ॒णु॒तम् ।  
श्लो॒क॒म् । अ॒द्रेः । कि॒म् । अ॒ङ्ग । वा॒म् । प्र॒ति । अ॒व॒र्ति॒म् ।  
गमि॒ष्ठा । आ॒हुः । वि॒प्रा॒सः । अ॒श्विना॒ । पुरा॒जाः ॥ ३ ॥

हेअश्विनौ सुयुग्भिः सुष्ठुयोजितैरश्वैः सुवृता पुनः पुनरावर्तत इति वृच्चक्रं शोभनचक्रो-  
पेतेनरथेनागत्य दस्त्रौ शत्रूणामुपक्षपयितारौ युवां अद्रेः आद्रियते सर्वैरित्यद्रिः स्तोता तस्येमं श्लोकं  
स्तोत्रं शृणुतं अंगं हेअश्विनौ विप्रासो मेधाविनः पुराजाः पुरातना ऋषयः वां युवां अवर्ति अ-  
स्माकं वृत्तिहानिं प्रति गमिष्ठा अतिशयेन गन्ताराविति किमाहुः किं कथयन्तीति किं न कथय-  
न्तीत्यर्थः प्रथमाष्टके षष्ठे अध्याये सुवृतारथेनेत्यादिगतं । गमिष्ठा गन्तृशब्दादिष्ठनिरूपम् ॥ ३ ॥

अथ चतुर्थी—

आम॑न्ये॒था॒मा॒ग॒तं क॒ञ्चि॒दे॒वैर्वि॒श्वे॒जना॑सो अ॒श्विना॑ ह॒वन्ते ।  
इ॒मा हि॒वां गो॑क्त्र॒जीका॑म॒धूनि॒प्रमि॒त्रा सो॒नद॑दुरु॒सो अ॒ग्रै ॥ ४ ॥



आ । म॒न्ये॒थाम् । आ । ग॒तम् । क॒त् । चि॒त् । ए॒वैः । वि॒श्वे । ज॒नांसः ।  
 अ॒श्विना । ह॒व॒न्ते । इ॒मा । हि । वा॒म् । गो॒ऽऋ॒जीका । म॒धूनि ।  
 प्र । मि॒त्रासः । न । द॒दुः । उ॒स्रः । अ॒ग्रे ॥ ४ ॥

कच्चिदितिप्रश्ने हेअश्विनौ आमन्येथां इमांमदीयांस्तुतिंजानीतं किञ्च एवैर्गमनसाधनै-  
 रश्वैरागतं यज्ञंप्रत्यागच्छतं विश्वेसर्वेजनासःस्तोतारः अश्विनाअश्विनौ वां युवांहवन्ते स्तुति-  
 लक्षणाभिर्वाग्भिराह्वयन्ति किञ्च गोऋजीकागवांपयसामिश्रणोपेतानिमधूनिमदकराणिसोमर-  
 सरूपाणिइमाइमानिहवींषि युवाभ्यांप्रददुरध्वर्वादयःप्रयच्छन्ति तत्रदृष्टान्तः—मित्रासोन यथा  
 मित्राणिमित्रेभ्योपेक्षितंददतितद्वत् उ॒स्रः वसतिनभसीत्यु॒स्रःसूर्यः अ॒ग्रे उ॒षसो॒ग्रेउ॒देति तस्मादाग-  
 च्छतमितिभावः॥ मन्येथां मनज्ञाने दिवादिः लोटिरूपम् । इमा सुपोडादेशः । गोऋजीका प्रऋ-  
 त्यान्तःपादमितिऽङःप्रकृतिभावः । द॒दुः दाण्दानेइत्यस्यलिट्युसिरूपं हियोगादनिघातः ।  
 उ॒स्रः वसनिवासे स्फायितश्चीत्यादिनारक् किच्चात्संप्रसारणं शासिवसिघसीनांचेतिषत्वाभा-  
 वश्छान्दसः ॥ ४ ॥

अथपञ्चमी—

ति॒रःपु॒रु॒चि॒द॒श्विना॒रजां॑स्याङ्गु॒षोवां॑म॒घवा॒नाज॒नेषु॑ ।  
 ए॒हया॑तंप॒थिभि॑र्दे॒व्यानैर्द॒स्रावि॑मेवां॒निध॒योम॒धूना॑म् ॥ ५ ॥ ३ ॥  
 ति॒रः । पु॒रु । चि॒त् । अ॒श्विना । रजां॑सि । आङ्गु॒षः । वा॒म् ।  
 म॒घ॒ऽवा॒ना । ज॒नेषु॑ । आ । इ॒ह । या॒तम् । प॒थि॒ऽभिः । दे॒व॒ऽयानैः ।  
 द॒स्रा । इ॒मे । वा॒म् । नि॒ऽध॒यः । म॒धूना॑म् ॥ ५ ॥ ३ ॥

हेअश्विनौ पुरुचिद् बहून्यपिरजांसिस्थानानि तिरः स्वतेजसातिरस्कुर्वन्तौ वां युवां  
 इहकर्मणि देवयानैः पथिभिर्मागैरायातं आगच्छतं मघवाना धनवन्तौ हेअश्विनौ जनेषुस्तो-  
 तृषु वां युवयोराङ्गुषः आसमन्ताद्गोषणीयंस्तोत्रं वर्तते दस्रा शत्रूणामुपक्षपयितारौ हेअश्विनौ  
 वांयुवयोर्मधूनांमदकराणांसोमानामिमेनिधयः निधीयतेत्रसोमइतिनिधयःपात्रविशेषाःसन्ति  
 तस्मादागच्छतमितिभावः ॥ आङ्गुषः आङ्पूर्वाद्गुषेःकर्मणिघञ् आघुष्यतइत्याघोषः घोइत्य-  
 स्पृषोदरादित्वादुइत्यादेशः आङोनुनासिकश्छान्दसीत्यनच्यपि अनुनासिकश्छान्दसः यद्वा



अगिर्गत्यर्थः अस्मादङ्गूषइतिसूत्रेणोषचप्रत्ययान्तोनिपातितः अंगतिगच्छतिदेवानित्यंगूषःस्तोत्रं  
अङ्गूषएवांगूषः प्रज्ञादित्वात्स्वार्थिकोणः प्रत्ययस्वरः । एहयातमित्यर्धचोर्गतः ॥ ५ ॥

॥ इतितृतीयस्यचतुर्थेतृतीयोवर्गः ॥ ३ ॥

अतोयामेतिरिक्तोक्थ्येच्छावाकशस्त्रेपुराणमोकइतिचतस्रोविकल्पेनयाज्याः सूत्रित-  
श्च—यदिनाधीयात्पुराणमोकःसख्यंशिवंवामितिचतस्रोयाज्याइति ।

सूक्तेषठी—

पुराणमोकःसख्यंशिवांवायुवोर्नराद्रविणंजह्णाव्याम् ।

पुनःकृण्वानाःसख्याशिवानिमध्वांमदेमसहनूसमानाः ॥ ६ ॥

पुराणम् । ओकः । सख्यम् । शिवम् । वाम् । युवोः । नरा ।

द्रविणम् । जह्णाव्याम् । पुनरिति । कृण्वानाः । सख्या ।

शिवानि । मध्वा । मदेम । सह । नु । समानाः ॥ ६ ॥

हेअश्विनौ वायुवयोःपुराणंपुरातनं सख्यंसखित्वं ओकः सेव्यं शिवंकल्याणकरंभवति  
किञ्च हेनरा नरौ अस्मदीयस्यकर्मणोनेतारौ युवोःयुवयोर्द्रविणंधनंजह्णाव्यां जह्नुकुलजायां  
भवति शिवानिसुखकराणि युवयोःसख्या सख्यानि पुनःपुनःकृण्वानाःकुर्वन्तःसमानाः  
हविःप्रदानेनोपकारकत्वान्मित्रभूतावयंमध्वांमदकरेणसोमेनयुवांसहयुगपत् नुक्षिप्रंमदेम हर्ष-  
येम ॥ सख्यं सख्युर्भावइत्यर्थेसख्युर्यइतियप्रत्ययः । जह्णाव्यां जह्नुःसंबन्धिनीत्यर्थे त-  
स्येदमित्यण् ओर्गुणः ह्रस्वदीर्घयोर्व्यत्ययः । मदेम मदीहर्षेइत्यस्याशीर्लिङि लिङ्याशि-  
ष्यङित्यङ्प्रत्ययः निवातः ॥ ६ ॥

अथसप्तमी—

अश्विनावायुनायुवंसुदक्षानियुद्भिश्चसजोषसायुवाना ।

नासंत्यातिरोअह्नयंजुषाणासोमंपिबतमस्त्रिधांसुदानू ॥ ७ ॥

अश्विना । वायुना । युवम् । सुदक्षा । नियुद्भिः । च ।

सजोषसा । युवाना । नासंत्या । तिरःअह्नयम् । जुषाणा ।

सोमम् । पिबतम् । अस्त्रिधा । सुदानू इति सुदानू ॥ ७ ॥



सुदक्षा शोभनसामर्थ्योपेतौयुवाना नित्यतरुणौ नासत्या नविद्यते असत्यं योस्तौ सु-  
दानू शोभनफलस्यदातारौ हेअश्विनौ वायुनानियुद्भिश्च सजोषसासंगतौजुषाणा सोम-  
विषयप्रीतियुक्तौ अस्त्रिधा अनुपक्षीणौ युवं युवांतिरोअह्नयं अह्नि तिरोहिते हूयमानमिमं  
सोमं पिबतम् ॥ नियुद्भिः योतेः कृष् । तिरोअह्नयं अह्नि भवमह्नयं भवेच्छन्दसीतियव  
तिरोभूतमह्नयं स्मिन्काले सतिरोअह्नयः बहुव्रीहौ पूर्वपदप्रकृतिस्वरः ॥ ७ ॥

अथाष्टमी—

अश्विना परि वामिषः पुरूचीरीयुर्गीर्भिर्यतमाना अमृधाः ।

रथो हवामृतजा अद्रिजूतः परिद्यावापृथिवी यन्ति सद्यः ॥ ८ ॥

अश्विना । परि । वाम् । इषः । पुरूचीः । ईयुः । गीः । भिः ।

यतमानाः । अमृधाः । रथः । ह । वाम् । ऋतजाः । अद्रिजूतः ।

परि । द्यावापृथिवी इति । यन्ति । सद्यः ॥ ७ ॥

हेअश्विनौ पुरूचीः पुरुतममश्चन्ति गच्छन्तीति पुरूचीः बहूनि इषोहविलक्षणान्यन्नानि  
वां युवां परीयुः परितो गच्छन्ति तथा अमृधाः केनाप्यतिरस्कृताः यतमानाः कर्मणि प्रवर्तमानाः  
स्तोतारः गीर्भिः स्तुतिलक्षणाभिर्वाग्भिर्युवां परिचरन्ति ऋतजा ऋतस्योदकस्य जनयिता ऋते  
यज्ञे प्रादुर्भवतीति वा अद्रिजूतः स्तोतृभिराकृष्टः वांयुवयोः रथः द्यावापृथिवी द्यावापृथिव्यौ  
सद्यस्तदानीमेव परियातिह सर्वतः प्राप्नोति खलु अश्विनोरथस्य वेगवत्त्वे मन्त्रवर्णः—यो वामश्वि-  
नामनसो जवीयान्नथः स्वश्वो विशाजिर्गातीति । अतः कारणादस्मदीयं यज्ञं प्रत्यागच्छतमिति भा-  
वः ॥ ईयुः इण्गतावित्यस्य लिटि दीर्घइणः कित्तीत्यभ्यासस्य दीर्घः पादादित्वादिनिघातः ।  
यतमानाः यतीप्रयत्ने इत्यस्य शानचिरूपं शपः पित्त्वादनुदात्तत्वे शानचोलसार्वधातुकस्वरेणा-  
नुदात्तत्वे धातुस्वरः । ऋतजाः जनेर्विट् विडुनोरित्यात्वम् । अद्रिजूतः जूइतिसौत्रोधातुः कर्म-  
णिकः तृतीयाकर्मणीति पूर्वपदस्वरः ॥ ८ ॥



अथनवमी—

अश्विनामधुषुत्तमोयुवाकुःसोमस्तंपातमागतंदुरोणे ।  
रथोहवांभूरिवर्षःकरिक्तसुतावतोनिष्कृतमार्गमिष्टः ॥ ९ ॥ ४ ॥

अश्विना । मधुसुत्तमः । युवाकुः । सोमः । तम् । पातम् ।  
आ । गतम् । दुरोणे । रथः । ह । वाम् । भूरि । वर्षः ।  
करिक्तम् । सुतवतः । निष्कृतम् । आगमिष्टः ॥ ९ ॥ ४ ॥

हेअश्विनौ यःसोमः मधुषुत्तमः मधुरसमत्यन्तंप्रेरयन् युवाकुर्युवांकामयमानोवर्तते य-  
द्वा युवाकुर्वसतीवरीप्रभृतिभिर्मिश्रितइत्यर्थः तमिमंसोमंपातं पिबतं दुरोणेऽस्माकंगृहेआगत-  
मागच्छतं भूरि प्रभूतं वर्षोवारकं तेजःसर्वैर्वरणीयंधनंवा करिक्तं पुनःपुनःकुर्वन् वांयु-  
वयोरथःसुतवतःसोममभिषुतवतोयजमानस्यनिष्कृतं निरित्येषसमित्येतस्यस्थानेइतिर्यास्कः ।  
संस्कारि यद्वा संस्कृतं गृहमागमिष्टः ह अतिशयेनागच्छन्भवतिखलु ॥ युवाकुः यौतेः क-  
टिकुषिण्यांकाकुरितिबाहुलकादस्मादपिभवति प्रत्ययस्वरेणमध्योदात्तः । करिक्तं करोतेर्य-  
ङ्लुकि शतरि दाधर्तिदधर्तिदधर्षीत्यादिनाचुत्वाभावेयणादेशेरुतेङ्गस्यानृकारान्तत्वादङ्यास-  
स्यरिगागमोनप्राप्नोतीतिसोपिनिपात्यते अङ्यस्तस्वरः । निष्कृतं करोतेरादिकर्मणिक्तः संस्क-  
र्तुप्रवृत्तइत्यर्थः थाथादिस्वरः ॥ ९ ॥

॥ इतितृतीयस्यचतुर्थेचतुर्थोवर्गः ॥ ४ ॥

मित्रोजनानितिनवर्चषष्ठंसूक्तं वैश्वामित्रं त्रैष्टुभमैन्द्रं मित्रोमैत्रंचतुर्गायत्र्यंतमित्यनुक्त-  
मणिका । आदितःपञ्चत्रिष्टुभः शिष्टाश्चतस्रोगायत्र्यः मित्रोदेवता अग्निहोत्रार्थेपयसिवर्षबि-  
न्दुपतनेमित्रोजनानित्यनयासमिधमादध्यात् । सूत्रितञ्च—मित्रोजनान्यातयतिब्रुवाणइतिसमि-  
दाधानमिति ।

तत्रप्रथमा—

मित्रोजनान्यातयतिब्रुवाणोमित्रोदाधारपृथिवीमुतद्याम् ।  
मित्रःकृष्टीरनिमिषाभिचष्टेमित्रायहव्यंघृतवज्जुहोत ॥ १ ॥



मि॒त्रः । जना॑न् । या॒त॒य॒ति । ब्रु॒वा॒णः । मि॒त्रः । दा॒धा॒र ।  
 पृ॒थि॒वीम् । उ॒त । द्याम् । मि॒त्रः । कृ॒ष्टीः । अ॒नि॒मि॒षा । अ॒भि ।  
 च॒ष्टे । मि॒त्राय॑ । ह॒व्यम् । घृ॒त॒ध॒वत् । जु॒हो॒त् ॥ १ ॥

ब्रुवाणःस्तूयमानः शब्दंकुर्वाणोवा मित्रः प्रकर्षेणसर्वैर्मीयतेतथासर्वान्वृष्टिप्रदानेनत्राय-  
 तइतिवामित्रःसूर्यः जनान्कर्षकादिजनान् यातयति कृष्यादिकर्मसुप्रयत्नंकारयति तथामि-  
 त्रएव पृथिवीं उतापिचद्यां एतावुभौलोकौवृष्टिद्वारान्नयागांश्चजनयन् दाधारधारयति तथा-  
 सति मित्रःअनिमिषाअनिमिषणेनानुग्रहदृष्ट्याकृष्टीःकर्मवतोमनुष्यानभिचष्टे सर्वतःपश्यति  
 एतत्सर्वंज्ञात्वा हेऋत्विजः घृतवदुपस्तरणाभिधारणयुक्तंहव्यं हवनयोग्यंपुरोडाशादिकं त-  
 स्मैमित्रायदेवायजुहोत जुहुत प्रयच्छतेत्यर्थः उक्तार्थयास्कोब्रवीति—मित्रोजनानायातयति-  
 ब्रुवाणःशब्दंकुर्वन्मित्रएवधारयतिपृथिवींचदिवंचमित्रःकृष्टीरनिमिषन्मित्रविपश्यतीतिकृष्टयइति-  
 मनुष्यनामकर्मवन्तोभवन्तिविकृष्टदेहावामित्रायहव्यंघृतवज्जुहोतीतिव्याख्यातंजुहोतिर्दानकर्मैति ॥  
 यातयति यतीप्रयत्नेइत्यस्यण्यन्तस्यलटिरूपम् । दाधार तुजादीनामित्यभ्यासस्यदीर्घः ।  
 जुहोत जुहोतेर्लोटि प्रत्ययस्यतवादेशः गुणःनिघातः ॥ १ ॥

देवसुवांहविषुमित्रस्यसत्यस्यप्रसमित्रेतियाज्या एषैवप्रातर्होमस्यकालात्ययनिमित्तेमैत्रे-  
 चरौयाज्या सूत्रितञ्च—प्रसमित्रमर्तोअस्तुप्रयस्वांस्त्वांनष्टवान्महिमायपृच्छतइति । ततइष्टिर्मि-  
 त्रःसूर्योभियोमहिनादिवंप्रसमित्रमर्तोअस्तुप्रयस्वानितिसंस्थितायामितिच ।

सूक्तेद्वितीया—

प्र॒स॒मि॒त्र॒म॒र्तो॑अ॒स्तु॒प्र॒य॒स्वा॒न्य॒स्त॑आ॒दि॒त्य॒शि॒क्ष॒ति॒व्र॒ते॒न॑ ।  
 न॒ह॒न्य॒ते॒न॒जी॒य॒ते॒त्वो॒तो॒नै॒न॒म॒हो॑अ॒श्रो॒त्य॒न्ति॒तो॒न॒दू॒रात् ॥ २ ॥  
 प्र । सः । मि॒त्र । म॒र्तः । अ॒स्तु । प्र॒य॒स्वा॒न् । यः । ते । आ॒दि॒त्य ।  
 शि॒क्ष॒ति॒ । व्र॒ते॒न॑ । न । ह॒न्य॒ते॒ । न । जी॒य॒ते॒ । त्वा॒ऽऽ॒तः॑ ।  
 न । ए॒न॒म् । अ॒हः॑ । अ॒श्रो॒ति॒ । अ॒न्ति॒तः॑ । न । दू॒रात् ॥ २ ॥

हेआदित्यव्रतेनयज्ञेनयुक्तोयोमनुष्यःतेतुभ्यंशिक्षति हविलक्षणमन्नं ददाति हेमित्र सम-  
 र्तोमनुष्यः प्रयस्वानन्नवान्प्रास्तु प्रभवतु त्वोतस्त्वयारक्षितः समनुष्यः केनापिनहन्यते नबाध्यते  
 नजीर्यते नाभिभूयतेच एनंतुभ्यंहविर्दत्तवन्तंपुरुषंअंहःपापंअन्तितःसमीपान्नाश्रोति नप्राप्नोति ॥



शिक्षतिर्दानकर्मा व्यत्ययेनपरस्मैपदं यद्वृत्तयोगादनिघातः । जीयते जयतेःकर्मणियकि अकृ-  
त्सार्वधातुकयोरितिदीर्घः । त्वोतः तृतीयाकर्मणीतिपूर्वपदस्वरः । अश्नोति अशूव्याप्तौ स्वादिः  
व्यत्ययेनपरस्मैपदम् ॥ २ ॥

देवसुवांहविषुमित्रस्यसत्यस्यानुवाक्या । अनमीवासइळयामदन्तःप्रसमित्रमर्तोअस्तु-  
प्रयस्वानितिसूत्रम् ।

सैषातृतीया—

अनमीवासइळयामदन्तोमितज्ञवोवरिमन्नापृथिव्याः ।  
आदित्यस्यव्रतमुपक्षियन्तोवयमित्रस्यसुमतौस्याम ॥ ३ ॥  
अनमीवासः । इळया । मदन्तः । मितज्ञवः । वरिमन् । आ ।  
पृथिव्याः । आदित्यस्य । व्रतम् । उपक्षियन्तः । वयम् ।  
मित्रस्य । सुमतौ । स्याम ॥ ३ ॥

हेमित्र अनमीवासः रोगवर्जिताः इळयान्नेनमदन्तोमाद्यन्तःपृथिव्याःवरिमन्विस्तीर्णेप्रदेशे  
मितज्ञवः मितजानुकाः आयथाकामंसर्वत्रगच्छन्तः आदित्यस्यसंबन्धिव्रतंकर्मोपक्षियन्तः त-  
स्यकर्मणःसमीपेनिवसन्तः तदीयंकर्मकुर्वाणाइत्यर्थः तादृशावयमित्रस्यादित्यस्यसुमतौशोभना-  
यामनुग्रहबुद्ध्यास्यामवर्तेमहि ॥ मदन्तःमदीहर्षेइत्यस्यशतरिव्यत्ययेनशप् । मितज्ञवः जानुश-  
ब्दस्यजुश्छान्दसः । वरिमन् उरुशब्दात्पृथ्वादित्वादिमनिच् प्रियस्थिरेत्यादिनावरादेशः सुपां-  
सुलुगितिसप्तम्यालुक् व्यत्ययेनाद्युदात्तः ॥ ३ ॥

अथचतुर्थी—

अयमित्रोनमस्यःसुशेवोराजासुक्षत्रोअजनिष्टवेधाः ।  
तस्यवयमसुमतौयज्ञियस्यापिभद्रेसौमनसेस्याम ॥ ४ ॥  
अयम् । मित्रः । नमस्यः । सुशेवः । राजा । सुक्षत्रः ।  
अजनिष्ट । वेधाः । तस्य । वयम् । सुमतौ । यज्ञियस्य ।  
अपि । भद्रे । सौमनसे । स्याम ॥ ४ ॥



अयं पूर्वमन्त्रे प्रतिपादितो मित्रः सूर्यः नमस्यः सर्वैर्नमस्करणीयः सुशेवः शोभनसुखः सु-  
खेन सेव्य इत्यर्थः राजा सर्वस्य जगतः प्रकाशप्रदानेन स्वामी सुक्षत्रः क्षत्रशब्देन बलमुच्यते शोभ-  
नबलोपेतः वेधाः सर्वस्य जगतो विधाता एवं गुणोपेतः सूर्यः अजनिष्ट प्रादुरभूत् तस्य एवं विधगुणो-  
पेतस्य यज्ञियस्य यज्ञार्हस्य सूर्यस्य सुमतौ शोभनायां बुद्ध्यां भद्रे कल्याणकारिणि सौमनसे सौमनस्ये-  
पि यजमाना वयं स्याम भवेम ॥ नमस्यः नमसि साधुः तत्र साधुरित्यत्र तित्स्वरितः । अजनिष्ट ज-  
नी प्रादुर्भावे इत्यस्य लुङि सिचिरूपं । सौमनसे सुमनस इदमित्यर्थे तस्येदमित्यण्प्रत्ययस्वरः ॥ ४ ॥

अथ पञ्चमी—

म॒ह्यँ आ॒दि॒त्यो नम॑सो प॒सद्यो॑ या॒तय॑ज्जनो गृ॒णते॑ सु॒शेवः॑ ।  
तस्मा॑ ए॒तत्प॒न्य॒तमा॑य जु॒ष्टं म॒ग्नौ मि॒त्राय॑ ह॒विरा॑ जु॒होत॑ ॥ ५ ॥ ५ ॥

म॒हान् । आ॒दि॒त्यः । नम॑सा । उ॒प॒सद्यः॑ । या॒तय॑त॒ज्जनः॑ ।  
गृ॒णते॑ । सु॒शेवः॑ । तस्मै॑ । ए॒तत् । प॒न्य॒तमा॑य ।  
जु॒ष्टम् । अ॒ग्नौ । मि॒त्राय॑ । ह॒विः । आ । जु॒होत॑ ॥ ५ ॥ ५ ॥

यो यमादित्यो महान् अतएव नमसानमस्कारेणोपसद्यः सर्वैरुपसदनीयः यातयज्जनः प्रातः  
प्रातः स्वस्वकर्मणि प्रवर्तनीयाजनायेनेति सतथोक्तः गृणते स्तोत्रं कुर्वते जनाय सुशेवश्च भवति तस्मै  
पन्यतमाय स्तुत्यतमाय मित्रायादित्याय जुष्टं प्रीतिविषयमेतद्धविः अग्नावा जुहोत जुहुत ॥ यात-  
यज्जनः यतीप्रयत्ने इत्यस्य ण्यन्तस्य शतरिरूपं बहुव्रीहौ पूर्वपदप्रकृतिस्वरे प्राप्ते मरुद्धादित्वात् पूर्वप-  
दान्तोदात्तत्वम् । गृणते गृशब्दे शतुरनुम इति विभक्तेरुदात्तत्वम् । पन्यतमाय पनतेरङ्यादित्वा-  
द्यतोनाव इत्याद्युदात्तत्वम् । जुष्टं नित्यं मन्त्रे इत्याद्युदात्तत्वम् ॥ ५ ॥

॥ इति तृतीयस्य चतुर्थे पञ्चमो वर्गः ॥ ५ ॥

अभिप्लवण्डहेदशरात्रे च सप्तदशैकविंशादिस्तोमे सति होत्रकशस्त्रेष्वावापस्थाने पञ्चसप्तादिसं-  
ख्याका ऋच आवपनीयाः तत्र मैत्रावरुणशस्त्रे मित्रस्य चर्षणीधृत इत्याद्याश्च तस्य आवापार्थाः सू-  
त्रितश्च—मित्रस्य चर्षणीधृत इति च तस्मै न्य इति ।



अथषष्ठी—

मित्रस्य चर्षणीधृतोवोदेवस्य सानसि ।

द्युम्नं चित्रश्रवस्तमम् ॥ ६ ॥

मित्रस्य । चर्षणिधृतः । अवः । देवस्य ।

सानसि । द्युम्नम् । चित्रश्रवःस्तमम् ॥ ६ ॥

चर्षणीधृतोमनुष्याणांवृष्टिप्रदानेनधारकस्यमित्रस्यदेवस्यसंबन्धिवोचं सानसि सर्वैः  
संभजनीयं द्युम्नं त्वदीयंधनंच चित्रश्रवस्तमं अतिशयेनचायनीयकीर्तियुक्तं ॥ सानसि सनो-  
तेःसानसिपर्णसीत्यादिनासिच्यत्ययान्तत्वेननिपातनादुपधावृद्धिः चित्त्वादन्तोदात्तः स्वमोरि-  
तिस्वमोर्लुक् ॥ ६ ॥

प्रातर्होमस्यकालात्ययेमैत्रेष्टिः तस्यामभियोमहिनेत्यनुवाक्या सूत्रितञ्च—अभियोम-  
हिनादिवंपसमित्रमर्तोअस्तुप्रयस्वानिति ।

सैषासप्तमी—

अभियोमहिनादिवमित्रोबभूवसप्रथाः ।

अभिश्चवोभिःपृथिवीम् ॥ ७ ॥

अभि । यः । महिना । दिवम् । मित्रः । बभूव ।

सप्रथाः । अभि । श्रवःभिः । पृथिवीम् ॥ ७ ॥

योमित्रः महिना स्वकीयेनमहिना दिवमन्तरिक्षमभिवभूवाभिभवति समित्रः सप्रथाः  
प्रथःप्रसिद्धिः कीर्तिः तत्सहितःश्रवोभिर्वृष्टिद्वाराउत्पादितैरन्नैः पृथिवीमप्यभिभवति बह्व-  
अयुक्तांकरोतीत्यर्थः ॥ सप्रथाः प्रथप्रख्याने असुन् वोपसर्जनस्येतिसहस्यसभावः ॥ ७ ॥

अथाष्टमी—

मित्रायपञ्चयेमिरेजनाअभिष्टिशवसे ।

सदेवान्विश्वान्विभर्ति ॥ ८ ॥



मित्राय । पञ्च । येमिरे । जनाः । अभिष्टिशवसे ।  
सः । देवान् । विश्वान् । बिभर्ति ॥ ८ ॥

पञ्चजनाः निषादपञ्चमाश्वत्वारोवर्णाः अभिष्टिशवसे शत्रूणामभिगन्तृबलयुक्ताय मित्रा-  
य येमिरे हवींष्युद्यच्छन्ति सतादृशो मित्रः विश्वान्सर्वान् देवान् बिभर्ति स्वस्वरूपतया धारयति ॥  
अभिष्टिशवसे इषेर्भवे वृषेत्यादिना क्तिन् तादौ च नितीत्यभेरन्तोदात्तत्वं शकंध्वादित्वात्पर-  
रूपत्वं बहुव्रीहौ पूर्वपदस्वरः ॥ ८ ॥

अथ नवमी—

मित्रो देवेष्वायुषु जनाय वृक्तबर्हिषे । इष इष्टव्रता अकः ॥ ९ ॥ ६ ॥

मित्रः । देवेषु । आयुषु । जनाय । वृक्तबर्हिषे ।

इषः । इष्टव्रताः । अकरित्यकः ॥ ९ ॥ ६ ॥

मित्रो भगवानादित्यो देवेषु द्योतमानादिगुणयुक्तेषु आयुषु मनुष्येषु मध्ये योजनो वृक्तबर्हिः  
वृक्तलूनबर्हिर्येन सः लवनासादनपूर्वहविषो दाता ऋत्विगित्यर्थः तस्मै वृक्तबर्हिषे जनाय इष्टव्रताः-  
इष्टानि कल्याणानि व्रतानि कर्माणि याभिः सिध्यन्ति ता इषः तादृशान्यन्नानि अकः करोति तस्मै द-  
दातीत्यर्थः ॥ वृक्तबर्हिषे ओत्रश्चूछेदने कर्मणि निष्ठायां यस्य विभाषेतीट्प्रतिषेधः बहुव्रीहौ  
पूर्वपदस्वरः । अकः करोतेर्लुङि च्छेः मन्त्रे वृषेत्यादिना लुक् सिपोहल्ङ्यादिलोपः निघातः ॥ ९ ॥

॥ इति तृतीयस्य चतुर्थे षष्ठो वर्गः ॥ ६ ॥

इहेहव इति सप्तर्चसप्तमं सूक्तं वैश्वामित्रं जागतृभुदेवताकं अन्त्यस्तु च इन्द्रदेवताकश्च त-  
था चानुक्रान्तं—इहेहसप्तार्भवं जागतृचो न्त्येन्द्रश्चेति । सूक्तविनियोगोलैङ्गिकः आद्याश्चतस्रः  
पृष्ठ्याभिप्लवषडहयोः प्रथमेह निवैश्वदेव शस्त्रे आर्भवं निविद्धानीयाः सूत्रितश्च—इहेहव इति चत-  
स्र इति ।

तत्र प्रथमा—

इहेहवो मनसा बन्धुतानरुशिजो जग्मुरभितानिवेदसा ।

याभिर्मायाभिः प्रतिजूतिवर्षसः सौधन्वनाय ज्ञियं भागमानश ॥ १ ॥



इहेहइह । वः । मनसा । बन्धुता । नरः । उशिजः । जग्मुः ।  
अभि । तानि । वेदसा । याभिः । मायाभिः । प्रतिजूतिवर्षसः ।  
सौधन्वनाः । यज्ञियम् । भागम् । आनश ॥ १ ॥

हेऋभवः वोयुष्माकंबन्धुता बध्नन्तिफलेनसंयोजयन्तीतिबन्धवः कर्माणि तेषांभावोबन्धु-  
ताइहेहसर्वत्रमनसासर्वैर्ज्ञायते नरःहेमनुष्याः ऋभवः उशिजः यज्ञभागंकामयमानाभरन्तः वेद-  
सायज्ञभागप्रापककर्मविषयज्ञानेतानितादृशानिकर्माणि अभिजग्मुःप्राप्नुवन्ति कानितानि मा-  
याभिः मीयन्तेज्ञायन्तेइतिमायाः कर्माणि याभिर्मायाभिः यैःकर्मभिः प्रतिजूतिवर्षसः प्रतिपक्षा-  
भिभवनशीलतेजोयुक्ताः सौधन्वनाः सुधन्वनामाङ्गिरसःपुत्रःकश्चिदृषिस्तस्यपुत्राः सौधन्वनाः ते-  
चत्रयः ऋभुर्विष्वावाजइति एतन्नामकायूयं यज्ञियंयज्ञार्हभागंसोमपानादिलक्षणं आनश व्याप्ताः  
स्थ तथाचमन्त्रवर्णः—ऋभुर्विष्वावाजोदेवाँअगच्छतस्वपसोयज्ञियंभागमैर्तनेति । अयमर्थोब्राह्मणे-  
पि—ऋभवोवैदेवेषुतपसासोमपीथमभ्यजयन्नित्यत्रोपाख्यानपूर्वकंस्पष्टमभिहितः । यद्वा नरः  
कर्मणानेतारोहेऋभवः उशिजःकामयमानाः वेदसाहविलक्षणेनधनेनयुक्ताःस्तोतारः वोयुष्माकं  
तानि चमसभक्षणादीनिकर्माणि बन्धुताबन्धुतयासख्येनमनसाजगमुरभिगच्छन्ति कानीत्याशंका-  
यामाह—यैश्चमसभक्षणादिभिःकर्मभिर्यज्ञार्हभागंयूयमामृत तान्यभिगच्छन्ति युष्माकंबुद्धि-  
नैपुणानिचिन्तयन्तीत्यर्थः ॥ इहेह नित्यवीप्सयोरितिद्विर्वचनं परस्याप्रेडितत्वादनुदात्तत्वेपूर्व-  
पदस्वरः । बन्धुता बंधबन्धने शृस्वृस्लिहीत्यादिनाकर्तरिउप्रत्ययः समूहेइत्यर्थेग्रामजनबन्धुस-  
हायेभ्यस्तलितितल् लित्स्वरः ॥ १ ॥

अथद्वितीया—

याभिःशचीभिश्चमसौअपिंशतययाधियागामरिणीतचर्मणः ।  
येनहरीमनसानिरतक्षततेनदेवत्वमृभवःसमानश ॥ २ ॥

याभिः । शचीभिः । चमसान् । अपिंशत । यया । धिया ।  
गाम् । अरिणीत । चर्मणः । येन । हरी इति । मनसा । निःअतक्षत ।  
तेन । देवत्वम् । ऋभवः । सम् । आनश ॥ २ ॥



हेऋभवः याभिःशचीभिःशक्तिभिश्चमसान्चतुरः अपिंशत विभक्तवन्तःस्थ ययाधिया  
प्रज्ञयागामृतामरिणीतचर्मणः चर्मणायोजनात्प्रापितवन्तःस्थ येनमनसाप्रज्ञानेनहरीएतन्नामका-  
विन्द्रस्याश्वौनिरतक्षत नितरामकुरुत तथाचमन्त्रवर्णः—यइन्द्रायवचोयुजाततक्षुर्मनसाहरीईति ।  
तेनसर्वेणानेनकर्मणादेवत्वंयज्ञभागार्हत्वलक्षणंदेवभावंसमानश सम्यक्प्राप्ताःस्थ ॥ अपिंशत  
पिशवयवे तुदादिः तस्यलडि मध्यमेरूपंयद्वृत्तयोगादनिघातः । अरिणीतः रीगतिरेषणयोः  
क्रयादिःतस्यलडिरूपम् अत्रापिपूर्ववदनिघातः । निरतक्षत तक्षूत्वक्षूतनूकरणे लडिरूपं पूर्ववद-  
निघाते तिडिचोदात्तवतीतिगतेर्निघातः अडुदात्तः । आनश अश्रोतेर्लिटिरूपं निघातः ॥ २ ॥

अथतृतीया—

इन्द्रस्यसख्यमृभवःसमानशुर्मनोर्नपातोअपसोदधन्विरे ।  
सौधन्वनासोअमृतत्वमेरिरेविष्टीशमीभिःसुकृतःसुकृत्यया ॥ ३ ॥

इन्द्रस्य । सख्यम् । ऋभवः । सम् । आनशुः । मनोः । नपातः ।  
अपसः । दधन्विरे । सौधन्वनासः । अमृतत्वम् । आ । ईरिरे ।  
विष्टी । शमीभिः । सुकृतः । सुकृत्यया ॥ ३ ॥

मनोर्नपातः मनुष्यस्याङ्गिरसःपुत्राःअपसःयागादिलक्षणकर्मवन्तः ऋभवः इन्द्रस्यसख्यं  
समानख्यान्तंस्मानशुः सम्यक्प्रामुवन् तथा इन्द्रस्यसख्यंप्राप्तास्तेऋभवःदधन्विरे पूर्वमनुष्य-  
त्वेनमरणयोग्याअपिइदानीमिन्द्रस्यसख्येनप्राणान्धारयन्ति तथाचमन्त्रवर्णः—अधारयन्तवह्नय-  
इति । सौधन्वनासःसुधन्वनामकस्यऋषेःपुत्राऋभवः सुकृतःशोभनकर्माणःसन्तः प्रभूतैःशमीभिः  
देवत्वप्राप्तिप्रतिबन्धनिवारणहेतुभिःकर्मभिः सुकृत्यया शोभनेनकर्मणाच विष्टीव्याप्य अमृत-  
त्वमेरिरे देवत्वंप्रापुः तथाचमन्त्रान्तरमान्नायते—मर्तासःसन्तोअमृतत्वमानशुरिति ॥ नपातः  
नप्राणूनपादित्यादिनानञःप्रकृतिभावः । दधन्विरे धविर्गत्यर्थः व्यत्ययेनात्मनेपदं लिटिरूपं ।  
ईरिरे ईरगतौ मन्त्रत्वादात्रभवति निघातः । सुकृत्यया करोतेर्भावे कृञःशचेतिक्वप् प्रत्यय-  
स्यव्यत्ययेनान्तोदात्तत्वं समासेकदुत्तरस्वरः ॥ ३ ॥



अथचतुर्थी—

इन्द्रेणयाथसरथंसुतेसचाँअथोवशानांभवथासहश्रिया ।  
नवःप्रतिमैसुकृतानिवाघतःसौधन्वनाऋभवोवीर्याणिच ॥ ४ ॥  
इन्द्रेण । याथ । सरथम् । सुते । सचाँ । अथो इति । वशानाम् ।  
भवथ । सह । श्रिया । न । वः । प्रतिमै । सुकृतानि ।  
वाघतः । सौधन्वनाः । ऋभवः । वीर्याणि । च ॥ ४ ॥

हेऋभवः यूयं इन्द्रेणसचा सह सरथं समानमेकरथमारुह्य सुते अभिषुतसोमव-  
तियज्ञे याथ गच्छथ अथोअनन्तरं इन्द्रेणसहैकरथमारुढायूयं वशानां उश्यतेकाम्यते  
यजमानेनस्वर्गादिलक्षणफलमेभिरिति वशामनुष्याः तेषां श्रियास्तुतिहविरादिरूपयासहिताः  
भवथ हेसौधन्वनाः सुधन्वनःपुत्राः वाघतः अमृतत्वादिलक्षणफलस्यवोढारः मेधाविनो-  
वेतिर्यास्कः । तादृशाहेऋभवः वोयुस्माकंसुकृतानि देवस्यप्रापकाणिशोभनानिकर्माणिनप्र-  
तिमै प्रतिमातुमियत्तयापरिच्छेतुंनकेनापिशक्यानि तथा वीर्याणि युष्माकंसामर्थ्यानिच  
नैवप्रतिमातुंशक्यानि ॥ वशानां वशकान्तौ वशिरण्योरुपसंख्यानमितिकरणेप्सत्ययः प्रत्य-  
यस्यपित्वादनुदात्तत्वेधातुस्वरः वशाशब्दोवन्ध्यावचनश्चेदंतोदात्तोभवति वशामेषाअवसृष्टा-  
सआहुताइति । वः युष्मच्छब्दस्यषष्ठीबहुवचनेवसादेशः निघातः । प्रतिमै माङ्माने विच्  
प्रतिमाप्रतिमानंतस्यचतुर्थ्यैकवचनेआतोलोपश्छान्दसः एकादेशस्वरः ॥ ४ ॥

आभिषुविकेपश्चमेहनिवैश्वदेवशस्त्रे इन्द्रऋभुभिरित्यार्भवस्तृचः सूत्रितश्च—घृतवती-  
भुवनानामभिश्चियेन्द्रऋभुभिर्वाजवद्भिरितितृचाविति । आद्यातृतीयसवनेहोतुःप्रस्थितयाज्या  
सूत्रितश्च—इन्द्रऋभुभिर्वाजवद्भिःसमुक्षितमिन्द्रावरुणासुतपाविमंसुतमिति ।

सैषापञ्चमी—

इन्द्रंऋभुभिर्वाजवद्भिःसमुक्षितंसुतंसोममावृषस्त्रागभस्त्योः ।  
धियेषितोमघवन्दाशुषोऽगृहेसौधन्वनेभिःसहमत्स्वानृभिः ॥ ५ ॥



इन्द्रं । ऋभुऽभिः वाजंवतुऽभिः । समुऽक्षितम् । सुतम् ।  
 सोमम् । आ । वृषस्व । गभस्त्योः । धिया । इषितः । मघऽवन् ।  
 दाशुषः । गृहे । सौधन्वनेभिः । सह । मत्स्व । नृऽभिः ॥ ५ ॥

हेइन्द्र वाजवद्भिः वाजोनामऋभूणांभ्राता यद्वा वाजोन्नं तत्सहितैर्ऋभुभिःसहितस्त्वं  
 समुक्षितं सम्यगद्भिःसिक्तंग्रावभिःसुतंसोमं गभस्त्योः वप्सत्यदंत्याभ्यामन्नमिति गृह्णन्ति  
 पदार्थानाभ्यामितिवागभस्तो बाहू तयोर्बाह्वोरावृषस्व आक्षारय ग्रहमुभाभ्यांगृहीत्वासो-  
 मंपिबेत्यर्थः हेमघवन् धनवन् हेइन्द्र धिया स्तोत्ररूपेणकर्मणा इषितः प्रेरितस्त्वं दा-  
 शुषोहविर्दत्तवतोयजमानस्यगृहे सौधन्वनेभिः सुधन्वनःपुत्रैर्नृभिर्मनुष्यैर्ऋभुभिःसह साकं  
 मत्स्व सोमपानेनहृष्टोभव ॥ समुक्षितं उक्षसेचने कर्मणिक्तः गतिरनन्तरइतिगतेःस्वरः ।  
 गभस्त्योः भसभर्त्सनदीप्त्योरित्यस्मान्द्विसेर्गृचेतिसूत्रेणतिप्रत्ययोधातोर्गडागमश्च यद्वा गृह्णातेः  
 पृषोदरादित्वादेवनेयं । मत्स्व मदिस्तुत्यादिषु लोटिबहुलंछन्दसीतिविकरणलुक्निघातः ॥ ५ ॥

अथषष्ठी—

इन्द्रंऋभुमान्वाजवान्मत्स्वेहनोऽस्मिन्त्सर्वनेशच्यापुरुष्टुत ।  
 इमानितुभ्यंस्वसंराणियेमिरेव्रतादेवानामनुषश्चधर्मभिः ॥ ६ ॥  
 इन्द्रं । ऋभुऽमान् । वाजंऽवान् । मत्स्व । इह । नः । अस्मिन् ।  
 सर्वने । शच्या । पुरुऽस्तुत । इमानि । तुभ्यम् । स्वसंराणि ।  
 येमिरे । व्रता । देवानाम् । मनुषः । च । धर्मऽभिः ॥ ६ ॥

पुरुष्टुत बहुभिःस्तुत हेइन्द्र ऋभुमान् ऋभुणातद्वान् वाजवान् वाजेनऋभोभ्रात्रायु-  
 क्तः शच्या इन्द्राण्याकर्मणावासहितःसन् नोऽस्माकमिहकर्मण्यस्मिन्तृतीयसर्वने मत्स्व ह-  
 ष्टोभव हेइन्द्र तुभ्यं त्वदर्थंइमानि स्वसंराण्यहानियेमिरे तवसोमपानार्थंत्रिषुसर्वनेषुनियता-  
 न्यासते किञ्च देवानामग्न्यादीनां व्रता व्रतानि कर्माणिचमनुषोमनुष्यस्यधर्मभिःकर्मभिः  
 साकंत्वदर्थंनियतान्यासते ॥ ६ ॥

अथसप्तमी—

इन्द्रंऋभुभिर्वाजिभिर्वाजयन्निहस्तोमंजरितुरुपयाहियज्ञियम् ।  
 शतंकेतैभिरिषिरेभिरायवेसहस्रणीथोअध्वरस्यहोमनि ॥ ७ ॥ ७ ॥



इन्द्रं । ऋभुभिः । वाजिभिः । वाजयन् । इह । स्तोमम् ।

जरितुः । उप । याहि । यज्ञियम् । शतम् । केतेभिः ।

इषिरेभिः । आयवे । सहस्रनीथः । अध्वरस्य । होमनि ॥ ७ ॥ ७॥

हेइन्द्र वाजिभिः वाजयुक्तेऋभुभिःसहितस्त्वं वाजयन्स्तोतुर्वाजमन्कुर्वाणइह यज्ञे यज्ञियं यज्ञार्हं जरितुःस्तोमं स्तोत्रमुपयाहि आगच्छ पुनःकिंविशिष्टः केतेभिःकेत्य- ते ज्ञायते सर्वमेभिरितिकेताःप्राज्ञामरुतःतैः शतंशतसंख्याकैरिषिरेभिरिषिरैर्मनकुशलैरश्वैः सहितःआयवे मनुष्याय यजमानायसहस्रनीथः बहुप्रकारनयनोपेतः अध्वरस्य नविद्यते ध्वरोहिंसायस्य तादृशस्य सोमस्य होमनि होमे आगच्छेतिशेषः ॥ वाजयन् वाजंकरोती- तिणिच् णाविष्ठवदितीष्ठवद्वावात्तुरिष्ठेभेयःस्वितिटिलोपः । केतेभिः कितज्ञाने घञ् जित्वा- दाद्युदात्तः ॥ ७ ॥

॥ इतितृतीयस्यचतुर्थेसप्तमोवर्गः ॥ ७ ॥

उषोवाजेनेतिसप्तचर्ममष्टमंसूक्तं वैश्वामित्रमुषोदेवताकं तथाचानुक्रान्तम्—उषऔषस्यमि- ति प्रातरनुवाकेउषःऋतौआश्विनशस्त्रेचत्रैष्टुभेछन्दस्येतस्यसूक्तस्यविनियोगः सूत्रितञ्च—उषो- वाजेनेदमुत्यदिति ।

तत्रप्रथमा—

उषोवाजेनवाजिनिप्रचेताःस्तोमंजुषस्त्वगृणतोमघोनि ।

पुराणीदेवियुवतिःपुरन्धिरनुव्रतंचरसिविश्ववारे ॥ १ ॥

उषः । वाजेन । वाजिनि । प्रचेताः । स्तोमम् । जुषस्व ।

गृणतः । मघोनि । पुराणी । देवि । युवतिः । पुरम्दधिः ।

अनु । व्रतम् । चरसि । विश्ववारे ॥ १ ॥

वाजेन वाजिनि अन्नेनान्ववति तथाचमन्त्रः—संवाजैर्वाजिनीर्वतीति । मघोनि धनवति हेउषः प्रचेताः प्रकृष्टज्ञानवतीसती गृणतस्तवस्तोत्रंकुर्वतस्तोतुःस्तोमंस्तोत्रंजुषस्व यद्वा वाजेन



हविलक्षणेनानेनसह स्तोमंजुषस्वेतिसंबन्धः विश्ववारे विश्वैःसर्वैर्वरणीये हेउषोदेवि पुराणी पुरातनी युवतिरित्युपमा तद्वत् शोभमाना सुसंकाशामातृष्टेवयोषेतिर्वत् पुरन्धिः पुरुबहुधीः स्तोत्रलक्षणं कर्मयस्याः सा बहुस्तोत्रवती पुरंधिर्बहुधीरितिर्यास्कः । पुरन्धिः शोभनावाए-  
वंविधगुणोपेतात्वं अनुव्रतं यज्ञकर्माभिलक्ष्यचरसि यष्टव्यतयावर्तसे ॥ मघोनि मघशब्दा-  
न्मतुबर्थे छन्दसीवनिपावितिवनिप् स्त्रियां ऋन्नेभ्योङीप् श्वयुवमघोनामतद्धितेइतिसंप्रसार-  
णेकृतेगुणः संबुद्धौअंवार्थनद्योर्हस्वः निघातः । पुराणी पुराणशब्दःपुराणप्रोक्तेष्वित्यन्तोदा-  
त्तत्वेननिपातितः टिड्ढाणजितिङीप् अनुदात्तस्यचयत्रोदात्तलोपइत्यन्तोदात्तत्वम् । पुरन्धिः  
पृषोदरादित्वादुकारस्यअमादेशः ईकारस्यह्रस्वश्च आद्युदात्तप्रकरणेदिवोदासादीनांछन्दस्युप-  
संख्यानमित्याद्युदात्तत्वं ॥ १ ॥

अथद्वितीया—

उषोदेव्यमर्त्याविभाहिचन्द्ररथासूनृताईरयन्ती ।

आत्वावहन्तुसुयमांसोअश्वाहिरण्यवर्णापृथुपार्जसोये ॥ २ ॥

उषः । देवि । अमर्त्या । वि । भाहि । चन्द्ररथा । सूनृताः ।

ईरयन्ती । आ । त्वा । वहन्तु । सुयमांसः । अश्वाः ।

हिरण्यवर्णाम् । पृथुपार्जसः । ये ॥ २ ॥

हेउषोदेवि अमर्त्या मरणधर्मरहिताचन्द्ररथासुवर्णमयरथोपेतासूनृताःप्रियसत्यरूपावाचः  
ईरयन्ती उच्चारयन्ती तथाचमन्त्रवर्णः—सुन्नावरीसूनृताईरयन्तीति<sup>१</sup> । तादृशीत्वंविभाहि सूर्यकिर-  
णसंबन्धाद्विशेषेणदीप्यस्व पृथुपार्जसः प्रभूतबलयुक्ताअरुणवर्णायेअश्वाविद्यन्ते सुयमांसः सुष्ठु  
नियन्तुंशक्यारथेयोजितास्तेअश्वाः हिरण्यवर्णात्वात्वांआवहन्तु ॥ सुयमांसः यमेरकच्छार्थेख-  
ल्लु लिट्स्वरः ॥ २ ॥

अथतृतीया—

उषःप्रतीचीभुवनानिविश्वोर्ध्वातिष्ठस्यमृतस्यकेतुः ।

समानमर्थचरणीयमानाचक्रमिवनव्यस्थावदृत्स्व ॥ ३ ॥



उषः । प्रतीची । भुवनानि । विश्वा । ऊर्ध्वा । तिष्ठसि ।  
अमृतस्य । केतुः । समानम् । अर्थम् । चरणीयमाना ।  
चक्रमइव । नव्यसि । आ । वृत्स्व ॥ ३ ॥

हेउषोदेवि विश्वासर्वाणिभुवनानिभूतजातानि प्रतीची प्रत्याभिमुख्येनाश्रतिप्रामोतीतिप्रतीची अमृतस्यमरणधर्मरहितस्यसूर्यस्यकेतुः प्रज्ञापयित्रीत्वं ऊर्ध्वानभस्युन्नतातिष्ठसि नव्यसि पुनःपुनर्जायमानतयानवतरे हेउषोदेवि अर्थअर्थ्यतेगम्यतेयस्मिन्नित्यर्थोमार्गः समानमेकमार्ग उदयात्प्राचीनकाललक्षणंचरणीयमाना चरितुमिच्छन्तीत्वमाववृत्स्व पुनःपुनस्तस्मिन्मार्गे आवृत्ताभव तत्रदृष्टान्तः—चक्रमिव यथानभसिचरितुः सूर्यस्यरथांगंपुनःपुनरावर्ततेतद्वत् ॥ प्रतीची प्रतिपूर्वादश्वतेःक्वि अश्वतेश्वोपसंख्यानमितिङीप् अचङ्कारलोपे चावितिदीर्घः उदात्तनिवृत्तिस्वरेणान्तोदात्तः । केतुः चायूपूजानिशामनयोरित्यस्माच्चायःकीचेतितुःकीइत्यादेशः आर्धधातुकलक्षणोगुणः । अर्थ अर्तेस्थन्प्रत्ययः । नव्यसि नवशब्दादीयसुनिङीप्स्वरूपं ईकारलोपश्छान्दसः । वृत्स्व वृत्तवर्तने बहुलंछन्दसीतिविकरणस्यश्लुः ॥ ३ ॥

अथचतुर्थी—

अवस्यूमेवचिन्वतीमघोन्युषायातिस्वसरस्यपत्नी ।  
स्वर्जनन्तीसुभगासुदंसाअन्तादिवःपप्रथपृथिव्याः ॥ ४ ॥

अव । स्यूमइव । चिन्वती । मघोनी । उषाः । याति ।  
स्वसरस्य । पत्नी । स्वः । जनन्ती । सुभगा । सुदंसाः । आ ।  
अन्तात् । दिवः । पप्रथे । आ । पृथिव्याः ॥ ४ ॥

येयमुषाः स्यूमेव वस्त्रमिव विस्तृतंमोवचिन्वती अवचयमपक्षयंप्रापयन्ती मघोनी धनवती स्वसरस्य सुष्ठुअस्यतिक्षिपतितमइतिस्वसरःसूर्योवासरोवा तस्यपत्नीसतीयाति गच्छति स्वःस्वकीयंतेजः जनन्तीजनयन्ती सुभगा सुधना सौभाग्ययुक्तावा सुदंसाः शोभनाग्निहोत्रकर्मासेयमुषाः दिवोद्युलोकस्यअन्तात्पृथिव्याश्चान्तादवसानात् पप्रथे प्रथतेप्रकाशतइत्यर्थः ॥ स्यूमेव विवृतंतुसंताने अविषिविशुषिभ्यःकिदितिमन्प्रत्ययः श्लुःशूडनुनासिकेचेत्यूट् यणादेशः सुपांसुलुगितिशेर्लुक् निच्वादाद्युदात्तः । चिन्वती शतुरनुमइतिङीपउदात्त-



त्वम् । जनन्ती जनजननेइत्यस्यण्यन्तस्यशतरिरूपं छन्दस्युभयथेति तिप आर्धधातुकत्वेन  
णिलोपः ॥ ४ ॥

अथपञ्चमी—

अच्छावोदेवीमुषसंविभातीं प्रवोभरध्वं नमसा सुवृत्तिम् ।

ऊर्ध्वमधुधादिविपाजो अश्रेत्प्ररोचना रुरुचे रणवसन्दृक् ॥ ५ ॥

अच्छ । वः । देवीम् । उषसम् । वि॒भातीम् । प्र । वः । भर॒ध्वम् ।

नम॑सा । सु॒वृत्तिम् । ऊ॒र्ध्वम् । म॒धु॒धा । दि॒वि । पाजः॑ ।

अ॒श्रेत् । प्र । रो॒चना । रुरु॒चे । र॒णव॑स॒न्दृक् ॥ ५ ॥

हेस्तोतारः वोयुष्मानच्छाभिलक्ष्यविभातीं शोभमानामुषसं देवीं प्रति वोयुष्माकं संबन्धिनानमसानमस्कारेण सह सुवृत्तिं शोभनांस्तुतिं प्रभरध्वं यूयंकुरुत मधुधा मधुराणिस्तुति-लक्षणानि वाक्यानि दधातीति मधुःस्तोमः तंधारयतीति वा यद्वा मधुधा आदित्यस्य धात्री यद्वा अवग्रहाभावादव्युत्पन्नावयवमखण्डमिदं पदं उषोनाम सेयमुषाः दिवि न भस्यूर्ध्वं ऊर्ध्वाभिमुखं पाजस्तेजः अश्रेत् श्रयति तथा रोचना रोचनशीलारणवसन्दृक् रमणीयदर्शनोषाः प्ररुरुचे प्रकर्षेण दीप्यते यद्वा रोचना लोकान् प्ररुरुचे प्रकर्षेण स्वतेजसा दीपयति तथा च मन्त्रवर्णः— व्युच्छन्ती हि रश्मिभिर्विश्वमाभासिरोचनमिति ॥ रणवसन्दृक् रवेर्गत्यर्थस्याच्प्रत्ययः इदित्वानुमागमः संपूर्वादृशोऽकिन् बहुव्रीहौ पूर्वपदप्रकृतिस्वरः ॥ ५ ॥

सैषा षष्ठी—

ऋतावरी दिवो अर्के रबो ध्या रेवती रोदसी चित्रमस्थात् ।

आयतीमग्न उषसं विभातीं वाममेषि द्रविणं भिक्षमाणः ॥ ६ ॥

ऋत॑वरी । दि॒वः । अ॒र्केः । अ॒बो॒धि । आ । रे॒वती । रोद॑सी इति ।

चि॒त्रम् । अ॒स्था॒त् । आ॒य॒तीम् । अ॒ग्ने । उ॒षस॑म् । वि॒भाती॑म् ।

वा॒मम् । ए॒षि । द्र॒विण॑म् । भि॒क्षमा॑णः ॥ ६ ॥



ऋतावरी सत्यवती येयमुषाः दिवोद्युलोकादकैस्तेजोभिरबोधि सर्वैर्ज्ञायते ततः रेवती धनवती येयं रोदसीद्यावापृथिव्यौचित्रं नानाविधरूपयुक्तं यथाभवतितथाअस्थात् सर्वतोव्याप्यतिष्ठति हेअग्ने आयतीं त्वदभिमुखमागच्छन्तीं विभार्तीं भासमानामुषसं उषोदेवीं भिक्षमाणो- हवींषियाचमानस्त्वं वामं वननीयं द्रविणं अग्निहोत्रादिलक्षणं धनं एषिप्रामोषि ॥ अबोधि बुधअवगमने कर्मणिलुङि चिण्भावकर्मणोरिति चिण् चिणोलुक् । रेवती रयिशब्दात्मतुष् छन्दसीरइतिवत् रयेर्मतौ बहुलमिति संप्रसारणं पररूपत्वे गुणः उगितश्चेतिङीप् रेशब्दाच्चो- पसंख्यानमिति मतुपउदात्तत्वम् ॥ ६ ॥

अथ सप्तमी—

ऋतस्य बुध उषसा मिषण्यन् वृषा मही रोदसी आविवेश ।

मही मित्रस्य वरुणस्य माया चन्द्रेव भानुं विदधे पुरुत्रा ॥ ७ ॥ ८ ॥

ऋतस्य । बुधे । उषसाम् । इषण्यन् । वृषा । मही इति । रोदसी इति ।

आ । विवेश । मही । मित्रस्य । वरुणस्य । माया ।

चन्द्रा इव । भानुम् । वि । दधे । पुरुत्रा ॥ ७ ॥ ८ ॥

वृषा वृष्टिद्वारापंप्रेरकः आदित्यः ऋतस्याग्निहोत्रादिकर्मकरणे सत्यभूतस्याहोबुधे मूले उष- सामिषण्यन् प्रेरणं कुर्वन् महीमहत्यौ रोदसीद्यावापृथिव्यौ आविवेश सर्वतः प्रविष्टवान् यद्वा वृषा वर्षिता इषण्यन्सर्वतोगच्छन् उषःसंबन्धीरश्मिसमूहो रोदसीद्यावापृथिव्यावाविष्टवानितियोज- नीयं तत उषाः महीमहती मित्रस्य वरुणस्य मित्रावरुणयोर्मायाप्रभारूपासती चन्द्रेव सुवर्णानीव भानुं स्वप्रभां पुरुत्रा बहुषु देशेषु विदधे विदधाति सर्वत्र प्रसारयति ॥ मही अलोपश्छान्दसः । पुरुत्रा देवमनुष्येत्यादिनाधिकरणेनाप्रत्ययः ॥ ७ ॥

॥ इति तृतीयस्य चतुर्थेऽष्टमोवर्गः ॥ ८ ॥

इमा उवामित्यष्टादशार्चनवमं सूक्तं अत्रेयमनुक्रमणिका—इमा उड्यू नैन्द्रावरुणबार्हस्पत्यपौ- णसावित्रसौम्यमैत्रावरुणास्तृचाः अन्त्योजमदग्न्यार्षोवा चतुर्थ्याद्या गायत्र्यइति । कृत्स्नस्य वि- श्वामित्रऋषिः अन्त्यस्य तृचस्य जमदग्निर्वा आद्यास्ति सस्त्रिष्टुभः शिष्टाः पञ्चदश गायत्र्यः प्रथम- स्यैन्द्रावरुणौ देवता द्वितीयस्य बृहस्पतिः तृतीयस्य पूषा चतुर्थस्य सविता पञ्चमस्य सोमः षष्ठ- स्य मित्रावरुणौ आभिपुविकेषूक्थेषु तृतीयसवने स्तोमवृद्धौ सत्यांस्वस्वशस्त्रे होत्रका अन्त्यसूक्तम-



वशेष्यस्तोमाभिः संसनाथं तृचादिसंख्याऋचआवपेयुः । तत्रमैत्रावरुणस्यावापार्थमाद्यस्तृचः सू-  
चितश्च—इमा उवां भूमयो मन्यमाना इति तिस्र इति ।

तत्र प्रथमा—

इमा उवां भूमयो मन्यमाना युवावते न तु ज्या अभूवन् ।

कृत्यदिन्द्रावरुणाय शोवां येन स्मा सिनं भरथः सखिभ्यः ॥ १ ॥

इमाः । ऊँ इति । वाम् । भूमयः । मन्यमानाः । युवावते ।

न । तु ज्याः । अभूवन् । क । त्यत् । इन्द्रावरुणा । यशः ।

वाम् । येन । स्म । सिनम् । भरथः । सखिभ्यः ॥ १ ॥

हे इन्द्रावरुणौ वां युवयोः संबन्धिन्यः मन्यमानाः बलिभिः शत्रुभिरभिमन्यमानाः अतए-  
व भूमयः भ्रमणशीलाः इमाः प्रजाः उपरुणः युवावते तृतीयार्थे चतुर्थी यौवनवता बलिना शत्रुणा  
तु ज्या हिंस्याना भूवन् न भवन्तु वां युवयोः त्यत् तादृशं यशः क कुत्रास्ते येन यशसा सखिभ्यो-  
स्मभ्यं सिनमन्नं भरथः स्म प्रदातुं संपादयथः तत्कास्त इत्यन्वयः यद्वा हे इन्द्रावरुणौ वां युवयोः  
संबन्धिन्यः इमाः अस्माभिः क्रियमाणा भूमयः युवां प्राप्तुं भ्रमणशीलाः मन्यमानाः मन्यति-  
रर्चतिकर्मा युवामर्चन्त्यः ताः स्तुतयः युवावते युवाभ्यां सदृशाय अन्यस्मै देवाय न तु ज्याः तुज-  
तिर्दानकर्माथः प्रदेयामा भूवन् शिष्टं समानम् ॥ भूमयः भ्रमुः अनवस्थाने भ्रमेः संप्रसारणं चेति इन्द्र-  
त्ययः संप्रसारणं च व्यत्ययेनान्तोदात्तत्वम् । युवावते युष्मदस्मद्भ्यां छन्दसि सादृश्य उपसंख्यान-  
मिति वतुप् अविभक्तावपि युवादेशश्छान्दसः । तु ज्याः तुजा हिंसादाननिकेतनेषु अद्यादयश्चे-  
तियत् यतो नाव इत्याद्युदात्तत्वम् । सिनं षिञ्बन्धने इण् षिञ् दीङ् व्यविभ्यो न गितिनक् व्यत्यये-  
नाद्युदात्तत्वम् ॥ १ ॥

अथ द्वितीया—

अयमुवां पुरुतमोरयी यच्छ्वत्तममवसे जोहवीति ।

सजोषा विन्द्रावरुणामरुद्धिर्दिवा पृथिव्या शृणुतं हवमे ॥ २ ॥

अयम् । ऊँ इति । वाम् । पुरुतमः रयिष्यन् । शश्वत्तमम् ।

अवसे । जोहवीति । सजोषौ । इन्द्रावरुणा । मरुद्भिः ।

दिवा । पृथिव्या । शृणुतम् । हवम् । मे ॥ २ ॥



हेइन्द्रावरुणौ रयीयन् रयिमात्मनइच्छन् अयमु पुरुतमः वैदिककर्मप्रवृत्ततयातिशयेन पुरुर्महान्यजमानः अवसे रक्षणायान्नायवा वां युवां शश्वत्तमं सर्वदाजोहवीति भृशमाह्वयति मरुद्भिर्देवविशेषैर्दिवापृथिव्याचसजोषौ संगतौ युवां मे मम हव्यं युष्मदीयमाह्वानं शृणुतं ॥ पुरु- तमः तमपोव्यत्ययेनाद्युदात्तत्वम् । जोहवीति ह्वयतेर्यङ्लुकि अङ्यस्तस्यचेतिसंप्रसारणेकृते रूपम् । दिवा ऊडिदमिति विभक्तेरुदात्तत्वम् । पृथिव्या उदात्तयणोहत्पूर्वादित्युदात्तत्वम् । हवं ह्वयतेर्भावेन उपसर्गस्येत्यप्प्रत्ययस्य पित्त्वादनुदात्तत्वम् ॥ २ ॥

अथतृतीया—

अस्मेतदिन्द्रावरुणावसुष्यादस्मेरयिर्मरुतःसर्ववीरः ।

अस्मान्वरुन्नीःशरणैरवन्त्वस्मान्होत्राभारतीदक्षिणाभिः ॥ ३ ॥

अस्मे इति । तत् । इन्द्रावरुणा । वसु । स्यात् । अस्मे इति ।

रयिः । मरुतः । सर्ववीरः । अस्मान् । वरुन्नीः । शरणैः ।

अवन्तु । अस्मान् । होत्रा । भारती । दक्षिणाभिः ॥ ३ ॥

हेइन्द्रावरुणौ अस्मे अस्मासुतदभिलषितं तादृशं वसुधनं स्याद्भवतु हेमरुतः सर्ववीरः सर्वेषुकर्मसुवीरःसमर्थः रयिः पुत्रपशुसंघः पशवोवैरयिरितितैत्तिरीयकं । सोअस्मेअस्माकंभवतु वरुन्नीः सर्वैःसंभजनीयादेवपत्न्यः शरणैः शृणन्तीतिशीतादिक्लेशमितिशरणानिगृहाः तैरस्मा- नवन्तु होत्राह्वयन्तेस्यांहवींषीति यद्वा ह्वयतेतत्रप्राणइतिहोत्रावाक् तथाचश्रुतिः—वाचिहि- प्राणंजुहुमःप्राणेवावाचमिति । यद्वा होत्रेतियक्षनाम ह्वयतेऽत्रहविरितियज्ञश्चवागुच्यते वाचं यच्छन्तिवाग्वैयज्ञइतिब्राह्मणम् । तादृशीभारतीसरस्वतीदक्षिणाभिर्गौरूपाभिर्दक्षिणाभिः यद्वा उदाराभिर्वाग्भिरस्मान्पालयतु यद्वा होत्रा होतरग्नेः पत्नीभारतीसूर्यपत्नीचसरस्वतीचितिसोदे- व्यःपालयन्त्विति ॥ वसुष्यादित्यत्रसंहितायांपूर्वपदादितिषत्वम् । वरुन्नीः ग्रसितस्कभितेत्या- दिनाङीबन्तत्वेननिपातनादिष्टसिद्धिः । होत्रा हुदानादनयोः हुयामाश्रुभसिङ्ग्यस्त्रन्नितिअ- धिकरणेनप्रत्ययः ॥ ३ ॥

अथचतुर्थी—

बृहस्पतेजुषस्त्वनोहव्यानिविश्वदेव्य । रास्वरत्नानिदाशुषे ॥ ४ ॥



बृहस्पते । जुषस्व । नः । हुव्यानि ।

विश्वदेव्य । रास्व । रत्नानि । दाशुषे ॥ ४ ॥

विश्वदेव्य सर्वदेवहित हेबृहस्पते नोऽस्मत्संबन्धीनिहव्यानिहवनयोग्यानिपुरोडाशा-  
दीनिहवींषिजुषस्व सेवस्व ततस्त्वं दाशुषेहविर्दत्तवतेयजमानाय मह्यंरत्नान्युत्तमानिधनानि  
रास्व देहि ॥ रास्व रादाने व्यत्ययेनात्मनेपदम् ॥ ४ ॥

अथपञ्चमी—

शुचिम्कैर्बृहस्पतिमध्वरेषुनमस्यत । अनाम्योजआचके ॥ ५ ॥ १ ॥

शुचिम् । अर्कैः । बृहस्पतिम् । अध्वरेषु ।

नमस्यत । अनामि । ओजः । आ । चके ॥ ५ ॥ १ ॥

हेऋत्विजः यूयं अध्वरेषु शुचिं शुद्धं बृहस्पतिमर्कैरर्चनीयैःस्तोत्रैर्नमस्यत परिचरत  
अनामि अनमनशीलं परैरनभिभवनीयं ओजस्तस्यबलमाचके सर्वतोयाचे ॥ बृहस्पतिं व-  
नस्पत्यादित्वादुभयपदप्रकृतिस्वरः । चके कमेर्लिट्युत्तमेमकारलोपश्छान्दसः ॥ ५ ॥

॥ इति तृतीयस्य चतुर्थेनवमोवर्गः ॥ ९ ॥

अथषष्ठी—

वृषभंचर्षणीनां विश्वरूपमदाभ्यम् । बृहस्पतिं वरेण्यम् ॥ ६ ॥

वृषभम् । चर्षणीनाम् । विश्वरूपम् । अदाभ्यम् ।

बृहस्पतिम् । वरेण्यम् ॥ ६ ॥

चर्षणीनामनुष्याणां वृषभमभिमतफलवर्षकं विश्वरूपं व्याप्त रूपं यद्वा विश्वरूपनामकगो-  
वाहनोपेतं तथाचमन्त्रवर्णः—बृहस्पतिर्विश्वरूपमुपाजतइति । अदाभ्यं केनाप्यतिरस्करणीयं  
वरेण्यं सर्वैर्भजनीयंबृहस्पतिमाचकेइतिपूर्वेणान्वयः ॥ विश्वरूपं बहुव्रीहौ विश्वंसंज्ञायामिति  
पूर्वपदान्तोदात्तत्वं यद्वा विश्वरूपा अस्य सन्तीति अर्श आदित्वादच्प्रत्ययः मरुद्बुधादित्वात्पूर्व-  
पदान्तोदात्तत्वम् । अदाभ्यं दभेश्चेति वक्तव्यमिति ण्यत्प्रत्ययः ॥ ६ ॥



अथसप्तमी—

इयंतेपूषन्नाघृणेसुष्टुतिर्देवनव्यसी । अस्माभिस्तुभ्यंशस्यते ॥ ७ ॥

इयम् । ते । पूषन् । आघृणे । सुष्टुतिः । देव । नव्यसी ।

अस्माभिः । तुभ्यम् । शस्यते ॥ ७ ॥

आघृणे दीप्तिमन् हेपूषन् देव नव्यसी नवतरी इयं सुष्टुतिः शोभनास्तुतिरूपावाक् ते त्व-  
त्संबन्धिनीभवति सैषास्तुतिः अस्माभिः स्तोतृभिः तुभ्यंत्वदर्थं शस्यते तां जुषस्वेत्युत्तरेणान्वयः ॥७॥

अथाष्टमी—

तांजुषस्वगिरंममवाजयन्तीमवाधियम् । वधूयुरिवयोषणाम् ॥ ८ ॥

ताम् । जुषस्व । गिरंम् । मम । वाजयन्तीम् । अवं । धियम् ।

वधूयुः इव । योषणाम् ॥ ८ ॥

हेपूषन् स्तोत्रं कुर्वाणस्य मम तां तादृशीं गिरंस्तुतिलक्षणां वाचं जुषस्व सेवस्व स्तुत्याप्री-  
तस्त्वं वाजयन्तीं वाजमन्त्रमिच्छन्तीं हर्षकारिणीं धियमिमांस्तुतिं प्रति अवाभिगच्छ तत्र दृष्टा-  
न्तः—वधूयुरिव यथावधूयुः स्त्रीकामः योषणां स्त्रियं प्रत्यागच्छति तद्वत् ॥ वाजयन्तीं वाजशब्दा-  
दिच्छतीत्यर्थे क्यच् तदन्ताच्छतरिरूपं डीपोनुदात्तत्वे प्रत्ययस्वरः । अव अवरक्षणादिष्वित्य-  
स्य लोटिरूपम् ॥ ८ ॥

अथनवमी—

योविश्वाभिविपश्यन्तिभुवनासंचपश्यन्ति । सनःपूषाविताभुवत् ॥ ९ ॥

यः । विश्वा । अभि । विपश्यन्ति । भुवना । सम् । च ।

पश्यन्ति । सः । नः । पूषा । अविता । भुवत् ॥ ९ ॥

यः पूषा विश्वाभुवनासर्वान् लोकानभि आभिमुख्येन विपश्यति विशेषेण पश्यति किंच  
तानि संपश्यति तद्वस्तु याथात्म्यं सम्यक् जानाति सतादृशः पूषा देवः नोऽस्माकमवितारक्षको भुवत्  
भवतु ॥ विपश्यति यद्वृत्तयोगादनिघातः शपः पित्वा दनुदात्तत्वे धातुस्वरः तिङि चोदात्तवतीति गते-  
र्निघातः । पश्यति अत्र सकर्मकत्वात् परस्मैपदं पूर्ववदनिघातः । भुवत् भवतेर्लेट्यडागमः भूसुवो-  
स्तिङीति गुणप्रतिषेधेऽवडादेशः निघातः ॥ ९ ॥



दशरात्रस्य षष्ठे हनिवैश्वदेवशस्त्रे तत्सवितुरिति द्वे ऋचौ प्रतिपत्तृचस्य द्वितीयतृतीये । सूत्रित-  
 श्च—तत्सवितुर्वरेण्यमिति द्वे दोषो आगादिति । अभिप्लवपृष्ठचषडहयोर्द्वितीये हनिवैश्वदेवशस्त्रे  
 प्रतिपत्तृचस्यैतेष्वप्रथमा द्वितीये । सूत्रितश्च—तत्सवितुर्वरेण्यमिति द्वे आविश्वदेवमिति ।

सैषादशमी—

तत्सवितुर्वरेण्यं भर्गो देवस्य धीमहि । धियो यो नः प्रचोदयात् ॥ १० ॥ १० ॥

तत् । सवितुः । वरेण्यम् । भर्गः । देवस्य । धीमहि ।

धियः । यः । नः । प्रचोदयात् ॥ १० ॥ १० ॥

यः सविता देवः नोऽस्माकं धियः कर्माणि धर्मादिविषयावाबुद्धीः प्रचोदयात् प्रेरयेत् तत्त-  
 स्य सर्वासु श्रुतिषु प्रसिद्धस्य देवस्य द्योतमानस्य सवितुः सर्वान्तर्यामितया प्रेरकस्य जगत्स्रष्टुः  
 परमेश्वरस्य आत्मभूतं वरेण्यं सर्वैरुपास्यतया ज्ञेयतया च संभजनीयं भर्गः अविद्यातत्कार्ययोर्भ-  
 र्जनान्द्भर्गः स्वयं ज्योतिः परब्रह्मात्मकं तेजः धीमहि तद्यो हं सो सौ यो सौ सो हं मिति वयं ध्यायेम य-  
 द्वा तदिति भर्गो विशेषणं सवितुर्देवस्य तत्तादृशं भर्गः धीमहि किं तदपेक्षायामाह—य इति लिङ्गव्य-  
 त्ययः यद्भर्गो धियः प्रचोदयादिति तद्ध्यायेमेतिसमन्वयः यद्वा यः सविता सूर्यः धियः कर्माणि प्र-  
 चोदयात् प्रेरयति तस्य सवितुः सर्वस्य प्रसवितुर्देवस्य द्योतमानस्य सूर्यस्य तत्सर्वैर्दृश्यमानतया प्रसिद्धं  
 वरेण्यं सर्वैः संभजनीयं भर्गः पापानां तापकं तेजो मण्डलं धीमहि ध्येयतया मनसा धारयेम यद्वा भर्गः  
 शब्देनात्ममभिधीयते यः सविता देवो धियः प्रचोदयति तस्य प्रसादान्द्भर्गोऽन्नादिलक्षणं फलं धीमहि  
 धारयामः तस्याधारभूता भवेत्यर्थः भर्गशब्दस्यान्धपरत्वे धीशब्दस्य कर्मपरत्वे च आथर्वणं—वे-  
 दांश्छन्दांसि सवितुर्वरेण्यं भर्गो देवस्य कव्योऽन्ममाहुः कर्माणि धियस्तदुते प्रब्रवीमि प्रचोदयन्त सवि-  
 तायाभिरेतीति ॥ भर्गः भस्जपाके असुन् भस्जोरोपधयोरमन्यतरस्यामिति रोपधयोर्लोपः रमा-  
 गमः न्यंकादित्वात् कुत्वं । धीमहि ध्यायतेर्लिङि बहुलं छन्दसीति संप्रसारणं व्यत्ययेनात्मने-  
 पदं यद्वा धीङ् आधारे लिङि बहुलं छन्दसीति विकरणस्य लुक् । प्रचोदयात् चोदयतेर्लेटि आ-  
 डागमः यद्वृत्तयोगादनिघातः आगमस्यानुदात्तत्वे णिचः स्वरः ॥ १० ॥

॥ इति तृतीयस्य चतुर्थे दशमो वर्गः ॥ १० ॥

शांकरभाष्यम्—

अथ सर्वदेवात्मनः सर्वशक्तेः सर्वावभासकतेजोमयस्य परमात्मनः सर्वात्मकत्वद्योतनार्थं  
 सर्वात्मकत्वप्रतिपादक गायत्री महामन्त्रस्योपासनप्रकारः प्रकाशयते—तत्र गायत्रीं प्रणवादि सप्त व्याह-



त्युपेतांशिरःसमेतांसर्ववेदसारमिति वदन्ति एवंविशिष्टागायत्रीप्राणायामैरुपास्या सप्रणवव्या-  
हतित्रयोपेताप्रणवान्तागायत्रीजपादिभिरुपास्या तत्र शुद्धगायत्रीप्रत्यक्ब्रह्मैक्यबोधिका धियो-  
योनःप्रचोदयादिति नोस्माकंधियोबुद्धीः यः प्रचोदयात् प्रेरयेदिति सर्वबुद्धिसंज्ञान्तःकरणप्रका-  
शकसर्वसाक्षीप्रत्यगात्मेत्युच्यते तस्यप्रचोदयाच्छब्दनिर्दिष्टस्यात्मनः स्वरूपभूतंपरंब्रह्म तत्सवि-  
तुरित्यादिपदैर्निर्दिश्यते तत्र ओं तत्सदिति निर्देशो ब्रह्मणस्त्रिविधः स्मृत इति । तच्छब्देन प्रत्यग्भू-  
तं स्वतः सिद्धं परंब्रह्मोच्यते सवितुरितिसृष्टिस्थितिलयलक्षणकस्य सर्वप्रपंचस्य समस्तद्वैतविभ्रम-  
स्याधिष्ठानं लक्ष्यते । वरेण्यमिति सर्ववरणीयं निरतिशयानन्दरूपं । भर्ग इत्यविद्यादिदोषभर्ज-  
नात्मकज्ञानैकविषयत्वं । देवस्येति सर्वद्योतनात्मका खण्डचिदेकरसं । सवितुर्देवस्येत्यत्र षष्ठ्य-  
र्थो राहोः शिरोवदौपचारिकः बुद्ध्यादिसर्वदृश्यसाक्षिलक्षणं यन्मे स्वरूपं तत्सर्वाधिष्ठानभूतं परमा-  
नन्दं निरस्तसमस्तानर्थरूपं स्वप्रकाशचिदात्मकं ब्रह्मेत्येवं धीमहि ध्यायेम । एवं सति सहब्रह्म-  
णा स्वविवर्तजडप्रपञ्चेन रज्जुसर्पन्यायेनापवादसामानाधिकरण्यरूपमेकत्वं सोयमिति न्यायेन स-  
र्वसाक्षिप्रत्यगात्मनो ब्रह्मणा सह तादात्म्यरूपमेकत्वं भवतीति सर्वात्मकब्रह्मबोधकोयं गायत्री मन्त्रः सं-  
पद्यते । सप्तव्याहतीनामयमर्थः—भूरितिसन्मात्रमुच्यते ॥ १ ॥ भुव इति सर्वभावयति प्रकाशयती-  
ति व्युत्पत्त्या चिद्रूपमुच्यते ॥ २ ॥ सुब्रियत इति व्युत्पत्त्या स्वरिति सुष्ठु सर्वैर्ब्रियमाणसुखस्वरूपमुच्य-  
ते ॥ ३ ॥ मह इति महीयते पूज्यत इति व्युत्पत्त्या सर्वातिशयत्वमुच्यते ॥ ४ ॥ जन इति जनयती-  
ति जनः सकलकारणत्वमुच्यते ॥ ५ ॥ तप इति सर्वतेजोरूपत्वं ॥ ६ ॥ सत्यमिति सर्वबाधारहि-  
तं ॥ ७ ॥ एतदुक्तं भवति—यत्लोके सद्रूपं तदोङ्कारवाच्यं ब्रह्मैव । आत्मनोऽस्य सच्चिद्रूपस्य भा-  
वादिति । अथ भूरादयः सर्वलोका ओङ्कारवाच्यं ब्रह्मात्मकाः न तद्व्यतिरिक्तं किञ्चिदस्तीति । व्या-  
हृतयोऽपि सर्वात्मकब्रह्मबोधिकाः गायत्रीशिरसोऽप्ययमेवार्थः—आप इत्याप्नोतीति व्युत्पत्त्या व्या-  
पित्वमुच्यते । ज्योतिरिति प्रकाशरूपत्वं रस इति सर्वातिशयत्वं अमृतमिति मरणादिसंसारनिर्मु-  
क्तत्वं सर्वव्यापि सर्वप्रकाशकसर्वोत्कृष्टनित्यमुक्तमात्मरूपं सच्चिदानन्दात्मकं यदोङ्कारवाच्यं ब्रह्म  
तद्दहमस्मीति गायत्री मन्त्रस्यार्थः । गुहाशयब्रह्महुताशनो हं कर्त्रेदं शाख्यहविर्हुतंसत् । विलीय-  
तेनेदमहं भवानीत्येष प्रकारस्तु विभिद्यते तत्र । यदस्ति यद्भाति तदात्मरूपं नान्यत्ततो भाति न चान्यद-  
स्ति । स्वभावसंविप्रविभातिके वलाग्राहं गृहीतेति मृषैव कल्पना ॥ इति श्रीमच्छंकरभगवतः कृतौ-  
गायत्री भाष्यं समाप्तम् ॥

अथैकादशी—

देवस्य सवितुर्वयं वाजयन्तः पुरंध्या । भगंस्यरातिमीमहे ॥ ११ ॥



देवस्य । सवितुः । वयम् । वाजयन्तः । पुरम्हव्या ।

भगस्य । रातिम् । ईमहे ॥ ११ ॥

वाजयन्तः वाजमन्त्रमात्मनश्छन्तोवयं देवस्य द्योतमानस्य सवितुः पुरं ध्यातुं द्विषयस्तुत्या प्र-  
ज्ञया वा भगस्य भजनीयस्य धनस्य रातिदानं ईमहेयाचामहे ॥ रातिं मन्त्रे वृषेत्यादिना किन उदात्त-  
त्वम् ॥ ११ ॥ अथ द्वादशी—

देवनरः सवितारं विप्रायज्ञैः सुवृक्तिभिः । नमस्यन्ति धिये पिताः ॥ १२ ॥

देवम् । नरः । सवितारम् । विप्राः । यज्ञैः ।

सुवृक्तिभिः । नमस्यन्ति । धिया । इषिताः ॥ १२ ॥

नरः कर्मणानेतारो विप्रामेधाविनो ध्वर्वा दयः धिये पिताः कर्मणा बुद्ध्या वा प्रेर्यमाणाः स-  
न्तः सवितारं देवं त्वां यज्ञैर्यजनीयैर्हविर्भिः सुवृक्तिभिः शोभनस्तोत्रैश्च नमस्यन्ति परिचरन्ति ॥  
नमस्यन्ति नमो वरिवश्चित्रङ्क्यजितिक्यच् ॥ १२ ॥

अग्नीषोमप्रणयने सोमोजिगातीत्याद्यास्ति स्रक्चः । सूत्रितश्च—सोमोजिगातिगातुविदे-  
वानां तमस्य राजा वरुणस्तमश्विनेत्यर्धं च आरमेदिति ।

सैषात्रयोदशी—

सोमोजिगातिगातुविदेवानामेति निष्कृतम् । ऋतस्य योनिमासदम् ॥ १३ ॥

सोमः । जिगाति । गातुवित् । देवानाम् । एति ।

निःस्कृतम् । ऋतस्य । योनिम् । आसदम् ॥ १३ ॥

गातुवित् गातुर्मार्गः तं जानानः सोमोजिगातिगच्छति गन्तव्यं स्थानं दर्शयति—देवानां  
निष्कृतं संस्कृतं आसदं सर्वैरासदनीयं ऋतस्य यज्ञस्य योनिं स्थानं हविर्धानाख्यमेति प्राप्नोति ॥  
जिगाति गातुतौ जुहोत्यादिः ॥ १३ ॥

अथ चतुर्दशी—

सोमो अस्मभ्यं द्विपदे चतुष्पदे च पशवे । अनमीवा इषं करत् ॥ १४ ॥

सोमः । अस्मभ्यम् । द्विपदे । चतुष्पदे । च ।

पशवे । अनमीवाः । इषः । करत् ॥ १४ ॥



सोमः स्तोतृभ्योऽस्मभ्यं तथाद्विपदेस्मदीयेभ्योद्विपाद्भ्यः चतुष्पदेपशवेचतुष्पाद्भ्योगवा-  
दिपशुभ्यश्च अनमीवारोगवर्जितानिद्विषोन्नानिकरत्करोतु ॥ चतुष्पदे भसंज्ञायां पादस्यपद्मा-  
वः इसुसोःसामर्थ्येदितिसंहितायांपत्वं आदेशप्रत्यययोरितिषत्वं बहुव्रीहौपूर्वपदस्वरः । कर-  
त् करोतेर्लेट्यडागमः । इषस्करदित्यत्रसंहितायांकःकरतीत्यादिनासत्वम् ॥ १४ ॥

अथपञ्चदशी—

अस्माकमायुर्वर्धयन्नभिमातीःसहमानः । सोमःसधस्थमासदत् ॥ १५ ॥

अस्माकम् । आयुः । वर्धयन् । अभिमातीः । सहमानः ।

सोमः । सधस्थम् । आ । असदत् ॥ १५ ॥

ससोमोदेवः अस्माकमायुरन्नंजीवनंवावर्धयन्वृद्धिंप्रापयन् अभिमातीः कर्मविघ्न-  
कारिणः शत्रून्सहमानोऽभिभवन्नस्माकंसधस्थंहविर्धानाख्यंस्थानं आसदत् आसीदत् ॥  
असदत् सदेर्लेटिरूपं निघातः ॥ १५ ॥

अग्निष्टोमेप्रातःसवनेमैत्रावरुणशस्त्रेआनोमित्रावरुणेतिस्तोत्रियस्तृचः सूत्रितञ्च—आ-  
नोमित्रावरुणानोगन्तरिशादसेति । चतुर्विंशेहनिप्रातःसवनेमैत्रावरुणशस्त्रेआनोमित्रावरुणेतिष-  
ष्ठस्तोत्रियसंज्ञकस्तृचः सूत्रितञ्च—आनोमित्रावरुणामित्रंवर्यंहवामहइति । स्तोमवृद्धावय-  
मेवतृचआवापार्थः सूत्रितञ्च—आनोमित्रावरुणेतितृचाविति । दाक्षायणयज्ञेदेअमावास्येकर्त-  
व्ये तत्रोत्तरस्याममावास्यायांद्वितीयेहनिमैत्रावरुणआनोमित्रावरुणेति तस्यानुवाक्या सूत्रित-  
ञ्च—आनोमित्रावरुणायद्वं हिष्ठनातिविधेसुदानूइति ।

सैषाषोडशी—

आनोमित्रावरुणाघृतैर्गव्यूतिमुक्षतम् । मध्वारजांसिसुक्रतू ॥ १६ ॥

आ । नः । मित्रावरुणा । घृतैः । गव्यूतिम् । उक्षतम् ।

मध्वा । रजांसि । सुक्रतू इति सुक्षतू ॥ १६ ॥

सुक्रतू शोभनकर्माणौ हेमित्रावरुणौ नोऽस्माकंगव्यूतिं गवांमार्गंगोनिवासस्थानं  
घृतैःक्षरणसाधनैः पयोभिराउक्षतं समन्तात्सिञ्चतं अस्मभ्यंदोग्धीर्गाःप्रयच्छतमितिभावः र-  
जांस्यस्मदावासस्थानानिमध्वामधुरेणरसेनसिञ्चतम् ॥ गव्यूतिं गोर्यूतौछन्दसोतिवान्तादेशः ।  
मध्वा सर्वविधीनांछन्दसिविकल्पितत्वादत्रनुमागमाभावः ॥ १६ ॥



अथसप्तदशी—

उरुशंसानमोवृधामह्लादक्षस्यराजथः । द्राघिष्ठाभिःशुचित्रता ॥ १७ ॥

उरुशंसा । नमःवृधा । मह्ला । दक्षस्य ।

राजथः । द्राघिष्ठाभिः । शुचित्रता ॥ १७ ॥

शुचित्रता परिशुद्धकर्माणौ हेमित्रावरुणौ उरुशंसा उरुभिर्वहुभिःशंसनीयौ यद्वा उरु महत् शंसःशस्त्रं ययोस्तौ नमोवृधा नमसाहविलक्षणेनान्नेनस्तोत्रेणवावर्धमानौ द्राघिष्ठाभिः अत्यन्तदीर्घस्तुतिलक्षणाभिर्वाग्भिः युक्तौ युवांदक्षस्यदक्षंधनंवत्तं तस्य मह्ला महत्त्वेन राजथः ईशाथे ॥ उरुशंसा शंसुस्तुस्तौ कर्मणिषन् कृत्स्वरः । द्राघिष्ठाभिः दीर्घशब्दादिष्ठनि प्रियस्थिरेत्यादिनाद्राघीत्यादेशः निच्वादाद्युदात्तः ॥ १७ ॥

मैत्रावरुणस्यग्रहस्ययाज्यागृणानाजमदग्निनेत्येषा सूत्रितश्च—होतायक्षन्मित्रावरुणागृणानाजमदग्निनेति । अध्यायोपाकरणेमण्डलाद्यन्तहोमेगृणानाजमदग्निनेत्येषा ।

सूक्तेष्टादशी—

गृणानाजमदग्निनायोनोवृत्तस्यसीदतम् । पातंसोममृतावृधा ॥ १८ ॥

गृणाना । जमत्अग्निना । योनौ । ऋतस्य । सीदतम् ।

पातम् । सोमम् । ऋतवृधा ॥ १८ ॥ ११ ॥

हेमित्रावरुणौ जमदग्निना एतन्नामकेनमहर्षिणा गृणाना स्तूयमानौ यद्वा जमदग्निना प्रज्वलिताग्निना विश्वामित्रेणस्तूयमानौ युवां ऋतस्ययज्ञस्ययोनौ देवयजनाख्येदेशे सीदतं उपविशतं ऋतावृधा ऋतस्यकर्मफलस्यवर्धयितारौ युवां सोमंपातं विपतं ॥ गृणाना गृशब्दे कर्मणिशानच् चित्वादान्तोदात्तः । सीदतं सदेर्लोपि पात्रेत्यादिनासीदादेशः । पातं पापाने बहुलंछन्दसीतिशपोलुक् ॥ १८ ॥

॥ इतितृतीयस्यचतुर्थेएकादशोवर्गः ॥ ११ ॥

॥ इतितृतीयेमंडलेपञ्चमोऽनुवाकः ॥ ५ ॥

॥ इतितृतीयमण्डलंसमाप्तम् ॥



## ॥ श्रीगणेशायनमः ॥

### अथचतुर्थमण्डलम्.

वामदेवेचतुर्थमण्डलेपञ्चानुवाकाः तत्रप्रथमेनुवाकेदशसूक्तानि तेषुत्वांस्त्रयेसदमिदिति विंशत्यृचंप्रथमंसूक्तं अत्रेयमनुक्रमणिका—त्वांस्त्रयेविंशतिरष्ट्यतिजगतीधृतयआद्याउपाद्याश्च- तस्रोवारुण्यश्चवेति । मण्डलद्रष्टावामदेवऋषिः प्रथमाचतुःषष्ट्यक्षराअष्टिः द्वितीयाद्विपञ्चाश- दक्षराअतिजगती तृतीयाद्वासप्तत्यक्षराधृतिः चतुर्थ्याद्या अनादेशपरिभाषयासप्तदशत्रिष्टुभः कृत्स्नस्यसूक्तस्यमण्डलादिष्वग्नेयमितिपरिभाषयाअग्निर्देवता द्वितीयाद्याश्चतस्रोवरुणदेवत्वावा सूक्तविनियोगोलैङ्गिकः आद्याध्यायोपाकरणेमण्डलादिहोमेविनियुक्ता ।

तत्रप्रथमा—

त्वांस्त्रयेसदमित्समन्यवोदेवासोदेवमरतिन्येरिरितिक्त्वा -  
न्येरिरे । अमर्त्ययजतमर्त्येष्वदेवमादेवंजनतप्रचेतसंवि-  
श्वमादेवंजनतप्रचेतसम् ॥ १ ॥

त्वाम् । हि । अग्ने । सदम् । इत् । सप्तमन्यवः । देवासः । देवम् ।  
अरतिम् । निःएरिरे । इति । क्त्वा । निःएरिरे । अमर्त्यम् ।  
यजत । मर्त्येषु । आ । देवम् । आदेवम् । जनत । प्रचेतसम् ।  
विश्वम् । आदेवम् । जनत । प्रचेतसम् ॥ १ ॥

वामदेवःस्तौति—हेअग्ने समन्यवः मन्युःस्पर्धा तयासहवर्तमानाः स्वसमानैःस्पर्धमानाइ-  
त्यर्थः देवासोदेवनशीलाइन्द्रादयोदेवाः देवद्योतमानमरतिशीघ्रगन्तारंत्वांसदमित् सदैन्येरिरे  
हि स्पर्धानिमित्तेयुद्धेप्रेरयन्तिखलु इतिशब्दोहेत्वर्थः यस्मादेवाःत्वांयुद्धार्थंनितरांप्रेरयन्तितस्मा-  
द्यजमानाःक्त्वास्तुतिलक्षणेनकर्मणान्येरिरे यज्ञकर्मणिदेवान्हविःप्रापयितुं देवानाह्वातुं च त्वां  
नितरांप्रेरयन्तिखलु यजत यजनीय हेअग्ने अमर्त्यमरणधर्मरहितं आसर्वतोदेवंद्योतमानंप्र-  
चेतसं प्रकृष्टकर्मविषयंचेतोज्ञानंयस्यतादृशंत्वांमर्त्येषुयागंकुर्वाणेषुमनुष्येषुआदेवमागन्तारंजनत  
देवाहविःश्रपणार्थमजनयन् तथाप्रचेतसंकर्माभिज्ञंआदेवंतत्तद्यज्ञेष्वगन्तारं त्वां विश्वंजनत



युगपन्नानादेशवर्तिषुयज्ञेषुयौगपद्येनहविरानयनार्थं व्याप्तं देवा अकुर्वन् ॥ न्येरिरे ईरगतौ लिटि  
मन्त्रत्वादान्नभवति सहेतियोगविभागात्समासः हियोगादनिघातः । कृत्वा जसादिषुछन्द-  
सिवावचनमितिनादेशाभावः यणादेशः ॥ १ ॥

अथद्वितीया—

सभ्रातरंवरुणमग्रआववृत्स्वदेवाँअच्छासुमतीयज्ञवनसं  
ज्येष्ठंयज्ञवनसम् । ऋतावानमादित्यंचर्षणीधृतंराजानं  
चर्षणीधृतम् ॥ २ ॥

सः । भ्रातरम् । वरुणम् । अग्रे । आ । ववृत्स्व । देवान् । अच्छ ।  
सुसुमती । यज्ञवनसम् । ज्येष्ठम् । यज्ञवनसम् । ऋतवानम् ।  
आदित्यम् । चर्षणिधृतम् । राजानम् । चर्षणिधृतम् ॥ २ ॥

हेअग्रे सतादृशस्त्वं भ्रातरंएकस्थानवासेनभ्रातरंवरुणंवृणोत्युदकमितिवरुणः तदेवं  
यज्ञवनसं यज्ञैर्वननीयैर्हविर्भिःसंभजनीयं यज्ञवनसंचयज्ञस्यसंभकारंज्येष्ठमतिशयेनप्रशस्यं  
ऋतावानमपांस्वामितयोदकवन्तंसत्यवन्तंवाआदित्यमदितेःपुत्रंचर्षणीधृतं मनुष्याणामुदकप्र-  
दानेनधारकं सुमती शोभनबुद्ध्या हेतुनाचर्षणीधृतं चर्षणिभिर्विद्वद्भिर्धृतंराजानंराजन्तंएता-  
दृशंवरुणंदेवदेवान्देवनशीलान्स्तोतृनच्छाभिलक्ष्य आववृत्स्व आवर्तय अभिमुखीकुरु ॥ व-  
वृत्स्व वृतुवर्तने लोटि बहुलंछन्दसीतिविकरणस्यश्लुः निघातः । सुमती मन्त्रेवृषेत्यादिना  
किञ्चुदात्तः सुपांसुलुगितितृतीयायाःपूर्वसवर्णदीर्घः एकादेशस्वरः । ज्येष्ठं प्रशस्यस्येष्ठ-  
निज्यचेतिज्यादेशः निच्वादाद्युदात्तः एकादेशस्वरः । यज्ञवनसं वनषणसंभक्तौ कर्मकर्त-  
रिच असुन्प्रत्ययः गतिकारकयोरपिपूर्वपदप्रकृतिस्वरत्वंचेतिपूर्वपदस्वरः ॥ २ ॥

प्रवर्ग्येभिष्टवेउत्तरस्मिन्पटलेसखेसखायमित्येषा सूत्रितंच—सखेसखायमभ्याववृत्स्वोर्ध्व-  
ऊषुणऊतयइति ।

सैषातृतीया—

सखेसखायमभ्याववृत्स्वाशुनचक्रंरथ्येवरंरथास्मभ्यंदस्मरंरथा ।  
अग्नेमृळीकंवरुणेसचाविदोमरुत्सुविश्वभानुषु ॥  
तोकार्यतुजेशुशुचानशंकध्यस्मभ्यंदस्मशंकधि ॥ ३ ॥



सखे । सखायम् । अ॒ग्नि । आ । व॒वृत्स्व । आ॒शुम् । न । च॒क्रम् ।  
 रथ्या॑ऽइव । रं॒ह्या । अ॒स्मभ्य॑म् । द॒स्म । रं॒ह्या । अ॒ग्ने । मृ॒ळीक॑म् ।  
 वरु॑णे । सचा॑ । वि॒दः । म॒रुत्सु॑ । वि॒श्व॒भानु॑षु । तो॒काय॑ ।

तु॒जे । शु॒शु॒चान् । शम् । कृ॒धि । अ॒स्मभ्य॑म् । द॒स्म । शम् । कृ॒धि ॥३॥

सखे सखिभूत दस्म दर्शनीय हेअग्ने त्वं तवसखायंवरुणमस्मभ्यं अस्मदर्थं आववृत्स्व  
 अभिमुखीकुरु दत्रदृष्टान्तः—रं॒ह्या रं॒हणे॒गमने॑साधुभूतौरथ्येव रथेयोजितावश्वौयथा आशुं  
 शीघ्रगंतृचक्रंलक्ष्यदेशंप्रत्यभिमुखीकुरुतःतद्वत् हेअग्ने सचा तवसहायेवरुणोमृळीकंसुखकरंहविः  
 विदः लब्धवानसि तथा विश्वभानुषु सर्वतोव्याप्ततेजस्केषुमरुत्सु सुखकरंलब्धवानसि अग्निवा-  
 रुणाग्निमारुतयोःकर्मणोरिष्टवानसीत्यर्थः शुशुचान दीप्यमान हेअग्ने तोकाय तुज्यतेपीड्यते  
 नेनमातागर्भवासेनेतितोकंपुत्रः तस्मैतुजेतुजतिगच्छत्यनेनानृण्यंपितेतितुकु पौत्रः तस्मै शंसुखं  
 कृधि कुरु दस्म दर्शनीय हेअग्ने अस्मभ्यंशंकृधि सुखंकुरु ॥ रथ्येव रथस्येमावित्यर्थेरथा-  
 द्यदितियत् सुपांसुलुगितिसुपोडादेशः । रं॒ह्या रं॒हशब्दात्तत्रसाधुरितियत्प्रत्ययः यतोनावइत्याद्यु  
 दात्तत्वम् ॥ ३ ॥

त्वनोअग्नेइत्येतदारभ्येदंसूक्तंउत्तराणिसूक्तानिचप्रातरनुवाकेआग्नेयेकृतौत्रैष्टुभेछन्दसिआ  
 श्विनशस्त्रेचविनियुक्तानि सूत्रितश्च—त्वनोअग्नेवरुणस्यविद्वानित्येतत्प्रभृतीनिचत्वारीति । अ-  
 वभृथेष्ट्यांस्विष्टकृदर्थेअग्नीवरुणौयष्ट्यौ तत्र त्वनोअग्नेइतिद्वेयाज्यानुवाक्ये सूत्रितश्च—अ-  
 ग्नीवरुणौस्विष्टकृदर्थेत्वनोअग्नेवरुणस्यविद्वानितिद्वेइति । अस्नातोयद्यग्निहोत्रंजुहुयात्तदाग्निवा-  
 रुणीष्टिः तस्यामेतेष्वयाज्यानुवाक्ये तदाहुर्यआहिताग्निरित्युपक्रम्यान्नातं तस्ययाज्यानुवाक्ये  
 त्वनोअग्नेवरुणस्यविद्वान्सत्वनोअग्नेवमोभवोतीति ।

सैषाचतुर्थी—

त्वनो॑अग्ने॒वरु॑णस्यवि॒द्वान्दे॒वस्य॒हेळो॑व॒यासि॒सीष्ठाः ।

यजि॑ष्ठोव॒ह्नि॒तमः॒शोशु॑चानोवि॒श्वा॒द्वेषा॑ंसिप्रमु॒ग्ध्य॒स्मत् ॥ ४ ॥

त्वम् । नः । अ॒ग्ने । वरु॑णस्य । वि॒द्वान् । दे॒वस्य॑ । हेळः । अव॑ ।

या॒सि॒सी॒ष्ठाः । यजि॑ष्ठः । व॒ह्नि॒तमः । शोशु॑चानः । वि॒श्वा ।

द्वेषा॑ंसि । प्र । मु॒ग्धि । अ॒स्मत् ॥ ४ ॥



हेअग्ने विद्वान्सर्वपुरुषार्थसाधनोपायज्ञस्त्वं देवस्य द्योतमानस्यवरुणस्यहेळःक्रोधान्नः  
अस्मत्संवन्धिनःवरुणकर्तृकान्पाशग्रहणान् अवयासिसीष्ठाः अपनय किञ्च यजिष्ठोयष्टतमः  
वह्निमो हविषामतिशयेनवोढा शोशुचानोतिशयेनदीप्यमानस्त्वं विश्वा सर्वाणिद्वेषांसि पापा-  
नि द्वेष्टुणि रजांसिवास्मदस्मत्तः प्रमुमुग्धि प्रकर्षेणमोचय॥हेळः हेडुअनादरे क्रिप् शसिरूपं श-  
सःसुधादनुदात्तत्वेधातुस्वरः । यासिसीष्ठाः यसेर्ण्यन्तादाशीर्लिङ् यासिसीयुडागमः छन्दस्यु-  
भयथेतिलिङःसार्वधातुकत्वाणिणलोपाभावः अवपूर्वोयासिर्विनाशेवर्तते । मुमुग्धि मुञ्चतेर्लोटि  
रूपं बहुलंछन्दसीतिशपःश्लुः ॥ ४ ॥

अथपञ्चमी-

सत्वंनोअग्नेवमोभवोतीनेदिष्ठोअस्याउषसोव्युष्टौ ।

अवयक्ष्वनोवरुणंरराणोवीहिमृळीकंसुहवोनएधि ॥ ५ ॥ १२ ॥

सः । त्वम् । नः । अग्ने । अवमः । भव । ऊती । नेदिष्ठः । अस्याः ।

उषसः । विडुष्टौ । अव । यक्ष्व । नः । वरुणम् । रराणः । वीहि ।

मृळीकम् । सुहवः । नः । एधि ॥ ५ ॥ १२ ॥

हेअग्ने सतादृशस्त्वंऊती ऊत्या रक्षणेननोऽस्माकं अवमः अर्वाचीनः प्रत्यासन्नःसन्  
अस्याउषसोव्युष्टौव्युच्छन्नेप्रातःकालेअग्निहोत्रादिकर्मसिद्ध्यर्थेनेदिष्ठोभव अतिशयेनास्मदन्ति-  
कस्थोभव यद्वा ऊत्यागमनेनास्माकमवमोरक्षकोभव किञ्च नोस्माकंवरुणं वरुणकृतंजलोद-  
रादिरोगंआवरकंपापंवा अवयक्ष्व अवयज विनाशयेत्यर्थः रराणः अस्माभिर्दत्तेहविषिरममा-  
णः यद्वा यजमानेभ्योत्यन्तंफलप्रदस्त्वं मृळीकं सुखकरंइदंहविः वीहि भक्षय किञ्च नोस्मा-  
कं सुहवःशोभनाह्वानोपेतः एधिभव ॥ नेदिष्ठः अन्तिकशब्दादिष्ठनि अन्तिकबाढयोर्नेदसा-  
धावितिनेदइत्यादेशः नित्वादाद्युदात्तः । रराणः रमतेःकानचि मकारलोपश्छान्दसः यद्वा रा-  
तेर्यङ्लुकिव्यत्ययेनकानच् अभ्यस्तानामादिः । एधि अस्तेर्लोटि ध्वसोरेद्धावभ्यासलोपश्चेति  
इत्यादेशः तस्यासिद्धत्वात् हुञ्जत्भ्योहेर्धिः निघातः ॥ ५ ॥

॥ इतितृतीयस्यचतुर्थेद्वादशोवर्गः ॥ १२ ॥

अथषष्ठी-

अस्यश्रेष्ठासुभगस्यसंहृक्देवस्यचित्रतमामर्त्येषु ।

शुचिपृतनतसमध्यायाःस्पर्हादेवस्यमंहनेवधेनोः ॥ ६ ॥



अस्य । श्रेष्ठा । सुभगस्य । समृद्धक् । देवस्य । चित्रस्तमा ।  
मर्त्येषु । शुचि । घृतम् । न । तप्तम् । अद्वयायाः । स्पार्हा ।  
देवस्य । मंहनाऽइव । धेनोः ॥ ६ ॥

सुभगस्य सुष्ठुभजनीयस्याग्नेर्देवस्यश्रेष्ठा अतिशयेनप्रशस्या संदृक् संदृष्टिर्मर्त्येषुचित्र-  
तमातिशयेनचायनीयापूजनीयाभवति स्पार्हा सर्वैःस्पृहणीयाचभवति तत्रदृष्टान्तः—यथादे-  
वस्यक्षीरंकामयमानस्यपुरुषस्यअद्वयाः अहन्तव्यागोः शुचितेजोयुक्तंघृतंक्षरणयुक्तंतप्तंशृतं  
क्षीरंस्पृहणीयंभवति तत्रैवदृष्टान्तान्तरं—यथा गांभिक्षमाणस्यमर्त्यस्यधेनोःदोग्ध्यागोर्महनेव  
मंहतिर्दानकर्मा दानंयथाप्रियकरंभवतितद्वत् ॥ सुभगस्य आद्युदात्तंघृच्छन्दसीत्युत्तरपदाद्यु-  
दात्तत्वं । स्पार्हा कर्षात्वतोघञोन्तउदात्तः । देवस्य दीव्यतीतिदेवः दीव्यतेःकान्त्यर्थ-  
स्यपचाद्यचिरूपम् ॥ ६ ॥

अथसप्तमी—

त्रिरस्यतापरमासन्तिसत्यास्पार्हादेवस्यजनिमान्यग्नेः ।  
अनन्तेअन्तःपरिवीतआगाच्छुचिःशुक्रोअर्योरोरुचानः ॥ ७ ॥  
त्रिः । अस्य । ता । परमा । सन्ति । सत्या । स्पार्हा । देवस्य ।  
जनिमानि । अग्नेः । अनन्ते । अन्तरिति । परिऽवीतः । आ ।  
अगात् । शुचिः । शुक्रः । अर्यः । रोरुचानः ॥ ७ ॥

अग्नेरग्न्यभिमानिनोऽस्यदेवस्यत्रिःत्रीणि अग्निवायुसूर्यात्मनात्रीणि तातानिप्रसिद्धानि  
परमा उत्तमानि सत्या यथार्थभूतानि जनिमानि जन्मानि स्पार्हा सर्वैः स्पृहणीयानिसन्ति यद्वा  
अग्नेरेवत्रीणिजन्मानि दिवस्परिप्रथमंजज्ञेअग्निरिति । त्रीणिजानापरिभूषत्यस्येत्येवमादिषुमन्त्रेषु  
प्रसिद्धानि अनन्तेअपर्यन्तेनभस्यन्तर्मध्येस्वतेजसापरिवीतः परिवेष्टितः शुचिः सर्वस्य  
शोधकः शुक्रोदीप्तियुक्तः अतएवरोरुचानःभृशंदीप्यमानः अर्यः स्वामी तादृशोदेवः  
अगात् अस्मदीयंयज्ञंप्रत्यागच्छतु ॥ सत्या शेषच्छन्दसिबहुलमितिशेर्लुक् । परिवीतः व्येञ्संवर-  
णे कर्मणिकः यजादित्वात्संप्रसारणं गतिरनन्तरइतिगतेःप्रकृतिस्वरत्वं । अर्यः ऋगतौ अर्यः  
स्वामिवैश्ययोरितियत्प्रत्ययान्तोनिपातितः स्वामिन्यन्तोदात्तत्वंक्वव्यमित्यन्तोदात्तत्वम् ॥ ७ ॥



अथाष्टमी—

सदूतोविश्वेदभिर्वष्टिसद्माहोताहिरण्यरथोरंसुजिह्वः ।  
रोहिदश्वोवपुष्योविभावासदारण्वःपितुमतीवसंसत् ॥ ८ ॥

सः । दूतः । विश्वा । इत् । अ॒भि । व॒ष्टि । सद्मा । होता ।  
हिर॑ण्य॒रथः । रम॑सु॒जिह्वः । रो॒हित॑श्च॒ अश्वः । व॒पुष्यः ।  
वि॒भा॒स्वा । सदा॑ । र॒ण्वः । पि॒तु॒मती॑श्च । स॒म॒सत् ॥ ८ ॥

देवानांदूतः होता देवानामाह्वाता हिरण्यरथः सुवर्णमयरथोपेतः रंसुजिह्वः रमणीयशो-  
भनज्वालोपेतः सतादृशोऽग्निः विश्वेत्सर्वाण्येवसद्म देवयजनस्थानानि अभिवष्टिकामयते पु-  
नश्चकीदृशः रोहिदश्वः रोहितवर्णाश्वायस्यसतथोक्तः वपुष्यः वपुषिरूपेसाधुः विभावा का-  
न्तियुक्तः अतएवसदासर्वदारण्वोरमणीयोभवति तत्रदृष्टान्तः—पितुमतीवसंसत् यथान्नादिव-  
त्समृद्धं गृहं रमणीयंतद्वत् ॥ रंसुजिह्वः रमतेरन्येभ्योपिदृश्यतइतिविच् बहुव्रीहौपूर्वपदस्वरः । व-  
पुष्यः तत्रसाधुरितियत् तित्स्वरितः । विभावा छन्दसीवनिपावितिवनिष् ॥ ८ ॥

अथनवमी—

सचेतयन्मनुषोयज्ञबन्धुःप्रतमह्यारशनयानयन्ति ।  
सक्षेत्यस्यदुर्यासुसाधन्देवोमर्तस्यसधनित्वमाप ॥ ९ ॥

सः । चे॒त॒यत् । मनु॑षः । य॒ज्ञ॒बन्धुः । प्र । तम् । म॒ह्या । र॒श॒नया॑ ।  
न॒य॒न्ति । सः । क्षे॒ति । अ॒स्य । दु॒र्यासु॑ । सा॒धन् । दे॒वः । म॒र्त॒स्य ।  
स॒ध॒नि॒त्त्वम् । आ॒प ॥ ९ ॥

यज्ञबन्धुः यज्ञेग्निहोत्रादौबन्धनंविनियोजनंयस्यसतथोक्तः सोऽग्निर्मनुषः कर्मणिप्रवृत्ता-  
न्मनुष्यान्चेतयत्जानाति मह्या महत्यारशनयास्तुतिरूपयारज्वायुक्तं तंतादृशमग्निं प्रणयन्ति उ-  
त्तरवेद्यादिषु अध्वर्यादयःप्रक्षिपन्ति मर्तस्य मनुष्यस्यास्ययजमानस्यदुर्यासु गृहेषु साधन्  
अग्नीष्टानिसाधयन्सोऽग्निःक्षेतिवसति सदेवोद्योतमानोऽग्निः सधनित्वं यस्यगृहेनिवसतितेनध-  
निनासाहित्यमाप प्राप्नोति प्रभूतंधनंयतमानायदापयित्वातेनसहितोभवदित्यर्थः ॥ साधन्  
राधसाधसंसिद्धौ ण्यन्तस्यशतरिरूपम् ॥ ९ ॥



अथदशमी—

सतूनोअग्निर्नयतुप्रजानन्नच्छारत्नं देवभक्तं यदस्य ।  
धियायद्विश्वेअमृताअकृण्वन्द्यौष्पिताजनितासत्यमुक्षन् ॥ १० ॥ १३ ॥

सः । तु । नः । अग्निः । नयतु । प्रजानन् । अच्छ । रत्नम् ।

देवभक्तम् । यत् । अस्य । धिया । यत् । विश्वे । अमृताः ।

अकृण्वन् । द्यौः । पिता । जनिता । सत्यम् । उक्षन् ॥ १० ॥ १३ ॥

प्रजानन्सर्वजानानः सोऽग्निः देवभक्तं देवैर्देवनशीलैः स्तोतृभिः संभजनीयं अस्याग्नेः सं-  
बन्धियदुत्तमं रत्नं धनमस्ति तद्रत्नमच्छाभिमुख्येन तु क्षिप्रं नोऽस्मान्नयतु प्रापयतु अमृताः मरणधर्मर-  
हिताः विश्वे सर्वे देवाः धिया हविलक्षणेन कर्मणा हेतुना यत् यमाग्निं अकृण्वन् हविषां प्रापयितारम-  
कुर्वन् यस्य चाग्नेः द्यौः पिता पालयित्री जनिता जनयित्री च अग्ने दिवः सूनुरसि प्रचेता इति श्रवणात् ।  
यद्वा द्यौर्देवनशील आदित्यः पिता जनयिता च आदित्यादग्निरित्याम्नानात् । सत्यं यथार्थं भूतं  
तमाग्निं उक्षन् घृताद्याहुतिभिरध्वर्यादयः सिञ्चन्ति ॥ देवभक्तं भजसेवायां कर्मणिकः तृतीया-  
कर्मणीति पूर्वपदप्रकृतिस्वरः । उक्षन् उक्षसेचने लङ्ङिरूपं बहुलं छन्दसीत्यङ्भावः ॥ १० ॥

॥ इति तृतीयस्य चतुर्थे त्रयोदशो वर्गः ॥ १३ ॥

अथैकादशी—

सजायत प्रथमः पस्त्यासु महो बुध्ने रजसो अस्य योनौ ।

अपादं शीर्षा गुहमानो अन्ता यो युवानो वृषभस्य नीळे ॥ ११ ॥

सः । जायत । प्रथमः । पस्त्यासु । महः । बुध्ने । रजसः । अस्य ।

योनौ । अपात् । अशीर्षा । गुहमानः । अन्ता । आयो युवानः ।

वृषभस्य । नीळे ॥ ११ ॥

सोऽग्निः प्रथम आहवनीयादिरूपतया श्रेष्ठः सन् पस्त्यासु यजमानानां गृहेषु जायत अ-  
जायत आहुत्यधिकरणतया संपद्यते तथा महो महतोऽस्य रजसोन्तरिक्षस्य बुध्ने मूले पृथिव्यान्त-  
त्रापियोनावुत्तरवेद्यादिस्थाने संपद्यते सोऽग्निरपात् पादवर्जितः अशीर्षा शिरोवर्जितः तदेवाह-



अन्ता आद्यन्तेपादशिरसीगुहमानःगूहमानः अविज्ञेयपादशिरादित्यर्थः वृषभस्य वर्षणसमर्थ-  
स्यमेघस्य नीले निलयेनभसि आयोयुवानः धूमाकारेणात्मानमायोजयन्वर्तते यद्वा यःप्र-  
थमवैद्युतोद्भिः पस्त्यासुनदीषुबुध्नेन्तरिक्षेमहोमहतोरजसउदकस्यतेजसोवा योनौ स्थानेच च-  
रति अपादशीर्षापादशिरोवर्जिता अन्ता आत्मनःपर्यन्तप्रदेशान् स्वतेजसागुहमानःआच्छाद-  
यन् पुनश्चायोयुवानः तानितेजांसिस्वात्मनिमिश्रीकुर्वन् वृषभस्यमेघस्यनीलेस्थानेनभसिचर-  
ति सोग्निरधुनाकर्मयोग्यतयाजायत ॥ अपात् पादस्यलोपोहस्त्यादिभ्यइत्यकारलोपः समा-  
सान्तः । गुहमानः गुहसंवरणे शविकरणी शानचिरूपं शानचोलसार्वधातुकस्वरेकृतेप्रत्यय-  
स्वरः । आयोयुवानः युमिश्रणे यङ्लुकिशानचिरूपं अभ्यस्तस्वरेणाद्युदात्तः ॥ ११ ॥

अथद्वादशी—

प्रशर्धआर्तप्रथमंविपन्याँऋतस्ययोनावृषभस्यनीले ।

स्पाहोयुवावपुष्योविभावासप्तप्रियासोजनयन्तवृष्णे ॥ १२ ॥

प्र । शर्धः । आर्त । प्रथमम् । विपन्या । ऋतस्य । योना ।

वृषभस्य । नीले । स्पाहः । युवा । वपुष्यः । विभाऽवा । सप्त ।

प्रियासः । अजनयन्त । वृष्णे ॥ १२ ॥

हेअग्ने विपन्या स्तुत्यायुक्तं ऋतस्योदकस्य योनौ स्थाने वृषभस्य वर्षणसमर्थ-  
स्यमेघस्य नीले कुलायभूतेन्तरिक्षे वैद्युताग्निरूपेणत्वावर्तमानंशर्धस्तेजःप्रथमंप्रातं प्रकर्षेण  
गच्छति यश्चाग्निःस्पाहः सर्वैःस्पृहणीयः युवा नित्यतरुणः वपुष्यःकमनीयः विभावा  
दीप्तिमान् तस्मैवृष्णे अभिमतफलवर्षकायाग्नये प्रियासः प्रियाःसप्तहोत्रकाः अजनयन्त  
स्तोत्रमकुर्वन् ॥ आर्तं ऋगतौ लङि व्यत्ययेनात्मनेपदं निघातः । विपन्या पनचेत्यस्य इ-  
न्प्रत्ययः कृदिकारादक्तिनइतिङीष् प्रत्ययस्वरेणान्तोदात्तः उदात्तयणोहत्पूर्वादिति विभक्ते-  
रुदात्तत्वम् । विपन्याँऋतस्येत्यत्र संहितायांङकोसवर्णेशाकल्यस्यह्रस्वश्चेत्यनिकोपिह्रस्वः अ-  
नुनासिकश्च ॥ १२ ॥

अथत्रयोदशी—

अस्माकमत्रपितरोमनुष्याअभिप्रसेदुर्ऋतमाशुषाणाः ।

अश्मवजाःसुदुघावत्रेअन्तरुदुस्त्राआजन्नुपसोदुवानाः ॥ १३ ॥



अस्माकम् । अत्र । पितरः । मनुष्याः । अभि । प्र । सेदुः । ऋतम् ।  
आशुषाणाः । अश्मद्ब्रजाः । सुदुघाः । वव्रे । अन्तः । उत् ।  
उस्नाः । आजन् । उषसः । हुवानाः ॥ १३ ॥

अत्रलोके पूर्वमनुष्याः अस्माकंपितरोङ्गिरसः ऋतयज्ञमाशुषाणाःअश्रुवानाःसन्तः  
अभिप्रसेदुः अग्निमभिलक्ष्यप्रजग्मुः तेङ्गिरसः अग्निपरिचर्याबलात् अश्मद्ब्रजाःपर्वतैःपरिवृ-  
ताःवव्रेवृणोत्याच्छादयतीतिवव्रं पर्वतविलान्तर्वर्तितमः तस्मिन्तर्मध्येस्थिताः सुदुघाः  
सुष्ठुदोग्ध्रीः उस्नाः पणिभिरपहतागाः उदाजन् तस्माद्विलान्निरगमयन् किंकुर्वन्तः तमसो-  
विध्वंसिनोरुषसोदेवीःप्रकाशार्थं हुवानाआह्वयन्तः ॥ वव्रे वृणोतेरौणादिकः कृत्वादीनांद्विभ-  
वतइतिद्विर्वचनम् ॥ १३ ॥

अथचतुर्दशी-

तेमर्मृजतददृवांसोअद्रितदेषामन्येअभितोविवोचन् ।  
पश्वयन्त्रासोअभिकारमर्चन्विदन्तज्योतिश्चरुपन्तधीभिः ॥१४॥

ते । मर्मृजत । ददृवांसः । अद्रिम् । तत् । एषाम् । अन्ये ।  
अभितः । वि । वोचन् । पश्वयन्त्रासः । अभि । कारम् ।  
अर्चन् । विदन्त । ज्योतिः । चरुपन्त । धीभिः ॥ १४ ॥

तेङ्गिरसः अद्रिंपणिभिरपहतानांगवांनिरोधकंपर्वतं ददृवांसोविदारयन्तःसन्तःमर्मृजत  
अग्निपर्यचरन् एषामङ्गिरसांतत्तादृशंकर्म अन्येमहर्षयोभितःसर्वत्रजगतिविवोचन् विशेषेण  
कथयन् पश्वयन्त्रासः पशुनिर्गमनार्थानियन्त्राणिउपायायेषांतेङ्गिरसः कारं अभिमतस्यप्रयो-  
जनस्यकर्तारमग्निमभ्यर्चयन्तस्तुवन् ततस्तमोपहं आदित्यारख्यंज्योतिर्विदन्तालभन्त ततो-  
धीभिर्बुद्धिभिश्चरुपन्त यज्ञानकुर्वन् ॥ मर्मृजत मृजुषुद्धौ यङ्लुकि लङि व्यत्ययेनात्मने-  
पदं निघातः । चरुपन्त रूपसामर्थ्ये ण्यन्तस्यलुङिचङि सन्वद्धावाभावश्छान्दसः ॥ १४ ॥

अथपञ्चदशी-

तेगव्यतामनसादृध्रमुब्धंगायैमानंपरिषन्तमद्रिम् ।  
दृहंनरोवचंसदैव्येनव्रजंगोमन्तमुशिजोविववुः ॥ १५ ॥ १४ ॥



ते । गव्यता । मनसा । दृधम् । उब्धम् । गाः । येमानम् । परि ।  
 सन्तम् । अद्रिम् । दृहम् । नरः । वचसा । दैव्येन । व्रजम् ।  
 गोऽमन्तम् । उशिजः । वि । वव्रुरितिवव्रुः ॥ १५ ॥ १४ ॥

नरः कर्मणानेतारः उशिजोऽग्निकामयमानास्तेज्जिरसः गव्यतागाइच्छतामनसादृधं गवां  
 निर्गमनद्वारनिरोधकमुब्धं समुब्धसंहतं यद्वा उभिः पूरणार्थः गोभिः पूर्णगाः येमानंनिय-  
 च्छन्तं परिसर्वतः सन्तं वर्तमानं दृहं दृहं गोमन्तं गोभिर्युक्तं व्रजं गवां निवासस्थानं अद्रिं पर्वतं दै-  
 व्येनाग्निविषयेण वचसा वेदात्मकेन स्तोत्रेण विवव्रुः गोनिर्गमनार्थमुद्धाटितवन्तः ॥ उब्धं उभा-  
 तिर्हन्ति नासमानार्थः यद्वा उभपूरणे कर्मणिकः । येमानं यमेः कानचि एत्वाभ्यासलोपौ  
 चित्त्वादन्तोदात्तः । परिषन्तमित्यत्र संहितायामुपसर्गप्रादुर्भ्यामस्तिर्यच्परइति षत्वम् ॥ १५ ॥

॥ इति तृतीयस्य चतुर्थे चतुर्दशो वर्गः ॥ १४ ॥

अथ षोडशी-

तेमन्वत प्रथमं नाम धेनोः त्रिः सप्त मातुः परमाणि विन्दन् ।  
 तज्जानती रभ्यनूषत ब्राह्मविर्भुवदरुणीर्यशसा गोः ॥ १६ ॥

ते । मन्वत । प्रथमम् । नाम । धेनोः । त्रिः । सप्त । मातुः ।  
 परमाणि । विन्दन् । तत् । जानतीः । अग्नि । अनुषत् ।  
 ब्राह्मः । आविः । भुवत् । अरुणीः । यशसा । गोः ॥ १६ ॥

हे अग्ने ते स्तोत्रं कुर्वाणा अजिरसः मातुर्जनन्या धेनोर्वाचः संबन्धिनाम स्तुतिसाधकं शब्दमात्रं  
 प्रथमं पूर्वमन्वत अजानत पश्चात्तस्यावाचः संबन्धीनि त्रिः सप्त एकविंशतिसंख्याकानि स्तुतिसा-  
 धनानि छन्दांसि तानि च गायत्र्यादीनि जगत्यन्तानि सप्त अतिजगत्यादीन्यतिधृत्यन्तानि सप्त कृतिप्र-  
 भृतीन्युत्कृतिपर्यन्तानि सप्तेति एवं त्रिः सप्त छन्दांसि परमाण्युत्तमानि विन्दन् लभन्त एवं विधच्छ-  
 न्दोयुक्तैर्मन्त्रैरग्निमस्तु वन्नित्यर्थः तत्ततः जानतीः सर्वजानानाः ब्राह्मः ब्राह्म्युषोनाम उषसः अभ्यनू-  
 षत अस्तु वन् ततो गोः सूर्यस्य यशसा तेजसा सह अरुणीः अरुणवर्णोषाः आविर्भुवत् आविरभूत् ।  
 यद्वा तेजिरसः प्रथमं पुरातनं नाम एहि सुरभिगुग्गुलुगन्धिनीति धेनोर्नाम धेयं मन्वतोच्चारयामासुः  
 मातुर्भूम्याः स्वभूतानि पणिभिरपहतानि त्रिः सप्तरत्नानि विन्दन् तदुच्चारितं नाम जानन्त्योगावः  
 अभ्यनूषत हं भारवलक्षणं शब्दमकुर्वन् तदानीमुषाः प्रादुरभूदिति ॥ जानतीः शतुरनुमोनघजादी-



इतिङीपउदात्तत्वम् । अनूपत णुस्तुतौ लुङिरूपं कुरादित्वादगुणः । अरुणीः सोरलोपश्छान्द-  
सोगौरीभिमायेतिवत् ॥ १६ ॥

अथसप्तदशी—

नेश॒त्तमो॒दुधितं॒रोच॑त॒द्यौरु॒देव्या॒उष॑सो॒भानु॑र॒र्त ।

आ॒सूर्यो॑बृ॒हत॑स्तिष्ठ॒दज्राँ॑ऋ॒जुम॑र्तेषु॒वृजि॑ना॒च॒पश्य॑न् ॥ १७ ॥

नेश॑त् । तमः॑ । दुधित॑म् । रोच॑त । द्यौः । उत् । देव्याः । उष॑सः ।

भानुः । अ॒र्त । आ । सूर्यः । बृ॒हतः । तिष्ठ॑त् । अज्रा॑न् ।

ऋ॒जु । म॑र्तेषु । वृ॒जिना । च । पश्य॑न् ॥ १७ ॥

तमः रात्रिकृतं ध्वान्तं दुधितं दुधिः प्रेरणकर्मा प्रातरग्निविहरणकाले उषसा प्रेरितं सत् नेशत्  
अनश्यत् ततो द्यौरन्तरिक्षं रोचता दीप्यत ततो देव्याः देवनशीलाया उषसो भानुः प्रभा उदत्त उ-  
द्गच्छति अथ सूर्यः बृहतो महतः अज्जानजरा न्पर्वतान् गमनशीलान् शमीन्वा आतिष्ठ दध्यतिष्ठत्  
किं कुर्वन् मर्त्येषु मनुष्येषु विद्यमानमृजुसत्कर्म वृजिना वृजिनानि अनृजून्यसत्कर्माणि च पश्य-  
न् दध्यतिष्ठदिति शेषः ॥ नेशत् णश अदर्शने लङि णशिमन्योरलङि चेत्वं वक्तव्यमित्येत्वं शपः  
पित्वा दनुदात्तत्वे धातुस्वरः । रोचत रुचदीप्तौ लङिरूपं वाक्यभेदादनिघातः ॥ १७ ॥

अथाष्टादशी—

आदि॒त्पश्चा॒बुबु॑धाना॒व्यख्य॑न्नादि॒द्रव॑न् धारयन्त॒द्युभ॑क्तम् ।

वि॒श्वे॒विश्वा॑सु॒दुर्या॑सु॒देवा॑ मि॒त्र॒धिये॑ वरु॒णस॒त्यम॑स्तु ॥ १८ ॥

आत् । इत् । प॒श्चा । बुबु॑धा॒नाः । वि । अ॒ख्यन् । आत् । इत् ।

रत्न॑म् । धा॒रय॑न्त । द्यु॒भ॑क्तम् । वि॒श्वे । वि॒श्वा॑सु । दुर्या॑सु ।

दे॒वाः । मि॒त्र॒ । धि॒ये । वरु॑ण । स॒त्यम् । अ॒स्तु ॥ १८ ॥

आदित्सूर्योदयानन्तरं बुबुधानाः पणिभिरपहताः निरोधानिर्गतागाः जानानाः अंगिरसः  
पश्चा पश्चात्पृष्ठ्यदेशेषु व्यख्यन् अशेषेण तागाः अपश्यन् तथा आदिदनन्तरं द्युभक्तं दीप्तियुक्तं  
देवैः संभक्तं वा रत्नं पणिभिरपहतं धनं च धारयन्ता धारयन् लब्धगोधनानामङ्गिरसां विश्वासु दु-



यांसु सर्वेपुगृहेषु विश्वेयजनीयाः सर्वदेवाआजग्मुः हेमित्र मित्रभूत हेवरुणोपद्रवाणांवारक  
हेअग्ने धिये कर्मणांकर्त्रे स्तोत्रेवा यजमानाय सत्यमस्तु यदेतत्तवोपद्रववारणसामर्थ्यतद्यथार्थ-  
भूतमस्तु ॥ पश्चा पश्चपश्चाचच्छन्दसीतिनिपातितः । ब्रुवुधानाः ब्रुधेर्लिटि कानचिरूपं चित्वा-  
दन्तोदात्तः । द्युभक्तं भजसेवायां कर्मणिक्तप्रत्ययः तृतीयाकर्मणीतिपूर्वपदप्रकृतिस्वरः ॥ १८ ॥

सूक्तेएकोनविंशी-

अच्छावोचेयशुशुचानमग्निहोतारंविश्वभरसंयजिष्ठम् ।

शुच्यूधोअतृणन्नगवामन्धोनपूतंपरिषिक्तमंशोः ॥ १९ ॥

अच्छ । वोचेय । शुशुचानम् । अग्निम् । होतारम् ।

विश्वभरसम् । यजिष्ठम् । शुचि । ऊधः । अतृणत् । न । गवाम् ।

अन्धः । न । पूतम् । परिषिक्तम् । अंशोः ॥ १९ ॥

हेअग्ने शुशुचानं भृशंदीप्यमानं होतारं देवानामाह्वतारं विश्वभरसं आहुतिद्वारावृष्टि-  
प्रदानेन विश्वस्यपोषकं यजिष्ठं यष्टृतममग्निं त्वामच्छाभिलक्ष्यवोचेय स्तवानि गवामूधःशुचि  
शुद्धंपयःनातृणत् तवआहुत्यर्थंयजमानोनदोग्धि अंशोः सोमलताखण्डस्यसंबन्धि अन्धोरसा-  
ख्यमन्नं पूतं दशापवित्रेणशोधितं सन्नपरिषिक्तं गृहेषु नप्रक्षिप्तं किंत्वेनेनयजमानेनकेवलंस्तु-  
तिरेवक्रियते ॥ वोचेय ब्रूजआशिर्लिङि ब्रुवोवचिः लिङ्याशिष्यङ् छन्दस्युभयथेतिसार्वधा-  
तुकत्वात्सीयुटःसलोपः । अतृणत् उत्तदिर्हिंसानादरयोः दोहनमेवऊधोर्हिंसनं । परिषिक्तं  
सिञ्चतेःकर्मणिक्तः उपसर्गात्सुनोतोतिसंहितायांपत्वं गतिरनन्तरइतिगतेःस्वरः ॥ १९ ॥

अथविंशी-

विश्वेषामदितिर्यज्ञियानांविश्वेषामतिथिर्मानुषाणाम् ।

अग्निर्देवानामवआवृणानःसुमृळीकोभवतुविश्ववेदाः ॥ २० ॥ १५ ॥

विश्वेषाम् । अदितिः । यज्ञियानाम् । विश्वेषाम् । अतिथिः ।

मानुषाणाम् । अग्निः । देवानाम् । अवः । आवृणानः । सुमृळीकः ।  
भवतु । विश्ववेदाः ॥ २० ॥



अयमग्निर्विश्वेषां सर्वेषां यज्ञिथानां यज्ञार्हाणां देवानामदितिः अदितिर्देवमाता तद्वद्देवानां पोष-  
कइत्यर्थः यद्वा विश्वेषां देवानामदितिः भूस्थानीयः आधारभूतइतियावत् अयं वाग्निर्वैश्वानरइति  
श्रुतेः । तथा यमग्निर्विश्वेषां मानुषाणामतिथिरतिथिवत्पूज्यो भवति देवानां देवनशीलानां स्तोतृणा-  
मवोन्नहविरावृणानः संभजन् जातवेदाः जातं सर्ववेत्तीति जातवेदाः सोऽग्निस्तेषां स्तोतृणां सुमृलीकः  
सुखकरो भवतु ॥ अतिथिः अतसात्प्रत्यगमने ऋतन्यं जीत्यादिना इति प्रत्ययः निच्वादाद्युदात्तः ।  
मानुषाणामनोर पत्यानीत्यर्थे मनोर्जातावज्यतौषुक्चेति अज्प्रत्ययः निच्वादाद्युदात्तः ॥ २ ॥

॥ इति तृतीयस्य चतुर्थपञ्चदशो वर्गः ॥ १५ ॥

यो मर्त्येष्विति विंशत्यृचं द्वितीयं सूक्तं वामदेवस्याग्निं त्रैष्टुभमाग्नेयं यो मर्त्येष्वित्यनुक्रमणिका ।  
अस्य सूक्तस्य प्रातरनुवाकाश्विनशस्त्रयोः पूर्वसूक्ते एव विनियोग उक्तः ।

तत्र प्रथमा—

यो मर्त्येष्वमृतं ऋतावा देवो देवेष्वरतिर्निधायि ।

होता यजिष्ठो म॒ह्ना शुच॑ ध्यै ह॒व्यै र॒ग्निर्मनु॑ष ईर॒य॑ ध्यै ॥ १ ॥

यः । मर्त्येषु । अमृतः । ऋत॑वा । देवः । देवेषु । अरतिः ।

नि॒धायि । होता । यजिष्ठः । म॒ह्ना । शुच॑ ध्यै । ह॒व्यैः । अ॒ग्निः ।

मनु॑षः । ईर॒य॑ ध्यै ॥ १ ॥

अमृतः मरणधर्मरहितः योऽग्निर्मर्त्येषु मनुष्येषु ऋतावा सत्यवान्निधायि निहितः यद्वा  
मर्त्येषु मनुष्यसंबन्धिषु वागादीन्द्रियेषु निहितः अग्निर्वाग्भूत्वा मुखं प्राविशदिति श्रुतेः । देवो देवन-  
शीलो योऽग्निः इन्द्रादिषु देवेषु अरतिरभिगन्ता शत्रूणां यद्वा देवलोकं गन्ता निधायि निहितः स-  
च होता देवानामाह्वाता यजिष्ठो यष्टतमोऽग्निः मह्ना स्वकीयेन महता तेजसा शुच॑ ध्यै दीपितुमुत्तरवेद्यां  
निहितः किंच ह॒व्यैर्हवनीयैराज्यपुरोडाशादिभिर्हविर्भिर्हेतुभिर्मनुषो मनुष्यस्य यजमानस्य ईर॒य-  
॑ ध्यै स्वर्गप्रतिप्रेरणाय निहितः ॥ अरतिः ऋगतौ वहिर्वस्यति ऋगश्चिदिति अतिप्रत्ययः चित्त्वा-  
दन्तोदात्तः । निधायि दधातेः कर्मणिलुङ्गिरूपं परादिश्छन्दसीत्युत्तरपदाद्युदात्तत्वम् । शुच॑ ध्यै  
शुचदीप्तौ तुमर्थे क॒ ध्यै प्रत्ययः कित्त्वाद्गुणः प्रत्ययस्वरः । ईर॒य॑ ध्यै ईरयतेऽस्तुमर्थे श॒ ध्यै प्रत्ययः  
शित्वेन सार्वधातुकत्वाणि लोपाभावः ॥ १ ॥



अथद्वितीया—

इहत्वंसूनोसहसोनोअद्यजातोजातोउभयाँअन्तरग्ने ।

दूतईयसेयुयुजानऋष्वऋजुमुष्कान्वृषणःशुक्राँश्च ॥ २ ॥

इह । त्वम् । सूनो इति । सहसः । नः । अद्य । जातः । जातान् ।

उभयान् । अन्तः । अग्ने । दूतः । ईयसे । युयुजानः । ऋष्व ।

ऋजुःमुष्कान् । वृषणः । शुक्रान् । च ॥ २ ॥

हेसहसःसूनो बलस्यपुत्राग्ने अद्यास्मिन्दिवसेनोऽस्मदीये इहकर्मणिजातः आधानपव-  
मानेष्टिभिःसंस्कृतस्त्वं जातानुत्पन्नानुभयान्देवमनुष्यानन्तः तेषामध्येदूतः हवींषि देवान्प्रापयि-  
तुमीयसे गच्छसि किंकुर्वन् हेऋष्व दर्शनीयाग्ने ऋजुमुष्कान् मुष्कशब्देनमांसलोभिधीयते ऋ-  
जवःप्रसाधकाः ऋजवश्चतेमुष्काश्चेतिऋजुमुष्काः तान्वृषणः रेतःसेचनसमर्थान् शुक्रान्दीप्य-  
मानानश्वाँश्च युयुजानः स्वरथेयोजयन्तीयसे यद्वा ऋष्व महन्त्रे युयुजानः हविर्वहनेनियु-  
ज्यमानस्त्वं वृषणः हविःसेचनसमर्थान्यजमानान्देवाँश्चईयसे ॥ सूनोसहसः परमपिच्छन्दसी-  
तिसहसःपराङ्गवद्भावाद्वयोःसर्वानुदात्तत्वम् । ईयसे ईङ्गतौ दिवादिः निघातः । युयुजानः  
युजेर्वर्तमानेलिटि कानचिरूपम् । ऋष्व संहितायामृत्यकइतिप्रकृतिभावः । ऋजुमुष्कान् स-  
मासस्वरः ॥ २ ॥

अथतृतीया—

अत्याँवृधस्मूरोहिताघृतस्मूऋतस्यमन्येमनसाजविष्ठा ।

अन्तरीयसेअरुषायुजानोयुष्माँश्चदेवान्विशआचमर्तान् ॥ ३ ॥

अत्याँ । वृधस्मू इति वृधःस्मू । रोहिता । घृतस्मू इति घृतःस्मू ।

ऋतस्य । मन्ये । मनसा । जविष्ठा । अन्तः । ईयसे । अरुषा ।

युजानः । युष्मान् । च । देवान् । विशः । आ । च । मर्तान् ॥ ३ ॥

हेअग्ने ऋतस्यसत्यभूतस्यतवसंवन्धिनौमनसामनसोपिजविष्ठा वेगवत्तमौ वृधस्मू वर्धय-  
तीतिवृधमञ्जतत्क्षरन्तौ घृतस्मू घृतमुदकं तत्स्रवन्तौ रोहितवर्णौअत्याश्वौ मन्येस्तौमि अरुषा  
आरोचमानौ तावश्वौ युजानोरथेयुजानस्त्वं युष्मान्देवेष्वग्नेरन्तर्भावाद्यजनीयरूपेणकीर्तनं



युष्मान्यष्टव्यान्देवान्विशः परिचारकान्मर्तान्मनुष्यान्तः षष्ठ्यर्थेद्वितीया तेषांमध्ये आसमन्ता-  
दीयसे हविःस्वीकर्तुंयजमानान्गच्छसि तद्धविः प्रदातुं देवान्गच्छसि ॥ मन्ये मन्यतिरर्चति-  
कर्मा । मनसा सुपांसुलुगितिपञ्चम्याआकारः । युजानः युजिर्योगे युधिबुधिशेःकिञ्चेतिआन-  
चप्रत्ययः चित्त्वादन्तोदात्तः ॥ ३ ॥

अथचतुर्थी—

अ॒र्यम॑णंवरु॑णंमि॒त्रमे॑षामि॒न्द्रावि॑ष्णूम॒रुतो॑अ॒श्विनो॑त ।

स्व॒श्वोअ॒ग्नेसुर॑थःसुरा॒धाए॒दुव॑हसुह॒विषे॑जना॒य ॥ ४ ॥

अ॒र्यम॑णम् । वरु॑णम् । मि॒त्रम् । ए॒षाम् । इन्द्रा॑विष्णू इति । म॒रुतः॑ ।

अ॒श्विना॑ । उ॒त । सु॒अश्वः॑ । अ॒ग्ने । सु॒रथः॑ । सु॒राधाः॑ । आ ।

इ॒त् । ऊँ इति॑ । व॒ह । सु॒हवि॑षे । जना॒य ॥ ४ ॥

हेअग्ने स्वश्वःशोभनाश्वोपेतः सुरथः शोभनरथः सुराधाः शोभनधनोपेतस्त्वं एषां  
मर्त्यानांमध्ये सुहविषे शोभनहविष्काय जनाय यजमानाय अर्यमादीनुतापिच अश्विनौ  
यष्टव्यान्देवानावहेदु आह्वयैव ॥ इन्द्राविष्णू ऋज्रेन्द्रेत्यादिनानिपातनादिन्द्रशब्दआद्युदात्तः  
देवताद्वन्द्वेचेत्युभयपदप्रकृतिस्वरत्वम् । सुहविषेचेत्यत्र नञ्सुफ्यामित्युत्तरपदान्तोदात्तत्वम् ॥ ४ ॥

अथपञ्चमी—

गोमाँअ॒ग्नेवि॑माँअ॒श्वीय॒ज्ञोनृ॑वत्स॒खास॒दमि॑दंप्रमृ॒ष्यः ।

इ॒ळावाँए॒षोअ॑सुरप्र॒जावा॑न्दी॒र्घो॒रयिः॑पृ॒थुबु॑ध्नःस॒भावा॑न् ॥ ५ ॥ १६ ॥

गो॒इमा॑न् । अ॒ग्ने । अ॒विइमा॑न् । अ॒श्वी । य॒ज्ञः । नृ॒वत्स॒खा ।

स॒दम् । इ॒त् । अ॒प्रइमृ॑ष्यः । इ॒ळाइवा॑न् । ए॒षः । अ॒सुर॒ । प्र॒जाइवा॑न्

दी॒र्घः । र॒यिः । पृ॒थुबु॑ध्नः । स॒भाइवा॑न् ॥ ५ ॥

हेअसुर बलवन् हेअग्ने एषःमदीयोयंयज्ञः गोमान्गोभिस्तद्वान् अविमान् अवयःमेषाअ-  
स्यसन्तितद्वान् अश्वी अश्वोपेतश्चास्तु नृवत्सखा नरः कर्मणानेतारोध्वर्वादयस्तद्वन्तः स-  
खायोऽनुष्ठातारोयजमानायस्यसतथोक्तः सदमित् सदैवअप्रमृष्यः अप्रमृष्यश्चास्तु तथा इळा-  
वान् इलाहविलक्षणमन्त्रं तद्वान् प्रजावान् पुत्रपौत्रादियुक्तश्चास्तु दीर्घःअविच्छिन्नानुष्ठानो-



पेतः रयिर्धनवान् लुप्तमत्वर्थीयः पृथुबुधः पृथूनिबहुलानिबुधानिधनादीनिकारणानियस्य  
सतथोक्तः सभावान् उपद्रष्टृरूपसभायुक्तश्चास्तु ॥ नृवत्सखा नरोयेषांसन्तोतिनृवत् मतुष त-  
स्य छान्दसंवत्वं ह्रस्वनुङ्भ्यामनुवितिमतुषउदात्तत्वं बहुव्रीहौपूर्वपदस्वरः ॥ ५ ॥

॥ इतितृतीयस्यचतुर्थेषोडशोवर्गः ॥ १६ ॥

अथषष्ठी—

यस्तं इध्मं जभरं सिष्विदानो मूर्धानं वा ततपते त्वाया ।

भुवस्तस्य स्वतवाः पायुरग्रे विश्वस्मात्सीमघायत उरुष्य ॥ ६ ॥

यः । ते । इध्मम् । जभरत् । सिष्विदानः । मूर्धानम् । वा । ततपते  
त्वाया । भुवः । तस्य । स्वतवान् । पायुः । अग्रे । विश्वस्मात् ।  
सीम् । अघायतः । उरुष्य ॥ ६ ॥

हेअग्रे तेत्वदर्थं यःपुमान्सिष्विदानः सिष्विदात्रःसन् इध्मं त्वत्समिन्धनार्थकाष्ठभा-  
रंजभरदाहरति योवात्वाया त्वत्कामनया मूर्धानं स्वमस्तकं ततपते काष्ठभारेणतापयति त-  
स्यतादृशस्यपुंसः स्वतवान् स्वतवान्धनवानितितलवकोरेउक्तं धनवान् भुवःभवसि पायुः पा-  
लयितासि सीमेनंविश्वस्मात् अघायतः अघंपापमिच्छन्तः पुरुषादुरुष्यरक्ष ॥ जभरत् हर-  
तेर्लुङिचडिरूपं चङ्यन्यतरस्यामितिचङ्पूर्वस्योदात्तत्वम् । सिष्विदानः जिष्विदागात्रक्षर-  
णे कानचिरूपं संहितायामादेशप्रत्यययोरितिधातुसकारस्यषत्वम् । त्वाया त्वामात्मनइच्छ-  
तीत्यर्थेक्यच् प्रत्ययोत्तरपदयोश्चेतिमपर्यन्तस्यत्वादेशः दकारस्यछान्दसमात्वं क्यजन्ताद्धा-  
तोर्भावेअप्रत्ययादित्यकारप्रत्ययः सुपांसुलुगितितृतीयायाआकारः एकादेशस्वरः । भुवः  
भवतेर्लेट्यडागमेरूपं भूगुवोस्तिङीतिगुणप्रतिषेधः आगमस्यानुदात्तत्वेधातुस्वरः । स्वतवाः-  
पायुरित्यत्र संहितायांस्वतवान्पायावितिनकारस्यरुत्वं अत्रानुनासिकःपूर्वस्यतुवेतिआकारोनु-  
नासिकः रेफस्यविसर्जनीयः कुप्वोःकःपौचेतिःपङ्त्यादेशः । अघायतः अघमात्मनइच्छती-  
त्यर्थे सुपःक्यच् । अश्वाघस्यादित्यात्वं तदन्ताच्छतृप्रत्ययः शतुरनुमइतिविभक्तेरुदात्तत्वम् ।  
उरुष्य उरुशब्दःकण्ठादिः लोटिरूपं निघातः ॥ ६ ॥



अथसप्तमी—

यस्तेभरादन्नियतेचिदन्ननिशिषन्मन्द्रमतिथिमुदीरत् ।  
आदेवयुरिनधतेदुरोणेतस्मिन्नयिध्रुवोअस्तुदास्वान् ॥ ७ ॥

यः । ते । भरात् । अन्नियते । चित् । अन्नम् । निशिषत् ।  
मन्द्रम् । अतिथिम् । उत्तुर्इरत् । आ । देवयुः । इनधते ।  
दुरोणे । तस्मिन् । रयिः । ध्रुवः । अस्तु । दास्वान् ॥ ७ ॥

हेअग्ने यःपुमान् अनियते अन्नमिच्छते तेतुभ्यंहविलक्षणंपुरोडाशादिकमन्नंभरात् दा-  
तुंविभ्रयात् चिदितिचार्थे यश्चमन्द्रमदकरंसोमनिशिषत् नितरांप्रयच्छति यश्चातिथिमतिथि-  
वत्पूज्यंत्वांउदीरत् उत्तरवेद्यांप्रणयति आअपिच यश्चदेवयुः देवत्वंकामयमानः दुरोणे स्वकी-  
यगृहे इनधतेत्वांसमिद्धिःसमिधते तस्मिन्नेतस्मिन्पुरुषेरयिः पुत्रःध्रुवः आस्तिक्यबुद्ध्यावैदिके  
मार्गेनिश्चलोऽस्तु तथा दास्वान् औदायोपेतश्चास्तु ॥ भरात् दुभ्रजधारणपोषणयोरित्यस्यले-  
ट्याडागमेरूपं यद्वृत्तयोगादनिघातः । अनियते अन्नमात्मनइच्छन् क्यच् क्यचिचेतीत्वं  
ह्रस्वश्छान्दसः । निशिषत् शासुअनुशिष्टौ लुङि सतिशास्यतिभ्यश्चेतिचुरडादेशः शासइ-  
दङ्हलोरितीत्वं । उदीरत् ईरगतौ लेटि व्यत्ययेनपरस्मैपदं अडागमः आगमस्यानुदात्तत्वेधा-  
तुस्वरः तिङिचोदात्तवतीतिगतेर्निघातः । इनधते जिङ्न्धीदीप्तौ लटि व्यत्ययेनशप् रुधादित्वात्  
श्नम् श्रान्नलोपइतिधातुनकारस्यलोपः क्लिप्तरत्वाभावात्शसोरलोपभावः यद्वृत्तयोगादनिघातः  
श्नमःस्वरः । दास्वान् दासुदाने संपदादिलक्षणोभावेक्लिप् तदस्यास्तीतिमतुप् मादुपधाया-  
इतिवत्त्वं प्रत्ययस्यपित्त्वादनुदात्तत्वेधातुस्वरः ॥ ७ ॥

अथाष्टमी—

यस्त्वादोषायउषसिप्रशंसात्प्रियंवात्वाकृणवतेहविष्मान् ।  
अश्वोनस्वेदमआहेम्यावान्तमंहसःपीपरोदाश्वांसम् ॥ ८ ॥

यः । त्वा । दोषा । यः । उषसि । प्रशंसात् । प्रियम् । वा ।  
त्वा । कृणवते । हविष्मान् । अश्वः । न । स्वे । दमे । आ ।  
हेम्याश्वान् । तम् । अंहसः । पीपरः । दाश्वांसम् ॥ ८ ॥



हेअग्ने यःपुमान् दोषा दोषायांरात्रौत्वा त्वांप्रशंसात् संस्तुयात् यश्चोषसि प्रातःकाले त्वां प्रशंसेत् हविष्मान्संभृतहविष्कोयोवायजमानः त्वात्वांप्रियंहविर्भिःप्रीतंरुणवते कुर्यात् आ अथ दाश्वांसं हविर्दत्तवन्तं तत्तादृशंयजमानंस्वेदमेस्वकीयेगृहे हेम्यावान् सुवर्णनिर्मितकक्ष्या-  
वानश्वान् अश्वइव संचरंस्त्वं अंहसःपापरूपादारिद्र्यात् पीपरः पारंनय तस्मैयजमानायब-  
हुधनंप्रयच्छेत्यर्थः ॥ दोषा सप्तम्याआकारः । प्रशंसात् शंसुस्तुतौ लेट्याडागमेरूपम् । रु-  
णवते रुविर्हिंसाकरणयोरित्यस्यलेटि धिन्विरुण्वोरचेत्युप्रत्ययः लेटोडाटावित्यडागमः यद्वृ-  
त्तयोगादनिघातः प्रत्ययस्वरः । हेम्यावान् हेमार्हति छन्दसिचेतियप्रत्ययः । पीपरः पृपालनपू-  
रणयोरित्यस्यण्यन्तस्य लुङिचङि रूपं निघातः ॥ ८ ॥

अथनवमी—

यस्तुभ्यमग्नेअमृतायदाशदुवस्त्वेरुणवतेयतस्रुक् ।

नसरायाशशमानोवियोषन्नैनमंहःपरिवरदघायोः ॥ ९ ॥

यः । तुभ्यम् । अग्ने । अमृताय । दाशात् । दुवः । त्वे इति ।

रुणवते । यतःस्रुक् । न । सः । राया । शशमानः । वि । योषत् ।

न । एनम् । अंहः । परि । वरत् । अघायोः ॥ ९ ॥

हेअग्ने योजमानः अमृताय मरणधर्मरहिताय तुभ्यंदाशत् हवींषिप्रयच्छेत् यतस्रुक् संयतस्रुक् यश्चयजमानः त्वे त्वयि दुवः परिचर्यारुणवते करोति शशमानः स्तोत्रंकुर्वाणः सयजमानोरायाधनेननवियोषत् नपृथग्भवेत् सदाधनयुक्तोभवेदित्यर्थः अघायोः पापमिच्छ-  
तोर्हिंसकस्यसंबन्धि अंहः आहननंपापंएनं यजमानंनपरिवरत् नपरिवृणुयात् नस्पृशेदित्यर्थः ॥  
दाशत् दाशृदाने लेट्याडागमेरूपम् । त्वे सुपांसुलुगितिसप्तम्याःशेआदेशः । रुणवते यद्वृत्त-  
योगादनिघातः । योषत् युमिश्रणे लेटि सिब्वहुलमितिसिप् अडागमः निघातः । वरत् वृञ्  
वरणे लेटिरूपम् ॥ ९ ॥

अथदशमी—

यस्यत्वमग्नेअध्वरंजुजोषोदेवोमर्तस्यसुधितंरराणः ।

प्रीतेदंसद्धोत्रासायविष्ठासामयस्यविधतोवृधासः ॥ १० ॥ १७ ॥



यस्य । त्वम् । अग्ने । अध्वरम् । जुजोषः । देवः । मर्तस्य ।  
सुधितम् । रराणः । प्रीता । इत् । असत् । होत्रा । सा । यविष्ठ ।  
असाम । यस्य । विधतः । वृधासः ॥ १० ॥

हेअग्ने रराणः रममाणः देवोदीप्यमानस्त्वं यस्यमर्तस्य मनुष्यस्यसंबंधिसुधितंत्वदर्थं सुष्ठु  
निहितं अध्वरमनुपहतंहविलक्षणमन्नं जुजोषः सेवसे हेयविष्ठ युवतम सा होत्रासः होतायजमानः  
प्रीतेदसत्प्रीतएवभवेत् असामतस्ययजमानस्यसंबन्धिनोभवेम यस्यविधतः अग्निपरिचर्याकुर्व-  
तोयजमानस्यहोत्रादयोवृधासः यज्ञस्यवर्धयितारोभवन्ति ॥ जुजोषः जुषीप्रीतिसेवनयोरित्यस्यब-  
हुलंछन्दसीतिश्लुः अडागमः अङ्ग्यस्तस्वरः । सुधितं दधातेर्निष्ठायां सुधितवसुधितेतिनिपा-  
तनाद्यादेशः गतिरनन्तरइतिगतेःस्वरः । असाम अस्तेर्लोपि आहुत्तमस्यपिच्चेत्याडागमः उ-  
त्तमस्यपिद्वद्भावादनुदात्तत्वेधातुस्वरः । विधतः विधविधाने तुदादिः शतुरनुमइतिविभक्ते-  
रुदात्तत्वम् ॥ १० ॥

॥ इतितृतीयस्यचतुर्थेसप्तदशोवर्गः ॥ १७ ॥

अथैकादशी-

चित्तिमचित्तिचिनवद्विविद्वान्पृष्ठेववीतावृजिनाचमर्तान् ।

रायेचनःस्वपत्यायदेवदितिचरास्वादितिमुरुष्य ॥ ११ ॥

चित्तिम् । अचित्तिम् । चिनवत् । वि । विद्वान् । पृष्ठाइव । वीता ।

वृजिना । च । मर्तान् । राये । च । नः । सुष्टुअपत्याय । देव ।

दितिम् । च । रास्व । अदितिम् । उरुष्य ॥ ११ ॥

विद्वान्प्राणिनांपुण्यपापरूपाणिकर्माणिजानानः सोमिः चित्तिं ज्ञातव्यं पुण्यं अचित्तिं  
अनुपादेयत्वेनाचेतनोयंपापं यद्वा चित्तिज्ञानं अचित्तिं अज्ञानं विचिनवत् विचिनोतु पृथ-  
करोतु तत्रदृष्टान्तः-पृष्ठेव यथाश्वपालोश्वानांवीता कान्तानिवृजिनादुर्वहाणिच पृष्ठा पृष्ठानि  
ज्ञेयोपादेयत्वेनपृथक्करोतिद्वत् किञ्च मर्तान्पुण्यकृतोऽपुण्यकृतश्चमनुष्यान्पृथक्करोतु हेदेवाग्ने  
स्वपत्याय शोभनपुत्रोपेताय रायेधनाय नोऽस्मान्कुरु दितिं दातारं चरास्वदेहि अदितिं पञ्च-  
म्यर्थेद्वितीया अदातुः सकाशादुरुष्य रक्ष ॥ चित्तिं चित्तीसंज्ञाने स्त्रियांकिन् नित्वादाद्युदा-



तः । चिनवत् चिनोतेर्लेट्यडागमः । दितिं दाण्दाने कर्मणिकिच् । रास्व रादाने लोटि व्यत्ययेनात्मनेपदं चवायोगेप्रथमेतिननिघातः ॥ ११ ॥

अथद्वादशी—

कविंशशासुःकवयोदब्धानिधारयन्तोदुर्यास्वायोः ।

अतस्त्वंदृश्याँअग्रएतान्पद्भिःपश्येरद्भुताँअर्यएवैः ॥ १२ ॥

कविम् । शशासुः । कवयः । अदब्धाः । निःधारयन्तः । दुर्यासु ।  
आयोः । अतः । त्वम् । दृश्यान् । अग्रे । एतान् । पद्भिः । पश्येः  
अद्भुतान् । अर्यः । एवैः ॥ १२ ॥

हेअग्रे आयोर्मनुष्यस्यदुर्यासु गृहेषु अदब्धाः केनाप्यतिरस्कृतानिधारयन्तःनिवसन्तः  
कवयः क्रान्तदृशोदेवाः कविमेधाविनं त्वांशशासुः होताभवेतिशशंसुः अतःकारणात् अर्यः  
यज्ञस्यस्वामी त्वं दृश्यान्दर्शनीयानद्भुतानाश्चर्यरूपोपेतानिन्द्रादीनेतान्देवानेवैर्गमनशीलैःपद्भिः  
पादैःस्वतेजोभिःपश्येः जानीयाः ॥ दृश्यान् दृशिर्प्रेक्षणे ऋदुपधाच्चाकृपि चृतेरितिकर्मणिक्यप्  
कित्वादगुणः पित्वादनुदात्तत्वेधातुस्वरः ॥ १२ ॥

अथत्रयोदशी—

त्वमग्नेवाघतेसुप्रणीतिःसुतसोमायविधतेयविष्ट ।

रत्नंभरशशमानायघृष्वेपृथुश्चन्द्रमवसेचर्षणिप्राः ॥ १३ ॥

त्वम् । अग्ने । वाघते । सुप्रणीतिः । सुतसोमाय । विधते ।  
यविष्ट । रत्नम् । भर । शशमानाय । घृष्वे । पृथु । चन्द्रम् ।  
अवसे । चर्षणिप्राः ॥ १३ ॥

हेयविष्ट युवतम घृष्वे दीप्तियुक्त यद्वा परेषांवर्षणशील हेअग्ने चर्षणिप्राः अपेक्षित-  
फलप्रदानेनमनुष्याणांकामपूरकः सुप्रणीतिः सुष्ठुत्तरवेद्यांप्रणयनीयस्त्वं सुतसोमायविधतेत-  
वपरिचरणंकुर्वतेशशमानायत्वांस्तुवतेवाघतेयज्ञनिर्वाहकाययजमानाय पृथु प्रभूतं चन्द्रमाह्ला-  
दकारिरत्नमुत्तमंधनं अवसे रक्षणायभर आहर प्रयच्छेत्यर्थः ॥ सुप्रणीतिः णीञ्प्रापणे



कर्मणिक्तिन् तादौचनितिकृतीति अनन्तरप्रशब्दस्योदात्तत्वम् । पृथुश्चन्द्रमित्यत्रसंहितायां ह-  
स्वाच्चन्द्रोत्तरपदेमन्त्रेइतिसुडागमः श्रुत्वेनशकारः ॥ १३ ॥

अथचतुर्दशी-

अधाहयद्वयमग्नेत्वायापद्भिर्हस्तेभिश्चक्रमातनूभिः ।

रथंनक्रन्तोअपसाभुरिजोऋतंयेमुःसुध्यआशुषाणाः ॥ १४ ॥

अध । ह । यत् । वयम् । अग्ने । त्वाद्या । पद्भिः । हस्तेभिः ।

चक्रम । तनूभिः । रथम् । न । क्रन्तः । अपसा । भुरिजोः । ऋतम् ।

येमुः । सुध्यः । आशुषाणाः ॥ १४ ॥

हेअग्ने अधह अथखलु वयंत्वाया त्वत्कामनया पद्भिः पादैःहस्तेभिः हस्तैस्तनूभिरन्यै-  
श्चावयवैश्चक्रम यत्तस्मात्कारणात् कर्मसिद्ध्यर्थं त्वामुपपादयामः तस्मात्सुध्यः सुकर्माणः  
आशुषाणाः कर्माणिव्यामुवन्तः तेङ्गिरसः ऋतं सत्यभूतं त्वांभुरिजोः विभ्रतःकर्मकरणसा-  
मर्थ्यपदार्थान्वेतिभुरिजौ बाहू तयोःअपसामन्थनाख्येनकर्मणायेमुः उद्यच्छन्ति तत्रदृष्टान्तः-  
रथंन यथा क्रन्तः कारवः शिल्पिनः क्रामन्तोध्वगावाहस्तयोर्यथारथमुद्यच्छन्तितद्वत् यद्वा  
भुरिजोः देवान्मनुष्यांश्च विभ्रतइतिभुरिजौ द्यावापृथिव्यौ तयोर्मध्ये अपसापरिचरणकर्म-  
णासत्यभूतंमग्निं येमुरुद्यच्छन्ति ॥ अध संहितायांनिपातस्यचेतिदीर्घः । ऋतः करोतेः  
शतरि बहुलंछन्दसीतिविकरणस्यलुक् प्रत्ययस्वरः । भुरिजोः हुभृन्धारणपोषणयोः  
भृजउच्चेतीजिप्रत्ययेधातोर्ऋकारस्यरपरः प्रत्ययस्वरः ॥ १४ ॥

अथपञ्चदशी-

अधामातुरुषसःसप्तविप्राजायेमहिप्रथमावेधसोनृन् ।

दिवस्पुत्राअङ्गिरसोभवेमाद्रिरुजेमधनिनंशुचन्तः ॥ १५ ॥

अध । मातुः । उषसः । सप्त । विप्राः । जायेमहि । प्रथमाः ।

वेधसः । नृन् । दिवः । पुत्राः । अङ्गिरसः । भवेम् । अद्रिम् ।

रुजेम् । धनिनम् । शुचन्तः ॥ १५ ॥



वामदेवान्यैः षड्विंशतिभिः सह ब्रूते अधापिच मातुरुषसः सकाशात्सप्त सप्तसंख्याकावि-  
प्राः प्राज्ञावयंस्मः प्रथमाः श्रेष्ठावयं वेधसोऽग्नेः परिचारकान् नृन्वेधसो विधातृन् शमोन्वाजायेमहि व-  
यं जनयामः दिवोद्योतमानस्यादित्यस्य पुत्रावयं अङ्गिरसो भवेम भूतिमन्तः स्याम शुचन्तो दी-  
प्यमानावयं धनिनमुदकवन्तमद्रिमेघं रुजेम वर्षार्थं भिद्याम यद्वा धनिनं पणिनामकासुरापहत-  
गोधनयुक्तमद्रिपर्वतं रुजेम अङ्गिरसामादित्यपुत्रत्वमेवमाप्नायते—तस्य यदेतसः प्रथममुददीप्य-  
ततदसावादित्यो भवति युष्मद्येङ्गारा आसंस्तेङ्गिरसो भवन्निति ॥ जायेमहि जनी प्रादुर्भावे  
लिङि ज्ञाजनोर्जेति जादेशः । वेधसः दुधाञ्धारणपोषणयोरित्यस्माद्विधाजो वेधचेत्यसिप्रत्य-  
यः धातोर्वेध इत्यादेशः । दिवस्पुत्रा इत्यत्र संहितायां षष्ठ्याः पतिपुत्रेति विसर्जनीयस्य सत्वम् ।  
रुजेम रुजोभङ्गे अदादिः लिङिरूपम् ॥ १५ ॥

॥ इति तृतीयस्य चतुर्थेष्टादशो वर्गः ॥ १८ ॥

अथ षोडशी—

अधायथानः पितरः परासः प्रत्नासो अग्रक्रतमां शुषाणाः ।

शुचीदयं दीधितिमुक्थशासः क्षामां भिन्दन्तो अरुणीरपव्रन् ॥ १६ ॥

अध । यथा । नः । पितरः । परासः । प्रत्नासः । अग्ने । क्रतम् ।

अशुषाणाः । शुचि । इत् । अयन् । दीधितिम् । उक्थशासः ।

क्षाम । भिन्दन्तः । अरुणीः । अप । व्रन् ॥ १६ ॥

हे अग्ने अधापिच परासः श्रेष्ठाः प्रत्नासः पुराणाः क्रतंसत्यभूतं यज्ञं यथा यथावदाशु-  
षाणाः अश्रुवानानोऽस्माकं पितरोङ्गिरसः शुचिदीपं स्थानमयन् अगच्छन् तथा दीधितिं ते-  
जश्चागच्छन् किंच उक्थशासः उक्थानां शस्त्राणां शंसितारः क्षाम क्षयकारणं तमः पापं वा  
भिन्दन्तो विनाशयन्तोङ्गिरसः अरुणीः अरुणवर्णाः पणिभिरपहतागाः उषसो वा अप-  
व्रन् अपावृण्वन्प्रकाशितवन्त इत्यर्थः ॥ अयन् इण्गुतौ लिङि इणो यणितियण् व्यत्ययेन  
अडागमः । दीधितिं दीधीद्दीप्तिदेवनयोरित्यस्मात्किनिह्रस्वश्छान्दसः निच्वादाद्युदात्तः । उ-  
क्थशासः उक्थशब्दे उपपदे शंसुस्तुतावित्यस्मान्मन्त्रेऽवेतवहोक्थशस्पुरोडाशोऽपि वन्निति णिवन्  
नकारलोपश्च निपातनादेव पदकाले ह्रस्वश्छान्दसः । अरुणीः गौरादिङीषन्तः एकादेशस्वरः ।  
व्रन् वृणोतेर्लिङि मन्त्रेष्वेत्यादिनाच्चेर्लुक् निघातः ॥ १६ ॥



आग्रयणे आग्नेन्द्रस्यहविषःसुकर्माणइतियाज्या सूत्रितञ्च—सुकर्माणःसुरुचोदेवयन्तो-  
विश्वेदेवासआगतेति ।

सैषासप्तदशी—

सुकर्माणःसुरुचोदेवयन्तोयोनदेवाजनिमाधमन्तः ।

शुचन्तोअग्निंवृधन्तइन्द्रंमूर्वगव्यंपरिषदन्तोअगमन् ॥ १७ ॥

सु॒क॒र्मा॒णः । सु॒रु॒चः । दे॒व॒य॒न्तः । अ॒यः । न । दे॒वाः । ज॒नि॒म ।

ध॒म॒न्तः । शु॒च॒न्तः । अ॒ग्नि॒म् । वृ॒ध॒न्तः । इ॒न्द्रं॑ । ऊ॒र्वम् । ग॒व्यम् ।

प॒रि॒ष॒द॒न्तः । अ॒ग॒म॒न् ॥ १७ ॥

सुकर्माणः सुष्ठु अनुष्ठितयागादिकर्माणः सुरुचः शोभनदीप्तयः देवयन्तोदेवान्कामयमा-  
नाः देवाः देवनशीलाः स्तोतारः जनिम स्वकीयमानुषजन्म धमन्तः यागादिलक्षणेनकर्मणा  
निर्मलीकुर्वन्तः तत्रदृष्टान्तः—अयोन यथाकर्माणःअयोभस्त्रेणधमन्तितद्वत् तादृशाअग्निशुच-  
न्तोहविर्भिर्दीपयन्तइन्द्रंवृधन्तः सोमेनस्तुत्यावावर्धयन्तः अङ्गिरसः परिषदन्तः परितःसीदन्तः  
सन्तः ऊर्वं महान्तं गव्यं गोसंघं अगमन् प्राप्नुवन् ॥ सुकर्माणः सोर्मनसीइत्युत्तरपदाद्युदात्तत्व-  
म् । धमन्तः ध्माशब्दाग्निसंयोगयोः शतरिपाघ्माध्मादिनाधमादेशः शपःपित्त्वादनुदात्तत्वे शतु-  
र्लसार्वधातुकस्वरः । वृधन्तः वृधुवर्धने व्यत्ययेनपरस्मैपदं शतरिशपःश्लुः । गव्यं गवांसमूह-  
इत्यर्थे खलगोरथादितयः । अगमन् गमेर्लुङि च्लुङिक्तरूपम् ॥ १७ ॥

अथाष्टादशी—

आयूथेवक्षुमतिपश्वोअख्यदेवानायज्जनिमान्त्युग्र ।

मतीनांचिदुर्वशीररुप्रन्वृधेचिदर्यउपरस्यायोः ॥ १८ ॥

आ । यू॒थाऽइ॒व । क्षु॒म॒ति॒ । प॒श्वः । अ॒ख्य॒त् । दे॒वा॒ना॒म् । यत् ।

ज॒नि॒मा । अ॒न्ति॒ । उ॒ग्र॒ । म॒ती॒ना॒म् । चि॒त् । उ॒र्वशीः॑ । अ॒रु॒प्र॒न् ।

वृ॒धे । चि॒त् । अ॒र्यः॑ । उ॒पर॒स्य॒ । आ॒योः॑ ॥ १८ ॥



उग्र तेजस्विन हेअग्ने देवानामङ्गिरसांसम्बन्धियज्जनिम गोसंघमन्ति पर्वतस्यसमीपे  
आख्यत् आसमन्तादिन्द्रोपश्यत् । तत्रदृष्टान्तः—यूथेव यथापश्वः पशूनांगवायूथानिक्षुमति  
अन्वत्याढ्यगृहेवर्तमानानिपश्यन्तिजनास्तद्वत् यद्वा हेअग्ने तवपरिचारकोङ्गिरसोगणः देवा-  
नामिन्द्रादीनांयज्जनिम योयंजनः अन्तिमदन्तिके पश्वः पणिभिरपहतान्पशूनाख्यत् समन्तात्प-  
श्यति तत्रदृष्टान्तः—यथाक्षुमतिशब्दंकुर्वाणेगवायूथायूथेपशून्पश्यन्तितद्वत् मर्तानांचित् मनुष्या-  
णांउर्वशीः ऊरुभ्यामश्रुवानाः ऊरुभ्यामश्रुतइतियास्कः । प्रजाः अकृपन् ताभिरानीताभि-  
र्गोभिः कृताः समर्थाअभवन् चिदपिच अर्यःस्वामिलब्धगोधनउपरस्यउत्तस्यनिषिक्तस्यापत्य-  
स्यवृधेवर्धनायसमर्थोभवति तथा आयोर्मनुष्यस्य भृत्यादेश्वपोषणेसमर्थोभवति ॥ यूथेव  
शसःसप्तम्यावाडादेशः । क्षुमति क्षुदित्यन्नाम यद्वा तुक्षुशब्दे भावेक्लिप् छान्दसस्तकारलोपः  
तदस्यास्तीतिमतुप् ह्रस्वनुङ्भ्यामनुविति मतुपउदात्तत्वम् । अख्यत् ख्याप्रकथने लुङिच्चेरस्य-  
तिवक्तिख्यातिभ्योङित्यङादेशः आतोलोपः । जनोप्रादुर्भावे हजनिभ्यामिमनन्नितिङ्म-  
निन्मत्ययः निच्वादाद्युदात्तः । अकृपन् रूपसामर्थ्ये लङिबहुलंछन्दसीतिविकरणस्यलुक्  
रुडागमः ॥ १८ ॥

अथैकोनविंशी—

अकर्मतेस्वपसोअभूमऋतमवस्रन्नुषसोविभातीः ।

अनूनमग्निपुरुधासुचन्द्रं देवस्यमर्मजतश्चारुचक्षुः ॥ १९ ॥

अकर्म । ते । सुऽअपसः । अभूम । ऋतम् । अवस्रन् । उषसः ।

विऽभातीः । अनूनम् । अग्निम् । पुरुध । सुऽचन्द्रम् । देवस्य ।

मर्मजतः । चारु । चक्षुः ॥ १९ ॥

हेअग्ने तेतव परिचरणमकर्म अकुर्म तेनकर्मणास्वपसःशोभनकर्माणोभूम विभातीः  
व्युच्छन्त्यउषसः ऋततेजोवस्रन् आच्छादयन्ति धारयन्तीत्यर्थः । तथा ताउषसः अनूनं सं-  
पूर्णं पुरुधा बहुधा सुचन्द्रं सुष्ठुआह्लादकारिणं यद्वा सुहिरण्यमग्निंधारयन्ति किञ्च देवस्यद्यो-  
त्मानस्यतवचारुमनोहरंचक्षुःतेजोमर्मजतः परिचरन्तोवयंस्वपसोऽभूमेतिपूर्वेणान्वयः ॥ अक-  
र्म करोतेर्लङि बहुलंछन्दसीतिविकरणस्यलुक् । मर्मजतः मृजूषुशुद्धौ यङ्लुकि रुग्रिकौ-  
चलुकीत्यभ्यासस्यरुगागमः शतरि नाभ्यस्ताच्छतुरितितनुमभावः अभ्यस्तस्वरः ॥ १९ ॥



अथविंशी—

ए॒ता॒ते॒अ॒ग्न॒उ॒च॒था॒नि॒वे॒धो॒वो॒चा॒म॒क॒व॒ये॒ता॒जु॒ष॒स्व ।

उ॒च्छो॒च॒स्व॒रु॒णु॒हि॒व॒स्य॒सो॒नो॒म॒हो॒रा॒यः॒पु॒रु॒वा॒र॒प्र॒य॒न्धि ॥ २० ॥ १९ ॥

ए॒ता । ते । अ॒ग्ने । उ॒च॒था॒नि । वे॒धः । अ॒वो॒चा॒म । क॒व॒ये । ता ।

जु॒ष॒स्व । उ॒त् । शो॒च॒स्व । रु॒णु॒हि । व॒स्य॒सः । नः । म॒हः ।

रा॒यः । पु॒रु॒वा॒र । प्र । य॒न्धि ॥ २० ॥

वेधः विधातः हेअग्ने कवयेमेधाविने तेतुभ्यं एता एतान्युचथानि उक्थानिशस्त्राण्यवो-  
चाम त्वं तातानिजुषस्वसेवस्व किञ्च त्वंउच्छोचस्व उद्दीप्यस्व नोस्मान्वस्यसः अतिशयेन  
धनयुक्तान् रुणुहि कुरु तदेवोच्यते—पुरुवार पुरुभिर्बहुभिर्वरणीय महोरायोमहद्धनंप्रयन्धि अस्म-  
भ्यंप्रयच्छ ॥ अवोचाम वचपरिभाषणे लुङि चेरडादेशः पादादित्वादनघातः । रुणुहि रु-  
विहिंसाकरणयोरित्यस्यलोटिरूपं तिङउत्तरत्वादनघातः । वस्यसः वसुमच्छब्दादीयसुनि  
विन्मतोर्लुगितिमतुपोलुकिटिलोपेचकृते ईकारलोपश्छान्दसः । यन्धि यमेलोऽटि बहुलंछन्दसीति-  
विकरणस्यलुक् वाछन्दसीतिहेर्विकल्पेनपित्वादङितश्चेतिधिरादेशः ॥ २० ॥

॥ इतितृतीयस्यचतुर्थेएकोनविंशोवर्गः ॥ १९ ॥

आवोराजानमितिषोडशर्चतृतीयंसूक्तं वामदेवस्यार्घं त्रैष्टुभमाग्नेयं आवःषोळशेत्यनुक्रा-  
न्तं । प्रातरनुवाकाश्विनशस्त्रयोर्विनियोगउक्तः ।

तथाप्रथमा—

आ॒वो॒रा॒जा॒न॒म॒ध्व॒र॒स्य॒रु॒द्रं॒हो॒ता॒रं॒स॒त्य॒य॒जं॒रो॒द॒स्योः ।

अ॒ग्निं॒पु॒रा॒तं॒न॒यि॒नो॒र॒चि॒त्ता॒द्वि॒र॒ण्य॒रूप॒म॒व॒से॒रु॒णु॒ध्वम् ॥ १ ॥

आ । वः । रा॒जा॒नम् । अ॒ध्व॒र॒स्य॒ । रु॒द्रम् । हो॒ता॒रम् । स॒त्य॒य॒जम् ।

रो॒द॒स्योः । अ॒ग्निम् । पु॒रा । त॒न॒यि॒नोः । अ॒चि॒त्ता॒त् । वि॒र॒ण्य॒रूप॒म् ।

अ॒व॒से । रु॒णु॒ध्वम् ॥ १ ॥



हेऋत्विग्यजमानाः अध्वरस्ययज्ञस्यराजानमधिपतिं होतारं देवानामाह्वातारं रुद्रं  
 रोरूयमाणं द्रवन्तं शत्रून्रोदयन्तंवा यद्वा एषावाअग्नेस्तनूर्यद्रुद्रंइति । रुद्रात्मकं रोद-  
 स्योर्द्यावापृथिव्योःसत्ययजं सत्यस्यान्नस्यदातारं यद्वा सत्ययजंसत्येनहविषादेवान्यजन्तं यद्वा  
 रोदस्योर्व्याप्यवर्तमानंहिरण्यरूपंसुवर्णप्रभं एवंविधमग्निं वोयुष्माकं अवसे रक्षणाय तनयि-  
 त्नोस्तनयिन्नुरशनिःसह्याकस्मिकःतत्सदृशादचित्तात् नविद्यतेचित्तंयस्मिन्तदचित्तं चित्तोपल-  
 क्षितसर्वेन्द्रियोपसंहारोमरणमितियावत् तन्मरणात्पुराप्रागेव आरुणध्वं यूयंसमन्ताद्धविर्भिर-  
 र्भिभजध्वम् ॥ रुद्रं रोदयतेरोदेर्णिलुक्चेतिरक्प्रत्ययः । तनयित्नोः तनिःशब्दार्थः चुरादिरद-  
 न्तः स्तनिशुधिपुषिगमिमनिभ्योणेरित्नुजितिङ्लुच्प्रत्ययः चित्स्वरेणान्तोदात्तः सुपासहैकादे-  
 शोऽकादेशस्वरः । कृणुध्वं कृविर्हिसाकरणयोः लोटिरूपम् ॥ १ ॥

अथद्वितीया—

अ॒यंयोनि॑श्च॒क्र॒मायं॑व॒यन्ते॑जा॒येव॑प॒त्य॒उ॒श॒तीसु॑वासाः ।

अ॒र्वा॒चीनः॑परि॒वीतो॑नि॒षी॒ढेमा॑उ॒तेस्व॑पाकप्रती॒चीः ॥ २ ॥

अ॒यम् । योनिः॑ । च॒क्र॒म । यम् । व॒यम् । ते॒ । जा॒याऽइ॑व । प॒त्ये ।

उ॒श॒ती इति॑ । सु॒वासाः॑ । अ॒र्वा॒चीनः॑ । परि॒वीतः॑ । नि । सी॒द् ।

इ॒माः । ऊँ इति॑ । सु॒अ॒पा॒क । प्र॒ती॒चीः ॥ २ ॥

हेअग्ने त्वदर्थं यमुत्तरवेदिलक्षणंप्रदेशंवयंचक्रम कुर्मः अयंयोनिः तवस्थानंभवति  
 तत्रदृष्टान्तः—जायेव यथापत्येउशतीपतिकामयमानासुवासाःशोभनवस्त्रोपेताजायास्वात्मसमी-  
 पेतस्यस्थानंकरोतितद्वत् हेस्वपाक स्वपस्क सुकर्मन् अग्ने त्वंपरिवीतः यष्टव्यदेवैस्तेजो-  
 भिर्वापरिवीतः अर्वाचीनोऽस्मदभिमुखःसन् निषीदोत्तरवेद्यामुपविश तत्रस्थितस्यतेतव इमा  
 ज्वालाःस्तुतयोवाप्रतीचीः त्वदभिमुखाःप्रवर्तन्ते ॥ चक्रम करोतेर्लिटिरूपं वाक्यभेदान्निघाता-  
 भावः । अर्वाचीनः विभाषांचेरदिगितिखः । परिवीतः व्येज्संवरणे कर्मणिनिष्ठा यजादि-  
 त्वात्संप्रसारणं गतिरनन्तरइतिगतेःस्वरः ॥ २ ॥

अथतृतीया—

आ॒शृ॒ण्व॒तेअ॑दृ॒पिता॒य॒मन्म॑नृ॒चक्ष॑सेसुमृ॒ळीका॒यवे॑धः ।

दे॒वाय॑श॒स्तिम॑मृ॒ताय॑शंस॒ग्रावे॑व॒सोता॑मधु॒षुद्य॑मी॒ळे ॥ ३ ॥



आशृण्वते । अदृपिताय । मन्म । नृचक्षसे । सुमृलीकाय ।  
वेधः । देवाय । शस्तिम् । अमृताय । शंस । ग्रावाइव । सोता ।  
मधुसुत् । यम् । ईळे ॥ ३ ॥

वेधः स्तोत्राणां कर्तः हेस्तोतः आशृण्वते स्तोत्राकर्णनपराय अदृपिताय अदृषाय अप-  
मत्ताय नृचक्षसे नृणां दष्ट्रे सुमृलीकाय सुसुखाय अमृताय मरणधर्मरहिताय देवाय तस्मा अन्न-  
येमन्म स्तोत्रं शस्तिं शस्त्रं च शंस मधुषुत् मदकरस्य सोमस्य सोता तत्र दृष्टान्तः— ग्रावेव य-  
था ग्रावासोमस्य सोता तद्वत् सोमाभिषवं कुर्वाणो यजमानो यमग्निमीळेस्तौति तस्मै शंसेति समन्वयः  
यद्वा मधुषुत् सोमसुद्यजमानः अग्निमीळेस्तौति तत्र दृष्टान्तः— यथा ग्रावासोमस्य सोता शब्दं  
करोति प्रैतेव दन्तु प्रवयं वदाम ग्रावभ्य इत्यत्र ग्राणां कर्तृत्वं श्रुतमिति ॥ आशृण्वते शतुरनुमद-  
तिविभक्तेरुदात्तत्वम् । ईळे ईडस्तुतौ लटिलोपस्त आत्मनेपदेष्वितितलोपः यद्वा लितितशब्दस्यै-  
शादेशे लुतेरूपम् ॥ ३ ॥

अथ चतुर्थी—

त्वं चिन्ः शम्या अग्ने अस्या ऋतस्य बोध्यत चित्त्वाधीः ।  
कदा ते उक्था सधमाद्यानि कदा भवन्ति सख्या गृहे ते ॥ ४ ॥  
त्वम् । चित् । नः । शम्यै । अग्ने । अस्याः । ऋतस्य । बोधि ।  
ऋतश्चित् । सुआधीः । कदा । ते । उक्था । सधमाद्यानि ।  
कदा । भवन्ति । सख्या । गृहे । ते ॥ ४ ॥

हे अग्ने त्वंचित् त्वमेव शम्यै शमीशब्दः कर्मनाम अस्याः शम्यै शम्याः नोऽस्मत्संब-  
न्धिनोस्य कर्मणः देवता भवसि हे ऋतचित् सत्यज्ञ हे अग्ने स्वाधीः सुकर्मा सुध्यानो वा त्वं ऋत-  
स्य बोधि अस्मदीयं स्तोत्रं बुध्यस्व ते तव सधमाद्यानि सहमदनिमित्तानि उक्था शस्त्राणि  
कदा कस्मिन्काले भवन्ति भविष्यन्ति तथास्मदीये गृहे ते त्वया सह सख्या सख्यानि कदा भविष्य-  
न्ति ॥ सधमाद्यानि मादयते पर्यन्तस्याचो यदित्यत्र सधमादस्थयोरिति सहस्यसधादेशः ।  
भवन्ति विभाषा कदा कर्होरिति भविष्यदर्थे लट् ॥ ४ ॥



अथपञ्चमी—

कथाहृत्वरुणायत्वमग्नेकथादिवेगर्हसेकनआगः ।

कथामित्रायमीह्रुषेपृथिव्यैब्रवःकदर्यम्णेकद्भगाय ॥ ५ ॥ २० ॥

कथा । हृ । तत् । वरुणाय । त्वम् । अग्ने । कथा । दिवे ।

गर्हसे । कत् । नः । आगः । कथा । मित्राय । मीह्रुषे । पृथिव्यै ।

ब्रवः । कत् । अर्यम्णे । कत् । भगाय ॥ ५ ॥ २० ॥

हेअग्ने त्वंतदस्मदीयं पापं वरुणायकथागर्हसे केनहेतुनागर्हार्पूर्वमावेदयेः हेतिपूरणः दिवे द्युलोकायद्योतमानायसूर्यायवाकथा कथंतत्पापमावेदयेः नोऽस्माकमागस्तत्पापंकत् किमस्ति त्वत्परिचरणान्नास्तीत्यर्थः तथा मीह्रुषेअभिमतफलसेक्रेमित्राय पृथिव्यैच कथाब्रवः कथमागोब्रूयाः अर्यम्णेदेवायकत्कथं भगाय एतन्नामकायचदेवायकत्कथंब्रूयाः ॥ कथा किंशब्दात्थाहेतौचच्छन्दसीतिथाप्रत्ययः प्राग्दिशोविभक्तिरिति विभक्तिसंज्ञायां किमः कइतिकादेशः । मीह्रुषे मिहसेचने कसौ दाश्वान्साह्वान्मीह्रुषेतिनिपातितः । ब्रवः ब्रूव्यक्तायांवाचि लेटि लेटोडाटावित्यडागमः । पादादित्वादनिघातः आगमस्यानुदात्तत्वाद्धातुस्वरः ॥ ५ ॥

॥ इतितृतीयस्यचतुर्थेर्विशोवर्गः ॥ २० ॥

अथषष्ठी—

कद्विष्ण्यासुवृधसानोअग्नेकद्वातायप्रतवसेशुभंये ।

परिज्मनेनासत्यायक्षेब्रवःकदग्नेरुद्रायनृग्ने ॥ ६ ॥

कत् । विष्ण्यासु । वृधसानः । अग्ने । कत् । वाताय । प्रतवसे ।

शुभंये । परिज्मने । नासत्याय । क्षे । ब्रवः । कत् ।

अग्ने । रुद्राय । नृग्ने ॥ ६ ॥

हेअग्ने विष्ण्यासु आग्नीध्रीयादिविष्ण्येषु वृधसानःवृताद्याहुतिभिर्वर्धमानस्त्वं कत्कथंब्रूयाः प्रतवसे प्रकृष्टबलाय शुभंये शुभस्यप्रापयित्रे परिज्मने परितोगन्त्रे नासत्याय सत्यस्यनेत्रे यद्वा नविद्यतेसत्यंस्यतस्मै वाताय वायवे यद्वा नासत्यायेतिवचनव्यत्ययः नासत्याभ्यामश्विभ्यांक्षे क्षेतिपृथिवीमाह क्षियन्तिनिवसन्त्यस्यांप्राणिनइतितस्यैक्षेपृथिव्यैच



कत्कथंब्रूयाः हेअग्ने नृघ्ने नृणांपापकृतांहन्त्रे रुद्रायदेवाय कत्कथमागोब्रवोब्रूयाः ॥ वृधसानः वृधुवर्धने असानजित्यनुवृत्तौ क्रंजिवृधिमन्दिसहिभ्यःकिदित्यसानचप्रत्ययः किच्चादगुणः चित्त्वादन्तोदात्तः । शुभंये याप्रापणेविच् तत्पुरुषेकृतिबहुलमितिद्वितीयायाअलुक् कृत्स्वरः । क्षे क्षिनिवासगत्योः अन्येभ्योपिदृश्यतइतिअधिकरणेडः ततष्ठाप् चतुर्थ्येकवचने आतोधातोरित्यत्रातइतियोगविभागादाकारलोपः । नृघ्ने हनर्हिसागत्योः बहुलंछन्दसीति क्तिप् ॥ ६ ॥

अथसप्तमी—

क॒थाम॒हेपु॒ष्टिभ॒राय॑पू॒ष्णेक॒द्रुद्रा॑य॒सुम॑खाय॒हवि॑र्दे ।  
क॒द्विष्ण॑वउ॒रुगा॒याय॑रेतो॒ब्रवः॑क॒दग्ने॑शर॒वेबृ॑हत्यै ॥ ७ ॥

क॒था । म॒हे । पु॒ष्टि॒म्भ॒राय॑ । पू॒ष्णे । क॒त् । रु॒द्राय॑ ।  
सु॒म॒खाय॑ । ह॒विः॒दे । क॒त् । वि॒ष्ण॑वे । उ॒रु॒गा॒याय॑ ।  
रेतः॑ । ब्र॒वः । क॒त् । अ॒ग्ने । शर॒वे । बृ॒ह॒त्यै ॥ ७ ॥

हेअग्ने महे महते पुष्टिभराय पुष्टिधारकाय पूष्णे एतन्नामकायदेवाय कथा केनहेतुना पापंब्रवीथाः सुमखाय सुपूजनीयाय सुयज्ञायवा हविर्दे अग्निरूपेणदेवानांहविर्दात्रे यद्वा स्विष्टकृत्त्वात् हविषोदात्रेरुद्रायकत्कथंब्रूयाः तथा उरुगायाय उरुभिर्बहुभिर्गीयमानाय यद्वा प्रभूतकीर्तयेजिष्णवेरेतःक्षयहेतुपापंकत्कथंवदेः शरवे शृणातिपक्काओषधीरितिशरुःशरत्संवत्सरः यद्वा हिंसिका निर्ऋतिः बृहत्यैमहत्यैशरवे निर्ऋत्यैवाकत्कथंपापंब्रवः ब्रूयाः ॥ पुष्टिभराय दुभृज्धारणपोषणयोः संज्ञायांभृतृवृजीत्यादिनाखच् अरुर्द्विषदजन्तस्यमुमितिपूर्वपदस्यमुमागमः चित्त्वादन्तोदात्तः समासेकृत्स्वरः । हविर्दे अनुदात्तस्यचयत्रोदात्तलोपइतिसुपउदात्तत्वम् । शरवे शूर्हिसायां शृस्वृस्त्रिहित्रप्यसीत्यादिनाउप्रत्ययः निदित्यनुवृत्तेराद्युदात्तः ॥ ७ ॥

अथाष्टमी—

क॒थाश॒र्धाय॑म॒रुता॑मृ॒ताय॑क॒थासू॑रे॒बृह॑ते॒पृ॒च्छ॒य॒मानः॑ ।  
प्र॒ति॒ब्र॒वोदि॑तये॒तुरा॑य॒साधा॑दि॒वो॒जा॒तवे॑दश्चि॒कित्वा॑न् ॥ ८ ॥



कथा । शर्धाय । मरुताम् । ऋताय । कथा । सूर । बृहते ।  
 पृच्छमानः । प्रति । ब्रवः । अदितये । तुराय । साध । दिवः ।  
 जातवेदः । चिकित्वान् ॥ ८ ॥

हेअग्ने ऋताय गन्धे सत्यभूतायवामरुतांशर्धाय बलभूताय गणाय कथा केनहे-  
 तुना मदीयमागःप्रतिब्रूयाः तेनपृच्छमानःसन् तस्मैबृहतेमहतेसूरेसूर्यायकथाकथंवदेः तथा  
 अदितये देव्यै तुराय त्वरितगमनायवायवे अदितये अदीनायतुरायवाप्रतिब्रवः मदीयमा-  
 गःकथंब्रूयाः यस्मादेवंतस्मात् हेजातवेदोग्ने चिकित्वान् तत्सर्वंजानानस्त्वं दिवोदीप्तान्देवा-  
 न्साध साधय गच्छ यद्वा दिवोद्युलोकस्ययज्ञवहनलक्षणंकार्यंसाध कुरु ॥ सूरे सर्वविधीनां  
 छन्दसिविकल्पितत्वात् डेर्यत्वाभावः अतो गुणे इति पररूपत्वम् । पृच्छमानः प्रच्छन्तीप्सायां  
 कर्मणियक् ग्रहिज्यादिनासंप्रसारणं शानचोलसार्वधातुकानुदात्तत्वेयक्स्वरः । साध राधसा-  
 धसंसिद्धौ अन्तर्भावितण्यर्थस्यलोटिव्यत्ययेनशष् ॥ ८ ॥

अथनवमी-

ऋतेनऋतंनियतमीळआगोरामासचामधुमत्पक्वमग्ने ।  
 कृष्णासतीरुशंताधासिनैषाजामर्येणपयसापीपाय ॥ ९ ॥  
 ऋतेन । ऋतम् । नियतम् । ईळे । आ । गोः । आमा । सचा ।  
 मधुमत् । पक्वम् । अग्ने । कृष्णा । सती । रुशंता । धासिना ।  
 एषा । जामर्येण । पयसा । पीपाय ॥ ९ ॥

हेअग्ने ऋतेनसत्यभूतेनयज्ञेननियतमनुस्यूतमृतमुदकं गोर्धेनोःपयईळे आयाचे सान्ना-  
 य्यादिहविरर्थगव्यंपयः त्वांयाचइत्यभिप्रायः आमाअपक्वा सा गोः मधुमन्मधुर्योपेतंपक्वप-  
 यः सचासहधारयति कृष्णा कृष्णवर्णासतीएषागौः रुशतीश्वेतेनधासिना प्राणिनां धारके-  
 णजामर्येणजायन्तइतिजाःप्रजात्स्ताजामर्येणअमरणनिमित्तेनतेनपयसापीपाय प्रजाःप्याययति  
 तवैषमहिमायद्गसान्परिणामयन्नेवंकरोषि ॥ पीपाय प्यायतेर्लिटि लिङ्यङोश्चेतिपीभावः ॥९॥



अथदशमी—

ऋतेन हिष्मावृषभश्चिदुक्तः पुमान् अग्निः पयसा पृष्ठयेन ।

अस्पन्दमानो अचरद्वयोधा वृषा शुक्रं दुदुहे पृश्नि ऊधः ॥ १० ॥ २१ ॥

ऋतेन । हि । स्म । वृषभः । चित् । अक्तः । पुमान् । अग्निः ।

पयसा । पृष्ठयेन । अस्पन्दमानः । अचरत् । वयः ऽधाः ।

वृषा । शुक्रम् । दुदुहे । पृश्निः । ऊधः ॥ १० ॥ २१ ॥

वृषभः अभिमतफलवर्षकः पुमान् श्रेष्ठः सोमिः ऋतेन सत्यभूतेन पृष्ठयेन धारकेण पयसा अ-  
क्तः सिको भवति हिस्मचित् त्रयः पूरणाः वयोधाः अन्नदः सोमिः अस्पन्दमानः एकत्रावस्थितः  
सन् एवाचरत् सर्वत्र तेजसा चरति तथा वृषा अपां वर्षकः पृश्निः सूर्यः शुक्रं पयः ऊधोन्तरिक्षमे-  
धं वा दुदुहे दोग्धि ॥ अक्तः अञ्जुव्यक्तिप्रक्षणगतिषु कर्मणि निष्ठा ॥ दुदुहे द्विकर्मकोयं धातुः ।  
ऊधः अकथितं चेति कर्मसंज्ञा ॥ १० ॥

॥ इति तृतीयस्य चतुर्थे एकविंशो वर्गः ॥ २१ ॥

अथैकादशी—

ऋतेनाद्रिं व्यसन्भिदन्तः समद्विरसो नवन्तगोभिः ।

शुनं नरः परिषदन्नुषासमाविः स्वरभवज्जाते अग्नौ ॥ ११ ॥

ऋतेन । अद्रिम् । वि । असन् । भिदन्तः । सम् । अद्विरसः ।

नवन्त । गोभिः । शुनम् । नरः । परि । सन् । उषसम् ।

आविः । स्वरः । अभवत् । जाते । अग्नौ ॥ ११ ॥

अद्विरसः मेधातिथिप्रभृतयः ऋतेन यज्ञेन हेतुना गवां निरोधकमद्रिपर्वतं भिदन्तो विदार-  
यन्तः सन्तः व्यसन् व्यक्षिपन् ततस्ते गोभिः संनवन्त समगच्छन् नरः कर्मणानेतारः ते शुनं  
सुखेन उषसं परिसदन् परितः प्राप्नुवन् ततः स्वरः सूर्योऽप्याविरभवत् सर्वमेतदग्नौ त्वयि जाते मन्थनेन  
निष्पादिते सत्यभूदिति ॥ असन् अस्य तेर्लुङि चुरस्यति वकीत्यादिना अडादेशः अनित्यमागमा-  
नुशासनमिति थुगभावः ॥ ११ ॥



अथद्वादशी—

ऋतस्यदेवीरमृताअमृक्ताअर्णोभिरापोमधुमद्भिरे ।  
 वाजीनसर्गेषुप्रस्तुभानःप्रसदमित्स्रवितवेदधन्युः ॥ १२ ॥  
 ऋतेन । देवीः । अमृताः । अमृक्ताः । अर्णःऽभिः । आपः ।  
 मधुमत्ऽभिः । अग्ने । वाजी । न । सर्गेषु । प्रस्तुभानः । प्र ।  
 सदम् । इत् । स्रवितवे । दधन्युः ॥ १२ ॥

हेअग्ने अमृताः अमरणहेतवः अमृक्ताः रक्षःप्रभृतिभिरवाधिताः मधुमद्भिर्माधुर्योपेतैरर्णो-  
 भिरुदकैर्युक्तादेवीःदेव्योनद्यः ऋतेनसत्येनयज्ञेनवाहेतुना आपः आप्तव्याः सत्यः सदमित् स-  
 दैव स्रवितवे स्रवणायप्रदधन्युः प्रगच्छन्ति तत्रदृष्टान्तः—वाजीन यथासर्गेषुप्रेरणेषुप्रस्तुभानः  
 प्रोत्साहमानोश्वःप्रगच्छतितद्वत् ॥ आपः आपृव्याप्तौ आमोतेःकिप्पृह्रस्वश्चेतिकर्मणिक्रिप्  
 अमृन्नित्यादिना जसिदीर्घः । प्रस्तुभानः स्तोभतिरर्चतिकर्मा ॥ १२ ॥

अथत्रयोदशी—

माकस्ययक्षंसदमिहुरोगामावेशस्यप्रमिनतोमापेः ।  
 माभ्रातुरग्नेअनृजोऋणवेमासख्युर्दक्षरिपोभुजेम ॥ १३ ॥  
 मा । कस्य । यक्षम् । सदम् । इत् । हुरः । गाः । मा । वेशस्य ।  
 प्रमिनतः । मा । आपेः । मा । भ्रातुः । अग्ने । अनृजोः ।  
 ऋणम् । वेः । मा । सख्युः । दक्षम् । रिपोः । भुजेम ॥ १३ ॥

हेअग्ने हुरोऽस्माकंहिसकस्यकस्यचिदपिजन्तोर्यक्षं यज्ञं सदमित्सदैवमागाः कदाचिद-  
 पिमागच्छ प्रमिनतोहिसकस्य वेशस्य प्रातिवेश्यस्य यज्ञमागाः तथा आपेर्मध्यतिरिक्तस्यब-  
 न्धोर्यज्ञमागच्छ तथा अनृजोः कुटिलचित्तस्यभ्रातुः ऋणंऋणवदेयंहविःमावेः माकामयेथाः  
 तथा वयमपि सख्युर्मित्रस्य रिपोः शत्रोर्दत्तंभोगसमर्थं धनंमाभुजेम नभुजीमहि किन्तु त्वया  
 दत्तं धनंभुजीमहि ॥ हुरः ह्रस्वसहकरणे क्रिप् बहुलंछन्दसीत्युत्वं सावेकाचइतिविभक्तेरुदा-  
 त्तत्वम् । भुजेम भुजपालनाभ्यवहारयोः आशीर्लिङि व्यत्ययेनपरस्मैपदं लिङ्वाशिष्यङित्य-  
 इप्रत्ययः ॥ १३ ॥



अथचतुर्दशी—

रक्षाणोअग्नेतवरक्षणेभीररक्षाणःसुमखप्रीणानः ।

प्रतिष्फुरविरुजवीड्वंहोजहिरक्षोमहिचिद्वावृधानम् ॥ १४ ॥

रक्षः । नः । अग्ने । तव । रक्षणेभिः । ररक्षाणः । सुमख । प्रीणानः ।

प्रति । स्फुर । वि । रुज । वीळु । अंहः । जहि । रक्षः ।

महि । चित् । वृधानम् ॥ १४ ॥

सुमख सुयज्ञ सुधनेतिवा हेअग्ने ररक्षाणं भृशमस्माकंरक्षिता प्रीणानः हविर्भिःपीत-  
स्त्वंतवरक्षणेभिःत्वदीयैरवनैर्नोस्मान्नक्षपालय प्रतिस्फुर अस्मान्प्रतिदीप्यस्व वीळुवृढमंहःपापं  
विरुज विशेषेणनाशय किञ्च महिचित् महदपि वावृधानं वर्धमानं वृद्धंवा बाधकं रक्षोज-  
हि ॥ णः नश्चधातुस्थोरुषुभ्यइतिसंहितायाणत्वम् । ररक्षाणः रक्षेर्यङ्लुकिचानशिरूपम् ।  
जहि हनहिंसागत्योः लोटि हन्तेर्जइतिजादेशः आभाच्छास्त्रीयसिद्धत्वादतोहेरितिलुङ्  
भवति ॥ १४ ॥

अथपञ्चदशी—

एभिर्भवसुमनाअग्नेअर्कैरिमान्स्पृशमन्मभिःशूरवाजान् ।

उतब्रह्माण्यङ्गिरोजुषस्वसन्तेशस्तिर्देववाताजरेत ॥ १५ ॥

एभिः । भव । सुमनाः । अग्ने । अर्कैः । इमान् । स्पृश ।

मन्मभिः । शूर । वाजान् । उत । ब्रह्माणि । अङ्गिरः । जुषस्व ।

सम् । ते । शस्तिः । देववाता । जरेत ॥ १५ ॥

हेअग्ने एभिर्मदीयैरैर्चनीयैःशस्त्रैः सुमनाः शोभनमनस्कोभव हेशूर इमान्स्मदी-  
यान्हविलक्षणांवाजान्मन्मभिःस्तोत्रैःसहस्पृश प्रतिगृहाण उतापिच अङ्गिरः अङ्गतिहवींषि  
प्रामोतीत्यङ्गिराअग्निः यद्वा येङ्गाराआसंस्तेङ्गिरसोभवन्नितिब्राह्मणं । तेषामङ्गिरसांकारण-  
त्वादग्नेरङ्गिरस्त्वं तत्कारणत्वेचमन्त्रः—येअङ्गिरसःसूनवस्तेअग्नेःपरिजज्ञिरेइति । तादृश हेअ-



अग्ने ब्रह्माणि मन्त्रान्जुषस्व सेवस्व देववाता देवार्थंगता देवानस्तोतुं प्राप्तेत्यर्थः तादृशी शस्तिः शंसनं तेत्वासंजरेतसंवर्धयतु ॥ स्पृश स्पृशसंस्पर्शने तुदादिः । देववाता वागतिगन्धनयोः गत्यर्थकर्मकेतिकर्तरिक्तः देवः पचाद्यजन्तः केचेतिचतुर्थ्यतस्यपदस्यप्रकृतिस्वरः ॥ १५ ॥

अथषोडशी—

ए॒तावि॒श्वावि॒दुषे॒तुभ्य॑वे॒धोनी॒थान्य॑ग्ने॒नि॒ण्याव॑चांसि ।

नि॒वच॑नाक॒वये॒काव्या॒न्यशंसि॑षम॒मति॑भिर्विप्रं॒उक्थैः॑ ॥ १६ ॥ २२ ॥

ए॒ता । वि॒श्वा । वि॒दुषे॑ । तु॒भ्यम् । वे॒धः । नी॒थानि॑ । अ॒ग्ने । नि॒ण्या ।

व॒चांसि॑ । नि॒वच॑ना । क॒वये॑ । का॒व्यानि॑ । अ॒शंसि॑षम् । म॒तिभिः॑ ।

वि॒प्रः । उ॒क्थैः॑ ॥ १६ ॥ २२ ॥

वेधःविधातः हेअग्ने विदुषेकर्मविषयज्ञानवते कवये कान्तदर्शिने तुभ्यं नीथानि फलप्रापकाणि निण्या गूढानि निवचनानि नितरां वक्तव्यानि काव्यानि कविभिर्मैधाविभिः कृतानि एता विश्वा एतानि सर्वाणि वचांसि वाक्यानि मतिभिर्मननीयैः स्तोत्रैरुक्थैः शस्त्रैश्च सहितः विप्रः प्राज्ञोऽहमशंसिषमवोचं तानि सेवस्वेत्यर्थः ॥ १६ ॥

॥ इति तृतीयस्य चतुर्थे द्वाविंशोवर्गः ॥ २२ ॥

ऋणुष्वेति पञ्चदशर्चं चतुर्थं सूक्तम् वामदेवस्यार्षं त्रैष्टुभं रक्षोहाग्निदेवताकं ऋणुष्वपञ्चो-  
नाराक्षोघ्नमित्यनुक्रमणिका । प्रातरनुवाकाश्विनशस्त्रयोः सूक्तविनियोगः प्रवर्ग्येभिष्टवे ऋणुष्व-  
पाजइत्याद्याः पञ्चर्चो विनियुक्ताः सूत्रितञ्च—ऋणुष्वपाजः प्रसितिं न पृथ्वीमिति पञ्चेति ।

तत्र प्रथमा—

ऋ॒णु॒ष्वपा॒जः प्र॒सितिं॑ न॒ पृथ्वी॑या॒ हिरा॒जे॒वाम॑वाँ॒ इभे॑न ।

तृ॒ष्वीम॑नु॒ प्र॒सितिं॑ द्रू॒णानो॑स्ता॒सि वि॒ध्य र॒क्षस॑स्त॒पिष्ठैः॑ ॥ १ ॥

ऋ॒णु॒ष्व । पा॒जः । प्र॒सिति॑म् । न । पृ॒थ्वी॑म् । या॒हि । रा॒जाऽइ॒व ।

अम॑ऽवान् । इभे॑न । तृ॒ष्वी॑म् । अनु॑ । प्र॒सिति॑म् । द्रू॒णानः॑ । अस्ता॑ ।

अ॒सि । वि॒ध्य । र॒क्षसः॑ । त॒पिष्ठैः॑ ॥ १ ॥



हेअग्ने पाजस्तेजःसंवृणुष्व कुरुष्व विस्तारय तत्रदृष्टान्तः—प्रसितिंन यथामृगयुः पृथ्वींविस्तीर्णां प्रसृतिंप्रकर्षेणसीयतेवध्यतेययाइतिप्रसृतिर्वागुरा तादृशींप्रसितिं पक्षिग्रहणार्थेवनगहनेषुप्रसारयति तद्वत् त्वमपिरक्षांसिहंतुंमहद्वलमग्रतस्तनुष्व इभेनगतभयेनतेजःसंधेनयुक्तस्त्वयाहि रक्षांसिहंतुंगच्छ तत्रदृष्टान्तः—राजेव यथा अमवान् अमाराज्ञासहवर्ततइत्यमोमात्यः तद्वान् यद्वा अमा अमनंरोगः शत्रूणांकर्तव्यैरोगैस्तद्वान् शत्रूणांरोगभूतइत्यर्थः राजा इभेनगजेनयुक्तः सन् परबलंप्रतिगच्छतितद्वत् किंच तृष्वीं तृष्वीतिक्षिप्रनाम क्षिप्रगामिनींप्रसितिं प्रकृष्टांसेनां अनुद्रूणानः अनुगच्छन् यद्वा तृष्वीमिति तृतीयार्थेद्वितीया तृष्व्याक्षिप्रयाप्रसित्या अनुबद्धयासन्ततयागत्या द्रूणानःपरसेनांहिसन् अस्ता शत्रूणांक्षेमासि तपिष्ठैस्तमृतमैस्तेजोभिःरक्षसोराक्षसान्विध्यताडय अत्रनिरुक्तं—कुरुष्वपाजःपाजःपालनात्प्रसितिमिवपृथ्वींप्रसितिःप्रसयनात्तन्तुर्वाजालंवायाहिराजेवामात्यवानभ्यमनवान्स्ववान्वेरावतागणेनगतभयेनहस्तिनेतिवातृष्व्यानुप्रसित्याद्रूणानस्तृष्वीतिक्षिप्रनामतरेर्वात्वरतेर्वासितासिविध्यरक्षसस्तपिष्ठैस्तमृतमैस्तमृतमैस्तपिष्ठतमैरितिर्वेति ॥ कुरुष्व कृविहिंसाकरणयोः लोटि धिन्विकृण्व्योरचेत्युप्रत्ययः व्यत्ययेनात्मनेपदं विकरणस्वरः सतिशिष्टोपि लसार्वधातुकस्वरंनबाधतइतिलसार्वधातुकस्वरः ॥ १ ॥

अथद्वितीया—

तवभ्रमासंआशुयापतंत्यनुस्पृशधृषताशोशुचानः ।

तपूष्यग्नेजुह्वापतंगानसंदितोविसृजविष्वगुल्काः ॥ २ ॥

तव । भ्रमासः । आशुइया । पतन्ति । अनु । स्पृश । धृषता ।

शोशुचानः । तपूषि । अग्ने । जुह्वा । पतङ्गान् । असंसृदितः ।

वि । सृज । विष्वक् । उल्काः ॥ २ ॥

हेअग्ने तवभ्रमासः भ्रम्यन्तः आशुया शीघ्रगतयःरश्मयःपतन्ति सर्वतःप्रसरन्ति शोशुचानः भृशंदीप्यमानस्त्वं धृषता अभिभवसमर्थेनतेजःसंधेन शत्रूननुक्रमेणस्पृश दह दहनोपायंदर्शयति—असंदितपरैरनिरुद्धस्त्वं तपूषि तापकानितेजांसि पतङ्गान्पतनशीलान्विस्फुलिङ्गान् उल्काः निर्गतज्वालारूपाणि किद्वानिचेत्येतन्त्रितयंजुह्वा हूयन्तेस्यामाहुतयइतिजुहूर्वाला



तया विष्वक् सर्वतोविसृज प्रसारय ॥ आशुया आशुशब्दाजसःसुपांसुलुगितियाजादेशः  
चित्स्वरः । धृषता धृषप्रसहने चुरादिराधृषीयः व्यत्ययेनशः शतुरनुमइतिविभक्तेरुदात्तत्वम् ।  
जुह्वा जुहोतेर्दीर्घश्चेतिक्लिप् द्विर्वचनं दीर्घत्वं उदात्तयणोहल्पूर्वादिति विभक्तेरुदात्तत्वस्य नो-  
ङ्धात्वोरितिप्रतिषेधः उदात्तस्वरितयोर्यणइतिस्वरितत्वम् । असंदितः दोअवखण्डने कर्मणि  
निष्ठा द्यतिस्यतीतीत्वं नजासमासेतस्यस्वरः ॥ २ ॥

अथतृतीया—

प्रतिस्पशोविसृजतूर्णितमोभवापायुर्विशोअस्याअदब्धः ।  
योनोदूरेअघशंसोयोअन्त्यग्रेमाकिष्टेव्यथिरादधर्षीत् ॥ ३ ॥

प्रति । स्पशः । वि । सृज । तूर्णिऽतमः । भव । पायुः विशः ।  
अस्याः । अदब्धः । यः । नः । दूरे । अघऽशंसः । यः । अन्ति ।  
अग्रे । माकिः । ते । व्यथिः । आ । दधर्षीत् ॥ ३ ॥

हेअग्रे तूर्णितमः त्वरिततमस्त्वं स्पशः परबाधकान्नश्मीन्चारान्वा सत्यानृतविवेकार्थं  
विसृज शत्रून्प्रतिविशेषेणप्रेरय अदब्धः केनाप्यर्हिसितस्त्वं अस्याः त्वदीयायाविशः अस्म-  
दादिकायाःप्रजायाः पायुः पालकोभव कस्मात्तद्रक्षणमित्यपेक्षायामाह—नोऽस्माकंदूरेयोघशं-  
सः अघंपापात्मकंशंसनमभिलाषःकीर्तनंवायस्यसोघशंसः यश्चाघशंसः अन्तिअस्माकं  
समीपेतिष्ठति तस्मादुभयविधाच्छत्रोः पालकोभव किञ्च तेत्वत्संबन्धिनोऽस्मान्माकिः नक-  
श्चिदपिव्यथिः बाधकोराक्षसःआदधर्षीत् आधर्षयतु अस्माकंकश्चिदपिपरिभवंमाकरोत्वित्य-  
र्थः ॥ अन्ति अन्तिकस्यकादिलोपआद्युदात्तत्वं च । अग्रे पादादित्वात्षाष्टिकमाद्युदात्तत्वम् । मा-  
किष्टइतिसंहितायांयुष्मत्तत्तक्षुष्वन्तःपादमितिषत्वम् । दधर्षीत् धृषप्रसहने लङि बहुलंछन्दसी-  
तिशपःश्लुः बहुलंछन्दसीतितिपर्ङ्गागमः निघातः ॥ ३ ॥

अथचतुर्थी—

उदग्नेतिष्ठप्रत्यातनुष्वन्यमित्राओषतात्तिग्महेते ।  
योनोअरातिसमिधानचक्रेनीचातंधक्ष्यतुसंनशुष्कम् ॥ ४ ॥



उत् । अग्ने । तिष्ठ । प्रति । आ । तनुष्व । नि । अमित्रान् ।  
ओषतात् । तिग्महेते । यः । नः । अरातिम् । समृद्धधान । चक्रे ।  
नीचा । तम् । धक्षि । अतसम् । न । शुष्कम् ॥ ४ ॥

तिग्महेते तिग्मास्तीक्ष्णाहेतयोज्वालायस्यसतथोक्तः तादृश हेअग्ने उत्तिष्ठ रक्षोहन-  
नार्थमुद्यतोभव शत्रून्प्रतिआतनुष्व ज्वालासंघंविस्तारय तैस्तेजःसंघैरमित्रान् शत्रून्ओषतात्  
नितरांदह हेसमिधान समिद्धिर्दीप्यमानाग्ने यःपुमानोऽस्माकं अरातिं भावप्रधाननिर्देशः  
अरातिवशात्रवंचक्रे कुरुते अरातिमदानंवाकुरुते तंपुमांसंनीचा न्यग्भूतधक्षि दह तत्रदृष्टा-  
न्तः—अतसंन यथाशुष्कमनार्द्रमतसंकाष्ठंदहसितद्वत् ॥ ओषतात् उषदाहे लोटि हेस्तुहोरि-  
तितातडादेशः । धक्षि दहेर्लोटि बहुलंछन्दसीतिशपोलुक् होढइतिढत्वं भष्भावः षढोःकः  
सीतिकत्वं निघातः ॥ ४ ॥

अथपञ्चमी—

ऊर्ध्वोभवप्रतिविध्याध्यस्मदाविष्कणुष्वदैव्यान्यग्ने ।  
अवस्थिरातनुहियातुजूनांजामिमजामिप्रमृणीहिशत्रून् ॥ ५ ॥ २३ ॥

ऊर्ध्वः । भव । प्रति । विध्य । अधि । अस्मत् । आविः ।  
कृणुष्व । दैव्यानि । अग्ने । अव । स्थिरा । तनुहि । यातुजूनाम् ।  
जामिम् । अजामिम् । प्र । मृणीहि । शत्रून् ॥ ५ ॥ २३ ॥

हेअग्ने ऊर्ध्वोभव रक्षोहननार्थमुद्युक्तोभव अस्मदस्मत्तःअधि अधिकान्राक्षसान् प्रतिविध्य  
प्रत्येकंताडय दैव्यानितेजांस्याविष्कणुष्व आविष्कुरु एतन्नयंविधाय यातुजूनांयातयितुंप्राणिनः  
क्लेशयितुंयेजवंकुर्वन्तितेषांयातुधानानांस्थिरा दृढानि धनूंषि अवतनुहि अवगतज्यानिकुरु किंच  
जामिबन्धुमजामिबन्धुंशत्रून्प्रमृणीहि प्रजहि यद्वा जामियःपूर्वंप्रहतःतमजामिपूर्वमपहतंप्रभूता-  
न्शत्रून्प्रजहि प्रहतोयमित्यपेक्षांमाकृथाः ॥ आविष्कणुष्वेत्यत्रसंहितायामिदुपधस्यचाप्रत्यय-  
स्यचेतिषत्वम् । तनुहि तनोतेर्लोटि उतश्चप्रत्ययाच्छन्दसिवावचनमितिहेर्लुगभावः । यातुजूनां  
जुगतौ क्बिचीत्यादिनाक्विप्दीर्घौ आमिछान्दसोनम् । प्रमृणीहि मृङ्प्राणत्यागे अन्तर्भा-  
वितण्यर्थस्य लोटि बहुलंछन्दसीतिविकरणस्यश्चा निघातः ॥ ५ ॥

॥ इतितृतीयस्यचतुर्थेत्रयोविंशोवर्गः ॥ २३ ॥



अथषष्ठी—

सतेजानातिसुमतिर्यविष्ठयईवतेब्रह्मणेगातुमैरत् ।  
विश्वान्यस्मैसुदिनानिरायोद्युम्नान्यर्योविदुरोअभिद्यौत् ॥ ६ ॥

सः । ते । जा॒ना॒ति । सु॒म॒तिम् । य॒वि॒ष्ट । यः । ई॒व॒ते ।  
ब्र॒ह्म॒णे । गा॒तुम् । ऐ॒रत् । वि॒श्वानि । अ॒स्मै । सु॒दि॒नानि । रा॒यः ।  
द्यु॒म्नानि । अ॒र्यः । वि । दुरः । अ॒भि । द्यौत् ॥ ६ ॥

यविष्ठ युवतम यद्वा देवानांहवीषिमिश्रयितुमहेअग्ने यःपुमान् ईवते गमनवते क-  
ल्याणहेतुभूतागमनाय ब्रह्मणे परिवृढाय तुभ्यंगातुं गीयते उच्चार्यतइतिगातुःस्तोत्रं तदैरत्प्रेरय-  
ति सपुमान् ते तव सुमतिं कल्याणकरीमनुग्रहात्मिकांबुद्धिंजानाति लभतइत्यर्थः अस्मैस्तो-  
त्रंरुणवतेयजमानायतदर्थंविश्वानिसुदिनानिशोभनानि दिनानिरायोधनानिद्युम्नानिद्युतिमन्तिर-  
न्नकनकादीनि दुरः गृहान् अभिअभिलक्ष्य अर्यः यज्ञानांस्वामी त्वं विद्योत् विशेषेणद्योतस्व  
केचिदन्नवाक्यभेदमङ्गीकुर्वते स्तोत्रंरुणवतेयजमानायविश्वानिसुदिनानि अङ्ग्युदयकारीणि  
भवन्ति रायः रान्तिक्षीरादीनीतिरायोगोधनानिद्युम्नानि द्योतमानानिकनकादीनिचास्मैभवन्ति  
अर्यः कर्मणामनुष्ठाता सः यजमानःदुरःगृहानभिविद्यौत् विशेषेणद्योतते ॥ ईवते ईगतौ क्तिप्  
तदस्यास्तीतिमतुप् छन्दसीरइतिमतुपोवत्वम् । ऐरत् ईरगतौ यद्वृत्तयोगादनिघातः । अर्यः ऋगतौ  
अर्यःस्वामिवैश्ययोरितियत्प्रत्ययान्तोनिपातितः स्वामिन्यन्तोदात्तत्वम् । द्यौत् द्युतदीप्तौ छान्दसे  
लुङिद्युद्भ्योलुङीतिपरस्मैपदं बहुलंछन्दसीत्यडभावः ॥ ६ ॥

अथसप्तमी—

सेदग्नेअस्तुसुभगःसुदानुर्यस्त्वानित्येनहविषायउक्थैः ।  
पिप्रीषतिस्वआयुषिदुरोणेश्वेदस्मैसुदिनासासंदिष्टिः ॥ ७ ॥

सः । इत् । अ॒ग्ने । अ॒स्तु । सु॒भ॒गः । सु॒दा॒नुः । यः । त्वा । नि॒त्येन ।  
ह॒विषा । यः । उ॒क्थैः । पि॒प्री॒षति । स्वे । आ॒युषि । दुरो॒णे ।  
वि॒श्वा । इत् । अ॒स्मै । सु॒दि॒ना । सा । अ॒सत् । इ॒ष्टिः ॥ ७ ॥



हेअग्ने यःपुमानित्येन यावज्जीवंसंकल्पितेनाग्निहोत्रादिसाधनभूतेनहविषा त्वा त्वां पिप्री-  
षति प्रीणयितुमिच्छति यश्चोक्तैःशस्त्रैःप्रीणयितुमिच्छति सेत सएवपुमान् सुभगःशोभनधनः  
सौभाग्यवान्वासुदानुः शोभनदानोपेतश्चास्तु किञ्च दुरोणेदुरवनेरुच्छलक्ष्येस्वेस्वकीयेआयु-  
विशतवर्षाख्यजीवनेतिष्ठतु अस्मैयजमानायविश्वा सर्वाणि सुदिना शोभनानिदिनानि भवन्तु  
अस्य सेष्टिः सयज्ञः असत् फलसाधनसमर्थोभवतु ॥ पिप्रीषति प्रीडत्तर्पणे धातोःकर्मणइतिसन् ।  
असत् अस्तेर्लेट्यडागमः । इष्टिः मन्त्रेवृषेत्यादिनाकिञ्चुदात्तः ॥ ७ ॥

उखासंभरणीयेष्टौअग्नेःक्षत्रभृतोर्चामितइतियाज्या सूत्रितञ्च—अर्चामितेसुमर्तिघोष्यर्वा-  
गितीदंप्रभृतिकर्मणामिति ।

सैषाष्टमी—

अर्चामितेसुमर्तिघोष्यर्वाक्सन्तेवावाताजरतामियंगीः ।  
स्वश्वास्त्वासुरथामर्जयेमास्मेक्षत्राणिधारयेरनुद्यून् ॥ ८ ॥  
अर्चामि । ते । सुहमतिम् । घोषि । अर्वाक् । सम् । ते ।  
ववाता । जरताम् । इयम् । गीः । सुहअश्वाः । त्वा । सुहरथाः ।  
मर्जयेम । अस्मे इति । क्षत्राणि । धारयेः । अनु । द्यून् ॥ ८ ॥

हेअग्ने ते तव सुमर्ति अनुग्रहकरांशोभनांबुद्धिं अर्चामि पूजयामि ववाता पुनःपुनस्त्वा-  
मभिगच्छन्तीयमुच्यमानागीर्वाग्बोषि घोषयुक्तंयथाभवतितथार्वाक् त्वदभिमुखं ते त्वां संज-  
रतांस्तौतु वयमपि स्वश्वाःशोभनाश्वोपेताः सुरथाश्च उपलक्षणमेतत् पुत्रपौत्रादिभिःसहिताः  
सन्तस्त्वामर्जयेम अलंकुर्याम परिचरेमेतियावत् त्वंतुअनुद्यून् अन्वहमस्मेअस्मासुक्षत्राणिधना  
निधारयेः निधेहि ॥ घोषि घोषशब्दने औणादिकइन् निच्वादाद्युदात्तः । वावाता वागतिगन्धन-  
योरित्यस्ययङ्लुगंतस्यरूपम् । मर्जयेम मृजुशौचालंकारयोः ण्यन्तस्य लिङ्गिरूपं वृद्धभाव-  
श्छान्दसः ॥ ८ ॥

अथनवमी—

इहत्वाभूर्याचरेदुपत्मन्दोषावस्तर्दीदिवांसमनुद्यून् ।  
क्रीळन्तस्त्वासुमनंसःसपेमाभियुष्मातस्थिवांसोजनानाम् ॥ ९ ॥



इह । त्वा । भूरि । आ । चरेत् । उप । त्मन् । दोषावस्तः ।  
 दीदिवांसम् । अनु । द्यून् । क्रीळन्तः । त्वा । सुमनसः । सपेम ।  
 अभि । द्युम्ना । तस्थिवांसः । जनानाम् ॥ ९ ॥

हेअग्ने इहरक्षोहननाख्येकर्मणि यद्वा अस्मिन्लोकेपुरुषःदोषावस्तःरात्रावहनिचदीदिवां-  
 संदीप्यमानंत्वामनुद्यून्वहं त्मन् आत्मना स्वयमेवउपसमीपे भूरि भूयिष्ठं यथाभवतितथा  
 आचरेत परिचरति तस्माद्वयमपिजनानांशत्रूणांद्युम्नाद्युम्नानिधनानिअभितस्थिवांसःत्वत्प्रसादा-  
 दात्मसात्कुर्वन्तः अतएवक्रीडन्तः स्वेस्वेगृहेपुत्रपौत्रादिभिःसहक्रीडमानाः तथा सुमनसःशो-  
 भनमनस्काःसन्तस्त्वांसपेम परिचरेम यद्वा दोषावस्तरितिसंबुद्धिः दोषायाःरात्रिकृतस्यतमसो-  
 वस्तःआच्छादयितःनिवारयितः ॥ त्मन् आत्मनशब्दस्यतृतीयायाःसुपांसुलुगितिलुक् मन्त्रेष्व-  
 ङ्यादेरात्मनइत्याकारलोपः । दोषावस्तः द्वन्द्वपक्षेकार्तकौजपादयश्चेतिपूर्वपदप्रकृतिस्वरः संबु-  
 द्धिपक्षेआमन्त्रितस्यपादादित्वात्षाष्टिकमाद्युदात्तत्वम् । सपेम षपसमवाये लिङ्गिरूपं निघातः॥९॥

अथदशमी-

यस्त्वास्वश्वःसुहिरण्योअग्नउपयातिवसुमतारथेन ।  
 तस्यत्राताभवसितस्यसखायस्तआतिथ्यमानुषग्जुजोषत् ॥ १०॥२४॥

यः । त्वा । सुअश्वः । सुहिरण्यः । अग्ने । उपयाति ।  
 वसुमता । रथेन । तस्य । त्राता । भवसि । तस्य । सखा ।  
 यः । ते । आतिथ्यम् । आनुषक् । जुजोषत् ॥ १० ॥ २४ ॥

हेअग्ने यःपुमान्स्वश्वः शोभनाश्वोपेतः सुहिरण्यः यागयोग्यधनोपेतः वसुमता व्रीह्यादि-  
 धनयुक्तेनरथेनसहितःसन् त्वात्वामुपयाति परिचरणार्थंतवसमीपंगच्छति तस्यपुंसः त्राता सर्व-  
 दुरितेभ्योरक्षकोभवसि यश्चपुमान्तेतवआतिथ्यमतिथियोग्यांपूजामानुषक् अनुक्रमेणजुजोष  
 त्पापयति तस्यपुंसः सखा तदुचितफलप्रदानेनोपकर्ताभवसि ॥ उपयाति सहसुपेत्यत्रसहेतियो  
 गविभागात्समासः तिपःपित्वादनुदात्तत्वेधातुस्वरः तिङिचोदात्तवतीतिगतेर्निघातः । आतिथ्यं  
 अतिथिशब्दादतिथेर्ज्यइतिज्यप्रत्ययः प्रत्ययस्वरः । जुजोषत् जोषयतेर्लङिबहुलंछन्दसीतिशपः  
 श्लुः छन्दस्युभयथेतिपिपार्धधातुकत्वाणिलोपः अङ्यस्तानामादिरित्याद्युदात्तत्वम् ॥१०॥

॥ इतितृतीयस्यचतुर्थेचतुर्विंशोवर्गः ॥ २४ ॥



अथैकादशी—

महोरुजामिबन्धुतावचोभिस्तन्मापितुर्गोतमादन्वियाय ।  
त्वंनोअस्यवचंसश्चिकिद्धिहोतर्यविष्टसुक्रतोदमूनाः ॥ ११ ॥

महः । रुजामि । बन्धुता । वचः । ऽभिः । तत् । मा । पितुः ।  
गोतमात् । अनु । इयाय । त्वम् । नः । अस्य । वचंसः ।  
चिकिद्धि । होतः । यविष्ट । सुक्रतो इति सुऽक्रतो । दमूनाः ॥ ११ ॥

हेहोतः देवानामाह्वातः यविष्ट युवतम सुक्रतो शोभनप्रज्ञ हेअग्ने वचोभिः त्वदुद्देशेनरुतैः  
स्तोत्रैःसमुपजातायेयंबन्धुताबन्धुभावः तयाबन्धुतया महोमहतोराक्षसान्नुजामि भनज्मि तत्तादृ-  
शंस्तोत्रात्मकंवचः पितुरुत्पादयितुः गोतमादृषेःसकाशान्मावामदेवंमामन्वियाय दमूनादान्त-  
मनादानमनावाशत्रूणांउपक्षपयितावातादृशस्त्वंनोस्मदीयस्यास्यवचसःस्तोत्रात्मकमेतद्वाक्यंचि-  
किद्धिजानीहि॥ चिकिद्धि कितज्ञाने जुहोत्यादिकः लोटिरूपं । होतः पादादित्वात्पाष्ठिकमाद्यु-  
दात्तत्वम् इतरयोस्तुनामन्त्रितेसमानाधिकरणेइतिप्रथमस्याविद्यमानवद्भावनिषेधादपादादित्वे  
ननिघातः ॥ ११ ॥

अथद्वादशी—

अस्वमजस्तरणयःसुशेवाअतन्द्रासोवृकाअश्रमिष्ठाः ।  
तेपायवःसध्यञ्चोनिषद्याग्नेतवनःपान्त्वमूर ॥ १२ ॥

अस्वमजः । तरणयः । सुशेवाः । अतन्द्रासः । अवृकाः ।  
अश्रमिष्ठाः । ते । पायवः । सध्यञ्चः । निऽसद्य । अग्ने ।  
तव । नः । पान्तु । अमूर ॥ १२ ॥

अमूर अमूढ सर्वज्ञ यद्वा अमूर अप्रतिहतगते हेअग्ने अस्वमजः अस्वपन्तः जा-  
गरूकाइतियावत् तरणयः सततगमनस्वभावाःआपद्भ्यस्तारकावासुशेवाःसुसुखाःअतन्द्रासः  
अतन्द्राःअनलसाःसर्वदोद्युक्ताः अवृकाः अहिंसकाः अश्रमिष्ठाः अश्रान्ततमाःसध्यञ्चः परस्प-  
रंसंगताः पायवोरक्षकास्ते तादृशास्तवरश्मयः निषद्यास्मद्यज्ञेनिषण्णाभूत्वानोऽस्मान्पान्तुरक्षन्तु ॥



अस्वमजः स्वपितृषोर्नजिङ्प्रत्ययः मध्येवग्रहश्छान्दसः । सध्यंचः सहपूर्वादञ्चतेःक्लिप् स-  
हस्यसधिरितिसध्यादेशः सध्यादेशस्यान्तोदात्तत्वनिपातनाद्यणादेशोऽदात्तस्वरितयोरितिस्व-  
रित्वम् । अमूर मुहवैचित्ये निष्ठायांढकारस्यरेफश्छान्दसः यद्वा मूङ्बन्धने औणादिको-  
रक्प्रत्ययः ॥ १२ ॥

अथत्रयोदशी—

येपायवोमामतेयन्तेअग्नेपश्यन्तोअन्धदुरितादरक्षन् ।  
ररक्षतान्सुकृतोविश्ववेदादिप्सन्तइद्रिपवोनाहदेभुः ॥ १३ ॥  
ये । पायवः । मामतेयम् । ते । अग्ने । पश्यन्तः । अन्धम् ।  
दुःइतात् । अरक्षन् । ररक्ष । तान् । सुकृतः । विश्ववेदाः ।  
दिप्सन्तः । इत् । रिपवः । न । अह । देभुः ॥ १३ ॥

अत्रेयमैतिहासिकीकथा—उचथ्यस्यगर्भिणीममतानामधेयांभार्या तदनुजोबृहस्पतिरचक-  
मत तस्यांरेतआधित्सुतंबृहस्पतिर्गर्भस्थंरेतोऽब्रवीत् रेतोऽन्नमासैक्षीः अहमन्नवसामीति एवमु-  
क्तोबृहस्पतिः निरुद्धरेतस्कःसन् रेतोरूपंगर्भशशाप जात्यन्धत्वरूपदीर्घतमःप्रामुहीति तत-  
स्तस्यांदीर्घतमाअजनिष्ट सचांध्यपरिहारायाग्निस्तुत्वाचक्षुरलभतेतितदिदानीमाह—हेअग्ने पा-  
यवः रक्षकाः पश्यन्तःअन्धोयमितिकृपादृष्ट्यापश्यन्तः तेतवयेरश्मयः मामतेयं ममतायाः  
पुत्रंअन्धंचक्षुर्हीनंदीर्घतमसंदुरितात्आन्ध्यलक्षणाच्छापात्अरक्षन् चक्षुःप्रदानेनापालयन् विश्व-  
वेदाः विश्वप्रज्ञोभवान् सुकृतः शोभनचक्षुःप्रदानादिकर्मकृतवतः तान्नश्मीन्नरक्ष आदरे-  
णपरिगृह्यपालयतितेषांपरिग्रहसिद्धिरभिधीयते दिप्सन्तइत् दंभितुंपरिभवितुमिच्छन्तएव रि-  
पवःशत्रवः एनंदीर्घतमसंनाहदेभुः नैवपरिभवन्तिखलु ॥ मामतेयं ममतायाअपत्यमित्यर्थे स्त्री-  
भ्योढक् । दिप्सन्तः दंभुदम्भे सनीवन्तर्धेत्यादिनाइडभावः दम्भइच्चेतीकारः । देभुः श्रंथि-  
ग्रंथिदंभिष्वंजीनामुपसंख्यानमितिलिटःकिच्चादुपधालोपः ॥ १३ ॥

अथचतुर्दशी—

त्वयावयंसध्न्यस्त्वोतास्तवप्रणीत्यश्यामवाजान् ।  
उभाशंसांसूदयसत्यतातेनुष्टुयाकृणुह्यहयाण ॥ १४ ॥



त्वया । वयम् । सधन्यः । त्वाऽऊताः । तव । प्रणीती ।  
अश्याम् । वाजान् । उभा । शंसा । सूदय । सत्यताते ।  
अनुष्टुया । कृणुहि । अहयाण ॥ १४ ॥

अहयाण अलजितगमन अहयाणोहीतयानइतिर्यास्कः । तादृश हेअग्ने वयंस्तोता-  
रः त्वयासधन्यः त्वत्प्रसादात्समानधनाः त्वोताः त्वयारक्षितावयं तवप्रणीती प्रणीत्या तवप्रेर-  
णेनानुज्ञयावा वाजानन्नान्यश्यामप्राप्नुयाम हेसत्यताते सत्यंतनोतीतिवासत्यंतायतेयस्मिन्निति  
वासत्यतातिः हेसत्यताते शंसा पापानांशंसितारौ उभा उभौ आसन्नविप्रकृष्टौशत्रू सूदय  
जहि अनुष्टुया अनुक्रमेणकृणुहि अस्मिन्सूक्तेप्रतिपादितमर्थंकुरु ॥ सधन्यः धनमेषामस्तीति  
छन्दसीवनिपावितिईप्रत्ययः एरनेकाचइतियण् उदात्तस्वरितयोरितिस्वरितत्वम् । अनुष्टुया  
अपदुःसुषुस्थइतिविधीयमानःकुप्रत्ययः बहुलवचनादनुपूर्वस्यापिभवति सुपांसुलुगितितृतीया-  
यायाजादेशः । अहयाण ह्रीलजायां बहुलंछन्दसीतिशपःश्लुभावाभावः अनित्यमागमशा-  
सनमितिमुगभावः ॥ १४ ॥

अथपञ्चदशी-

अयातेअग्नेसमिधाविधेमप्रतिस्तोमंशस्यमानंगृभाय ।  
दहाशसोरक्षसःपाह्यस्मान्द्रुहोनिदोमित्रमहोअवद्यात् ॥ १५ ॥ २५ ॥

अया । ते । अग्ने । समऽइधा । विधेम । प्रति । स्तोमम् ।  
शस्यमानम् । गृभाय । दह । अशसः । रक्षसः । पाहि ।  
अस्मान् । द्रुहः । निदः । मित्रमहः । अवद्यात् ॥ १५ ॥ २५ ॥

हेअग्ने अया अनया समिधा दीप्तयास्तुत्या ते त्वांविधेम परिचरेम अस्माभिःशस्यमानमिमं  
स्तोमंस्तोत्रंप्रतिगृभाय प्रतिगृहाण अशसः शंसन्तिस्तुवन्तीतिशसःस्तोतारः तेनभवन्तीतिअश-  
सोनृशंसाः तान्रक्षसोदह भस्मसात्कुरु हेमित्रमहः मित्रैःपूजनीय हेअग्ने द्रुहोद्रोघुः निदः निन्द-



कान् अवद्यात्परिवादाच्चास्मान्पाहि रक्ष ॥ गृभाय ग्रहेर्लोति छन्दसिशायजपीतिश्वनःशायच्  
हग्रहोर्भः । पाहि वाक्यभेदादनिघातः । निदः णिदिकुत्सायां क्तिप् आगमानुशासनस्यानित्य-  
त्वानुमभावः सावेकाचइतिविभक्तेरुदात्तत्वम् । अवद्यात् अवद्यपण्येतियत् ययतोश्चातदर्थेइ-  
त्यंतोदात्तत्वम् । मित्रमहोअवद्यादित्यत्रसंहितायां अव्यादवद्यादितिऽङःप्रकृतिभावः ॥ १५ ॥

॥ इतिवृतीयस्यचतुर्थेपञ्चविंशोवर्गः ॥ २५ ॥

वेदार्थस्यप्रकाशेनतमोहार्दनिवारयन् । पुमर्थीश्चतुरोदेयाद्विद्यातीर्थमहेश्वरः ॥

इतिश्रीमद्राजाधिराजपरमेश्वरवैदिकमार्गप्रवर्तकश्रीवीरबुक्कभूपालसाम्राज्यधुरंधरेणसाय  
णाचार्येणविरचितेमाधवीयेवेदार्थप्रकाशेऋक्संहिताभाष्येवृतीयाष्टकेचतुर्थोऽध्यायः ॥ ४ ॥



## ॥ श्रीगणेशायनमः ॥

यस्यनिःश्वसितं वेदायो वेदेभ्यो खिलं जगत् ॥ निर्ममेतमहं वन्दे विद्यातीर्थमहेश्वरम् ॥ १ ॥  
इत्थं तृतीयाष्टकगश्चतुर्थोऽध्याय आदरात् ॥ व्याख्यातः सायणार्येण पञ्चमो व्याकरिष्य-  
ते ॥ २ ॥

चतुर्थे मंडले प्रथमे नुवाके दश सूक्तानि वैश्वानरायेति पंचदशर्चं पंचमं सूक्तं वामदेवस्यार्चं  
त्रैष्टुभं वैश्वानराग्निदेवताकम् अत्रानुक्रमणिका—वैश्वानराय वैश्वानरीयमिति विनियोगो-  
लैंगिकः ।

तत्र प्रथमा—

ॐ वैश्वानराय मीळुषे सजोषाः कथा दाशेम अग्रये बृहद्भाः ।

अनूनेन बृहता वक्षथे नोपस्तभाय दुपमि नरोधः ॥ १ ॥

वैश्वानराय । मीळुषे । सजोषाः । कथा । दाशेम । अग्रये ।

बृहत् । भाः । अनूनेन । बृहता । वक्षथेन । उप । स्तभाय ।

उपमि । न । रोधः ॥ १ ॥

सजोषाः सजोषसः समानप्रीतियुक्तावयववृत्तिग्यजमानाः वैश्वानराय विश्वानरसंबन्धि-  
न एतन्नामकाय मीळुषे अभिमतवृष्ट्यादिसेक्रे बृहत् बृहते महते भाः भासमानायाग्रये देवाय  
कथा कथं केन प्रकारेण दाशेम दद्याम सामर्थ्याद्धिविरिति गम्यते अथवा बृहद्भा इत्युत्तरत्रयो-  
ज्यम् कथादाशेमेत्युक्तम् किं तत्राधिक्यमितितदुच्यते—योग्निः बृहन्महान्भाः भासमानश्च सन्  
अनूनेन अविकलेन संपूर्णेन अतएव बृहताप्रभूतेन वक्षथेन वोढव्येन स्वशरीरेण उपस्त-  
भायत् उपस्तभाति सामर्थ्यात्तद्यां इति शेषः द्युलोकं व्याप्नोतीत्यर्थः तत्र दृष्टान्तः—उप-  
मिनरोधः उपसमीपे मीयते क्षिप्यते इत्युपमितं स्थूणा सा यथा तृणाच्छादनादिनिरोधकं  
वंशादिकमुपस्तभाति तद्वत् यद्वा वक्षथेन उक्थलक्षणेन फलादिवाहकेन स्तोत्रेण सह द्युलोक-  
मुपस्तभायत् ॥ स्तभायत् स्तंभुः सौत्रोधातुः लङि छन्दसि शायजपीति व्यत्येनाहावपिशायजा-  
देशः बहुलं छन्दसोत्पन्नभावः किमिव उपमिनरोधः उपसमीपे मीयत इत्युपमिदुदकं कूलमिव ॥ १ ॥



अथद्वितीया—

मानिन्दतयइमांमह्यंरातिदेवोददौमर्त्यायस्वधावान् ।

पाकायगृत्सोअमृतोविचेतावैश्वानरोनृतमोयहोअग्निः ॥ २ ॥

मा । निन्दत । यः । इमाम् । मह्यम् । रातिम् । देवः । ददौ ।

मर्त्याय । स्वधावान् । पाकाय । गृत्सः । अमृतः । विचेताः ।

वैश्वानरः । नृतमः । यः । अग्निः ॥ २ ॥

हेहोत्रादयः अमुंवैश्वानरमग्निमानिन्दत निन्दांमाकुरुत स्तुतेत्यर्थः योदेवोदीप्यमानो-  
ग्निःस्वधावानस्मदत्तेनहविलक्षणेनानेनतद्वान्सन् मर्त्यायमरणधर्मायपाकायपरिपक्वप्रज्ञायमह्यं  
यजमानाय इमामिदानीं दीयमानप्रकारं रातिं धनं ददौ दत्तवान् सविशेष्यते गृत्सो मेधावी  
मेधाविनामैतत् अमृतः अमरणस्वभावः विचेताः विशिष्टप्रज्ञो वैश्वानरः विश्वैर्नरैराहवनीया-  
दिरूपेण नीयमानः नृतमः नेतृतमः फलादीनां यहो महान् महन्नामैतत् अग्निः अंगनादिगु-  
णविशिष्टः तादृशमग्निस्तुतेतिभावः ॥ २ ॥

अथतृतीया—

सामद्विबर्हामहिंतिग्मभृष्टिःसहस्रेतावृषभस्तुविष्मान् ।

पदंनगोरपंगूळंविविद्वानग्निर्मह्यंप्रेदुवोचन्मनीषाम् ॥ ३ ॥

सामं । द्विबर्हाः । महिं । तिग्मभृष्टिः । सहस्रं रेताः । वृषभः ।

तुविष्मान् । पदम् । न । गोः । अपंगूळम् । विविद्वान् । अग्निः ।

मह्यम् । प्र । इत् । ऊँ इति । वोचत् । मनीषाम् ॥ ३ ॥

द्विबर्हाः द्वयोर्मध्यमोत्तमयोःस्थानयोःपरिवृढः तिग्मभृष्टिः तीक्ष्णतेजाः सहस्रेताः बहुविध-  
हिरण्यरेतस्कः रेतःशब्दःसारवाची प्रभूतसारोवा वृषभोवर्षिताकामानां तुविष्मान्वहुधनः ईदृ-  
शोयमग्निः अत्यन्तगोपितंगोःपदंन नष्टागोःपदमिव अपगूळं अत्यन्तरहस्यं मनीषाशब्दो-  
ज्ञानवाचीसन्नज्ञातव्येवर्तते मनीषाज्ञातव्यमहिमहत्पूज्यंसामअस्मदभिमतस्तोत्रंविविद्वान्विशो-  
षेणजानन्प्रेदुवोचत् प्रैवब्रवीतु ॥ ३ ॥



अथचतुर्थी—

प्रतौअग्निर्वभसत्तिग्मजम्भस्तपिष्ठेनशोचिषायःसुराधाः ।

प्रयेमिनन्तिवरुणस्यधामप्रियामित्रस्यचेततोध्रुवाणि ॥ ४ ॥

प्र । तान् । अग्निः । बभसत् । तिग्मजम्भः । तपिष्ठेन । शोचिषा ।

यः । सुराधाः । प्र । ये । मिनन्ति । वरुणस्य । धाम । प्रिया ।

मित्रस्य । चेततः । ध्रुवाणि ॥ ४ ॥

योग्निः सुराधाः शोभनधनः सतिग्मजम्भः तीक्ष्णदंष्ट्रः सन् तपिष्ठेन शोचिषा अति-  
शयेन शत्रूणां तापकेन तेजसा तान् वक्ष्यमाणान् द्वेष्टन् प्रबभसत् प्रकर्षेण भर्त्सयतु दहत्वित्यर्थः  
भसभर्त्सनदीप्त्योः लेटि इतश्चलोपइतीकारलोपः लेटोडाटावित्यडागमः तानित्युक्तंकानित्याह  
येद्वेष्टारः चेततः जानतः एतदुभयविशेषणमित्रस्य वरुणस्य च प्रिया प्रियाणि ध्रुवाणि स्थि-  
राणि धाम धामानि तेजःस्थानानि कर्माणि वा प्रमिनन्ति प्रकर्षेण हिंसन्ति मीनूहिंसायां मी-  
नातेर्निगमे इति ह्रस्वत्वं विकरणस्वरः ॥ ४ ॥

अथपञ्चमी—

अभ्रातरोनयोषणोव्यन्तःपतिरिपोनजनयोदुरेवाः ।

पापासःसन्तोअनृताअसत्याइदंपदमजनतागभीरम् ॥ ५ ॥ १ ॥

अभ्रातरः । न । योषणः । व्यन्तः । पतिरिपः । न । जनयः

दुःएवाः । पापासः । सन्तः । अनृताः । असत्याः । इदम् । पदम् ।

अजनत । गभीरम् ॥ ५ ॥ १ ॥

अभ्रातरः भ्रात्रादिबन्धुरंहिताः योषणो न गतभर्तृकायोषित इव वाषपूर्वस्य निगमे इति-  
विकल्पनाद्दीर्घाभावः ता यथाभर्तृगृहात्पितृगृहं प्रत्यायन्ति तद्वत् व्यन्तः गच्छन्तः यज्ञादी-  
नपहाय अमार्गे वर्तमाना इत्यर्थः तथा पतिरिपो न जनयः पतिद्वेषिण्यः स्त्रिय इव दुरेवाः दु-  
ष्टगतयः दुराचाराः अतएव पापासः पापाः सन्तः अनृताः मानससत्यरहिताः असत्याः वाचिक-  
सत्यरहिताः मनसा वाचाग्निमभजमानाः इदं पापिभिरनुभूयमानतया प्रसिद्धं गभीरमगाधं पदं नरक-  
स्थानमजनत अजनयन्त उत्पादयन्ति लडिजनेरन्तर्भावित इत्यर्थोऽन्यथैकैकवचनम् ॥ ५ ॥

॥ इति तृतीयस्य पंचमोऽथ मोवर्गः ॥ १ ॥



अथषष्ठी—

इदंमेअग्नेकियतेपावकामिनतेगुरुंभारंनमन्म ।

बृहद्धाथधृषतागभीरंयहंपृष्ठंप्रयसासप्तधातु ॥ ६ ॥

इदम् । मे । अग्ने । कियते । पावक । अमिनते । गुरुम् ।

भारम् । न । मन्म । बृहत् । दधाथ । धृषता । गभीरम् ।

यहम् । पृष्ठम् । प्रयसा । सप्तधातु ॥ ६ ॥

हेपावक शोधकाग्ने कियते अत्यल्पाय गुरुंभारंन वोढुमशक्यंभारमिव तंयथा धर्तुमस-  
हमानःपातयतितद्वत् त्वदीयंकर्मांमिनते अहिंसते अत्यजतेमेमह्यमिदंज्ञातव्यत्वेनप्रसिद्धंबृह-  
त्प्रभूतं मन्ममननीयं धनं दधाथ देहि तदेवविशेष्यते धृषताशत्रूणांधर्षकेणप्रयसा अन्नना-  
मैतत् अन्नेनयुक्तंगभीरमन्यैरनवगाह्यं यहं महत्पृष्ठं स्पृष्टुंयोग्यं सप्तधातु ग्राम्यारण्यभेदेनसप्तप्र-  
कारं सप्तग्राम्याःपशवःसप्तारण्याइतिश्रुतेः । ईदृग्धनंदेहीत्यर्थः गुरुंभारंन अन्यदोयंभारं यथा  
अन्यस्मैददातितद्वदस्माकं दातव्यं धनं देहीतिवायोज्यम् ॥ ६ ॥

अथसप्तमी—

तमिन्वेइवसमनासमानमभिक्त्वापुनतीधीतिरश्याः ।

ससस्यचर्मन्निधिचारुपृश्नेरग्रैरुपआरुपितंजवारु ॥ ७ ॥

तम् । इत् । नु । एव । समना । समानम् । अभि । क्त्वा ।

पुनती । धीतिः । अश्याः । ससस्य । चर्मन् । अधि । चारु ।

पृश्नेः । अग्रैः । रूपः । अरुपितम् । जवारु ॥ ७ ॥

अग्निविद्युदादित्यास्त्रयोपि मतभेदेन वैश्वानरशब्दाभिधेयाइतियांस्केनोक्तत्वादत्रादित्या-  
त्मनावैश्वानरःस्तूयते—तमित्तमेव वैश्वानरं द्युस्थानं समानंसर्वेषामेकरूपंसमानासदृशीत-  
द्योग्यापुनती अस्मान्शोधयित्रीधीतिर्मतिः अस्मदीयास्तुतिः क्त्वा तदुचितेनकर्मणान्वेव क्षि-  
प्रमेवाश्याः अभिप्रामुयाद्भजेदित्यर्थः अश्रोतेर्लिङि बहुलंछन्दसीतिविकरणस्यलुक् व्य-  
त्ययेनपरस्मैपदं मध्यमपुरुषत्वंचपूर्वत्रतच्छब्दश्रुतेर्यच्छब्दोद्धाहार्यः यस्यद्युस्थानस्यवैश्वानर-



स्य जवारु जवमानरोहि चारुदीपमंडलं जवारुजवमानरोहीतिवाजरमाणरोहीतिवेतिर्यास्कः ।  
अग्रेपुरस्तात्पूर्वस्यांदिशि रूपः आरोपयतिस्वात्मनिसस्यादीनि रुबितिभूमिरुच्यते तस्याःस-  
काशात् ससस्यलुप्तोपमेतत् स्वपतइव निश्चलस्यपृश्नेः द्युनामैतत् स्वःपृश्निरितिद्युलोका-  
दित्ययोःसाधारणनामसुपाठात् ज्योतिरादिभिःस्पृश्यमानस्यद्युलोकस्याधिउपरिचर्मन् चर्मणे च-  
रणाय चरेरौणादिकोमनिन् सुपांसुलुगितिचतुर्थ्यालुक् आरुपितं आरोपितदेवैस्तमश्याइ-  
तिपूर्वत्रान्वयः ॥ ७ ॥

अथाष्टमी—

प्रवाच्यं वचंसः किमे अस्य गुहा हितमुपनिनिग्वदन्ति ।  
यदुस्त्रियाणां अपवारिव्रन्पातिप्रियं रूपो अग्रं पदं वेः ॥ ८ ॥

प्रवाच्यम् । वचंसः । किम् । मे । अस्य । गुहा । हितम् । उप ।  
निनिक् । वदन्ति । यत् । उस्त्रियाणाम् । अप । वाःइव । व्रन् ।  
पाति । प्रियम् । रूपः । अग्रम् । पदम् । वेरितिवेः ॥ ८ ॥

मेमदीयस्य अस्य वक्ष्यमाणस्यवचसोवाक्यस्य किंप्रवाच्यमस्ति तथ्यमेवोच्यतइत्यर्थः  
किंतद्वचइत्युच्यते उस्त्रियाणां गोनामैतत् क्षीराद्युत्साविणीनांगवांसंबन्धियःक्षीरं वारिवदुदक-  
मिव तद्यथासेकेनाविष्कुर्वन्ति तथा अपव्रन् अपवृण्वन्तिदोग्धारः निनिक् नितरांनेनेकि  
शोधयतीतिनिनिक् क्षीरमुच्यते तादृक्क्षीरं अनेनैवैश्वानरेण गुहागुहायां उपहितं उपनि-  
हितं वदन्तिवेत्तारः किंचायंवेः व्याप्तायाःरूपःभूम्याःप्रियं सर्वेषामाधारत्वेनप्रियभूतं अग्रं  
श्रेष्ठं पदं स्थानं पातिरक्षति ॥ ८ ॥

अथनवमी—

इदमुत्पन्महिमहामनीकं यदुस्त्रियासचतपूर्यगौः ।  
ऋतस्य पदे अधिदीद्यानं गुहारघुष्यद्रघुयद्विवेद ॥ ९ ॥



इदम् । ऊँ इति । त्यत् । महि । महाम् । अनीकम् ।  
 यत् । उस्त्रियाः । सचत् । पूर्यम् । गौः । ऋतस्य । पदे ।  
 अधि । दीद्यानम् । गुहा । रघुस्यत् । रघुयत् । विवेद ॥ ९ ॥

इदमु इदमेव त्यत्प्रसिद्धं महि महत् पूज्यं महं महतां देवानामनीकं समूहरूपं सूर्यमंडलं  
 वैश्वानर एवेति शेषः पूर्यं पूर्वकालीनं पूरकं वा यन्मंडलं उस्त्रियाक्षीराद्युत्साविणीगौः अग्निहोत्राद्य-  
 र्थसचते सेवते ऋतस्योदकस्य पदे स्थाने अन्तरिक्षेऽधि अधिकं यद्वा अधीतिसप्तम्यर्थानुवादः दी-  
 द्यान् द्योतमानं गुहा गुहायां रघुष्यत् शीघ्रं स्यन्दमानं रघुयत् शीघ्रं गच्छत्सूर्यमंडलं विवेद  
 वैश्वानरमेवेति ज्ञातवानस्मि ॥ ९ ॥

अथ दशमी—

अधद्युतानः पित्रोः सचासामनुतगुह्यं चारुपृश्नेः ।  
 मातुष्पदे परमे अन्तिषट्को वृष्णः शोचिषः प्रयतस्य जिह्वा ॥ १० ॥ २ ॥  
 अध । द्युतानः । पित्रोः । सचा । आसा । अमनुत । गुह्यम् ।  
 चारुं । पृश्नेः । मातुः । पदे । परमे । अन्ति । सत् । गोः ।  
 वृष्णः । शोचिषः । प्रयतस्य । जिह्वा ॥ १० ॥ २ ॥

अध अथ द्युतानो दीप्यमानः पित्रोर्द्यावापृथिव्योः सचा सह मध्ये व्याप्तः सन् पृश्नेर्गोः  
 संबन्धि चारुरमणीयं गुह्यमूधसिनिगूढं पयः आसा स्वकीयेनास्येन अमनुत पानायाबुध्यत उ-  
 क्तमेवार्थं विवृणोति मातुः क्षीरादिनिर्मात्र्यागोः परमेपदे उत्कृष्टे स्थाने ऊधोलक्षणे अन्तिसत् स-  
 मीपे विद्यमानं क्षीरं वृष्णः फलानां वर्षितुः शोचिषो दीप्तस्य प्रयतस्याहवनीयादिरूपेण नियतस्य वै-  
 श्वानरस्य जिह्वापातुमिच्छतीति शेषः ॥ १० ॥

इति तृतीयस्य पंचमेद्वितीयो वर्गः ॥ २ ॥

अथैकादशी—

ऋतं वोचेनमसापृच्छयमानः स्तवाशसां जातवेदो यदीदम् ।  
 त्वमस्य क्षयसि यद्ध विश्वं दिवि यदुद्रविणं यत्पृथिव्याम् ॥ ११ ॥



ऋतम् । वा॒चे । नम॑सा । पृ॒च्छय॑मानः । तव॑ । आ॒शसा॑ ।

जा॒त॒श्वे॒दः । यदि॑ । इ॒दम् । त्वम् । अ॒स्य । क्ष॒य॒सि । यत् । ह ।

वि॒श्वम् । दि॒वि । यत् । ॐ इति॑ । द्रवि॑णम् । यत् । पृ॒थि॒व्याम् ॥ ११ ॥

अहंयजमानः नमसा नमस्कारेण सहपृच्छयमानः अन्यैरनुयुज्यमानः सन् ऋतवोचे सत्यं ब्रवीमि किं तदित्युच्यते—हे जातवेदः जातानां वेदितः जातप्रज्ञवाग्ने तवाशसा त्वत्सु-  
त्यासाधनेन यदीदं धनं लब्धमस्माभिः स्यात् अस्य धनस्य त्वं क्षयसि त्वमेवेश्वरो भवसि  
तस्य धनस्य यज्ञादिद्वाराऽर्थत्वादिति भावः अत्यल्पमिदमुक्तं यद्ध विश्वं यत्वल्लुक्त्वं धनमस्ति  
तस्यापीशिषे विश्वमिति सामान्येन यदुक्तं तदेव विशदयति—दिवि द्युलोके यदुद्रविणं यदेव धनं  
यच्च पृथिव्यां धनं तस्य सर्वस्य त्वमीश्वरो भवसि यज्ञार्थं द्रव्यमुत्पन्नमिति स्मरणात् अग्निव्यतिरे-  
केण यज्ञासंभवादिति भावः ॥ ११ ॥

अथ द्वादशी—

किं नो॑ अ॒स्य द्रवि॑णं क॒द्धर॑त्नं वि॒नो॒वो॒चो॒जा॒त॒वे॒दश्चि॒कित्वा॑न् ।

गुहा॑ध्व॒नः प॒रमं॑ य॒न्नो॒ अ॒स्य रेकु॑प॒दं न॑ नि॒दाना॑ अग॒न्म ॥ १२ ॥

किम् । नः । अ॒स्य । द्रवि॑णम् । क॒त् । ह । र॒त्नम् । वि ।

नः । वो॒चः । जा॒त॒श्वे॒दः । चि॒कित्वा॑न् । गुहा॑ । अ॒ध्व॒नः । प॒र॒मम् ।

यत् । नः । अ॒स्य । रेकु॑ । प॒दम् । न । नि॒दानाः । अग॒न्म ॥ १२ ॥

पूर्वमंत्रेण यस्य धनस्याग्निस्वामित्वमुक्तं अस्य धनस्य किं द्रविणं किं साधनभूतं नोऽस्मभ्यं  
दातव्यं धनमस्ति कद्धरत्नं किंचरमणीयं हितकरं धनमस्ति तद्धनं हे जातवेदः जात-  
धनाग्ने चिकित्वा चेतनावानं भिज्ञस्त्वं नोऽस्मभ्यं विवोचः विब्रूहि यद्वा किं दातव्यं द्रविणमस्ति  
अस्य द्रविणराशेः कद्धरत्नमिति योज्यम् अस्याध्वनः धनप्राप्तिमार्गस्य यत् गुहा गुहायां नि-  
हितं गूढं परममुत्कृष्टं प्राप्तव्यमस्ति तदपि नोऽस्मभ्यं विवोचः वयं रेकुरिक्तं पदं गंतव्यं स्थानं गृहादि-  
कं निदानाः अन्यैर्निन्द्यमानाः कर्मणिकर्तृप्रत्ययः नागन्म नप्राप्नुमः ॥ १२ ॥



अथत्रयोदशी—

कामर्यादावयुनाकद्धवाममच्छांगमेमरघवोनवाजम् ।  
कदानोदेवीरमृतस्यपत्नीःसूरौवर्णेनततनन्नुषासः ॥ १३ ॥

का । मर्यादा । वयुना । कत् । ह । वामम् । अच्छ । गमेम् ।  
रघवः । न । वाजम् । कदा । नः । देवीः । अमृतस्य । पत्नीः ।  
सूरः । वर्णेन । ततनन् । उषसः ॥ १३ ॥

कामर्यादा कामाच्यादिव्यवस्था काचवयुना प्रज्ञानं पदार्थविषयम् किंचवामं वननी-  
यं पदार्थजातं एतत्सर्वं अच्छ गमेम अधिगच्छेम तत्रदृष्टान्तः—रघवोन वाजं शीघ्रगामिनो-  
श्वादयःसंग्राममिव तद्वत् कदाकस्मिन्कालेनोस्माकंव्यवहाराय देवीः देव्यः द्योतमानाः अ-  
मृतस्यामरणधर्मस्यादित्यस्यपत्नीः पत्न्यः पालयित्र्यः सूरः प्रसवित्र्यः उषसः वर्णेनप्रका-  
शेनततनन् विस्तारयेयुः एवंसूर्यसंबन्धिनःउषसःस्तुत्या सर्वात्मनोवैश्वानरस्यस्तुतिरवगन्त-  
व्या तनोतेर्लेटि बहुलंछन्दसीतिविकरणस्यश्लुः द्विर्भावह्लादिशेषौ ॥ १३ ॥

अथचतुर्दशी—

अनिरेणवचसाफल्वेनप्रतीत्येनकृधुनातृपासः ।  
अधातेअग्नेकिमिहावदन्त्यनायुधासआसतासचन्ताम् ॥ १४ ॥  
अनिरेण । वचसा । फल्वेन । प्रतीत्येन । कृधुना । अतृपासः ।  
अध । ते । अग्ने । किम् । इह । वदन्ति । अनायुधासः ।  
असता । सचन्ताम् ॥ १४ ॥

अनिरेण इरानं तद्रहितेन फल्वेन उक्थ्येन प्रतीत्येनप्रतिगन्तव्येन आरोहणेत्य-  
र्थः कृधुनाह्रस्वेन कृध्वितिह्रस्वनाम कृधुकःवक्त्रकइतितन्नामसूक्तत्वात् एवंविधेनवचसा अ-  
तृपासः अतृप्ताः जनाः अध अधुनाइहास्मिन्लोके हेअग्ने ते त्वाम् किंवदन्ति निर्हवि-  
ष्केणवचसानकिंचिल्लभ्यतइत्यर्थः किंतुअनायुधासः आयुधशब्दःसाधनंलक्षयति हविरादि-  
साधनरहितास्तेअसतादुःखेनसचन्तां संगच्छन्ताम् ॥ १४ ॥



अथपंचदशी—

अस्यश्रियेसमिधानस्यवृष्णोवसोरनीकंदमआरुरोच ।

रुशद्वसानःसुदृशीकरूपःक्षितिर्नरायापुरुवारोअद्यौत् ॥ १५॥३॥

अस्य । श्रिये । समऽइधानस्य । वृष्णः । वसोः । अनीकम् । दमे ।

आ । रुरोच । रुशत् । वसानः । सुदृशीकरूपः । क्षितिः ।

न । राया । पुरुवारः । अद्यौत् ॥ १५ ॥ ३ ॥

समिधानस्य समिध्यमानस्य कर्मणिकर्तृप्रत्ययः वृष्णोवर्षितुःफलस्य वसोर्वासयितुः  
अस्याग्नेरनीकंतेजःसंघः दमे यागगृहे आरुरोच सर्वतोदीप्यते किमर्थं श्रिये श्रेयसेय-  
जमानानां सोमिः रुशद्वर्णनामैतत् दीप्तंतेजोवसानःआच्छादयन् अतएवसुदृशीकरूपः सुष्ठु  
दर्शनीयरूपः पुरुवारः बहुभिर्ऋत्विग्भिर्यजमानैर्वरणीयःसन्नद्यौत् द्योतते किमिव राया अश्वा-  
दिधनेनक्षितिर्न राजादिरिव क्षितिरितिमनुष्यनाम ॥ १५ ॥

॥ इतितृतीयस्यपंचमेतृतीयोवर्गः ॥ ३ ॥

ऊर्ध्वऊषुणइत्येकादशर्चषष्ठसूक्तं वामदेवस्यार्षं त्रैष्टुभमाग्नेयं ऊर्ध्वऊष्वेकादशेत्यनुक्रा-  
न्तम् प्रातरनुवाकाश्विनशस्त्रयोराग्नेयेऋतौत्रैष्टुभेछन्दसीदं सूत्रितंच—ऊर्ध्वऊषुणससस्ययद्वि-  
युतेतिपंचेति ।

तत्रप्रथमा—

ऊर्ध्वऊषुणोअध्वरस्यहोतरग्नेतिष्ठदेवतातायजीयान् ।

त्वंहिविश्वमभ्यसिमन्मप्रवेधसश्चित्तिरसिमनीषाम् ॥ १ ॥

ऊर्ध्वः । ऊँ इति । सु । नः । अध्वरस्य । होतः । अग्ने । तिष्ठ ।

देवताता । यजीयान् । त्वम् । हि । विश्वम् । अभि । असि ।

मन्म । प्र । वेधसः । चित् । तिरसि । मनीषाम् ॥ १ ॥

हेअध्वरस्यहोतः यागसंबन्धिनोदेवानामाह्वातः यद्वा होतरित्यत्रप्रकृत्यंशोनुवादः हेहो-  
मनिष्पादकाग्ने यजीयान्यष्टमस्त्वंनोस्माकंऊर्ध्वऊषुतिष्ठ उन्नतएवतिष्ठ नित्यमुन्नतोभवती-  
त्यर्थः कुत्रेतितदुच्यते—देवताता देवतातौ देवास्तायन्तेविस्तीर्यतेत्रेतिदेवतातिर्यज्ञः तस्मिंस्त्वंहि



त्वंखलु विश्वंसर्वमन्म मननीयंशत्रूणां धनमभ्यसि अभिभवसि किंच वेधसश्चित् चित्पूजायां  
स्तोतुर्यजमानादेर्मनीषांमतिस्तुतिप्रतिरसि प्रवर्धयसि प्रपूर्वस्तिरतिवर्धनार्थः ॥ १ ॥

अथद्वितीया—

अमूरोहोतान्यसादिविक्ष्वग्निर्मन्द्रोविदथेषुप्रचेताः ।

ऊर्ध्वभानुंसवितेवाश्रेन्मेतेवधूमंस्तभायदुपद्याम् ॥ २ ॥

अमूरः । होता । नि । असादि । विक्षु । अग्निः । मन्द्रः । विदथेषु ।

प्रचेताः । ऊर्ध्वम् । भानुम् । सविताइव । अश्रेत् । मेताइव ।

धूमम् । स्तभायत् । उप । द्याम् ॥ २ ॥

अमूरः अमूढः प्रगल्भइत्यर्थः होता होमनिष्पादकोमन्द्रोमदनीयः मादयितावा प्रचेताः प्रकृ-  
ष्टज्ञानोग्निः देवः विक्षुः कृत्विग्रूपासुप्रजासुमध्येविदथेषुयागेषुनिमित्तभूतेषुन्यसादि नितरांस्थापितः  
अथतथाभूतोग्निः भानुं दीर्घिसवितेव उदितः सूर्यइव ऊर्ध्वमश्रेत् ऊर्ध्वमुखमाश्रयति किंच मेतेव  
स्थूणेव सायथास्वाधिष्ठितवंशादिकंस्तभ्रातितद्वदयमग्निर्धूमंस्वोत्थितं द्यामुपद्युलोकस्योपरिस्तभा-  
यत् स्तभ्राति ॥ २ ॥

अथतृतीया—

यतासुजूर्णीरातिनीघृताचीप्रदक्षिणिदेवतातिमुराणः ।

उदुस्वरुर्नवजानाकः पृथ्वोअनक्ति सुधितः सुमेकः ॥ ३ ॥

यता । सुजूर्णिः । रातिनी । घृताची । प्रदक्षिणित् ।

देवतातिम् । उराणः । उत् । ऊँ इति । स्वरुः । नवजाः ।

न । अक्रः । पृथ्वः । अनक्ति । सुधितः । सुमेकः ॥ ३ ॥

यता संयता सुजूर्णिः शोभनजवा सुष्ठुजीर्णापुराणीवा घृतमंचतीतिघृताची जुहूः रातिनी  
रातिर्धनं हविलक्ष्णधनवतो आज्यपूर्णाभवतीत्यर्थः देवतातियज्ञं तथा उराणउरुकुर्वाणोध्व-  
र्युरग्निर्वा प्रदक्षिणमेतीतिप्रदक्षिणित् प्रदक्षिणगमनोभवति अकारलोपश्छान्दसः नवजाः नव-  
जातः तदानीमेवोत्पादितः स्वरुर्न यूपशकलवाची स्वरुरत्रयूपंलक्षयति चषालवन्तः स्वरवः पृथि-  
व्यामित्यादिषुस्वरुशब्देनयूपाभिधानाच्च नकारः समुच्चयेयूपोपिउदुउपसर्गश्रुतेर्योग्यक्रियाध्या-



हारः उन्नतोभवति किंच अक्रः आक्रमिता सुमेकःसुदीप्तः सुधितःस्वधितिरित्यर्थः सोपिपश्वः  
पशूननक्तिगच्छति यद्वा सुधितः स्वरुरेवउदुत्कृष्टः पश्वःपशूननक्ति स्वरुणापशुमनक्तीतिश्रु-  
तेः ॥ ३ ॥

अथचतुर्थी—

स्तीर्णेर्बर्हिषिसमिधानेअग्नाऊर्ध्वोअध्वर्युर्जुजुषाणोअस्थात् ।

पर्यग्निःपशुपानहोतात्रिविष्टयेतिप्रदिवउराणः ॥ ४ ॥

स्तीर्णे । बर्हिषि । सम्यङ्मिधाने । अग्नौ । ऊर्ध्वः । अध्वर्युः ।

जुजुषाणः । अस्थात् । परि । अग्निः । पशुपाः । न ।

होता । त्रिविष्टि । एति । प्रदिवः । उराणः ॥ ४ ॥

बर्हिषि वेद्यां स्तीर्णेआस्तृतेसति अग्नावाहवनीयादिकेसमिधाने सम्यगिध्यमाने सत्य-  
ध्वर्युरध्वरस्यनेताजुजुषाणोदेवान्प्रीणयन् ऊर्ध्वोस्थात् तिष्ठति होता होमनिष्पादकः प्रदिवः  
पुराणनामैतत् पुरातनः उराणः स्वल्पमपिहविर्देवयोग्यत्वसंपादनेनोरुकुर्वाणः उराणउरुकुर्वाण-  
इतिनिरुक्तम् । यद्वैदेवैर्जोष्यतेहविस्तद्विरिमात्रंवर्धतइतिश्रुतेः । अग्नेरुरुकरणमुचितम् ईदृशोग्निः  
पशुपान पशूनांपालकइव पशून्त्रिविष्टि त्रिरावृत्यपर्येति त्रिर्हिपर्यग्निःक्रियते॥ ४ ॥

अथपंचमी—

परित्मनामितद्वरेतिहोताग्निर्मन्द्रोमधुवचाऋतावा ।

द्रवन्त्यस्यवाजिनोनशोकाभयन्तेविश्वाभुवनायदभ्राट् ॥ ५ ॥ ४ ॥

परि । त्मना । मितद्वः । एति । होता । अग्निः । मन्द्रः ।

मधुवचाः । ऋतावा । द्रवन्ति । अस्य । वाजिनः । न ।

शोकाः । भयन्ते । विश्वा । भुवना । यत् । अभ्राट् ॥ ५ ॥ ४ ॥

उक्तमेवार्थंस्पष्टयति—अयंहोता होमनिष्पादकोग्निः त्मना आत्मना स्वरूपेणैव मितद्वः  
परिमितगतिःसन् पर्येति परितोगच्छतिपशुम् कीदृशोयं मन्द्रोमदनीयः मोदयितावा मधुवचाः  
मधुरवचनः ऋतावा यज्ञवान् वाजिनोहविष्मतोस्याग्नेः शोकान दोषयोपि नशब्दोप्यर्थे द्रवन्ति



गच्छन्तिपरितः यद्वा नकारउपमार्थीयः वाजिनो न अश्वाइव द्रवन्तीतियोज्यम् यद्यस्मादयं अ-  
भ्राट् भ्राजते तस्माद्विश्वाभुवना सर्वाणिभूतजातानि भयन्ते भीतानिभवन्ति ॥ ५ ॥

॥ इति तृतीयस्य पंचमेचतुर्थोवर्गः ॥ ४ ॥

अथ षष्ठी—

भद्रा ते अग्नेस्वनीकसंदृग्घोरस्य सतो विषुणस्य चारुः ।  
नयत्तेशोचिस्तमसा वरन्त न ध्वस्मानंस्तन्वीरेप आधुः ॥ ६ ॥

भद्रा । ते । अग्ने । सु६अनीक । सम६दृक् । घोरस्य । सतः ।  
विषुणस्य । चारुः । न । यत् । ते । शोचिः । तमसा । वरन्त ।  
न । ध्वस्मानः । तन्वि । रेपः । आ । धुरितिधुः ॥ ६ ॥

हेस्वनीक शोभनज्वालाग्ने घोरस्यभीतिजनकस्यापि सतः विषुणस्य विष्वक्सर्वतो व्याप्तस्य  
ते तव चारुः रमणीया भद्रास्तु न्याकल्याणीवामूर्तिः सन्दृक् सन्दृष्टिः सम्यक्दृश्या भवतीत्यर्थः  
यद्यस्मात्तेशोचिर्दीप्तिं तमसान्धकारेण न वरन्त न वारयन्ति निशाः यस्माच्च ध्वस्मानो ध्वंसकारा-  
क्षसादयः ते तन्वि तव शरीरे रेपः पापं ध्वंसनादिरूपं नाधुः न दधति न कुर्वन्ति अतः सन्दृगितिसं-  
बन्धः ॥ ६ ॥

अथ सप्तमी—

नयस्य सातुर्जनितो रवारि न मातरा पितरा नूचिदिष्टौ ।  
अधामित्रो न सुधितः पावकोऽग्निर्दीदायमानुषीषु विक्षु ॥ ७ ॥

न । यस्य । सातुः । जनितोः । अवारि । न । मातरा । पितरा ।  
नु । चित् । इष्टौ । अध । मित्रः । न । सुधितः । पावकः ।  
अग्निः । दीदाय । मानुषीषु । विक्षु ॥ ७ ॥

जनितोर्जनयितुर्वृष्ट्युत्पादकस्य यस्य वैश्वानरस्य सातुः सतिः पश्वादिलक्षणं दानं  
दीप्तिर्वा नावारि केनापि न वार्यते किंच मातरापितरा मातापितरौ द्यावापृथिव्यौ यस्येष्टौ प्रेषणेनू  
चिक्षिप्रमेवनप्रभवतः अधापिच मित्रो न सखेव सुधितः सुतृप्तः पावकः शोधकोऽग्निः मानुषीषु



मनोःसंबन्धिनीषुविक्षुप्रजासुदीदाय दीप्यते दीपीदीप्तौ पकारलोपश्छान्दसः व्यत्ययेनपरस्मै-  
पदं लिटि अभ्यासस्यह्रस्वेकृते तुजादित्वादीर्घत्वम् ॥ ७ ॥

अथाष्टमी—

द्विर्ध्वपञ्चजीजनन्तसंवसानाःस्वसारोअग्निमानुषीषुविक्षु ।

उषर्बुधमथर्योऽनदन्तंशुक्रंस्वासंपरशुंनतिग्मम् ॥ ८ ॥

द्विः । यम् । पञ्च । जीजनन् । सम्भवसानाः । स्वसारः ।

अग्निम् । मानुषीषु । विक्षु । उषःऽबुधम् । अथर्यः । न ।

दन्तम् । शुक्रम् । सुऽआसम् । परशुम् । न । तिग्मम् ॥ ८ ॥

मानुषीषुमनोःसंबन्धिनीषु विक्षु प्रजासु संवसानाः संगच्छमानाः द्विःपञ्च दश स्वसारः  
अंगुलयः यमग्निजीजनन् मथनेनउदपादयन् जनीप्रादुर्भावे लङि छांदसत्वादङभावः  
कीदृशं अथर्योऽनस्त्रियइव उषर्बुधं उषसिबुध्यमानं दंतंहविषांभक्षकं शुक्रं रश्मिभिर्दीप्यमानं  
स्वासं शोभनास्यं तिग्मं तीक्ष्णं परशुंन परशुमिव रक्षसांहन्तारमितिशेषः ॥ ८ ॥

अथनवमी—

तवत्येअग्नेहरितोघृतस्मारोहितासःऋज्वंचस्वश्चः ।

अरुषासोवृषणऋजुमुष्काआदेवतातिमहन्तदस्माः ॥ ९ ॥

तव । त्ये । अग्ने । हरितः । घृतऽस्माः । रोहितासः । ऋजुऽअश्चः ।

सुऽअश्चः । अरुषासः । वृषणः । ऋजुऽमुष्काः । आ ।

देवऽतातिम् । अहन्त । दस्माः ॥ ९ ॥

हेअग्ने त्ये ते प्रसिद्धाः तवहरितः त्वत्संबन्धिनोश्वाः देवतातिमस्मदीयंयागंप्रतिआहन्त  
ऋत्विग्निराहूयन्ते लुङिसिचिह्नश्चेत्यङादेशः कीदृशाः घृतस्माः घृतस्रुवः बलातिशयान्नासा-  
पुटादिस्थानेभ्यउदकंक्षरन्तः रोहितासः रोहितालोहितवर्णाः ऋज्वंचः ऋजुअकुटिलंअंचन्ति  
गच्छन्तीतिऋज्वंचः सुष्ठुगच्छन्तः अरुषासःआरोचमानाःवृषणःयुवानःवर्षितारोवा वाषपूर्वस्य  
निगमेइतिविकल्पेनदीर्घविधानादत्रदीर्घाभावः ऋजुमुष्काः साधनमुष्काः दस्माः दर्शनीयाः ॥९॥



अथ दशमी—

ये ह॒त्येते॒ सह॒माना॒ अ॒यासं॒स्त्वे॒षासो॑ अ॒ग्ने अ॒र्चय॑श्चर॒न्ति ।  
 श्ये॒नासो॑ न दु॒वस॒नासो॒ अर्थं॑ तु वि॒ष्वण॒सो मा॒रुतं॑ न शर्धः ॥ १० ॥

ये । ह । त्ये । ते । सह॒मानाः । अ॒यासः । त्वे॒षासः । अ॒ग्ने ।  
 अ॒र्चयः । चर॒न्ति । श्ये॒नासः । न । दु॒वस॒नासः । अर्थं॑ ।  
 तु वि॒ष्वण॒सः । मा॒रुतम् । न । शर्धः ॥ १० ॥

हे अग्ने ये हस्वल्ह्येते प्रसिद्धाः सहमानाः शत्रून् भिभवन्तः अयासोगमनशीलाः त्वेषा-  
 सो दीप्ताः दुवसनासः परिचरणीयाः ते त्वदीया अर्चयोरश्मयः श्येनासो न अश्वा इव अर्थं  
 गन्तव्यम् चरन्ति गच्छन्ति कीदृशाः मारुतं शर्धो न मरुतसंबन्धी गण इव तु विष्वणसः तु वि-  
 स्वनाः अधिकध्वनयो भवन्ति ॥ १० ॥

अथैकादशी—

अकारि॒ ब्रह्म॑ समि॒धान॒ तु भ्यं॑ शंसा॒त्युक्थं॑ यज॒ते व्यू॒धाः ।  
 हो॒ता र॒मग्नि॑ मनु॒षो निषे॑दु॒र्नम॒स्यन्त॑ उ॒शिजः॒ शंस॑मा॒योः ॥ ११ ॥ ५ ॥

अकारि । ब्रह्म । सम्॒इ॒धान । तु भ्यं॑म् । शंसा॒ति । उ॒क्थम् ।  
 यज॒ते । वि । ऊँ इति॑ । धाः । हो॒ता र॒म । अ॒ग्निम् । मनु॒षः ।

नि । से॒दुः । न॒म॒स्यन्तः । उ॒शिजः । शंस॑म् । आ॒योः ॥ ११ ॥ ५ ॥

हे समिधान समिध्यमानाग्ने तुभ्यं त्वदर्थं ब्रह्मस्तोत्रं अकारि अस्माभिः कृतं होता उ-  
 क्थं शस्त्ररूपं स्तोत्रं शंसाति शंसति शंसुस्तुतौ लेटो डाटा वित्या डागमः त्वां यजमानो यजते अ-  
 तः कारणादस्मभ्यं धनं विधाः विधेहि दधाते श्छान्दसे लुङि बहुलं छन्दसीत्यडभावः उइति पू-  
 रणः किंच आयोर्मुन्यस्य शंसं शंसनीयं होतारं देवानामाह्वातारं अग्निं त्वां नमस्यन्तः पूजय-  
 न्तः उशिजः पश्वादिलक्षणं धनं कामयमानाः मनुषो मनुष्याः कृत्विजः निषेदुः उपाविशन् सेव-  
 न्त इत्यर्थः ॥ ११ ॥

॥ इति तृतीयस्य पंचमे पंचमो वर्गः ॥ ५ ॥



अयमिहेत्येकादशर्चसप्तमंसूक्तं वामदेवस्यार्षमाग्नेयं आद्याजगती द्वितीयाद्याः पंचानुष्टुभः शिष्टास्त्रिष्टुभः तथा चानुक्रान्तम्—अयमिहादौजगती पंचानुष्टुभ इति । सूक्तविनियोगोलैंगिकः अग्निप्रणयनेयमिहेतिवैश्यस्यप्रतिपत्तं तथा च सूत्रितम्—अयमिहप्रथमो धायिधातृभिरितितुराजन्य-वैश्ययोराद्ये इति ।

तत्रप्रथमा—

अयमिहप्रथमो धायिधातृभिर्होतायजिष्ठो अध्वरेष्वीड्यः ।

यममवानो भृगवो विरुरुचुर्वनेषु चित्रं विश्वं विशे ॥ १ ॥

अयम् । इह । प्रथमः । धायि । धातृभिः । होता ।

यजिष्ठः । अध्वरेषु । ईड्यः । यम् । अमवानः । भृगवः ।

विरुरुचुः । वनेषु । चित्रम् । विश्वम् । विशे । विशे ॥ १ ॥

धातृभिर्यज्ञार्थकर्मकुर्वद्भिः अध्वर्युभिरिहास्मिन्यज्ञे होता देवानामाह्वातायजिष्ठः अतिशयेन यथा अध्वरेषु यागेषु ईड्यः ऋत्विग्भिः स्तूयमानः प्रथमः सर्वेषां देवानां मुख्यः अयमाहवनीयादिस्थानेषु प्रत्यक्षेणोपलभ्यमानोऽग्निः धायि अधायि निहितः दधातेः कर्मणिलुङ् बहुलं छन्दस्यमाङ्गयोगे इत्यडभावः तिङ्ङितिङ्ङितिनिघातः अयमग्निरित्युक्तं कोसावग्निरित्यत आह—अमवानः भृगुसंबन्धी कश्चिदृषिः स च अन्ये भृगवश्च वनेष्वरण्येषु चित्रं दावाग्निरूपेण बहुधा दर्शनीयं विशे विशे वीप्सया सर्वजनव्याप्तिर्गृह्यते सर्वस्य विशः प्रजायाः विश्वं विभुमीश्वरं यं देवानां हविर्वाहकत्वेन प्रसिद्धमग्निं विरुरुचुर्दीप्तियुक्तं कुर्वन्ति स्म । यमिति यच्छब्दस्य अयमितिर्दशब्देन संबन्धः ॥ १ ॥

अग्नेकदात इति प्रातरनुवाकाश्विनशस्त्रयोराग्नेयेकतावानुष्टुभे छन्दसि अग्नेकदात इत्याद्याः पंचर्चः सूत्रितं च—अग्नेकदात इति पंचेति ।

सूक्ते द्वितीया—

अग्नेकदात आनुषग्भुवद्देवस्य चेतनम् ।

अधाहित्वा जगृभ्रिरेमर्ता सो विक्ष्वीड्यम् ॥ २ ॥



अग्ने । कदा । ते । आनुषक् । भुवत् । देवस्य । चेतनं । अध ।  
हि । त्वा । जगृभिरे । मर्तासः । विश्वु । ईड्यम् ॥ २ ॥

हेअग्ने अधातःकारणाद्देवस्यद्योतमानस्येतवसंबन्धि चेतनं तेजः कदा आनुषक्  
अनुषक्तंभुवत् भवेत् लेट्यडागमः बहुलंछन्दसीतिविकरणस्यलुक् भूसुवोस्तिङीतिगुणप्रतिषे-  
धः अतःकारणादित्युक्तं कस्माद्धेतोरित्युच्यते हियस्मात्कारणात् मर्तासोमनुष्याः विश्वु वि-  
द्भिः प्रजाभिः ईड्यंस्तुत्यं त्वा त्वां जगृभिरे जगृहिरे गृह्णन्ति ग्रहेर्धातोर्लिटिह्यहोर्भाइतिभात्वं  
बहुलंछन्दसीतिरुडागमः ॥ २ ॥

अथतृतीया—

ऋतावानंविचेतसंपश्यन्तोद्यामिवस्तृभिः ।  
विश्वेषामध्वराणांहस्कृर्तारिंदमेदमे ॥ ३ ॥

ऋतवानम् । विचेतसम् । पश्यन्तः । द्यामइव । स्तृभिः ।  
विश्वेषाम् । अध्वराणाम् । हस्कृर्तारिम् । दमेदमे ॥ ३ ॥

ऋतावानं अमायिनं विचेतसं विशिष्टज्ञानं स्तृभिर्नक्षत्रैःपरिवृतं द्यामिवविस्फुल्लिगैःस-  
मेतंविश्वेषांसर्वेषामध्वराणांयज्ञानांहस्कृर्तारं प्रभासकंवृद्धेःकर्तारंवाग्निंपश्यन्तः ऋत्विगादयः  
दमेदमेसर्वस्मिन्यज्ञगृहे जगृभिरइतिपूर्वेणसंबन्धः ॥ ३ ॥

अथचतुर्थी—

आशुंदूतंविस्वतोविश्वायश्चर्षणीरभि ।  
आजंभ्रुःकेतुमायवोभृगवाणंविशेविशे ॥ ४ ॥

आशुम् । दूतम् । विस्वतः । विश्वाः । यः । चर्षणीः । अभि ।  
आ । जंभ्रुः । केतुम् । आयवः । भृगवाणम् । विशेविशे ॥ ४ ॥

योग्निः विश्वाश्चर्षणीः सर्वाः प्रजाः अभिभवति आयवोमनुष्याः आयवइतिमनुष्यना-  
म आयवोयदवइतिमनुष्यनामसुपाठात् आशुंक्षिप्रगामिनं विवस्वतोमनुष्यस्ययजमानस्य दू-  
तंविवस्वतइतिमनुष्यनामेदं केतुंप्रज्ञापकं भृगवाणं भृगुवदाचरंतं दीप्यमानमित्यर्थः सर्वप्राति-



पदिकेभ्यःक्लिष्टकव्यइतिकिप् तदन्ताल्लटोव्यत्ययेनशानच् अदुपदेशाल्लसार्वधातुकानुदात्तत्वेप्राप्ते  
वृषादेराकृतिगणत्वादाद्युदात्तत्वं तमग्निंविशेविशे सर्वस्यैप्रजायै आजभुः आजहुः हग्रहोर्भइति  
भत्वम्॥४॥ अथपंचमी—

तमीं॑होतार॑मानुष॑क्कि॒त्वांसंनिषेदि॑रे ।

रण्वं॑पाव॒कशोचिषं॑यजिष्ठं॑सप्त॒धामभिः॑ ॥ ५ ॥ ६ ॥

तम् । ईम् । होतारम् । आ॒नुषक् । चि॒कि॒त्वांसम् । नि । सेदि॑रे ।

रण्वम् । पा॒व॒क॒शोचिषम् । यजिष्ठम् । सप्त । धाम॑भिः ॥ ५॥६॥

ऋत्विगादयोमनुष्याः आनुषक् आनुपूर्व्येणहोतारं देवानामाह्वतारं चिकित्वांसं जा-  
नन्तं कितज्ञाने लिटःकसुः द्विर्भावहलादिशेषचुत्वदीर्घाः प्रत्ययःस्वरः तमीं तमिममग्निं नि-  
षेदिरे निषादयन्तिस्म कीदृशं रण्वं रमणीयं पावकशोचिषं शोधकदीर्घिं यजिष्ठं यष्टतमं  
सप्त सप्तभिर्धामभिस्तेजोभिर्युक्तम् ॥ ५ ॥

॥ इतितृतीयस्यपंचमेषष्ठोवर्गः ॥ ६ ॥

अथषष्ठी—

तंशश्व॑तीषुमा॒तृषु॒वन॒आवी॒तमश्रि॑तम् ।

चि॒त्रंसन्तं॑गुहा॑हितं॒सुवेदं॑कूचि॒दर्थिनं॑म् ॥ ६ ॥

तम् । शश्व॑तीषु । मा॒तृषु । वने । आ । वी॒तम् । अश्रि॑तम् । चि॒त्रम् ।

सन्तं॑म् । गुहा॑ । हि॒तम् । सु॒वेदं॑म् । कूचि॒त् अर्थिनं॑म् ॥ ६ ॥

शश्वतीषु बह्वीषु मातृष्वप्सुताः सस्यादिनिर्मातृकत्वान्मातरइत्युच्यन्ते वने आवृक्षस-  
मूहेच आकारश्चार्थे सन्तं विद्यमानं वीतं कान्तं अश्रितं प्राणिभिर्दाहभयादसेवितंदुरासदमि-  
त्यर्थः चित्रं चायनीयं गुहागुहायां हितं निहितं सुवेदं सुविज्ञानं सुधनंवाकूचिदर्थिनं क्वापि  
हविषिअर्थिनंसमिदाज्यपुरोडाशादिहविःस्वीकुर्वन्तं केत्यत्रवकारस्यछान्दसेसंप्रसारणेपरपूर्वत्वे  
चहलइतिदीर्घत्वं एवंभूतमग्निं निषेदिरे इतिपूर्वेणसंबन्धः ॥ ६ ॥

प्रातरनुवाकाश्विनशस्त्रयोस्त्रैष्टुभेछन्दसिससस्ययद्वियुतेत्याद्याःपंचर्चः सूत्रितंच—ससस्य-  
यद्वियुतेतिपंचेति ।



तत्रसप्तमी—

ससस्ययद्वियुतासस्मिन्नुधन्नुतस्यसामन्त्रणयन्तदेवाः ।

महाँअग्निर्मसारातहव्योवेरध्वरायसदमिहृतावा ॥ ७ ॥

ससस्य । यत् । विद्युता । सस्मिन् । ऊधन् । ऋतस्य । सामन् ।

रणयन्त । देवाः । महान् । अग्निः । नमसा । रातहव्यः । वेः ।

अध्वराय । सदम् । इत् । ऋतवा ॥ ७ ॥

यत् यमग्निं देवाःस्तोतारः ससस्य स्वमस्य वियुतावियुते वियोगेउषसीत्यर्थः ऋत-  
स्योदकस्यधामन्धामनिस्थाने सस्मिन्सर्वस्मिन्नुधन्नुधनि यज्ञे रणयन्त रमयन्ति स्तोत्रैरि-  
तिशेषः महान्प्रभूतः नमसा नमस्कारेणरातहव्यः दत्तहविष्कः ऋतावा सत्यवान्सोमिः सद-  
मित्सदैवाध्वरायाध्वरंयजमानैःकृतंयज्ञं सुपांसुपोभवन्तीतिवक्तव्यमितिवचनादत्रद्वितीयार्थेच-  
तुर्थी वेः वेत्तिजानाति यद्वा देवाइन्द्रादयः ससस्य ऋत्विग्भिःसेव्यस्य यत्तस्याग्नेः वियुता  
विशिष्टेसस्मिन्भजनीयेऋतस्यसत्यस्यधामन्धामनियोनौ ऊधन्नुधनियज्ञेरणयन्त रमयन्ते  
महान्प्रभूतः नमसाहविषा रातहव्योदत्तहविष्कः ऋतावा सत्यवान्सोमिः अध्वराय यज्ञार्थं  
सदमित् सदैववेर्गन्ताभवति अध्वराययज्ञं वेःकामयतेवा ॥ ७ ॥

अथाष्टमी—

वेरध्वरस्यदूत्यानिविद्वानुभेअन्तारोदसीसश्चिकित्वान् ।

दूतईयसेप्रदिवउराणोविदुष्टरोदिवआरोधनानि ॥ ८ ॥

वेः । अध्वरस्य । दूत्यानि । विद्वान् । उभे इति । अन्तरिति ।

रोदसी इति । समृच्चिकित्वान् । दूतः । ईयसे । प्रदिवः । उराणः ।

विदुःष्टरः । दिवः । आरोधनानि ॥ ८ ॥

हेअग्ने विद्वान्सर्वजानानस्त्वं अध्वरस्ययज्ञस्यसंबन्धीनि दूत्यानि दूतकर्माणि वेः वे-  
त्ति कामयसेवा यद्वा वेरितियज्ञविशेषणं वेः यजमानस्याभीष्टफलजनकस्याध्वरस्ययाग-  
स्यसंबन्धीनि दूत्यानि दूतकर्माणि विद्वान् जानन् उभेरोदसी उभयोरोदस्योर्धावापृथिव्यो-  
रन्तर्मध्येस्थितमंतरिक्षंसंचिकित्वान्सम्यग्जानन्प्रदिवः पुराणः पुराणनामेदम् प्रज्ञंप्रदिव-



इतिपुराणनामसुपाठात् उराणः अल्पमपिहविः उरुबहुकुर्वाणः उराणउरुकुर्वाणइतियास्के-  
नोक्तत्वात् । विदुष्टरः विद्वत्तरः देवानांदूतस्त्वं दिवःस्वर्गस्यआरोधनानि आरोहणानि  
आरोहणार्हाणिस्थानानीत्यर्थः देवानांहवींष्यर्पयितुमीयसेगच्छसि ॥ ८ ॥

अथनवमी—

कृष्णंत॒ एम॒ रुशंतः॑ पुरोभा॒श्चरि॒ णव॑र्चिर्वपु॒षामि॒ देक॑म् ।

यदप्र॑वीता॒ दध॑तेह॒ गर्भ॑स॒द्यश्चि॒ ज्ञातो॑ भव॒सीदु॑दूतः ॥ ९ ॥

कृष्णम् । ते । एम । रुशंतः । पुरः । भाः । चरिणु । अर्चिः ।

वपुषाम् । इत् । एकम् । यत् । अप्रवीता । दधते । ह ।

गर्भम् । सद्यः । चित् । जातः । भवसि । इत् । ऊँ इति । दूतः ॥ ९ ॥

हेअग्ने रुशतः रोचमानस्य ते तव संबन्धि अत्रैम एमन्शब्देनगमनमार्गउच्यते ए-  
मवर्त्म कृष्णं कृष्णवर्णंभवति भाः तवसंबन्धिनीदीप्तिः पुरः पुरस्तान्भवति चरिणु सं-  
चरणशीलंअर्चिः त्वदीयंतेजः वपुषांवपुष्मतांरूपवतांतेजस्विनामित्यर्थः एकमित् मुख्य-  
मेवभवति यदयंत्वांप्रवीतां अनुपगतायजमानाः गर्भंत्वज्जननहेतुमरणंदधतेह धारयन्ति  
खलु सत्त्वं सद्यश्चित् सद्यएव जातउत्पन्नःसन् दूतोभवसीदु यजमानस्यदूतोभवस्येव ॥ ९ ॥

अथदशमी—

सद्योजा॒तस्य॑ ददृ॒शान॒मोजो॑यद॒स्यवा॒तोअ॒नुवा॑ति॒ शोचिः॑ ।

वृ॒णक्ति॑ति॒ग्माम॑त॒सेषु॑ जि॒ह्वांस्थि॒राचि॑द॒न्नाद॑यते॒ विज॑म्भैः ॥ १० ॥

सद्यः । जातस्य । ददृशानम् । ओजः । यत् । अस्य । वातः ।

अनुवाति । शोचिः । वृणक्ति । तिग्माम् । अतसेषु । जिह्वाम् ।

स्थिरा । चित् । अन्ना । दयते । वि । जम्भैः ॥ १० ॥

सद्योजातस्य अरणिनिर्मन्थनादनन्तरमेवउत्पन्नस्याग्नेःओजस्तेजः ददृशानं ऋत्विगा-  
दिभिर्दृश्यमानंभवतीतिशेषः वातोवायुःयद्यदास्याग्नेःशोचिर्दीप्तिः अन्वनुलक्षीकृत्यवातिगच्छति



तदासोयमग्निः अतसेषु वृक्षसंघेषु तिग्मां तीक्ष्णां जिह्वां ज्वालां वृणक्ति संयोजयति स्थिराचिव  
स्थिराण्यपि अन्ना अन्नरूपाणि काष्ठादीनि जंभैस्तेजोभिः विदयते विखंडयति भक्षयती-  
त्यर्थः ॥ १० ॥

अथैकादशी—

तृषु यदन्ना तृषुणा ववक्षं तृषु दूतं कृणुते यद्वा अग्निः ।

वातस्य मेळिं सचते निजूर्वना शुंनवाजयते हिन्वे अर्वा ॥ ११ ॥ ७ ॥

तृषु । यत् । अन्ना । तृषुणा । ववक्षं । तृषुम् । दूतम् । कृणुते ।

यद्वा । अग्निः । वातस्य । मेळिम् । सचते । निजूर्वन् । आशुम् ।

न । वाजयते । हिन्वे । अर्वा ॥ ११ ॥ ७ ॥

यद्यः अग्निः तृषु क्षिप्रमेव अन्ना अन्नानि काष्ठादीनि तृषुणा क्षिप्रेण रश्मिसमूहेन  
ववक्ष वहति दहतीत्यर्थः यद्वाः महानसोऽग्निः तृषुमात्मानं दूतं कृणुते यजमानदूतं करोति नि-  
जूर्वन्काष्ठानि निःशेषेण दहन् अग्निः वातस्य वायोः मेळिं बलं सचते सेवते आशुंन अश्वसादी  
यथा अश्वं तथा अर्वा गमनशीलोऽग्निः स्वरश्मिं वाजयते वाजिनं बलवन्तं करोति हिन्वे प्रेर-  
यति च ॥ ११ ॥

॥ इति तृतीयस्य पंचमोऽक्षरमोऽवर्गः ॥ ७ ॥

दूतं वदत्यष्टर्चमष्टमं सूक्तं वामदेवस्यार्षं गायत्री छन्दस्कं अग्निदेवताकं तथा चानुक्रम्य-  
ते—दूतं वोष्टौ गायत्रं त्विति । व्यूह्ने दशरात्रे प्रथमेऽन्धो मे इदं सूक्तं जातवेदस्य निविद्धानीयं तथा च-  
सूत्रम्—दूतं वदत्याग्निमारुतमिति । इदमादिके द्वे सूक्ते प्रातरनुवाकस्याग्नेयेऽऋतौ गायत्रे छन्दसि वि-  
नियुक्ते सूत्रितं च—अग्नेपावकदूतं वदति सूक्ते इति ।

तत्र प्रथमा—

दूतं वो विश्ववेदसं हव्यवाहममर्त्यम् । यजिष्ठमृजसे गिरा ॥ १ ॥

दूतम् । वः । विश्ववेदसम् । हव्यवाहम् । अमर्त्यम् ।

यजिष्ठम् । ऋजसे । गिरा ॥ १ ॥



हेअग्ने विश्ववेदसं विश्वंसमस्तंवेदोधनंयस्यासौविश्ववेदाःतं सर्वविदंवाहव्यवाहंदेवेभ्योह-  
विषांवेढारं अमर्त्यममरणधर्माणंयजिष्ठमतिशयेनयष्टारं दूतं देवानांवः त्वांगिरास्तुतिरूपयावा-  
चाक्रंजसे यजमानोहंप्रसाधयामि वर्धयामीत्यर्थः क्रंजतिःप्रसाधनंकर्मेतियास्कः ॥ १ ॥

अथद्वितीया—

सहिवेदावसुधितिमहाँ आरोधनंदिवः । सदेवाँएहवक्षति ॥ २ ॥

सः । हि । वेद । वसुधितिम् । महान् । आऽरोधनम् ।

दिवः । सः । देवान् । आ । इह । वक्षति ॥ २ ॥

सहि प्रसिद्धएवाग्निः वसुधितिं यजमानाभीष्टफलरूपधनस्यदानं वेद वेत्ति महान्प्रभूतो-  
ग्निः दिवआरोधनंआरोहणंदेवानांस्थानंवेत्ति सोग्निरिहास्मिन्यज्ञेदेवानिन्द्रादीनावक्षति आव-  
हतु वहर्धातोर्लिङ्गर्थेलेडितिलेट् तस्यतिप् सिब्रहुलंलेटीतिसिप् लेटोडाटावित्यडागमश्च होढइति  
ढत्वं ढत्वकत्वषत्वानि तिङ्ङुतिङ्ङइतिनिघातः ॥ २ ॥

अथतृतीया—

सवेददेवआनमंदेवाँक्रतायतेदमे । दातिप्रियाणिचिद्वसु ॥ ३ ॥

सः । वेद । देवः । आऽनमम् । देवान् । क्रतुऽयते ।

दमे । दाति । प्रियाणि । चित् । वसु ॥ ३ ॥

देवोद्योतमानः सोग्निः आनमं यजमानादीनानमयितुं नमस्कारयितुं देवानिन्द्रादीन्वेद  
क्रमेणवेत्ति दमेयज्ञगृहे क्रतायते क्रतयज्ञमिच्छतेयजमानाय प्रियाणिचित् अभीष्टान्यपि वसु  
वसूनि पश्वादीनिधनानिदाति ददाति प्रयच्छति ॥ ३ ॥

अथचतुर्थी—

सहोतासेदुदूत्यंचिकित्वाँअन्तरीयते । विद्वाँआरोधनंदिवः ॥ ४ ॥

सः । होता । सः । इत् । ऊँ इति । दूत्यम् । चिकित्वान् ।

अन्तः । ईयते । विद्वान् । आऽरोधनम् । दिवः ॥ ४ ॥



सोमिर्हेतादेवानामाह्वाताभवति सेदु सएवाग्निः दूतं देवानां दूतकर्मचिकित्वान्जानन्  
दिवः स्वर्गस्य आरोधनं आरोहणं आरोहणार्हदेवानां स्थानं च विद्वान् जानन् अन्तः द्यावापृ  
थिव्योर्मध्ये ईयते गच्छति ईङ्गतौ दिवादिभ्यः श्यन् तिङ्ङितिङ्ङितिनिघातः ॥ ४ ॥

अथपञ्चमी—

तेस्यामयेअग्नयेददाशुहव्यदातिभिः । यईपुष्यन्तइन्धते ॥ ५ ॥

ते । स्याम । ये । अग्नये । ददाशुः । हव्यदातिभिः ।

ये । ईम् । पुष्यन्तः । इन्धते ॥ ५ ॥

ते तव यजमानाः स्याम भूयाम ते इत्युक्तं के इत्युच्यते—ये यजमानाः अग्नये हव्यदा-  
तिभिर्हविर्दानैर्ददाशुः प्रीतिं कुर्वन्ति ईमेनमग्निं पुष्यन्तो वर्धयन्तो ये यजमानाः इन्धते समिद्धिर्दी-  
प्तियुक्तं कुर्वन्ति ॥ ५ ॥

अथषष्ठी—

तेरायातेसुवीर्यैःससवांसोविश्रृण्वरे । येअग्रादधिरेदुवः ॥ ६ ॥

ते । राया । ते । सुवीर्यैः । ससवांसः । वि ।

श्रृण्वरे । ये । अग्रा । अधिरे । दुवः ॥ ६ ॥

ये यजमानाः अग्रा अग्नौ सुपांसुलुगित्याकारः दुवः परिचर्यां अधिरे धारयन्ति कुर्वन्तीत्य-  
र्थः ते ससवांसः अग्निसंभजमानाः रायापश्वादिलक्षणेन धनेन विश्रृण्वरे विश्रूयन्ते प्रख्या-  
यन्ते ते सुवीर्यैः शोभनवीर्योपेतैः पुत्रादिभिश्च विश्रूयन्ते ॥ ६ ॥

अथसप्तमी—

अस्मेरायोदिवेदिवेसंचरन्तुपुरुस्पृहः । अस्मेवाजांसईरताम् ॥ ७ ॥

अस्मे इति । रायः । दिवेदिवे । सम् । चरन्तु ।

पुरुस्पृहः । अस्मे इति । वाजांसः । ईरताम् ॥ ७ ॥

पुरुस्पृहः ऋत्विगादिभिरभिलष्यमाणारायः पश्वादधनानि अस्मे अस्मासु यजमानेषु  
दिवेदिवे प्रतिदिनं संचरन्तु प्रचरन्त्यो भवन्तु दिवशब्दादुत्तरस्याः सप्तम्याः सुपांसुलुगित्यादिनाशे-  
आदेशो ऊडिदमित्यादिना चतस्या उदात्तत्वं नित्यवीप्सयोरिति द्विर्भावे सति उत्तरभागस्यानुदा-  
त्तत्वेत्यनुदात्तत्वं वाजांसः अन्नानि च अस्मे अस्मानीरतां प्रेरयन्तु ॥ ७ ॥



अथाष्टमी—

सविप्रश्चर्षणीनांशवसामानुषाणाम् । अतिक्षिप्रेवविध्यति ॥ ८ ॥ ८ ॥

सः । विप्रः । चर्षणीनाम् । शवसा । मानुषाणाम् ।

अति । क्षिप्राऽइव । विध्यति ॥ ८ ॥ ८ ॥

विप्रः मेधावी विप्रइतिमेधाविनाम विप्रःधीरइतितन्नामसुपाठात् सोऽग्निः शवसाबलेन शवइतिबलनाम पाजःशवइतितन्नामसुपाठात् मानुषाणां मनुसंबन्धिनांचर्षणीनांप्रजानांक्षिप्रे-  
व क्षेप्याण्येव विनाशयतु अर्हाणिदुरितानीतिशेषः अतिविध्यति अतिविध्यतु अतिशयेन  
नाशयतु ॥ ८ ॥

॥ इतितृतीयस्यपंचमेऽष्टमोवर्गः ॥ ८ ॥

अग्नेमृळेत्यष्टचनवमंसूक्तं वामदेवस्यार्षं गायत्रीछन्दस्कं अग्निदेवताकं अत्रानुक्रान्तं  
च—अग्नेमृळेति । द्वितीयेछन्दोमेइदंसूक्तंजातवेदस्यनिविद्धानीयं सूत्रितंच—क्रीळंवःशर्धोअग्नेमृळे-  
त्याग्निमारुतमिति ।

तत्रप्रथमा—

अग्नेमृळमहाँअसियईमादेवयुंजनम् । इयेथबर्हिरासदम् ॥ १ ॥

अग्ने । मृळ । महान् । अ॒सि । यः । ई॒म् । आ । दे॒व॒इ॒युम् ।

ज॒न॒म् । इ॒येथ॑ । ब॒र्हिः । आ॒इ॒स॒द॒म् ॥ १ ॥

हेअग्ने मृळ अस्मान्सुखय सत्वं महानसि प्रभूतोभवसि यस्त्वमीमिमंदेवयुं देवानां  
कामयितारं जनंयजमानं बर्हिर्दर्भमासदंयज्ञेआसत्तुं आइयेथ आगच्छसि ॥ १ ॥

अथद्वितीया—

समानुषीषुदुळभोविक्षुप्रावीरमर्त्यः । दूतोविश्वेषांभुवत् ॥ २ ॥

सः । मानुषीषु । दुः॒इ॒द॒भः । वि॒क्षु । प्र॒इ॒अ॒वीः । अ॒म॒र्त्यः ।

दू॒तः । वि॒श्वे॒षाम् । भु॒वत् ॥ २ ॥



दूळभोदुर्दभोराक्षसादिनादुर्हिसः मानुषीषुमनुसंबन्धिनीषु विक्षु प्रजासु प्रावीः प्रकर्षे-  
णगन्ता अमर्त्यः अमरणधर्मासोमिः विश्वेषांसर्वेषां देवानां दूतो भुवत् भवतु ॥ २ ॥

अथ तृतीया—

ससद्यपरिणीयते होता मन्द्रो दिविष्टिषु । उत पोता निषीदति ॥ ३ ॥

सः । सद्यः । परि । नीयते । होता । मन्द्रः ।

दिविष्टिषु । उत । पोता । नि । सीदति ॥ ३ ॥

सोमिः सद्यज्ञगृहं परिणीयते ऋत्विग्भिः परितो नीयमानः सन् दिविष्टिषु यागेषु मन्द्रः  
मदनीयः स्तुत्यः सोमिर्होता च भवति उतापि च पोता सन्निषीदति यज्ञगृहे उपविशति ॥ ३ ॥

अथ चतुर्थी—

उत ग्रा अग्निरध्वरे उतो गृहपतिर्दमे । उत ब्रह्मा निषीदति ॥ ४ ॥

उत । ग्राः । अग्निः । अध्वरे । उतो इति । गृहपतिः ।

दमे । उत । ब्रह्मा । नि । सीदति ॥ ४ ॥

उतापि चाग्निः अध्वरे यागे ग्राः देवपत्नीर्यजति यष्टा भवतीत्यर्थः यद्वा ग्राः गच्छन्  
अध्वर्युर्भवति उतो अपि च सोमिर्दमे यज्ञगृहे गृहपतिर्यजमानश्च भवति उतापि च ब्रह्मा ब्राह्म-  
णाच्छंसी सन्निषीदति उपविशति ॥ ४ ॥

अथ पंचमी—

वेषिह्यध्वरीयतामुपवक्ता जनानाम् । हव्या च मानुषाणाम् ॥ ५ ॥

वेषि । हि । अध्वरिष्यताम् । उपवक्ता ।

जनानाम् । हव्या । च । मानुषाणाम् ॥ ५ ॥

अध्वरीयतां यज्ञमिच्छतां मानुषाणां मनुसंबन्धिनां जनानां हव्या च हव्यानि हवीं-  
षि हे अग्ने वेषिहि कामयसे खलु उपवक्ता अध्वर्युप्रभृतीनां सर्वेषां कर्मणाम् अनुज्ञार्थम् मा प्र-  
णयेत्यादिरूपस्य वाक्यस्य वक्ता सन् ब्रह्मा चासि ब्रह्मा त्वो वदति जातविद्यामिति श्रुतेः । उपवक्ता



सर्वेषां कर्मणामवैकल्यार्थमुपद्रष्टावा सदस्योसि सहिसप्तदशः कर्मणामुपद्रष्टाभवतीत्यापस्तंबेनो-  
क्त्वात् ॥ ५ ॥

अथषष्ठी—

वेषीद्वस्यदूत्यं यस्य जुजोषो अध्वरम् । हव्यं मर्तस्य वोह्वे ॥ ६ ॥

वेषि । इत् । ऊँ इति । अस्य । दूत्यम् । यस्य । जुजोषः ।

अध्वरम् । हव्यम् । मर्तस्य । वोह्वे ॥ ६ ॥

हेअग्ने त्वं मर्तस्यमनुष्यस्ययस्ययजमानस्याध्वरं यागं हव्यं हविःवोह्वेवोह्वं  
वहेर्धातोस्तुमर्थेसेसेनसेतितवेन्प्रत्ययः त्रित्यादिर्नित्यमित्याद्युदात्तत्वं जुजोषः सेवेथाः जुषी-  
प्रीतिसेवनयोः लेट् बहुलंछन्दसीतिशपःश्लुः द्विर्भावश्च लेटोडाटावित्यङागमः अस्ययजमान-  
स्यदूत्यं दूतकर्मवेषीदु कामयसएव ॥ ६ ॥

अथसप्तमी—

अस्माकं जोष्यध्वरमस्माकं यज्ञमङ्गिरः । अस्माकं शृणुधि हवम् ॥ ७ ॥

अस्माकम् । जोषि । अध्वरम् । अस्माकम् ।

यज्ञम् । अङ्गिरः । अस्माकम् । शृणुधि । हवम् ॥ ७ ॥

हेअङ्गिरोग्ने त्वं अस्माकमध्वरं अस्मदीयं यागं जोषि जुषस्व सेवस्व अस्माकमस्मदी-  
यं यज्ञं यजनसाधनं हविश्च जुषस्व अस्माकमस्मदीयं हवमाह्वानरूपं स्तोत्रं च शृणुधि शृणु शृ-  
णोतेर्लोणमध्यमैकवचनेसिप् तस्यहिरादेशे श्रुवःश्रुचेतिधातोःश्रुप्रत्ययः शृभावश्च श्रुशृणुपृ-  
वृभ्यश्छन्दसीतिहेर्धिरादेशः ॥ ७ ॥

अथाष्टमी—

परिते दूळभोरथोस्माँ अश्रोतु विश्वतः । येन रक्षसि दाशुषः ॥ ८ ॥ १ ॥

परि । ते । दुःदृढः । रथः । अस्मान् । अश्रोतु ।

विश्वतः । येन । रक्षसि । दाशुषः ॥ ८ ॥ १ ॥



हेअग्ने त्वं येनरथेनविश्वतोविश्वासुसर्वासुदिक्षुगच्छन् दाशुषोहविःप्रदातून्यजमानान्न-  
क्षसि विघ्नेभ्यःपालयसि त्वदीयोदूळभोदुर्दभोदुर्हिसः सरथः अस्मान्यजमानान्परि परितः सर्व-  
तःअश्रोतु व्याप्नोतु अश्रोतेर्व्यत्ययेनपरस्मैपदम् ॥ ८ ॥

॥ इतितृतीयस्यपंचमेनवमोवर्गः ॥ ९ ॥

अग्नेतमद्येत्पृष्टर्चदशमंसूक्तं वामदेवस्यार्षमाग्नेयं तथाचानुक्रमणिका—अग्नेतमद्यपदपां-  
क्तंपंचमीमहापदपंक्तिरन्त्योष्णिक् चतुर्थीषष्ठ्युपान्त्यावा सप्तम्याःपंचकौमुख्यौतृतीयःसप्तको-  
नवकश्चाष्टम्याःपंचकःपादश्चतुष्कःसप्तकश्चैष्टुभश्चेति इदंरुत्स्नमपिसूक्तंपदपंक्तिच्छन्दस्कं पं-  
चकाश्चत्वारःषट्कश्चैकश्चतुर्थश्चतुष्कोवापदपंक्तिरित्युक्तलक्षणत्वात् पंचमीतवस्वादिष्टेत्येषामहा-  
पदपंक्तिः पंचपंचकाःषट्कश्चैकइतिलक्षणसद्भावात् अन्त्याशिवानःसख्येत्येषोष्णिक्छन्दस्का  
चतुर्थीषष्ठीसप्तम्यःआभिष्टेअद्यघृतंनपूतंरुतंचिद्धिष्मेत्येतास्तिस्त्रउष्णिहः पदपंक्तयोवा अत्रसप्त-  
म्यष्टम्योःपदपंक्त्युष्णिहोःपरिभाषोक्तपादविच्छेदापवादाय प्रकारान्तरेणविच्छेदःकृतः । दशमे-  
हनीदंसूक्तमाज्यशस्त्रं सूत्रितंच—अग्नेतमद्याश्वंनस्तोमैरित्याज्यमिति । पिंडपितृयज्ञेअग्नेतमद्ये-  
त्यनयाग्निप्रत्यागच्छेत् सूत्रितंच—अग्निप्रत्येयादग्नेतमद्याश्वंनस्तोमैरिति । पौनराधेयिक्यांस्वि-  
ष्टकृतिणैवयाज्या सूत्रितंच—अग्नेतमद्याश्वंनस्तोमैरितिसंयाज्येइति ।

तत्रप्रथमा—

अग्नेतमद्याश्वंनस्तोमैःऋतुंनभद्रंहृदिस्पृशम् । ऋध्यामांतओहैः ॥ १ ॥

अग्ने । तम् । अद्य । अश्वम् । न । स्तोमैः । ऋतुम् ।

न । भद्रम् । हृदिस्पृशम् । ऋध्याम । ते । ओहैः ॥ १ ॥

हेअग्ने अद्यास्मिन्नहनिवयमृत्विगादयओहैरिन्द्रादिप्रापकैःस्तोमैःस्तोत्रसमूहैः तं प्र-  
सिद्धं त्वां ऋध्याम समर्धयामः कीदृशंत्वां अश्वंन वोढारमश्वमिव तथाहविषोवाहकं  
ऋतुंन कर्तारमिव उपकर्तारमित्यर्थः तथा भद्रं भजनीयं हृदिस्पृशं हृदयंगमं अतिशये-  
नप्रियमित्यर्थः ॥ १ ॥

पौनराधिक्यामिष्टौप्रधानस्याधाह्यग्नइत्येषानुवाक्या एभिर्नोअर्कैरितितस्यांस्विष्टकृतोनु-  
वाक्या आभिष्टेअद्येतिप्रधानस्ययाज्या सूत्रितंच—अधाह्यग्नेऋतोभद्रस्याभिष्टेअद्यगीर्भिर्गृण-  
न्तएभिर्नोअर्कैरिति ।



अथद्वितीया—

अधाद्यग्नेऋतोर्भद्रस्यदक्षस्यसाधोः । रथीर्ऋतस्यबृहतोबभूथ ॥ २॥

अध । हि । अग्ने । ऋतोः । भद्रस्य । दक्षस्य ।

साधोः । रथीः । ऋतस्य । बृहतः । बभूथ ॥ २ ॥

अधहि इदानीमेव हेअग्ने त्वं ऋतोः अस्मदीयस्ययागस्यरथीर्नेताबभूथ भवसि छन्द-  
सिलुङ्गलङ्गलिटइतिभवतेर्वर्तमानेर्थेऽलिटिसिपस्थल् आर्धधातुकस्येडुलादेरितीडागमेप्राप्ते बभू-  
थातन्त्येतिनिपातनादिङभावः कीदृशस्ययागस्य भद्रस्य भजनीयस्य दक्षस्य प्रवृद्धस्य साधोः  
अभीष्टफलानांसाधकस्य ऋतस्य सत्यभूतस्य बृहतोमहतः ॥ २ ॥

अथतृतीया—

एभिर्नोअर्कैर्भवानोअर्वाङ्स्वर्णज्योतिः ।

अग्नेविश्वेभिःसुमनाअनीकैः ॥ ३ ॥

एभिः । नः । अर्कैः । भव । नः । अर्वाङ् । स्वः । न ।

ज्योतिः । अग्ने । विश्वेभिः । सुमनाः । अनीकैः ॥ ३ ॥

हेअग्ने ज्योतिर्ज्योतिष्मान् स्वर्णसूर्यइव तथाविश्वेभिर्विश्वैःसमस्तैरनीकैस्तेजोभिःसुम-  
नाःशोभनमनस्कस्त्वं नोस्मदीयैरेभिरेतैःअर्कैरर्चनीयैःस्तोत्रैर्नोस्माकमर्वाङभिमुखोभव ॥ ३ ॥

अथचतुर्थी—

आभिष्टेअद्यगीर्भिर्गृणन्तोग्नेदाशेम । प्रतेदिवोनस्तनयन्तिशुष्माः ॥ ४॥

आभिः । ते । अद्य । गीः । भिः । गृणन्तः । अग्ने । दाशेम ।

प्र । ते । दिवः । न । स्तनयन्ति । शुष्माः ॥ ४ ॥

अद्यास्मिन्दिवसे हेअग्ने आभिर्गीर्भिःस्तुतिरूपाभिर्वाग्भिःगृणन्तस्त्वांस्तुवन्तोवयमृत्वि-  
गादयः तेतुभ्यं दाशेम हवींषिदधाम दिवोनसूर्यस्यरश्मयइवतेत्वदीयाःशुष्माःशोषकाज्वालाः  
प्रस्तनयन्ति प्रकर्षेणशब्दायन्ते यद्वा दिवोन मेघाइव त्वदीयाज्वालाःशब्दायन्ते ॥ ४ ॥



अथपंचमी—

तव<sub>१</sub>स्वादिष्ठाग्नेसंदृष्टि<sub>२</sub>रिदाचिदहं<sub>३</sub>इदाचिदुक्तोः ।

श्रियेरुक्मोनरोचतउपाके ॥ ५ ॥

तव । स्वादिष्ठा । अग्ने । समदृष्टिः । इदा । चित् । अहं । इदा ।

चित् । अक्तोः । श्रिये । रुक्मः । न । रोचते । उपाके ॥ ५ ॥

हेअग्ने स्वादिष्ठास्वादुतमा प्रियतमा तव त्वदीयासंदृष्टिर्दीप्तिः अहंइदाचिद दिवसस्ये-  
दानींच अक्तेरिदाचिद अकुरितिरात्रिनाम शर्वरीअक्तुःऊर्ध्वेतिरात्रिनामसुपाठात् रात्रेरि-  
दानींच अहोरात्रेइत्यर्थः अञ्जुव्यक्तिप्रक्षणकान्तिगतिष्वित्यस्माद्धातोःकिच्चेत्यौणादिकसूत्रे-  
णतुप्रत्ययः तस्यकिद्वन्द्वावस्य तितुत्रेतीट्प्रतिषेधः अनिदितामित्युपधानकारलोपः चोःकुरि-  
तिकृत्वं रुक्मोन अलंकारइव श्रिये पदार्थमाश्रयितुमुपाके अन्तिके उपाकइत्यन्तिकनाम  
आकेउपाकेइतितन्नामसुपाठात् रोचते राजते ॥ ५ ॥

अथषष्ठी—

घृतंनपूतंतनूररेपाःशुचिहिरण्यम् । तत्तेरुक्मोनरोचतस्वधावः ॥ ६ ॥

घृतम् । न । पूतम् । तनूः । अरेपाः । शुचि । हिरण्यम् ।

तत् । ते । रुक्मः । न । रोचत । स्वधावः ॥ ६ ॥

हेस्वधावः स्वधाशब्दोन्नवाची अन्नवन्नग्ने पूतं शोधितं घृतंन आज्यमिव तनूः त्वदी-  
यामूर्तिः अरेपाः पापरहिताभवति शुचिःशुद्धंहिरण्यंहितरमणीयं तेत्वदीयंतत्प्रसिद्धंतेजः रु-  
क्मोन भूषणमिवरोचत रोचते भासते ॥ ६ ॥

अथसप्तमी—

कृतंचिद्विष्मासनेमिद्वेषोग्रइनोषिमर्तात् । इत्थायजमानादृतावः ॥ ७ ॥

कृतम् । चित् । हि । स्म । सनेमि । द्वेषः । अग्ने । इनोषि ।

मर्तात् । इत्था । यजमानात् । ऋतवः ॥ ७ ॥

हेऋतावः सत्यवन्नग्ने कृतंचिद यजमानेनकृतमपि सनेमि चिरन्तनं सनेमीतिपुराणनाम  
सनेमिपूर्व्यमितिपुराणनामसुपाठात् द्वेषः पापं मर्तात्तमनुष्याद्यजमानात् इत्थासत्यं इत्थेति सत्य-  
नामैतत् अद्धाइत्थेति तन्नामसुपाठात् इनोषिस्महि प्रेरयस्येवखलु नाशयसीत्यर्थः ॥ ७ ॥



अथाष्टमी—

शि॒वानः॑ स॒ख्यासन्तु॑ भ्रा॒त्राग्ने॑ दे॒वेषु॑ युष्मे ।

सानो॒नाभिः॑ स॒दने॑ स॒स्मिन् ऊ॒धन् ॥ ८ ॥ १० ॥

शि॒वा । नः । स॒ख्या । सन्तु॑ । भ्रा॒त्रा । अग्ने॑ । दे॒वेषु॑ ।

युष्मे इति । सा । नः । नाभिः । स॒दने॑ । स॒स्मिन् । ऊ॒धन् ॥ ८ ॥ १० ॥

हेअग्ने नोस्मदीयानिसख्या सख्यानि भ्रात्राभ्रात्राणि भ्रातृसंबन्धीनिकर्माणि देवेषुद्यो-  
तमानेषुयुष्मे युष्मासु सुपांसुलुगितिसप्तमीबहुवचनस्यशेआदेशः शिवा शिवानि सन्तु मंगला-  
निभवन्तु सा सखित्वभ्रातृकर्मसन्ततिः स॒दने देवानांस्थाने सस्मिन् ऊधनि सर्वस्मिन्यज्ञेनोस्मा-  
कंनाभिर्बन्धनंभवति ॥ ८ ॥

॥ इतितृतीयस्यपंचमेशमोवर्गः ॥ १० ॥

॥ इतिचतुर्थेमंडलेप्रथमोनुवाकः ॥ १ ॥

द्वितीयेनुवाकेएकादशसूक्तानि तत्रभद्रंतइतिषष्ठ्यं प्रथमंसूक्तं वामदेवस्याषं त्रिष्टुप्छ-  
न्दस्कं अग्निदेवताकं भद्रंषष्ठित्यनुक्रमणिका । प्रातरनुवाकाश्विनशस्त्रयोराग्नेयेऋतौत्रैष्टुभेछ-  
न्दसीदमादिकेद्वेसूक्तेविनियुक्ते सूत्रितंच—भद्रंतेअग्नेइतिसूक्तेइति ।

तत्रप्रथमा—

भ॒द्रंते॑ अग्ने॒ सह॒सिन् अ॒नीक॑ मु॒पा॒क आ॒रोच॑ते॒ सूर्य॑स्य ।

रु॒शं दृ॒शे दृ॒शे न॒क्त॒या चि॒दरु॑क्षि॒तं दृ॒श आ॒रूपे॑ अ॒न्नम् ॥ १ ॥

भ॒द्रम् । ते॒ । अ॒ग्ने । स॒ह॒सिन् । अ॒नीकम् । उ॒पा॒के । आ ।

रो॒च॒ते । सूर्य॑स्य । रु॒शं । दृ॒शे । दृ॒शे । न॒क्त॒या । चि॒त् ।

अरु॑क्षि॒तम् । दृ॒शे । आ । रू॒पे । अ॒न्नम् ॥ १ ॥

हेसहसिन् बलवन्अग्ने ते त्वदीयं भद्रं भजनीयमनीकंतेजः सूर्यस्यउपाके समीपभूतेदि-  
वसेइत्यर्थः आरोचते समन्तादीप्यते रुशत् रोचमानं दृशेदर्शनीयंतेजः नक्तयाचिद्रात्रावपि  
दृशेदृश्यते आइत्ययंशब्दोनेत्यर्थेवर्तते आकिंच अरुक्षितं स्निग्धं दृशे दर्शनीयं अन्नंपुरोडा-  
शादिरूपंहविः रूपेरूपवति त्वयि ऋत्विगादिभिर्हुतंभवति ॥ १ ॥



अथद्वितीया—

विषाह्यग्रेगृणतेमनीषांखवेपसातुविजातस्तवानः ।

विश्वेभिर्यद्वावनःशुक्रदेवैस्तन्नोरास्वसुमहोभूरिमन्म ॥ २ ॥

वि । साहि । अग्रे । गृणते । मनीषाम् । खम् । वेपसा ।

तुविजात । स्तवानः । विश्वेभिः । यत् । ववनः । शुक्र ।

देवैः । तत् । नः । रास्व । सुमहः । भूरि । मन्म ॥ २ ॥

हेतुविजात मन्थनीयारणिद्वारा यज्ञादिकर्मसु बहुजन्मन्त्रे स्तवानः ऋत्विगादिभिःस्तु-  
यमानस्त्वं वेपसायज्ञादिकर्मणा वेपइतिकर्मनाम वेपःवेपःविष्टीतिकर्मनामसुपाठात् मनीषां स्तु-  
तिगृणतेकुर्वतेयजमानायखंयजमानप्राप्यस्यपुण्यलोकस्यद्वारं विषाहि विष्य विमुंचेत्यर्थः  
षोन्तकर्मणिइत्यस्माद्धातोःलोपमध्यमपुरुषैकवचनं सिप् दिवादिभ्यःशयन् तस्यबहुलंछन्दसी-  
तिलुक् आदेचउपदेशेशितीत्यात्वं सेहिरादेशः तिङ्ङुतिङ्ङइतिनिघातः हेशुक्र दीप्यमानाग्रे त्वं  
विश्वेभिर्विश्वैःसर्वैः बहुलंछन्दसीतिभिसऐसभावः देवैरिन्द्रादिभिःसह यत्पश्वादिधनं  
ववनः यजमानेभ्यःप्रयच्छे वनतेर्लेट् तस्यसिपइतश्चलोपइतीकारलोपः बहुलंछन्दसीतिविक-  
रणस्यश्लुः श्लावितिद्विर्वचनं हलादिशेषः लेटोडाटावित्यडागमः यद्वृत्तान्नित्यमितिनिघाताभा-  
वः हेसुमहः शोभनतेजस्काग्रे भूरि प्रभूतं मन्ममननीयंतद्धनंनोस्मभ्यं रास्व देहि ॥ २ ॥

महापितृयज्ञेस्विष्टकृतोभिःकव्यवाहनोयष्टव्यः तस्यद्वेअनुवाक्ये तत्र त्वदग्नेकाव्याइति  
द्वितीयानुवाक्या तथाचसूत्रितम्—त्वदग्नेकाव्यात्वन्मनीषाःसप्रत्नथासहसाजायमानइति ।

सूक्तेतृतीया—

त्वदग्नेकाव्यात्वन्मनीषास्त्वदुक्थाजायन्तेराध्यानि ।

त्वदेतिद्रविणंवीरपेशाइत्थाधिघेदाशुषेमर्त्याय ॥ ३ ॥

त्वत् । अग्रे । काव्या । त्वत् । मनीषाः । त्वत् । उक्था ।

जायन्ते । राध्यानि । त्वत् । एति । द्रविणम् । वीरपेशाः ।

इत्थाधिघे । दाशुषे । मर्त्याय ॥ ३ ॥

हेअग्ने काव्याकाव्यानि हविर्वहनदेवतानयनादीन्यग्निसंबन्धीनिकर्माणि आध्वर्यवाणि  
कर्माणि वा त्वद्भवतोजायन्ते उत्पद्यन्ते मनीषास्तुतिरूपावाचस्वदेवजायन्ते राध्यानि राद्धुयो-



ग्यानि उक्थानिशस्त्राणित्वत्त्वत्तोजायन्ते इत्थाधिये धीरितिकर्मनाम इत्थेतिसत्यनामसुपा-  
ठात् सत्यकर्मणे दाशुषे हवींषिदत्तवतेमर्त्यायमनुष्याययजमानायवीरपेशाः पेशइतिरूपनाम  
इदं विक्रान्तरूपं अत्रलिङ्गव्यत्ययेनवीरपेशाइतिरूपं द्विविणंपश्वादिधनंत्वत्त्वत्तःएतिनिर्ग-  
च्छति उत्पद्यतइत्यर्थः ॥ ३ ॥

अथचतुर्थी—

त्वद्वाजीवाजंभुरोविहायाअभिष्टिकृज्जायतेसत्यशुष्मः ।  
त्वद्रयिर्देवजूतोमयोभुस्त्वदाशुर्जुवाँअग्नेअर्वा ॥ ४ ॥

त्वत् । वाजी । वाजम्भुरः । विहायाः । अभिष्टिकृत् ।  
जायते । सत्यशुष्मः । त्वत् । रयिः । देवजूतः । मयःभुः ।  
त्वत् । आशुः । जूजुवान् । अग्ने । अर्वा ॥ ४ ॥

हेअग्ने वाजी बलवान् वाजंभुरः हविलक्षणात्तस्यवाहकः अग्नेर्वाजंभुरइत्येषावैदिकीसंज्ञा  
संज्ञायां भृतृवृजीतिवाजशब्देकर्मण्युपपदेख्यप्रत्ययः अरुर्द्विषदजन्तस्येतिमुमागमः चितइत्य-  
न्तोदात्तत्वं विहायाः महान् अभिष्टिकृत् यज्ञकृत् अभ्येषणकृद्वा सत्यशुष्मः सत्यबलः पुत्रः  
त्वत्त्वत्तोजायतेउत्पद्यते देवजूतोदेवैःप्रेरितःमयोभुः सुखप्रदः मयइतिसुखनामैतत् रयिधनंत्वज्जा-  
यते आशुःशीघ्रगामीअप्रतिहतगमनइत्यर्थः जूजुवान्वेगेनगच्छन्नर्वाश्वःत्वद्भवतोजायते ॥ ४ ॥

अथपञ्चमी—

त्वामग्नेप्रथमंदेवयन्तोदेवंमर्ताअमृतमन्द्रजिह्वम् ।  
द्वेषोयुतमाविवासन्तिधीभिर्दमूनसंगृहपतिममूरम् ॥ ५ ॥

त्वाम् । अग्ने । प्रथमम् । देवयन्तः । देवम् । मर्ताः । अमृतम् ।  
मन्द्रजिह्वम् । द्वेषःयुतम् । आ । विवासन्ति । धीभिः ।  
दमूनसम् । गृहपतिम् । अमूरम् ॥ ५ ॥



हेअमृत अमरणशीलाग्ने देवयन्तोदेवानिच्छन्तोमर्तामनुष्यायजमानाः त्वां धीभिः स्तु-  
तिभिःकर्मभिर्वा आविवासन्ति समन्तात्परिचरन्ति कीदृशंत्वां प्रथमं देवानामाद्यंदेवद्योतमानं  
मन्द्रजिह्वं देवानामादयित्रीजिह्वायस्यतं द्वेषोयुतं द्वेषसांपापानां पृथक्कर्तारं दमूनसं रक्षसांदमन-  
करणमनसोपेतं दमूनःशब्दस्यकथमयमर्थइतिदमूनादममनावादानमनावादान्तमनावाअपिवा-  
दमइतिगृहनामतन्मनाःस्यादितियास्केनोक्तत्वादिति । दमुउपशमने दमेरूनसिरित्यौणादिकऊन-  
सिप्रत्ययः गृहपतिं गृहाणांपालयितारं अमूरं अमूढं प्रगल्भमित्यर्थः ॥ ५ ॥

स्वस्त्ययन्यां आरेअस्मदितिस्वस्तिमतोऽग्नेर्याज्या सूत्रितंच—आरेअस्मदमतिमारेअंहइति ।

अथषष्ठी—

आरेअस्मदमतिमारेअंहआरेविश्वांदुर्मतिंयन्निपासि ।

दोषाशिवःसहसःसूनोअग्नेयंदेवआचित्सचसेस्वस्ति ॥ ६ ॥ ११ ॥

आरे । अस्मत् । अमतिम् । आरे । अंहः । आरे । विश्वाम् ।

दुः६मतिम् । यत् । नि६पासि । दोषा । शिवः । सहसः । सूनो इति ।

अग्ने । यम् । देवः । आ । चित् । सचसे । स्वस्ति ॥ ६ ॥ ११ ॥

हेसहसःसूनो बलस्यपुत्र मथ्यमानोऽग्निर्मन्थनकारिणांहिबलेनजायते इत्यग्नेर्बलपुत्रत्वं  
हेअग्ने दोषारात्रौ शिवः शिवकरः देवोद्योतमानस्त्वं यंयानस्मान्स्वस्ति अविनाशाय  
आसचसे परितःसेवसे चिदितिपूरणः यद्यस्मात्कारणात् निपासि यजमानान्नितरांपालयसि  
तेज्योस्मदस्मत्तः अमतिंपापरूपामशनेच्छां आरे दूरेकुरु अशनायावैपाप्मामतिरितिब्राह्मणं ।  
आरेदूरेस्मत्तःअंहःपापंकुरु आरेइतिदूरनामैतत् अस्मत्तःआरेदूरेदुर्मतिंदुर्मनस्त्वंकुरु ॥ ६ ॥

॥ इतितृतीयस्यपंचमेकादशोवर्गः ॥ ११ ॥

यस्त्वामग्नइतिषष्ठ्यचंद्वितीयंसूक्तं वामदेवऋषिष्वैष्टुभोऽग्निर्देवता यस्त्वामित्यनुक्रान्तं प्रा-  
तरनुवाकाश्विनशस्त्रयोःपूर्वसूक्तेनसहोक्तोविनियोगः ।



तत्रप्रथमा—

यस्त्वामग्ने॒न॒ध॒ते॒य॒त॒स्रुक्॒त्रि॒स्ते॒अ॒न्नं॒कृ॒णव॒त्स॒स्मि॒न्न॒ह॒न् ।  
स॒सु॒द्यु॒मैर॒भ्य॑स्तु॒प्र॒सक्ष॑त्तव॒क्रत्वा॑जा॒तवे॒दश्चि॑कित्वा॒न् ॥ १ ॥  
यः । त्वाम् । अग्ने । इ॒न॒ध॒ते । य॒त॒स्रुक् । त्रिः । ते । अ॒न्नम् ।  
कृ॒णव॑त् । स॒स्मिन् । अ॒ह॒न् । सः । सु । द्यु॒मैः । अ॒ग्नि । अ॒स्तु ।  
प्र॒सक्ष॑त् । तव॑ । क्रत्वा॑ । जा॒त॒वे॒दः । चि॒कित्वा॑न् ॥ १ ॥

हेअग्ने यतस्रुक् सुचासंवद्धोयोयजमानः त्वा॒न॒ध॒ते दी॒प्ति॒युक्तं॑कुर्यात् यः सस्मिन्न-  
हन्सर्वस्मिन्नहनि तेतुभ्यं त्रिः त्रिवारं सवनत्रये अन्नं॒ह॒विर्ल॑क्षणमन्नं॒कृ॒णव॑त्कुर्यात् हेजा  
तवेदः जाताना॒वे॒दित॑रग्ने तवतोषकेणक्रत्वा॒इ॒न्ध॒नादि॑हेतुनाकर्मणाप्रसक्षत् प्रसहमानं॒त्वदी॑यंते-  
जःचिकित्वा॒न् जान॑न्सयजमानः द्यु॒मैर्ध॒नैर्य॑शोभिर्वा सु अत्यन्तमभ्यस्तु शत्रून्भिभवतु ॥१॥

अथद्वितीया—

इ॒ध्मं॒यस्ते॑ज॒भर॑च्छ॒श्रमा॒णो॒म॒हो॒अ॒ग्ने॒अ॒नी॒क॒मा॒स॒प॒र्य॑न् ।  
स॒इ॒धा॒नः॒प्र॒ति॒दो॒षा॒मु॒षा॒सं॒पु॒ष्य॑न्त्र॒यि॑संच॒ते॒घ्न॑न्मि॒त्रा॒न् ॥ २ ॥  
इ॒ध्मम् । यः । ते । ज॒भर॑त् । श॒श्र॒मा॒णः । म॒हः । अ॒ग्ने । अ॒नी॒कम् ।  
आ । स॒प॒र्य॑न् । सः । इ॒धा॒नः । प्र॒ति । दो॒षाम् । उ॒षस॑म् ।  
पु॒ष्य॑न् । र॒यिम् । स॒च॒ते॒ । घ्न॑न् । अ॒मि॒त्रा॒न् ॥ २ ॥

हेअग्ने योयजमानः तेतुभ्यं इध्मं होमसाधनं समिजातं जभरत् आहरेत् ह॒व्ज्-  
रणे लिङ्गर्थेलेट् तस्य तिपइतश्चलोपइतीकारलोपः बहुलंछन्दसीतिशपः२लुः द्विर्वचनादिका-  
र्यं लेटोडाटावित्यडागमः ह॒ग्रहो॒र्भइ॑तिभत्वं शश्रमाणः इध्माद्याहरणे॒श्राम्य॑न् महोमहतस्त-  
वानीकं आकारश्चार्थं तेजश्चसपर्यन्परिचरन्यजमानः दोषांप्रति रात्रिलक्षीकृत्य उषसंप्र-  
ति उषःकालंचलक्षीकृत्य कालद्वयेपीत्यर्थः इधानः इन्धानस्त्वां दीप्ति॒युक्तं॑करोति पुष्यन्  
प्रजाभिःपशुभिश्चपुष्टःसन् सयजमानः अमित्रान् शत्रून् घ्नन् हिंसन् रयिं धनंसचते से-  
वते सर्वदापश्वादिधनसमृद्धोभवतीत्यर्थः ॥ २ ॥



उखासंभरणीयेष्टावग्नेःक्षत्रभृतोनुवाक्या तथाचसूत्रम्—अग्निरीशेबृहतःक्षत्रियस्यार्चामितेसुमतिवोष्यर्वागिति ।

सूक्तेतृतीया—

अग्निरीशेबृहतःक्षत्रियस्याग्निर्वाजस्यपरमस्यरायः ।

दधातिरत्नंविधतेयविष्टोव्यानुषङ्गमर्त्यायस्वधावान् ॥ ३ ॥

अग्निः । ईशे । बृहतः । क्षत्रियस्य । अग्निः । वाजस्य ।

परमस्य । रायः । दधाति । रत्नम् । विधते । यविष्टः । वि । आनुषक् । मर्त्याय । स्वधावान् ॥ ३ ॥

अग्निः बृहतोमहतःक्षत्रियस्य बलस्य ईशे ईश्वरोभवति वर्तमानार्थेलिट् किंच अग्निःपरमस्योत्कृष्टस्यवाजस्यान्नस्यरायःपश्वादेर्धनस्यचेशे यविष्टोयुवतमःस्वधावानन्नवान्तेजस्वीचाग्निः विधते परिचरते विधतिःपरिचरणकर्मेतिर्यास्कः । मर्त्याय मनुष्याय यजमानाय रत्नंरमणीयंधनमानुषक् अनुषक्तं विदधाति करोति ॥ ३ ॥

अथचतुर्थी—

यच्चिद्धितेपुरुषत्रायविष्टाचित्तिभिश्चक्रमाकच्चिदागः ।

कृधीष्व१स्मौअदितेरनागान्व्येनांसिशिश्रथोविष्वगग्ने ॥ ४ ॥

यत् । चित् । हि । ते । पुरुषत्रा । यविष्ट । अचित्तिः ।

चक्रम । कत् । चित् । आगः । कृधि । सु । अस्मान् । अदितेः ।

अनागान् । वि । एनांसि । शिश्रथः । विष्वक् । अग्ने ॥ ४ ॥

हेयविष्ट युवतमाग्ने यच्चिद्धि यद्यपिखलु तेत्वदीयेषु पुरुषत्रा परिचारकेषु अचित्तिभिरज्ञानैः कच्चिदागः किंचिदपिपापं वयंचक्रम तथापि हेअग्ने अस्मानदितेभूमेरनागाननागसः पापरहितान्सु अत्यन्तं कृधि कुरु हेअग्ने विष्वक् सर्वतोविद्यमानान्व्येनांसि अस्माभिःकृतानि पापानि विशिश्रथः विश्लथय शिथिलीकुरु ॥ ४ ॥



अथपञ्चमी-

महश्चिदग्रएनसोअभीकऊर्वादेवानामुतमर्त्यानाम् ।  
मातेसखायःसदमिद्रिषामयच्छातोकायतनयायशंयोः ॥ ५ ॥

महः । चित् । अग्ने । एनसः । अभीके । ऊर्वात् । देवानाम् ।  
उत । मर्त्यानाम् । मा । ते । सखायः । सदम् । इत् । रिषाम् ।  
यच्छ । तोकाय । तनयाय । शम् । योः ॥ ५ ॥

हेअग्ने देवानामिन्द्रादीनां उतापिच मर्त्यानां मनुष्याणामभीके अन्तिके अभीकइ-  
त्यन्तिकनामैतत् अस्माभिर्यत्पापंरुतं महश्चिन्महतोप्यूर्वाद्विस्तृतादस्मादेनसःपापात् तेत्वदी-  
याःसखायोमित्रभूताः स्तोतारोवयंसदमिद सर्वदैवमारिषाम माहिंसिताभूम हेअग्ने त्वं तोकाय  
पुत्राय तनयाय पौत्राय शं पापरूपोपद्रवाणांशान्ति योः सुकृतोत्पादितंसुखंचयच्छ देहि ॥५॥

अथषष्ठी-

यथाहृत्यद्वसवोगौर्यचित्पदिषिताममुञ्चतायजत्राः ।  
एवोष्वस्मन्मुञ्चताव्यंहःप्रतार्यग्नेप्रतरंनआयुः ॥ ६ ॥ १२ ॥

यथा । ह । त्यत् । वसवः । गौर्यम् । चित् । पदि । सिताम् ।  
अमुञ्चत । यजत्राः । एवो इति । सु । अस्मत् । मुञ्चत । वि । अहः ।  
प्र । तारि । अग्ने । प्रतरम् । नः । आयुः ॥ ६ ॥ १२ ॥

यजत्राः यजनीयाः पूजार्हाः हेवसवोनिवासयितारोग्नयः यूयं यथाह यथैव त्यत्  
त्यां तां पदि पादे सितां बद्धां गौर्यंचित् गौरींगामपि अमुञ्चतत्यक्तवन्तोभूयास्तएवो एवमेव  
अस्मदस्मत्तः अहःपापं सु अत्यन्तंविमुञ्चत विमुक्तंकुरुत बहुवचनंपूजार्थं हेअग्ने त्वया प्र-  
तरंप्रवृद्धंनोस्मदीयमायुः प्रतारि प्रवृद्धंक्रियताम् ॥ ६ ॥

॥ इतितृतीयस्यपंचमेद्वादशोवर्गः ॥ १२ ॥

प्रत्यग्निरितिपंचर्चतृतीयंसूक्तं वामदेवस्यार्षत्रैष्टुभमाग्नेयं तत्तन्मन्त्रवर्णाभिधेयोषःप्रभृति-  
दैवतंवा तथाचानुक्रान्तम्-प्रत्यग्निःपंचलिङ्गोक्तदैवतन्त्वेकइति लैङ्गिकोविनियोगः ।



तत्रप्रथमा—

प्रत्यग्निरुषसामग्रमख्यद्विभातीनांसुमनारत्नधेयम् ।  
यातमश्विनासुकृतोदुरोणमुत्सूर्यो ज्योतिषादेव एति ॥ १ ॥

प्रति । अग्निः । उषसाम् । अग्रम् । अख्यत् । विद्भातीनाम् ।  
सुष्टमनाः । रत्नधेयम् । यातम् । अश्विना । सुष्टकृतः ।  
दुरोणम् । उत् । सूर्यः । ज्योतिषा । देवः । एति ॥ १ ॥

सुमनाः शोभनमनस्कोग्निर्विभातीनां व्युच्छन्तीनामुषसामुषोदेवतानां रत्नधेयं रत्नधानं  
धनप्रकाशकमित्यर्थः अग्रं प्रति पूर्वकालं लक्ष्मीकृत्य अख्यत्प्रवृद्धो भवति हे अश्विना अश्विनौ  
युवां सुकृतो यजमानस्य दुरोणं गृहं दुरोण इति गृहनाम दुरोणे दुर्या इति गृहनाम सुपाठात् यातं  
गच्छतं सूर्यऋत्विगादीनां प्रेरको देवः ज्योतिषास्वेन तेजसा उदेति उषः काले प्रादुर्भवतीत्यर्थः ॥ १ ॥

अथद्वितीया—

ऊर्ध्वं भानुं सविता देवो अश्रेद्द्रप्सं दविध्वद्गविषो न सत्वा ।  
अनुव्रतं वरुणो यन्ति मित्रो यत्सूर्यो दिव्यारोहयन्ति ॥ २ ॥

ऊर्ध्वम् । भानुम् । सविता । देवः । अश्रेत् । द्रप्सम् । दविध्वत् ।  
गोऽङ्घ्रिः । न । सत्वा । अनु । व्रतम् । वरुणः । यन्ति । मित्रः ।  
यत् । सूर्यम् । दिवि । आरोहयन्ति ॥ २ ॥

सविता प्रेरको देवः ऊर्ध्वं उन्मुखं भानुमश्रेत् आश्रयति यद्यदारश्मयः सूर्यो दिवि द्युलोके  
आरोहयन्ति आरोहणं कारयन्ति तदा वरुणो रात्र्यभिमानी देवः मित्रो हरिभिमानी अन्ये दे-  
वाश्च व्रतं तत्संबन्धिकर्मानुयन्ति अनुगच्छन्ति अनुगमने दृष्टान्त उच्यते—द्रप्सं पार्थिवं रजोद-  
विध्वत् धुन्वन् विकिरन्तित्यर्थः गविषो गा इच्छन् सत्त्वानवृषभ इव तद्वत् ॥ २ ॥

अथतृतीया—

यंसीमक्लृण्वन्तमसे विपृचे ध्रुवक्षेमा अनवस्यन्तो अर्थम् ।  
तंसूर्यहरितः ससयह्वीः स्पशं विश्वस्य जगतो वहन्ति ॥ ३ ॥



यम् । सीम् । अकृण्वन् । तमसे । विऽपृचे । ध्रुवऽक्षेमाः ।  
 अनवस्यन्तः । अर्थम् । तम् । सूर्यम् । हरितः । सप्त । यद्वाहीः ।  
 स्पशम् । विश्वस्य । जगतः । वहन्ति ॥ ३ ॥

ध्रुवक्षेमाः स्थिरनिवासाः सृष्टिकर्तारो देवाः सीम् सर्वतस्तमसे तमसः विपृचे पृथक्करणा-  
 य अर्थं जगत्क्षणेकार्यं अनवस्यन्तः अविमुंचन्तः कुर्वन्त एव यं सूर्यं अकृण्वन् सृजनित्य-  
 र्थः यद्वाहीर्महत्यः सप्त सप्तसंख्याकाः हरितोश्वाः विश्वस्य सप्तस्तस्य जगतः प्राणिसमूहस्य स्पशं  
 प्रेरकत्वेन ज्ञातारं तं सूर्यं वहन्ति धारयन्ति ॥ ३ ॥

अथ चतुर्थी—

वहिष्ठेभिर्विहरन्त्यासितन्तुमवव्ययन्नसितं देववस्म ।  
 दविध्वतो रश्मयः सूर्यस्य चर्मवावाधुस्तमोऽप्स्वन्तः ॥ ४ ॥  
 वहिष्ठेभिः । विऽहरन् । यासि । तन्तुम् । अवऽव्ययम् ।  
 असितम् । देव । वस्म । दविध्वतः । रश्मयः । सूर्यस्य । चर्मऽइव ।  
 अव । अधुः । तमः । अप्सु । अन्तरिति ॥ ४ ॥

हे देव द्योतमान सूर्य त्वं जगन्निर्वाहात्मकस्य रसस्यादानार्थं तन्तुं रश्मिसमूहं विहर-  
 न्विस्तारयन्नसि तं कृष्णवर्णवस्म नक्तंचराणां निवासभूतान् रात्रिं अवव्ययन् अवाचीनं यथा  
 भवति तथा संवृण्वन् तिरस्कुर्वन्नित्यर्थः वहिष्ठेभिर्वोदुमत्यन्तं शकैरश्वैर्यासि गमनमार्गं गच्छसि अ-  
 स्यादृचिपूर्वार्धे सूर्यस्य प्रत्यक्षमर्थं प्रतिपाद्य उत्तरार्धे परोक्षमर्थं प्रतिपादयितुमाह—दविध्वतो धु-  
 न्वानाः सूर्यस्य संबन्धिनो रश्मयः किरणाः अप्सवन्तरिक्षे आपइत्यन्तरिक्षनाम आकाशं आपः  
 पृथिवीति तन्नाम सुपाठात् अन्तर्मध्ये चर्मैव चर्मवत्स्थितं तमः अन्धकारमवाधुः अवाचीनमदधुः  
 तिरस्कुर्वतीत्यर्थः ॥ ४ ॥

अथ पंचमी—

अनायतोऽनिबद्धः कथायन्यद्भुतानो वपद्यतेन ।  
 कयायाति स्वधया कोददर्शदिवःस्कम्भः समृतः पाति नाकम् ॥ ५ ॥



अनायतः । अनिबद्धः । कथा । अयम् । न्यङ् । उत्तानः ।  
 अव । पद्यते । न । कया । याति । स्वधया । कः । ददर्श । दिवः ।  
 स्कम्भः । सम्ऽकृतः । पाति । नाकम् ॥ ५ ॥ १३ ॥

आयतशब्दोदरवाची तद्विपरीतोनायतः आसीनः सन्नयंप्रत्यक्षेणोपलभ्यमानोमंडला-  
 भिमानीसूर्यः अनिबद्धः केनापिबद्धो नक्रियते अपिवायंसूर्यः न्यङ् अवाङ्मुखः सन्न केनचि  
 त्कथा कथंनावपद्यते नहिंस्यते किंचायमुत्तानः ऊर्ध्वमुखत्वेनतिष्ठन्कथास्वधयाकेनबलेन  
 यातिगच्छति स्वधाशब्दोन्नवाची अत्रतत्कार्यबलंलक्षयति अपिचदिवोद्युलोकस्य स्कम्भः  
 स्तम्भः समृतः नाकेन समवेतः सूर्यः नाकंस्वर्गंपातिपालयति कोददर्श तत्त्वतःकःपश्यति न-  
 कोपिजानातीत्यर्थः ॥ ५ ॥

॥ इतितृतीयस्यपंचमेत्रयोदशोवर्गः ॥ १३ ॥

प्रत्यग्निरुषसइतिपंचर्चचतुर्थसूक्तं वामदेवस्यार्षं त्रैष्टुभमाग्नेयं मात्रवर्णिकदैवतंवा तथा-  
 चानुक्रान्तं प्रत्यग्निरिति । लिङ्गोक्तदैवतंत्वितितुशब्दादस्यापिसूक्तस्यलिङ्गोक्तदैवतत्वं विनियो-  
 गोलैङ्गिकः ।

तत्रप्रथमा—

प्रत्यग्निरुषसो जातवेदा अख्यद्देवो रोचमाना महोभिः ।  
 आनासत्योरुगायारथेन मंयज्ञमुपनोयातमच्छ ॥ १ ॥  
 प्रति । अग्निः । उषसः । जातवेदाः । अख्यत् । देवः । रोचमानः ।  
 महःऽभिः । आ । नासत्या । उरुगाया । रथेन । इमम् ।  
 यज्ञम् । उप । नः । यातम् । अच्छ ॥ १ ॥

देवोद्योतमानः जातवेदाजातधनोऽग्निः महोभिस्तेजोभिः रोचमानाः दीप्यमानाः उषसःप्र-  
 तिउषसोलक्षीकृत्य अख्यत् प्रवृद्धोभवति उरुगाया प्रभूतगमनौ हेनासत्या अश्विनौ रथेननो-  
 स्मदीयमिमंयज्ञं अच्छाभिमुखमुपयातं उपगच्छतम् ॥ १ ॥

अथद्वितीया—

ऊर्ध्वकेतुंसवितादेवो अश्रेज्ज्योतिर्विश्वस्मै भुवनाय कृण्वन् ।  
 आप्राद्यावापृथिवी अन्तरिक्षं विसूर्यो रश्मिभिश्चेकितानः ॥ २ ॥



ऊर्ध्वम् । केतुम् । सविता । देवः । अश्रेत् । ज्योतिः ।  
विश्वस्मै । भुवनाय । कृण्वन् । आ । अप्राः । द्यावापृथिवी इति ।  
अन्तरिक्षम् । वि । सूर्यः । रश्मिभिः । चेकितानः ॥ २ ॥

विश्वस्मै सर्वस्मै भुवनाय लोकाय ज्योतिस्तेजः कृण्वन् कुर्वन् सविता प्रेरको देवः ऊर्ध्वं उन्मुखं केतुं  
प्रकाशकं भानुमश्रेत् आश्रयति विचेकितानः सर्वविशेषेण पश्यन् सूर्यः रश्मिभिः स्वकीयैः किरणै-  
र्द्यावापृथिवी द्युलोकभूलोकौ अन्तरिक्षं च आ अप्राः समन्तादपूरयत् ॥ २ ॥

अथ तृतीया—

आवहन्त्यरुणी ज्योतिषा गां न्मही चित्रारश्मिभिश्चेकिताना ।  
प्रबोधयन्ती सुविताय देव्युषा ईयते सुयुजारथेन ॥ ३ ॥  
आवहन्ती । अरुणीः । ज्योतिषा । आ । अगात् । मही ।  
चित्रा । रश्मिभिः । चेकिताना । प्रबोधयन्ती । सुविताय ।  
देवी । उषाः । ईयते । सुयुजा । रथेन ॥ ३ ॥

आवहन्ती धनानि धारयन्ती अरुणीररुणवर्णाः प्रथमैकवचने द्वितीया बहवचनं छान्दसं  
ज्योतिषा तेजसा युक्तामहीमहती रश्मिभिः किरणैश्चित्रादर्शनीया चेकिताना जानती उषा आ-  
गादा गच्छत् किंच प्रबोधयन्ती सुप्तान् प्रबुद्धान् कुर्वती देवी द्योतमाना उषाः सुयुजा शोभनयुक्ते-  
न रथेन सुविताय सुखप्राप्तये ईयते गच्छति ॥ ३ ॥

अथ चतुर्थी—

आवां वहिष्ठा इह ते वहन्तु रथा अश्वांस उषसो व्युष्टौ ।  
इमे हि वां मधुपेयाय सोमा अस्मिन्यज्ञे वृषणामादयेथाम् ॥ ४ ॥  
आ । वाम् । वहिष्ठाः । इह । ते । वहन्तु । रथाः । अश्वांसः ।  
उषसः । विऽउष्टौ । इमे । हि । वाम् । मधुपेयाय । सोमाः ।  
अस्मिन् । यज्ञे । वृषणा । मादयेथाम् ॥ ४ ॥



हेअश्विनौ इहयज्ञे वहिष्ठाः वोढूतमाः तेप्रसिद्धारथाः रंहणाःगन्तारः अश्वासः अश्वाः  
वांयुवांउषसः उषोदेवतायाव्युष्टौव्युच्छनकालेआवहन्तु समतान्नयन्तु हियस्मात्कारणात् हे-  
वृषणा वृषणौ कामानांवर्षितारौ हेअश्विनौ इमेसोमाः वांयुवांमधुपेयायमधोःसोमस्यपाना-  
य अस्मिन्यज्ञेमादयेथां हर्षयेथाम् ॥ ४ ॥

अथपञ्चमी—

अनायतोअनिबद्धःकथायन्यङ्कुत्तानोवपद्यतेन ।

कयायातिस्वधयाकोददर्शदिवःस्कम्भःसमृतःपातिनाकम् ॥ ५ ॥ १ ॥

अनायतः । अनिबद्धः । कथा । अयम् । न्यङ्कु । उत्तानः ।

अव । पद्यते । न । कया । याति । स्वधया । कः । ददर्श ।

दिवः । स्कम्भः । समृक्कृतः । पाति । नाकम् ॥ ५ ॥ १ ॥

इयमृक्पूर्वव्याख्याता ॥ ५ ॥

॥ इतितृतीयस्यपंचमेचतुर्दशोवर्गः ॥ १४ ॥

अग्निर्होतेतिदशर्चपंचमंस्कृत्वामदेवस्यार्षगायत्रं अत्रेयमनुक्रमणिका—अग्निर्होतादशगा-  
यत्रमृषिवोधदितिद्वाभ्यांसोमकंसाहेव्यमभ्यवदत्पराभ्यामश्विनावायुरयाचतेति बोधदिति-  
द्वचेनसोमकराजास्तूयते एषवामितिद्वचेनाश्विनौ शिष्टाभिःषड्भिरग्निःस्तूयते अतस्ताएवदेव-  
ताः सूक्तविनियोगोलैंगिकः पशोःपर्यग्निकरणेअग्निर्होतानइत्याद्यस्तृचोनुवचनीयः तथाचसूत्रि-  
तम्—अग्निर्होतानइतितृचंपर्यग्नयेन्वाहेति । प्रातरनुवाकेप्याग्नेयेकतौगायत्रेछन्दस्याश्विनशस्त्रे  
चायंतृचोविनियुक्तः तथाचसूत्रितम्—अग्निर्होतानोअध्वरइतितिस्रइति ।

तत्रप्रथमा—

अग्निर्होतानोअध्वरेवाजीसन्परिणीयते । देवोदेवेषुयज्ञियः ॥ १ ॥

अग्निः । होता । नः । अध्वरे । वाजी । सन् । परिं । नीयते । देवः ।

देवेषु । यज्ञियः ॥ १ ॥

होता देवानामाह्वाता होमनिष्पादकोवा अग्निः नोस्मदीयेअध्वरे यागे वाजीत्येतल्लुप्तो-  
पमाकं वाजीशीघ्रगामीवोढाअश्वइव तथादेवेभ्योहविर्वाहकःसन् परिणीयते परितःसमन्ता-



त्प्राप्यते तथा ब्राह्मणं भवति—वाजीसन्परिणीयतइति वाजिनमिव ह्येनं सन्तं परिणयन्तीति । कीदृशोऽग्निः देवेषु द्योतमानेषु इन्द्रादिषु मध्ये देवो द्योतमानः यज्ञियो यज्ञार्हः ॥ १ ॥

अथ द्वितीया—

परि॒त्रिवि॒ष्ट्य॑ध्व॒रं या॒त्य॒ग्नी॒र॒थी॒रिव॑ । आ॒दे॒वेषु॑ प्र॒यो॒दध॑त् ॥ २ ॥  
परि॑ । त्रि॒ष्ट्वि॒ष्टि॑ । अ॒ध्व॒रम् । या॒ति॑ । अ॒ग्निः । र॒थीः॒इ॒व । आ ।  
दे॒वेषु॑ । प्र॒यः । दध॑त् ॥ २ ॥

देवेषु द्योतमानेष्विन्द्रादिषु प्रयइत्यन्तनामेदं प्रयः यजमानैर्दत्तं हवीरूपमन्नमादधत् आसमन्ताद्धारयन्नग्निः अंगनादिगुणविशिष्टोऽग्निः त्रिविष्टि त्रिवारंसवनत्रयेपीत्यर्थः परि परितः समन्ताद्ध्वरं यजमानैः कृतं यागं याति गच्छति परिगमने दृष्टान्तः—रथीरिव रथवान्पुरुषो यथाशीघ्रं याति तद्वत् तथा च ब्राह्मणम्—परित्रिविष्ट्यध्वरं यात्यग्नीरथीरिवेत्येष हि रथीरिवाध्वरं परियातीति ॥ २ ॥

अथ तृतीया—

परि॒वाज॑पतिः क॒वि॒र॒ग्नि॒र्ह॒व्या॒न्य॒क्रमी॑त् । दध॑द्रत्नानि दा॒शुषे॑ ॥ ३ ॥  
परि॑ । वाज॑पतिः । क॒विः । अ॒ग्निः । ह॒व्या॒नि॑ । अ॒क्र॒मी॒त् । दध॑त् ।  
रत्नानि॑ । दा॒शुषे॑ ॥ ३ ॥

वाजपतिः वाजानामन्नानां पतिः पालकः परिव्राजपतिः कविरित्येष हि वाजानां पतिरिति ब्राह्मणम् । कविः क्रान्तदर्शी मेधावी वा दाशुषे हविर्दत्तवते यजमानाय रत्नानिरमणीयानि धनानि दधत् प्रयच्छन्नग्निर्हव्यानि हवींषि पर्यक्रमीत् परितः क्रामति व्याप्नोति ॥ ३ ॥

अथ चतुर्थी—

अ॒यं यः॑ सृ॒जये॑ पुरो॒दै॒व॒वा॒ते॒सं॒मि॒ध्यते॑ । द्यु॒माँ॑ अ॒मि॒त्र॒द॒म्भ॒नः॑ ॥ ४ ॥  
अ॒यम् । यः । सृ॒ज॒ये॑ । पुरः । दै॒व॒वा॒ते॑ । स॒म॒इ॒ध्यते॑ । द्यु॒मा॒न् ।  
अ॒मि॒त्र॒द॒म्भ॒नः॑ ॥ ४ ॥



यःप्रसिद्धोयं प्रत्यक्षेणोपलभ्यमानोऽग्निः देववाते देववातस्यपुत्रेऽसृजयोनामकश्चित्सोम-  
याजी तस्मिन्निमित्तभूतेऽसति तद्यागार्थमित्यर्थः सृजयस्ययष्टृत्वंतैत्तिरीयाआमनन्ति—वासिष्ठो-  
हसात्यहव्योदेवभागंप्रच्छयत्सृजयान्वहुयाजिनोयीयजदिति । पुरःपूर्वस्यांदिशि स्थिता-  
यामुत्तरवेद्यांसमिध्यते सम्यग्दीप्यते अमित्रदंभनः शत्रूणांहिसकःसोऽग्निः द्युमान्दीप्तिमान्भ-  
वतीतिशेषः ॥ ४ ॥

अथपंचमी—

अस्यंघावीरईवतोअग्नेर्ईशीतमर्त्यः । तिग्मजम्भस्यमीह्लुषः ॥ ५ ॥ १५ ॥

अस्यं । घ । वीरः । ईवतः । अग्नेः । ईशीत । मर्त्यः ।

तिग्मजम्भस्य । मीह्लुषः ॥ ५ ॥ १५ ॥

वीरः स्तुतौविक्रान्तः मर्त्योमरणधर्मायजमानः तिग्मजम्भस्य तीक्ष्णतेजसः मीह्लुषः  
अभिलषितफलानांसेक्तुः ईवतोऽगमनवतोऽस्याग्नेर्ईशीत ईश्वरोभवेत् घेतिपादपूरणः एतेनयज-  
मानआत्माभीष्टफलंकारयितुंसमर्थोभवतीत्यर्थः ॥ ५ ॥

॥ इतितृतीयस्यपञ्चमेपंचदशोवर्गः ॥ १५ ॥

अथषष्ठी—

तमर्वन्तंनसानसिमरुषंनदिवःशिशुम् । मर्मृज्यन्तेदिवेदिवे ॥ ६ ॥

तम् । अर्वन्तम् । न । सानसिम् । अरुषम् । न । दिवः । शिशुम् ।

मर्मृज्यन्ते । दिवेदिवे ॥ ६ ॥

यजमानाः अर्वन्तंन शीघ्रगामिनमश्वमिव सानसिं संभजनीयंदिवःशिशुंन द्युलोक-  
स्यपुत्रभूतंसूर्यमिव अरुषं आरोचमानंतमग्निदिवेदिवेप्रतिदिनंमर्मृज्यन्ते भृशंपरिचरणंकु-  
र्वन्ति ॥ ६ ॥

अथसप्तमी—

बोधयन्माहरिभ्यांकुमारःसाहदेव्यः । अच्छानहूतउदरम् ॥ ७ ॥



बोधत् । यत् । मा । हरि॑ऽभ्याम् । कुमा॒रः । सा॒ह॒ऽदे॒व्यः । अ॒च्छ ।  
न । हू॒त । उ॒त् । अ॒रम् ॥ ७ ॥

साहदेव्यः सहदेवनान्नोराज्ञःपुत्रःकुमारःसोमकाभिधोराजा हरिभ्यां अश्वभ्यामश्वौ  
दातुंमा मां यद्यदाबोधत् बोधयामास इमौतवाश्वविति तदाहं अच्छाभिमुख्येन कुमारेणहूतः  
सन्नोदरंतावश्वावलब्ध्वा ननिर्गतवानस्मि ॥ ७ ॥

अथाष्टमी—

उ॒त॒त्यायं॑ज॒ताह॑रीकुमा॒रात्सा॑ह॒दे॒व्यात् । प्र॒य॒तास॒द्यआ॑द॒दे ॥ ८ ॥

उ॒त । त्या । य॒ज॒ता । ह॒री इति॑ । कुमा॒रात् । सा॒ह॒ऽदे॒व्यात् ।  
प्र॒य॒ता । स॒द्यः । आ । द॒दे ॥ ८ ॥

उतापिच साहदेव्यात् सहदेवस्यपुत्रात्कुमारात्सोमकाद्राज्ञः यजता पूजनीयौ प्रयता प्र-  
यतौ त्या त्यौ तौ प्रसिद्धौ हरीअश्वौ सद्यः यस्मिन्दिनेतेनाहूतः तस्मिन्नेवदिने आददे आद-  
त्तवानस्मि मन्त्रद्रष्टाऋषिः बोधदित्यूद्वयेनकुमारमश्वेत्सयाभ्युपगम्याश्ववेतस्माल्लब्ध्वाप्रीतो-  
भवदित्यर्थः ॥ ८ ॥

अथनवमी—

ए॒षवा॑दे॒वाव॒श्विना॑कुमा॒रःसा॑ह॒दे॒व्यः । दी॒र्घायु॑रस्तुसोम॒कः ॥ ९ ॥

ए॒षः । वा॒म् । दे॒वौ । आ॒श्विना॑ । कुमा॒रः । सा॒ह॒ऽदे॒व्यः ।  
दी॒र्घ॒ऽआ॒युः । अ॒स्तु । सोम॒कः ॥ ९ ॥

देवौ द्योतमानौ हेअश्विनाअश्विनौ वां युवांतर्पकःसाहदेव्यः सहदेवस्यपुत्रः कुमारः सोमका-  
भिधानएषराजादीर्घायुरस्तु शतायुष्कोभवतु एतमुहैवप्रोचतुःपर्वतनारदौसोमकायेत्यादिनासर्वे-  
हैवमहाराजाआसुरित्येनेनर्षाक्षणेनसोमकस्यराजत्वंस्पष्टीकृतम् ॥ ९ ॥

अथदशमी—

तं॒यु॒वंदे॑वाव॒श्विना॑कुमा॒रंसा॑ह॒दे॒व्यम् । दी॒र्घायु॑षं॒रुणो॑तन ॥ १० ॥ १६ ॥



तम् । युवम् । देवौ । अश्विना । कुमारम् । साहदेव्यम् ।  
दीर्घायायुषम् । कृणोतन् ॥ १० ॥ १६ ॥

हेदेवावश्विना द्योतमानावश्विनौ युवं युवां साहदेव्यं सहदेवस्यपुत्रं कुमारं सोमका-  
ख्यंराजानंदीर्घायुषंशतायुष्कंकृणोतन् कुरुतं अनेनद्वेचेनास्यकुमारस्यदीर्घमायुरश्विनौऋ-  
षिरयाचतेत्यर्थः ॥ १० ॥

॥ इतितृतीयस्यपंचमेषोडशोवर्गः ॥ १६ ॥

आसत्योयात्वित्येकविंशत्यृचंपष्ठं सूक्तं त्रैष्टुभमैन्द्रं वामदेव्यं अत्रेयमनुक्रमणिका—आस-  
त्यःसैकेन्द्रमिति तत्रेन्द्रमित्युक्तत्वादग्न्यधिकारोनिवृत्तइत्यवगम्यते चतुर्विंशेहनिमाध्यंदिनस-  
वनेमैत्रावरुणशस्त्रे इदं द्वितीयमहीनसूक्तं तथाचसूत्रितं—आसत्योयात्वित्यहीनसूक्तं द्वितीयं  
मैत्रावरुणइति समूहोदशरात्रेनवमेहनिनिष्केवल्यशस्त्रेइदंसूक्तं सूत्रितंच—आसत्योयात्वहंभु-  
वंतत्तइन्द्रियमितिनिष्केवल्यमिति ।

तत्रप्रथमा—

आसत्योयातुमघवाँऋजीषीद्रवन्त्वस्यहरयउपनः ।

तस्माइदन्धःसुषुमासुदक्षमिहाभिपित्वंकरतेगृणानः ॥ १ ॥

आ । सत्यः । यातु । मघवान् । ऋजीषी । द्रवन्तु । अस्य । हरयः ।

उप । नः । तस्मै । इत् । अन्धः । सुसुम । सुदक्षम् । इह ।

अभिपित्वम् । करते । गृणानः ॥ १ ॥

ऋजीषी ऋजीषशब्देननिष्पिष्टोविगतसारःसोमोभिधीयते तद्वान् सत्यः सत्यवान् मघ-  
वान्धनवानिन्द्रो नोस्माकमुपसमीपेआयात्वागच्छतु किंचास्येन्द्रस्यहरयोश्वाःनोस्माकमुपसमीपे  
द्रवन्तु आगच्छन्तु वयंयजमानाइहास्मिन्यज्ञेतस्माइन्द्रायसुदक्षंशोभनबलंसारोपेतमित्यर्थः त-  
दिदंप्रत्यक्षेणोपलब्धमानमन्धः अन्नरूपंसोमंसुषुमाभिषुतंकुर्याम गृणानोस्माभिःस्तूयमानइन्द्रः  
अभिपित्वमस्मदभिमतप्राप्तिकरते करोतु ॥ १ ॥



अथद्वितीया—

अवस्यशूराध्वनोनान्तेस्मिन्नोअद्यसर्वनेमन्दध्यै ।  
 शंसात्युक्थमुशनेववेधाश्चिकितुषेअसुर्यायमन्म ॥ २ ॥  
 अव । स्य । शूर । अध्वनः । न । अन्ते । अस्मिन् । नः ।  
 अद्य । सर्वने । मन्दध्यै । शंसाति । उक्थम् । उशनाइव ।  
 वेधाः । चिकितुषे । असुर्याय । मन्म ॥ २ ॥

हेशूर शत्रूणामभिभवसमर्थेन्द्र अद्येदानीं अस्मिन्सर्वने माध्यंदिनाख्येमन्दध्यै त्वांमा-  
 दयितुंनोस्मानवस्यविमुंच तत्रदृष्टान्तः—अध्वनोगन्तव्यस्यमार्गस्यान्तेसमीपेन अश्वान्मनुष्याः  
 यथामुंचन्तितद्वत् उशनेव काव्यइव वेधाःशंसितायजमानः हेइन्द्र चिकितुषेसर्वजानते असुर्या-  
 यासुराणांहिसकायतुभ्यमन्म मननीयमुक्थंशस्वरूपंस्तोत्रंशंसाति शंसनंकरोति ॥ २ ॥

अथतृतीया—

कविर्ननिण्यंविदथानिसाधन्वृषायत्सेकंविपिपानोअर्चात् ।  
 दिवइत्थाजीजनत्सप्तकारूनह्लाचिच्चक्रुर्वयुनागृणन्तः ॥ ३ ॥  
 कविः । न । निण्यम् । विदथानि । साधन् । वृषा । यत् । सेकम् ।  
 विऽपिपानः । अर्चात् । दिवः । इत्था । जीजनत् । सप्त ।  
 कारून । अह्ला । चित् । चक्रुः । वयुना । गृणन्तः ॥ ३ ॥

कविर्मेधावीनिण्यंन निण्यमित्यन्तर्हितनामैतत् अन्तर्हितंगूढमर्थमिव विदथानि वेदनी-  
 यानि कार्यजातानिसाधन्साधयन् वृषाकामानांवर्षितेन्द्रः यद्यदासेकंसेचनीयंसोमंविपिपानः  
 अत्यर्थंपिवन्नर्चात् विशेषेणार्चति सोमपानेश्रद्धांकरोतीत्यर्थः तदानीं दिवोमुष्मातलोकादि-  
 त्थासत्यमेवसप्तसप्तसंख्याकान्कारूनश्मीन्जीजनत्अजीजनत् जनयति गृणन्तः स्तूयमानार-  
 श्मयः वयुना वयुनानि मनुष्याणांज्ञानानि अह्लाचिदिवसेनापिचक्रुः कृतवन्तः ॥ ३ ॥

अथचतुर्थी—

स्वर्गदेदिसुदृशीकमर्कैर्महिज्योतीरुरुचुर्यद्वस्तोः ।  
 अन्धातमांसिदुधिताविचक्षेनृभ्यश्चकारनृतमोअभिष्टौ ॥ ४ ॥



स्वः । यत् । वेदि । सुदृशीकम् । अर्कैः । महि । ज्योतिः ।  
 रुरुचुः । यत् । ह । वस्तोः । अन्धा । तमांसि । दुधिता ।  
 विचक्षे । नृभ्यः । चकार । नृत्तमः । अभिष्टौ ॥ ४ ॥

यद् यदाखलु महि महत्प्रभूतं ज्योतिस्तेजोरूपं यत्स्वः योद्युलोकः अर्कैः रश्मिभिः सु-  
 दृशीकं सुदृदर्शनीयं वेदि अवेदि ज्ञायते तदानीं देवाः तस्मिन् स्वर्गे वस्तोर्निवासा रुरुचुर्दीप्तियु-  
 क्तबभूवुः नृतमोनेतृतमः सूर्यः अभिष्टौ अग्न्यागमने नृभ्यो नृणां विचक्षे विशेषेण दर्शनाय अन्धा  
 अन्धकाररूपाणि निविडानितमांसि दुधिता दुधितानि नाशितानि चकार कृतवान् ॥ ४ ॥

अथपंचमी—

ववक्षे इन्द्रो अमितमृजीष्यु उभे आप प्रौरोदसी महित्वा ।  
 अतश्चिदस्य महिमा विरेच्य भियो विश्वा भुवना बभूव ॥ ५ ॥ १७ ॥

ववक्षे । इन्द्रः । अमितम् । ऋजीषी । उभे इति । आ । प्रौ ।  
 रोदसी इति । महित्वा । अतः । चित् । अस्य । महिमा ।  
 वि । रेचि । अभि । यः । विश्वा । भुवना । बभूव ॥ ५ ॥ १७ ॥

ऋजीषी ऋजीषशब्देन निष्पिष्टो विगतसारः सोमो भिधीयते तद्वानिन्द्रः परमैश्वर्ययुक्तः  
 अमितमियत्तारहितं महिमानं ववक्षे उवाह किंच महित्वामहत्त्वेन स्वेन महिम्ना उभे रोदसी  
 उभे द्यावापृथिव्यौ आप प्रौ समन्तादपूरयत् य इन्द्रः विश्वा भुवना सर्वाणि भुवनानि अभिबभूव  
 तिरश्चकार अतश्चिदेभ्योऽपि विश्वेभ्यो भुवनेभ्यः अस्येन्द्रस्य महिमा विरेचि अतिरिरिचे अ-  
 धिको बभूवेत्यर्थः ॥ ५ ॥

॥ इति तृतीयस्य पंचमे सप्तदशो वर्गः ॥ १७ ॥

अथषष्ठी—

विश्वानि शक्रो नर्याणि विद्वानपो ररेच सखिभिर्निकामैः ।  
 अश्मानं चिद्ये बिभिर्दुर्वचोभिर्ब्रजंगो मन्तमुशिजो विवव्रुः ॥ ६ ॥



विश्वानि । शक्रः । नर्याणि । विद्वान् । अपः । रिरिच । सरिवऽभिः ।  
निऽकामैः । अश्मानम् । चित् । ये । विभिदुः । वचःऽभिः ।  
व्रजम् । गोऽमन्तम् । उशिजः । वि । ववुरिति ववुः ॥ ६ ॥

विश्वानि समस्तानि नर्याणि मनुष्याणां हितानि वृष्ट्यादीनि कार्याणि विद्वान् जानन् शक्रः समर्थ इन्द्रः निकामैर्निकामयमानेभ्यः सखिभिर्मित्रभूतेभ्यो मरुद्भ्यः व्यत्ययेन चतुर्थ्यर्थे तृतीया अपो वृष्टिलक्षणान्युदकानि रिरिच रिक्तीचकार इन्द्रः सस्यादिफलसिद्ध्यर्थमेव स्थान्युदकानि मरुद्भ्यो दत्तवानित्यर्थः यद्वा निकामैर्निकामयमानैः सखिभिर्मरुद्भिः सहितः सन् अपो न भसः सकाशात् अपइत्यन्तरिक्षनामैतत् अत्र विभक्तिव्यत्ययः रिरिच व्यतिरिक्तो बभूव ये मरुतः वचोभिर्वाग्रूपैर्ध्वनिभिः अश्मानं चित् पर्वतमपि मेवंवा अश्मेति मेघनामैतत् विभिदुरभैत्सुः उशिजः कामयमानास्ते मरुतः गोमन्तं गोभिरुपेतं व्रजमंगिरसां संबन्धिगोस्थानं विववुः आच्छादयामासुः ॥ ६ ॥

अथ सप्तमी—

अपो वृत्रं वव्रिवांसं पराहन् प्रावत्ते वज्रं पृथिवी सचेताः ।  
प्राणींसि समुद्रियाण्येनोः पतिर्भवच्छवसा शूरधृष्णो ॥ ७ ॥  
अपः । वृत्रम् । वव्रिवांसम् । परा । अहन् । प्र । आवत् । ते ।  
वज्रम् । पृथिवी । सचेताः । प्र । अणींसि । समुद्रियाणि ।  
ऐनोः । पतिः । भवन् । शवसा । शूर । धृष्णो इति ॥ ७ ॥

हे इन्द्र प्रावत् राक्षसादिभ्यः प्रकर्षेण लोकान्पालयितुं ते त्वदीयं वज्रं अपो वृष्टिलक्षणान्युदकानि वव्रिवांसमावरकं वृत्रमेवं पराहन् प्रकर्षेण प्रेरयति स्म पृथिवीभूमिः सचेताश्चेतनावतीत्वया संगता बभूव धृष्णो धर्षणशील हेशूर विक्रान्तेन्द्र त्वं शवसा बलेन पतिर्भवन् लोकानां पालकः सन् समुद्रियाणि समुद्रसंबन्धीनि अणींसि नभसि स्थितान्युदकानि ऐनोः प्रेरको बभूव ॥ ७ ॥

अथाष्टमी—

अपो यदद्रिं पुरुहूतदर्दरा विभुवत्सरमापूव्यते ।  
सनोनेतावाज्जमादं विभूरिगोत्रारुजन्नाद्रिरोभिर्गृणानः ॥ ८ ॥



अपः । यत् । अद्रिम् । पुरुऽहूत् । दर्दः । आविः । भुवत् ।  
 सरमा । पूर्यम् । ते । सः । नः । नेता । वाजम् । आ । द्षि ।  
 भूरिम् । गोत्रा । रुजन् । अङ्गिरः६भिः । गृणानः ॥ ८ ॥

हेपुरुहूत बहुभिराहूतेन्द्र यद्यदा अपःप्रति वृष्टिलक्षणान्युदकानिलक्षीकृत्य अद्रिमेघं  
 दर्दः विदारितवानसि सरमादेवशुनी पूर्यं पुरा ते तुभ्यं पणिभिरपहतंगोधनंआविर्भूत् प्रका-  
 शयामास अंगिरोभिर्ऋषिभिः गृणानःस्तूयमानः सन् गोत्रागोत्राण्यभ्राणिरुजन्तोस्मान्भूरिप्रभूतं  
 वाजमन्नेताप्रापयितासत्वमादर्षि आदरंरुतवानसि ॥ ८ ॥

अथनवमी—

अच्छाकविंनृमणोगाअभिष्टौस्वर्षातामघवन्नाधमानम् ।  
 ऊतिभिस्तमिषणोद्युम्नहूतौनिमायावानब्रह्मादस्युरर्त ॥ ९ ॥  
 अच्छ । कविम् । नृमनः । गाः । अभिष्टौ । स्वः६साता ।  
 मघवन् । नाधमानम् । ऊति६भिः । तम् । इषणः । युम्नहूतौ ।  
 नि । माया६वान् । अब्रह्मा । दस्युः । अर्त ॥ ९ ॥

हेमघवन धनवन्निन्द्र नृमणः नृभिर्मनुष्यैर्मन्यतइतिनृमणस्त्वं कविमेधाविनं कुत्सं अ-  
 च्छगाः अभ्यगाः किंच स्वर्षातास्वर्धनंतस्यसातौदानेनिमित्तेअभिष्टौ कवेरभिगमेसति नाध-  
 मानंयुद्धार्थत्वांयाचमानंकुत्सं ऊतिभिःशत्रुकृतोपद्रवपरिहाररूपैःरक्षणैः इषणः प्रेरितवानसि  
 मायावान्कपटवानब्रह्मा ऋत्विग्भिःक्रियमाणं सर्वकर्मजातमनुज्ञारूपेणजानन्ऋत्विग्विशेषो-  
 ब्रह्मशब्देनोच्यते सनविद्यतेयस्यसोऽब्रह्मा वेदोक्तकर्मस्वास्तिक्यरहितइत्यर्थः दस्युः कुत्स-  
 स्यशत्रुः युम्नहूतौ युम्नधनंहूतिराह्वानंयस्यांयुधि तस्यांन्यर्तं विनष्टोबभूव इन्द्रः कुत्से-  
 नाहूतः सन् तस्यशत्रुंहूतवानित्यर्थः ॥ ९ ॥

अथदशमी—

आदस्युग्रामनसायाद्यस्तंभुवत्तेकुत्सःसख्येनिकामः ।  
 स्वेयोनौनिषदतंसरूपाविवांचिकित्सदृत्चिद्वनारी ॥ १० ॥ १८ ॥



आ । दस्युद्वा । मनसा । याहि । अस्तम् । भुवत् । ते । कुत्सः ।  
सख्ये । निष्कामः । स्वे । योनौ । नि । सदतम् । सदरूपा । वि ।  
वाम् । चिकित्सत् । ऋतश्चित् । ह । नारी ॥ १० ॥ १८ ॥

अत्रकाचिदाख्यायिकाश्रूयते—कथंरुनामकःकश्चिद्राजर्षिस्तस्यपुत्रःकुत्साख्योराजर्षि-  
रासीत् सचकदाचिच्छत्रुभिःसहयुयुत्सुः संग्रामेस्वयमशक्तःसन् शत्रूणांहननार्थमिन्द्रस्याह्वानं  
चकार सचेन्द्रःकुत्सस्यगृहमागत्य तस्यशत्रून्जघान तदनन्तरमतिप्रीत्यातयोःसख्यमभवत्  
सख्यानन्तरमिन्द्रएनमपिस्वकीयंगृहंप्रापयामास तत्रशचीइन्द्रंप्राप्तुमागतासतीतौसमानरूपौदृष्ट्वा  
अयमिन्द्रअयंकुत्सइतिविवेकाभावेनसंशयंचकारेति । अनयाख्यायिकयाप्रतीयमानोर्थोत्रप्रति-  
पाद्यते—हेइन्द्र दस्युद्वा दस्यूनांशत्रूणांहन्त्रा मनसायुक्तस्त्वं अस्तंकुत्सस्यगृहं अस्तमितिगृहना-  
मैतत् आयाहिआगाः लुडर्थेलोट् कुत्सश्च ते तव संबन्धिनिसख्ये निष्कामः नितरांकामयमा-  
नोभुवदभवत् ततस्तौवांयुवांस्वेयोनौस्वकीयेस्थानेनिषदतं न्यसीदतं उपविष्टावभूतं ऋतचि-  
त्सत्यदर्शनीनारीइन्द्रस्यभार्याशची सरूपा सरूपौसमानरूपौवांयुवांविचिकित्सत् संशयंच-  
कार ॥ १० ॥

॥ इतितृतीयस्यपंचमेष्टादशोवर्गः ॥१८ ॥

अथैकादशी—

यासिकुत्सेनसरथमवस्युस्तोदोवातस्यहयोरीशानः ।

ऋज्जावाजंनगध्यंयुयूषन्कविर्यदहन्पार्यायभूषात् ॥ ११ ॥

यासि । कुत्सेन । सदरथम् । अवस्युः । तोदः । वातस्य । हर्योः ।

ईशानः । ऋज्जा । वाजम् । न । गध्यम् । युयूषन् । कविः । यत् ।

अहन् । पार्याय । भूषात् ॥ ११ ॥

हेइन्द्र अवस्युः कुत्सस्यरक्षणमिच्छन् छन्दसिक्यञ् परेच्छायामपिदृश्यते तोदस्तोदकः  
शत्रूणांहिसकः वातस्य वायुसदृशयोर्वेगवतोर्हयोर्श्वयोरीशान ईश्वरस्त्वंकुत्सेनकुत्साख्ये-  
नराजर्षिणासरथंसमानरथंयासि गच्छसि गध्यंग्राह्यंगध्यंगृह्णातेः ऋज्जावाजंनगध्यंयुयूषन्नि-  
त्यपिनिगमोभवतीतिनिरुक्तम् । वाजंन अन्नमिव ऋज्जा ऋजुगामिनावश्वौयुयूषन्स्वकीयेरथेयो-



जयन् कविः प्राज्ञः कुत्सः यद्यस्मिन्नहन्नहनिदिवसेपार्याय पारणाय आपन्निस्तरणाय भूषात्प्र-  
भवते तस्मिन्नेव दिने कुत्सेन सरथं यासीति पूर्वेण संबन्धः ॥ ११ ॥

अथ द्वादशी—

कुत्साय शुष्णं मशुषं निवर्हीः प्रपित्वे अह्नः कुयवं सहस्रा ।  
सद्यो दस्यून् प्रमृण कुत्स्येन प्रसूरं चक्रं वृहतादभीकै ॥ १२ ॥

कुत्साय । शुष्णम् । अशुषम् । नि । वर्हीः । प्रपित्वे । अह्नः ।  
कुयवम् । सहस्रा । सद्यः । दस्यून् । प्र । मृण । कुत्स्येन । प्र ।  
सूरः । चक्रम् । वृहतात् । अभीकै ॥ १२ ॥

शुष्णां पिप्रुमित्यस्यामृचिप्रतिपादितोर्थः कुत्सायेत्यनेन ऋग्वयेन स्पष्टीक्रियते हेइन्द्र त्वं  
कुत्साय कुत्सार्थमशुषं शूषमितिसुखनामैतत् तद्रहितं अत्र दीर्घाभावः शुष्णं शुष्णनामा-  
नमसुरं निवर्हीः न्यवर्हीः अवधीः तथा अह्नः दिवसस्य प्रपित्वे प्रक्रमे पूर्वाह्णे कुयवं कुय-  
वनामकमसुरं च हतवानसि तथा सत्वं सहस्रासहस्रेण बहुभिः परिजनैः सह सद्यः यस्मिन्काले  
लेकुयवमवधीः तस्मिन्काले एव कुत्स्येन कुत्स इति वज्रनामैतत् कुत्स एव कुत्स्यं वज्रं तेन दस्यू-  
न् शत्रून् प्रमृण जहि भूतार्थे लोद् हतवानसि तथा सूरः प्रेरकस्य सूर्यस्य चक्रमायुधं अभीकै-  
सीपे संग्रामे वा प्रवृहतात् प्रकर्षेण छिन्नवानसि ॥ १२ ॥

अथ त्रयोदशी—

त्वं पिप्रुं मृगं यं शूशुवांसं मृजि श्वने वैदथिनायं रन्धीः ।  
पञ्चाशत् कृष्णानिवपः सहस्रात्कं न पुरो ज रिमा विदर्दः ॥ १३ ॥

त्वम् । पिप्रुम् । मृगं यम् । शूशुवांसम् । ऋजि श्वने । वैदथिनायं ।  
रन्धीः । पञ्चाशत् । कृष्णा । नि । वपः । सहस्रा । अत्कम् ।  
न । पुरः । ज रिमा । वि । दर्दरिति दर्दः ॥ १३ ॥



हेइन्द्र त्वं पिपुं पिपुनामानमसुरं शूशुवांसं प्रवृद्धं मृगयं मृगयमानमसुरं च हतवानसि  
किंच सत्वं वैदथिनाय विदथिनः पुत्राय ऋजिश्वने ऋजिश्वनान्नेराज्ञेरन्धीः वशमनयः पंचाश-  
त् पंचाशत्संख्याकानि सहस्रा सहस्राणि कृष्णा कृष्णवर्णानि रक्षांसि निवपः न्यवपः अवधीः  
तथा स त्वं जरिमा जराअत्कन वयोविशेषरूपमिव पुरःशंबरनगराणि विदर्दः विदारित-  
वानसि ॥ १३ ॥

अथचतुर्दशी-

सूरुपाकेतन्वं दधानो वियत्ते चेत्यमृतस्य वर्षः ।

मृगोनहस्ती तविषीमुषाणः सिंहो न भीम आयुधानि बिभ्रत् ॥ १४ ॥

सूरुः । उपाके । तन्वंम् । दधानः । वि । यत् । ते । चेति ।

अमृतस्य । वर्षः । मृगः । न । हस्ती । तविषीम् । उषाणः ।

सिंहः । न । भीमः । आयुधानि । बिभ्रत् ॥ १४ ॥

हेइन्द्र सूरः प्रेरकस्य सूर्यस्य उपाके समीपे तन्वंत्वदीयं शरीरं यद्यदा दधानो धारको भवः  
तदा अमृतस्य मरणरहितस्य ते त्वदीयं वर्षीरूपं विचेति व्यचेति हेइन्द्र ज्ञातृभिः विशेषेणाज्ञा-  
यत सूर्यस्य समीपे सर्वाणिरूपाणि मलिनी भवन्ति न तथेन्द्रस्य रूपं किंतु सूर्यस्य समीपे इन्द्रस्य  
रूपं विशेषेण भासमानं बभूवेत्यर्थः अपिच हेइन्द्र हस्तीमृगोन गजविशेषो मृग इव तविषीं परेषां  
बलं उषाणः दहन आयुधानि वज्रादीनि शस्त्राणि बिभ्रत् बिभ्राणस्त्वं सिंहो न सिंह इव भीमो भयं-  
करो भूः ॥ १४ ॥

अथपञ्चदशी-

इन्द्रं कामा वसुयन्तो अगमन्त्स्वमीह्नेन सवने चकानाः ।

श्रवस्य वः शशमानास उक्थैरोको न रण्वासुदृशी वपुष्टिः ॥ १५ ॥ १९ ॥

इन्द्रम् । कामाः । वसुयन्तः । अगमन् । स्वः । मीह्ने । न । सवने ।

चकानाः । श्रवस्य वः । शशमानासः । उक्थैः । ओकः ।

न । रण्वा । सुदृशी इव । वपुष्टिः ॥ १५ ॥ १९ ॥



कामाः राक्षसादिभयनिवारणार्थं इन्द्रं कामयमानाः वसूयन्तः पश्वादिधनमिच्छन्तः  
स्तोतारइन्द्रं परमैश्वर्ययुक्तं अगमन् अगमन् गच्छन्ति वर्तमानार्थे छान्दसोलुङ् कीदृशाः स्तोतारः  
स्वर्मीह्नेन युद्धे इव सवने यज्ञे च कानाः याचमानाः श्रवस्य वोचनकामाः उक्थैः स्तोत्रैः शशमानासः  
शंसमानाः स्तुवन्तः तदा सोयमिन्द्रः ओकोन स्तोतृणामावास इव भवति रणवा रमणीया सुदृशी  
वपुष्टिः शोभनदर्शना लक्ष्मीरिव भवति ॥ १५ ॥

॥ इति तृतीयस्य पंचमे एकोनविंशो वर्गः ॥ १९ ॥

अथ षोडशी—

तमिद्वइन्द्रं सुहवं हुवेम यस्ता च कारनर्या पुरूणि ।

यो मावते जरित्रे गन्धं चिन्मक्षू वाजं भरति स्पार्हर्धाः ॥ १६ ॥

तम् । इत् । वः । इन्द्रम् । सुहवम् । हुवेम । यः । ता ।

चकार । नर्या । पुरूणि । यः । मावते । जरित्रे । गन्धम् ।

चित् । मक्षू । वाजम् । भरति । स्पार्हर्धाः ॥ १६ ॥

यइन्द्रः नर्यानर्याणि मनुष्यहितानि पुरूणि बहूनि ता तानि प्रसिद्धानि कर्माणि चकार  
अकरोत् किञ्च स्पार्हर्धाः स्पृहणीयधनो यइन्द्रः मावते मत्सदृशाय जरित्रे स्तोत्रे गन्धं चित् ग्रा-  
ह्यं संयोजनीयमपि वाजमन्त्रं मक्षुशीघ्रं भरति आहरति वयं स्तोतारः हेयजमानाः वोयुष्मभ्यं  
तमित्तमेवेन्द्रं सुहवं शोभनमाह्वानं यथा भवति तथा हुवेम आह्वयामः ॥ १६ ॥

अथ सप्तदशी—

तिग्मायदन्तरशानिः पताति कस्मिंश्चिच्छूरमुहुके जनानाम् ।

घोरायदर्यसमृतिर्भवात्यधस्मानस्तन्वो बोधिगोपाः ॥ १७ ॥

तिग्मा । यत् । अन्तः । अशानिः । पताति । कस्मिन् । चित् ।

शूर । मुहुके । जनानाम् । घोरा । यत् । अर्य । समृत्तिः ।

भवाति । अध । स्म । नः । तन्वः । बोधि । गोपाः ॥ १७ ॥

हे शूर विक्रान्तेन्द्र यद्यदा कस्मिंश्चित्सर्वस्मिन्नपि जनानां मनुष्याणां मुहुके मोहके  
युद्धे अन्तः अस्माकं मध्ये तिग्मा तीक्ष्णा अशानिः पताति पतेत् हे अर्य स्वामिन्निन्द्र यद्यदा



स्माकं शत्रुभिः सह घोरा भीमरूपा समृतिर्युद्धं भवति भवेत् अथ तदानीं नोऽस्मदीयस्य तन्वः शरी-  
रस्य गोपाः रक्षकः बोधिस्म अबोधि शत्रुभ्यः सकाशादस्मान् रक्षकत्वेन बुद्धवानसि खलु ॥ १७ ॥

अथाष्टादशी—

भुवो वि॒तावा॒मदे॒वस्य॒धीनां॑ भुवः॒ सर्वा॑ वृ॒को वाज॑सातौ ।  
त्वामनु॒प्रम॑ति॒माज॑गन्मो॒रुशं॑सो ज॒रित्रे॑ वि॒श्वध॑स्याः ॥ १८ ॥

भुवः । अ॒वि॒ता । वा॒मदे॒वस्य॒ । धी॒नाम् । भुवः । सर्वा ।  
अ॒वृ॒कः । वाज॑सातौ । त्वाम् । अनु॑ । प्र॒म॒तिम् । आ । ज॒ग॒न्म ।  
उ॒रु॒शं॑सः । ज॒रि॒त्रे । वि॒श्वध॑ । स्याः ॥ १८ ॥

हे इन्द्र त्वं वामदेवस्य वामदेवाख्यस्य मन्त्रद्रष्टुः मम संबन्धिनीनां धीनां कर्मणामवितारक्षिता  
भुवः भव अवृको हिंसारहितस्त्वं वाजसातौ युद्धे सखाममुहद्भुवः भव हे इन्द्र वयं प्रमतिं प्र-  
कृष्टज्ञानं त्वामनुलक्षीकृत्य आजगन्म आगच्छाम सत्वं विश्वध सर्वदा जरित्रेस्तोत्रे उरुशंसः  
महताशंसेन युक्तः स्याः भवेः ॥ १८ ॥

अथैकोनविंशी—

ए॒भिर्नृ॑भि॒रिन्द्र॑त्वा॒युभि॑ष्ठा॒मघ॑व॒द्भिर्म॑घव॒न्विश्व॑ आ॒जौ ।  
द्यावो॑न॒द्युमै॑र॒भिस॑न्तो अ॒र्यः क्ष॒पो म॑दे॒मश॑रद॒श्च पूर्वीः॑ ॥ १९ ॥

ए॒भिः । नृ॒भिः । इन्द्र॑ । त्वा॒यु॒भिः । त्वा । म॒घव॑त् । ऽभिः ।  
म॒घ॒व॒न् । वि॒श्वे । आ॒जौ । द्यावः॑ । न । द्यु॒मैः । अ॒भि । स॒न्तः ।  
अ॒र्यः । क्ष॒पः । म॒दे॒म । श॒रदः॑ । च । पूर्वीः॑ ॥ १९ ॥

हे मघवन् धनवन्निन्द्र विश्वे विश्वस्मिन् आजौ संग्रामे त्वायुभिः शत्रुजयार्थं त्वां काम-  
यमानैर्मघवद्भिस्त्वदर्थं दीयमानहविलक्षणे धनैरुपेतैरेभिः प्रत्यक्षेणोपलभ्यमानैः नृभिः पुत्रपौ-  
त्राद्यैः परिजनैः सहिता वयं यजमानाः द्युमैर्धनैः द्यावो न द्योतमानाः प्रकाशमाना धनिनो यथा  
तथा अर्यः अरीन् शत्रून् अभिसन्तो भिभवन्तः क्षपः सर्वारात्रीः पूर्वीर्बह्वीः शरदश्च संवत्स-  
रांश्च मदेम स्तवाम यजमानाः सर्वेषु कालेषु स्तोत्रैरिन्द्रं हर्षयन्तीत्यर्थः ॥ १९ ॥



अथविंशी—

एवेदिन्द्रायवृषभायवृष्णेब्रह्माकर्मभृगवोनरथम् ।

नूचिद्यथानःसख्यावियोषदसन्नउग्रोवितातनूपाः ॥ २० ॥

एव । इत् । इन्द्राय । वृषभाय । वृष्णे । ब्रह्म । अकर्म । भृगवः ।

न । रथम् । नु । चित् । यथा । नः । सख्या । वियोषत् ।

असत् । नः । उग्रः । अविता । तनूपाः ॥ २० ॥

यथाइन्द्रः नोस्मदीयानिसख्यासख्यानिकर्माणिनूचित्वियोषत् नपृथक्कुर्यात् उग्रःते-  
जस्वी तनूपाः शरीराणांपालकइन्द्रः यथा नोस्मानवितारक्षितासत्स्यात् तथा वयंयजमा-  
नाएवेत् एवमेवोक्तप्रकारेण इन्द्रायवृषभाय कामानांवर्षित्रेवृष्णेनित्यतरुणायब्रह्मस्तोत्रमकर्म  
अकुर्म तत्रदृष्टान्तः—भृगवोदीप्ताः तक्षाणः रथंन रथमिव तद्वत् यजमानेभ्योयथाइन्द्रोभी-  
प्सितफलप्रदोभवतितथेन्द्रंयजमानाःस्तुवन्तीत्यर्थः ॥ २० ॥

अथैकविंशी—

नूष्टुतइन्द्रनूगृणानइषंजरित्रेनद्योऽनपीपेः ।

अकारितेहरिवोब्रह्मनव्यंधियास्यामरथ्यःसदासाः ॥ २१ ॥ २० ॥

नु । स्तुतः । इन्द्र । नु । गृणानः । इषम् । जरित्रे । नद्यः ।

न । पीपेरितिपीपेः । अकारि । ते । हरिः । ब्रह्म । नव्यम् ।

धिया । स्याम । रथ्यः । सदासाः ॥ २१ ॥ २० ॥

हेइन्द्र नुक्षिप्रं स्तुतः पूर्वैर्ऋषिभिःसंस्तुतः नु क्षिप्रं गृणानः अस्माभिःस्तूयमानश्च त्वंइष-  
मन्नजरित्रेस्तोत्रेमहानद्योन अद्भिर्नदीरिव पीपेः प्यायय प्रवृद्धंकुरु हेइन्द्र हरिवः हरिवन्  
हरिसंज्ञकाश्वोपेतेन्द्र तेतुभ्यं नव्यंनवतरंब्रह्मस्तोत्रमकारि अस्माभिःक्रियते रथ्यः रथवन्तो-  
व्यंधियाप्रज्ञारूपयास्तुत्या सदासाः त्वांसर्वदाभजमानाः त्वदर्थंहवीरूपस्यान्नस्यदातारोवास्या-  
मभूयास्म ॥ २१ ॥

॥ इतितृतीयस्यपंचमेविंशौवर्गः ॥ २० ॥



त्वंमहाँइन्द्रतुभ्यमित्येकविंशत्यृचंसप्तमंसूक्तं अत्रेयमनुक्रमणिका—त्वंमहाँअसिक्त्रयामेक-  
पदेति । असिक्त्रयांयजमानोनहोतेत्येकपदाविराट् शिष्टाविंशतिस्त्रिष्टुभः इन्द्रोदेवता समूहो  
दशरात्रेष्टमेहनिनिष्केवल्येइदंसूक्तंविनियुक्तं तथासूत्रितं—त्वंमहाँइन्द्रतुभ्यमितिनिष्केवल्यमिति ।  
इन्द्रस्यवृत्रघ्नःत्वंमहानितिपशुपुरोडाशस्यानुवाक्या सूत्रितंच—त्वंमहाँइन्द्रतुभ्यंहक्षाःसत्राहणमिति ।

तत्रप्रथमा—

त्वंमहाँइन्द्रतुभ्यंहक्षाअनुक्षत्रमंहनामन्यतद्यौः ।

त्वंवृत्रंशवंसाजघन्वान्तसृजःसिन्धूरहिनाजग्रसानान् ॥ १ ॥

त्वम् । महान् । इन्द्र । तुभ्यम् । ह । क्षाः । अनु । क्षत्रम् ।

मंहना । मन्यत । द्यौः । त्वम् । वृत्रम् । शवंसा । जघन्वान् ।

सृजः । सिन्धून् । अहिना । जग्रसानान् ॥ १ ॥

हेइन्द्र त्वं महान्प्रभूतोभवसि क्षाः पृथिवी क्षाइतिपृथ्वीनामैतत् मंहनामहत्त्वेनयु-  
क्तासती तुभ्यंह त्वदर्थमेव क्षत्रंत्वदीयंबलं अनुमन्यत अन्वमन्यत अनुमतीचकार द्यौश्चत्व-  
दर्थंबलमन्वमन्यत हेइन्द्र त्वंशवंसात्वदीयेनबलेन वृत्रंलोकानामावरकंवृत्रनामकमसुरंजघन्वा-  
न् हतवान् किंच अहिनावृत्रेणजग्रसानान् जग्रहाणान्यस्तान् ग्रसतेर्लिटःकानजादेशः सिन्धू-  
न्सृजः असृजः सृष्टवानसि ॥ १ ॥

अथद्वितीया—

तवत्विषोजनिमन्त्रेजतद्यौरेजद्भूमिर्भियसास्वस्यमन्योः ।

ऋघायन्तसुभ्वःपर्वतासआर्दधन्वानिसरयन्तआपः ॥ २ ॥

तव । त्विषः । जनिमन् । रेजत । द्यौः । रेजत् । भूमिः ।

भियसा । स्वस्य । मन्योः । ऋघायन्त । सुभ्वः । पर्वतासः ।

आर्दन् । धन्वानि । सरयन्तः । आपः ॥ २ ॥

हेइन्द्र त्विषोदीप्यमानस्यतव त्वदीयेजनिमन् जन्मनिसति द्यौरन्तरिक्षं स्वस्यत्वदोया-  
त्तमन्योःकोपात् पंचम्यर्थेषष्ठी भियसा जातभयेनरेजत् अरेजत् अकंपत भूमिश्चरेजत् कंप-  
मानाबभूव सुभ्वोमहान्तःपर्वतासः मेघाः ऋघायन्त सस्यादीनांवृष्टिप्रदानार्थंनियामकेनत्वया



बध्यन्त तथा मेघाआर्दन् प्राणिनांपिपासारूपांपीडामर्हिसन् तथा मेघाः धन्वान्युदकरहि-  
तान्देशान् आपः अपः सरयन्तेगमयन्ति ॥ २ ॥

अथतृतीया—

भि॒नद्भि॒रि॒शव॑सा॒वज्र॑मि॒ष्णन्ना॑वि॒ष्कृ॒ण्वानः॑स॒हसा॒नओजः॑ ।

व॒धी॒दृ॒त्रं॒वज्रे॑णम॒न्दसा॒नःस॒र॒न्नापो॒जव॑सा॒हत॑वृ॒ष्णीः ॥ ३ ॥

भि॒नत् । गि॒रिम् । शव॑सा । वज्र॑म् । इ॒ष्णन् । आ॒विः॒ष्कृ॒ण्वानः ।

स॒हसा॒नः । ओजः॑ । व॒धी॒त् । दृ॒त्रम् । वज्रे॑ण । म॒न्दसा॒नः ।

स॒र॒न् । आ॒पः । जव॑सा । ह॒त॒वृ॒ष्णीः ॥ ३ ॥

सहसानः शत्रूणामभिभवन् ओजस्तेजः आविष्कृण्वानः आविष्कुर्वन्निन्द्रः वज्रमि-  
ष्णन्वज्रप्रेरयन् शवसावलेन गिरिपर्वतजातंभिनत् अभिनत् विभेद किंच मन्दसानः सोमे-  
नमोदमानइन्द्रः वज्रेण वृत्रं वृत्रनामानमसुरंवधीदवधीत् जघान ततःआपः वृत्रेणावृतान्यु-  
दकानहतवृष्णीः हतोवृषावृत्रोयासांताःहतवृष्ण्यःताः वृत्रवधानन्तरंनिवारणरहिताःसत्यः जव-  
सावेगेनसरन् असरन्नगच्छन् ॥ ३ ॥

अथचतुर्थी—

सु॒वीर॑स्तेज॒निता॑म॒न्यत॒द्यौरि॑न्द्र॒स्यक॒र्तास्व॑प॒स्तमो॑भूत् ।

य॒इँज॒जान॑स्व॒र्यसु॑वज्र॒मन॑प॒च्युत॑स॒दसो॑नभूमं ॥ ४ ॥

सु॒व॒वीरः॑ । ते । ज॒निता॑ । म॒न्यत॑ । द्यौः । इ॒न्द्र॒स्य । क॒र्ता ।

स्व॒पः॒स्तमः॑ । भूत् । यः । इँम् । ज॒जान॑ । स्व॒र्यम् । सु॒वज्र॑म् ।

अन॑प॒च्युत॑म् । स॒दसः॑ । न । भूमं ॥ ४ ॥

हेइन्द्र यःप्रजापतिः स्वर्यमृत्विगादिभिःस्तुत्यं सुवज्रं शोभनवज्रोपेतं सदसःस्वकीया-  
त्स्वर्गाख्यातस्थानादनपच्युतं विनाशरहितंच नेतिसमुच्चयार्थं भूम भूम्ना महत्त्वेनयुक्तंई-  
मेनंत्वांजजान अजीजनत् जनजननेइतिधातुः द्यौःद्योतमानःतेतवजनिता जनयिता सप्रजा-  
पतिः सुवीरःशोभनपुत्रवान्अहमस्मीतिमन्यतअमन्यत किंचइन्द्रस्यकर्ताइन्द्रस्यजनयिताप्रजा-  
पतिः स्वपस्तमः अत्यन्तंशोभनकर्माभूत् ॥ ४ ॥



अथपंचमी—

यएकइच्छ्यावयतिप्रभूमा॒राजा॑कृ॒ष्टीनां॑पुरु॒हूत॑इन्द्रः ।  
स॒त्यमे॑न॒मनु॑विश्वे॒मद॑न्तिरा॒तिदे॒वस्य॑गृ॒णतो॑म॒घोनः॑ ॥ ५ ॥ २१ ॥  
यः । एकः । इत् । च्यवयति । प्र । भूम । राजा । कृष्टीनाम् ।  
पुरुहूतः । इन्द्रः । सत्यम् । एनम् । अनु । विश्वे । मदन्ति ।  
रातिम् । देवस्य । गृणतः । मघोनः ॥ ५ ॥ २१ ॥

कृष्टीनां सर्वासांप्रजानां राजा प्रभुः पुरुहूतः बहुभिराहूतः एक इत् देवानां मध्ये मुख्य एव  
य इन्द्रः भूम भूतं निष्पन्नं शत्रुभ्यो भयं प्रच्यावयति प्रकर्षेण नाशयति विश्वे सर्वे यजमानाः म-  
घोनः मघवतः हविर्लक्षणधनवत इत्यर्थः देवस्येन्द्रसमाश्रयात् द्योतमानस्य गृणतः स्तुवतः रा-  
तिं बंधुमेनमिन्द्रमनुलक्ष्य सत्यमेव मदन्ति स्तुवन्ति ॥ ५ ॥

॥ इति तृतीयस्य पंचमे एकविंशो वर्गः ॥ २१ ॥

अथषष्ठी—

स॒त्रासो॑मा॒अभव॑न्नस्यविश्वे॒सत्रा॑मदा॒सोबृ॒हतो॑मदि॒ष्टाः ।  
स॒त्राभ॑वो॒वसु॑पतिर्वसूनां॒दत्ते॒विश्वा॑अधि॒थाइन्द्र॑कृ॒ष्टीः ॥ ६ ॥  
सत्रा । सोमाः । अभवन् । अस्य । विश्वे । सत्रा । मदासः ।  
बृहतः । मदिष्टाः । सत्रा । अभवः । वसुपतिः । वसूनाम् ।  
दत्ते । विश्वाः । अधिथाः । इन्द्र । कृष्टीः ॥ ६ ॥

विश्वे सर्वे सोमाः अस्येन्द्रस्य सत्रा सत्रेति सत्यनामैतत् सत्यमेव प्रभूता अभवन् किंच  
मदासोमदाः मदकराः सोमाः बृहतो महतोस्येन्द्रस्य मदिष्टाः मादयितृताः सत्रासत्यमेवाभवन्  
हेइन्द्र त्वंवसुपतिर्धनपतिः न केवलं धनपतिः किंतु वसूनां सर्वेषां पश्वादीनां धनानां पतिः सत्रास-  
त्यमेवाभवः भवसि हेइन्द्र त्वंदत्ते धने निमित्तभूते सति विश्वाः सर्वाः कृष्टीः स्तोत्रीः प्रजाः अधि-  
थाः धारयसि ॥ ६ ॥

अथसप्तमी—

त्वमध॑प्र॒थमं॑जाय॒मानो॑मे॒विश्वा॑अधि॒थाइन्द्र॑कृ॒ष्टीः ।  
त्वंप्रति॑प्र॒वत॑आ॒श्यान्मा॑र्हिवज्रेणमघव॒न्विष्ट॑श्चः ॥ ७ ॥



त्वम् । अध । प्रथमम् । जायमानः । अमे । विश्वाः ।

अधियाः । इन्द्र । कृष्टीः । त्वम् । प्रति । प्रवतः ।

आशयानम् । अहिम् । वज्रेण । मघवन् । वि । वृश्चः ॥ ७ ॥

अध अपिच प्रथममेव जायमानस्त्वं अमे वृत्रनिमित्तेभ्येसति विश्वाः सर्वाः कृष्टीः प्रजाः अधियाः रक्षकत्वेन धारयसि हेमवन्धनवन्निन्द्र त्वं प्रतिप्रवतः प्रतिप्रवणान् उदकवतोदेशान् लक्ष्य कृत्य आशयानं अपानिरोधकमहिं वृत्रनामानमसुरं वज्रेण विवृश्चः छिन्नवानसि ॥ ७ ॥

इन्द्रस्य वृत्रघ्नः पशौ सत्राहणमिति हविषोऽनुवाक्या सूत्रितं च—सत्राहणं दाधृषितुमिन्द्रं सहदानुं पुरुहूतक्षियन्तमिति ।

सैषाष्टमी—

सत्राहणं दाधृषितुमिन्द्रं महामपारं वृषभं सुवज्रम् ।

हन्ता यो वृत्रं सन्ति तवाजं दाता मघानि मघवा सुराधाः ॥ ८ ॥

सत्राहणम् । दधृषिम् । तुभम् । इन्द्रम् । महाम् । अपारम् ।

वृषभम् । सुवज्रम् । हन्ता । यः । वृत्रम् । सन्तिता । उत ।

वाजम् । दाता । मघानि । मघवा । सुराधाः ॥ ८ ॥

सत्राहणं बहूनां शत्रूणां हन्तारं दाधृषित्यन्तं धर्षकं तुभं तुमिः पेरणकर्मा शत्रूणां पेरकं मह्यं महान्तं अपारमपरिमाणं विनाशरहितमित्यर्थः वृषभं कामानां वर्षितारं सुवज्रं शोभनेन वज्रेणोपेतं इन्द्रं वयं स्तोतारः स्तुमेति शेषः यइन्द्रः वृत्रं वृत्रनामकमसुरं हन्ता हिंसिता भवति उतापिच यइन्द्रः वाजमन्त्रं सन्तिता दाता भवति सुराधाः शोभनधनयुक्तः यो मघवेन्द्रः मघानि धनानि दाता भवति तमिन्द्रं स्तुमेति पूर्वोक्तान्वयः अत्र सर्वत्र तृन्तत्वाच्च लोकाव्ययेति षष्ठीप्रतिषेधे सति द्वितीयैव भवति ॥ ८ ॥

अथ नवमी—

अयं वृत्तश्चातयते समीचीर्य आजिषु मघवा शृण्वणकः ।

अयं वाजं भरति यं स नोत्यस्य प्रियासः सख्ये स्याम ॥ ९ ॥



अयम् । वृतः । चातयते । समृद्धिचीः । यः । आजिषु ।  
 मघश्वा । शृण्वे । एकः । अयम् । वाजम् । भरति । यम् ।  
 सनोति । अस्य । प्रियासः । सख्ये । स्याम् ॥ ९ ॥

मघवाधनवान्यइन्द्रः आजिषु संग्रामेषु एकोमुख्यएवशृण्वे श्रूयते अयमिन्द्रः समीचीः  
 संगताः वृतः वृण्वन्तिआच्छादयन्तिलोकानितिवृतःशत्रुसेनाः ताश्चातयते नाशयति अयमि-  
 न्द्रः यंवाजंयदन्नंसनोतियजमानायददाति तंवाजंभरति यजमानस्यतदन्नंदातुंविभर्ति स्तो-  
 तारोवयं अस्य एवंभूतस्येन्द्रस्य सख्ये सखित्वे प्रियासः प्रियाःस्याम भवेम ॥ ९ ॥

अथदशमी—

अयंशृण्वेअधजयन्नुतघ्नन्यमुतप्रकृणुतेयुधागाः ।  
 यदासत्यंरुणुतेमन्युमिन्द्रोविश्वंहृह्मभयतएजदस्मात् ॥ १० ॥ २२ ॥  
 अयम् । शृण्वे । अध । जयन् । उत । घ्नन् । अयम् । उत ।  
 प्र । कृणुते । युधा । गाः । यदा । सत्यम् । कृणुते । मन्युम् ।  
 इन्द्रः । विश्वम् । हृह्मम् । भयते । एजत् । अस्मात् ॥ १० ॥ २२ ॥

अथापिच अयमिन्द्रो जयन् शत्रून्विजयन्शृण्वेश्रूयते सर्वत्रप्रख्यातोभवति उतापिच घ्न-  
 न्शत्रून्हिंसन्सर्वत्रश्रूयते उतापिच अयमिन्द्रः युधायुद्धेनगाःपशून्प्रकृणुते शत्रुसकाशादाहर-  
 ति किंच इन्द्रो यदामन्युकोपसत्यमेवकृणुते द्विषदर्थं करोति तदानींहृहंस्थिरं स्थावररूपं  
 एजत्कंपमानंजंगमरूपंच विश्वंसमस्तंजगदस्मादिन्द्राद्भयतेविभेति ॥ १० ॥

॥ इतितृतीयस्यपंचमेद्वाविंशोवर्गः ॥ २२ ॥

अथैकादशी—

समिन्द्रोगाअजयत्संहिरण्यासमंश्वियामघवायोहपूर्वीः ।  
 एभिर्नृभिर्नृतमोअस्यशाकैरायोविभक्तासंभरश्चवस्वः ॥ ११ ॥  
 सम् । इन्द्रः । गाः । अजयत् । सम् । हिरण्या । सम् । अश्विया ।  
 मघश्वा । यः । हृ । पूर्वीः । एभिः । नृभिः । नृतमः । अस्य ।  
 शाकैः । रायः । विभक्ता । समुभरः । च । वस्वः ॥ ११ ॥ ॥



योह यःखलु मघवाधनवानिन्द्रः गाअसुराणांसमजयत् सम्यग्जितवान्भवति किंच  
हिरण्या हिरण्यानिहितरमणीयानिशत्रुसंबन्धीनिधनानिसमजयत् तथा अश्विया अश्विया-  
नि शत्रुसंबन्धिनोश्वसमूहान्सम्यग्जयतिस्म तथा पूर्वीर्वह्नीःशत्रुसेनाःसमजयत् इन्द्रःसर्वान्  
शत्रून्जित्वासकलमपिपश्वादिधनमपहतवानित्यर्थः शाकैःसामथ्र्यैः नृतमोनेतुतमः पश्वादीना-  
मतिशयेननिर्वाहकःसइन्द्रः एभिर्नृभिर्नेतृभिःस्तोतृभिःस्तुतःसन् अस्यरायः पश्वादिधनरूप-  
स्यविभक्ता स्तोतृभ्योविभागस्यकर्ता दाताभवतीत्यर्थः किंचवस्वोवसुनोधनस्यसंभरश्चसंभर्ता  
धारकश्चभवति ॥ ११ ॥

अथद्वादशी—

कियत्स्विदिन्द्रोअध्येतिमातुःकियत्पितुर्जनितुर्योजजान ।

योअस्यशुष्मंमुहुकैरियर्तिवातो नजुतःस्तनयंद्भिरभैः ॥ १२ ॥

कियत् । स्वित् । इन्द्रः । अधि । एति । मातुः । कियत् ।

पितुः । जनितुः । यः । जजान । यः । अस्य । शुष्मम् । मुहुकैः ।

इयर्ति । वातः । न । जुतः । स्तनयंत्तृभिः । अभैः ॥ १२ ॥

यइन्द्रः मातुर्जनन्याःसकाशात्कियत्स्वित् यावद्वलमध्येति अधिगच्छति पितुःसका-  
शात्कियद्यावद्वलमधिगच्छति यइन्द्रः जनितुर्जनयितुर्यस्मात्पजापतेःसकाशात् इदंदृश्यमानं  
जगज्जान अजनयत् यइन्द्रस्तस्मात्पजापतेःसकाशादस्यजगतःशुष्मंयावद्वलंमुहुकैःमुहुर्मुहु-  
रियर्तिपेरयति स्तनयंद्भिर्गर्जद्भिरभैर्भैर्जुतःपेरितः वातो न वायुरिव तथासइन्द्रःस्तोतृभिर्जुतः  
पेरितःहविःप्रदानार्थमाहूतोभवति ॥ १२ ॥

अथत्रयोदशी—

क्षियन्तंत्वमाक्षियन्तंकृणोतीयर्तिरेणुमघवांसमोहम् ।

विभञ्जनुरशनिमाँइवद्यौरुतस्तोतारंमघवावसौधात् ॥ १३ ॥

क्षियन्तम् । त्वम् । अक्षियन्तम् । कृणोति । इयर्ति । रेणुम् ।

मघवा । समूहोहम् । विभञ्जनुः । अशनिमान्इव ।

द्यौः । उत । स्तोतारम् । मघवा । वसौ । धात् ॥ १३ ॥



मववाधनवानिन्द्रः क्षियन्तंधनराहित्येनक्षीयमाणंत्वमेकंजनं अक्षियन्तं धनेनाक्षीय-  
माणंकृणोति करोति अकिंचनः कश्चित्पुरुषः इन्द्रंस्तुत्वाधनसमृद्धोभवदित्यर्थः अशनिमानश-  
निनायुक्तःघौरिवान्तरिक्षमिव विभंजनुः शत्रूणांविशेषेणभंजकोमघवेन्द्रः समोहंसमूढरेणुंपापं  
इयति स्तोतुःसकाशात्प्रेरयति उतापिच मघवाधनवानिन्द्रःस्तोतारंवसौधनेधातु अधान्नि-  
दधाति ॥ १३ ॥

अथचतुर्दशी—

अयंचक्रमिषणत्सूर्यस्यन्येतंशरीरमत्ससृमाणम् ।

आकृष्णईजुहुराणोजिघर्तित्वचोबुधेरजसोअस्ययोनौ ॥ १४ ॥

अयम् । चक्रम् । इषणत् । सूर्यस्य । नि । एतंशम् । रीरमत् ।

ससृमाणम् । आ । कृष्णः । ईम् । जुहुराणः । जिघर्ति ।

त्वचः । बुधे । रजसः । अस्य । योनौ ॥ १४ ॥

प्रेतशंसूर्येपस्पृधानमित्यर्धचेपूर्वकाचिदाख्यायिकासूचिता अत्राप्ययंचक्रमितिपूर्वार्धेसा-  
सूच्यते स्वश्वनामाकश्चिद्राजा सच पुत्रार्थसूर्यमुपास्ते सचसूर्यःपुत्ररूपेणस्वयमेवतत्रोत्पन्नःसन्  
एतशाख्येनमहर्षिणासार्धयुद्धंचकार तदानींसक्रषिःयुद्धेजयार्थइन्द्रंतुष्टाव सइन्द्रःतेनस्तूयमा-  
नःसन् स्वश्वपुत्रस्यसूर्यस्यसंबन्धिनःसंग्रामादेनमपालयदिति अयमिन्द्रःसूर्यस्यचक्रमायुधंइष-  
णत् प्रैरयत् ससृमाणं युद्धार्थसरतंगच्छंतं एतशनामानमृषिंनिरीरमत् न्यरीरमत् निवारितवान्  
जुहुराणः कुटिलंयथाभवतितथासंचरन् कृष्णः कृष्णवर्णोमेघः त्वचस्तेजसोबुधे मूलभूतेरज-  
सोस्योदकस्ययोनौस्थानंतरिक्षेस्थितं ईमेनमिन्द्रं आजिघर्ति आसिंचति शत्रूणांप्रेरिताच्चक्रादेः  
त्रस्तंररक्षेत्यर्थः ॥ १४ ॥

अथपञ्चदशी—

असिक्नयांयजमानोनहोता ॥ १५ ॥ २३ ॥

असिक्नयाम् । यजमानः । न । होता ॥ १५ ॥ २३ ॥

एकपदेयमृक् पूर्वर्चासहदृष्टान्तत्वेनसंबध्यते असिक्नयांरात्रौयजमानोन यजमानइव हो-  
तारमाह्वातारंअग्निं द्वितीयार्थेप्रथमा सोमेनासिंचति तद्वन्मेघइन्द्रमासिंचतीत्यर्थः ॥ १५ ॥

॥ इतितृतीयस्यपंचमेत्रयोर्विशोवर्गः ॥ २३ ॥



अथषोडशी—

गव्यन्त॒ इन्द्रं॑ स॒ख्याय॑ वि॒प्रां अ॒श्वाय॑न्तो वृष॑णं वा जय॑न्तः ।

ज॒नीय॑न्तो ज॒नि॒दाम॑क्षि॒तोति॑मा॒च्याव॑यामो व॒तेन॑ कोशंम् ॥ १६ ॥

गव्यन्तः । इन्द्रम् । सख्याय । विप्राः । अश्वयन्तः । वृषणम् ।

वाजयन्तः । जनि॒यन्तः । ज॒नि॒दाम् । अक्षित॑ऽऊतिम् ।

आ । च॒यव॑यामः । अ॒वते॑ । न । कोशंम् ॥ १६ ॥

गव्यन्तः गाइच्छन्तः अश्वयन्तः अश्वानिच्छन्तः वाजयन्तः वाजमन्त्रमिच्छन्तः जनी-  
यन्तः जायाश्चेच्छन्तः विप्रामेधाविनःस्तोतारो वयं सख्यायेन्द्रसंबन्धिने सखित्वाय वृषणं कामानां  
वर्षितारं जनिदां जायाप्रदं अक्षितोतिमक्षीणरक्षंसर्वदारक्षाकरमित्यर्थः एवंभूतमिन्द्रमाच्याव-  
यामः आगमयामः तत्र दृष्टान्तः—अवतेकूपे अवतइतिकूपनाम अवतःअवटःक्रिविरितिकू-  
पनामसुपाठात् कोशं न जलोद्धरणपात्रमिव पुरुषाः जलोद्धरणपात्रं जलेन पूरयितुं कूपे यथा आ-  
च्यावयन्ति तथा वयमाच्यावयामइत्यर्थः ॥ १६ ॥

अथसप्तदशी—

त्रा॒तानो॑ बो॒धिद॑दृ॒शान॑ आ॒पिर॑भि॒ख्याता॑म॒र्दिता॑ सो॒म्याना॑म् ।

स॒खा पि॒ता पि॒तृ॒तमः॑ पि॒तृ॒णां क॑र्ते॒मुल्लो॒कमु॑श॒ते व॒यो॒धाः ॥ १७ ॥

त्रा॒ता । नः । बो॒धि । द॑दृ॒शानः । आ॒पिः । अ॒भि॒ख्या॒ता ।

म॒र्दि॒ता । सो॒म्याना॑म् । स॒खा । पि॒ता । पि॒तृ॒तमः । पि॒तृ॒णाम् ।

कर्ता । ई॒म् । ऊँ इति॑ । लो॒कम् । उ॒श॒ते । व॒यः॒धाः ॥ १७ ॥

हेइन्द्र आपिः आपः ददृशानः सर्वपालकत्वेन पश्यंस्त्वं नोस्माकं त्रातारक्षको बोधि भव  
किंच अभिख्याता अभिद्रष्टा मर्दिता सुखयिता सोम्यानां सोमार्हाणां यजमानादीनां सखा प्रजा-  
पतिना समानख्यातिः पिता पालकः केवलं पालको न किंतु पितृणां पालकानां मध्ये पितृतमः अ-  
तिशयेन पालकः कर्ता ईमु पितृणां सष्टाचत्वं लोकं स्वर्गादिलोकं उशते कामयमानायस्तोत्रे वयो-  
धाः वयइत्यन्नामैतत् अन्नप्रदो भव ॥ १७ ॥



अथाष्टादशी—

सखीयतामविताबोधिसखागृणानइन्द्रस्तुवतेवयोधाः ।  
वयं ह्यातेचक्रमासबाधआभिः शमीभिर्महयन्तइन्द्र ॥ १८ ॥  
सखिद्यताम् । अविता । बोधि । सखा । गृणानः । इन्द्र ।  
स्तुवते । वयः । धाः । वयम् । हि । आ । ते । चक्रम ।  
सबाधः । आभिः । शमीभिः । महयन्तः । इन्द्र ॥ १८ ॥

हेइन्द्र त्वं सखीयतां सखित्वमिच्छतामस्माकं अवितारक्षिताबोधि भव तथा गृणानः  
स्तूयमानस्त्वंसखाभव हेइन्द्र स्तुवतेस्तुतिंकुर्वतेमह्यं वयो नंधाः घेहि हेइन्द्र सबाधः बाधा-  
सहितावयं हि वयं खलु ते त्वामाचक्रम आह्वयामः किंकुर्वन्तः आभिः प्रत्यक्षेणोपलभ्यमानैः  
शमीभिःस्तुतिरूपैः कर्मभिर्महयन्तः त्वांपूजयन्तः ॥ १८ ॥

इन्द्रस्यवृत्रघ्नः पुरोडाशस्यस्तुतइन्द्र इति याज्या सूत्रितंच—स्तुतइन्द्रो मघवायद्धवृत्रैवाव-  
स्वइन्द्रः सत्यः सम्राडिति ।

सूक्तेएकोनविंशी—

स्तुतइन्द्रो मघवायद्धवृत्राभूरीण्येको अप्रतीनिहन्ति ।  
अस्य प्रियो जरितायस्य शर्मन् न किं देवा वारयन्ते न मर्ताः ॥ १९ ॥  
स्तुतः । इन्द्रः । मघवा । यत् । ह । वृत्रा । भूरीणि । एकः ।  
अप्रतीनि । हन्ति । अस्य । प्रियः । जरिता । यस्य ।  
शर्मन् । न किं । देवाः । वारयन्ते । न । मर्ताः ॥ १९ ॥

यद्ध यदा खलु मघवाधनवानिन्द्रः स्तुतः अस्माभिःस्तुतोभवति तदा इन्द्र एकः असहा-  
य एव भूरीणिबहूनि अप्रतीन्यप्रतिगमनानि अभिगमनयुक्तानीत्यर्थः वृत्रा वृत्राणि शत्रून् ह-  
न्ति हिनस्ति यस्येन्द्रस्य शर्मन् शर्मण्याश्रयेवर्तमानंस्तोतारं देवाः न किं वारयन्ते निवारणं न कुर्व-  
न्ति मर्ताश्चननिवारयन्ते निवारणं न कुर्वन्ति अस्येन्द्रस्य जरितास्तोताप्रियोभवति ॥ १९ ॥



आग्निमारुतशस्त्रे एवानइन्द्र इति परिधानीया सूत्रितं च—एवानइन्द्रो मघवा विरप्शीति परि-  
दध्यादिति ।

सूक्तेर्विंशी—

एवानइन्द्रो मघवा विरप्शी करं सत्या चर्षणी धृदं नर्वा ।  
त्वं राजा जनुषां धेह्यस्मे अधि श्रवो माहि नं यज्जरित्रे ॥ २० ॥

एव । नः । इन्द्रः । मघवा । विरप्शी । करं । सत्या ।  
चर्षणि धृत् । अनर्वा । त्वम् । राजा । जनुषाम् । धेहि ।  
अस्मे इति । अधि । श्रवः । माहिनम् । यत् । जरित्रे ॥ २० ॥

विरप्शी बहुविधशब्दान् चर्षणीधृत् सर्वासांप्रजानां धारयिता अनर्वा अप्रत्यृतः केना-  
पि प्रतिकूलेनाप्राप्त इत्यर्थः मघवाधनवानिन्द्रः एवैवमस्माभिः स्तुतः सन्न नोस्माकंसत्या सत्यरू-  
पाण्यभिमतानि फलानि करत्करोतु हेइन्द्र जनुषां जन्मवतां सर्वेषां राजा प्रभुः त्वं माहिनं महिन्नोपे-  
तं यच्छ्रवः यद्यशो जरित्रे स्तोत्रे देयं तद्यशः अस्मेस्मासु अध्यधिकत्वेन धेहि एवानइन्द्रो मघवा विर-  
प्शीत्यादिब्राह्मणम् ॥ २० ॥

अथैकविंशी—

नूष्टुत इन्द्रं नूगृणान इषं जरित्रे नद्यो इ नपीपेः ।  
अकारिते हरिवो ब्रह्म नव्यं धिया स्याम रथ्यः सदासाः ॥ २१ ॥ २४ ॥

नु । स्तुतः । इन्द्र । नु । गृणानः । इषम् । जरित्रे । नद्यः ।  
न । पीपे रिति पीपेः । अकारि । ते । हरि इवः । ब्रह्म । नव्यम् ।  
धिया । स्याम् । रथ्यः । सदासाः ॥ २१ ॥ २४ ॥

व्याख्यातेयम् ॥ २१ ॥

॥ इति तृतीयस्य पंचमे चतुर्विंशो वर्गः ॥ २४ ॥



अयंपन्थाइति त्रयोदशचर्ममष्टमं सूक्तं त्रैष्टुभं अत्रानुक्रमणिका—अयंपन्थाः सप्तोनासंवाद-  
इन्द्रादिति वामदेवानामिति । यस्य वाक्यं स ऋषिर्यातेनोच्यते सा देवतेति परिभाषितत्वाद् ऋषिदै-  
वते तत्र तत्र ज्ञातव्ये अस्मिन् सूक्ते इन्द्रादिति वामदेवसंवादरूपिणी काचिदाख्यायिका श्लोकरूपेण  
सूच्यते—गर्भस्थो ज्ञानसंपन्नो वामदेवो महामुनिः ॥ मतिं च केन जायेय यो निदेशात्तुमावृतः ॥ १ ॥  
किंतु पार्श्वदितश्चेति ज्ञात्वा तु जननी त्विदम् ॥ दध्यौ शांत्यै शची देवी मदिति त्विन्द्रमातरम् ॥ २ ॥  
अदितिस्त्विन्द्रसहिता गर्भिणी मज्यगाद्वने ॥ अदितिन्द्रवामदेवाः संवादमथ चक्रिरे ॥ ३ ॥ संवाद-  
इति सूत्रेण कथासैषा च सूच्यते ॥ नोक्तो वक्तृविशेषो तत्र ह्युपदेशेष्वनुक्तिः ॥ ४ ॥ अर्थतस्त्ववग-  
न्तव्यो वक्तृभेद इति स्थितिः ॥ इन्द्रोदिति ऋषिश्चास्मिन्मिथः सूक्ते समूचिरे ॥ ५ ॥ गर्भेशयानं  
सुचिरं मातुर्गर्भादनिर्गतम् ॥ वामदेवं प्रतिब्रूत आद्ययर्चा शतक्रतुः ॥ ६ ॥ द्वितीयादिभिरर्धर्चै-  
र्ऋषिरत्राह पंचभिः ॥ नहीन्वस्येति सप्तस्युरर्धर्चा अदितेर्वचः ॥ ७ ॥ मम च नत्वा युवतिरित्यृचः  
पंचवैमुनेः ॥ दौर्गत्यशान्तिमत्राह वामदेवस्तथान्त्यया ॥ ८ ॥ एवमर्थाद्वक्तृभेद इति बह्वचशासनम् ॥  
अर्थो विवेकस्पष्टत्वादुपदेशेषु नेरितः ॥ ९ ॥ ऋषिदैवतसिद्ध्यर्थं विवेकादर्थ ईरितः ॥

तत्र प्रथमा—

अयंपन्था अनुवित्तः पुराणो यतो देवा उदजायन्त विश्वे ।  
अतश्चिदजाजनिषीष्ट प्रवृद्धो मामातरं ममुया पत्तवेकः ॥ १ ॥

अयम् । पन्थाः । अनुवित्तः । पुराणः । यतः । देवाः ।  
उतूह अजायन्त । विश्वे । अतः । चित् । आ । जनिषीष्ट ।  
प्रवृद्धः । मा । मातरम् । अमुया । पत्तवे । करितिकः ॥ १ ॥

पुराणः अनादिः अयं प्रत्यक्षेणोपलभ्यमानः पन्थायोनिनिर्गमनरूपो मार्गः अनुआ-  
नुपूर्व्येण वित्तः सर्वैर्जायमानैर्लब्धः यतो यस्माद्योनिमार्गात् विश्वे सर्वे देवा उदजायन्त उत्क-  
र्षेणोत्पन्ना भवन्ति तस्माद्योनिमार्गान्मनुष्या उत्पन्ना भवन्तीति किमु वक्तव्यम् अतश्चिदस्माद्योनि-  
मार्गादेव प्रवृद्धः गर्भे प्रकर्षेण वृद्धिं गतो वामदेवः आजनिषीष्ट आसमन्ताज्जायतां अमुया अमुं  
मातरं पत्तवे पतनाय मरणायेत्यर्थः माकः माकरोतु ॥ १ ॥



अथद्वितीया—

नाहमतो निरया दुर्गहै तत्तिरश्चतां पाश्वान्निर्गमाणि ।

बहूनि मे अकृता कर्त्वा नि युध्यै त्वेन सं त्वेन पृच्छै ॥ २ ॥

न । अहम् । अतः । निः । अय । दुः६गहा । एतत् । तिरश्चता ।

पाश्वान् । निः । गमानि । बहूनि । मे । अकृता । कर्त्वा नि ।

युध्यै । त्वेन । सम् । त्वेन । पृच्छै ॥ २ ॥

वामदेव एव मुक्तवन्तमिन्द्रं प्रत्याह—अहमतो योनिमार्गान्निरय न निरयाणि न निर्गच्छानि  
एतद्योनि निर्गमनरूपं वर्त्म दुर्गहा दुर्ग्रहं दुःखेन ग्राह्यं न प्राप्यं भवतीत्यर्थः किंतु तिरश्चता तिरश्ची-  
नात्पाश्वान्निर्गमानि निर्गच्छानि योनिदेशादनिर्गतोहं पाश्वं भिच्चानिर्गच्छानीत्यर्थः अन्यैरकृतमि-  
दमेव न केवलं मया क्रियते किंतु अन्यैरकृता अकृतानि बहूनि कर्माणि मे कर्त्वा नि कर्तव्यानि स-  
न्ति त्वेन एकेन सप्तत्वेन विवदमानेन सह युध्यै युद्धं करवाणि त्वेन एकेन बुभुक्षुना संपृच्छै सम्य-  
क्पृच्छानि ॥ २ ॥

अथ तृतीया—

परायतीं मातरं मन्वचष्ट न नानुगान्यनुगमानि ।

त्वष्टुर्गृहे अपि बत्सोममिन्द्रः शतधन्यं चम्बोः सुतस्य ॥ ३ ॥

परायतीम् । मातरम् । अनु । अचष्ट । न । न । अनु । गानि ।

अनु । नु । गमानि । त्वष्टुः । गृहे । अपि बत् ।

सोमम् । इन्द्रः । शतधन्यम् । चम्बोः । सुतस्य ॥ ३ ॥

मयि गर्भस्थे सति इन्द्रः मदीयां मातरं परायतीं परेतां प्रियमाणामन्वचष्ट अन्वब्रवीत् एव-  
मपीदानीं गर्भस्थितोहं पुराणं पन्थानं न नानुगानि नानुगच्छानीति न किंतु क्षिप्रमनुगमानि अ-  
नुगच्छान्येव वामदेवः स्वकीयमकृत्यकारित्वं परिहृत्य इन्द्रस्याकृत्यकारित्वमुत्तरार्धेन प्रतिपा-  
दयति इन्द्रः चम्बोः सोमाभिषवफलकयोः सुतस्य सोमं सुतवतो भिषुतवतस्त्वष्टुः संबंधिनि गृहे अ-  
नुपहूतः सन् शतधन्यं बहुधनेन क्रीतं सोममपि बत् बलात्कारेण सोमस्य पानं कृतवान् अयमर्थस्तै-  
त्तिरायैस्त्वष्टा हतपुत्रो वीन्द्रं सोममाहरदित्यनुवाके महता प्रबन्धेन प्रपंचितः ॥ ३ ॥



अथचतुर्थी—

किंसक्रधं कृणवद्यं सहस्रं मासोजभारं शरदं च पूर्वीः ।  
नहीन्वस्य प्रतिमानमस्त्यन्तर्जातेषूतये जनित्वाः ॥ ४ ॥

किम् । सः । क्रधक् । कृणवत् । यम् । सहस्रम् । मासः ।  
जभारं । शरदः । च । पूर्वीः । नहि । नु । अस्त्य । प्रतिमानम् ।  
अस्ति । अन्तः । जातेषु । उत । ये । जनिह्त्वाः ॥ ४ ॥

अदितिर्यमिन्द्रं सहस्रं बहून्मासोमासान्पूर्वीर्वह्नीः शरदश्चसंवत्सरांश्चजभारं बभारं विभर्ते  
रिदंरूपं गर्भेस्थितइन्द्रः बहुषुसंवत्सरेषुअदितिक्लेशितवानित्यर्थः एवंभूतःसइन्द्रः किंयत्किमपि-  
सर्वमपीत्यर्थः क्रधक् विरुद्धं कर्मकृणवदकरोत् इन्द्रस्याक्षेपमसहमानादितिरिन्द्रमाताप्येनंप्र-  
तिब्रूते—हेवामदेव जातेषूत्पन्नेषुअन्तर्मध्ये अस्त्येन्द्रस्यप्रतिमानमुपमानंनह्यस्ति नविद्यतेखलु  
नुइतिपूरणार्थः उतापिच येदेवादयः जनित्वाःजनयितव्याःजनयिष्यमाणाःतेषुमध्येअस्त्येन्द्र-  
स्यप्रतिमानंनस्ति ॥ ४ ॥

अथपंचमी—

अवद्यमिव मन्यमाना गुहां कुरिन्द्रं माता वीर्येणान्यृष्टम् ।  
अथोदस्थात्स्वयमत्कंवसान् आरोदसी अपृणाज्जायमानः ॥ ५ ॥ २५ ॥

अवद्यमइव । मन्यमाना । गुहा । अकः । इन्द्रम् । माता ।  
वीर्येण । निहृष्टम् । अथ । उत । अस्थात् । स्वयम् । अत्कम् ।  
वसानः । आ । रोदसी इति । अपृणात् । जायमानः ॥ ५ ॥ २५ ॥

गुहा गुहायां गह्वररूपेसूतिकागृहेजातमिन्द्रं अवद्यमिव गर्हमिव मन्यमानाजानती  
माताइन्द्रजनन्यदितिः वीर्येणसामर्थ्येनन्यृष्टं नितरांप्राप्तमकः अकरोत् अथानन्तरंजायमानः  
उत्पद्यमानइन्द्रः स्वयमेवात्कंतेजोवसानःआच्छादकःसन् दधानइत्यर्थः उदस्थात् उत्कर्षेणा-  
तिष्ठत किंच रोदसीद्यावापृथिव्यौआपृणात् समंतात्पूरयामास ॥ ५ ॥

॥ इतितृतीयस्यपंचमेपंचविंशोवर्गः ॥ २५ ॥



अथषष्ठी—

ए॒ताअ॒र्षन्त्यल॒लाभ॑वन्ती॒ऋ॒ताव॑रीरिवसं॒क्रोश॑मानाः ।

ए॒तावि॒पृच्छ॑किमिदंभ॒नन्ति॒कमा॒पोअ॒द्रिं॒परि॑धिंरुजन्ति ॥ ६ ॥

ए॒ताः । अ॒र्षन्ति॒ । अ॒ल॒ला॒भ॑वन्तीः । ऋ॒ताव॑रीःइव ।

स॒म्क्रो॑श॒मानाः । ए॒ताः । वि । पृ॒च्छ । किम् । इ॒दम् । भ॒नन्ति॒ ।

कम् । आ॒पः । अ॒द्रिम् । प॒रि॒धिम् । रु॒जन्ति॒ ॥ ६ ॥

अललाभवन्तीः अललेत्येवंरूपंशब्दं कुर्वत्यः ऋतावरीरिव उदकवत्यएव एतानद्यः सं-  
क्रोशमानाः इन्द्रमहत्त्वप्रतिपादकोद्भूतेन हर्षेण बहुविधं शब्दायमानाः सत्यः अर्षन्ति गच्छन्ति ए-  
वं भूतानद्यः इदं किं भनन्ति श्रोत्रग्राह्यं शब्दायमानं किंवदन्तीममर्थं हे ऋषे त्वमेताः नदीः विपृ-  
च्छ विशेषेण पृष्ठवान्भव एवं संपृच्छ विचारिते सति एतच्छब्दायमानमिन्द्रमाहात्म्यस्यैव वचनं  
भवतीत्यर्थः किंचापः उदकानि परिधिमावरकंकमद्रिं कमेघं रुजन्ति भनन्ति आपः कमपि मेघं  
न भनन्ति किंतु इन्द्रो मम पुत्र एवोदकावरकमेघं भनन्त्वा अपः प्रवर्तयतीत्यर्थः ॥ ६ ॥

अथसप्तमी—

किमु॒ष्विद॑स्मै॒नि॒विदो॑भ॒नन्ते॒न्द्र॒स्याव॑द्यं॒दिधि॑षन्त॒आपः॑ ।

म॒मै॒तान्पु॒त्रोम॑ह॒ताव॑धेन॒वृत्रं॑ज॒घन्वाँ॑अ॒सृज॑द्द्वि॒सिन्धू॑न् ॥ ७ ॥

किम् । ऊँ इति । स्थित् । अस्मै । नि॒विदः॑ । भ॒नन्त॒ । इन्द्र॑स्य ।

अ॒व॒द्यम् । दि॒धि॒षन्ते॒ । आ॒पः । म॒म॑ । ए॒तान् । पु॒त्रः । म॒ह॒ता ।

व॒धेन॑ । वृ॒त्रम् । ज॒घ॒न्वान् । अ॒सृ॒जत् । वि । सिन्धू॑न् ॥ ७ ॥

यदा इन्द्रो वृत्रासुरंहतवान्तदाशाश्वतीं ब्रह्महत्यां प्राप्तवानिति वामदेवस्याभिप्रायमुन्नीयादिति-  
राह—निविदः मरुत्वतीयशस्त्रे प्रयुज्यमानानिमरुत्स्तोत्रो मरुद्गण इत्यादीनि इन्द्रस्तुतिप्रतिपादका-  
निकानिचित्पदानि निविच्छब्देनोच्यन्ते तानि विदः अस्मै इमं वृत्रवधनिमित्तं ब्रह्महत्यारूपं पापं प्रा-  
प्नुवन्तमिन्द्रं किमुष्विदं नन्त भनन्ति किंवदन्तीति चेत् तर्हि इन्द्रं पापरहितं मत्वा निविदःस्तुव-



न्ति कथमिन्द्रस्यपापरहितत्वं उच्यते—आपःकेनरूपेणास्येन्द्रस्यावद्यं ब्रह्महत्यादिरूपं पापं दि-  
धिषन्तेधारयन्ति ममपुत्रः मदीयःपुत्रइन्द्रः महताप्रभूतेनवधेन वधइतिवज्रनामैतत् वज्रेणवृ-  
त्रंजघन्वान् हतवान् ततः एतान्सिन्धूनुदकानिव्यसृजत् विशेषेणस्वैरत्वेन सतुंसृष्टवान् इन्द्रे-  
णसृष्टाआपः तस्यपापंजगृहुरित्यर्थः ॥ ७ ॥

अथाष्टमी—

ममच्चनत्वायुवतिःपरासममच्चनत्वाकुषवाजगारं ।

ममच्चिदापःशिशवेममृड्युर्ममच्चिदिन्द्रःसहसोदतिष्ठत् ॥ ८ ॥

ममत् । चन । त्वा । युवतिः । पराऽआसं । ममत् । चन । त्वा ।

कुषवां । जगारं । ममत् । चित् । आपः । शिशवे । ममृड्युः ।

ममत् । चित् । इन्द्रः । सहसा । उत् । अतिष्ठत् ॥ ८ ॥

सूक्तशेषेणऋषिरिन्द्रंस्तौति—हेइन्द्र ममच्चन माद्यन्त्येव प्रमत्तैवेत्यर्थः युवतिस्त्वदीयामा-  
ताअदितिः त्वा त्वां परास चिक्षेप किंच कुषवानाघ्नीराक्षसी सा ममच्चनप्रमत्तैवत्वात्वाजगार  
गिरतिस्म हेइन्द्र ममच्चित् प्रमाद्यन्त्यएवापः शिशवेजातायतुभ्यंममृड्युः सुखयांचक्रुः ममच्चित्  
माद्यन्तेवेन्द्रः सहसास्वेनवीर्येणसहउदतिष्ठत् सूतिकागृहातराक्षसीबाधमानःसन्उत्कर्षेणत-  
स्थौ ॥ ८ ॥

अथनवमी—

ममच्चनतेमघवन्व्यंसोनिविविध्वाँअपहनूजघानं ।

अधानिविद्धउत्तरोबभूवाञ्छिरोदासस्यसंपिणग्वधेनं ॥ ९ ॥

ममत् । चन । ते । मघवन् । विऽअंसः । निऽविविध्वान् । अपं ।

हनू इति । जघानं । अधं । निऽविद्धः । उत्तरः । बभूवान् ।

शिरः । दासस्यं । सम् । पिणक् । वधेनं ॥ ९ ॥

हेमघवन्धनवन्निन्द्र ममच्चन माद्यन्तेव व्यंसोनामराक्षसः निविविध्वान् प्रविध्यन् तेहनू  
त्वदीयेहनू मुखपार्श्वेअपजघान अपहतवान् अध अथानन्तरं हेइन्द्र निविद्धः राक्षसेनता-



डितस्त्वं उत्तरः व्यंसादधिकबलः बभूवान्भूतः सन् दासस्यक्षीणस्य व्यंसस्य शिरोवधेनवज्रे-  
णसंपिणक् पिष्टवानसि ॥ ९ ॥

अथदशमी—

गृष्टिःसंसूवस्थविरंतवागामनाधृष्यंष्टुभंतुमिन्द्रम् ।  
अरीह्वत्संचरथायमातास्वयंगातुंतन्वेइच्छमानम् ॥ १० ॥

गृष्टिः । संसूव । स्थविरम् । तवागाम् । अनाधृष्यम् । ष्टुभम् ।  
तुम्भम् । इन्द्रम् । अरीह्वम् । वत्सम् । चरथाय । माता ।  
स्वयम् । गातुम् । तन्वे । इच्छमानम् ॥ १० ॥

गृष्टिः काचिद्वैः वत्संयथाससूव सुषुवे तथा माताइन्द्रजननी अदितिः चरथाय स्वेच्छ-  
यासंचरणाय इन्द्रंससूव सुषुवे कीदृशंइन्द्रं स्थविरं वयसाप्रवृद्धं तवागां प्रवृद्धबलं अनाधृ-  
ष्यं शत्रुभिरनभिभाव्यं वृषभंसेचनसमर्थं तुम्भंप्रेरकंअरीह्वं शत्रुभिरनभिभूतंस्वयंगातुं अन्य-  
निरपेक्ष्यगमनं तन्वे शरीराय इच्छमानंइच्छन्तम् ॥ १० ॥

अथैकादशी—

उतमातामहिषमन्वेनदमीत्वाजहतिपुत्रदेवाः ।  
अथाब्रवीद्वृत्रमिन्द्रोहनिष्यन्त्सखेविष्णोवितरंविक्रमस्व ॥ ११ ॥

उत । माता । महिषम् । अनु । अवेनत् । अमी इति । त्वा ।  
जहति । पुत्र । देवाः । अथ । अब्रवीत् । वृत्रम् । इन्द्रः । हनिष्यन् ।  
सखे । विष्णो इति । वितरम् । वि । क्रमस्व ॥ ११ ॥

उतापिच हेमदीयपुत्रेन्द्र अमी बह्व्यादयोदेवाः त्वा त्वाजहति त्यजन्ति इत्युक्तवतीइ-  
न्द्रस्यमाताअदितिः इन्द्रंमहिषंमहान्तं महिषइतिमहन्नामैतत् अन्वेनत् अयाचत अथानंतरं  
हेविष्णो व्यापनशील हेसखे मित्रभूत हरे त्वं वृत्रंहनिष्यन् हन्तुमिच्छन् वितरं विक्रमस्व  
अतिपराक्रमीभव इतिइन्द्रःविष्णुमब्रवीदुवाच ॥ ११ ॥



अथद्वादशी-

कस्तेमातरंविधवामचक्रच्छयुंकस्त्वामजिघांसचरन्तम् ।  
कस्तेदेवोअधिमाडीकआसीद्यत्प्राक्षिणाःपितरंपादगृह्य ॥ १२ ॥

कः । ते । मातरम् । विधवाम् । अचक्रत् । शयुम् । कः । त्वाम् ।  
अजिघांसत् । चरन्तम् । कः । ते । देवः अधि । माडीके ।  
आसीत् । यत् । प्र । अक्षिणाः । पितरम् । पादगृह्य ॥ १२ ॥

हेइन्द्र यद्यस्मात्कारणात् पितुःसकाशाज्जनिष्यमाणान्नीतस्त्वं त्वदीयंपितरंपादगृह्य  
पादेषुगृहीत्वा प्राक्षिणाः प्रकर्षेणावधीः तस्मात्कारणात्तेत्वत्तोऽन्यःकोदेवः मातरंस्वकीयजननीं  
विधवांपितृवधेनपतिरहितांचक्रत् अकरोत् कःत्वत्तोऽन्यःशयुंशयानंचरन्तंजाग्रतंवात्वां अ-  
जिघांसत् हन्तुमैच्छत् तेत्वत्तोऽन्यःकोदेवःमाडीके प्रजानांसुखकरणे अधि अधिकआसीत् अ-  
यमर्थः ऋक्सामेवैदेवेभ्यइत्यनुवाकेयज्ञोदक्षिणामभ्यध्यायदित्यादिब्राह्मणेनैतत्तिरीयकैर्बहुधा  
प्रपंचितः ॥ १२ ॥

अथत्रयोदशी-

अवर्त्याशुनआन्त्राणिपेचेनदेवेषुविविदेमर्डितारम् ।  
अपश्यंजायाममर्हीयमानामधामेश्येनोमध्वाजंभार ॥१३॥२६॥

अवर्त्या । शुनः । आन्त्राणि । पेचे । न । देवेषु । विविदे ।  
मर्डितारम् । अपश्यम् । जायाम् । अमर्हीयमानाम् । अध ।  
मे । श्येनः । मधु । आ । जभार ॥ १३ ॥ २६ ॥

अनयावामदेवःस्वकीयंदारिद्र्यंसूचयन् इन्द्रस्योत्कर्षमाह वामदेवोहं अवर्त्या जीव-  
नोपायराहित्येन शुनः शुनकसंबन्धीनि आन्त्राणि पुरीतंति पेचे अपचं देवेषुद्योतमानेषु



वह्मचादिषुमध्ये इन्द्रादन्यमर्दितारंसुखयितारंनविविदे नलेभे किंच जायांस्वकीयांभार्यां अम-  
हीयमानां अश्लाघनीयांअपश्यंअद्राक्षं अधअथानंतरंश्येनःश्येनवच्छीघ्रगामी इन्द्रः मे  
मह्यं मधु मधुरोपेतंउदकमाजभारआजहार ॥ १३ ॥

॥ इतितृतीयस्यपंचमेषड्विंशोवर्गः ॥ २६ ॥

वेदार्थस्यप्रकाशेनतमोहार्दनिवारयन् ॥ पुमर्थीश्वतुरोदेयाद्विद्यातीर्थमहेश्वरः ॥ १ ॥

इतिश्रीमद्राजाधिराजपरमेश्वरवैदिकमार्गप्रवर्तकश्रीवीरबुक्कभूपालसाम्राज्यधुरंधरेणसा-  
यणाचार्येणविरचितेमाधवीयेवेदार्थप्रकाशेऋक्संहिताभाष्येतृतीयाष्टकेपंचमोऽध्यायःपफाण ॥५॥



## ॥ श्रीगणेशायनमः ॥



यस्यनिःश्वसितं वेदायो वेदेभ्योऽखिलं जगत् । निर्ममेतमहं वन्दे विद्यातीर्थमहेश्वरम् ॥ १ ॥  
व्याख्यातः पंचमोऽध्यायस्तृतीयाष्टकआदरात् । धीमतासायणाख्येन षष्ठोऽध्यायोऽथ वर्ण्यते ॥ २ ॥  
चतुर्थे मंडले द्वितीयेनुवाके षष्ठसूक्तानि व्याख्यातानि एवात्वा मिन्द्रेत्येकादशर्चनवमसूक्तं तस्य मं-  
डलादिपरिभाषया वामदेव ऋषिः अनादेशपरिभाषया त्रिष्टुप्छन्दः इन्द्रो देवता तथा चानुक्रान्तम्—  
एवैकादशेति । अग्निष्टोमे माध्यंदिनसवने मैत्रावरुणशस्त्रे इदं सूक्तम् सूच्यते हि—एवात्वा मिन्द्रो-  
शन्नुषुणः सुमना उपाक इति याज्येति । पृष्ठ्याभिष्टवषडहयोः प्रथमे हनि मैत्रावरुणशस्त्रे अहीन-  
सूक्तं तत्स्थाने त्रीणिसंपातसूक्तानि तत्रेदं प्रथमसूक्तं सूत्रितं च—एवात्वा मिन्द्रयन्न इन्द्र इति ।

तत्र प्रथमा—

ॐ ए॒वा॒त्वा॒मिन्द्र॑व॒ज्जि॒न्न॒त्र॒वि॒श्वे॒ दे॒वा॒सः॑ सु॒ह॒वा॒स॒ ऊ॒माः॑ ।  
म॒हा॒मु॒भे॒रो॒द॒सी॒ वृ॒द्ध॒मृ॒ष्वं॒ नि॒रे॒क॒मि॒दृ॒ण॒ते॒ वृ॒त्र॒ह॒त्ये॑ ॥ १ ॥

ए॒व । त्वा॒म् । इ॒न्द्र । व॒ज्जि॒न् । अ॒त्र । वि॒श्वे॑ । दे॒वा॒सः । सु॒ह॒वा॒सः ।  
ऊ॒माः । म॒हा॒म् । उ॒भे इति॑ । रो॒द॒सी इति॑ । वृ॒द्धम् । ऋ॒ष्वम् ।  
निः । ए॒कम् । इत् । वृ॒ण॒ते । वृ॒त्र॒ह॒त्ये॑ ॥ १ ॥

अत्रास्मिन्यज्ञे वज्रिन् हेवज्रवज्रिन्द्र सुहवासः सुहवाः शोभनाह्वानाः ऊमाः रक्षकाः  
विश्वेदेवासः सर्वदेवाः उभेरोदसीद्यावापृथिव्यौ च एव एवमुक्तप्रकारेण स्तूयमानं महान्तं प्र-  
भूतं वृद्धं गुणैः प्रवृद्धं ऋष्वं दर्शनीयं त्वामेकमिदं एकमेव वृत्रहत्येव वृत्रहननार्थं निर्वृणते निःशेषेण सं-  
भजते ॥ १ ॥

अथ द्वितीया—

अ॒वा॒सृ॒ज॒न्त॒ जि॒व॒यो॒ न॒ दे॒वा॒भु॒वः॑ स॒म्रा॒जि॒न्द्र॑ स॒त्य॒यो॒निः॑ ।  
अ॒ह॒न्ना॒हिं॒ परि॒श्या॒न॒म॒र्णः॑ प्र॒व॒र्त॒नी॒र॒र॒दो॒ वि॒श्व॒धे॒नाः॑ ॥ २ ॥



अव । असृजन्त । जिव्रयः । न । देवाः । भुवः । समृद्धाद् ।  
 इन्द्र । सत्यद्योनिः । अहन् । अहिम् । परिशयानम् ।  
 अर्णः । प्र । वर्तनीः । अरदः । विश्वधेनाः ॥ २ ॥

हेइन्द्र देवाः त्वां जिव्रयोन जीर्णाःप्रवृद्धाःपितरःयूनःपुत्रानिव अवासृजन्त असुरवधा-  
 र्थंप्रैरयन् ततः हेइन्द्र सत्ययोनिः सत्यनिवासस्त्वं सम्राट् सर्वेषांलोकानांअधीश्वरोभुवः अभवः  
 अर्णःउदकंलक्षीकृत्य परिशयानं परितःसमन्तात्तशयनंकुर्वन्तं अहिं वृत्रासुरं अहन् अवधीः  
 विश्वधेनाः विश्वस्यप्रीणयित्रीः वर्तनीःसर्वत्रप्रवर्तिकाःनदीः प्रारदः प्रकर्षेणविलेखनंकृतवानसि  
 इन्द्रः वृत्रंहत्वातेनावृतान्युदकानिप्रवाहरूपेणप्रवर्तयतीत्यर्थः ॥ २ ॥

अथतृतीया—

अतृप्णुवन्तं वियन्तमबुध्यमबुध्यमानं सुषुपाणमिन्द्र ।  
 सप्तप्रतिप्रवत आशयानमहिवज्रेण विरिणा अपर्वन् ॥ ३ ॥  
 अतृप्णुवन्तम् । विद्यन्तम् । अबुध्यम् । अबुध्यमानम् ।  
 सुषुपानम् । इन्द्र । सप्त । प्रति । प्रवतः । आशयानम् ।  
 अहिम् । वज्रेण । वि । रिणाः । अपर्वन् ॥ ३ ॥

हेइन्द्र त्वं अतृप्णुवन्तं भोगेषु अतृप्यन्तं वियन्तं शिथिलांगं अबुध्यं दुर्विज्ञानंअबुध्यमा-  
 नंसुषुपाणं सुप्तं सप्तसर्पणस्वभावाःप्रवतः अपः प्रत्याशयानंआवृत्यतिष्ठन्तं अहिवृत्रं अपर्वन्  
 अपर्वणि पौर्णमास्यां वज्रेणविरिणाः व्यरिणाःविशेषेणहतवानसि पौर्णमास्यांवृत्रवधः त्वंष्टाह-  
 तपुत्रइत्यनुवाकेघ्नन्तिवाएनंपौर्णमासआमावास्यायांप्याययन्तीतितैत्तिरीयैरप्युक्तः ॥ ३ ॥

अथचतुर्थी—

अक्षोदयच्छवंसक्षामबुध्नंवाणवातस्तविंषिभिरिन्द्रः ।  
 हृह्लान्यौभ्रादुशमानोजोवाभिनत्ककुभःपर्वतानाम् ॥ ४ ॥



अक्षोदयत् । शवसा । क्षाम । बुध्नम् । वाः । न । वार्तः ।  
तविषीभिः । इन्द्रः । दृह्णानि । औभ्रात् । उशमानः ।  
ओजः । अव । अभिनत् । ककुभः । पर्वतानाम् ॥ ४ ॥

इन्द्रः परमैश्वर्ययुक्तः शवसाबलेन बुध्नमंतरिक्षं क्षाम क्षीणोदकं अक्षोदयत् संपिपेष  
तत्रदृष्टान्तः—वातोवायुःतविषीभिःबलैर्वाण्डदकमिव तद्वत् किंच ओजोबलंउशमानःकामयमा-  
नःइन्द्रः दृह्णानि दृहानि स्थिराण्यपिअभ्राणि औभ्रादभांक्षीत् तथापर्वतानांगिरीणांककुभः  
पक्षान् अवाभिनत् अत्यन्तमभैत्सीत् ॥ ४ ॥

अथपंचमी—

अभिप्रदद्गुर्जनयोनगर्भरथाइवप्रययुःसाकमद्रयः ।  
अतर्पयोविसृतउज्जऊर्मीन्त्वंवृताँअरिणाइन्द्रसिन्धून् ॥ ५ ॥ १ ॥  
अभि । प्र । दद्गुः । जनयः । न । गर्भम् । रथाःइव । प्र । ययुः ।  
साकम् । अद्रयः । अतर्पयः । विसृतः । उज्जः । ऊर्मीन् ।  
त्वम् । वृतान् । अरिणाः । इन्द्र । सिन्धून् ॥ ५ ॥ १ ॥

हेइन्द्र त्वाँ अद्रयोमरुतः जनयोजनन्यः गर्भेन पुत्रमिव अभिप्रदद्गुः अ-  
भिजग्मुः किंच रथाइव रंहणशीलारथायथावृत्रवधार्थत्वयासाकंप्रययुः प्रकर्षेणयासिषुः हे  
इन्द्र त्वं विसृतः विसरणशीलानदीः अतर्पयः अद्भिरपूरयः तथा ऊर्मीन् मेघान् उज्जः अवधीः  
तथा त्वंवृतान्वृत्रेणान्वृतान्सिन्धूनपःअरिणाःप्रैरयः ॥ ५ ॥

॥ इतितृतीयस्यषष्ठेप्रथमोवर्गः ॥ १ ॥

अथषष्ठी—

त्वंमहीमवनिंविश्वधेनांतुर्वीतयेवव्यायक्षरन्तीम् ।  
अरमयोनमसैजदर्णःसुतरणौअकणोरिन्द्रसिन्धून् ॥ ६ ॥  
त्वम् । महीम् । अवनिम् । विश्वधेनाम् । तुर्वीतये । व्याय ।  
क्षरन्तीम् । अरमयः । नमसा । एजत् । अर्णः । सुतरणान् ।  
अकणोः । इन्द्र । सिन्धून् ॥ ६ ॥



हेइन्द्र त्वं महीं महतीं विश्वधेनां विश्वस्यप्रीणयित्रीं तुर्वीतये तुर्वीतिनाम्नेराज्ञे वय्याय  
वय्यनाम्नेच क्षरन्तींअभीष्टान्कामान्दुहन्तीं अवनिं भूमिं नमसा अन्नेन एजत ऐजत अचलत  
अर्णः अर्णसाउदकेनचअरमयःरमयसि इन्द्रःपृथिवींअन्नोदकसमृद्धांकरोतीत्यर्थः किंच  
हेइन्द्र त्वंसिन्धून्जलानिसुतरणान्सुष्टुतीर्णानिअकृणोरकार्षीः ॥ ६ ॥

अथसप्तमी—

प्राग्रुवोनभन्वोऽनवक्काध्वस्त्राअपिन्वद्युवतीर्क्तज्ञाः ।  
धन्वान्यज्राँअपृणक्तृषाणाँअधोगिन्द्रःस्तर्योऽदंसुपत्नीः ॥ ७ ॥

प्र । अग्रुवः । नभन्वः । न । वक्काः । ध्वस्त्राः । अपिन्वत् ।  
युवतीः । ऋतज्ञाः । धन्वानि । अज्राँ । अपृणक् ।  
तृषाणान् । अधोक् । इन्द्रः । स्तर्यः । दमसुपत्नीः ॥ ७ ॥

इन्द्रः नभन्वः शत्रूणां हिंसिकाः वक्कान सेना इव ध्वस्त्राः कूलानां ध्वंसिकाः युवतीरद्भिर्मि-  
श्रिताः ऋतज्ञाः ऋतस्यान्नस्यजनयित्रीः अग्रुवः अग्रुवइतिनदीनामैतत् अग्रगामिनीर्नदीः प्रा-  
पिन्वत् प्रकर्षेणापूरयत् तथा धन्वानि निर्जलानुन्नतान्देशांश्चवृष्ट्याअपृणत् अपूरयत् तथा  
अज्राँ मार्गस्यगन्तृन्तृषाणान् पिपासयायुक्तान् पुरुषान् अपृणक् अपूरयत् किंच इन्द्रः दं-  
सुपत्नीः दमनपराअसुराः सुष्टुपतयोयासांताः स्तर्यः स्तरीः निवृत्तप्रसवागाः अधोक् अधुक्ष-  
त् इन्द्रः राक्षसकृतनिरोधदुःखान्निरुद्धप्रसवाअपिगाविमुच्य सप्रसवाश्चकारेत्यर्थः ॥ ७ ॥

अथाष्टमी—

पूर्वीरुषसःशरदश्चगूर्तावृत्रंजघन्वाँअसृजद्विसिन्धून् ।  
परिष्ठिताअतृणद्वद्वधानाःसीराइन्द्रःस्रवितवेपृथिव्या ॥ ८ ॥  
पूर्वीः । उषसः । शरदः । च । गूर्ताः । वृत्रम् । जघन्वान् ।  
असृजत् । वि । सिन्धून् । परिऽस्थिताः । अतृणत् ।  
बह्वधानाः । सीराः । इन्द्रः । स्रवितवे । पृथिव्या ॥ ८ ॥



वृत्रं वृत्राख्यमसुरं जघन्वाहृतवानिन्द्रः गूर्ताः तमिस्रयागीर्णाः पूर्वीर्बद्धीः उषसः शरदश्च  
संवत्सरांश्च व्यसृजत् विशेषेण ससर्ज तथा सिन्धून् वृत्रेणावृत्तान्युदकानि व्यसृजत् किंच परि-  
ष्ठिताः मेघेषु परितः स्थिताः बद्धधानाः वृत्रेण परितो बध्यमानाः सीरानदीः सीरा इति नदीनामैतत्  
पृथिव्या पृथिवीरूपेण मार्गेण स्रवितवे स्रवितुं गमनार्थं मृतुणत् अविध्यत् ॥ ८ ॥

अथ नवमी—

व॒स्त्रीभिः पु॒त्रम॒ग्न्युवो॑ अ॒दानं नि॒वेश॑नाद्हरि॒व॒ आ॒ज॒भ॒र्थ ।  
व्य॑न्धो अ॒ख्य॒ दहि॑माद॒दानो॑ नि॒भूदु॒ख॒च्छि॒त्सम॑रन्त॒पर्व॑ ॥ ९ ॥

व॒स्त्रीभिः । पु॒त्रम् । अ॒ग्न्युवः॑ । अ॒दानम् । नि॒वेश॑नात् । ह॒रि॒वः ।  
आ । ज॒भ॒र्थ । वि । अ॒न्धः । अ॒ख्यत् । अ॒हिम् । आ॒द॒दानः ।  
निः । भू॒त् । उ॒ख॒च्छि॒त् । स॒म् । अ॒र॒न्त । प॒र्व ॥ ९ ॥

हेहरिवः हरिसंज्ञाश्वोपेतेन्द्र त्वं वस्त्रीभिः उपजिह्विकाभिरदानमद्यमानं अग्न्युवः अग्नूना-  
मकाचित् तस्याः पुत्रं निवेशनाद्वल्मीकाख्यात्स्थानादाजभर्थ आहतवानसि आददानः इन्द्रे-  
णाहियमाणः अग्न्युवः पुत्रः अन्धः पूर्वमन्धः सन् अहिसर्पव्यख्यत् विशेषेणापश्यत् ततो निर्भूतव-  
ल्मीकान्निर्गतो भवत् उखच्छित्त्वल्मीकाख्याया उखायाश्छेदकानि पर्व पर्वणि अस्य सर्वाणि  
अंगानां शिथिलानि पर्वणिसमरन्त समगच्छन्त उपजिह्विकाभिः शिथिलीकृतानि अग्न्युवः  
पुत्रस्य पर्वणि इन्द्रेण समधीयन्तेत्यर्थः ॥ ९ ॥

अथ दशमी—

प्र॒ते पूर्वा॑णि॒ कर॑णानि वि॒प्रा वि॒द्वाँ आ॒ह वि॒दुषे॑ करा॑ंसि ।  
यथा॑ यथा॑ दृ॒ष्ण्यानि॒ स्व॒गूर्ता॑पांसि रा॒ज॒न्न॒र्या वि॒वे॒षीः ॥ १० ॥

प्र । ते । पूर्वा॑णि । कर॑णानि । वि॒प्र । आ॒ह वि॒द्वान् । आ॒ह । वि॒दुषे॑ ।  
करा॑ंसि । यथा॑ दृ॒ष्ण्यानि । स्व॒गूर्ता॑ । अपा॑ंसि ।  
रा॒ज॒न् । न॒र्या । अ॒वि॒वे॒षीः ॥ १० ॥



हेराजत्राजमानेन्द्र वृष्ण्यानि वर्षणयोग्यानि स्वगूतां स्वगूतानि स्वयमुद्गीर्णानि नर्या नर्या-  
णि मनुष्यहितानि अपांसि त्वत्संबन्धीनिकर्माणि यथायथाअविवेषीः व्याप्नोः अकार्षीरिति-  
यावत् तथातथा हेविप्र प्राज्ञेन्द्र विदुषेविदुषःसर्वजानतस्तेत्वत्संबन्धीनिपूर्वाणिपुरातनानिकर-  
णानिकर्माणि आविद्वान् आसमन्ताज्जानन् वामदेवः करांसि त्वदीयानिकर्माणि प्रप्रकर्षे-  
णाह ब्रवीति ॥ १० ॥

अथैकादशी—

नूष्टुतइन्द्रनूगृणानइषंजरित्रेनद्योइनपीपेः ।

अकारितेहरिवोब्रह्मनव्यंधियास्यामरथ्यःसदासाः ॥ ११ ॥ २ ॥

नु । स्तुतः । इन्द्र । नु । गृणानः । इषम् । जरित्रे । नद्यः ।

न । पीपेरितिपीपेः । अकारि । ते । हरिष्वः । ब्रह्म । नव्यम् ।

धिया । स्याम । रथ्यः । सदासाः ॥ ११ ॥ २ ॥

हेइन्द्र नु क्षिप्रं स्तुतः पूर्वैर्ऋषिभिःसंस्तुतः नु क्षिप्रं गृणानः अस्माभिःस्तूयमानस्त्वं  
इषमन्नं जरित्रे स्तोत्रे मह्यं नद्यो न अद्भिर्नदीरिवापीपेः प्यायय प्रवृद्धंकुरु हेहरिवः हरि-  
संज्ञकाश्वोपेतेन्द्र तेतुभ्यंनव्यं नवतरं ब्रह्मस्तोत्रं अकारि अस्माभिःक्रियते रथ्योरथवन्तोवयं  
धियाप्रज्ञारूपयास्तुत्यासदासाःत्वांसर्वदाभजमानाःत्वदर्थंहवीरूपस्यान्नस्यदातारोवास्याम भूया-  
स्म ॥ ११ ॥

॥ इतितृतीयस्यषष्ठेद्वितीयोवर्गः ॥ २ ॥

आनइन्द्रेत्येकादशर्चंदशमंसूक्तंवामदेवस्यार्षत्रैष्टुभमैन्द्रं आनइत्यनुक्रमणिका । पृष्ठ्या-  
भिप्लवषडहयोःप्रथमेहनिनिष्केवल्येएतन्निविद्धानीयम् सूत्रितंच—आनइन्द्रइतिनिष्केवल्यमि-  
ति । महाव्रतेप्येतत्संपातसूक्तम् तथैवपंचमारण्यकेसूत्रितम्—आनइन्द्रोदूरादानआसादिति-  
संपातइति ।

तत्रप्रथमा—

आनइन्द्रोदूरादानआसादभिष्टिक्कदवसेयासदुग्रः ।

ओजिष्ठेभिर्नृपतिर्वज्रबाहुःसंगेसमत्सुर्तुर्वणिःपृतन्यून् ॥ १ ॥



आ । नः । इन्द्रः । दूरात् । आ । नः । आसात् । अभिष्टिः कृत् ।  
 अवसे । यासत् । उयः । ओजिष्ठेभिः । वृष्टपतिः । वज्रं ब्राहुः ।  
 समृगे । समत्सु । तुर्वणिः । पृतन्यून् ॥ १ ॥

अभिष्टिः कृद्यमानसंबन्धिनां अभिष्टीनां कर्ता उग्रस्तेजस्वीन्द्रः नोस्माकमवसेरक्ष-  
 णाय दूरात् आयासदायातु आगच्छतु अपिच आसादासन्नादंतिकाच्चनोस्माकमवसेरक्षणा-  
 यआयासदायातु कीदृशः समत्सु संग्रामेषु संगेशत्रुभिः संयोगे सति पृतन्यून् शत्रून् तुर्वणिः  
 हिंसन् वज्रब्राहुर्वज्रहस्तः नृपतिः वृष्टिद्वारानृणां मनुष्याणां पालकः ओजिष्ठेभिः अतिशयेन ते-  
 जस्विभिर्मरुद्भिर्युक्त इति शेषः ॥ १ ॥

अथद्वितीया—

आनइन्द्रोहरिंभिर्यात्वच्छावाचीनोवसेराधसेच ।  
 तिष्ठातिवज्रीमघवाविरप्शीमंयज्ञमनुनोवाजसातौ ॥ २ ॥

आ । नः । इन्द्रः । हरिंभिरः । यातु । अच्छ । अवाचीनः ।  
 अवसे । राधसे । च । तिष्ठाति । वज्री । मघवा । विरप्शी ।  
 इमम् । यज्ञम् । अनु । नः । वाजसातौ ॥ २ ॥

अवाचीनः अस्मदभिमुख इन्द्रः अवसेस्मदीयाय रक्षणाय राधसे च धनाय च नोच्छ अ-  
 स्मानभिलक्षीकृत्य हरिभिरश्वैः सह आयातु आगच्छतु किंच वज्री वज्रवान् मघवाधनवान् विर-  
 प्शी महान् विरप्शीति महन्नाम सुपाठात् अस्मदीयस्य कर्मणो द्वेष्टुभिरसुरादिभिः सह नोस्माकं  
 वाजसातौ युद्धे प्राप्ते सति इममस्मदीयं यज्ञं अनूद्दिश्य तिष्ठाति तिष्ठतु ॥ २ ॥

अथतृतीया—

इमयज्ञंत्वमस्माकमिन्द्रपुरोदधत्सनिष्यसिः कर्तुं नः ।  
 श्वघ्नीवंवज्रिन्त्स नयेधनानां त्वया वयमर्यं आर्जिजयेम ॥ ३ ॥



इ॒मम् । य॒ज्ञम् । त्वम् । अ॒स्माक॑म् । इ॒न्द्र । पु॒रः । द॒धत् ।  
 स॒नि॒ष्य॒सि । क॒र्तु॑म् । नः । श्व॒घ्नी॑ऽइ॒व । व॒ज्रि॒न् । स॒नये॑ ।  
 ध॒नाना॑म् । त्वया॑ । व॒यम् । अ॒र्यः । आ॒जि॒म् । ज॒ये॒म ॥ ३ ॥

हेइन्द्र त्वंनोस्मान् पुरोदधत् पुरस्कृतान्कुर्वन् अस्माकं कर्तुं क्रियमाणमिमं यज्ञं सनिष्यसि संभजिष्यसि अपिच श्वघ्नीव मृगयुः मृगानिव हेवज्रिन्वज्रवन्निन्द्र त्वया अर्यः अरयः स्तोतारो-  
 वयं धनानां पश्वादिधनानां सनयेलाभाय आजिंशत्रुसंबन्धिनं संग्रामं जयेम जीयास्म ॥ ३ ॥

अग्निष्टोमे माध्यंदिनसवने मैत्रावरुणस्योशन्नृषुण इति शस्त्रयाज्या सूत्रितं च—उशन्नृषुणः  
 सुमना उपाक इति याज्येति ।

सैषाचतुर्थी—

उ॒श॒न्नृ॒षु॒णः॑ सु॒मना॑ उ॒पा॒के सोम॑स्य नु सु॒षु॒तस्य॑ स्व॒धावः॑ ।  
 पा॒इन्द्र॑ प्रतिभृतस्य म॒ध्वः स॒मन्ध॑साम म॒दः पृ॒ष्ठ॒चेन ॥ ४ ॥

उ॒शन् । ऊँ इति । सु । नः । सु॒ऽमनाः । उ॒पा॒के । सोम॑स्य । नु ।  
 सु॒ऽसु॒तस्य॑ । स्व॒धा॒ऽवः । पाः । इ॒न्द्र । प्र॒ति॒ऽभृत॑स्य ।  
 म॒ध्वः । स॒म् । अ॒न्ध॑सा । म॒म॒दः । पृ॒ष्ठ॒चेन ॥ ४ ॥

हेस्वधावः अन्नवन्निन्द्र सुमनाः शोभनमनस्कः त्वं उपाके समीपे नोस्मान् उशन्नृषु  
 अत्यन्तं कामयमानः सन् सुषुतस्य सुष्ठु अभिषुतं प्रतिभृतस्य संभृतं मध्वः मादकं सोमस्य सो-  
 मं नु क्षिप्रमेव पाः पिब पृष्ठचेन पृष्ठचशब्देन माध्यंदिनसवने उद्गातृभिरुद्गीयमानं स्तोत्रमुच्यते  
 तत्संबन्धिना अंधसा पीतेन सोमेन संममदः संहृष्टो भव ॥ ४ ॥

अथपंचमी—

वि॒यो र॒र॒प्शो॑ ऋ॒षि॒भिर्न॑वे॒भिर्वृ॒क्षो न॑ प॒क्रः सृ॒ण्यो न॑ जेता ।  
 म॒र्यो न॑ योषां म॒भि॒म॒न्य॑मानो च्छा॒ वि॒व॒क्मि॒पुरु॑हूतमिन्द्रम् ॥ ५ ॥ ३ ॥  
 वि । यः । र॒र॒प्शे । ऋ॒षि॒ऽभिः । न॑वे॒भिः । वृ॒क्षः । न । प॒क्रः ।  
 सृ॒ण्यः । न । जेता । म॒र्यः । न । योषा॑म् । अ॒भि । म॒न्य॑मानः ।  
 अ॒च्छ । वि॒व॒क्मि॒ । पुरु॑हूतम् । इन्द्रम् ॥ ५ ॥ ३ ॥



पक्कः पक्कफलः वृक्षोन वृक्षइव अत्रसृणिशब्दोंकुशवाची तेनायुधमात्रंलक्ष्यते सृ-  
ण्यः आयुधकुशलः जेतान शत्रुविजयीवीरपुरुषइव यः नवेभिर्नवैर्नूतनैर्ऋषिभिःविररप्शो  
विविधंस्तूयते स्तोताहंपुरुहूतंबहुभिराहूतं तमिन्द्रमच्छाभिलक्षीकृत्य विवक्त्रिम विशेषेणव-  
च्चि स्तौमि तत्रदृष्टान्तः—अभिमन्यमानःमदीयेयंयोषिदित्यभिजानन्मर्योमर्त्यःयोषांन स्त्रीमिव  
तद्वत् ॥ ५ ॥

॥ इतितृतीयस्यषष्ठेतृतीयोवर्गः ॥ ३ ॥

अथषष्ठी—

गिरिर्नयःस्वतवाँऋष्वइन्द्रःसनादेवसहसेजातउग्रः ।

आदर्तावज्रंस्थविरंभीमउद्देवकोशंवसुनान्यृष्टम् ॥ ६ ॥

गिरिः । न । यः । स्वतवान् । ऋष्वः । इन्द्रः । सनात् । एव ।

सहसे । जातः । उग्रः । आदर्ता । वज्रम् । स्थविरम् । न ।

भीमः । उद्गाइव । कोशम् । वसुना । निऋष्टम् ॥ ६ ॥

गिरिर्न पर्वतइव स्वतवान्स्वयंप्रवृद्धः ऋष्वोमहान् ऋष्वइतिमहन्नाम महत् ब्रह्मः ऋष्वइ-  
तितन्नामसुपाठात् उग्रः ओजस्वी यइन्द्रः सहसेशत्रोरभिभवाय सनादेव चिरादेव जा-  
तःउत्पन्नः भीमः शत्रूणांभयंकरः सइन्द्रः उद्देवकोशं उदकेनजलपात्रमिव वसुना तेजसा  
न्यृष्टं निर्गतं स्थविरंबृहत् वज्रंन वज्रंचनेतिचार्थे आदर्ता आदृतवानासीत् ॥ ६ ॥

अथसप्तमी—

नयस्यवर्ताजनुषान्वस्तिनराधंसआमरीतामघस्य ।

उद्गावृषाणस्तविषीवउग्रस्मभ्यंदद्विपुरुहूतरायः ॥ ७ ॥

न । यस्य । वर्ता । जनुषा । नु । अस्ति । न । राधंसः ।

आमरीता । मघस्य । उद्गावृषाणः । तविषीवः । उग्र ।

अस्मभ्यम् । दद्वि । पुरुहूत् । रायः ॥ ७ ॥



हेइन्द्र यस्यतव कश्चिजनुषाजन्मनास्वतएवनुसत्यंवर्ता वारयितानास्ति राधसः यज्ञा-  
दिकर्मणांसाधकस्यमघस्यत्वयादीयमानस्य धनस्यआमरीता कश्चिदपिनाशयितानास्ति हेत-  
विषीवः बलवन्नुग्र तेजस्विन हेषुरुहूत बहुभिराहूतेन्द्र उद्धावृषाणः अभीष्टान्कामान्वर्षकस्त्वं  
रायः पश्वादिधनानि अस्मभ्यंस्तोतृभ्यःदद्धि देहि ॥ ७ ॥

अथाष्टमी—

ईक्षेरायःक्षयस्यचर्षणीनामुतव्रजमपवर्तासिगोनाम् ।  
शिक्षानरःसमिथेषुप्रहावान्वस्वोराशिमभिनेतासिभूरिम् ॥ ८ ॥  
ईक्षे । रायः । क्षयस्य । चर्षणीनाम् । उत । व्रजम् । अपवर्ता ।  
असि । गोनाम् । शिक्षानरः । समिथेषु । प्रहावान् ।  
वस्वः । राशिम । अभिनेता । असि । भूरिम् ॥ ८ ॥

हेइन्द्र त्वं चर्षणीनां प्रजानां रायोधनस्यक्षयस्य गृहस्यच ईक्षे ईक्षसे उतापिच गो-  
नांगवांव्रजंसमूहं अपवर्ता अपवारकोसि निरोधकेभ्योऽसुरेभ्यःगवांमोचयिताभवसीत्यर्थः  
किंच हेइन्द्र शिक्षानरः शिक्षयानेताप्रजानांशासकः समिथेषु युद्धेषु प्रहावान्प्रहरणवांस्त्वंभूरिं  
प्रभूतं वस्वोधनस्यराशिसमूहमभिनेतासि प्रापयिताचभवसि ॥ ८ ॥

अथनवमी—

कयातच्छृण्वेशच्याशचिष्टोययाकृणोतिमुहुकाचिदृष्वः ।  
पुरुदाशुषेविचयिष्टोअंहोथादधातिद्रविणंजरित्रे ॥ ९ ॥  
कया । तत् । शृण्वे । शच्या । शचिष्टः । यया । कृणोति ।  
मुहु । का । चित् । ऋष्वः । पुरु । दाशुषे । विचयिष्टः ।  
अंहः । अर्थ । दधाति । द्रविणम् । जरित्रे ॥ ९ ॥

शविष्ठः अतिशयेनप्राज्ञः तदितिलिङ्गव्यत्ययः तत्सइन्द्रः कयाशच्या कयाप्रज्ञया शची-  
तिप्रज्ञानामैतत् शृण्वे श्रूयते ऋष्वोमहानिन्द्रः मुहुर्मुहुः ययाप्रज्ञयाकाचित्कानिचित् कर्माणि  
कृणोति करोति सइन्द्रः दाशुषेहविर्दत्तवतेयजमानायपुरुभूयिष्ठमंहः पापं विचयिष्ठः अतिशये-  
ननाशकोभवति अथापिच जरित्रेस्तोत्रेद्रविणंपश्वादिधनंदधातिदधाति ॥ ९ ॥



अथदशमी—

मानोमधीराभरादद्धितन्नःप्रदाशुषेदातवेभूरियत्ते ।

नव्येदेष्णेशस्तेअस्मिन्तेउक्थेप्रब्रवामवयमिन्द्रस्तुवन्तः ॥ १० ॥

मा । नः । मधीः । आ । भर । दद्धि । तत् । नः । प्र । दाशुषे ।

दातवे । भूरि । यत् । ते । नव्ये । देष्णे । शस्ते । अस्मिन् ।

ते । उक्थे । प्र । ब्रवाम् । वयम् । इन्द्र । स्तुवन्तः ॥ १० ॥

हेइन्द्र त्वंनोस्मान्मामधीर्माहिंसीः किंतु त्वंआभर पोषकोभव हेइन्द्र तेत्वदीयं भूरि बह्व-  
पि यद्धनं दाशुषेहविर्दत्तवतेयजमानायदातवे दातुंप्रभवतीतिशेषः नोस्मभ्यंतद्धनमाहत्य द-  
द्धि देहि हेइन्द्र त्वांस्तुवन्तोवयं अस्मिन्नुक्थे अस्मिन्निष्केवत्याख्यशस्त्रे तेत्वदर्थं नव्ये नूतने  
शस्ते प्रशस्तेदेष्णे दातव्येहविषिनिमित्तभूतेसति प्रब्रवाम प्रकर्षेणत्वांवदाम ॥ १० ॥

अथैकादशी—

नूष्टुतइन्द्रनूगुणानइषंजरित्रेनद्योऽनपीपेः ।

अकारितेहरिवोब्रह्मनव्यंधियास्यामरथ्यःसदासाः ॥ ११ ॥ ४ ॥

नु । स्तुतः । इन्द्र । नु । गुणानः । इषम् । जरित्रे । नद्यः । न ।

पीपेरितिपीपेः । अकारि । ते । हरिः । वः । ब्रह्म । नव्यम् ।

धिया । स्याम् । रथ्यः । सदासाः ॥ ११ ॥ ४ ॥

पूर्वव्याख्याता ॥ ११ ॥

॥ इतितृतीयस्यषष्ठेचतुर्थोवर्गः ॥ ४ ॥

आयात्विन्द्रइत्येकादशर्चमेकादशंसूक्तंवामदेवस्यार्धत्रैष्टुभमैन्द्रं आयात्वित्यनुक्रान्तम् । पृष्ठ्या-  
भिष्टवषडहयोःप्रथमेहनिष्कविद्विद्वानीयं सूत्रितंच—आयात्विन्द्रोवसइतिमरुत्वतीयमिति ॥

तत्रप्रथमा—

आयात्विन्द्रोवसउपनइहस्तुतःसंधमादस्तुशूरः ।

वावृधानस्तविषीर्यस्यपूर्वीर्धौर्नक्षत्रमभिभूतिपुण्यात् ॥ १ ॥



आ । या॒तु । इन्द्रः । अव॑से । उप॑ । नः । इ॒ह । स्तु॑तः ।  
 स॒ध॒मा॒त् । अ॒स्तु । शूरः । व॒वृ॒धा॒नः । तवि॑षीः । यस्य॑ ।  
 पूर्वीः । द्यौः । न । क्ष॒त्र॒म् । अ॒भि॒भू॑ति । पु॒ष्या॒त् ॥ १ ॥

सइन्द्रः नोस्माकमवसेरक्षणाय उपायातु उपागच्छतु यइन्द्रः इहास्मिन्यज्ञेस्तुतः शूरो विक्रान्तो-  
 ववृधानः प्रवृद्धः अयमिन्द्रः सधमादस्तु अस्माभिः सह माद्यन्भवतु यस्येन्द्रस्य तविषीः तविष्यः  
 बलानि पूर्वीः पूर्व्यो बहूनि सन्तीति शेषः यश्चेन्द्रः द्यौर्न द्योतमानः सूर्य इव अभिभूति परकीयं बल  
 मभिभावुकं क्षत्रं स्वकीयं बलं तेजो वा पुष्यात् पुष्यतु सइन्द्रः उपायात् त्विति पूर्वेण संबन्धः ॥ १ ॥

अथ द्वितीया—

तस्ये॒दि॒ह॒स्त॒व॒थ॒वृ॒ष्ण्या॑नि॒तु॒वि॒द्यु॒म्न॒स्य॑तु॒वि॒रा॒ध॒सो॒ नृ॒न् ।  
 यस्य॑ क्र॒तुर्वि॒द॒ध्यो॒ न स॒म्रा॒ट् स॒ह्या॒न् त॒रु॒त्रो॒ अ॒भ्य॒स्ति॒ कृ॒ष्टीः ॥ २ ॥  
 तस्य॑ । इ॒त् । इ॒ह । स्त॒व॒थ॒ । वृ॒ष्ण्या॑नि । तु॒वि॒द्यु॒म्न॒स्य॑ ।  
 तु॒वि॒रा॒ध॒सः । नृ॒न् । यस्य॑ । क्र॒तुः । वि॒द॒ध्यः । न । स॒म्रा॒ट् ।  
 स॒ह्या॒न् । त॒रु॒त्रः । अ॒भि । अ॒स्ति । कृ॒ष्टीः ॥ २ ॥

तुविद्युम्नस्य बहुकीर्तिः तुविराधसः बहुधनस्य तस्येत्तस्येन्द्रस्यैव वृष्ण्यानि बलभूतान् नृन्ने-  
 तृन्मरुतः हेस्तोतारो यूयं इहास्मिन्यज्ञेस्तवथ स्तुत साह्यान् शत्रून् अभिभावुकः तरुत्रः अस्माना-  
 पद्भ्यस्तारकः यस्येन्द्रस्य क्रतुः कर्मकृष्टीः शत्रुसंबन्धिनी प्रजाः अभ्यस्ति अभिभवति तत्र दृ-  
 ष्टान्तः—विदध्यो न सम्राट् विदथार्हो न यज्ञार्हः सम्राट् सकल लोकानामधिपतिरिव तद्वत्तस्य वृष्ण्या-  
 नीति पूर्वेण संबन्धः ॥ २ ॥

अथ तृतीया—

आ॒या॒त्वि॒न्द्रो॒ दि॒व॒ आ॒पृ॒थि॒व्या॒ म॒क्षु॒सं॒मु॒द्रा॒दु॒त॒वा॒पु॒री॒षा॒त् ।  
 स्व॑र्ण॒रा॒द॒व॑से॒नो॒ म॒रु॒त्वा॑न्प॒रा॒व॒तो॒ वा॒स॒द॑ना॒दृ॒त॒स्य॑ ॥ ३ ॥  
 आ । या॒तु । इन्द्रः । दि॒वः । आ । पृ॒थि॒व्याः । म॒क्षु । स॒मु॒द्रा॒त् ।  
 उ॒त । वा॒ । पु॒री॒षा॒त् । स्वः॑ इ॒न॒रा॒त् । अव॑से । नः । म॒रु॒त्वा॑न् ।  
 प॒रा॒व॒तः । वा॒ । स॒द॑ना॒त् । क्र॒त॒स्य॑ ॥ ३ ॥



मरुत्वान्मरुद्भिः सहितइन्द्रः नोस्माकमवसेरक्षणायदिवः स्वर्गलोकादायातु आगच्छतु  
पृथिव्याः भूलोकाच्चमक्षुशीघ्रमायातु उतवा अथवा समुद्रादन्तरिक्षलोकाच्चायातु समुद्रइत्यन्त  
रिक्षनाम सगरः समुद्रः अध्वरइतितन्नामसुपाठात् अथवा पुरीषादुदकात् आयातु पुरीष-  
मित्युदकनाम मधुपुरीषं पिप्पलमितितन्नामसुपाठात् स्वर्णरात् स्वरादित्यः नरोनेतायस्यत-  
स्मालोकाद्वाआयातु परावतोवादूराद्वाआयातु ऋतस्योदकस्यसदनात्स्थानात्तमेघलोकाद्वाआ-  
यातु ॥ ३ ॥

अथचतुर्थी—

स्थूरस्यरायोबृहतोयईशेतमुष्ट्वामविदथेष्ट्विन्द्रम् ।  
योवायुनाजयतिगोमतीषुप्रधृष्णुयानयतिवस्योअच्छ ॥ ४ ॥

स्थूरस्य । रायः । बृहतः । यः । ईशे । तम् । ऊँ इति ।  
स्त्वाम् । विदथेषु । इन्द्रम् । यः । वायुना । जयति ।  
गोमतीषु । प्र । धृष्णुया । नयति । वस्यः । अच्छ ॥ ४ ॥

यइन्द्रः स्थूरस्य स्थूलस्य बृहतोमहतः रायोधनस्य ईशे ईष्टे विदथेषुयज्ञेषु विदथइति  
यज्ञनामैतत् तमु तमिन्द्रमेववयंस्तोतारःस्त्वाम यइन्द्रः वायुनाप्राणरूपेण बलेन गोमतीषु से-  
नासुजयतिशत्रून्विजयते धृष्णुया धृष्णुः प्रगल्भः यइन्द्रः स्तोतृन्वस्यः वसीयः श्रेष्ठपश्वदिध-  
नं अच्छाभिप्रणयति प्रापयति तमेवेन्द्रंस्त्वामेतिपूर्वेणसंबन्धः ॥ ४ ॥

अथपञ्चमी—

उपयोनमोनमसिस्तभायन्निर्यतिवाचंजनयन्यजंध्यै ।  
ऋअसानःपुरुवारंउक्थैरेन्द्रं कृण्वीतसदनेषुहोता ॥ ५ ॥ ५ ॥

उप । यः । नमः । नमसि । स्तभायन् । निर्यति । वाचम् ।  
जनयन् । यजंध्यै । ऋअसानः । पुरुवारः । उक्थैः । आ ।  
इन्द्रम् । कृण्वीत् । सदनेषु । होता ॥ ५ ॥ ५ ॥



उपस्तभायन् लोकानुपस्तंभयन् यजध्ये यष्टुवाचंगर्जितलक्षणांवाचं जनयन्प्रजनयन्  
 क्रंजसानः प्रसाध्यमानः क्रंजतिःप्रसाधनकर्मेतिर्यास्कः । उक्थैःशस्त्रलक्षणैःस्तोत्रैःपुरुवारः  
 बहुभिःसंभजनीयःयइन्द्रः नमसि नमइत्यन्नामैतत् यजमानैर्दत्तेहविषिनमः यजमानेभ्यो-  
 यज्ञादिसाधनमन्नंइत्यर्तिपेरयति इन्द्रोहविषातृप्तःसन् वृष्टिद्वाराअन्नंप्रयच्छति तेनचानेनपुनर्य-  
 ज्ञःप्रजायतइत्यर्थः अस्मदीयोहोतासदनेषुयज्ञगृहेषुतमिन्द्रमाकृण्वीत अभिमुखीकरोतु ॥ ५ ॥

॥ इतितृतीयस्यषष्ठेपंचमोवर्गः ॥ ५ ॥

अथषष्ठी—

धिषायदिधिषण्यन्तःसरण्यान्तसदन्तोअद्रिमौशिजस्यगोहे ।

आदुरोषाःपास्त्यस्यहोतायोनोमहान्तसंवरणेषुवह्निः ॥ ६ ॥

धिषा । यदि । धिषण्यन्तः । सरण्यान् । सदन्तः । अद्रिम् ।

औशिजस्य । गोहे । आ । दुरोषाः । पास्त्यस्य । होता । यः ।

नः । महान् । समःवरणेषु । वह्निः ॥ ६ ॥

धिषण्यन्तः धिषणामिन्द्रविषयांस्तुतिमिच्छन्तः औशिजस्य उशिजःकामयमानाःकवि-  
 जः तेषांसंबन्धी औशिजोयजमानः तस्य गोहे गृहेसदन्तोनिषीदन्तोजनाः अद्रिं आदृणा-  
 तिशत्रूनित्यद्रिन्द्रः तमिन्द्रं धिषास्तुत्या यदि यदा सरण्यात् उपागच्छेयुः तदा सइन्द्रः आ-  
 यातु नोस्माकंसंवरणेषुशत्रुसंबन्धिषुनिरोधेषुवह्निर्वोदापास्त्यस्यपस्त्येगृहेवसतायजमानेनहोता  
 आह्वातादुरोषाःदुस्तरक्रोधःयइन्द्रः महान् प्रभूतोभवति सआयाविति ॥ ६ ॥

अथसप्तमी—

सत्रायदीर्भार्वरस्यवृष्णःसिषक्तिशुष्मस्तुवतेभराय ।

गुहायदीमौशिजस्यगोहेप्रयद्वियेप्रायसेमदाय ॥ ७ ॥

सत्रा । यत् । ईम् । भार्वरस्य । वृष्णः । सिसक्ति । शुष्मः ।

स्तुवते । भराय । गुहा । यत् । ईम् । औशिजस्य । गोहे ।

प्र । यत् । धिये । प्र । अयसे । मदाय ॥ ७ ॥



भार्वरस्य भार्वरोजगद्भर्तापिजापतिस्तस्यपुत्रोभार्वरः तस्यवृष्णः कामानांवर्षितुः इन्द्र-  
स्यसंबन्धोर्द्विमेघः शुष्मोबलंस्तुवतेस्तोत्रं कुर्वन्तं यजमानं सिषक्ति सेवतइतियत् सत्रासत्यमेवई-  
मेतद्वलं औशिजस्य यजमानस्य भराय भर्तुं गुहा गुहायां गुहारूपेहृदये प्रभवतीति यत् तत् सत्यं  
यजमानस्य गोहेगृहे धिये कर्मणे प्रभवतीति यत् तत् सत्यं अयसे गमनाय कामानां प्राप्तये मदाय  
हर्षाय तत्र यद्वलं प्रभवति तत् सत्यं इन्द्रस्य बलं यजमानं सर्वदा पालयतीत्यर्थः ॥ ७ ॥

अथाष्टमी—

वियद्वरांसि पर्वतस्य वृष्णवे पयोभिर्जिन्वे अपांजवांसि ।

विदद्वौरस्य गवयस्य गोहेयदीवाजाय सुध्यो बहन्ति ॥ ८ ॥

वि । यत् । वरांसि । पर्वतस्य । वृष्णवे । पयः । इभिः । जिन्वे ।

अपाम् । जवांसि । विदत् । गौरस्य । गवयस्य ।

गोहे । यदि । वाजाय । सुध्यः । बहन्ति ॥ ८ ॥

इन्द्रः पर्वतस्य मेघस्य वरांसि द्वाराणि विवृण्वे विवृतानि कृतवानिति यत् अपामुदकानां जवां  
सि वेगान् पयोभिर्जलैः जिन्वे प्याययतीति यत् यदि यदा सुध्यः शोभनकर्माणो यजमानाः वाजा-  
याच्नाय बहन्ति इन्द्रं प्रामुवन्ति तदा गोहेगृहे गौरस्य गौरमृगस्य गवयस्य गवयमृगस्य च विदत्  
तौ द्वौ पशून् भतइतियत् तत् सर्वसत्रेति पूर्वेण संबन्धः ॥ ८ ॥

अभ्युदयेष्टा विन्द्रस्य प्रदातुः भद्रा ते हस्ते तियाज्या सूत्रितंच—दीर्घस्ते अस्त्वं कुशो भद्रा ते ह-  
स्ता सुकृतोतपाणी इति ।

सूक्तेनवमी—

भद्रा ते हस्ता सुकृतोतपाणी प्रयन्तारास्तुवते राधे इन्द्र ।

का ते निषत्तिः किमु नो मम सि किं नो दुर्दुर्हर्षसे दातुवाउ ॥ ९ ॥

भद्रा । ते । हस्ता । सुकृता । उत । पाणी इति । प्रयन्तारा । तुवते ।

राधः । इन्द्र । का । ते । निषत्तिः । किम् । ऊँ इति । नो इति ।

ममत्ति । किम् । न । उतूउत् । ऊँ इति । हर्षसे । दातुवै । ऊँ इति ॥ ९ ॥



हेइन्द्र ते त्वदीयौ भद्रा भद्रौ कल्याणौ हस्ता हस्तौ सुकृता सुकृतौ शोभनकर्माणौ भवतः उतापिच पाणी त्वदीयौहस्तौ स्तुवतेस्तोत्रेयजमानायराधोधनंप्रयन्तारा प्रयन्तारौ प्रदातारौभवतः हेइन्द्र तेत्वदीयानिषत्तिर्निसदनंस्थितिः का त्वं अस्मान्किमुकिमर्थंनोममत्ति नमादयसि किमुदुदु किमर्थमेवदातवै अस्माकंधनं दातुंनहर्षसे हृष्टोनभवसि उःपूरणः ॥ ९ ॥

ऐन्द्रस्यवार्त्रघ्नस्यपशोरेवावस्वइतिहविषोयाज्या सूत्रितंच—एवावस्वइन्द्रःसत्यःसम्राड्यद्वाग्वदंत्यविचेतनानीति ।

सैषादशमी—

एवावस्वइन्द्रःसत्यःसम्राडुतावृत्रंवरिवःपूर्वेकः ।

पुरुष्टुतक्रत्वांनःशग्धिरायोभक्षीयतेवंसोदैव्यस्य ॥ १० ॥

एव । वस्वः । इन्द्रः । सत्यः । सम्राट् । हन्ता । वृत्रम् ।

वरिवः । पूर्वे । करितिकः । पुरुष्टुत । क्रत्वा । नः । शग्धि ।

रायः । भक्षीय । ते । अवसः । दैव्यस्य ॥ १० ॥

एवैवमुक्तप्रकारेणस्तूयमानःसत्यः सत्यवान् वस्वोधनस्यसम्राट्ईश्वरः वृत्रं वृत्रनामानमसुरंहन्ता हिंसिता इन्द्रः पूर्वे मनुष्याय यजमानायवरिवोधनंकः करोति ददातीत्यर्थः क्रत्वा कर्मणास्तुतिहेतुना हेपुरुष्टुत बहुभिर्यजमानैःस्तुतेन्द्र त्वंनोस्मज्यंरायोधनानिशग्धि देहि ते त्वयादीयमानस्यदैव्यस्यदेवसंबन्धिनः अवसोन्नस्य कर्मणिषष्ठी अन्नंभक्षीय अहंभजेयम्॥१०॥

अथैकादशी—

नूष्टुतइन्द्रनूगृणानइषंजरित्रेनद्योऽनपीपेः ।

अकारितेहरिवोब्रह्मनव्यंधियास्यामरथ्यःसदासाः ॥ ११ ॥ ६ ॥

नु । स्तुतः । इन्द्रः । नु । गृणानः । इषम् । जरित्रे । नद्यः । न ।

पीपेरितिपीपेः । अकारि । ते । हरिष्वः । ब्रह्म । नव्यम् । धिया ।

स्याम । रथ्यः । सदासाः ॥ ११ ॥ ६ ॥

पूर्वव्याख्याता ॥ ११ ॥

॥ इतितृतीयस्यषष्ठेष्टोवर्गः ॥ ६

॥ इतिचतुर्थेमंडलेद्वितीयोनुवाकः ॥ २ ॥



तृतीयेनुवाकेएकादशसूक्तानि तत्रयन्नइन्द्रइत्येकादशर्चप्रथमंसूक्तं वामदेवस्यार्षिवैष्टुभ-  
मैन्द्रं यन्नइत्यनुक्रमणिका पृष्ठ्याभिष्टवषडहयोःप्रथमेहनिमाध्यंदिनसवनेमैत्रावरुणशस्त्रेद्विती-  
यमिदंसंपातसूक्तं सूत्रितंच—एवात्वामिन्द्रयन्नइन्द्रइति ।

तत्रप्रथमा—

यन्नइन्द्रो जुजुषेयच्चवष्टितन्नोमहान्करतिशुष्म्याचित् ।

ब्रह्मस्तोमंमघवासोममुक्थायोअश्मानंशवंसाविभ्रदेति ॥ १ ॥

यत् । नः । इन्द्रः । जुजुषे । यत् । च । वष्टि । तत् । नः ।

महान् । करति । शुष्मी । आ । चित् । ब्रह्म । स्तोमम् । मघवा ।

सोमम् । उक्था । यः । अश्मानम् । शवंसा । विभ्रत् । एति ॥ १ ॥

इन्द्रः नोस्मदीयंयद्धर्विलक्षणान्नादिकंजुषे सेवते यच्च हविरादिकंवष्टिकामयते महा-  
नप्रभूतः शुष्मीबलवानिन्द्रः चिदितिचार्थे ब्रह्मचित् हर्विलक्षणपुरोडाशादिकमन्नंच स्तोमंस्तोत्र-  
समूहंच सोममभिषुतंसोमंच उक्था उक्थानिशस्त्राणिचेत्येवंभूतंतद्ब्रह्मादिचतुष्टयं आकरति  
आकरोतु स्वीकरोतु मघवा धनवान् अत्रअश्मशब्दोवज्रवाची अश्मानंवज्रंविभ्रत् धारयन्  
शवसाबलेनयुक्तोयइन्द्रः एतिआगच्छति सइन्द्रःस्वीकरोत्वितिपूर्वेणसंबन्धः ॥ १ ॥

अथद्वितीया—

वृषावृषंधिश्चतुरश्रिमस्यन्नुग्रोबाहुभ्यांनृतमःशचीवान् ।

श्रियेपरुष्णीमुषमाणऊर्णायस्याःपर्वाणिसख्यायविव्ये ॥ २ ॥

वृषा । वृषन्धिम् । चतुः । अश्रिम् । अस्यन् । उग्रः । बाहुभ्याम् ।

नृतमः । शचीवान् । श्रिये । परुष्णीम् । उषमाणः ।

ऊर्णाम् । यस्याः । पर्वाणि । सख्याय । विव्ये ॥ २ ॥

वृषा कामानांवर्षिता वृषंधि मेघभेदनद्वारेणवर्षकुर्वतं चतुरश्रिचतसृभिरश्रिभिर्धाराभि-  
रुपेतंवज्रंबाहुभ्यामस्यन् शत्रुषुप्रक्षिपन् उग्रउर्णबलः नृतमोनेनृतमः शचीवान्कर्मवानिन्द्रः  
ऊर्णामाच्छादिकां परुष्णीं पर्ववतींनदींश्रिये आश्रयणार्थं उषमाणः सेवमानोभवति यस्याः  
नद्याः पर्वाणिभिन्नान्देशान् सख्यायसखिकर्मणेविव्ये संवृतवान् ॥ २ ॥



अथतृतीया—

योदेवोदेवतमोजायमानोमहोवाजेभिर्महद्भिश्चशुष्मैः ।

दधानोवज्रंबाह्वोरुशान्तंद्याममेनरेजयत्प्रभूम ॥ ३ ॥

यः । देवः । देवस्तमः । जायमानः । महः । वाजेभिः । महद्भिः ।

च । शुष्मैः । दधानः । वज्रम् । बाह्वोः । उशान्तम् । द्याम् ।

अमेन । रेजयत् । प्र । भूम ॥ ३ ॥

देवोदीप्यमानः देवतमोदातृतमः जायमानः उत्पद्यमानः यइन्द्रः महोमहद्भिर्वाजेभिर-  
नैर्महद्भिः शुष्मैर्वलैश्चयुक्तोभवदतिशेषः सइन्द्रः बाह्वोर्हस्तयोः उशान्तंकामयमानंवज्रंदधानो-  
धारयन् अमेनबलेनद्यांद्युलोकंचभूम भूलोकंच प्ररेजयत् प्रकंपयतिस्म ॥ ३ ॥

अथचतुर्थी—

विश्वारोधांसिप्रवतंश्चपूर्वीद्यौर्ऋष्वाज्जनिमन्त्रेजतक्षाः ।

आमातराभरतिशुष्म्यागोर्नृवत्परिज्मन्नोनुवन्तवाताः ॥ ४ ॥

विश्वा । रोधांसि । प्रवतः । च । पूर्वीः । द्यौः । ऋष्वात् ।

जनिमन् । रेजत । क्षाः । आ । मातरा । भरति । शुष्मी । आ ।

गोः । नृवत् । परिज्मन् । नोनुवन्त । वाताः ॥ ४ ॥

विश्वा विश्वानि रोधांसि रोधःशब्देनउन्नतप्रदेशाउच्यन्ते उन्नतप्रदेशाः पर्वताश्च पूर्वीः  
पूर्व्यः बहूनि प्रवतः प्रवणानि समुद्राश्चेत्यर्थः द्यौर्द्युलोकश्च क्षाः पृथिवीच जनिमन्निन्द्रस्यज-  
न्मनिसति ऋष्वात् महतोस्मादिन्द्रात् रेजत अरेजंत अकंपन्त किंच शुष्मीबलवानिन्द्रः गोर्ग-  
तुःसूर्यस्यमातरामातरौमातापितृभूतौद्यावापृथिव्यौच आइतिचार्थे आभरति आसमन्ताद्वि-  
भर्ति नृवन्मनुष्याइववाताः इन्द्रेण प्रेरितावायवश्च परिज्मन्नंतरिक्षेनोनुवन्तः शब्दायन्ते ॥ ४ ॥

अथपंचमी—

तातूतइन्द्रमहतोमहानिविश्वेष्वित्सर्वनेषुप्रवाच्या ।

यच्छूरधृणोधृषतादधृष्वानहिंवज्रेणशवसाविवेधीः ॥ ५ ॥ ७ ॥



ता । तु । ते । इन्द्र । महतः । महानि । विश्वेषु । इत् । सर्वनेषु ।  
प्रष्टवाच्या । यत् । शूर । धृष्णो इति । धृषता । दधृष्वान् ।  
अहिम् । वज्रेण । शवसा । अविवेषीः ॥ ५ ॥ ७ ॥

हेइन्द्र महतःप्रभूतस्यतेत्वदीयानि ता तानि कर्माणि तु क्षिप्रं महानि महान्तिभवन्ति  
कीदृशानितानि विश्वेष्वित् सर्वेष्वेवसवनेषुप्रातःसवनादिकर्मसु त्वदीयानिप्रवाच्या प्रवाच्यानि  
स्तोतृभिःप्रकर्षेणवक्तुयोग्यानिस्तुत्यानीतियत् हेधृष्णो प्रगल्भ हेशूर विक्रान्तेन्द्र दधृष्वान्  
पालकत्वेनलोकान्धारयन् शवसाबलेनयुक्तस्त्वंधृषताधर्षकेणवज्रेण अहिं वृत्रमसुरंअविवेषीः  
अवधीरितियत् एतदादीनिकर्माणिमहान्तीतिपूर्वेणसंबन्धः अत्रअविवेषीरितिबधकर्म ॥ ५ ॥

॥ इतितृतीयस्यषष्ठेसप्तमोवर्गः ॥ ७ ॥

अथषष्ठी—

तातूतेसत्यातुविनृम्णविश्वाप्रधेनवःसिस्त्रतेवृष्णऊध्नः ।  
अधाहृत्वदृषमणोभियानाःप्रसिन्धवोजवसाचक्रमन्त ॥ ६ ॥

ता । तु । ते । सत्या । तुविऽवृम्ण । विश्वा । प्र । धेनवः । सिस्त्रते ।  
वृष्णः । ऊध्नः । अध । हृ । त्वत् । दृषऽमनः । भियानाः ।  
प्र । सिन्धवः । जवसा । चक्रमन्त ॥ ६ ॥

हेतुविनृम्ण अधिकबलेन्द्र तेत्वदीयानि विश्वा विश्वानि ता तानि कर्माणि तु क्षिप्रं  
सत्या सत्यानिभवन्ति हेइन्द्र वृष्णःकामानांवर्षितुस्त्वत्तोभियात् धेनवोगावः ऊध्नः स्वकीया-  
दापीनात्प्रसिस्त्रते प्रकर्षेणक्षीरंक्षरन्ति अधापिच हेवृषमनः कामानांवृषणपरमनस्केन्द्र सिन्धवो  
नद्यः त्वत्त्वत्तोभियानाः विभ्यत्यःसत्यः जवसावेगेनप्रचक्रमन्तह प्रकर्षेणगच्छन्तिखलु ॥ ६ ॥

अथसप्तमी—

अत्राहंतेहरिवस्ताउदेवीरवोभिरिन्द्रस्तवन्तस्वसारः ।  
यत्सीमनुप्रमुचोबद्धधानादीर्घामनुप्रसितिंस्यन्दयध्यै ॥ ७ ॥



अत्र । अहं । ते । हरिः । त्वः । ताः । ॐ इति । देवीः । अवः । भिः ।

इन्द्र । स्वन्त । स्वसारः । यत् । सीम् । अनु । प्र । मुचः ।

बद्धधानाः । दीर्घाम् । अनु । प्रसितिम् । स्यन्द्यध्यै ॥ ७ ॥

हेइन्द्र त्वं यद्यदाबद्धधानाः वृत्रेणवध्यमानाः सीमनु एनानदीरुक्ष्य दीर्घामत्यधिकां प्रसितिं बंधनं अनुस्यंद्यध्यै यथाकामं स्यंदितुं प्रमुचः प्रकर्षेण मोचयः हेहरिवः हरिवन्निन्द्र अत्राह अत्रैव मोचनवेलायां ताउ ताः प्रसिद्धा एव देवीः देव्यः द्योतमानाः स्वसारो नद्यः अत्र स्व-सृशब्देन दीवाची अवोभिस्त्वत्कृतैरक्षणैः तेषां स्तवन्त स्तावयन्ति नदीपूरणादिभिः कर्मभिः जनाइन्द्रं स्तुवन्तीत्यर्थः ॥ ७ ॥

अथाष्टमी—

पिपीळे अंशुर्मद्यो न सिन्धुरात्वा शमी शशमानस्य शक्तिः ।

अस्मद्वक् शुशुचानस्य यम्या आशुर्न रश्मि तु व्योजसंगो ॥ ८ ॥

पिपीळे । अंशुः । मद्यः । न । सिन्धुः । आ । त्वा । शमी ।

शशमानस्य । शक्तिः । अस्मद्वक् । शुशुचानस्य । यम्याः ।

आशुः । न । रश्मिम् । तु विद्मो जसम् । गोः ॥ ८ ॥

हेइन्द्र मद्योमादयिता अंशुः सोमः पिपीळेऽपीडयत अभ्यसूयत इत्यर्थः नेति संप्र-त्यर्थे न इदानीं सिन्धुः स्यंदमानः सोमः त्वा त्वां आयम्याः आयच्छतु शुशुचानस्य दी-प्यमानस्य शशमानस्य स्तुवतः संबन्धि अस्मद्वक् अस्मदभिमुखं शमी शमनं शक्तिः स्तुति-कर्मच आयच्छतु तत्र दृष्टान्तः—आशुः शीघ्रगामी यन्तागोर्गन्तुः अश्वस्य तु व्योजसं बहुबलं दृढ-मित्यर्थः रश्मिन् अश्वबन्धनरज्जुमिव तद्वत् ॥ ८ ॥

अथ नवमी—

अस्मेवर्षिष्ठा कृणुहि ज्येष्ठा नृम्णानि सत्रा सहस्रं ।

अस्मभ्यं वृत्रा सुहनानि रन्धि जृह्वि वधं वनुषो मर्त्यस्य ॥ ९ ॥

अस्मे इति । वर्षिष्ठा । कृणुहि । ज्येष्ठा । नृम्णानि । सत्रा ।

सहस्रं । सहस्रं । अस्मभ्यम् । वृत्रा । सुहनानि । रन्धि । जृह्वि ।

वधः । वनुषः । मर्त्यस्य ॥ ९ ॥



हेसहुरे सहनशीलेन्द्र त्वंसत्रा सर्वदा सहांसि शत्रूनभिभावुकानिर्वर्षिष्ठा वर्षिष्ठानि  
प्रवृद्धानि ज्येष्ठा ज्येष्ठानि प्रशस्तानिनृम्णानिवलानि अस्मे अस्मभ्यं कृणुहि कुरु हेइ-  
न्द्र त्वं अस्मभ्यंसुहृणानि शोभनवधानि वृत्रा वृत्राणि शत्रून्त्रंधि रंधय वशंनय किंच  
वनुषोहिंसकस्यमर्त्यस्यमरणशीलस्यशत्रोःसंबन्धिवधःहननसाधनमायुधं जहि नाशय ॥ ९ ॥

अथदशमी—

अस्माकमित्सुशृणुहित्वमिन्द्रास्मभ्यश्चित्राँउपमाहिवाजान् ।

अस्मभ्यंविश्वाइषणःपुरंधीरस्माकंसुमधवन्बोधिगोदाः ॥ १० ॥

अस्माकम् । इत् । सु । शृणुहि । त्वम् । इन्द्र । अस्मभ्यम् । चित्रान् ।

उप । माहि । वाजान् । अस्मभ्यम् । विश्वाः । इषणः । पुरंधीः ।

अस्माकम् । सु । मधवन् । बोधि । गोदाः ॥ १० ॥

हेइन्द्र त्वं अस्माकमित् अस्मदीयाएवस्तुतीः सु सुष्ठु शृणुहि तथा हेइन्द्र त्वं चित्रान्  
चायनीयानिवाजानन्त्रानि अस्मभ्यं उपमाहि देहि किंच अस्मभ्यं विश्वाःसर्वाःपुरंधीर्बुद्धीः  
इषणः प्रेरय अपिच हेमधवन् धनवन्निन्द्र अस्माकं गोदाः गवांदाता सु सुष्ठु बोधि भव ॥१०॥

अथैकादशी—

नूष्टुतइन्द्रनूगृणानइषंजरित्रेनन्योनपीपेः ।

अकारितेहरिवोब्रह्मनव्यंधियास्यामर्थ्यःसदासाः ॥ ११ ॥ ८ ॥

नु । स्तुतः । इन्द्र । नु । गृणानः । इषम् । जरित्रे । न्यः । न ।

पीपेरितिपीपेः । अकारि । ते । हरिष्वः । ब्रह्म । नव्यम् । धिया ।

स्याम् । रर्थ्यः । सदासाः ॥ ११ ॥ ८ ॥

पूर्वव्याख्याता ॥ ११ ॥

॥ इतितृतीयस्यषष्ठेष्टमोवर्गः ॥ ८ ॥

कथामहामित्येकादशर्चद्वितीयंसूक्तं वामदेवस्यार्षत्रैष्टुभमैन्द्रं ऋतस्यहीत्याद्यास्तिस्रः प-  
क्षेऋतदेवताकाः तथाचानुक्रान्तं—कथोपान्त्यास्तिस्रऋतदेव्योवेति । आभिष्विकेहनिदशरात्रे



प्रथमेहनिमाध्यंदिनसवनेमैत्रावरुणशस्त्रे अहीनसूक्तस्यस्थानेइदंतृतीयंसंपातसूक्तं सूत्रितंच-  
कथामहामिन्द्रःपूर्भिद्यएकइदिति । महाव्रतेनिष्केवल्येएतत्तथैवपंचमारण्यकेशौनकेनसूत्रितं-क-  
थामहामवृधत्कस्यहोतुरितिसंपातइति ।

तत्रप्रथमा—

कथामहामवृधत्कस्यहोतुर्यज्ञं जुषाणो अभिसोममूधः ।  
पिवन्नुशानोजुषमाणो अन्धो ववक्ष ऋष्वः शुचते धनाय ॥ १ ॥

कथा । महाम् । अवृधत् । कस्य । होतुः । यज्ञम् । जुषाणः ।  
अभि । सोमम् । ऊधः । पिवन् । उशानः । जुषमाणः । अन्धः ।  
ववक्षे । ऋष्वः । शुचते । धनाय ॥ १ ॥

महां महांतं गुणैःप्रवृद्धमिन्द्रं कथा कथंकेनप्रकारेण अवृधत् वर्धयेत् अस्मत्पेरि-  
तास्तुतिरितिशेषः तस्यमहिम्नोतिमहत्वादितिभावः सएवेन्द्रः होतुः होमनिष्पादकस्यकस्य  
यजमानस्ययज्ञंयागंजुषाणः प्रीयमाणःसन् अभिगच्छेदितिशेषः उपसर्गश्रुतेरुचितक्रिया-  
ध्याहारः किंच ऊधः उद्धतमतिप्रवृद्धं सोममन्धः सोमलक्षणमन्नंपिवन्नास्वादयन् उशा-  
नस्तदेवान्नंकामयमानः जुषाणः सेवमानश्च ऋष्वोमहानिन्द्रः शुचतेप्रदीप्तायधनायहिरण्या-  
दिलक्षणाय उक्तलक्षणंधनंकस्मैयजमानायदातुंववक्षेवहति पीतमेवान्नंजठरेधारयति अने-  
नवाक्यद्वयेनेन्द्रस्याचिन्त्यचरितत्वंख्यापितंभवति ॥ १ ॥

अथद्वितीया—

कोअस्यवीरःसंधमादमापसमानंशसुमतिभिःकोअस्य ।  
कदस्यचित्रं चिकिते कदूती वृधे भुवच्छशमानस्ययज्योः ॥ २ ॥

कः । अस्य । वीरः । संधमादम् । आप । सम् । आनंश ।  
सुमतिभिः । कः । अस्य । कत् । अस्य । चित्रम् । चिकिते ।  
कत् । ऊती । वृधे । भुवत् । शशमानस्य । यज्योः ॥ २ ॥



अस्येन्द्रस्यसंबन्धिनंसधमादं सहमाद्यन्तेअस्मिन्नितिसधमादःसंग्रामः तं सहसोमपानं  
वा वीरः स्तोत्राणामभिवाणांवावारयिताकःपुमानाप प्राप्नोति कश्चेन्द्रस्यसुमतिभिः शोभनाभि-  
रनुग्रहबुद्धिभिः समानंश संगच्छते कत्कदावास्येन्द्रस्यचित्रंचायनीयंधनंचिकिते प्रज्ञायते त-  
त्प्रदानसमयंनकोपिजानातीत्यर्थः कत्कदावा शशमानस्यस्तुवतः यज्योर्यष्टुर्यजमानस्यवृधेवर्ध-  
नाय ऊती ऊत्यारक्षया भुवत् भवेत् ॥ २ ॥

अथतृतीया—

कथाशृणोतिहूयमानमिन्द्रःकथाशृण्वन्नवसामस्यवेद ।  
काअस्यपूर्वीरुपमातयोहकथैनमाहुःपपुंरिंजरित्रे ॥ ३ ॥

कथा । शृणोति । हूयमानम् । इन्द्रः । कथा । शृण्वन् ।  
अवसाम् । अस्य । वेद । काः । अस्य । पूर्वीः । उपमातयः ।  
ह । कथा । एनम् । आहुः । पपुंरिम् । जरित्रे ॥ ३ ॥

इन्द्रः परमैश्वर्ययुक्तः हूयमानं आह्वयन्तं स्तोतारं कथा कथंशृणोति स्तोत्राणिशृण्वन्  
अस्यस्तोतुःसंबन्धीनि अवसारक्षणानिकथा कथंच वेद वेत्ति पूर्वीःपुरातनानिअस्येन्द्रस्यसंब-  
न्धीनि उपमातयोदानानि काहकानि सन्तीतिशेषः तानिदानानि जरित्रे स्तोतुः संबन्धिनां  
कामानापपुंरिं पूरयितारमेनमिन्द्रंकथाकथंचाहुः वदन्ति ॥ ३ ॥

अथचतुर्थी—

कथासबाधःशशमानोअस्यनशदभिद्रविणंदीध्यानः ।  
देवोभुवन्नवेदामऋतानानमोजगृभ्वाँअभियज्जुजोषत् ॥ ४ ॥

कथा । सबाधः । शशमानः । अस्य । नशत् । अभि ।  
द्रविणम् । दीध्यानः । देवः । भुवत् । नवेदाः । मे । ऋतानाम् ।  
नमः । जगृभवान् । अभि । यत् । जुजोषत् ॥ ४ ॥

सबाधः सपत्नानांपीडासहितः शशमानः इन्द्रविषयांस्तुतिंकुर्वन् दीध्यानः कर्मभिर्दी-  
प्यमानोयजमानः अस्येन्द्रस्यसंबन्धि द्रविणं पश्वादिधनं कथा कथमभिनशत् अभिप्राप्नोति



नमः हविलक्षणमर्चजगृभ्वान्गृहीतवानिन्द्रः यद्यदाभिजुजोषत् मामभिसेवेत तदादेवोदीप्यमान-  
इन्द्रः मेमदीयानामृतानांस्तोत्राणानवेदाः अतिशयेनज्ञाताभुवत् भवेत् अत्रनिपातस्थो-  
नकारोतिशयवाची ॥ ४ ॥

अथपंचमी—

क॒थाक॒द॒स्याउ॒षसो॒व्युष्टौ॑दे॒वोम॒र्तस्य॒सख्यं॒जुजोष॑ ।

क॒थाक॒द॒स्यस॒ख्यं सखि॑भ्यो॒ये अ॒स्मिन् कामं॑ सु॒युजं॑ त॒तस्त्रे ॥ ५ ॥ ९ ॥

क॒था । क॒त् । अ॒स्याः । उ॒षसः । वि॒ऽउ॒ष्टौ । दे॒वः । म॒र्तस्य॑ ।

स॒ख्यम् । जु॒जोष॑ । क॒था । क॒त् । अ॒स्य॑ । स॒ख्यम् । सखि॑भ्यः ।

ये । अ॒स्मिन् । का॒मम् । सु॒युजं॑ । त॒तस्त्रे ॥ ५ ॥ ९ ॥

देवोद्योतमानइन्द्रः अस्याउषसोव्युष्टौप्रभातेमर्तस्यमनुष्यस्यस्तोतुः संबन्धिसख्यंसखि-  
कर्मकथाकथंकेनप्रकारेणकत्कदाजुजोष सेवेत येस्तोतारः अस्मिन्निन्द्रेसुयुजं सुष्टुप्रयुज्यमानं  
कामंकमनीयंहविःस्तोत्रंच ततस्त्रे वितेनिरे अस्येन्द्रस्यसख्यं सखिकर्मसखिभ्यःस्तोतृभ्यःक-  
थाकथं कत्कदाभवेदितिशेषः ॥ ५ ॥

॥ इतितृतीयस्यषष्ठेनवमोवर्गः ॥ ९ ॥

अथषष्ठी—

कि॒माद॒मंत्रं॑ स॒ख्यं सखि॑भ्यः क॒दानु॑ ते भ्रा॒त्रं प्र॒ब्रवाम् ।

श्रि॒ये सु॒दृशो॑ व॒पुर् अ॒स्य सर्गाः॑ स्व॒र्णं चि॒त्रत॑ममिष॒ आगोः॑ ॥ ६ ॥

किम् । आ॒त् । अ॒मंत्रम् । स॒ख्यम् । सखि॑भ्यः । क॒दा । नु । ते ।

भ्रा॒त्रम् । प्र । ब्र॒वाम् । श्रि॒ये । सु॒दृशः॑ । व॒पुः । अ॒स्य॑ ।

सर्गाः॑ । स्व॒र्णः । न । चि॒त्रत॑मम् । इ॒षे । आ । गोः॑ ॥ ६ ॥

हेइन्द्र वयं यजमानाः तेत्वदीयं अमंत्रं शत्रूनभिभावुकंसख्यं सखिकर्म सखिभ्यःस्तो-  
तृभ्यः किमात् किंस्वित् प्रब्रवाम प्रकर्षेणवदेम तेत्वदीयंभ्रात्रं भ्रातृकर्मच कदानु कदाखलु  
प्रब्रवाम सुदृशः शोभनदर्शनस्यास्येन्द्रस्यसंबन्धिनः सर्गाः उद्योगाः श्रिये सर्वेषांस्तोतृणांश्रेयसे  
भवन्तीतिशेषः स्वर्णं सूर्योयथादर्शनीयतमः तथागोर्गन्तुरिन्द्रस्यचित्रतमंदर्शनीयतमं वपुः श-  
रीरं एषे आसमन्तात्सर्वैरिष्यते ॥ ६ ॥



अथसप्तमी—

द्रुहंजिघांसन्ध्वरसमनिन्द्रान्तेतिक्तेतिग्मातुजसेअनीका ॥

ऋणाचिद्यत्रऋणयानउग्रोदूरेअज्ञाताउषसोबबाधे ॥ ७ ॥

द्रुहम् । जिघांसन् । ध्वरसम् । अनिन्द्राम् । तेतिक्ते । तिग्मा ।

तुजसे । अनीका । ऋणा । चित् । यत्र । ऋणइयाः । नः ।

उग्रः । दूरे । अज्ञाताः । उषसः । बबाधे ॥ ७ ॥

अयमिन्द्रः द्रुहं द्रोहं कुर्वन्तीं ध्वरसं हिंसिकां अनिन्द्रामिन्द्रमजानतीं राक्षसीं जिघांसन् हन्तुमिच्छन् तिग्मा तिग्मानि पूर्वमेव तीक्ष्णानि अनीका अनीकान्यायुधानि तुजसे तद्वधाय तेतिक्ते अत्यर्थं तीक्ष्णीकरोति यत्रयासूषःसु तदुपलक्षितेष्वहःसु ऋणाचित् ऋणान्यपि नो-  
स्मान्बाधन्तइतिशेषः ताउषसश्च उग्रउदूर्णबलः ऋणयाः ऋणस्यहन्तेद्रुः यातिर्वधकर्मा दू-  
रेअज्ञाताः अननुभूताःसतीर्वबाधेअपीडयत् ॥ ७ ॥

ऋतपेयनाद्येकाहेमरुत्वतीयनिष्केवत्यशस्त्रयोर्निविद्धानात्पुरस्तात्ऋतस्यहीत्येतदादि-  
केद्वेऋचौक्रमेणशंसनीये सूत्रितंच—ऋतस्यहिशुरुधःसन्तिपूर्वीरितिसूक्तमुखीयेइति ।

सूक्तेष्टमी—

ऋतस्यहिशुरुधःसन्तिपूर्वीऋतस्यधीतिर्दृजिनानिहन्ति ।

ऋतस्यश्लोकोबधिराततर्दकर्णाबुधानःशुचमानआयोः ॥ ८ ॥

ऋतस्य । हि । शुरुधः । सन्ति । पूर्वीः । ऋतस्य । धीतिः ।

दृजिनानि । हन्ति । ऋतस्य । श्लोकः । बधिरा । ततर्द ।

कर्णा । बुधानः । शुचमानः । आयोः ॥ ८ ॥

अत्र ऋतशब्देनेन्द्रोवादित्योवासत्यंवायज्ञोवाउच्यते ऋतस्य ऋतदेवस्य संबन्धिन्यःपूर्वी-  
र्बह्व्यःशुरुधः आपः सन्तिहि भवन्तिखलु ऋतस्य ऋतदेवस्यसंबन्धिनीधीतिःप्रज्ञा तद्विषयास्तु-  
तिर्वा दृजिनानिर्वर्जनीयानिपापानि हन्ति हिनस्ति ऋतस्य ऋतदेवस्यसंबन्धीश्लोकः स्तुति-  
रूपावाक् आयोर्गन्तुर्मनुष्यस्यसंबन्धिनौ बधिरा बधिरौ कर्णा कर्णौ ततर्द तृणन्ति कोदृशः  
श्लोकःबुधानोबुध्यमानः शुचमानोदीप्यमानः ॥ ८ ॥



अथनवमी—

ऋतस्य दृह्णा धरुणानि सन्ति पुरुणि चन्द्रा वपुषे वपूषि ॥

ऋतेन दीर्घमिषणन्त पृक्षऋतेन गावऋतमा विवेशुः ॥ ९ ॥

ऋतस्य । दृह्णा । धरुणानि । सन्ति । पुरुणि । चन्द्रा । वपुषे ।

वपूषि । ऋतेन । दीर्घम् । इषणन्त । पृक्षः । ऋतेन । गावः । ऋतम् ।

आ । विवेशुः ॥ ९ ॥

वपुषे वपुष्मतः षष्ठ्यर्थे चतुर्थी ऋतस्य ऋतदेवस्य संबन्धीनि दृह्णा दृहानि धरुणानि धारकाणि पुरुणि बहूनि चन्द्रा चन्द्राणि आह्लादकानि वपूषि रूपाणि सन्ति भवन्ति ऋतेन ऋतदेवेन दीर्घमत्यधिकं पृक्षः अन्नं इषणन्त स्तोतार इच्छन्ति ऋतेन ऋतदेवेन गावो धेनवः ऋतं यज्ञं दक्षिणात्वेन आविवेशुः प्रविशन्ति यद्वा गावोरश्मयः ऋतमुदकमा विवेशुः ॥ ९ ॥

अथ दशमी—

ऋतं ये मानऋतमिदं नो त्यूतस्य शुष्मस्तुरया उगव्युः ।

ऋताय पृथ्वी बहुले गर्भा रेऋताय धेनू परमे दुहाते ॥ १० ॥

ऋतम् । ये मानः । ऋतम् । इत् । वनोति । ऋतस्य । शुष्मः ।

तुरयाः । उँ इति । गव्युः । ऋताय । पृथ्वी इति । बहुले इति ।

गर्भा रे इति । ऋताय । धेनू इति । परमे इति । दुहाते इति ॥ १० ॥

ऋतं ऋतदेवं येमानो नियच्छन्स्तुतिभिर्वशीकुर्वन्स्तोता ऋतमित् ऋतदेवमेव वनोति संभजते ऋतस्य ऋतदेवस्य संबन्धि शुष्मो बलं तुरयाः तूर्णं गव्युः उदिति चार्थे जलकामश्च भवति बहुले विस्तीर्णे गर्भारे दुरवगाहे पृथ्वी द्यावापृथिव्यौ ऋताय ऋतदेवाय भवतः धेनूप्रीणयिष्यौ परमे उत्कृष्टे द्यावापृथिव्यौ ऋताय ऋतदेवायैव दुहाते दोहनं कुर्वते ॥ १० ॥

अथैकादशी—

नूषुत इन्द्र नूगूणानि इषं जरित्रे न्योऽनपीपेः ।

अकारिते हरि वो ब्रह्म न व्यधि यास्याम रथ्यः सदा साः ॥ ११ ॥



नु । स्तुतः । इन्द्र । नु । गृणानः । इषम् । जरित्रे । नद्यः । न ।  
पीपेरितिपीपेः । अकारि । ते । हरिः । वः । ब्रह्म । नव्यम् । धिया ।  
स्याम । रथ्यः । सदाः । ११ ॥ १० ॥

पूर्वव्याख्याता ॥ ११ ॥

॥ इतितृतीयस्यषष्ठेदशमोवर्गः ॥ १० ॥

कासुष्टुतिरित्येकादशर्चतृतीयंसूक्तं वामदेवस्यार्षेण्ड्रं दशमीअनुष्टुप् शिष्टास्त्रिष्टुभः त-  
थाचानुक्रमणिका—कासुष्टुतिरुपान्त्यानुष्टुबिति । विनियोगोलैंगिकः ।

तत्रप्रथमा—

कासुष्टुतिः शवसः सूनुमिन्द्रमर्वाचीनं राधस आववर्तत् ।  
ददिर्हि वीरोगृणते वसूनि सगोपतिर्निष्पिधान्नोजनासः ॥ १ ॥  
का । सुस्तुतिः । शवसः । सूनुम् । इन्द्रम् । अर्वाचीनम् । राधसे ।  
आ । ववर्तत् । ददिः । हि । वीरः । गृणते । वसूनि । सः । गोपतिः  
निःस्पिधाम् । नः । जनासः ॥ १ ॥

का कीदृशी सुष्टुतिः सुष्टुस्तुतिः शवसः सूनुं बलस्यपुत्रं अतिबलिनमित्यर्थः अर्वा-  
चीनं अस्मदभिमुखं इन्द्रं परमैश्वर्ययुक्तं राधसे धनाय अस्मभ्यं धनं दातुं आववर्तत् आवर्तये-  
त् हे जनासोजना यजमानाः वीरो विक्रान्तः गोपतिः पश्वादिधनस्यपालकः स इन्द्रः निष्पि-  
धानिष्पेक्षणां शत्रूणां संबन्धीनि वसूनि धनानि गृणते गृणद्वाः स्तोतृभ्यः नोस्मभ्यं ददिर्हि दाता-  
खलु भवति ॥ १ ॥

अथद्वितीया—

सवृत्रहत्ये हव्यः स ईड्यः स सुष्टुत इन्द्रः सत्यराधाः ।  
सयामन्नामघवामर्त्याय ब्रह्मण्यते सुष्वये वरिवोधात् ॥ २ ॥  
सः । वृत्रहत्ये । हव्यः । सः । ईड्यः । सः । सुस्तुतः । इन्द्रः ।  
सत्यराधाः । सः । यामन् । आ । मघवा । मर्त्याय । ब्रह्मण्यते ।  
सुष्वये । वरिवः । धात् ॥ २ ॥



सइन्द्रः वृत्रहृत्ये वृत्राणांशत्रूणांहृत्ये हननेनिमित्तभूतेसति यामन् युद्धे हव्यः आ-  
ह्वातव्योभवति सइन्द्रईड्यःस्तुत्योभवति सइन्द्रः सुष्टुतःसन् सत्यराधाः यजमानेभ्योदा-  
तुंसत्यधनोभवति मघवाधनवान्सइन्द्रः ब्रह्मण्यते स्तोत्रमिच्छते सुष्वये सोमंसुन्वते म-  
र्त्याय मनुष्याययजमानायवरिवोधनं वरिवइतिधननामैतत् आधात् आसमन्ताद्दाति ॥२॥

अथतृतीया—

तमिन्नरोविह्वयन्तेसमीकेरिरिकांसस्तन्वःकृण्वतत्राम् ।

मिथोयत्यागमुभयासोअगमन्नरस्तोकस्यतनयस्यसातौ ॥ ३ ॥

तम् । इत् । नरः । वि । ह्वयन्ते । सम्ईके । रिरिकांसः । तन्वः ।  
कृण्वत । त्राम् । मिथः । यत् । त्यागम् । उभयासः । अगमन् ।  
नरः । तोकस्य । तनयस्य । सातौ ॥ ३ ॥

नरोनेतारोमनुष्याःसमीकेयुद्धेतमित्तमेवेन्द्रंविह्वयन्ते विविधमाह्वानंकुर्वते तन्वः स्व-  
कीयानिशरीराणि रिरिकांसः तपसारेचयन्तोयजमानाः तमेवेन्द्रं त्रां त्रातारंकृण्वत कृण्व-  
ते कुर्वते यद्यदामिथः परस्परंसंगताः उभयासः उभयेयजमानाः स्तोतारश्च त्यागंत्या-  
गकर्तारं दातारमिन्द्रमगमन्नुपगच्छन्ति तदानरः उभयविधामनुष्याः तोकस्य पुत्रस्य तन-  
यस्य पौत्रस्यच सातौ लाभेनिमित्तभूतेसति तमेवेन्द्रंत्रातारंकुर्वन्तीतिसंबन्धः ॥ ३ ॥

अथचतुर्थी—

ऋतूयन्तिक्षितयोयोगउग्राशुषाणासोमिथोअर्णसातौ ।

संयद्विशोवंवृत्रन्तयुध्माआदिन्नेमइन्द्रयन्तेअभीके ॥ ४ ॥

ऋतूयन्ति । । क्षितयः । योगे । उग्र । आशुषाणासः । मिथः ।  
अर्णसातौ । सम् । यत् । विशः । अवंवृत्रन्त । युध्माः । आत् ।  
इत् । नेमे । इन्द्रयन्ते । अभीके ॥ ४ ॥

हेउग्र उदूर्णबलेन्द्र आशुषाणासोव्यामुवन्तः क्षितयोमनुष्याः क्षितयइतिमनुष्यनामैतत्  
अर्णसातौ सस्यादिफलसिद्ध्यर्थमुदकलाभेनिमित्तेसति मिथःपरस्परंयोगेसंबन्धेसति ऋतूयन्ति



क्रतूनि कर्माणि इच्छन्ति यद्यदायुध्माः योधयिष्यो विशः प्रजाः अभीके युद्धे अभीक इति संग्रामनामैतत् समववृत्रंत संवर्तन्ते परस्परं संगच्छन्ते आदित्तदानीमेव नेमे केचन भाग्यवन्तो-  
योधकाः इन्द्रयन्ते युद्धे इन्द्रमिच्छन्ति ॥ ४ ॥

अथ पंचमी—

आदिह्वनेम इन्द्रियं यजन्त आदित्पक्तिः पुरोळाशं रिरिच्यात् ।  
आदित्सोमो विपपृच्यादसुष्वीनादिज्जुजोषवृषभं यजध्वै ॥ ५ ॥ ११ ॥

आत् । इत् । ह । नेमे । इन्द्रियम् । यजन्ते । आत् । इत् । पक्तिः ।  
पुरोळाशम् । रिरिच्यात् । आत् । इत् । सोमः । वि । पपृच्यात् ।  
असुस्वीन् । आत् । इत् । जुजोष । वृषभम् । यजध्वै ॥ ५ ॥ ११ ॥

आदित्तदानीमेव युद्धकाले नेमे अन्ये योधाः इन्द्रियं बलवन्तमिन्द्रियजन्तेह पूजयन्ति  
खलु कश्चिदादिदनंतरमेव पुरोळाशं पिष्टरूपं हविः पक्तिः पचन् रिरिच्यात् इन्द्राय दद्यात्  
आदिदनंतरमेव सोमः अभिषुतसोमो यजमानः असुष्वीन् अनभिषुतसोमान्यजमानान् विपपृ-  
च्यात् धनैः पृथक्कुर्यात् आदिदनंतरमेव कश्चिद्वृषभं कामानां वर्षितारमिन्द्रियजध्वै यष्टुं जुजोष  
सेवते ॥ ५ ॥

॥ इति तृतीयस्य षष्ठेऽष्टकादशो वर्गः ॥ ११ ॥

अथ षष्ठी—

कृणोत्यस्मै वरिवो य इत्थेन्द्राय सोममुशते सुनोति ।  
सध्रीचीनेन मनसा विवेनन्तमित्सखायं कृणुते समत्सु ॥ ६ ॥

कृणोति । अस्मै । वरिवः । यः । इत्था । इन्द्राय । सोमम् । उशते ।  
सुनोति । सध्रीचीनेन । मनसा । अविवेनन् । तम् । इत् ।  
सखायम् । कृणुते । समत्सु ॥ ६ ॥

यो यजमानः सोमं उशते कामयमानाय इत्था अमुत्र स्वर्गलोके स्थितायेन्द्राय सुनोति  
अभिषवं करोति इन्द्रोऽप्यस्मै यजमानाय वरिवोधनं कृणोति करोति सध्रीचीनेन संगतेन मनसा प्र-



वणेनचित्तेन अविवेनन् वेनतिःकांतिकर्मा विवेनोविगतेच्छः तदन्यः अविवेनः आत्मानंकामय-  
मानंतमित्तमेव सुन्वन्तंयजमानंसखायंमित्रं समत्सु संग्रामेषुइन्द्रः कृणुते करोति ॥ ६ ॥

अथसप्तमी—

यइन्द्रायसुनवत्सोममद्यपचात्पक्तीरुतभृज्जातिधानाः ।

प्रतिमनायोरुचथानिहर्यन्तस्मिन्दधवृषणंशुष्ममिन्द्रः ॥ ७ ॥

यः । इन्द्राय । सुनवत् । सोमम् । अद्य । पचात् । पक्तीः । उत ।  
भृज्जाति । धानाः । प्रति । मनायोः । उचथानि । हर्यन् । तस्मिन् ।  
दधत् । वृषणम् । शुष्मम् । इन्द्रः ॥ ७ ॥

अद्यास्मिन्दिवसेयोयजमानः इन्द्राय परमैश्वर्ययुक्ताय देवाय सोमं सोमलक्षणं अन्नं  
सुनवत्सुनुयात् अभिषवंकुर्यात् तथा यःपक्तीः पक्व्यांश्चरुपुरोडाशादीन्पचात्पचेत् पचनंकु-  
र्यात् उतअपिच यः धानाः भर्जनयोग्यान्यवान् अत्रभृष्टयववाचीधानाशब्दः तद्योग्यंयव-  
मात्रंलक्षयति भृज्जातिभृजेत् भर्जनंकुर्यात् इन्द्रमनायोः स्तुतिमिच्छतोयजमानस्य उचथा-  
नि स्तोत्राणि प्रतिहर्यन् प्रतिकामयमानःसन् तस्मिन्यजमाने वृषणं कामानांवृषणसमर्थं शु-  
ष्मंबलं दधद्धारयति ॥ ७ ॥

अथाष्टमी—

यदासमर्यव्यचेदृघावादीर्घयदाजिमभ्यख्यदर्यः ।

अचिक्कद्वृषणंपत्न्यच्छादुरोणआनिशितंसोमसुद्धिः ॥ ८ ॥

यदा । स॒म॒र्यम् । वि । अचेत् । ऋघावा । दीर्घम् । यत् ।  
आ॒जिम् । अ॒भि । अ॒ख्यत् । अ॒र्यः । अचिक्कदत् । वृषणम् ।  
पत्नी । अच्छ । दुरोणे । आ । निशितम् । सोमसुत्तुष्टिः ॥ ८ ॥

यदा ऋघावा शत्रूणांहिसकइन्द्रः समर्यं सहमर्तव्यंशत्रुं व्यचेत् व्याज्ञासीत् विशेषेणजा-  
नीयात् यदाअर्यःस्वामी इन्द्रः दीर्घं अत्यधिकमार्जिसंग्राममभ्यख्यत् अभिपश्येत् तदा तस्ये-  
न्द्रस्य पत्नी दुरोणे यज्ञगृहे सोमसुद्धिः सोमसुन्वद्धिः ऋत्विग्भिर्निशितंतीक्ष्णीकृतंसोमपानेनो-  
त्साहवन्तमित्यर्थः वृषणंकामानांवर्षितारं इन्द्रमच्छाभिलक्ष्यआचिक्कदत् आक्रन्दत्याह्वयते॥८॥



अथनवमी—

भूयसावस्त्रमचरत्कनीयोविक्रीतोअकानिषंपुनर्यन् ।

सभूयसाकनीयोनारिरेचीदीनादक्षाविदुहन्तिप्रवाणम् ॥ ९ ॥

भूयसा । वस्त्रम् । अचरत् । कनीयः । अविऽक्रीतः । अकानिषम् ।

पुनः । यन् । सः । भूयसा । कनीयः । न । अरिरेचीत् । दीनाः ।

दक्षाः । वि । दुहन्ति । प्र । वाणम् ॥ ९ ॥

अत्र ऋग्वेयसंप्रदायविद्भिःपूर्वाचार्यैःकेचित्श्लोकाःपठ्यन्तेतएवलिरव्यंते—अल्पंयःप्रति-  
गृह्णातिमूल्यंपण्येनभूयसा ॥ सकेतारंपुनर्गच्छन्नविक्रीतस्त्वयंमया ॥ १ ॥ इतिब्रुवन्कामयतेपु-  
नर्मूल्यस्यपूरणं ॥ सविक्रेतापुनर्मूल्यंभूयसानप्रपूरयेत् ॥ २ ॥ हीनंनलभतेवस्त्रंयदाविक्रीतवा-  
न्पुरा ॥ यथासमयमेवस्यात्तयोर्नपुनरन्यथा ॥ ३ ॥ अयंविक्रयएवेतिसमयश्चेत्कृतोभवेत् ॥  
अथमूल्यार्थमेतत्स्याच्चार्यैर्वतुनिर्णयः ॥ ४ ॥ इत्येवंसमयोकारितदामूल्यंप्रपूर्यते ॥ तस्मादा-  
दौमयाकार्यःसमयोत्रेतिचिन्तयन् ॥ ५ ॥ वामदेवोवशीकृत्यशक्रंस्तोत्रेणभूयसा ॥ विक्रीण-  
न्तसमयंचक्रेइंद्रंकइममित्यृचि ॥ ६ ॥ अतश्चद्वचएकार्थोभूयसावस्त्रमित्ययमिति ॥ अयमर्थः  
प्रतिपाद्यते—कश्चिद्भूयसाभूम्नापण्येनद्रव्येणकनीयोल्पतरंवस्त्रंवसुमूल्यंधनंअचरत्प्रामोति पुनर्यन्  
क्रेतारंपुनर्गच्छन् सविक्रेता अयमर्थोमयाऽविक्रीतइतिब्रुवन्नकानिषंमूल्यपूर्तिकामयते व्यत्य-  
येनोत्तमपुरुषः सविक्रेता भूयसाधनेनकनीयोल्पतरंमूल्यंनारिरेचीत् क्रेतुःसकाशान्नरिकीक-  
रोति नलभतइत्यर्थः दीनाअसमर्थाः दक्षाः समर्थाश्च वाणंवचनं विप्रदुहन्ति यथोक्तंक्रय-  
कालेतथैवलभन्ते ॥ ९ ॥

अथदशमी—

कइमंदशभिर्ममेन्द्रंक्रीणातिधेनुभिः ।

यदावृत्राणिजघनदथैनंमेपुनर्ददत् ॥ १० ॥

कः । इमम् । दशभिः । मम । इन्द्रम् । क्रीणाति । धेनुभिः ।

यदा । वृत्राणि । जघ्नत् । अथ । एनम् । मे । पुनः । ददत् ॥ १० ॥



मम मदीयं इमं स्वभूतमिन्द्रं धेनुभिः प्रीणयित्रीभिर्दशभिर्दशसंख्याकाभिः कः क्रीणाति  
 क्रयंकरोति तदानीं हेकेतारोयुष्माकं मध्ये एवमपि समयः क्रियते यदायमिन्द्रः वृत्राणि त्वदीया-  
 न्शत्रून् जघनत हन्यात् अथानंतरमेव एनमिन्द्रं मेमह्यं पुनर्ददत् पुनर्दद्यात् ॥ १० ॥

अथैकादशी—

नू॒ष्टुत॑इन्द्र॒नू॒गू॒णान॒न॒इषं॑ज॒रि॒त्रे॒न॒द्यो॒ऽन॒पी॒पेः ।

अ॒का॒रि॒ते॒ह॒रि॒वो॒ब्र॒ह्म॒न॒व्यं॑धि॒या॒स्या॒म॒र॒थ्यः॑स॒दा॒ऽसाः॑ ॥ ११ ॥ १२ ॥

नु । स्तुतः । इन्द्र । नु । गृणानः । इषम् । जरित्रे । नद्यः । न ।

पीपेरिति पीपेः । अकारि । ते । हरिष्वः । ब्रह्म । नव्यम् ।

धिया । स्याम । रथ्यः । सदाऽसाः ॥ ११ ॥ १२ ॥

॥ पूर्वव्याख्याता ॥ ११ ॥

॥ इति तृतीयस्य षष्ठे द्वादशो वर्गः ॥ १२ ॥

को अद्येत्यष्टर्चचतुर्थे सूक्तं वामदेवस्यार्षित्रैष्टुभमैन्द्रं तथा चानुक्रान्तं—को अद्याष्टाविति । द-  
 शरात्रे चतुर्थे हनिमाध्यं दिने सवने स्तोमवृद्धो मैत्रावरुणशस्त्रे आरंभणीयाया उपरिष्ठादिदं सूक्तमावप-  
 नीयं सूत्रितं च—स्तोमे वर्धमाने को अद्य नर्य इति ।

तत्र प्रथमा—

को॒अ॒द्य॒न॒र्यो॒दे॒व॒का॒म॒उ॒श॒न्निन्द्र॑स्य॒स॒ख्यं॑जु॒जोष॑ ।

को॒वा॒म॒हे॒वंसे॒पा॒र्या॒य॒स॒मि॒द्धे॒अ॒ग्नौ॑सु॒तसो॑म॒ई॒ष्टे ॥ १ ॥

कः । अद्य । नर्यः । देवकामः । उशन् । इन्द्रस्य । सख्यम् ।

जुजोष । कः । वा । महे । अवसे । पार्याय । समऽइद्धे ।

अग्नौ । सुतऽसोमः । ईष्टे ॥ १ ॥

अद्यास्मिन्दिवसे कोमर्योमनुष्यहितः देवकामो देवानिच्छन् उशन्कामयमान इन्द्रस्य स-  
 ख्यं सखित्वं जुजोषेवते किंच सुतसोमः अभिषुतसोमः कोवायजमानः अग्नौ समिद्धे प्रज्वलिते  
 सति महे महते प्रवृद्धाय पार्याय पारमर्हते अवसेतर्पणाय ईष्टे इन्द्रं स्तौति ॥ १ ॥



अथद्वितीया—

कोनांनामवचसासोम्यायमनायुर्वाभवतिवस्तुउस्त्राः ।  
 कइन्द्रस्ययुज्यंकःसखित्वंकोभ्रात्रं वष्टिकवयेकऊती ॥ २ ॥  
 कः । ननाम । वचसा । सोम्याय । मनायुः । वा । भवति ।  
 वस्तु । उस्त्राः । कः । इन्द्रस्य । युज्यम् । कः । सखित्वम् ।  
 कः । भ्रात्रम् । वष्टि । कवये । कः । ऊती ॥ २ ॥

कोयजमानः वचसा वाग्रूपयास्तुत्या सोम्याय सोमार्हायेन्द्राय ननाम नमति प्रह्वीभवति कोवाइन्द्रायमनायुर्भवति स्तुतिकामोस्ति कःउस्त्राः इन्द्रेणदत्तागाः वस्तेआच्छादयति धारयतीत्यर्थः कइन्द्रस्ययुज्यंसाहाय्यंसखित्वमित्रत्वं भ्रात्रं भ्रातृत्वंच वष्टिइच्छत कवयेक्रान्तदर्शिनेइन्द्राय ऊतीऊतये तर्पणायकोभवतीतिशेषः ॥ २ ॥

अथतृतीया—

कोदेवानामवोअद्यावृणीतेकआदित्याँअदितिज्योतिरीद्रे ।  
 कस्याश्विनाविन्द्रोअग्निःसुतस्यांशोःपिबन्तिमनसाविवेनम् ॥ ३ ॥  
 कः । देवानाम् । अवः । अद्य । वृणीते । कः । आदित्यान् ।  
 अदितिम् । ज्योतिः । ईद्रे । कस्य । अश्विनौ । इन्द्रः । अग्निः ।  
 सुतस्य । अंशोः । पिबन्ति । मनसा । अविवेनम् ॥ ३ ॥

अद्यास्मिन्दिने कोयजमानः देवानांद्योतमानानामिन्द्रादीनांअवोरक्षणं वृणीते प्रार्थयते कआदित्यान्देवानदितिदेवमातरंच ज्योतिरुदकंचईद्रे याचते अश्विनौ अश्विदेवौ इन्द्रश्चाग्निश्चमनसा स्तुत्याप्रीताःसन्तः अविवेनंअविगतकामंयथाकाममित्यर्थः कस्ययजमानस्यसंबन्धिनं सुतस्याभिषुतस्यांशोःसोमस्यसोममित्यर्थः पिबन्ति पानंकुर्वन्ति ॥ ३ ॥

अथचतुर्थी—

तस्माअग्निर्भारतःशर्मयंसज्ज्योक्पश्यात्सूर्यमुच्चरन्तम् ।  
 यइन्द्रायसुनवामेत्याहनरेनर्यायनृतमायनृणाम् ॥ ४ ॥



तस्मै । अग्निः । भारतः । शर्म । यंसत् । ज्योक् । पश्यात् । सूर्यम् ।  
उत्तश्चरन्तम् । यः । इन्द्राय । सुनवाम । इति । आह । नरे ।  
नर्याय । नृत्तमाय । नृणाम् ॥ ४ ॥

भारतः हविषोभर्ताग्निः प्राणोभूत्वा प्रजाअधारयत् तस्मान्भारतइति वाजसनेयकम्—त-  
स्मैयजमानायशर्मसुखंयंसद्यच्छेत् किंचायमग्निः ज्योक् चिरकालंउच्चरन्तं उद्यन्तंसूर्यं पश्यात्प-  
श्येत् योयजमानः इन्द्रायसुनवामेत्याहइन्द्रार्थसोमाभिषवंकुर्यामितिब्रवीति कीदृशायेन्द्राय न-  
रेनेत्रे नर्याय नरहिताय नृणांनराणानेतृणांमध्ये नृतमाय नेतृतमाय ॥ ४ ॥

अथपंचमी—

नतंजिनन्तिबृहवोनदभ्राउर्वस्माअदितिःशर्मयंसत् ।  
प्रियःसुकृत्प्रियइन्द्रेमनायुःप्रियःसुप्रावीःप्रियोअस्यसोमी ॥ ५ ॥ १३ ॥  
न । तम् । जिन्ति । बृहवः । न । दभ्राः । उरु । अस्मै । अदितिः ।  
शर्म । यंसत् । प्रियः । सुकृत् । प्रियः । इन्द्रे । मनायुः । प्रियः ।  
सुप्रअवीः । प्रियः । अस्य । सोमी ॥ ५ ॥ १३ ॥

दभ्राअल्पाः बृहवोन बृहवोपिशत्रुजनाः तंयजमानंनजिनन्ति नहिंसन्तु यइन्द्रायसुनवा-  
मेत्याह तमितिपूर्वेणसंबन्धः अदितिरिन्द्रमाता अस्मै यजमानाय उरु विस्तीर्णशर्मसुखंयंस-  
द्यच्छेत् किंच इन्द्रे इन्द्राय सुकृच्छोभनयागादीनांकर्तायजमानःप्रियोभवति मनायुः इन्द्रवि-  
षयस्तुतिकामश्च अस्येन्द्रस्यप्रियोभवति सुप्रावीःसुष्ठुप्राविता सुष्ठुप्रगच्छन् उपगच्छन्वा य-  
जमानः अस्येन्द्रस्यप्रियोभवति सोमीसोमवान्यजमानः अस्येन्द्रस्यप्रियोभवति ॥ ५ ॥

॥ इतितृतीयस्यषष्ठेत्रयोदशोवर्गः ॥ १३ ॥

अथषष्ठी—

सुप्राव्यःप्राशुषाळेषवीरःसुष्वेःपक्तिंरुणुतेकेवलेन्द्रः ।  
नासुष्वेरापिर्नसखानजामिदुष्प्राव्योवहन्तेदवाचः ॥ ६ ॥  
सुप्रअव्यः । प्राशुषाट् । एषः । वीरः । सुस्वेः । पक्तिम् । रुणुते ।  
केवला । इन्द्रः । न । असुस्वेः । आपिः । न । सखा । न ।  
जामिः । दुःप्रअव्यः । अवहन्ता । इत् । अवाचः ॥ ६ ॥



माशुषाद् शत्रूणांप्रकर्षेणशीघ्रमभिभविता वीरोविक्रान्तएषइन्द्रः सुप्राव्यः सुष्टुउपगच्छ-  
तः हविर्भिःसुष्टुप्रतर्पयितुर्वा सुष्वेःसुन्वतोयजमानस्यसंबन्धिनींकेवलाकेवलामसाधारणांपर्किं  
कृणुते आत्मनःकुरुते किंचेन्द्रः असुष्वेः असुन्वतोयजमानस्य आपिर्व्याप्नोतभवति इन्द्रः अ-  
यजमानस्य सखानभवति जामिर्वन्धुश्चनभवति अपिच दुष्प्राव्यः दुरुपगमनस्यअवाचःस्तु-  
तिरहितस्यपुरुषस्यअवहन्तेव हिंसितैवभवति ॥ ६ ॥

अथसप्तमी—

नरेवतापणिनासख्यमिन्द्रोसुन्वतासुतपाःसंगृणीते ।  
आस्यवेदःखिदतिहन्तिनग्नंविसुष्वयेपक्तयेकेवलोभूत् ॥ ७ ॥

न । रेवता । पणिना । सख्यम् । इन्द्रः । असुन्वता । सुतपाः ।  
सम् । गृणीते । आ । अस्य । वेदः । खिदति । हन्ति । नग्नम् ।  
वि । सुष्वये । पक्तये । केवलः । भूत् ॥ ७ ॥

सुतपाः अभिषुतंसोमंपिबन्निन्द्रः रेवताधनवता पणिना वणिजालुब्धेनअसुन्वता सोमा-  
भिषवमकुर्वता अयजमानेनसहसख्यंसखित्वंसंगृणीते नसंस्तौति नानुमन्यतइत्यर्थः किंच  
अस्यायजमानस्य नग्नं निरर्थकं वेदोधनंज्ञानंवा आखिदति उद्धरति हन्ति हिनस्तिच  
अपिच सुष्वये सोमंसुन्वते पक्तये हवींषिपचते यजमानाय केवलोऽसाधारणःसन्विभूत्  
विभवति ॥ ७ ॥

अथाष्टमी—

इन्द्रंपरेवरेमध्यमासइन्द्रंयान्तोवसितासइन्द्रम् ।  
इन्द्रंक्षियन्तउतयुध्यमानाइन्द्रंनरोवाजयन्तोहवन्ते ॥ ८ ॥ १४ ॥

इन्द्रम् । परे । अवरे । मध्यमासः । इन्द्रम् । यान्तः । अवसितासः ।  
इन्द्रम् । इन्द्रम् । क्षियन्तः । उत । युध्यमानाः । इन्द्रम् । नरः ।  
वाजयन्तः । हवन्ते ॥ ८ ॥ १४ ॥



परे उत्कृष्टाः अवरे निरुष्टाश्चजनाः इन्द्रं हवन्ते आह्वयन्ति मध्यमासोमध्यमाश्च इन्द्रमेवहवन्ते यातःकार्यसिद्ध्यर्थं गच्छन्तोजनाः इन्द्रमेवाह्वयन्ति अवसितासः निविष्टाश्चइन्द्रमेवाह्वयन्ति क्षियन्तोऽगृहेनिवसन्तोजनाः इन्द्रमेवहवन्ते उतापिच युध्यमानाः युद्धं कुर्वाणाः जनाः जयार्थमिन्द्रमेवाह्वयन्ति वाजयन्तः वाजमन्नमिच्छन्तो नरो नेतारो मनुष्याः इन्द्रमेव हवन्ते ॥ ८ ॥

॥ इति तृतीयस्य षष्ठे चतुर्दशो वर्गः ॥ १४ ॥

अहंमनुरितिसप्तर्चपंचमं सूक्तं वामदेवस्यार्चं अत्रेयमनुक्रमणिका—अहंमनुः सप्ताद्याभिस्तिष्ठ-  
भिरिन्द्रमिवात्मानमृषिस्तुष्टावेन्द्रोवात्मानं परानवाष्टौवाशेनस्तुतिरिति । अत्र अहंमनुरित्याद्या-  
भिस्तिष्ठभिरात्मानमिन्द्ररूपेण वामदेवःस्तुतवान् यद्वा इन्द्रएवात्मानंस्तुतवान् अतो वामदेववा-  
क्यपक्षे वामदेवऋषिः इन्द्रो देवता इन्द्रवाक्यपक्षे त्विन्द्रऋषिः परमात्मा देवता त्रिष्टुप्छन्दः अव-  
शिष्टानां वामदेवऋषिः अवशिष्टाभिरुत्तरसूक्तेन च सुपर्णात्मना ब्रह्मस्तूयते अतस्तासां परब्रह्मदे-  
वता श्येननाम्न्येका हेमाध्यंदिनसवने मरुत्वतीयशस्त्रे इदं सूक्तं सूत्रितं च—श्येनाजिराज्यामभिचर-  
न्यजेताहंमनुर्गर्भेनुसन्निति ।

तत्र प्रथमा—

अहंमनुरभवं सूर्यश्चाहं कक्षीवाँ ऋषिरस्मि विप्रः ।

अहंकुत्सं मार्जुनेयं न्यृञ्जेहं कवि रुशना पश्यतामा ॥ १ ॥

अहम् । मनुः । अभवम् । सूर्यः । च । अहम् । कक्षीवान् । ऋषिः ।

अस्मि । विप्रः । अहम् । कुत्सम् । आर्जुनेयम् । नि । ऋञ्जे ।

अहम् । कविः । रुशना । पश्यता । मा ॥ १ ॥

इदमादिमंत्रत्रये अयंगर्भेवसन्वामदेवः उत्पन्नतत्त्वज्ञानः सन् सार्वार्थ्यं स्वानुभवं मन्वा-  
दिरूपेण प्रदर्शयन्नाह—अहं वामदेवः मनुरभवं सर्वस्य मन्ताप्रजापतिरस्मि अहमेव सूर्यश्च सर्व-  
स्य प्रेरकः सविता चास्मि विप्रो मेधावी कक्षीवान् दीर्घतमसः पुत्रः एतत्संज्ञकऋषिरप्यहमेवास्मि आ-  
र्जुनेयं आर्जुन्याः पुत्रं कुत्समेतन्नामकऋषिमहमेव न्यृञ्जे नितरां प्रसाधयामि कविः क्रांतदर्शी  
रुशना एतदाख्यऋषिरहमेवास्मि उक्तमुपलक्षणं परमार्थदृष्ट्या कृत्स्नमप्यहमेवास्मीत्यर्थः हे-  
जनाः मां सार्वार्थ्यं पश्यत यूयमप्येवमेव स्वरूपमनुभवतेत्युक्तं भवति ॥ १ ॥



अथद्वितीया—

अहंभूमिमददामार्यायाहंवृष्टिंदाशुषेमर्त्याय ।  
 अहमपोअनयंवावशानाममदेवासोअनुकेतमायन् ॥ २ ॥  
 अहम् । भूमिम् । अददाम् । आर्याय । अहम् । वृष्टिम् ।  
 दाशुषे । मर्त्याय । अहम् । अपः । अनयम् । वावशानाः ।  
 मम । देवासः । अनु । केतम् । आयन् ॥ २ ॥

अहंवामदेवइन्द्रोवा आर्यायमनवेभूमिंपृथ्वीमददां दत्तवानस्मि दाशुषेहविर्दत्तवतेमर्त्या-  
 यमनुष्याययजमानायवृष्टिंसस्याद्यभिवृद्ध्यर्थं वृष्टिलक्षणमुदकंअहमेवअददां किंच अहंवा-  
 वशानाः शब्दायमानापः उदकानि अनयं सर्वमपिप्रादेशमगमयं देवासोवह्न्यादयोदेवाः  
 ममकेतं मदीयंसंकल्पं अन्वायन् अनुयन्ति ॥ २ ॥

अथतृतीया—

अहंपुरोमन्दसानोव्यैरनवसाकन्नवतीःशंवरस्य ।  
 शततमंवैश्यंसर्वतातादिवोदासमतिथिग्वंयदावम् ॥ ३ ॥  
 अहम् । पुरः । मन्दसानः । वि । ऐरम् । नव । साकम् । नवतीः ।  
 शम्बरस्य । शततमम् । वैश्यम् । सर्वताता । दिवः । दासम् ।  
 अतिथिग्वम् । यत् । आवम् ॥ ३ ॥

अहंवामदेवइन्द्रोवा मन्दसानः सोमेनमाद्यन् नव नवसंख्याकानवतीर्नवतिसंख्याका-  
 श्वशंवरस्यैतन्नामकस्यासुरस्यसंबन्धीनिपुरः पुराणि साकं युगपदेव व्यैरं अध्वंसयं शततमं  
 शतसंख्यापूरणं पुरं वैश्यं दिवोदासनाम्नेप्रवेशार्हंअकरवं सर्वताता सर्वतातौ यज्ञे अतिथिग्वं  
 अतिथीनामभिगन्तारं दिवोदासं दिवोदासनामकरंराजर्षिं यद्यदा आवं अपालयं तदापुरोव्यै-  
 रमितिपूर्वेणसंबन्धः ॥ ३ ॥

अथचतुर्थी—

प्रसुषविभ्योमरुतोविरस्तुप्रश्येनःश्येनेभ्यआशुपत्वा ।  
 अचक्रयायत्स्वधयासुपर्णोहव्यंभरन्मनवेदेवजुष्टम् ॥ ४ ॥



प्र । सु । सः । वि॒ऽभ्यः । म॒रुतः । विः । अ॒स्तु । प्र । श्ये॒नः ।  
 श्ये॒नेभ्यः । आ॒शु॒ऽपत्वा । अ॒च॒क्रया । यत् । स्व॒धया । सु॒ऽप॒र्णः ।  
 ह॒व्यम् । भ॒रत् । म॒नवे । दे॒व॒ऽजु॒ष्टम् ॥ ४ ॥

अथैतदादिभिः श्येनः स्तूयते हेमरुतः वेगेन मरुत्सदृशाः पक्षिणः प्रसिद्धः श्येनाख्यो विप-  
 क्षी विक्ष्यो युष्मत्तः प्रसुवलेन प्रकृष्टोस्तु भवतु किंच श्येनेभ्यः शंसनीयगमनेभ्यः स्वसमानजा-  
 तिभ्यः पक्षिभ्यः सकाशादाशुपत्वा आशुपतनः शीघ्रगामी श्येनः प्रकृष्टो भवतु सुपर्णः शोभनपतनः  
 यद्यदा श्येनः अचक्रया चक्रवर्जितया स्वधयारथेन देवजुष्टं देवैः सेवितं हव्यं सोमलक्षणं हविः  
 मनवे प्रजापतये भरदहरत् द्युलोकसकाशादाहृतवान् अत्र स्वधाशब्दो रथवाची अचक्रया स्व-  
 धया वर्तमानमित्यादौ दर्शनात् ॥ ४ ॥

अथपंचमी—

भ॒रद्य॒दिवि॒रतो॒वेवि॒जानः॒प॒थोरु॒णाम॒नो॒जवा॒अस॒र्जि ।  
 तू॒यंय॒यौम॒धु॒नासो॒म्येनो॒तश्र॒वो॒विवि॒दे॒श्येनो॒अत्र ॥ ५ ॥  
 भ॒रत् । य॒दि । विः । अ॒तः । वे॒वि॒जानः । प॒था । उ॒रु॒णा । म॒नः॒ऽज॒वाः ।  
 अ॒स॒र्जि । तू॒यम् । य॒यौ । म॒धु॒ना । सो॒म्येनं । उ॒त । श्र॒वः । वि॒वि॒दे ।  
 श्ये॒नः । अ॒त्र ॥ ५ ॥

यदि यदा विः पक्षी श्येनः अतो युष्मात् द्युलोकाद्वेविजानः सोमकान्भीषयन् भरदहरत्  
 सोममाहृतवान् तदा उरुणा विस्तीर्णेन पथा अन्तरिक्षमार्गेण मनोजवाः मनोवद्देगयुक्तः सन् अस-  
 र्जि संसृष्ट आसीत् सोम्येन सोममयेन मधुना ज्ञेन सह तूयं क्षिप्रं ययौ जगाम उतापि च अत्रास्मिन्लो-  
 केश्येनः सुपर्णः श्रवः सोमाहरणनिमित्तं यशः विविदे लेभे ॥ ५ ॥

अथषष्ठी—

ऋ॒जी॒पी॒श्ये॒नो॒द॒द॒मा॒नो॒अं॒शुं॒प॒रा॒वतः॒श॒कु॒नो॒म॒न्द्रं॒म॒दम् ।  
 सोमं॑भ॒रद्वा॒दृ॒हा॒णो॒दे॒वावा॑न्दि॒वो॒अ॒मु॒ष्मा॒दु॒त्तरा॑दा॒दाय ॥ ६ ॥  
 ऋ॒जी॒पी । श्ये॒नः । द॒द॒मा॒नः । अं॒शुम् । प॒रा॒ऽव॒तः । श॒कु॒नः ।  
 म॒न्द्रम् । म॒दम् । सोमं॑म् । भ॒रत् । द॒दृ॒हा॒णः । दे॒व॒ऽवा॑न् । दि॒वः ।  
 अ॒मु॒ष्मा॑त् । उ॒त्त॒रा॑त् । आ॒ऽदा॒य ॥ ६ ॥



ऋजोपी ऋजुगामीपरावतो दूरादंशुंसोमं ददमानो धारयन् श्येनः शंसनीयगमनः देववा-  
नदेवैः सहितः शकुनः पक्षी मन्द्रं मदनीयंस्तुत्यं मदं मदकरंसोमं उत्तरादुद्गततरादमुष्मादि-  
बोद्युलोकादादायस्वीकृत्य ददृहाणोदृढीभवन् भरत् अहरत् ॥ ६ ॥

अथ सप्तमी—

आदाय श्येनो अभरत् सोमं सहस्रं सवाँ अयुतं च साकम् ।

अत्रापुरन्धिरजहादरांतीर्मदे सोमस्य मूरा अमूरः ॥ ७ ॥ १५ ॥

आदाय । श्येनः । अभरत् । सोमम् । सहस्रम् । सवान् । अयुतम् ।

च । साकम् । अत्र । पुरम्दधिः । अजहात् । अरांतीः । मदे ।

सोमस्य । मूराः । अमूरः ॥ ७ ॥ १५ ॥

श्येनः शंसनीयगमनः पक्षी सवान्सवानां यज्ञानां सहस्रं सहस्रसंख्याकं अयुतं च अयुतसं-  
ख्याकं अपरिमितसंख्याकमित्यर्थः साकं सह सोमं सोमलक्षणमन्नमादाय आदानं कृत्वा अ-  
भरदहरत् आजहार अत्रास्मिन् सोमे आहते सति पुरंधिः पुरंधीः बहुकर्मा अमूरः अमूढः प्राज्ञ इन्द्रः  
सोमस्य संबन्धिनिमदे हर्षे सति मूराः मूढाः अरांतीः शत्रून् जहात् अत्यजज्जवानेत्यर्थः अत्राराति-  
शब्दः स्त्रीलिंगः ॥ ७ ॥

॥ इति तृतीयस्य षष्ठेऽपंचदशो वर्गः ॥ १५ ॥

गर्भे न्विति पंचर्षे षष्ठं सूक्तं वामदेवस्य ऋषिष्वेष्टुभं अंत्याशक्करीषट्पंचाशदक्षरा श्येनो देवता  
पूर्वसूक्ते अष्टौ वेत्युक्तत्वादंत्याया इन्द्रो देवता तथा चानुक्रान्तं—गर्भे नुपंचांत्याशक्करीति । श्येने नि-  
ष्केवत्येदं सूक्तं सूत्रं तु पूर्वमुदाहृतम् ।

तत्र प्रथमा—

गर्भे नु सन्नन्वेषाम वेदमहं देवानां जनिमानि विश्वा ।

शतं मा पुर आर्यसो ररक्षन्नधं श्येनो जवसा निरं दीयम् ॥ १ ॥

गर्भे । नु । सन् । अनु । एषाम् । अवेदम् । अहम् । देवानाम् ।

जनिमानि । विश्वा । शतम् । मा । पुरः । आर्यसीः । अरक्षन् ।

अधं । श्येनः । जवसा । निः । अदीयम् ॥ १ ॥



अत्रैषःश्लोकःपठ्यते—श्येनभावंसमास्थायगर्भाद्योगेननिःसृतः । ऋषिर्गर्भेशयानःसन्  
ब्रूतेगर्भेनुसन्निति ॥ १ ॥ गर्भेनु गर्भेएवसन् विद्यमानोहंवामदेवः एवामिन्द्रादीनांदेवानां वि-  
श्वा विश्वानि सर्वाणि जनिमानि जन्मानि अन्ववेदं आनुपूर्व्येणाज्ञासिषं परमात्मनः  
सकाशात्सर्वदेवाजाताइत्यवेदिषमित्यर्थः इतःपूर्वशतंवहूनि आयसी अयोमयान्यभेद्यानि  
पुरःशरीराणि मामामरक्षन् अपालयन् यथाहंशरीराद्व्यतिरिक्तात्मानंनजानीयां तथामामर-  
क्षन्नित्यर्थः अध अधुना श्येनः श्येनवत्स्थितोहं जवसावेगेननिरदीयं शरीरान्निरगमं अ-  
नावरणमात्मानंजानन्निर्गतोस्मित्यर्थः पुरुषेहवाअयमादितोगर्भइतिखंडेगर्भएवैतच्छयानोवा-  
मदेवएवमुवाचेत्यादिनाअयमर्थःसम्यक्प्रतिपादितः ॥ १ ॥

अथद्वितीया—

नघासमामपजोषंजभाराभीमासत्वक्षसावीर्येण ।

ईर्मापुरंधिरजहादरातीरुतवाताँअतरच्छुशुवानः ॥ २ ॥

न । घ । सः । माम् । अप । जोषम् । जभार । अभि । ईम् । आस ।  
त्वक्षसा । वीर्येण । ईर्मा । पुरंमंधिः । अजहात् । अरातीः । उत ।  
वाताँ । अतरत् । शुशुवानः ॥ २ ॥

सगर्भः मां वामदेवं जोषं पर्याप्तं नघ नैवापजभार अपजहार गर्भेपिवसतोमेमो-  
होमाभूदित्यर्थः अहंतु ईं इदंगर्भस्थंदुःखं त्वक्षसा तोक्षणेनवीर्येण ज्ञानसामर्थ्येन अ-  
भ्यासभक्त्यभवं ईर्मा सर्वस्यपेरकः पुरंधिः पुरांधारकः परमात्मा अरातीः गर्भसंस्थिता-  
न्शत्रून्जहात् अत्यजत् जघान उतापिच शुशुवानः वर्धमानः परिपूर्णः परमात्मावा ता-  
न्गर्भकेशकरान्वायूनतरत् अतारीत् ॥ २ ॥

अथतृतीया—

अवयच्छयेनोअस्वनीदधद्योर्वियद्यदिवातंऊहुःपुरंधिम् ।

सृजद्यदस्माअवहक्षिपज्यांकृशानुरस्तामनसाभुरण्यन् ॥ ३ ॥

१ ऐतरेयोपनिषत् ।



अव । यत् । श्येनः । अस्वनीत् । अर्ध । द्योः । वि । यत् । यदि ।  
वा । अतः । ऊहुः । पुरंमृधिम । सृजत् । यत् । अस्मै । अव ।  
ह । क्षिपत् । ज्याम् । कृशानुः । अस्ता । मनसा । भुरण्यन् ॥ ३ ॥

अथ तदानीं सोमाहरणकाले यद्यदा श्येनः द्योः द्युलोकादवास्वनीत् अवाङ्मुखं शब्दमकरोत् यदिवा यदाच वेतिचार्थे यद्यंपुरंधिसोमं अतोस्माच्छचेनात् व्यूहुः सोमपालाविक्षिप्तवन्तः यद्यदा अस्ता शराणांक्षेप्ता मनसा मनोवेगेन भुरण्यन् गन्तुमिच्छन् कृशानुः एतन्नामकःसोमपालः ज्यांधनुषःकोटौमौर्वीक्षिपद्ध चिक्षेपखलु अस्मैश्येनाय शरमवासृजच्यक्तवान् तथाचब्राह्मणम्—तस्याअनुविसृज्यकृशानुःसोमपालःसव्यस्यपदोनखमच्छिनदित्यादि । यदायदासोमपालाइत्थमित्थंचक्रुःतदाश्येनःसोममाजहारेत्युचोत्तरयासंबन्धः ॥ ३ ॥

अथचतुर्थी—

ऋजिप्यईमिन्द्रावतो न भुज्युं श्येनो जभारबृहतो अधिष्णोः ।

अन्तःपतत्पतत्र्यस्य पर्णमध्यामनि प्रसितस्य तद्देः ॥ ४ ॥

ऋजिप्यः । ईम् । इन्द्रवतः । न । भुज्युम् । श्येनः । जभार ।

बृहतः । अधि । स्त्रोः । अन्तरिति । पतत् । पतत्रि । अस्य । पर्णम् ।

अर्ध । यामनि । प्रसितस्य । तत् । वेरिति वेः ॥ ४ ॥

ऋजिप्यः ऋजुगामीश्येनः इन्द्रवतः इन्द्रोरक्षकोयस्य तस्माद्बृहतोमहतोऽधि उपरि स्त्रोः स्थितात् द्युलोकात् ईमेनंसोमंजभार आजहार तत्रदृष्टान्तः—इन्द्रवतः इन्द्रःसमर्थः तद्वतोदेशात् भुज्युं न भुज्युनामकंराजानं यथा अश्विनौआजहतुःतद्वत् अथ तदानींयामनियुद्धे प्रसितस्यकृशानोरस्त्रैर्बद्धस्य वेर्गतुरस्यांतर्मध्येस्थितं पतत्रिपतनशीलं तत्पर्णं पतदपतत्॥४॥

अथपंचमी—

अधश्चेतंकलशंगोभिरक्तमापिप्यानमधवांशुक्रमन्धः ।

अध्वर्युभिःप्रयतंमध्वोअग्रमिन्द्रोमदायप्रतिध-

त्पिबध्यैशूरोमदायप्रतिधत्पिबध्यै ॥ ५ ॥ १६ ॥



अध॑ । श्वेत॑म् । कल॑शम् । गोभिः॑ । अ॒क्तम् । आ॒ऽपि॒प्या॒नम् ।  
 म॒घ॒इ॒वा । शु॒क्रम् । अ॒न्धः । अ॒ध्व॒र्यु॒भिः । प्र॒क्ष्य॑तम् । म॒ध्वः ।  
 अ॒ग्रम् । इ॒न्द्रः । म॒दा॒य । प्र॒ति । ध॒त् । पि॒ब॑ध्वै । शूरः॑ । म॒दा॒य ।  
 प्र॒ति । ध॒त् । पि॒ब॑ध्वै ॥ ५ ॥ १६ ॥

अधाधुना शूरोविक्रान्तः मघवा धनवानिन्द्रः श्वेतं शुभ्रं कलशं कलशेपात्रेस्थितं  
 गोभिर्गव्येनपयसा अक्तं सितं आपिप्यानमाप्यायन्तं शुक्रं सारोपेतमध्वर्युभिः प्रयतंदत्तं  
 अंधः सोमलक्षणमन्नं मध्वोमधुरस्यसोमरसस्यअग्रंअग्रेमदायमदार्थपिबध्वै पातुंप्रतिधत् प्र-  
 तिदधातु पुनरुक्तिरादरार्था ॥ ५ ॥

॥ इति तृतीयस्य षष्ठे षोडशोवर्गः ॥ १६ ॥

त्वायुजेतिपंचर्चसप्तमंसूक्तं वामदेवस्यार्थं त्रैष्टुभमैन्द्रासोमदेवताकं अनुक्रान्तंच—त्वायुजै-  
 न्द्रासोममिति । विनियोगोलैंगिकः ।

तत्र प्रथमा—

त्वा॒यु॒जा॒त॒व॒त॒सो॒म॒स॒ख्य॒इ॒न्द्रो॒अ॒पो॒म॒न॒वे॒स॒स्रु॒त॒स्कः॑ ।  
 अ॒ह॒न्ना॒हि॒म॒रि॒णात्स॒प्त॒सि॒न्धू॒नपा॒वृ॒णो॒द॒पि॒हि॒ते॒व॒खानि॑ ॥ १ ॥

त्वा । यु॒जा । त॒व । तत् । सो॒म । स॒ख्यं । इ॒न्द्रः । अ॒पः । म॒न॒वे ।  
 स॒ऽस्रु॒तः । क॒रि॒ति॒कः । अ॒ह॒न् । अ॒हि॒म् । अ॒रि॒णात् । स॒प्त । सि॒न्धू॒न् ।  
 अ॒प । अ॒वृ॒णो॒त् । अ॒पि॒हि॒ता॒इ॒व । खानि॑ ॥ १ ॥

हेसोम तव त्वदीये तत्तस्मिन्सख्ये सखित्वे सति त्वा त्वया युजासहायेन इन्द्रः सस्रुतः  
 सरणशीलाअपोवृष्टिलक्षणान्युदकानि मनवेमनुष्येभ्यः कः अकरोत् किंच अहिं वृत्रमसुरंअहन्  
 हतवान् सप्तसर्पणशीलाः सिन्धूनपः अरिणात् प्रैरयेत् अपिहितेवअपिहितानीव वृत्रेणतिरोहि-  
 तानिच अत्रेवशब्दश्चार्थं खानि स्रोतसांद्वाराणिअपावृणोदुद्धाटितवान् ॥ १ ॥

अथ द्वितीया—

त्वा॒यु॒जा॒नि॒खि॒द॒त्सूर्य॑स्ये॒न्द्रश्च॒क्रं॒सह॑सा॒स॒द्य॒इ॒न्द्रो॑ ।  
 अधि॑ष्णुना॒वृ॒ह॒ता॒व॒र्त॒मानं॑म॒हो॒द्गु॒हो॒अ॒प॒वि॒श्वा॒यु॒धायि॑ ॥ २ ॥



त्वा । युजा । नि । स्थिदत् । सूर्यस्य । इन्द्रः । चक्रम् । सहसा ।  
सद्यः । इन्द्रो इति । अधि । स्नुना । बृहता । वर्तमानम् ।  
महः । द्रुहः । अप । विश्वः आयु । धायि ॥ २ ॥

हेइन्द्रो सोम इन्द्रःसद्यःसपदि त्वा त्वया युजा सहायेन सूर्यस्यप्रेरकस्यसवितुः संबन्धिनःपूर्वद्विचक्रस्यरथस्यएकचक्रंसहसाअभिभावुकेनबलेननिस्थिदत् आच्छिनत् कीदृशं अधि उपरि स्नुना स्थितेन बृहतामहतान्तरिक्षेणवर्तमानं किंच महोमहतःप्रभूतस्य द्रुहोद्रोग्धुः सूर्यस्य संबन्धिविश्वायु सर्वतोऽंगतुचक्रं अपधायि इन्द्रेणापहारि ॥ २ ॥

अथतृतीया—

अहन्निन्द्रोअदहदग्निरिन्द्रोपुरादस्यून्मध्यन्दिनादभीके ।  
दुर्गेदुरोणेऋत्वा नयातां पुरुसहस्राशर्वानिबर्हीत् ॥ ३ ॥  
अहन् । इन्द्रः । अदहत । अग्निः । इन्द्रो इति । पुरा ।  
दस्यून् । मध्यन्दिनात् । अभीके । दुःगे । दुरोणे । ऋत्वा । न ।  
याताम् । पुरु । सहस्रा । शर्वा । नि । बर्हीत् ॥ ३ ॥

हेइन्द्रो सोम अभीके संग्रामे दस्यून् शत्रूनिन्द्रः अहन्नवधीत् अग्निः कांश्चिच्छत्रूनदहददाह कीदृशाविन्द्राग्नी मध्यन्दिनान्मध्याह्नात्पुरापुरस्तात्पूर्वाह्ने तवपानाल्लब्धबलावितिशेषः यातांगल्यतामसुराणां पुरु पुरूणि बहूनि सर्वा सर्वाणि निरवशेषाणि सहस्रा सहस्राप्यपरिमितानि सैन्यानि निबर्हीत् इन्द्रःअवधीत् तत्रदृष्टान्तः—दुरोणे दुरवने रक्षितुमशक्येदुर्गेदुरवगाहेदेशेऋत्वा न कर्मणास्वकीयकार्यमुद्दिश्यगच्छतःपथिकान्यथाधनलोलुपश्चोरोहन्तितद्वत् ॥ ३ ॥

अथचतुर्थी—

विश्वस्मात्सीमधमौइन्द्रदस्यून्विशोदासीरऋणोरप्रशस्ताः ।  
अबाधेथाममृणतंनिशत्रूनविन्देथामपचितिवधत्रैः ॥ ४ ॥  
विश्वस्मात् । सीम् । अधमात् । इन्द्र । दस्यून् । विशः । दासीः ।  
अऋणोः । अप्रशस्ताः । अबाधेथाम् । अमृणतम् । नि ।  
शत्रून् । अविन्देथाम् । अपचितिम् । वधत्रैः ॥ ४ ॥



हेइन्द्र त्वं सीमेनान्दस्यून् विश्वस्मात्सर्वस्मात् गुणादधमान्हीनान् अरुणोः अकरोः  
किंच दासीः कर्महीनाविशः मानुषीः प्रजाः अप्रशस्ताः गर्हिता अरुणोः हेइन्द्रासोमौ युवांशत्रू-  
नबाधेथां न्यमृणतं नितरांहिसितवन्तौ अपिच वधत्रैः तेषां शत्रूणां प्रहारैः अपचितिं पूजां जने-  
भ्यः अविन्देथां अलभेथाम् ॥ ४ ॥

अथपंचमी—

एवासत्यमंघवानायुवन्तदिन्द्रश्चसोमोर्वमश्व्यंगोः ।

आददृत्तमपिहितान्यश्रांरिरिचथुःक्षाश्चित्तृदाना ॥ ५ ॥ १७ ॥

एव । सत्यम् । मघवाना । युवम् । तत् । इन्द्रः । च । सोम ।

ऊर्वम् । अश्व्यम् । गोः । आ । अददृत्तम् । अपिहितानि । अश्रां ।

रिरिचथुः । क्षाः । चित् । तृदाना ॥ ५ ॥ १७ ॥

हेसोम त्वंचेन्द्रश्चेति युवामुभौ ऊर्वं महान्तमश्व्यं अश्वसमूहं गोः गवांसमूहं च आददृत्तं  
आदरयतं अपिहितानि पणिभिराच्छादितानि गवांवृंदानि क्षाश्चित्पणीनां भूमीश्च अश्रा अश-  
नपरेण बलेन रिरिचथुः रेचितवन्तौ हेमघवानौ धनवन्ता विन्द्रासोमौ तृदाना शत्रूणांहिसकौ  
युवं युवां एव एवं उक्तप्रकारेण यत्कृतवन्तौ तत्सर्वसत्यमेव ॥ ५ ॥

॥ इति तृतीयस्य षष्ठेः सप्तदशोऽवर्गः ॥ १७ ॥

आनःस्तुतइति पंचमं षष्ठमं सूक्तं वामदेवस्यार्धे त्रैष्टुभमैन्द्रं आनस्तुतइत्यनुक्रमणिका वि-  
नियोगोलैंगिकः ।

तत्रप्रथमा—

आनःस्तुत उपवाजेभिरूती इन्द्रयाहि हरिभिर्मन्दसानः ।

तिरश्चिदर्यः सर्वनापुरूषाङ्गुषेभिर्गृणानः सत्यराधाः ॥ १ ॥

आ । नः । स्तुतः । उप । वाजेभिः । ऊती । इन्द्र । याहि ।

हरिभिः । मन्दसानः । तिरः । चित् । अर्यः । सर्वना । पुरूषि ।

आङ्गुषेभिः । गृणानः । सत्यराधाः ॥ १ ॥



हेइन्द्र स्तुतस्त्वंवाजेभिर्वाजैरनैःसह तिरश्चित्प्राप्तानि तिरःसतइतिप्राप्तस्येतियांस्कः । पु-  
रूणि पूर्णानि सवना सवनानि नोस्मदीयान्यज्ञान् उपप्रतिऊती ऊत्या नोस्माकरक्षणार्थं  
हरिभिरश्वैरायाहि आगच्छ कीदृशः मंदसानोमोदमानः अर्यः स्वामी आंगूषेभिःस्तोत्रैर्गृ-  
णानःस्तूयमानःसत्यराधाःसत्यधनः ॥ १ ॥

अथद्वितीया—

आहिष्मायातिनर्यश्चिकित्वान्हूयमानःसोतृभिरुपयज्ञम् ।  
स्वश्वोयोअभीरुर्मन्यमानःसुष्वानेभिर्मदतिसंहवीरैः ॥ २ ॥

आ । हि । स्म । याति । नर्यः । चिकित्वान् । हूयमानः ।  
सोतृभिः । उप । यज्ञम् । सुअश्वः । यः । अभीरुः । मन्यमानः ।  
सुस्वानेभिः । मदति । सम् । ह । वीरैः ॥ २ ॥

नर्योनृभ्योहितः चिकित्वान्सर्वजान् सोतृभिः सोममभिषुण्वद्भिः ऋत्विग्भिर्हूयमा-  
नआहूयमानइन्द्रः अस्मदीयंयज्ञमुपप्रतिआयाति आगच्छतु हिष्मेतिपूरणौ स्वश्वः शोभ-  
नाश्वोपेतः अभीरुर्निर्भयशीलः सुस्वानेभिः सुन्वद्भिर्यजमानैर्मन्यमानःस्तूयमानोयइन्द्रः वी-  
रैःशूरैर्मरुद्भिःसह संमदतिह सहमाद्यत्येव सइन्द्रः आगच्छत्वितिपूर्वेणसंबन्धः ॥ २ ॥

अथतृतीया—

श्रावयेदस्यकर्णावाजयध्यैजुष्टामनुप्रदिशंमन्दयध्यै ।  
उद्वावृषाणोराधसेतुविष्मान्करन्इन्द्रःसुतीर्थाभयंच ॥ ३ ॥

श्रवय । इत् । अस्य । कर्णा । वाजयध्यै । जुष्टाम् । अनु ।  
प्र । दिशम् । मन्दयध्यै । उद्वावृषाणः । राधसे । तुविष्मान् ।  
करत् । नः । इन्द्रः । सुतीर्था । अभयम् । च ॥ ३ ॥

हेस्तोतः त्वंस्येन्द्रस्यसंबन्धिनौ कर्णा कर्णौ वाजयध्यै इन्द्रंबलिनं कर्तुंजुष्टा-  
मनुदिशंसेवितासुसर्वासुदिक्षु प्रमन्दयध्यै प्रकर्षणेन्द्रंमादयितुंचश्रवय स्तोत्राणिश्रावय इ-



दितिपूरणः उद्वृषाणः सोमेनोत्सिच्यमानः तुविशुष्मान्वलवानिन्द्रः नोस्माकं राधसेधनार्थं सु-  
तीर्था शोभनानितीर्थानि अभयं च भयराहित्यं च करत्करोतु ॥ ३ ॥

अथचतुर्थी—

अच्छायोगन्तानाधमानमूतीइत्थाविप्रंहवमानंगृणन्तम् ।  
उपत्मनिदधानोधुर्याशून्सहस्राणिशतानिवज्रवाहुः ॥ ४ ॥

अच्छ । यः । गन्ता । नाधमानम् । ऊती । इत्था । विप्रम् ।  
हवमानम् । गृणन्तम् । उप । त्मनि । दधानः । धुरि । आशून् ।  
सहस्राणि । शतानि । वज्रवाहुः ॥ ४ ॥

वज्रबाहुर्वज्रहस्तोयइन्द्रः त्मनि आत्मनि स्थितानात्मवश्यान् सहस्राणि सहस्रसंख्यान्  
शतानि शतसंख्याकान् आशून्शीघ्रगामिनोश्वान्धुरि रथवहनप्रदेशे उपदधानः संस्थापयन्  
ऊतीरक्षणार्थं नाधमानं याचमानं विप्रमेधाविनं हवमानमाह्वयन्तं इत्था इत्थमनेन प्रकारेण  
गृणन्तं स्तुवन्तं यजमानं अच्छाभिमुख्येन गन्तागमनशीलोभवतीतिशेषः सइन्द्रः सुतीर्थान्य  
भयं च करोत्वितिपूर्वेणसंबन्धः ॥ ४ ॥

अथपंचमी—

त्वोतांसोमधवन्निन्द्रविप्राव्यन्तेस्यामसूर्योगृणन्तः ।  
भेजानासोबृहदिवस्यरायआकाय्यस्यदावनेपुरुक्षोः ॥ ५ ॥ १८ ॥

त्वाऽऊतासः । मघऽवन् । इन्द्र । विप्राः । व्यम् । ते । स्याम ।  
सूर्यः । गृणन्तः । भेजानासः । बृहत्दिवस्य । रायः । ।  
आऽकाय्यस्य । दावने । पुरुक्षोः ॥ ५ ॥ १८ ॥

हेमधवन्धनवन्निन्द्र त्वोतासः त्वयारक्षिताः विप्रामेधाविनः गृणन्तः त्वां स्तुवन्तः सूर्यः  
स्तोतारोवयं बृहदिवस्य महद्दीप्तेः आकाय्यस्य आसमन्तास्तुत्यस्य पुरुक्षोर्वह्नस्य बहुकी-  
र्तेर्वा ते त्वदीयस्य रायोधनस्य दावने निदाने निमित्तेसति भेजानासः त्वां भजमानाः स्या-  
म भवेम ॥ ५ ॥

॥ इतितृतीयस्यषष्ठेष्टादशोवर्गः ॥ १८ ॥



नकिरिन्द्रेतिचतुर्विंशत्यृचंनवमंसूक्तं वामदेवस्यार्षगायत्रं अष्टमीचतुर्विंशीचद्वेअनुष्टु-  
भौ इन्द्रोदेवता दिवश्चिद्वेत्ययंतृचउषोदेवताकइन्द्रदेवताकश्च तथाचानुक्रान्तं—नकिश्चतुर्विं-  
शतिर्दिवश्चितृचउषस्यश्चगायत्रंक्षष्टम्यंत्येचानुष्टुभाविनि । अतिरात्रेतृतीयेपर्यायेमैत्रावरुण-  
शस्त्रेउत्तमावर्जमिदंसूक्तं तथाचसूत्रितम्—नकिरिन्द्रत्वदुत्तरइत्युत्तमामुद्धरेदिति ।

तत्रप्रथमा—

नकिरिन्द्रत्वदुत्तरोनज्यायाँअस्तिवृत्रहन् । नकिरेवायथात्वम् ॥ १ ॥

नकिः । इन्द्र । त्वत् । उत्तरः । न । ज्यायान् । अस्ति । वृत्रहन् ।

नकिः । एव । यथा । त्वम् ॥ १ ॥

हेवृत्रहन्निन्द्र वृत्रस्यनाशकेन्द्र लोकेएकोपीतिशेषः त्वत्त्वत्तःउत्तरःउत्कृष्टतरोनकिर-  
स्ति नभवति त्वत्तः ज्यायान्प्रशस्यतरःएकोपिनास्ति हेइन्द्र त्वंलोकेयथाप्रसिद्धोभवसि त-  
थाविधएकोपिनकिरेवास्ति नैवभवति कश्चिदपिलोकेइन्द्रसदृशोनास्तीत्यर्थः ॥ १ ॥

अथद्वितीया—

सत्रातेअनुकृष्टयोविश्वाचक्रेववावृतुः । सत्रामहँअसिश्रुतः ॥ २ ॥

सत्रा । ते । अनु । कृष्टयः । विश्वा । चक्राऽइव । ववृतुः । सत्रा ।

महान् । असि । श्रुतः ॥ २ ॥

हेइन्द्र कृष्टयःप्रजाःतेत्वामनुलक्षीकृत्य सत्रा सत्यमेवववृतुः वर्तते तत्रदृष्टान्तः—विश्वा  
विश्वानिव्याप्तानिचक्रेव चक्राणीव यथाचक्राणिशकटमनुवर्तन्तेतद्वत् हेइन्द्र महान्स्त्वंसत्रा  
सत्यमेवश्रुतोविश्रुतोसि गुणैःप्रख्यातोभवसि ॥ २ ॥

अथतृतीया—

विश्वेचनेदनात्वादेवासइन्द्रयुयुधुः । यदहानक्तमातिरः ॥ ३ ॥

विश्वे । चन । इत् । अना । त्वा । देवासः । इन्द्र । युयुधुः । यत् ।

अहा । नक्तम् । आ । अतिरः ॥ ३ ॥



हेइन्द्र विश्वेचनेत् सर्वएवदेवतासोसुरान्विजिगीषवोदेवाः अनाप्राणरूपेणबलेन त्वा त्वां  
सहायंलब्धायुयुधुः अमुरैःसहयुद्धंचक्रुः यद्यस्मात्कारणात् अहा अहःसु नकंरात्रिषुच आ-  
तिरः आसमन्ताच्छत्रूनवधीः अतःकारणात् युयुधुरितिपूर्वेणसंबन्धः ॥ ३ ॥

अथचतुर्थी—

यत्रोतबाधितेभ्यश्चक्रकुत्साययुध्यते । मुषायइन्द्रसूर्यम् ॥ ४ ॥

यत्र । उत । बाधितेभ्यः । चक्रम् । कुत्साय । युध्यते ।

मुषायः । इन्द्र । सूर्यम् ॥ ४ ॥

यत्रयस्मिन्युद्धे उतापिच हेइन्द्र त्वं बाधितेभ्यःकुत्ससहायेभ्यः युध्यते युद्धंकर्तते  
कुत्सायच सूर्यं सूर्यसंबन्धिचक्रं मुषायः अमुष्णाः अपहतवानसीत्यर्थः तस्मिन्युद्धेप्रावःश-  
चीभिरेतशमितिपरेणसंबन्धः ॥ ४ ॥

अथपंचमी—

यत्रदेवाँक्त्रघायतोविश्वाँअयुध्यएकइत् । त्वमिन्द्रवनूरहन् ॥ ५ ॥ १९ ॥

यत्र । देवान् । ऋघायतः । विश्वान् । अयुध्यः । एकः ।

इत् । त्वम् । इन्द्र । वनून् । अहन् ॥ ५ ॥ १९ ॥

हेइन्द्र त्वंएकइत् असहायएव यत्रयस्मिन्संग्रामेदेवानिन्द्रादीन्ऋघायतोबाधमानान्वि-  
श्वान्सर्वात्राक्षसादीन् अयुध्यःयुद्धमकरोः तथावनून्हंसकान् अहन्वधीः ॥ ५ ॥

॥ इतितृतीयस्यषष्ठेएकोनविंशोवर्गः ॥ १९ ॥

अथषष्ठी—

यत्रोतमर्त्यायकमरिणाइन्द्रसूर्यम् । प्रावःशचीभिरेतशम् ॥ ६ ॥

यत्र । उत । मर्त्याय । कम् । अरिणाः । इन्द्र ।

सूर्यम् । प्र । आवः । शचीभिः । एतशम् ॥ ६ ॥

यत्रयस्मिन्संग्रामे उतापिच हेइन्द्र त्वंमर्त्याय मनुष्याय एतशाख्याय ऋषये सूर्यम-  
रिणाः अहिंसोः कमितिपूरणः तदानींशचीभिः युद्धकर्मभिःएतशंएतत्संज्ञकमृषिंप्रावः प्रक-  
र्षेणारक्षः ॥ ६ ॥



अथसप्तमी—

किमादुतासिहृत्रहन्मघवन्मन्युमत्तमः । अत्राहदानुमातिरः ॥ ७ ॥

किम् । आत् । उत । असि । हृत्रहन् । मघवन् । मन्युमत्तमः ।  
अत्र । अह । दानुम् । आ । अतिरः ॥ ७ ॥

हेवृत्रहन् वृत्राणामावरकाणां तमसांहन्तः मघवन्धनवन्निन्द्र त्वं आदनन्तरमेव उतापिच  
किमितिप्रश्ने मन्युमत्तमोसिकिं अत्यन्तं क्रोधवान्भवसि अत्रास्मिन्नन्तरिक्षे अहएवंदानुं दनोःपुत्रं  
वृत्रमातिरः आसमन्तादर्हिंसीः ॥ ७ ॥

अथाष्टमी—

एतद्देदुतवीर्यं मिन्द्रं च कथं पौंस्यम् ।

स्त्रियं यदुर्हणा युवं वधी दुहितरं दिवः ॥ ८ ॥

एतत् । घ । इत् । उत । वीर्यम् । इन्द्रं । च कथं । पौंस्यम् ।

स्त्रियम् । यत् । दुःहना युवम् । वधीः । दुहितरम् । दिवः ॥ ८ ॥

हेइन्द्र उतापिच यत् यस्त्वं एतदुपलक्षितं पौंस्यं बलं वीर्यं सामर्थ्योपतंच कथं कृतवानसि  
घइदिति पूरणौ किंच दुर्हणा युवं दुष्टहननमिच्छन्तीं दिवो दुहितरं द्युलोकसकाशादुत्पन्नां स्त्रिय-  
मुपसंवधीरवधीः ॥ ८ ॥

अथनवमी—

दिवश्चिद्वा दुहितरं महान्महीयमानाम् । उषासं मिन्द्रं संपिणक् ॥ ९ ॥

दिवः । चित् । घ । दुहितरम् । महान् । महीयमानाम् ।

उषसम् । इन्द्रं । सम् । पिणक् ॥ ९ ॥

हेइन्द्र महांस्त्वं दिवो दुहितरं द्युलोकस्य पुत्रीं महीयमानां पूज्यमानां उषसं उपोदेवीं  
संपिणक्चिद्वा संपिष्टवानसिखलु ॥ ९ ॥

अथदशमी—

अपोषा अनसः सरत्सं पिष्टादहं बिभ्युषी । नियत्सीं शिश्रथ दृषा ॥ १० ॥ २० ॥



अप । उषाः । अनसः । सरत् । समृष्टिष्ठात् । अहं । विभ्युषी ।  
नि । यत् । सीम् । शिश्रथत् । वृषा ॥ १० ॥ २० ॥

वृषा कामानां वर्षितेन्द्रः यद्यदासीमेतत् उषःसंबन्धिशकटं निशि श्रथत् न्यवधीत् त-  
दा उषाः उषोदेवता विभ्युषी इन्द्रसकाशाङ्गीतासतीसंपिष्ठात् इन्द्रेण संचूर्णितादनसःश-  
कटात् अपसरदपजगाम अहेति पूरणः ॥ १० ॥

॥ इति तृतीयस्य षष्ठे विंशो वर्गः ॥ २० ॥

अथैकादशी-

एतदस्या अनः शये सुसंपिष्टं विपाश्या । ससारं सीं परावतः ॥ ११ ॥  
एतत् । अस्याः । अनः । शये । सुसंपिष्टम् । विष्पाशि ।  
आ । ससारं । सीम् । परावतः ॥ ११ ॥

सुसंपिष्टमिन्द्रेण सुष्ठु चूर्णितं अस्या उषसः संबन्धि एतदनः शकटं विपाशि विपाडाख्या-  
नदी तस्यां तत्तीरे आशये आसमन्ताच्छेते अशेत सीमियमुषोदेवता शकटे भग्ने सति परावतो-  
दूरदेशात् ससार अपससार ॥ ११ ॥

अथद्वादशी-

उत सिन्धुं विबाल्यं वितस्थानामधिक्षमि । परिष्ठा इन्द्रमायया ॥ १२ ॥  
उत । सिन्धुम् । विबाल्यम् । विस्तस्थानाम् । अधि । क्षमि ।  
परि । स्थाः । इन्द्र । मायया ॥ १२ ॥

हे इन्द्र उतापि च विबाल्यं विगतबाल्यावस्थां संपूर्णजलां वितस्थानां वितिष्ठमानां सिन्धुं  
नदीं अधिक्षमि क्षमायां मायया प्रज्ञया परिष्ठाः पर्यस्थाः सर्वतः स्थापनं कृतवानसि ॥ १२ ॥

अथत्रयोदशी-

उत शुष्णस्य धृष्ण्या प्रमृक्षो अभिवेदनम् । पुरो यदस्य संपिणक् ॥ १३ ॥  
उत । शुष्णस्य । धृष्ण्या । प्र । मृक्षः । अभि । वेदनम् ।  
पुरः । यत् । अस्य । समृष्टिपिणक् ॥ १३ ॥



उतापिच हेइन्द्र धृष्ण्या धर्षकस्त्वं शुष्णस्यशुष्णनान्नोसुरस्यसंबन्धिवेदनं वित्तं अभि अभितःसर्वतः प्रमृक्षः प्रकर्षेणाबाधथाः यद्यदा अस्यशुष्णस्यपुरःपुराणिनगराणिसं-  
पिणक् संपिष्टवानसि तदाप्रमृक्षइतिसंबंधः ॥ १३ ॥

अथचतुर्दशी-

उतदासंकौलितरं बृहतः पर्वतादधि । अवाहन्निन्द्रशम्बरम् ॥ १४ ॥

उत । दासम् । कौलिः । इतरम् । बृहतः । पर्वतात् । अधि । अव ।

अहन् । इन्द्र । शम्बरम् ॥ १४ ॥

उतापिच हेइन्द्र त्वं दासमुपक्षपयितारंकौलितरं कुलितरनान्नोपत्यं शम्बरमसुरं बृहतोम-  
हतःपर्वतादद्रेरधिउपरि अव अवाचीनंकृत्वा अहन् हतवानसि ॥ १४ ॥

अथपञ्चदशी-

उतदासस्यवर्चिनः सहस्राणिशतावधीः । अधिपञ्चप्रधीर्निव ॥ १५ ॥ २१ ॥

उत । दासस्य । वर्चिनः । सहस्राणि । शता । अवधीः ।

अधि । पञ्च । प्रधीन्इव ॥ १५ ॥ २१ ॥

उतापिच हेइन्द्र त्वं प्रधीनिव चक्रस्यपरितःस्थितान्शंकूनिव हिंसकान् पञ्चशता पं-  
चशतानि पञ्चशतसंख्याकान् सहस्राणि सहस्रसंख्याकान् दासस्यलोकानामुपक्षपयितुः वर्चि-  
नः वर्चिनामकस्यासुरस्यसंबन्धिनोनुचरान्पुरुषानधि अधिकं अवधीर्हतवानसि ॥ १५ ॥

॥ इतितृतीयस्यषष्ठेऽर्कविंशोवर्गः ॥ २१ ॥

अथषोडशी-

उतत्यंपुत्रमग्रुवः परावृक्तंशतक्रतुः । उक्थेष्विन्द्रआभजत् ॥ १६ ॥

उत । त्यम् । पुत्रम् । अग्रुवः । परावृक्तम् । शतक्रतुः ।

उक्थेषु । इन्द्रः । आ । अभजत् ॥ १६ ॥



उतापिच शतक्रतुः शतकर्मैन्द्रः त्वं तं प्रसिद्धं अश्रुवः एतन्नाड्याःपुत्रं परावृक्त-  
मेतन्नामकं उक्थेषु स्तोत्रेष्वभाजत भागिनंरुतवान् अयमर्थोवम्रीभिःपुत्रमश्रुवइत्यस्यामृचि  
प्रतिपादितइति ॥ १६ ॥

अथसप्तदशी—

उतत्यातुर्वशायदूअस्माताराशचीपतिः । इन्द्रोविद्वाँअपारयत् ॥ १७ ॥

उत । त्या । तुर्वशायदू इति । अस्मातारा । शचीइतिपतिः ।

इन्द्रः । विद्वान् । अपारयत् ॥ १७ ॥

उतापिच अस्माताराअस्मातारौययातिशापादनभिषिक्तौ त्या त्वौ तौ प्रसिद्धौ तुर्वशा-  
यदू तुर्वशनामानंयदुनामकंचराजानौ शचीपतिः कर्मणांपालकः यद्वा शचीन्द्रस्यभार्यात-  
स्याःपतिर्भर्ताविद्वान्सकलमपिजानन्निन्द्रः अपारयदभिषेकार्हावकरोत् ॥ १७ ॥

अथाष्टादशी—

उतत्यासद्यआर्यासरयोरिन्द्रपारतः । अर्णाचित्ररथावधीः ॥ १८ ॥

उत । त्या । सद्यः । आर्या । सरयोः । इन्द्र । पारतः ।

अर्णाचित्ररथा । अवधीः ॥ १८ ॥

उतापिच सद्यः सपदि हेइन्द्र त्वं त्या त्वौ तौ आर्या आर्यौ आर्यत्वाभिमानि-  
नौसंतावपि इन्द्रविषयभक्तिश्रद्धारहितावित्यर्थः सरयोः सरय्वानद्याः पारतः पारेतीरेवस-  
न्तौ अर्णाचित्ररथा अर्णनामकंचित्ररथनामकंचराजानौ अवधीःअहिंसीः ॥ १८ ॥

अथैकोनविंशी—

अनुद्वाजहितानयोन्यंश्रोणंचवृत्रहन् । नतत्तेसुम्नमष्टवे ॥ १९ ॥

अनु । द्वा । जहिता । नयः । अन्धम् । श्रोणम् । च । वृत्रहन् ।

न । तत् । ते । सुम्नम् । अष्टवे ॥ १९ ॥



हेवृत्रहन् वृत्रस्य हिंसकेन्द्र त्वं जहिता जहितौ सर्वैर्वन्धुभिः त्यक्तौ अन्धं च क्षुहीनमेकं श्रोणं  
चपंगुमपरंच द्वा एतौ द्वौ अनुनयः अन्धपंगुत्वपरिहारेणानुनीतवानसि हेइन्द्र ते त्वयादत्तं त-  
त्सुन्नं सुखं अष्टवे व्याप्तुं कोपिनप्रभवतीति शेषः ॥ १९ ॥

अथविंशी-

शतमश्वन्मयीनां पुरामिन्द्रो व्यास्यत् । दिवो दासाय दाशुषे ॥ २० ॥ २२ ॥

शतम् । अश्वन्मयीनाम् । पुराम् । इन्द्रः । वि । आस्यत् ।

दिवः । दासाय । दाशुषे ॥ २० ॥ २२ ॥

इन्द्रः अश्वन्मयीनां पाषाणैर्निर्मितानां पुरां शंबरस्य संबन्धिनानगराणां शतं शतसं-  
ख्याकं दिवो दासायैतन्नामकाय दाशुषे हविर्दत्तवते यजमानाय व्यास्यत् व्यक्षिपत् ॥ २० ॥

॥ इति तृतीयस्य षष्ठे द्वाविंशो वर्गः ॥ २२ ॥

॥ अथैकविंशी-

अस्वापयद्भीतये सहस्रां त्रिंशतं हथैः । दासानामिन्द्रो मायया ॥ २१ ॥

अस्वापयत् । दभीतये । सहस्रां । त्रिंशतम् । हथैः । दासानाम् ।

इन्द्रः । मायया ॥ २१ ॥

इन्द्रो मायया स्वकीयया शक्त्या दासानां लोकानां उपक्षपयितृणां राक्षसादीनां त्रिंशतं  
त्रिंशत्संख्याकानि सहस्रासहस्राणि दभीतये दभीतिनामकस्यार्थाय हथैर्हननसाधनैरायुधै-  
रस्वापयदवधीत् ॥ २१ ॥

अथद्वाविंशी-

सघेदुतासि वृत्रहन्त्समान इन्द्रो गोपतिः । यस्ता विश्वानि चिच्युषे ॥ २२ ॥

सः । घ । इत् । उत । असि । वृत्रहन् । समानः । इन्द्र ।

गोऽपतिः । यः । ता । विश्वानि । चुच्युषे ॥ २२ ॥

उतापि च हेइन्द्र यस्त्वं ता तानि विश्वानि समस्तान् शत्रून् चिच्युषे प्राच्यावयः हेवृ-  
त्रहन् वृत्राणां शत्रूणां हिंसकेन्द्र गोपतिर्गवांपालकः सत्त्वं समानः सर्वेषां यजमानानां समः सन् प्र-  
ख्यातोसि घेदिति पूरणौ ॥ २२ ॥



अथत्रयोविंशी—

उ॒त नू॒नं यदि॑न्दि॒यं क॑रि॒ष्या इ॒न्द्र पौ॑स्यम् । अ॒द्या न कि॑ष्टदा॒मि न॒तु ॥ २३ ॥

उ॒त । नू॒नम् । यत् । इ॒न्द्रि॒यम् । क॑रि॒ष्याः । इ॒न्द्र । पौ॑स्यम् ।

अ॒द्य । न॑र्किः । तत् । आ । मि॒न॒तु ॥ २३ ॥

उतापिच हेइन्द्र यत्पौस्यं त्वदीयं बलं इन्द्रियं सामर्थ्योपेतं नूनं करिष्याः कृतवानसिखलु  
अद्य अद्यतनः कश्चित्तद्वलं न किरामिनत् नहिं स्यात् ॥ २३ ॥

अथचतुर्विंशी—

वा॒मं वा॒मं न आ॒दुरे॒ दे॒वो द॑दा॒त्व र्य॒मा ।

वा॒मं पू॒षा वा॒मं भ॒गो वा॒मं दे॒वः क॑रू॒ळती ॥ २४ ॥ २३ ॥

वा॒मम् । द॒वा॒मम् । ते । आ॒दु॒रे । दे॒वः । द॒दा॒तु । अ॒र्य॒मा । वा॒मम् ।

पू॒षा । वा॒मम् । भ॒गः । वा॒मम् । दे॒वः । क॑रू॒ळती ॥ २४ ॥ २३ ॥

हेआदुरे शत्रूणां दारयितरिन्द्र ते तव वामं वामं यद्यद्वननीयं संभजनीयं धनमस्ति लोकेत-  
द्वामं वसु अर्यमा अरीणां नियमयिता एतन्नामको देवः ददातु प्रयच्छतु तथा करूळती कृतदंतं  
पूषा पोषको देवः वामं धनं ददातु भगोपि धनं ददातु अत्र करूळतीत्येतत्संनिहितत्वाद्भगइत्यनेन सं-  
बन्धनीयं अथवा अर्यमादीनां त्रयाणामपि विशेषणत्वेन भाव्यं कथं पूष्णो विशेषणस्यादिति  
साकांक्षत्वात् न सान्निध्याकांक्षयोः सद्भावेऽपि योग्यतामन्तरेणान्वयायोगात् तस्मात्पूषाप्रपिष्ट-  
भागोदन्तकोहीत्यादिश्रुतिपूष्ण एवादंतकत्वेन प्रसिद्धेर्व्यवहितस्यापि तस्यैव विशेषणत्वं युक्तं वामं  
वननीयं भवतीत्यादि निरुक्तमत्र द्रष्टव्यं ॥ २४ ॥

॥ इति तृतीयस्य षष्ठेत्रयोविंशोवर्गः ॥ २३ ॥

कयान इति पंचदशर्चं दशमं सूक्तं वामदेवस्यार्पणमैन्द्रं गायत्रं अभीषुण इत्येषा पादनिचृन्नाम गायत्री  
त्रयः सप्तकाः पादनिचृदितितलक्षणयुक्तत्वात् तथा चानुक्रमणिका—कयापंचो नाभीषु पादनिचृ-  
दिति । सूक्तविनियोगोलैंगिकः अग्निष्टोमे चातुर्विंशिके हनिचमाध्यंदिने सवने मैत्रावरुणस्य कया-  
न इत्याद्यस्तृचः स्तोत्रियः सूत्रितं च—होत्रकाणां कयानश्चित्राभुवदिति । वरुणप्रघासेषु काय-  
स्य हविषो नुवाक्या कयान इत्येषा तथा च सूत्रं—कयानश्चित्राभुवद्विरण्यगर्भः समवर्तताग्र इति ।



तत्रप्रथमा—

कया॑नश्चित्र॒आभु॑वदूती॒सदा॑वृ॒धः॒सखा॑ । कया॒शचि॑ष्ठया॒वृता॑ ॥ १ ॥

कया॑ । नः । चि॒त्रः । आ । भु॒वत् । ऊ॒ती । स॒दा॑वृ॒धः । सखा॑ ।

कया॑ । शचि॑ष्ठया । वृ॒ता ॥ १ ॥

सदावृधः सदावर्धमानः चित्रश्चायनीयः पूजनीयः सखा मित्रभूतइन्द्रः कया ऊती ऊत्या तर्पणेननोस्मान् आभुवदाभिमुख्येनभवेत् शचिष्ठया प्रज्ञावत्तमया प्रज्ञासहितमनुष्ठीयमानेन कयावृताकेनवर्तनेनकर्मणाच अभिमुखोभवेत् ॥ १ ॥

अथद्वितीया—

कस्त्वा॑स॒त्योम॑दानां॒मंहि॑ष्ठोमत्स॒दन्ध॑सः । दृ॒ह्लाचि॑द्वारु॒जेव॑सुं ॥ २ ॥

कः । त्वा । स॒त्यः । म॑दानां । मंहि॑ष्ठः । म॒त्सत् । अ॒न्ध॑सः ।

दृ॒ह्ला । चि॒त् । आ॒रु॒जे । व॑सुं ॥ २ ॥

मंहिष्ठःपूजनीयः सत्यः सत्यभूतः मदानांमादयितृणांमध्येकोमदकरः अंधसः सोमस्य रसः दृह्लाचिद्वान्यपि वसु वसूनि शत्रूणांधनानि आरुजे आसमन्ताङ्गकुं हेइन्द्र त्वा त्वां मत्सत् मादयेत् ॥ २ ॥

अथतृतीया—

अ॒भी॒पुणः॑स॒खीना॑मवि॒ताज॑रितृ॒णाम् । श॒तंभ॑वास्यूतिभिः ॥ ३ ॥

अ॒भि । सु । नः । स॒खीना॑म् । अ॒वि॒ता । ज॒रि॒तृ॒णाम् । श॒तम् ।

भ॒वा॒सि । ऊ॒ति॒भिः ॥ ३ ॥

हेइन्द्र त्वं सखीनांसमानख्यातीनां जरितृणां स्तोतृणां अवितारक्षिता त्वं शतं शतेन बह्वीभिरूतिभीरक्षाभिःसह नोस्माकं सु सुष्ठु अभिभवासि अभिमुखोभव ॥ ३ ॥

अथचतुर्थी—

अ॒भी॒न॒आव॑रु॒त्स्वच॑क्रंन॒वृत्त॑मव॒तः । नि॒यु॒द्धि॒श्वर्ष॑णी॒नाम् ॥ ४ ॥



अभि । नः । आ । वृत्स्य । चक्रम् । न । वृत्तम् । अर्वतः ।

नियुत्सृजिः । चर्षणीनाम् ॥ ४ ॥

हेइन्द्र त्वं वृत्तं चक्रं वर्तमानंचक्रमिव अर्वतः उपगन्तृन्नोस्मान् चर्षणीनां अस्मदी-  
यानांमनुष्याणां नियुद्धिः स्तुतिभिः अग्न्याववृत्स्व अग्न्यावर्तस्व ॥ ४ ॥

अथपंचमी—

प्रवताहिक्तूनामाहापदेवगच्छसि । अभक्षिसूर्येसचा ॥ ५ ॥ २४ ॥

प्रवता । हि । क्तूनाम् । आ । ह । पदाइव । गच्छसि । अभक्षि ।  
सूर्ये । सचा ॥ ५ ॥ २४ ॥

हेइन्द्र त्वं क्तूनां कर्मणां यजमानानांसंबन्धिनः प्रवता प्रवतः प्रवणान्देशान्पदेव पदा-  
निस्वकीयानिस्थानानीव आगच्छसिहि आगतोभवसिखलु हेतिपूरणः हेइन्द्र त्वां अहं सूर्ये  
सूर्येणसचासह अभक्षिभजे ॥ ५ ॥

॥ इतितृतीयस्यषष्ठेचतुर्विंशोवर्गः ॥ २४ ॥

अथषष्ठी—

संयत्तइन्द्रमन्यवःसंचक्राणिदधन्विरे । अधत्वेअधसूर्ये ॥ ६ ॥

सम् । यत् । ते । इन्द्र । मन्यवः । सम् । चक्राणि । दधन्विरे ।

अध । त्वे इति । अध । सूर्ये ॥ ६ ॥

हेइन्द्र ते त्वदर्थं मन्यवः स्तुतयः यद्यदासंदधन्विरे अस्माभिरनुमन्यन्ते चक्राणि चक्र-  
मणानिकर्माणिचसंदधन्विरे अध तदानीं ताः स्तुतयः तानिकर्माणिच त्वे त्वयि भवन्ति अ-  
ध तदनन्तरंसूर्येचभवन्ति ॥ ६ ॥

अथसप्तमी—

उतस्माहित्वामाहु रिन्मघवानंशचीपते । दातारमविदीधयुम् ॥ ७ ॥

उत । स्म । हि । त्वाम् । आहुः । इत् । मघस्वानम् । शचीपते ।

दातारम् । अविदीधयुम् ॥ ७ ॥



हेशचीपते कर्मपालकेन्द्र उतापिच मघवानं धनवन्तं दातारं स्तोतृभ्योभीष्टप्रदं त्वा  
त्वामविदीधयुं विदीधयुरदीप्यमानः नविदीधयुरविदीधयुःतंदीप्यमानमाहुःस्म प्रवदन्तिख-  
लु हीदितिद्वयंपूरणार्थं ॥ ७ ॥

अथाष्टमी-

उतस्मांसद्यइत्परिशशमानायसुन्वते । पुरुचिन्मंहसेवसु ॥ ८ ॥

उत । स्म । सद्यः । इत् । परि । शशमानाय । सुन्वते । पुरु ।  
चित् । मंहसे । वसु ॥ ८ ॥

उतापिच हेइन्द्र त्वं सद्यइत् सद्यएव शशमानाय स्तुतिकुर्वते शशमानःशंसमा-  
नइतियास्केनोक्तत्वात् । सुन्वते सोमाभिषवंकुर्वतेयजमानाय पुरुचित् पुरुणिबहून्यपिवसूनि  
धनानिपरि परितोमंहसेस्म प्रयच्छसिखलु ॥ ८ ॥

अथनवमी-

नहिष्मातेशतंचनराधोवरन्तआमुरः । नच्यौत्नानिकरिष्यतः ॥ ९ ॥

नहि । स्म । ते । शतम् । चन । राधः । वरन्ते । आऽमुरः । न ।  
च्यौत्नानि । करिष्यतः ॥ ९ ॥

हेइन्द्र आमुरः बाधकाराक्षसादयः ते त्वदीयं शतंचन शतपरिमितमपि राधोध-  
नं नहिवरन्तेस्म नवारयन्तिखलु किंच शत्रूणांहिसनंकरिष्यतः तव च्यौत्नानि बला-  
नि नवारयन्ति ॥ ९ ॥

अथदशमी-

अस्माँअवन्तुतेशतमस्मान्सहस्रमूतयः ।

अस्मान्विश्वाअभिष्टयः ॥ १० ॥ २५ ॥

अस्मान् । अवन्तु । ते । शतम् । अस्मान् । सहस्रम् । ऊतयः ।  
अस्मान् । विश्वाः । अभिष्टयः ॥ १० ॥ २५ ॥



हेइन्द्र ते त्वदीयाः शतं शतसंख्याकाः ऊतयोरक्षाः अस्मानवन्तु रक्षन्तु सह-  
स्रं सहस्रसंख्याकास्त्वदीयारक्षाः अस्मानवन्तु विश्वासर्वाण्यभिष्टयः अभीष्टयस्त्वदीया-  
न्यभिगमनानिअस्मानवन्तु ॥ १० ॥

॥ इति तृतीयस्य षष्ठेऽपंचविंशो वर्गः ॥ २५ ॥

अथैकादशी—

अस्माँ इहा वृणीष्व सख्याय स्वस्तये । महोराये दिवित्मते ॥ ११ ॥

अस्मान् । इह । वृणीष्व । सख्याय । स्वस्तये । महः । राये ।  
दिवित्मते ॥ ११ ॥

हेइन्द्र त्वं इहास्मिन्यज्ञे अस्मान्यजमानान्सख्याय सखिभावाय स्वस्तये अ-  
विनाशाय च महोमहते दिवित्मते दीप्तिमते राये धनाय च वृणीष्व संभजस्व ॥ ११ ॥

अथद्वादशी—

अस्माँ अविड्वि विश्वहेन्द्रं रायापरीणसा ।

अस्मान्विश्वाभिरुतिभिः ॥ १२ ॥

अस्मान् । अविड्वि । विश्वहा । इन्द्र । राया । परीणसा । अस्मान् ।  
विश्वाभिः । ऊतिभिः ॥ १२ ॥

हेइन्द्र त्वं विश्वहा सर्वेष्वहःसु परीणसा महतारायाधनेन अस्मान्यजमानानविड्वि  
रक्ष किंच विश्वाभिः सर्वाभिरुतिभीरक्षाभिः अस्मानविड्वि ॥ १२ ॥

अथत्रयोदशी—

अस्मभ्यं ताँ अपा वृधिव्रजाँ अस्तेव गोमंतः

नवाभिरिन्द्रोतिभिः ॥ १३ ॥

अस्मभ्यम् । तान् । अप । वृधि । व्रजान् । अस्ता इव ।  
गोमंतः । नवाभिः । इन्द्र । ऊतिभिः ॥ १३ ॥

हेइन्द्र त्वं नवाभिर्नूतनाभिः ऊतिभीरक्षाभिः अस्तेव क्षेप्ताशूर इव गोमतो गोभि-  
र्युक्तान्तानप्रसिद्धान् व्रजान् गोनिवासानस्मभ्यमपावृधि उद्घाटय ॥ १३ ॥



अथचतुर्दशी—

अस्माकं धृष्णुयारथोद्युमौ इन्द्रानपच्युतः । गव्युरश्वयुरीयते ॥ १४ ॥

अस्माकम् । धृष्णुया । रथः । द्युमान् । इन्द्र । अनपच्युतः ।

गव्युः । अश्वयुः । ईयते ॥ १४ ॥

हेइन्द्र धृष्णुया धृष्णुः शत्रूणां धर्षकः द्युमान् दीप्तिमाननपच्युतः विनाशरहितः गव्युर्गोमान् अश्वयुरश्ववान् अस्माकमस्मत्संबन्धीरथ ईयते सर्वत्र गच्छतु तेन रथेनास्मान्नक्षेत्यर्थः ॥ १४ ॥

अस्माकमुत्तमं कृधीत्यनया आदित्यं दृष्ट्वा रथादवरोहेत् तथा च सूत्रितं—अस्माकमुत्तमं कृधीत्यादित्यमीक्षमाणोजपित्वा वरोहेदिति ।

सैषापंचदशी—

अस्माकमुत्तमं कृधि श्रवो देवेषु सूर्य । वर्षिष्ठम्यामिवोपरि ॥ १५ ॥ २६ ॥

अस्माकम् । उत्तमम् । कृधि । श्रवः । देवेषु । सूर्य । वर्षिष्ठम् ।

याम् इव । उपरि ॥ १५ ॥ २६ ॥

हेसूर्य सर्वस्य परे केन्द्र हे आदित्यवा त्वं देवेषु द्योतमानेषु ब्रह्म्यादिषु मध्ये अस्माकमस्मत्संबन्धि श्रवो यशः उत्तममुत्कृष्टं कृधि कुरु तत्र दृष्टान्तः—वर्षिष्ठमतिशयेन प्रवृद्धं सेचनसमर्थं यामिव द्युलोकं यथा सर्वेषां लोकानामुपरि स्थितमुत्कृष्टमकरोस्तद्वत् ॥ १५ ॥

॥ इति तृतीयस्य षष्ठे षड्विंशो वर्गः ॥ २६ ॥

आतून इन्द्रेति चतुर्विंशत्युच्यते कादशं सूक्तं वामदेवस्यार्षं गायत्रमैन्द्रं अन्त्येकनीनके वेत्यादिके द्वे इन्द्रस्याश्वदेवताके तथा चानुक्रान्तं—आतूनश्चतुर्विंशतिरन्याभ्यामैन्द्राश्वौस्तुताविति । गतो विनियोगः ।

तत्र प्रथमा—

आतून इन्द्र वृत्रहन् अस्माकमर्धमा गहि । महान् महीभि रूतिभिः ॥ १ ॥

आ । तु । नः । इन्द्र । वृत्रहन् । अस्माकम् । अर्धम् । आ ।

गहि । महान् । महीभिः । रूतिभिः ॥ १ ॥



हेवृत्रहन् वृत्राणां शत्रूणांहिसकेन्द्र त्वंनोस्मान्प्रति तु क्षिप्रमागच्छ हेइन्द्र महान्प्रभू-  
त्वं महीभिर्महतीभिरुतिभीरक्षाभिःसह अस्माकमर्थं समीपे आगहि आगच्छ ॥ १ ॥

अथद्वितीया—

भृमिश्चिद्वासितूतुजिशचित्रचित्रिणीष्व । चित्रंरुणोष्युतये ॥ २ ॥

भृमिः । चित् । घ । असि । तूतुजिः । आ । चित्र । चित्रिणीषु ।  
आ । चित्रम् । रुणोषि । ऊतये ॥ २ ॥

हेचित्र चायनीय पूजनीयेन्द्र त्वं भृमिश्चित् भ्रमणशीलोपि तूतुजिः वासि अस्मदभी-  
ष्टप्रदाताचभवसि आकारश्चार्थे चित्रिणीषुचित्रकर्मयुक्तासु अस्मद्रूपासु प्रजासु चित्रंचायनी-  
यंधनं ऊतये रक्षणाय आरुणोषि आसमंतात्करोषि ॥ २ ॥

अथतृतीया—

दध्रेभिश्चिच्छशीयांसंहंसिब्राधन्तमोजसा । सखिभिर्यत्वेसचा ॥ ३ ॥

दध्रेभिः । चित् । शशीयांसम् । हंसि । ब्राधन्तम् । ओजसा ।  
सखिभिर्यत्वे । ये । त्वे इति । सचा ॥ ३ ॥

हेइन्द्र त्वं दध्रेभिश्चित् अल्पैरपिसखिभिर्यजमानैःसह शशीयांसं शशप्लुतगतौ उत्सु-  
वमानं ब्राधन्तं महान्तमपि शत्रुमोजसाबलेनहंसि नाशयसि येयजमानाः त्वेत्वयिसचा संग-  
ताः तैरितिपूर्वेणसंबन्धः ॥ ३ ॥

अथचतुर्थी—

वयमिन्द्रत्वेसचावयन्त्वाभिनोनुमः । अस्मौअस्मौइदुदव ॥ ४ ॥

वयम् । इन्द्र । त्वे इति । सचा । वयम् । त्वा । अभि । नोनुमः ।  
अस्मान् । अस्मान् । इत् । उत् । अव ॥ ४ ॥

हेइन्द्र वयंयजमानास्त्वे त्वयि सचासंगताः स्मः वयं त्वा त्वां अभिनोनुमः अतिश-  
येनाभिष्टुमः हेइन्द्र त्वमपि अस्मान्स्मानिन् सर्वान्स्मानेव उदव उत्कर्षेणरक्ष ॥ ४ ॥



अथपंचमी—

सनश्चित्राभिरद्रिवोनवद्याभिरुतिभिः । अनाधृष्टाभिरागहि ॥५॥२७॥

सः । नः । चित्राभिः । अद्रिवः । अनवद्याभिः । उतिभिः ।

अनाधृष्टाभिः । आ । गहि ॥ ५ ॥ २७

हेअद्रिवः वज्रवन्निद्रं सत्वं चित्राभिश्चायनीयाभिरनवद्याभिरनिन्दिताभिः अनाधृष्टाभिः शत्रुभिरप्रहर्षितैः ऊतिभीरक्षणैः सहितः सन् नोस्मानागहि आगच्छ ॥ ५ ॥

॥ इति तृतीयस्य षष्ठे सप्तविंशो वर्गः ॥ २७ ॥

अथषष्ठी—

भूयामोषुत्वावतः सखाय इन्द्र गोमंतः । युजोवाजायघृष्वये ॥ ६ ॥

भूयामो इति । सु । त्वावतः । सखायः । इन्द्र । गोमंतः ।

युजः । वाजाय । घृष्वये ॥ ६ ॥

हेइन्द्र त्वावतः त्वत्सदृशस्य गोमतोगोभिर्युक्तस्य देवस्य संबन्धिनः सखायः स्तोतारो वयं घृष्वये महते वाजायान्नाययुजः संयुक्ताः सु सुष्ठु भूयामो भवामैव ॥ ६ ॥

अथसप्तमी—

त्वं ह्येक ईशिष इन्द्र वाजस्य गोमंतः । सनोयन्धि महीमिषम् ॥ ७ ॥

त्वम् । हि । एकः । ईशिषे । इन्द्र । वाजस्य । गोमंतः । सः ।

नः । यन्धि । महीम् । इषम् ॥ ७ ॥

हेइन्द्र हियस्मात्कारणात् त्वं एक एव गोमतोगोभिर्युक्तस्य वाजस्यान्नस्य ईशिषे प्रभवसि अतः कारणात् सत्वं नोस्मभ्यं महीमहतीं इषमन्नं यन्धि प्रयच्छ ॥ ७ ॥

अथाष्टमी—

नत्वावरन्ते अन्यथा यदित्संसिस्तुतो मघम् । स्तोतृभ्य इन्द्र गिर्वणः ॥ ८ ॥

न । त्वा । वरन्ते । अन्यथा । यत् । दित्संसि । स्तुतः । मघम् ।

स्तोतृभ्यः । इन्द्र । गिर्वणः ॥ ८ ॥



हेइन्द्र गिर्वणः गिरांसंभक्तः स्तुतोस्माभिःसंस्तुतः यद्यदा स्तोतृभ्योस्मभ्यंमवंधनंदित्स-  
सि दातुमिच्छसि तदा त्वा त्वांअन्यथा प्रकारान्तरेणनवरन्ते ननिवारयन्ति किन्तुसर्वेप्यनुकू-  
लाएवभवन्ति ॥ ८ ॥

अथनवमी—

अभित्वागोतमागिरानूषतप्रदावने । इन्द्रवाजायघृष्वये ॥ ९ ॥

अभि । त्वा । गोतमाः । गिरा । अनूषत । प्र । दावने । युजः ।  
वाजाय । घृष्वये ॥ ९ ॥

हेइन्द्र त्वा त्वामभिलक्षीकृत्य गोतमाएतन्नामकाऋषयः गिरा स्तुतिरुपयावाचा दाव-  
ने धनदानार्थंप्रानूषत प्रकर्षेणस्तुवन्ति घृष्वयेमहेतेवाजायान्नायप्रस्तुवन्ति ॥ ९ ॥

अथदशमी—

प्रतेवोचामवीर्या उयामन्दसानारुजः । पुरोदासीरभीत्य ॥ १० ॥ २८ ॥

प्र । ते । वोचा॒म । वी॒र्या । याः । म॒न्दसा॒नः । आ । अरु॒जः ।  
पुरः । दासीः । अभि॒इत्य ॥ १० ॥ २८ ॥

हेइन्द्र मंदसानः सोमेनमोदमानस्त्वं दासीःक्षेपुसुरस्यस्वभूताःयाःपुरःयानिपुराणि न-  
गराणि अभीत्याभिगम्य आरुजः आसमन्तादभांक्षीः हेइन्द्र तेत्वदीयानितत्रत्यानिवीर्यावी-  
र्याणि वयंस्तोतारःप्रवोचाम प्रकर्षेणवदाम ॥ १० ॥

॥ इतितृतीयस्यषष्ठेष्टाविंशोवर्गः ॥ २८ ॥

अथैकादशी—

तातेगृणन्तिवेधसोयानिचकर्थपौंस्या । सुतेष्विन्द्रगिर्वणः ॥ ११ ॥

ता । ते । गृ॒णन्ति । वे॒धसः । या॒नि । च॒कर्थ । पौं॒स्या ।  
सु॒तेषु । इन्द्र । गिर्व॒णः ॥ ११ ॥

हेइन्द्र गिर्वणः गिरांस्तुतिरूपाणांवाचांसंभक्ता त्वं यानि पौंस्या पौंस्यानि बलानि  
चकर्थं कृतवानसि हेइन्द्र वेधसः प्राज्ञाः सुतेष्वभि सुतेषुसोमेषु तेत्वदीयानिता तानि बला-  
नि गृणन्तिकीर्तयन्ति ॥ ११ ॥



अथद्वादशी—

अवी॑वृ॒धन्त॒ गोत॑मा॒ इन्द्र॒ त्वे॒ स्तोम॑वा॒ हसः । ऐ॒षु॒ धा॒ वी॒रव॒द्यशः ॥ १२ ॥

अवी॑वृ॒धन्त । गोत॑माः । इन्द्र॑ । त्वे॒ इति॑ । स्तोम॑वा॒ हसः । आ ।

ए॒षु । धाः । वी॒रव॑वृत् । द्यशः ॥ १२ ॥ ॥

स्तोमवाहसः स्तोमानांस्तोत्राणां वोढारः गोतमाऋषयः हेइन्द्र त्वे त्वामवीवृधन्त स्तो-  
त्रैर्वर्धयन्ति त्वं एषु गोतमेषु वीरवत्पुत्रपौत्रादियुक्तं यशो न माधाः निधेहि ॥ १२ ॥

अथत्रयोदशी—

यच्चि॒द्विश॑श्व॒ताम॒सीन्द्र॒ साधा॑रण॒स्त्वम् । तं॒ त्वा॒ वयं॑ ह॒वाम॑हे ॥ १३ ॥

यत् । चि॒त् । हि । श॑श्व॒ताम् । अ॒सि । इन्द्र॑ । साधा॑रणः ।

त्वम् । तम् । त्वा । व॒यम् । ह॒वा॒म॒हे ॥ १३ ॥

हेइन्द्र त्वं यच्चिद्वि यद्यपि खलु शश्वतां बहूनां सर्वेषां यजमानानां साधारणोसि सामा-  
न्यो भवसि तथापि तमेव त्वा त्वां वयं स्तोतारः हवामहे आह्वयामः ॥ १३ ॥

अथचतुर्दशी—

अ॒र्वा॒ची॒नो॒ वसो॑ भ॒वा॒स्मे सु॒म॒त्स्वान्ध॑सः । सो॒मा॒नामिन्द्र॑ सोम॒पाः ॥ १४ ॥

अ॒र्वा॒ची॒नः । व॒सो इति॑ । भ॒व । अ॒स्मे इति॑ । सु । म॒त्स्व ।

अ॒न्ध॑सः । सो॒मा॒नाम् । इन्द्र॑ । सो॒म॒पाः ॥ १४ ॥

हेवसो यज्ञे निवासकेन्द्र त्वमस्मे अस्मा सुयजमानेषु अर्वाचीनोभिमुखो भव तथा हे सो-  
मपाः सोमानां पातरिन्द्र त्वं सोमानामन्धसान्नेन सु सुष्टु मत्स्व माद्य ॥ १४ ॥

अथपंचदशी—

अ॒स्माकं॑ त्वा॒मती॑नामा॒ स्तोम॑ इन्द्र॒ यच्छ॑तु । अ॒र्वा॒गा॒वर्त॑या॒ हरी॑ ॥ १५ ॥

अ॒स्माकं॑ । त्वा । म॒ती॒नाम् । आ । स्तोमः॑ । इन्द्र॑ । य॒च्छ॑तु ।

अ॒र्वाक् । आ । व॒र्त॑य । ह॒री इति॑ ॥ १५ ॥



मतीनांस्तोतृणां मन्यतेःकर्तरिक्त्वि अस्माकंसंवन्धिस्तोमः स्तोत्रं हेइन्द्र त्वा त्वामाय-  
च्छतु अस्मासुनियच्छतु त्वमपिहरी त्वदीयावश्वौ अर्वागस्मदभिमुखंयथाभवतितथा वर्तय  
परिवर्तनंकुरु ॥ १५ ॥ अथषोडशी—

पुरोळाशंचनोघसोजोषयासेगिरश्चनः । वधूयुरिवयोषणाम् ॥ १६ ॥ २९ ॥

पुरोळाशम् । च । नः । घसः । जोषयासे । गिरः । च । नः ।

वधूयुःइव । योषणाम् ॥ १६ ॥ २९ ॥

हेइन्द्र त्वनोस्मदीयंपुरोळाशं चरुपुरोडाशरूपमन्नं च घसः अद्धि तथानोस्मदीयागिरश्च स्तुतिरूपा-  
वाचश्च जोषयासे सेवस्व तत्रदृष्टान्तः—वधूयुरिव स्त्रीकामोयथायोषणांस्त्रीणांगिरःसेवतेतद्वत् ॥ १६ ॥

॥ इतितृतीयस्यषष्ठेएकोनत्रिंशोवर्गः ॥ २९ ॥

अथसप्तदशी—

सहस्रं व्यतीनां युक्तानामिन्द्रमीमहे । शतंसोमस्यस्वार्यः ॥ १७ ॥

सहस्रम् । व्यतीनाम् । युक्तानाम् । इन्द्रम् । ईमहे ।

शतम् । सोमस्य । स्वार्यः ॥ १७ ॥

वयं स्तोतारः इन्द्रं परमैश्वर्ययुक्तं युक्तानां शिक्षितानां व्यतीनां गमनवतामश्वानांसहस्रसं-  
ख्याकं ईमहे याचामहे तथा सोमस्याभिषुतसोमस्य शतं शतसंख्याकाः स्वार्यः स्वारीरीमहे  
अत्रमानविशेषवाचिनास्वारीशब्देनद्रोणकलशउपलक्ष्यते अपरिमितद्रोणकलशान्बहून्यज्ञान्या-  
चामहइत्यर्थः ॥ १७ ॥ अथाष्टादशी—

सहस्रांते शतावयंगवा माच्यावयामसि । अस्मत्त्राराधं एतुते ॥ १८ ॥

सहस्रां । ते । शता । वयम् । गवांम् । आ । च्यवयामसि ।

अस्मत्त्रा । राधः । एतु । ते ॥ १८ ॥

हेइन्द्र ते त्वदीयानि गवां सहस्रा सहस्रसंख्याकानि शता शतसंख्याकानि च च्यावया-  
मसि आच्यावयामः अस्मदभिमुखंकुर्मः तथा अस्मत्त्रा अस्मदीयंराधोधनं ते त्वत्तः एतु आ-  
गच्छतु ॥ १८ ॥ अथैकोनविंशी—

दर्शते कलशानां हिरण्यानामधीमहि । भूरिदा असिष्टत्रहन् ॥ १९ ॥



दशं । ते । कलशानाम् । हिरण्यानाम् । अधीमहि । भूरि॒ऽदाः ।

अ॒सि । वृ॒त्र॒ह॒न् ॥ १९ ॥

हेइन्द्र ते त्वत्तः कलशानांकुंभानां कुंभपरिमितानामितियावत् हिरण्यानां हितरमणी-  
यानांधनानां दशसंख्याकानि अधीमहि धारयामः हेवृत्रहन् वृत्राणांशत्रूणांहिसकेन्द्र त्वं भूरि-  
दाअसि बहुप्रदोभवसि ॥ १९ ॥ अथविंशी—

भूरि॒दा॒भूरि॒देहि॒नो॒माद॒भ्रंभूर्या॒भर । भूरि॒घेदि॒न्द्रदि॒त्ससि ॥ २० ॥

भूरि॒ऽदाः । भूरि॑ । दे॒हि । नः । मा । द॒भ्रम् । भूरि॑ । आ । भ॒र ।

भूरि॑ । घ॒ । इ॒त् । इ॒न्द्र । दि॒त्स॒सि ॥ २० ॥

हेइन्द्र भूरिदाः बहुप्रदस्त्वं भूरि बहुधनं नोस्मभ्यंदेहि प्रयच्छ किन्तु दभ्रंअल्पधनंमाप्रय-  
च्छ भूरिवहुलंधनमस्मभ्यमाभरआहर किंच भूरिइत् अदभ्रमेवधनंदित्ससि घ अस्मभ्यंदा-  
तुमिच्छसिखलु ॥ २० ॥ अथैकविंशी—

भूरि॒दा॒ह्यसि॑श्रुतः॒पुरु॒त्राशूर॑वृत्रहन् । आ॒नो॒भज॑स्व॒राध॑सि ॥ २१ ॥

भूरि॒ऽदाः । हि । अ॒सि । श्रु॒तः । पु॒रु॒त्रा । शू॒र । वृ॒त्र॒ह॒न् ।

आ । नः । भ॒ज॒स्व । रा॒ध॑सि ॥ २१ ॥

हेवृत्रहन् वृत्रस्यहिसक शूर विक्रान्तेन्द्र भूरिदाः बहुप्रदस्त्वं पुरुत्रा पुरुषबहुषुयजमा-  
नेषुश्रुतोसिहि विख्यातोभवसिखलु राधसि धनेनोस्मानाभजस्व आसमन्ताद्भागिनःकुरु ॥ २१ ॥

अथद्वाविंशी—

प्र॒ते॒व॒भ्रु॒वि॒चक्ष॑ण॒शंसा॑मि॒गो॒षणो॑नपात् । मा॒भ्यां॒गाअनु॑शि॒श्रथः ॥ २२ ॥

प्र । ते । व॒भ्रू इति॑ । वि॒च॒क्ष॒ण॒ । शंसा॑मि । गो॒ऽस॒नः ।

न॒पात् । मा । आ॒भ्याम् । गाः । अनु॑ । शि॒श्र॒थः ॥ २२ ॥

हेविचक्षण प्राज्ञेन्द्र ते त्वदीयौ बभ्रू बभ्रुवर्णावश्वौ प्रशंसामि प्रकर्षेणस्तौमि हेगो-  
षणः गवांसनितः हेनपात् नपातयितः स्तोतृनविनाशयितः किंतुपालयितरित्यर्थः हेइन्द्र  
त्वं आभ्यां त्वदीयाभ्यामश्वभ्यांगाः अनु अस्मदीयागाःलक्ष्य कृत्य माशिश्रथः विनष्टा-  
माकर्षीः गावोश्वदर्शनाद्विश्लिष्यन्ते तन्माभूदित्यर्थः ॥ २२ ॥



अथत्रयोविंशी—

कनीनकेवविद्रधेनवेद्रुपदेअर्भके । बभ्रूयामेषुशोभेते ॥ २३ ॥

कनीनका इव । विद्रधे । नवे । द्रुपदे । अर्भके । बभ्रू इति ।  
यामेषु । शोभेते इति ॥ २३ ॥

विद्रधे विद्वहे व्यूढे नवे नवजाते अर्भके अल्पके द्रुपदे द्रुमाख्यस्थानेस्थिते कनी-  
नकेव कमनीयेशालभञ्जिकेइव हेइन्द्र बभ्रू बभ्रुवर्णौ त्वदीयावश्वौ यामेषु यज्ञेषु शोभेते  
कान्तियुक्तौभवतः कनीनकेकन्यकेकन्याकमनीयाभवतिकेयनेतव्येतिवाकमनेनानीयतइति-  
वाकनतेर्वास्यात्कान्तिकर्मणइत्यादिनिरुक्तम् ॥ २३ ॥

अथचतुर्विंशी—

अरंमउस्रयाम्णोरमनुस्रयाम्णे । बभ्रूयामेष्वस्त्रिधा ॥ २४ ॥ ३० ॥

अरंम् । मे । उस्रयाम्णे । अरंम् । अनुस्रयाम्णे ।  
बभ्रू इति । यामेषु । अस्त्रिधा ॥ २४ ॥ ३० ॥

हेइन्द्र अस्त्रिधा अस्त्रिधौ अहिंसकौ बभ्रूवभ्रुवर्णौ त्वदीयावश्वौ यामेषु यज्ञेषु गमनेषु  
प्राप्तेषुसत्सु उस्रयाम्णे उस्त्रायामनडुड्यायुक्तेनरथेनयातीत्युस्रयामा तस्मै मे मह्यं अरमलं  
पर्याप्तकारिणौभवतां अनुस्रयाम्णे पड्यामेवगच्छते मह्यं अरंपर्याप्तकारिणौभवताम् ॥ २४ ॥

॥ इतितृतीयस्यषष्ठेविंशोवर्गः ॥ ३० ॥

॥ इतिचतुर्थमंडलेतृतीयोनुवाकः ॥ ३ ॥

वेदार्थस्यप्रकाशेनतमोहार्दनिवारयन् ॥ पुमर्थाश्चतुरोदेयाद्विद्यातीर्थमहेश्वरः ॥ १ ॥

इतिश्रीमद्राजाधिराजपरमेश्वरवैदिकमार्गप्रवर्तकश्रीवीरबुक्कभूपालसाम्राज्यधुरंधरेणसा-  
यणाचार्येणविरचितेमाधवीयेवेदार्थप्रकाशेतृतीयाष्टकेषष्ठोऽध्यायः ॥ ६ ॥



## ॥ श्रीगणेशायनमः ॥



यस्यनिःश्वसितं वेदायो वेदेभ्योऽखिलं जगत् ॥ निर्ममेतमहं वंदे विद्यातीर्थमहेश्वरं ॥ १ ॥

चतुर्थेनुवाके त्रयोदशसूक्तानि तत्र प्रक्रम्य इत्येकादशार्चप्रथमं सूक्तं वामदेवस्यार्चत्रैष्टुभं तुह्यादिपरिभाषया इदमादिसूक्तपञ्चकमृदेवताकं अत्रानुक्रमणिका—प्रक्रम्य एकादशार्चवं-  
वा इति । व्यूढे दशरात्रे चतुर्थे हनिवैश्वदेवशस्त्रे आर्भवं निविद्वानीयमिदं तथा च सूत्रितं—प्रक्रम्य-  
भ्यः प्रशुकै त्विति वैश्वदेवमिति ।

तत्र प्रथमा—

ॐ प्रक्रम्य भूभ्यो दूतमिव वाचमिष्य उपस्तिरे श्वैतरीं धेनुमीळे ।

ये वातं जूतास्तरणिभिरेवैः परिद्यांसद्यो अपसो बभूवुः ॥ १ ॥

प्र । क्रभुभ्यः । दूतम् इव । वाचम् । इष्ये । उपस्तिरे । श्वैतरीम् ।

धेनुम् । ईळे । ये । वातं जूताः । तरणिभिः । एवैः । परि ।

द्याम् । सद्यः । अपसः । बभूवुः ॥ १ ॥

तत्र क्रभूणां पूर्वमनुष्याणामेव सतां तपसा देवत्वप्राप्तिः आर्भवं शंसत्युभवो वैदेवेषु इत्यत्र ब्राह्मणे स्पष्टमात्राता । केचन क्रभवो नाम सूर्यरश्मय इत्याचक्षते अहं यजमानः क्रभुभ्य उरुभास-  
मानेभ्य एतन्नामकेभ्यो देवेभ्यो वाचंस्तुतिरूपां प्रेष्ये प्रेरयामि किमिव दूतमिव यथा दूतं स्वकार्यं  
प्रतिप्रेषयन्ति तद्वत् किञ्च उपस्तिरे सोमोपस्तरणाय श्वैतरीं पयोयुक्तां श्वेततरां वाधेनूं ईळे  
याचामि क्रभून् ये क्रभवो वातजूताः वातसमानगतयः अपसः जगदुपकारिकर्माणः सन्तः तर-  
णिभिस्तारकैः एवैर्गमनशीलैरश्वैः द्यां अन्तरिक्षं सद्यः तदानीमेव परिवभूवुः परिववन्ति  
सर्वतो व्याप्नुवन्ति अथ रश्मय एव क्रभव इत्युक्तत्वादादित्यं वारश्मयः परितो व्याप्नुवन्ति ॥ १ ॥

अथ द्वितीया—

यदारमक्रन्तृभवं पितृभ्यां परिविष्टीवेषणादंसनाभिः ।

आदिह्वानामुपसख्यमायन्धीरांसः पुष्टिमवहन्मनायै ॥ २ ॥



यदा । अरम् । अक्रन् । ऋभवः । पितृभ्याम् । परिविष्टी ।  
 वेषणा । दंसनाभिः । आत् । इत् । देवानाम् । उप । सख्यम् ।  
 आयन् । धीरांसः । पुष्टिम् । अवहन् । मनायै ॥ २ ॥

यदा यस्मिन्काले ऋभवः पितृभ्यां मातापितृभ्यां परिविष्टी परिवेषणेन परिचर्यया  
 वेषणा वेषणेन व्याख्या यदा वेषेणजरद्रूपयोर्युवत्करणेन दंसनाभिरन्यैश्चमसनिर्माणादिक-  
 र्मभिः अरं अत्यर्थं अक्रन् आदिदनन्तरमेव देवानां इन्द्रादीनां सख्यं सखित्वं समानख्यानत्वं  
 देवतात्वमुपायन् आगमन् युवशाकत्वेति देवत्वप्राप्तेरेकान्तत्वेन देवैरुक्तत्वादिति भावः किंच  
 धीरासो धीराबुद्धिमन्तस्तेषां पुष्टिं गवादिविषयां मनायै ऋतेन यजमानायावहन् वहन्ति धारयन्ति  
 यदा सविषयां पुष्टिं मनायै मनसे प्रकृष्टमनस्कत्वायावहन् ॥ २ ॥

अथतृतीया—

पुनर्येचक्रुः पितरा युवाना सना यूपेव जरणा शयाना ।  
 ते वाजो विभ्वाँ ऋभुरिन्द्रवन्तो मधुप्सरसो नो वन्तु यज्ञम् ॥ ३ ॥  
 पुनः । ये । चक्रुः । पितरा । युवाना । सना । यूपा इव ।  
 जरणा । शयाना । ते । वाजः । विभ्वा । ऋभुः । इन्द्रवन्तः ।  
 मधुप्सरसः । नः । अवन्तु । यज्ञम् ॥ ३ ॥

ये ऋभवः पितरा मातापितरौ यूपेव छिन्नस्थाणू इव जरणा जीर्णौ शयाना शयानौ  
 पुनः सना सदा युवाना युवानौ चक्रुः नित्यतरुणावकुर्वन् ते वाजो विभ्वा ऋभुश्च एतन्नामका-  
 स्त्रयः सुधन्वन आंगिरसस्य पुत्रा ऋषयः इन्द्रवन्तः अनुग्राहकेणेन्द्रेण तद्वन्तः मधुप्सरसः मधु-  
 रस्यसोमरसस्य भक्षयितारो मनोहररूपावानोऽस्मदीयं यज्ञं अवन्तु रक्षन्तु गच्छन्तु वा ॥ ३ ॥

अथचतुर्थी—

यत्संवत्सं मृभवो गामरक्षन् यत्संवत्सं मृभवो मा अपिशन् ।  
 यत्संवत्सं मभरन् मासो अस्यास्ताभिः शमीभिरमृतत्वमांशुः ॥ ४ ॥



यत् । समृद्धवत्सम् । ऋभवः । गाम् । अरक्षन् । यत् । समृद्धवत्सम् ।  
 ऋभवः । माः । अपिंशन् । यत् । समृद्धवत्सम् । अभरन् । भासः ।  
 अस्याः । ताभिः । शमीभिः । अमृतद्वम् । आशुः ॥ ४ ॥

संवत्सं संवसन्तिभूतान्यस्मिन्नितिसंवत्सः संवत्सरः संवत्सरपर्यंतं ऋभवोगामृतामर-  
 क्षन् अपालयन् स्वसामर्थ्यादितियत् यदेतत्कर्मास्ति तथा संवत्सं संवत्सरं ऋभवोमास्त-  
 स्याएवगोर्मासमपिंशन् अवयानकुर्वन्नितियत् किंच मृतायावोः त्वचांगपुच्छाद्यतस्यामांसं  
 समयोजयन्नित्यर्थः किंच संवत्सं संवत्सरपर्यन्तमस्याः भासः अभरन् दीप्तीरवयवशोभाअ-  
 कुर्वन् इतियत् ताभिः शमीभिः मृतायागोर्नवीकरणविषयैः कर्मभिरमृतत्वमाशुः देवत्वप्राप्ताः  
 धेनुः कर्त्वेति देवत्वप्राप्तिसाधनत्वेन देवैः प्रतिश्रुतत्वात् यद्वात्रसंवत्समित्येतद्वत्सेनसहेतिव्याख्ये-  
 यम् ॥ ४ ॥

अथपंचमी-

ज्येष्ठआहचमसाद्वाकरेतिकनीयान्त्रीन्कृणवामेत्याह ।  
 कनिष्ठआहचतुरस्करेतित्वष्टं ऋभवस्तत्पनयद्वचोवः ॥ ५ ॥ १ ॥  
 ज्येष्ठः । आह । चमसा । द्वा । कर । इति । कनीयान् । त्रीन् ।  
 कृणवाम । इति । आह । कनिष्ठः । आह । चतुरः । कर । इति ।  
 त्वष्टा । ऋभवः । तत् । पनयत् । वचः । वः ॥ ५ ॥ १ ॥

एकंचमसंचतुरः कृणोतनेतियदादेवदूतोभिः ऋभूनाह देवत्वप्राप्त्युपायत्वेन तदा ते-  
 षुमध्ये देवत्वप्राप्त्युक्तएकोज्येष्ठः ऋभूरितरावाह किमिति उच्यते—चमसाद्वाकरेति । ए-  
 कंचमसंसन्तंद्वौकृणवामेतिकनीयान्तदनन्तरोविष्वा त्रीन्कृणवामकरवामेत्याह तत्कनिष्ठस्त-  
 तोपिकनीयान्वाजः चतुरस्करचतुर्धाकरवामेत्याह तदेवचतुःकरणरूपं हेऋभवः त्वष्टा  
 युष्मद्गुरुः वः वचः युष्मद्वचनं पनयदस्तौत् अङ्गीचकारेत्यर्थः ॥ ५ ॥

॥ इतितृतीयस्यसप्तमेप्रथमोवर्गः ॥ १ ॥



अथषष्ठी—

सत्यमूचुर्नरं एवाहिचक्रुर्नुस्वधामृभवो जग्मुरेताम् ।  
विभ्राजमानांश्चमसां अहेवावेन त्वष्टा चतुरो ददृश्वान् ॥ ६ ॥

सत्यम् । ऊचुः । नरः । एव । हि । चक्रुः । अनु । स्वधाम् ।

ऋभवः । जग्मुः । एताम् । विभ्राजमानान् । चमसान् ।

अहांइव । अवेनत् । त्वष्टा । चतुरः । ददृश्वान् ॥ ६ ॥

नरो मनुष्यरूपा ऋभवः सत्यमुचुः सत्यमेवाब्रुवन् हियस्मादेते एवैवंचक्रुः चतुरो कुर्वन् यथोक्तं तथैव कृतत्वादित्यभिप्रायः अनु चतुर्धा करणानन्तरमेतां तृतीयसवनगतां स्वधांसो-  
माख्यममृतमृभवो जग्मुः एकंचमसंचतुरः कृणोतर्न । साकंदेवैर्यज्ञिया सो भविष्यथेति श्रुतत्वात् ।  
अथ त्वष्टा देवो विभ्राजमानानहेव अहानीव दीप्यमानांश्चमसांश्चतुरो ददृश्वान् दृष्टवान्सन्  
अवेन दमन्यत अंगीचकारेत्यर्थः ॥ ६ ॥

अथसप्तमी—

द्वादश द्यून् यदगो ह्यस्यातिथ्ये रणं नृभवः ससन्तः ।  
सुक्षेत्रां कृण्वन्ननयन्त सिन्धून् धन्वातिष्ठन् ओषधीर्निम्नमापः ॥ ७ ॥

द्वादश । द्यून् । यत् । अगो ह्यस्य । आतिथ्ये । रणं । नृभवः ।

ससन्तः । सुक्षेत्रां । अकृण्वन् । अनयन्त । सिन्धून् । धन्व । आ ।

अतिष्ठन् । ओषधीः । निम्नम् । आपः ॥ ७ ॥

तत्र रश्मय एव ऋभव इत्युक्तत्वात्तद्रूपेण स्तूयन्ते—यद्यदा द्वादश द्यून् दिवसान् आर्द्रादिद्वादशवृ-  
ष्टिनक्षत्राणीत्यर्थः अगो ह्यस्या गोप्यस्यादित्यस्य गृहे आतिथ्ये कस्मादागतोतिथिः तदुचितं स-  
त्काररूपं कर्मातिथ्यं तदर्थं ससन्तः स्वपन्तः सुखेन निवसन्त ऋभवः रणत्रमन्ते अगो ह्यस्य यदस-  
स्तना गृह इत्युक्तम् तदानीं सुक्षेत्रां कृण्वन् अकृष्टानि शून्यानि क्षेत्राणि वृष्ट्या सस्यादिसमृद्धानि अ-  
कुर्वन् सिन्धून् दीरनयन्त प्रेरयन् तस्मिन्काले ओषधीरोषधयो धन्व निरुदकस्थानमाश्रित्या-  
तिष्ठन् निम्नानीचस्थानमापोतिष्ठन् उद्धत्स्वस्मा अकृणोतनातृणं निवत्स्वैप इत्युक्तम् ॥ ७ ॥



अथाष्टमी—

रथंयेचक्रुःसुवृत्तंनरेष्ठांयेधेनुंविश्वजुवंविश्वरूपाम् ।

तआतक्षन्तुभवोरयिनःस्ववसःस्वपसःसुहस्ताः ॥ ८ ॥

रथम् । ये । चक्रुः । सुवृत्तम् । नरेऽस्थाम् । ये । धेनुम् ।

विश्वजुवम् । विश्वरूपाम् । ते । आ । तक्षन्तु । ऋभवः । रयिम् ।

नः । सुऽअवसः । सुऽअपसः । सुऽहस्ताः ॥ ८ ॥

हेऋभवः सुवृत्तं सुचक्रं सुवृत्तमानंवा नरेष्ठां नेतरिचक्रेवर्तमानंरथंचक्रुः येच विश्व-  
जुवं विश्वस्य प्रेरयित्रीं विश्वरूपां बहुरूपां एतन्नामिकांवाधेनुं गां चक्रुरकुर्वन् बृहस्पतिर्वि-  
श्वरूपामुपाजतेतिह्युक्तम् । तेमहान्तऋभवोनोस्माकरयिधनमातक्षन्तु सर्वतोनिष्पादयन्तु की-  
दृशास्तेऋभवः स्वपसः सुकर्माणः स्ववसः शोभनान्नोपेताः सुहस्ताः शोभनहस्ताः ॥ ८ ॥

अथनवमी—

अपोह्येषामजुषन्तदेवाअभिक्रत्वामनसादीध्यानाः ।

वाजोदेवानामभवत्सुकर्मैन्द्रस्यऋभुक्षावरुणस्यविभ्वा ॥ ९ ॥

अपः । हि । एषाम् । अजुषन्त । देवाः । अभि । क्रत्वा । मनसा ।

दीध्यानाः । वाजः । देवानाम् । अभवत् । सुऽकर्मा । इन्द्रस्य ।

ऋभुक्षाः । वरुणस्य । विऽभ्वा ॥ ९ ॥

एषामृभूणामपोश्वरथनिर्माणादिरूपंकर्मदेवाइन्द्रादयोजुषन्तासेवन्त इन्द्रोहरीयुयुजेअ-  
श्विनारथमित्यादिर्मन्त्रोक्तप्रकारेणस्वीकृतवन्तइत्यर्थः कीदृशास्ते क्रत्वा वरप्रदानरूपेणकर्म-  
णामनसाशोभनेनचित्तेनानुग्रहयुक्तेनाभिदीध्यानाः दीप्यमानाः देवानामनुग्रहेणकिलब्धमि-  
त्याह—सुकर्माशोभनव्यापारोवाजःकनीयान्देवानांसर्वेषांसंबन्ध्यभवत्तथेन्द्रस्यसंबन्धाऋभुक्षाः  
ऋभुज्येष्ठःविश्वामध्यमोवरुणस्यसंबन्ध्यभवत् हिपूरणः ॥ ९ ॥



अथदशमी—

येहरीमेधयोक्थामदन्तइन्द्रायचक्रुःसुयुजायेअश्वा ।

तेरायस्पोषंद्रविणान्यस्मेधत्तऋभवःक्षेमयन्तो न मित्रम् ॥ १० ॥

ये । हरी इति । मेधया । उक्था । मदन्तः । इन्द्राय । चक्रुः ।

सुयुजा । ये । अश्वा । ते । रायः । पोषम् । द्रविणानि । अस्मे इति ।

धत्त । ऋभवः । क्षेमयन्तः । न । मित्रम् ॥ १० ॥

येऋभवः हरी अश्वौ मेधयाप्रज्ञया उक्था उक्थैःस्तुतिभिःमदन्तोहर्षयन्तश्चक्रुः येच  
तौ सुयुजा सुयुजौ सुयोजमानौ अश्वा अश्वौ इन्द्रायेन्द्रार्थचक्रुरकुर्वन् हेऋभवस्तेयूरंराय-  
स्पोषंधनपुष्टिं द्रविणानिगवादिधनानिचसुखानिवाअस्मेअस्मासुधत्त धारयत किमिव क्षेमयन्तः  
क्षेममिच्छन्तोमित्रं मित्रमिव अत्र यद्यप्येकएवऋभुनामातत्संबंधादितरेष्वृभवउच्यन्ते प्राण-  
भूत्यायेन ॥ १० ॥

अथैकादशी—

इदाहःपीतिमुतवोमदन्धुर्नऋतेश्रान्तस्यसख्यायदेवाः ।

तेनूनमस्मेऋभवोवसूनि तृतीयेअस्मिन्सर्वनेदधात ॥ ११ ॥ २ ॥

इदा । अहः । पीतिम् । उत । वः । मदम् । धुः । न । ऋते ।

श्रान्तस्य । सख्याय । देवाः । ते । नूनम् । अस्मे इति । ऋभवः ।

वसूनि । तृतीये । अस्मिन् । सर्वने । दधात ॥ ११ ॥ २ ॥

इदा इदानीं चमसादिनिर्माणानन्तरं अहः सुत्यासंबन्धिनस्तृतीयेसवनेपीति सो-  
मपानं उतापिच मदन्तज्जनितं वोयुष्माकं धुः ददुः देवाःश्रान्तस्यश्रान्तात्तपोयुक्तादृतेस-  
ख्याय सखित्वाय नभवन्ति देवाः यतएतेश्रान्ताः अतोददुरित्यर्थः हेऋभवः तेमहान्तो-  
यूरं नूनं निश्चयमस्मे अस्मासु अस्मिन्तृतीयसवने वसूनि धनानि दधात धारयत ॥ ११ ॥

॥ इतितृतीयस्यसप्तमेद्वितीयोवर्गः ॥ २ ॥

ऋभुर्विभ्वेत्येकादशर्चद्वितीयं सूक्तं वामदेवस्यार्षत्रैष्टुभमार्भवं ऋभुर्विभ्वेत्यनुक्रमणिका ।  
व्यूह्नेदशरात्रेष्वमेहनैवैश्वदेवशस्त्रे आर्भवनिविद्धानोयमिदं ऋभुर्विभ्वास्तुषेजनमिति सूत्रि-  
तत्वात् ।



तत्रप्रथमा—

ऋभुर्विभ्वावाजइन्द्रो नो अच्छेमं यज्ञं रत्नधेयो पयात ।

इदा हि वोधिषणा देव्यह्ना मधात्पीति संमदा अगमतावः ॥ १ ॥

ऋभुः । वि॒भ्वा । वाजः । इन्द्रः । नः । अच्छ । इ॒मम् । य॒ज्ञम् ।

र॒त्न॒धेयां । उप । या॒त । इ॒दा । हि । वः । धि॒षणा । दे॒वी । अ॒ह्नाम् ।

अ॒धात् । पी॒तिम् । सम् । म॒दाः । अ॒ग॒म॒त । वः ॥ १ ॥

ऋभुर्विभ्वावाजइन्द्रश्चेते देवाः नोऽस्मदीयमिमं यज्ञमच्छाभिमुखं रत्नधेयाऽस्मभ्यं रत्नधाना-  
य उपयातो पगच्छत ननु इन्द्रः सोमस्वामित्वादागच्छतु कथमेतेषां यज्ञप्राप्तिरिति चेदुच्य-  
ते—इदा हि इदानीं खलु वोयुष्माकं धिषणा वाक् देवी प्रजापतेः सम्बन्धिनी अह्नां सोमा-  
भिषवसम्बन्धिनां पीतिं सोमपानमधात् सप्रजापतिरब्रवीत्सवितारं तव वा इमेन्ते वासास्त्वमे-  
वैभिः सम्पिबस्वेति ब्राह्मणम् । यस्मादेवं तस्मान्मदाश्च वोयुष्मान्समगमत सङ्गताः यद्वावोमदादेवैः  
सङ्गताः ॥ १ ॥

अथ द्वितीया—

वि॒दाना सो॒जन्म॑नो वा॒जरत्ना॑ उ॒त ऋ॒तुभिर्ऋ॒भवो॑ मा॒दय॑ध्वम् ।

सं॒वो॒म॒दा अ॒ग॒म॒त सं॒पुर॑न्धिः सु॒वीरा॑ अ॒स्मे र॒यि मे र॒य॑ध्वम् ॥ २ ॥

वि॒दाना॑सः । जन्म॑नः । वा॒ज॒र॒त्नाः । उ॒त । ऋ॒तु॒भिः । ऋ॒भ॒वः ।

मा॒द॒य॒ध्वम् । सम् । वः । म॒दाः । अ॒ग॒म॒त । सम् । पु॒र॒म्॒ध॒धिः ।

सु॒॒वी॒रा॑म् । अ॒स्मे इति । र॒यिम् । आ । ई॒र॒य॒ध्वम् ॥ २ ॥

हे वाजरत्नाः सोमलक्षणेनाग्नेन राजमानाः ऋभवो यूयं जन्मनो जननस्य देवत्वलक्षणस्य  
देवत्वप्राप्तिं विदाना सो जानन्तः यद्वा विदानासः सोमप्राप्तिं जानन्तः जन्मनः पूर्वमनुष्यजन्मव-  
न्तश्च सन्तः उत शब्दश्चार्थे ऋतुभिर्देवैः सह मादयध्वं वोयुष्मान्मदाः सोमपानजनिताः समगमत  
सङ्गताः पुरन्धिः स्तुतिरपि समगमत ते यूयं अस्मे अस्माकं सुवीरां शोभनैर्वीरैरुपेतां रयि-  
मेरयध्वं प्रेरयत ॥ २ ॥



अथतृतीया—

अयं वो यज्ञं क्रभवो कारि यमामनुष्वत्प्रदिवो दधिध्वे ।  
प्रवोच्छां जुजुषाणासो अस्थुरभूत विश्वे अग्रियो तवाजाः ॥ ३ ॥

अयम् । वः । यज्ञम् । ऋभवः । अकारि । यम् । आ । मनुष्वत् ।  
प्रदिवः । दधिध्वे । प्र । वः । अच्छ । जुजुषाणासः । अस्थुः ।  
अभूत । विश्वे । अग्रिया । उत । वाजाः ॥ ३ ॥

हे ऋभवो वो यज्ञमर्थं अयं यज्ञो कारि यं यज्ञं मनुष्वत् मनुष्यवत्प्रदिवः प्रकर्षेण द्योतमानाः  
सन्तः आदधिध्वे धारयत जठरे तदर्थं वो यज्ञमान् अच्छाभिमुख्येन जुजुषाणासः सेवमानाः सो-  
माः प्रास्थुः प्रतिष्ठन्ते उतापि च धारयित्वा च हे वाजा ऋभवो विश्वे यूयमग्रिया अग्राह्याः अग्रत्वसम्पा-  
दिनो वा अभूत भवथ ॥ ३ ॥

अथचतुर्थी—

अभूदुवो विधते रत्नधेयं मिदानं रोदाशुषे मर्त्याय ।  
पिबन्त वाजा ऋभवो दुदेवो महि तृतीयं सवनं मदाय ॥ ४ ॥

अभूत् । ऊँ इति । वः । विधते । रत्नधेयम् । इदा । नरः ।  
दाशुषे । मर्त्याय । पिबन्त । वाजाः । ऋभवः । दुदे । वः । महि ।  
तृतीयम् । सवनम् । मदाय ॥ ४ ॥

हे नरो नेतार ऋभवः वो यज्ञमाकमनुग्रहात् इदा इदानीं तृतीये सवने रत्नधेयं दातव्यं रत्नं वि-  
धते विधतिः परिचरणकर्मा स्तुत्या परिचरते दाशुषे हविर्दत्तवते मर्त्याय यजमानाय मह्यमभूद्भवतु  
उइति पूरणः तदर्थं हे वाजाः हे ऋभवः एतद्वयं विश्वनामकस्याप्युपलक्षणं इतरापेक्षया प्रत्ये-  
कं बहुवचनं यूयं पिबन्त तदर्थं वो दुदे किं महि महत्प्रभूतं तृतीयं सवनं तत्सम्बन्धिनं सोममित्यर्थः  
किमर्थं मदाय हर्षाय तृप्तये वा ॥ ४ ॥



अथपञ्चमी—

आवाजायातोपनक्तुक्षामहोनरोद्रविणसोगृणानाः ।

आवःपीतयोभिपित्वेअह्लामिमाअस्तंनवस्वइवग्मन् ॥ ५ ॥ ३ ॥

आ । वाजाः । यात । उप । नः । ऋभुक्षाः । महः । नरः ।

द्रविणसः । गृणानाः । आ । वः । पीतयः । अभिपित्वे ।

अह्लाम् । इमाः । अस्तम् । नवस्वः इव । ग्मन् ॥ ५ ॥ ३ ॥

हेवाजाः ऋभुक्षाः नरोनेतारोयूयं नः उपयात किंकुर्वन्तः महोमहतः द्रविणसोधनस्य कर्मणिषष्ठ्यौ महद्रविणंगृणानाःस्तुवन्तः किंच अह्लामभिपित्वेऽभिपतनेसमाप्तौ तृतीयसवनेइत्यर्थः वोयुष्मानिमाःपीतयः पानान्याग्मन् आगच्छन्ति तत्रदृष्टान्तः—अस्तं गृहनामैतत् गृहंन वस्वइव नवप्रसवागावइव ॥ ५ ॥

॥ इतितृतीयस्यसप्तमेतृतीयोवर्गः ॥ ३ ॥

अथषष्ठी—

आनंपातःशवसोयातनोपेमंयज्ञंनमसाहूयमानाः ।

सजोषसःसूरयोयस्यचस्थमध्वःपातरत्नधाइन्द्रवन्तः ॥ ६ ॥

आ । नपातः । शवसः । यातन । उप । इमम् । यज्ञम् । नमसा ।

हूयमानाः । सजोषसः । सूरयः । यस्य । च । स्थ । मध्वः ।

पात । रत्नधाः । इन्द्रवन्तः ॥ ६ ॥

हेशवसोनपातः बलस्यनपातयितारः तस्यपुत्रावा बलवन्तइत्यर्थः यूयं नमसास्तोत्रेण हूयमानाआकारिताःसन्तः इमंयज्ञमुपायातन उपागच्छत कीदृशायूयं सजोषसः इन्द्रेणसहप्रीताः सूरयोमेधाविनः इन्द्रस्यचैषांचकःप्रसङ्गइत्युच्यते यस्यचस्थचेतिप्रसिद्धौ यस्येन्द्रस्य सम्बन्धिनोयूयंभवथ तदुचिताश्चनिर्माणादित्यभिप्रायः यस्मादेवंतस्मादिन्द्रवन्तः प्रीतेनेन्द्रेण तद्वन्तोरत्नधाः रमणीयधनानांदातारोयूयं मध्वः मधुरंसोमंपात पिबत ॥ ६ ॥



अथसप्तमी—

सजोषांइन्द्रवरुणेनसोमंसजोषाःपाहिगिर्वणोमरुद्भिः ।  
अग्रेपाभिर्ऋतुपाभिःसजोषाग्रास्पतीभीरत्नधाभिःसजोषाः ॥ ७ ॥  
सजोषाः । इन्द्र । वरुणेन । सोमम् । सजोषाः । पाहि । गिर्वणः ।  
मरुद्भिः । अग्रेपाभिः । ऋतुपाभिः । सजोषाः । ग्राःपतीभिः ।  
रत्नधाभिः । सजोषाः ॥ ७ ॥

हेइन्द्र त्वंवरुणेन रात्र्यभिमानिदेवेन सजोषाः समानप्रीतिःसन् सोमंपाहि पिव हेगि-  
र्वणः गीर्भिर्वननीय संभजनीयेन्द्र त्वंमरुद्भिः सजोषाः सङ्गतःसन् सोमंपाहि पिव किञ्च अ-  
ग्रेपाभिः प्रथमपातृभिः ऋतुपाभिः ऋतुयाजदेवैश्च ग्राः पतीभिः स्त्रीणांपालयित्र्योग्राःपत्यः ता-  
भिः मेनाग्राइतिस्त्रीणामितिनिर्मुक्तम् । रत्नधाभिःरमणीयधनदातृभिःऋतुभिःसहपिव यद्वै-  
तव ग्राःपतीभिरित्यस्यविशेषणं ताभिर्वासजोषाःसोमंपिव ॥ ७ ॥

अथाष्टमी—

सजोषंसआदित्यैर्मादयध्वंसजोषंसऋभवःपर्वतेभिः ।  
सजोषंसोदैव्येनासवित्रासजोषंसःसिन्धुभीरत्नधेभिः ॥ ८ ॥  
सजोषंसः । आदित्यैः । मादयध्वम् । सजोषंसः । ऋभवः ।  
पर्वतेभिः । सजोषंसः । दैव्येन । सवित्रा । सजोषंसः ।  
सिन्धुभिः । रत्नधेभिः ॥ ८ ॥

हेऋभवः आदित्यैः सजोषंसःसङ्गताः यूयं मादयध्वं तथा पर्वतेभिः पर्ववद्भिः पर्वण्य-  
र्च्यमानैर्देवविशेषैः सजोषंसोमादयध्वं तथाच दैव्येन देवेभ्योहितेनसवित्रासजोषंसःरत्नधेभिः  
रत्नानांदातृभिःसिन्धुभिः स्यन्दनस्वभावैः नद्यभिमानिदेवैश्चसजोषंसोमादयध्वम् ॥ ८ ॥

अथनवमी—

येअश्विनायेपितरायऊतीधेनुंततक्षुर्ऋभवोयेअश्वा ।  
येअंसत्रायऋधग्रोदसीयेविभवोनरःस्वपत्यानिचक्रुः ॥ ९ ॥



ये । अश्विना । ये । पितरा । ये । ऊती । धेनुम् । ततक्षुः । ऋभवः ।  
 ये । अश्वा । ये । अंसत्रा । ये । ऋधक् । रोदसी इति । ये । विश्वः ।  
 नरः । सुहअपत्यानि । चक्रुः ॥ ९ ॥

येऋभवः अश्विना अश्विनौ ऊती ऊत्या क्रियया रथनिर्माणरूपया अप्रीणयन् ये-  
 चपितरा पितरौ ततक्षुः तक्षणेनसमपादयन् जीर्णैस्तनौ ऊती ऊत्या युवानौचक्रुः येचधेनुतत-  
 क्षुः मृतायाःपुनर्नवीकरणेन येचाश्वाश्वौततक्षुः निश्चर्मणोगामरिणीतधीतिभिर्याजरन्तायुव-  
 शाताकृणोतनेत्याद्युक्तम् । येचांसत्रा अंसत्राणि कवचानिदेवेभ्यश्चक्रुः येच रोदसी द्यावापृ-  
 थिव्यौ ऋधक् पृथक्चक्रुः एवमुक्तप्रकारेण येविश्वोव्याप्ताः ऋभवोनरोनेतारः स्वपत्यानि स्व-  
 पतनसाधनानि तत्प्राप्तिसाधनानिवा कर्माणि चक्रुः ते अग्रेपाइत्युत्तरत्रसंबन्धः ॥ ९ ॥

अथदशमी-

येगोमन्तंवाजवन्तंसुवीरंरयिधत्थवसुमन्तंपुरुक्षुम् ।  
 तेअग्रेपाऋभवोमन्दसानाअस्मेधत्तयेचरातिगृणन्ति ॥ १० ॥  
 ये । गोमन्तम् । वाजवन्तम् । सुवीरम् । रयिम् । धत्थ ।  
 वसुमन्तम् । पुरुक्षुम् । ते । अग्रेपाः । ऋभवः । मन्दसानाः ।  
 अस्मे इति । धत्त । ये । च । रातिम् । गृणन्ति ॥ १० ॥

हेऋभवः येयूयं गोमन्तं गोसहितं वाजवन्तं अन्नवन्तं सुवीरं शोभनपुत्रोपेतं वसु-  
 मन्तं निवासयोग्यगृहादिधनोपेतं पुरुक्षुंवह्नन् रयिं धनं धत्थ धारयथ महंदातुं हेऋभवः  
 तेयूयं अग्रेपाः प्रथमंपातारःमन्दसानाः माद्यन्तःसन्तः अस्मे अस्मभ्यं धत्त दत्तरयिम् येच  
 यूयं रातिदानं दत्तंसोमंवा गृणन्तिस्तुवन्तितेधत्त यद्वा येच रातिगृणन्ति यजमानास्तेभ्यो-  
 पिधत्त ॥ १० ॥

अथैकादशी-

नापाभूतनवोतीतृषामानिःशस्ताऋभवोयज्ञेअस्मिन् ।  
 समिन्द्रेणमदथसंमरुद्भिःसंराजभीरत्नधेयायदेवाः ॥ ११ ॥ ४ ॥



न । अप । अ॒भूत् । न । वः । अ॒ती॒तृषाम् । अ॒निः॒शस्ताः ।

ऋ॒भ॒वः । य॒ज्ञे । अ॒स्मिन् । स॒म् । इ॒न्द्रेण । म॒द॒थ । स॒म् ।

म॒रु॒त॒भिः । स॒म् । रा॒ज॒भिः । र॒त्न॒धेया॑य । दे॒वाः ॥ ११ ॥ ४ ॥

हे॒ऋ॒भ॒वः यू॒यं ना॒पाभू॒त ना॒प॒गच्छ॒त अ॒प॒र॒क्ता॒न॒भ॒व॒त व॒यं च॒वो॒युष्मा॒न् ना॒ती॒तृषा॒म अ॒त्य॒न्त॑तृषिता॒न्मा॒क॒र॒वाम॒ अतो॑हे॒ऋ॒भ॒वो॒दे॒वाः अ॒निः॒शस्तः॑ अ॒नि॒न्दि॒ताः स॒न्तो॒स्मि॒न्य॒ज्ञे इ॒न्द्रे॒ण सं॒म॒द॒थ म॒रु॒द्भिः सं॒म॒द॒थ रा॒ज॒भिः रा॒ज॒मा॒नै॒रन्यै॑दे॒वैः सं॒म॒द॒थ तृषा॑भ॒व॒थ कि॒मर्थं॑ र॒त्न॒धेया॑य र॒मणी॑य॒धन॑दा॒नाय ॥ ११ ॥

॥ इति॒तृतीय॑स्य सप्तमे चतुर्थो॒वर्गः ॥ ४ ॥

इ॒हो॒प॒या॒ते॒ति॒तृती॒यं न॒व॒र्च॑सू॒क्तं वा॒म॒दे॒व॒स्या॒र्षि॒त्रैष्टु॒भ॒मा॒र्भ॒वं इ॒हो॒प॒न॒वे॒त्यनु॒क्रम॑णि॒का तृ॒तीय॑स॒वने॑मै॒त्रा॒व॒रु॒ण॒स्ये॒दमु॒न्नी॒य॒मा॒न॒सू॒क्तम् सू॒त्रि॒तं च—आ॒त्वा॒व॒ह॒न्व॒सा॒वि॒दे॒व॒मि॒हो॒प॒या॒ते॒त्यनु॒स॒व॒न॒मि॒ति ॥

तत्र॒प्रथ॑मा—

इ॒हो॒प॒या॒त॒श॒व॒सो॒न॒पा॒तः सौ॒ध॒न्व॒ना॒ऋ॒भ॒वो॒मा॒प॒भू॒त ।

अ॒स्मि॒न्नि॒ह॒वः स॒र्व॒ने॒र॒त्न॒धे॒यं ग॒म॒न्ति॒व॒न्द्र॒म॒नु॒वो॒म॒दा॑सः ॥ १ ॥

इ॒ह । उ॒प । या॒त । श॒व॒सः । न॒पा॒तः । सौ॒ध॒न्व॒नाः । ऋ॒भ॒वः ।

मा । अ॒प । भू॒त । अ॒स्मिन् । हि । वः । स॒र्व॒ने । र॒त्न॒धे॒यम् ।

ग॒म॒न्तु । इ॒न्द्रम् । अ॒नु । वः । म॒दा॑सः ॥ १ ॥

हे॒श॒व॒सो॒न॒पा॒तो॒ब॒ल॒स्य॒पु॒त्राः त॒स्य॒न॒पा॒त॒यि॒ता॒रो॒वा हे॒सौ॒ध॒न्व॒नाः सु॒ध॒न्व॒नः पु॒त्राः हे॒ऋ॒भ॒वः वो॒यू॒यं इ॒हो॒प॒या॒त अ॒स्मिन् तृ॒तीय॑स॒वने॑उ॒प॒गच्छ॒त मा॒प॒भू॒त अ॒प॒ग॒ता॒न॒भ॒व॒त अ॒स्मिन् स॒वने॑र॒त्न॒धे॒यं र॒मणी॑य॒धन॑स्य॒दा॒ता॒र॒मि॒न्द्रं अ॒नु॒अ॒नु॒सृ॒त्य वो॒युष्मा॑न्म॒दा॒सो॒म॒द॒कराः सो॒माः ग॒म॒न्तु गच्छ॑न्तु अ॒न्वि॒ति॒क्रि॒य॒या॒वा॒सं॒ब॒ध्य॒ते इ॒न्द्रं यु॒ष्मांश्चा॒न्वा॒गच्छ॑न्ति॒त्यर्थः॑ हि॒पू॒रणः ॥ १ ॥

अथ॒द्विती॒या—

आ॒ग॒न्तु॒भू॒णामि॒ह र॒त्न॒धे॒य॒म॒भू॒त्सो॒म॒स्य॒सु॒षु॒त॒स्य॒पी॒तिः ।

सु॒कृ॒त्य॒या॒य॒त्स्व॒प॒स्य॒या॒चै॒ष्टु॒कं वि॒च॒क्र॒च॒म॒सं॒च॒तु॒र्धा ॥ २ ॥



आ । अ॒गन् । ऋ॒भूणां । इ॒ह । र॒त्न॒धेय॑म् । अ॒भूत् । सोम॑स्य ।  
सु॒ष्टुत॑स्य । पी॒तिः । सु॒ष्टुत्य॑या । यत् । सु॒ष्टुअ॒प॒स्यया॑ । च ।  
एक॑म् । वि॒ष्ट॒च॒क्र । च॒म॒सम् । च॒तुः॒ष्ट॒धा ॥ २ ॥

ऋभूणां युष्माकमिहतृतीयसवनेरत्नधेयं रत्नदानमागन्नागच्छतुमहं यद्वा युष्माकमेव  
सोमाख्यंरत्नमागन् यस्मात्सोमस्यसुषुतस्यपीतिःपानमभूत् प्रजापतिनालब्धमित्यर्थः तदपि कु-  
तइति चेदुच्यते—यद्यस्मात्सुष्टुत्ययाशोभनहस्तव्यापारेण स्वपस्यया शोभनरथनिर्माणादि-  
कर्मच्छयाच एकंसन्तं चमसं चतुर्धाविचक्र कृतवन्तः ॥ २ ॥

अथतृतीया—

व्य॑रुणोतचम॒संच॑तुर्धासखेविशि॒क्षेत्य॑ब्रवीत् ।  
अथै॒तवा॒जाअ॒मृत॑स्यपन्थां॒गणं॑दे॒वाना॑मृ॒भवःसु॒हस्ताः ॥ ३ ॥  
वि । अ॒रु॒णो॒त् । च॒म॒सम् । च॒तुः॒ष्ट॒धा । स॒खे । वि । शि॒क्षे ।  
इति॑ । अ॒ब्र॒वीत् । अथ॑ । ऐ॒त् । वा॒जाः । अ॒मृत॑स्य । पन्थां॒म् ।  
ग॒णम् । दे॒वाना॑म् । ऋ॒भ॒वः । सु॒ह॒स्ताः ॥ ३ ॥

हेऋभवः यूयंचमसंचतुर्धाव्यरुणोत व्यकुरुत कृत्वाच हेसखे सखिभूताग्ने विशिक्ष अ-  
नुगृहाण सोमपानमित्यब्रवीत् अवदतयूयं अथसोमिर्गृष्मान् अवादीतखलु किमिति हेवा-  
जाः ऋभवः सुहस्ताः शोभनहस्तोपेतायूयममृतस्यामरणधर्मकस्य स्वर्गस्य पन्थां पन्थानमैत  
गच्छत किंतदमृतमितिदेवानामिन्द्रादीनांगणसंघातमैत ॥ ३ ॥

अथचतुर्थी—

किं॒मय॑स्विच्चम॒सए॒षआ॒सयं॑काव्येनच॒तुरो॑विच॒क्र ।  
अथा॑सु॒नुध्वं॑सर्व॒नंम॑दायपा॒तऋ॒भवो॒मधु॑नःसो॒म्यस्य॑ ॥ ४ ॥  
किं॒म॒यः । स्वि॒त् । च॒म॒सः । ए॒षः । आ॒स॒ । यम् । का॒व्ये॒न ।  
च॒तु॒रः । वि॒ष्ट॒च॒क्र । अथ॑ । सु॒नु॒ध्वम् । स॒र्व॒नम् । म॑दाय ।  
पा॒त । ऋ॒भ॒वः । म॑धुनः । सो॒म्य॒स्य ॥ ४ ॥



किंमयस्वित् किमात्मकएषचमसः आसस्वित्गन्धे यंचमसमेकंसन्तं काव्येन कवीनां सम्बन्धिनाकर्मणा कौशलेन चतुरोविचक्र कृतवन्तः अथाधुनासवनं सूयतइतिसवनःसोमः तं मदायहर्षायसुनुध्वं हेऋत्विजः हेऋभवोयूयंच सोम्यस्यसोमसम्बन्धिनंमधुनोमधुरंसं पातपिबत ॥ ४ ॥

अथपञ्चमी—

शच्याक॒र्त॒पि॒तरा॒युवा॑ना॒शच्या॑क॒र्त॒च॒म॒सं॒दे॒व॒पा॒नम् ।

शच्या॒हरी॑ध॒नु॒तरा॒वत॑ष्टेन्द्र॒वाहा॑र॒भवो॑वा॒जरत्नाः ॥ ५ ॥ ५ ॥

शच्या । अ॒कर्त॒ । पि॒तरा॑ । युवा॑ना । शच्या । अ॒कर्त॒ । च॒म॒सम् ।

दे॒व॒पा॒नम् । शच्या॑ । हरी॑ इति । ध॒नु॒तरौ । अ॒त॒ष्ट ।

इन्द्र॒वाहौ । ऋ॒भ॒वः । वा॒ज॒र॒त्नाः ॥ ५ ॥ ५ ॥

हेवाजरत्नाः रमणीयसोमान्नाः हेऋभवः यूयं शच्याकर्मणा पितरा मातापितरौ युवाना युवानौ अकर्त अकुरुत तथा शच्याचमसं देवपानं देवपानार्हमकर्त चतुर्धाकुरुतेत्यर्थः शच्याहरा अतष्ट तक्षणेन सम्पादितवन्तः कीदृशौहरी धनुतरौ शीघ्रगन्तुतरौ इन्द्रवाहौ इन्द्रवोढारौ ॥ ५ ॥

॥ इतितृतीयस्य सप्तमे पञ्चमो वर्गः ॥ ५ ॥

अथषष्ठी—

यो॒वः॒सु॒नो॒त्य॒भि॒पि॒त्वे॒अ॒ह्ना॑न्ती॒व्र॒वा॒जा॒सः॒स॒र्व॒नं॒म॒दा॒य ।

तस्मै॑र॒यि॒मृ॒भवः॒सर्व॑वी॒र॒मा॒त॒क्ष॒त॒वृ॒ष॒णो॒म॒न्द॒सा॒नाः ॥ ६ ॥

यः । वः । सु॒नो॒ति । अ॒भि॒पि॒त्वे । अ॒ह्ना॑म् । ती॒व्रम् । वा॒जा॒सः ।

स॒र्व॒नम् । म॒दा॒य । तस्मै॑ । र॒यि॒म् । ऋ॒भ॒वः । स॒र्व॒वी॒रम् । आ ।

त॒क्ष॒त । वृ॒ष॒णः । म॒न्द॒सा॒नाः ॥ ६ ॥

हेऋभवोवाजासोन्नवन्तोवोयुष्मभ्यं योयजमानः अह्नामभिपित्वे अभिपतने तृतीयसवने इत्यर्थः तस्मिन् तीव्रंसवत्तरंसवनं सूयतइतिसवनःसोमस्तं मदाय सुनोति तस्मै सर्ववीरं बहुपुत्रोपेतं रयिधनं हेवृषणः फलवर्षितारः मंदसानाः मोदमानाः सन्तः आतक्षत सम्पादयतेत्यर्थः ॥ ६ ॥



अथसप्तमी—

प्रातःसुतमपिबोह्यश्वमाध्यन्दिनंसवनंकेवलंते ।  
समृभुभिःपिबस्वरत्नधेभिःसखीर्याइन्द्रचक्रषेसुकृत्या ॥ ७ ॥  
प्रातरिति । सुतम् । अपिबः । हरिइअश्व । माध्यन्दिनम् । सवनम् ।  
केवलम् । ते । सम् । ऋभुभिः । पिबस्व । रत्नधेभिः । सखीन् ।  
यान् । इन्द्र । चक्रषे । सुकृत्या ॥ ७ ॥

हेह्यश्व हरितवर्णाश्वोपेत इन्द्र प्रातः प्रातःसवने सुतमभिषुतंसोममपिबः पिबस्व  
माध्यन्दिनंसवनंकेवलंते परंतवैव नान्येषां सवनद्वयस्यपृथगभिधानात्तृतीयसवनंपरिशिष्यते  
तृतीयसवनेरत्नधेभिः रमणीयदानैः ऋभुभिः संपिबस्व हेइन्द्र यानृभूंसुकृत्याशोभनक-  
र्मणासखीन् चक्रषे अकरोः ॥ ७ ॥

अथाष्टमी—

येदेवासोअभवतासुकृत्याश्येनाइवेदधिविविनिषेद ।  
तेरत्नधातशवसोनपातःसौधन्वनाअभवतामृतांसः ॥ ८ ॥  
ये । देवासः । अभवत । सुकृत्या । श्येनाःइव । इत् । आधि ।  
दिवि । निइसेद । ते । रत्नम् । धात । शवसः । नपातः ।  
सौधन्वनाः । अभवत । अमृतांसः ॥ ८ ॥

हेऋभवः येयूयं सुकृत्या शोभनकर्मणा देवासोदेवाः अभवत अभूत श्येनाइवेत्  
शंसनीयगतयोगृध्रविशेषाइव दिविद्युलोकेधिविनिषेद अधिनिषण्णाः हेशवसोनपातः बलव-  
न्तस्तेयूयंरत्नधनंधात प्रयच्छत हेसौधन्वनाः अमृतासोऽमृतादेवाअभवत ॥ ८ ॥

अथनवमी—

यत्तृतीयंसवनंरत्नधेयमकृणुध्वंस्यपस्यासुहस्ताः ।  
तद्वृभवःपरिपिक्तंवणुतत्संमदैभिरिन्द्रियेभिःपिबध्वम् ॥ ९ ॥ ६ ॥



यत् । तृतीयम् । सवनम् । रत्नधेयम् । अर्कणुध्वम् । सुहस्ता ।  
 सुहस्ताः । तत् । ऋभवः । परिषिक्तम् । वः । एतत् । सम् ।  
 मदेभिः । इन्द्रियेभिः । पिबध्वम् ॥ ९ ॥ ६ ॥

हेसुहस्ताः शोभनहस्ताः ऋभवः रत्नधेयं रमणीयसोमदानवत् यत्तृतीयंसवनमर्कणुध्वं  
 प्रसाधितवन्तः स्वपस्या शोभनकर्मेच्छया तदेतत्सवनं सवनगतं सोमद्रव्यं परिषिक्तं परिषे-  
 चनवत् वोयुष्माकंसम्बन्धिभिर्मदेभिर्माद्यन्द्रिरिन्द्रियेभिरिन्द्रियैःसंपिबध्वं यद्यपि वदनमे-  
 वपानसाधनं तथापि चक्षुःश्रोत्रादीनामपिदर्शनश्रवणादिनातृप्तिसद्भावात्पातृत्वमुपचर्यते ॥ ९ ॥

॥ इतितृतीयस्यसप्तमेषष्ठोवर्गः ॥ ६ ॥

अनश्वोजातइतिनवर्चचतुर्थसूक्तं आर्भवं ऋषिर्वाग्देवः अन्त्यात्रिष्टुप् शिष्टास्त्रिष्टुवन्त-  
 परिभाषयाजगत्स्यः अनश्वोन्त्यात्रिष्टुवित्यनुक्रमणिका । आभिष्टुविकेतृतीयेहनिवैश्वदेवशस्त्रे  
 आर्भवनिविद्वानीयमिदं तथाचसूत्रितम्—अनश्वोजातःपरावतोयइतिवैश्वदेवमिति ।

तत्रप्रथमा—

अनश्वोजातोअनभीशुरुक्थ्योउरथस्त्रिचक्रःपरिवर्ततेरजः ।  
 महत्तद्वोदेव्यस्यप्रवाचनंद्यामृभवःपृथिवीयच्चपुण्यथ ॥ १ ॥  
 अनश्वः । जातः । अनभीशुः । उक्थ्यः । रथः । त्रिचक्रः ।  
 परि । वर्तते । रजः । महत् । तत् । वः । देव्यस्य । प्रवाचनम् ।  
 द्याम् । ऋभवः । पृथिवीम् । यत् । च । पुण्यथ ॥ १ ॥

हेऋभवः अश्विनोःसम्बन्धी युष्मद्वत्तोरथः अनश्वोजातः वाहनाश्वनिरपेक्षःसम्पन्नः  
 तथा अनभीशुः प्रग्रहरहितः उक्थ्यः स्तुत्यः त्रिचक्रःचक्रत्रययुक्तःसन् रजोन्तरिक्षंपरिवर्ततेप-  
 रिभ्रमति महत्प्रभूततद्रथनिर्माणाख्यंकर्म वोयुष्माकं देव्यस्यदेवत्वस्यप्रवाचनंप्रवक्तृप्रख्यापकं  
 यच्च येनकर्मणा द्यां पृथिवीं च पुण्यथ पुष्टांकुरुथ ॥ १ ॥

अथद्वितीया—

रथयेचक्रुःसुवृत्तंसुचेतसोर्विह्वरन्तमनसस्परिध्यया ।  
 ताँऊन्वस्यसवनस्यपीतयआवोवाजाऋभवोवेदयामसि ॥ २ ॥



रथम् । ये । चक्रुः । सुष्टुतम् । सुष्टुचेतसः । अविष्टहरन्तम् ।  
मनसः । परि । ध्यया । तान् । ॐ इति । नु । अस्य । सर्वनस्य ।  
पीतये । आ । वः । वाजाः । ऋभवः । वेदयामसि ॥ २ ॥

सुचेतसः शोभनचित्तायेऋभवःसुवृतं सुवर्तनचक्रं आविष्टहरन्तं अकुटिलंरथंमनसःपरिध्य-  
या मनसोऽध्यानेनाप्रयत्नेननुक्षिप्रंचक्रुः तां उशब्दएवार्थं तानेवास्यसर्वनस्यपीतयेऽतंसोमंपातुं  
हेवाजाः हेऋभवः वोयुष्मानावेदयामसि आवेदयामः ॥ २ ॥

अथतृतीया—

तद्वाजाऋभवःसुप्रवाचनंदेवेषुविभ्वोअभवन्महित्वनम् ।  
जिब्रीयत्सन्तापितरासनाजुरापुनर्युवानाचरथायतक्षथ ॥ ३ ॥  
तत् । वः । वाजाः । ऋभवः । सुप्रवाचनम् । देवेषु । विष्टवः ।  
अभवत् । महिष्ट्वनम् । जिब्री इति । यत् । सन्ता । पितरा ।  
सनाजुरा । पुनः । युवाना । चरथाय । तक्षथ ॥ ३ ॥

हेवाजाः ऋभवः हेविष्टवः विष्टवः इतरापेक्षयापरस्परंबहुवचनंइत्युक्तं वोयुष्माकं तन्म-  
हित्वनंमहत्त्वं माहात्म्यं देवेषुमध्ये सुप्रवाचनं प्रवाच्यमभवत् तदित्युक्तं यदित्याह—जिब्रीवृ-  
द्धौसन्तासन्तौ सनाजुरा सदाजीर्णौसन्तौ पितरा पितरौ पुनर्युवानानित्यतरुणौ चरथाय यथे-  
च्छंसञ्चरणाय तक्षथ सम्पादितवन्तः ॥ ३ ॥

अथचतुर्थी—

एकंविचक्रचमसंचतुर्वयंनिश्चर्मणोगामरिणीतधीतिभिः ।  
अथादेवेष्वमृतत्वमानशश्रुष्टीवाजाऋभवस्तद्वदुक्थ्यम् ॥ ४ ॥  
एकम् । वि । चक्र । चमसम् । चतुःश्वयम् । निः । चर्मणः ।  
गाम् । अरिणीत् । धीतिभिः । अथ । देवेषु । अमृतत्वम् ।  
आनश । श्रुष्टी । वाजाः । ऋभवः । तत् । वः । उक्थ्यम् ॥ ४ ॥



हेऋभवः एकंचमसं एकमेवसन्तंपानसाधनंचमसंचतुर्वयं वयाः शाखाश्चतुःशाखं चतुरव-  
यवंविचक्र व्यकुरुत तथा धीतिभिः कर्मभिः चर्मणः नूतनांगांनिररिणीत संस्कुरुत निरित्ये-  
षसमित्येतस्यस्थाने अथातःकारणाद्देवेषुमध्ये अमृतत्वमानश प्रामुत हेवाजाः ऋभवः तत्तादृशं  
वोयुष्माकंकर्म श्रुष्टीतिक्षिप्रनामैतत् क्षिप्रमुक्थ्यंस्तुत्यंभवति ॥ ४ ॥

अथपञ्चमी—

ऋभुतो॒र॒यिःप्र॒थमश्र॑वस्तमो॒वाज॑श्रुतासो॒यमजी॑जन॒न्नरः॑ ।

वि॒भ्वत॒ष्टोवि॒दथे॑षुप्र॒वाच्यो॒यं दे॒वा सो॒वथा॒सवि॑चर्षणिः ॥ ५ ॥ ७ ॥

ऋभुतः । रयिः । प्रथमश्रवः इतमः । वाजश्चतुतासः । यम् ।

अजीजनन् । नरः । विभ्वतष्टः । विदथेषु । प्रवाच्यः ।

यम् । देवासः । अवथा । सः । विचर्षणिः ॥ ५ ॥ ७ ॥

ऋभुतः ऋभूणां सकाशात्प्रथमश्रवस्तमः प्रथमं मुख्यमतिशयितं श्रवोन्नयशोवायस्य धन-  
स्य तद्रयिर्धनमस्माकं भवत्विति शेषः वाजश्रुतासः वाजैः सह विख्याताः नरोनेतारो ऋभवः यं-  
यिमजीजनन्नुत्पादितवन्तः विभ्वतष्टः विभ्वभिर्ऋभुभिस्तष्टस्तक्षणसम्पन्नः चमसोऽश्विनोरथोवा  
विदथेषु यज्ञेषु प्रवाच्यः प्रकर्षेणस्तुत्यः हे देवा सोद्योतमाना यूयं रथं चमसं वा अवथा रक्षथ सवि-  
चर्षणिः विविधं द्रष्टा भवति द्रष्टव्यो भवतीत्यर्थः ॥ ५ ॥

॥ इति तृतीयस्य सप्तमसप्तमोवर्गः ॥ ७ ॥

अथषष्ठी—

सवा॒ज्यर्वा॑स॒ऋषि॑र्वच॒स्यया॑स॒शूरो॑ अस्ता॒पृत॑नासु दु॒ष्टरः॑ ।

सरा॒यस्पोषं॑सु॒वीर्यं॑द॒धेयं॑वाजो॒विभ्वाँ॑ऋभवो॒यमा॑विषुः ॥ ६ ॥

सः । वाजी । अर्वा । सः । ऋषिः । वचस्यया । सः । शूरः ।

अस्ता । पृतनासु । दुष्टरः । सः । रायः । पोषम् । सः । सुवीर्यम् ।

दधे । यम् । वाजः । विभ्वा । ऋभवः । यम् । आविषुः ॥ ६ ॥

सवाजी वेजनवान्बलवान्सन्निर्वा अरणकुशलो भवति सऋषिरतीन्द्रियज्ञानी सन्वच-  
स्यया स्तुत्या युक्तो भवति सशूरो विक्रान्तः सन्निस्ताक्षेप्ताशत्रूणां भवति स्वयंच पृतनासु संग्रामे-



षु दुष्टरोनाभिभाव्योभवति सएवरायस्पोषंधनपुष्टिं दधे धत्ते ससुवीर्यसुवीरत्वं दधे धत्ते यं  
मनुष्यंवाजोयंच विभ्वा ऋभवश्चाविषुररक्षन् सएवमेवंभवतीति अन्त्यस्यबहुवन्निर्देशस्त्रया-  
णामृभुत्वव्यवहारप्राचुर्याभिप्रायः ॥ ६ ॥

अथसप्तमी—

श्रेष्ठं॑वःपेशो॑अधि॒धायि॑दर्श॒तंस्तोमो॑वाजा॒ऋभ॑वस्तंजु॑जुष्टन ।  
धीरा॑सोहि॒ष्टाक॒वयो॑विप॒श्चित॒स्तान्व॑ए॒नाब्र॑ह्म॒णावे॑दयामसि ॥ ७ ॥

श्रेष्ठम् । वः । पेशः । अधि । धायि । दर्शतम् । स्तोमः । वाजाः ।  
ऋभवः । तम् । जुजुष्टन । धीरांसः । हि । स्थ । कवयः ।  
विपःचितः । तान् । वः । एना । ब्रह्मणा । आ । वेदयामसि ॥ ७ ॥

श्रेष्ठं अत्युत्कृष्टमतएव दर्शतं दर्शनीयं वोयुष्माकं पेशोरूपं अधिधायि अधिनिहितं  
अतस्तदुचितोयःस्तोमः स्तोत्रमस्मत्कृतमस्ति हेवाजाऋभवः तंस्तोमंस्तोत्रंजुजुष्टन सेवध्वं ये  
यूयंधीरासोहि धीमन्तःप्रसिद्धाःकवयोमेधाविनोविपश्चितोज्ञानवन्तःस्थभवथ तान्वोयुष्माने-  
ना एतेनब्रह्मणामन्त्रेणशस्त्रात्मकेनावेदयामसि अथवोक्तलक्षणाविपश्चितःस्तोतारोयान्स्तुवंति-  
तिशेषः तान्ब्रह्मणावेदयामः प्रज्ञापयामः ॥ ७ ॥

अथाष्टमी—

यूय॑म॒स्मभ्य॑धि॒षणा॑भ्य॒स्परि॑वि॒द्वांसो॑वि॒श्वान॑र्या॒णिभो॑ज॒ना ।  
द्यु॒मन्तं॑वाजं॒वृष॑शु॒ष्ममु॒त्तम॑मानो॒रयि॑मृ॒भवस्त॑क्ष॒ताव॑यः ॥ ८ ॥

यूयम् । अस्मभ्यम् । धिषणाभ्यः । परि । विद्वांसः । विश्वा ।  
नर्याणि । भोजना । द्युमन्तम् । वाजम् । वृषःशुष्मम् । ।  
उत्तमम् । आ । नः । रयिम् । ऋभवः । तक्षत । आ । वयः॥८॥

हेऋभवः यूयमस्मभ्यं धिषणाभ्यस्परि स्तुतिभ्योनिमित्तभूताभ्यः परीतिपञ्चम्यर्था-  
नुवादी यद्वा अस्मन्मतिभ्योधिकानिनर्याणि नृभ्योहितानि विश्वा सर्वाणि भोजना-



भोग्यानि विद्वांसोजानन्तःसन्तः आतक्षत सम्पादयत किञ्च द्युमन्तं दीप्तिमन्तं हिरण्या-  
दिरूपं वाजं बलवन्तं वृषशुष्मं सेकृणां बलवतां शोषकमुत्तमं रयिं नोस्माकं वयोजं च आ-  
तक्षत हेऋभवः ॥ ८ ॥

अथनवमी-

इह प्रजामिहरयिरराणा इह श्रवो वीरवत्तक्षतानः ।

येन वयंचितये मात्यन्यान्तं वाजं चित्रमृभवो ददानः ॥ ९ ॥ ८ ॥

इह । प्रजाम् । इह । रयिम् । रराणाः । इह । श्रवः । वीरवत् ।

तक्षत । नः । येन । वयम् । चितयेम । अति । अन्यान् । तम् ।

वाजम् । चित्रम् । ऋभवः । दद । नः ॥ ९ ॥ ८ ॥

नोस्माकमिहयज्ञे रराणाः रममाणाः प्रजां पुत्रपौत्रादिरूपां तक्षत सम्पादयत इ-  
हैवरराणाः रयिंचतक्षत इहैवयज्ञेश्रवो यशः वीरवद्वीरैः भृत्यादिभिरूपेतंतक्षत किञ्च वयं  
येन वाजेनान्यानस्मत्समानविचितयेम अतिक्रम्यज्ञायेमहि तंचित्रंचायनीयं वाजमन्नं हेऋभ-  
वः नोददास्मभ्यंदत्त ॥ ९ ॥

॥ इतितृतीयस्य सप्तमेष्टमोवर्गः ॥ ८ ॥

उपनोवाजा इत्यष्टर्चपञ्चमंसूक्तं वामदेवस्यार्षमार्भवं त्रैष्टुभम् पञ्चम्याद्याश्चतस्रोनुष्टुभः त-  
थाचानुकान्तम्—उपनोष्टौचतुरनुष्टुबन्तमिति । व्यूढेदशरात्रेषष्टेहनिवैश्वदेवशस्त्रेआद्याश्चतस्रः  
शस्याः । उपनोवाजा इति त्रयोदशार्भवं चतस्रश्चेति हि सूत्रितम् ।

तत्रप्रथमा-

उपनोवाजा अध्वरमृभुक्षा देवा यात पृथिभिर्देवयानैः ।

यथा यज्ञं मनुषो विक्ष्वा इमुदधिध्वेरण्वाः सुदिनेष्वह्नाम् ॥ १ ॥

उप । नः । वाजाः । अध्वरम् । ऋभुक्षाः । देवाः । यात ।

पृथिभिः । देवयानैः । यथा । यज्ञम् । मनुषः । विक्षु ।

आसु । इधिध्वे । रण्वाः । सुदिनेषु । अह्नाम् ॥ १ ॥



हेवाजाः हेऋभुक्षाः ऋभवःहेदेवाः नोध्वरंयागमुपयात उपगच्छत देवयानैःदेवै-  
र्गतव्यैः पथिभिर्मार्गैः यथायेनप्रकारेण मनुषोमनोःसम्बन्धिनीष्वासुविक्षुप्रजासु यजमाने-  
षुमध्ये हेरण्वाः रमणीयाऋभवः अह्नांसुदिनेषु सुदिनत्वनिमित्तेषुयज्ञमस्मदीयंदधिध्वे  
धारयथ यथा येनप्रकारेण यज्ञमागत्यसुदिनत्वंकुरुथ तथा यज्ञमायातेति ॥ १ ॥

अथद्वितीया—

तेवोहृदेमनसेसन्तुयज्ञाजुष्टासोअद्यघृतनिर्णिजोगुः ।

प्रवःसुतासोहरयन्तपूर्णाःऋत्वेदक्षायहर्षयन्तपीताः ॥ २ ॥

ते । वः । हृदे । मनसे । सन्तु । यज्ञाः । जुष्टासः । अद्य ।

घृतनिर्णिजः । गुः । प्र । वः । सुतासः । हरयन्त । पूर्णाः । ऋत्वे ।

दक्षाय । हर्षयन्त । पीताः ॥ २ ॥

अद्यास्मिन्यागदिने ते एते यज्ञाः यागसाधनाः सोमाः वोहृदेहृदयाय मनसे तत्पीतये  
सन्तु भवन्तु अद्यास्मिन्दिनेजुष्टासः पर्याप्ताः सोमाः घृतनिर्णिजः मिश्रणद्रव्येणदीप्तरूपाः  
गुः गच्छन्तु युष्मद्धृदयं सुतासोभिषुताःसोमाश्चमसेषुपूर्णाः वोयुष्मदर्थप्रहरयन्त प्रहियन्ते  
यद्वा हर्यतेःकान्तिकर्मणइदंरूपं प्रकर्षेणवोयुष्मान्कामयन्ते ऋत्वे ऋत्वे कर्मणे दक्षायोत्सा-  
हाय पीताः हर्षयन्त हर्षयन्तु ॥ २ ॥

अथतृतीया—

अ्युदायन्देवहितंयथावःस्तोमोवाजाऋभुक्षणोद्देवः ।

जुह्वेमनुष्वदुपरासुविक्षुयुष्मेसचाबृहदिवेषुसोमम् ॥ ३ ॥

त्रिःउदायम् । देवहितम् । यथा । वः । स्तोमः । वाजाः । ऋभुक्षणः ।

द्दे । वः । जुह्वे । मनुष्वत् । उपरासु । विक्षु । युष्मे इति । सचा ।

बृहत्दिवेषु । सोमम् ॥ ३ ॥

अ्युदायं अ्युदयं सवनत्रयगमनोपेतं देवहितं सोमाख्यमन्नं देवेभ्योहितं देवैर्वाविहितं  
तृतीयसवनस्थमित्यर्थः तद्यथावोयुष्मान्ददे धारयति हेवाजाः हेऋभुक्षणऋभवः यथास्तोमः



स्तोत्रं वोददे धारयति उपरासु उपदेवयजनसमीपेरमन्तइत्युपरास्तासु विश्व प्रजासु बृहदि-  
वेषु प्रभूतदीपेषु देवेषु मध्ये मनुष्वत् मनुर्वियुष्मे युष्मदर्थं सचा सहानेकग्रहेषु प्रस्थितं  
जुह्वे जुहोमिसोमम् ॥ ३ ॥

अथचतुर्थी—

पीवोअश्वाःशुचद्रथाहिभूतायःशिप्रावाजिनःसुनिष्काः ।

इन्द्रस्यसूनोशवसोनपातोनुवश्चेत्यग्रियंमदाय ॥ ४ ॥

पीवः६अश्वाः । शुचत्६रथाः । हि । भूत । अयः६शिप्राः । वाजिनः ।

सु६निष्काः । इन्द्रस्य । सूनो इति । शवसः । नपातः । अनु । वः ।

चेति । अग्रियम् । मदाय ॥ ४ ॥

हेवाजिनऋभवः पीवोअश्वाः पीवानोश्वायेषांतेतादृशाः तथा शुचद्रथाः दीप्तरथाः  
अयःशिप्राः शिप्रेहनूनासिकेवा अयोवत्सारभूतशिप्राः सुनिष्काः शोभनधनाश्च भूत भवत हे  
इन्द्रस्यसूनो सूनवः पुत्रवद्रक्षणीयाः हेशवसोनपातः बलस्यपुत्राः बलिनः वोयुष्मज्यंमदाया-  
नुचेति अन्वज्ञायि देवेष्वग्रियमग्रेभवंतृतीयसवनं हिपूरणः ॥ ४ ॥

अथपंचमी—

ऋभुमृभुक्षणोरयिवाजेवाजिन्तमंयुजम् ।

इन्द्रस्वन्तंहवामहेसदासातममश्विनम् ॥ ५ ॥ ९ ॥

ऋभुम् । ऋभुक्षणः । रयिम् । वाजे । वाजिन्तमम् ।

युजम् । इन्द्रस्वन्तम् । हवामहे । सदा६सातमम् । अश्विनम् ॥ ५ ॥ ९ ॥

हेऋभुक्षणः ऋभवः ऋभुं उरुभासमानं रयिं धनरूपं तद्धेतुभूतत्वात्ताच्छब्दं वाजेसंग्रा-  
मेवाजिन्तममत्यन्तबलवन्तं युजं परस्परयोगोपेतं इन्द्रस्वन्तमिन्द्रवन्तमिन्द्रियवन्तं सदासातमं  
सर्वदादातृतममश्विनमश्ववन्तं भवतांगणं हवामहे आह्वयामि ॥ ५ ॥

॥ इतितृतीयस्यसप्तमेनवमोवर्गः ॥ ९ ॥



अथषष्ठी—

सेट्टभवो॒यमव॑थ॒यूयमिन्द्र॑श्च॒मर्त्यम् ।

स॒धीभि॑रस्तु॒सनि॑ता॒मेध॑सा॒तासो॑ अर्वता ॥ ६ ॥

सः । इत् । ऋ॒भ॒वः । यम् । अ॒व॒थ । यू॒यम् । इन्द्रः । च । म॒र्त्यम् ।

सः । धी॒भिः । अ॒स्तु । स॒नि॒ता । मे॒ध॒सा॒ता । सः । अ॒र्व॒ता ॥ ६ ॥

हेऋभवः यूयं इन्द्रश्च यमर्त्यमवथ रक्षथ सेत स एवास्तु भवतु नान्यः श्रेष्ठो भवतीत्यर्थः स एव धीभिः कर्मभिः सनिता संभक्ता भवतु मेधसाता मेधसातौ यज्ञे स एवार्वता रणताश्वेन युक्तो भवतु ॥ ६ ॥

अथसप्तमी—

वि॒नो॒वाजा॑ऋ॒भुक्ष॑णः॒प॒थश्चि॑त॒न॒य॒ष्टवे॑ ।

अ॒स्मभ्य॑सूर॒यस्तु॑ता॒वि॒श्वा॒आशा॑स्त॒री॒षणि॑ ॥ ७ ॥

वि । नः । वा॒जाः । ऋ॒भु॒क्ष॒णः । प॒थः । चि॒त॒न॒ । य॒ष्ट॒वे ।

अ॒स्मभ्य॑म् । सू॒र॒यः । स्तु॒ताः । वि॒श्वाः । आ॒शाः । त॒री॒षणि॑ ॥ ७ ॥

हेवाजाः हेऋभुक्षणः हेऋभवो नोस्माकं पथो मार्गान्यष्टवे यष्टुं यज्ञमार्गान्विचितन विचेतयत प्रज्ञापयतेत्यर्थः अस्मभ्यं हेसूरयो मेधाविनः यूयंस्तुताः सन्तः विश्वा आशाः सर्वादिशः तरीषणि तरीतुंसामर्थ्यवितरतेति शेषः ॥ ७ ॥

अथाष्टमी—

त॒नो॒वाजा॑ऋ॒भुक्ष॑ण॒इन्द्र॑नास॒त्या॒र॒यिम् ।

सम॑श्च॒र्ष॒णिभ्य॑आ॒पुरु॑शस्त॒म॒घत्त॑ये ॥ ८ ॥ १० ॥

तम् । नः । वा॒जाः । ऋ॒भु॒क्ष॒णः । इन्द्रः । ना॒स॒त्या । र॒यिम् ।

सम् । अ॒श्वम् । च॒र्ष॒णिभ्यः । आ । पु॒रु । श॒स्त । म॒घत्त॑ये ॥ ८ ॥ १० ॥



अनयास्तुतिमुपसंहत्याभिमतमाशास्ते हेवाजाः हेऋभुक्षणः ऋभवः हेइन्द्र हेनासत्या-  
श्विनौ ते यूयं नोस्मभ्यं चर्षणिभ्योमनुष्येभ्यःस्तोतृभ्यः तंपुरुषभूतं रयिं धनमश्वंच पु-  
रुषभूतं मघत्तयेधनदानाय समाशस्त सम्यगाशासनंकुरुत ॥ ८ ॥

॥ इति तृतीयस्य सप्तमे दशमो वर्गः ॥ १० ॥

उतो हि वामिति दशर्चषष्ठं सूक्तं वामदेव ऋषिः त्रिष्टुप् छन्दः दधिक्रादेवता आद्याद्यावापृ-  
थिव्या अत्रानुक्रमणिका—उतो हि दशदाधिकं हिद्यावापृथिव्याद्येति विनियोगोलैङ्गिकः ।

तत्र प्रथमा—

उतो हि वां दात्रा सन्ति पूर्वा या पूरुभ्यस्त्रसदस्युर्नितो शे ।

क्षेत्रासां ददथुर्वरासां घनं दस्युभ्यो अभिभूतिमुग्रम् ॥ १ ॥

उतो इति । हि । वाम् । दात्रा । सन्ति । पूर्वा । या । पूरुभ्यः ।

त्रसदस्युः । नितो शे । क्षेत्रसाम् । ददथुः । उर्वरासाम् । घनम् ।

दस्युभ्यः । अभिभूतिम् । उग्रम् ॥ १ ॥

उतो इति पूरणः अस्याद्यावापृथिव्यत्वादत्र तद्वाचकशब्दाभावेऽपि तेऽवसंबोद्धव्ये हेद्यावा-  
पृथिव्यौ वां युवाभ्यां सकाशाद्वात्रा दानकर्त्रा पौरुकुत्स्येन त्रसदस्युना लब्धानि पूर्वा पूर्वा-  
णि पुरातनानि पूरकाणि वाधनानि सन्ति या यानि धनानि पूरुभ्योर्धिभ्योमनुष्येभ्यः त्रस-  
दस्युः राजा नितो शे न्यतो शत दत्तवान् क्षेत्रासां क्षेत्राणि सर्वाभूमीः सनोतीति क्षेत्रसाः अ-  
श्वः तंददथुः तथा उर्वरासां उर्वरासर्वसस्यादद्याभूः तां सनोतीति उर्वरासाः पुत्रः तंददथुः  
घनं हननार्हमायुधं दस्युभ्यो दस्यूनां वधार्थं च ददथुः कीदृशं आयुधं अभिभूतिमभिभविता-  
रं उग्रमुदूर्णबलं यद्वा उत्तरार्धमेकं वाक्यं दातव्यानि धनानि उक्तलक्षणं पुत्रं च ददथुः दत्तव-  
त्यौ स्थः तानि मय्यपि ददाथामित्यर्थः हि पूरणः ॥ १ ॥

अथ द्वितीया—

उत वाजिनं पुरुनिष्पिध्वानं दधिक्रामुं ददथुर्विश्वकृष्टिम् ।

ऋजिप्यंश्येनं प्रुषितप्सुमाशुं चर्कृत्यं मर्यो नृपतिं नशूरम् ॥ २ ॥



उ॒त । वा॒जिन॑म् । पु॒रु॒निः॑ऽसि॒ध्वान॑म् । द॒धि॑ऽक्राम् । ऊँ इति ।  
द॒द॒थुः । वि॒श्वऽकृ॑ष्टिम् । ऋ॒जि॒प्यम् । श्ये॒नम् । पु॒षि॒तऽप्सु॑म् ।  
आ॒शुम् । च॒र्क॒त्यम् । अ॒र्यः । नृ॒प॒तिम् । न । शू॒रम् ॥ २ ॥

उतापिच वाजिनंगमनवन्तमश्वरूपंवादेवं अग्नेरश्वरूपस्येवदधिकारव्यत्वादग्नेस्तद्रूप-  
त्वंब्राह्मणेसमाम्नातम्—तानग्निरश्वोभूत्वाभ्यत्यद्रवदिति । पुरुनिषिध्वानं पुरुणांबहूनांशत्रू-  
णानिषेद्धारं दधिकांदधदन्यंधारयन्क्रामतीतिदधिकाः तमेतन्नामकंदेवं उःपूरणः विश्वकृ-  
ष्टिं विश्वाःकृष्टयोरक्षणीयाःसेवकावामनुष्यायस्यतं ऋजुप्यं ऋजुआमोतिगच्छतीतिऋजि-  
प्यस्तं श्येनं शंसनीयगमयं पुषितप्सुं दीप्तरूपंआशुं व्याप्तं शीघ्रगमनंवा अर्यः अरेश्व-  
र्कृत्यं कर्तनशीलं शूरं नृपतिंन राजानमिव स्थितंदेवंद्यावापृथिव्यौददथुः धारयतः ॥२॥

अथतृतीया—

यंसीमनु॑प्रवते॑व॒द्रव॑न्तंवि॒श्वःपू॒रुर्म॑दति॒हर्ष॑माणः ।  
प॒द्भिर्गृ॑ध्यन्तंमे॒धयु॑न॒शूर॑रथतु॒रंवा॑तमि॒वध॑जन्तम् ॥ ३ ॥

यम् । सीम् । अनु । प्रवताऽइव । द्रवन्तम् । विश्वः । पूरुः । मदति ।  
हर्षमाणः । प॒द्भिः । गृ॒ध्यन्तम् । मे॒ध॒युम् । न । शू॒रम् । र॒थ॒तु॒रं॑वा॒तम्॑इव । ध॒जन्तम् ॥ ३ ॥

यं दधिकां विश्वःपूरुःसर्वोपिमनुष्योहर्षमाणःहृष्यन्हर्षयन्वामदतिस्तौति तं देवं द्या-  
वापृथिव्यौददथुरितिसंबन्धः सदेवोविशेष्यते सींसर्वतःप्रवताप्रवणवतानिन्नेनमार्गेणोदकमि-  
व अनुक्रमेण द्रवन्तंगच्छन्तं पद्भिः पादैः गृध्यन्तमभिकांक्षन्तंदिशोलंघितुं तत्रदृष्टान्तः—  
मेधयुनशूरं संग्रामेच्छुंशूरमिव यद्वा यज्ञक्रमेच्छुमध्वर्यादिकमिव रथतुरं रथेनगच्छ-  
न्तंवातमिव ध्रजन्तंशीघ्रगंवायुमिव उक्तविशेषणविशिष्टानुदकशूरवायून्यथासर्वोजनःस्तौति  
तथा यंदेवंस्तौतितंददथुरित्यर्थः ॥ ३ ॥



अथचतुर्थी—

यःस्मरुन्धानोगध्यासमत्सुसनुतरश्चरतिगोषुगच्छन् ।

आविर्कजीकोविदथानिचिक्यत्तिरोअरतिपर्यापआयोः ॥ ४ ॥

यः । स्म । आऽरुन्धानः । गध्या । समत्सु । सनुतरः । चरति ।

गोषु । गच्छन् । आविऽर्कजीकः । विदथा । निऽचिक्यत् । तिरः ।

अरतिम् । परि । आपः । आयोः ॥ ४ ॥

यःस्म यःखलु देवोगध्यागध्यानि गध्यतिर्मिश्रीभावकमेतिनिरुक्तम् । मिश्रयितव्या-  
निफलानिसमत्सुसंग्रामेषुआरुन्धानःसर्वतोनिरोधयन्सनुतरः संभक्तुरोगोषुसर्वासुदिक्षु गो-  
षुवानिमित्तभूतेषुगच्छन्नाविर्कजीकः आविर्भूतसाधनः आविर्भूतमुष्कोवा विदथानि ज्ञात-  
व्यानि निचिक्यत् पश्यतिकर्मेतत् जानन् अरतिमरणदुःखमभिगन्तारं अरिंवापरिसर्वत-  
स्तिरश्चति तिरस्करोति कस्यारतिमिति आपोआप्तस्यस्तोतुरायोर्मनुष्यस्ययजमानस्य ॥ ४ ॥

अथपञ्चमी—

उतस्मैनंवस्त्रमथिनतायुमनुक्रोशन्तिक्षितयोभरेषु ।

नीचायमानंजसुरिंश्येनंश्रवश्चाच्छापशुमच्चयूथम् ॥ ५ ॥ ११ ॥

उत । स्म । एनम् । वस्त्रमथिम् । न । तायुम् । अनु । क्रोशन्ति ।

क्षितयः । भरेषु । नीचा । अयमानम् । जसुरिम् । न । श्येनम् ।

श्रवः । च । अच्छ । पशुमत् । च । यूथम् ॥ ५ ॥ ११ ॥

उतस्म अपिखलु एनं दधिकांभरेषुसंग्रामेषु वस्त्रमथिंतायुंन वस्त्रमाथिनंतस्करमिव तं दृ-  
ष्ट्वाक्षितयोमनुष्यायथाक्रोशन्तिद्वद्वैरिणोनुक्रोशन्ति किञ्च नीचा नीचैरयमानंगच्छन्तंज-  
सुरिं श्येनंक्षुधितंश्येनपक्षिमिव तंयथादृष्ट्वापक्षिणःपलायन्तेतद्वत् श्रवोच्चकीर्तिंवापशुम-  
च्चयूथं च अच्छाभिलक्ष्यगच्छन्तमेनमनुक्रोशन्तीतिसंबन्धः चपूरणः अपिस्मैनंवस्त्रमथिमि-  
ववस्त्रमाथिनमित्यादिनिरुक्तमत्रानुसन्धेयम् ॥ ५ ॥

॥ इति तृतीयस्य सप्तमे एकादशोवर्गः ॥ ११ ॥



अथषष्ठी—

उतस्मांसुप्रथमःसरिष्यन्निवेवेतिश्रेणिभीरथानाम् ।

स्रजंकणवानोजन्योनशुभ्वारेणुरेरेरिहत्किरणंददश्वान् ॥ ६ ॥

उत । स्म । आसु । प्रथमः । सरिष्यन् । नि । वेवेति । श्रेणिऽभिः ।

रथानाम् । स्रजम् । कणवानः । जन्यः । न । शुभ्वा ।

रेणुम् । रेरेरिहत् । किरणम् । ददश्वान् ॥ ६ ॥

उतस्म अपिचखलु आस्वसुरसेनासुसरिष्यन्सर्तुमिच्छन् प्रथमः प्रतमः उत्कृष्टतमोमुख्यः  
सन् रथानांश्रेणिभीराजिभिर्युक्तः सन्निवेवेति नितरांगच्छति इतस्ततोधावति कइवइत्युच्यते-  
स्रजंसृज्यते उत्पाद्यतेरूपमनयेतिस्रगलंकृतिस्तांकणवानः जन्योन जनेभ्योहितोश्वइव शुभ्वा  
सुष्ठुभवतीतिशुभ्वाशोभमानः किरणं आस्यगतंखलीनंददश्वान्दशान् रेणुं स्वपादघातजनितं  
रेरिहन्तृशरेढि ॥ ६ ॥

अथसप्तमी—

उतस्यवाजीसहुरिःकृतावाशुश्रूषमाणस्तन्वासमर्ये ।

तुरंयतीषुतुरयन्त्रुजिप्योधिभ्रुवोःकिरतेरेणुमृजन् ॥ ७ ॥

उत । स्यः । वाजी । सहुरिः । कृतश्वा । शुश्रूषमाणः । तन्वा ।

समर्ये ॥ तुरम् । यतीषु । तुरयन् । ऋजिप्यः । अधि ।

भ्रुवोः । किरते । रेणुम् । मृजन् ॥ ७ ॥

उतापिच स्यः सउक्तलक्षणोवाजी वेजनवान् गमनवान् समर्येसमरणेसहुरिःसहनशीलः  
शत्रूणां कृतावाअन्नवान् तन्वास्वस्यावयवेनखुरादिनास्वतनुंशुश्रूषमाणः तुरंयतीषु त्वरगा-  
मिनीष्वसुरसेनासु तुरयन् त्वरयन् ऋजिप्यः ऋजुगामी रेणुं धूलिभृजन् प्रसाधयन्तमे-  
वरेणुंभ्रुवोरधि उपरि किरते विक्षिपति ॥ ७ ॥

अथाष्टमी—

उतस्मांस्यतन्यतोरिवद्योर्कधायतोअभियुजोभयन्ते ।

यदासहस्रमभिषीमयोधीद्वर्वर्तुःस्माभवतिभीमक्रजन् ॥ ८ ॥



उ॒त । स्म । अ॒स्य । त॒न्य॒तोः॒इ॒व । द्योः । ऋ॒वा॒य॒तः । अ॒भि॒इ॒यु॒जः ।  
 भ॒य॒न्ते । य॒दा । स॒ह॒स्र॑म् । अ॒भि । सी॒म् । अ॒यो॒धी॒त् ।  
 दुः॒ह॒व॒र्तुः । स्म । भ॒व॒ति । भी॒मः । ऋ॒ञ्ज॑न् ॥ ८ ॥

उतस्म अपिचखलु द्योर्दीप्यमानात्तन्यतोःशब्दयितुरशनेरिव ऋवायतोर्हिसतोऽस्य  
 अस्मादधिकावाख्याद्देवादभियुजोऽभियोक्तारोऽसुराःभयन्तेविभ्यति किंचायं यदा सीसर्वतः  
 सहस्रमभ्ययोधीत्संप्रहरेत् तदा ऋञ्जन्प्रसाधयन्नात्मानंभीमोभयहेतुर्दुर्वर्तुर्दुर्वारश्चभवति ॥ ८ ॥

अथनवमी—

उ॒तस्मा॑स्यप॒न॒य॒न्ति॒ज॒ना॑जू॒तिं॒कृ॒ष्टि॒प्रो॒अ॒भि॒भू॑तिमा॒शोः ।  
 उ॒तैन॑माहुःस॒मि॒थे॒वि॒य॒न्तः॒परा॑द॒धि॒क्रा॒अ॒सर॑त्स॒ह॒स्रैः ॥ ९ ॥

उ॒त । स्म । अ॒स्य । प॒न॒य॒न्ति । ज॒नाः । जू॒तिम् । कृ॒ष्टि॒प्रः ।  
 अ॒भि॒भू॑तिम् । आ॒शोः । उ॒त । ए॒न॒म् । आ॒हुः । स॒म्॒इ॒थे ।  
 वि॒य॒न्तः । प॒रा । द॒धि॒क्राः । अ॒सर॑त् । स॒ह॒स्रैः ॥ ९ ॥

उतस्मापिचखलु अस्यदधिकाव्णोभिभूतिमभिभवित्रीं जूतिं पराभिभूतिमित्युभयं-  
 वाजनाः पनयन्ति स्तुवन्ति कीदृशस्यास्यकृष्टिप्रः कृष्टयोमनुष्यास्तेषांपूरकस्याशोर्व्याप्तस्य  
 वेगवतोवा उतापिचैनं समिथे संग्रामेवियन्तोविविधंगच्छंतोजनाःअयंदधिकादेवः सहस्रैरनुचरैः  
 परिवृतः परासरदितिअस्मान्विहायान्यान्हन्तुंगतइत्याहुः यद्वा एनमेवाहुः वियन्तःशत्रवः  
 पराभवन्तीतिशेषः दधिकासहस्रैरसरतगच्छन्तीति ॥ ९ ॥

पवित्रेष्टौआदधिकाइतिदधिकाव्णोयाज्या तथाचसूत्रितम्—दधिकाव्णोअकारिषमाद-  
 धिकाःशवसापश्चकृष्टीरिति ।

सैषादशमी—

आ॒द॒धि॒क्राः॒श॒व॒सा॒प॒श्च॒कृ॒ष्टीः॒सूर्य॑इ॒व॒ज्यो॒ति॒षा॒प॒स्त॒तान् ।

स॒ह॒स्र॒साः॒श॒त॒सा॒वा॒ज्य॒र्वा॒पृ॒ण॒क्तु॒म॒ध्वा॒स॒मि॒मा॒व॒चांसि ॥ १० ॥ १२ ॥



आ । दधि॑ऽक्राः । शव॑सा । प॒ञ्च । कृ॒ष्टीः । सूर्यः॑ऽइव ।

ज्योति॑षा । अ॒पः । त॒ता॒न । स॒हस्र॑ऽसाः । श॒त॒ऽसाः । वा॒जी ।

अ॒र्वा । पृ॒ण॒क्तुं । म॒ध्वा । स॒म् । इ॒मा । व॒चांसि ॥ १० ॥ १२ ॥

योदधिकादेवः शवसावलेन पञ्चकृष्टीः पञ्चजनान्देवमनुष्यासुररक्षः पितृसंज्ञकान्निषाद-  
पञ्चमांश्चतुरोवर्णान्वासूर्यो ज्योतिषातेजसायथाजगदावृणोतितद्वदपः उकानि आततान आत-  
नोति सहस्रसाः शतसाः शतानां सहस्राणां च दाता वाजी वेजनवानर्वाऽरणकुशलः सदेवो मध्वा  
मधुनामधुरेण फलेन इमे मान्युकानि स्तुतिवचांसि संपृणक्तु संयोजयतु ॥ १० ॥

॥ इति तृतीयस्य सप्तमे द्वादशो वर्गः ॥ १२ ॥

आशुं दधिका मितिषलृचंसप्तमं सूक्तम् आदितः पञ्चत्रिष्टुभः षष्ठी अनुष्टुप् ऋषिर्वाग्देवः  
पूर्वसूक्ते हीत्युक्तत्वादेतदपि दाधिकम् तथा चानुक्तान्तम्—आशुं षळं त्यानुष्टुबिति । सूक्तविनियो-  
गोलैङ्गिकः ।

तत्र प्रथमा—

आ॒शुं द॒धि॒क्रा॑न्त॒मु॒नु॒ष्ट॒वाम॑ दि॒वस्पृ॑थि॒व्या उ॒त च॑र्कि॒राम॑ ।

उ॒च्छ॒न्ती॒र्मा॒मु॒ष॒सः॑ सू॒द॒य॒न्त्वति॑वि॒श्वानि॑दु॒रितानि॑प॒र्षन् ॥ १ ॥

आ॒शुम् । द॒धि॒ऽक्राम् । तम् । ऊँ इति॑ । नु । स्त॒वाम् । दि॒वः ।

पृ॒थि॒व्याः । उ॒त । च॒र्कि॒राम् । उ॒च्छ॒न्तीः । मा॒म् । उ॒ष॒सः । सू॒द॒य॒न्तु ।

अ॒ति । वि॒श्वानि॑ । दुः॑ऽइ॒तानि॑ । प॒र्षन् ॥ १ ॥

आशुं शीघ्रगामिनं तमु तमेव दधिकां देवं नु क्षिप्रं स्तवाम उतापि च दिवः पृथिव्या-  
श्च सकाशादस्य वासं चर्किराम विक्षिपाम उच्छन्तीस्तमो विवासयन्तीः उषसो मां प्रति सूदयन्तु  
रक्षन्तु विश्वानिदुरितानि अतिपर्षन्ति पारयन्तु च अन्यदेवताकेषु मन्त्रेष्वन्यदेवतास्तुतिस्ता-  
सां निपातभात्कान्न विरुध्यते ॥ १ ॥

अथ द्वितीया—

म॒ह॒श्च॒र्क॒र्म्य॒र्वतः॑ क्र॒तु॒प्रा॒दधि॑क्रा॒व्णः॑ पु॒रु॒वार॑स्य॒ष्ट॒व्णः॑ ।

यं पु॒रु॒भ्यो॑ दी॒दि॒वांसं॑ ना॒ग्निं द॒दथु॑र्भि॒त्राव॑रुणा॒ततु॑रि॒म् ॥ २ ॥



म॒हः । च॒र्क॒र्मि । अ॒र्व॒तः । ऋ॒तु॒ऽप्राः । द॒धि॒ऽक्रा॒व्णः । पु॒रु॒ऽवार॑स्य ।  
 वृ॒ष्णः । यम् । पु॒रु॒ऽभ्यः । दी॒दि॒ऽवांस॑म् । न । अ॒ग्निम् । द॒द॒थुः ।  
 मि॒त्रा॒व॒रु॒णा । त॒त॒रि॒म् ॥ २ ॥

ऋतुप्राः कर्मणांपूरकोहं महोमहतोर्वतः अरणवतः पुरुवारस्य बहुभिर्वरणीयस्य वृष्णो-  
 वर्षकस्य दधिक्राव्णः स्तुतिर्चर्कर्म अत्यर्थं करोमि हे मित्रावरुणा मित्रावरुणौ युवांततुरिं ता-  
 रकं यं दीदिवांसं नाग्निं दीप्यमानमग्निमिव स्थितं पूरुष्योमनुष्येभ्यस्तेषामुपकाराय ददथुः  
 धारयथः ॥ २ ॥

अथतृतीया—

यो॒अ॒श्व॑स्य॒दधि॒क्रा॒व्णो॒अ॒का॒री॒त्स॒मि॒द्धे॒अ॒ग्नौ॒उ॒ष॒सो॒व्यु॒ष्टौ ।  
 अ॒ना॒ग॒स॒न्त॒म॒दि॒तिः॒ऋ॒णो॒तु॒स॒मि॒त्रे॒ण॒व॒रु॒णे॒ना॒स॒जो॒षाः ॥ ३ ॥  
 यः । अ॒श्व॑स्य । द॒धि॒ऽक्रा॒व्णः । अ॒का॒री॒त् । स॒म॒ऽइ॒द्धे । अ॒ग्नौ ।  
 उ॒ष॒सः । वि॒ऽउ॒ष्टौ । अ॒ना॒ग॒स॒म् । तम् । अ॒दि॒तिः । ऋ॒णो॒तु । सः ।  
 मि॒त्रे॒ण । व॒रु॒णे॒न । स॒ऽजो॒षाः ॥ ३ ॥

यो यजमानोऽस्याश्वरूपस्याश्वव्याप्तस्य वा दधिक्राव्णः स्तुतिमुषसोव्युष्टौ प्रभाते सति अग्नौ  
 समिद्धे सति अकारीदकारीत् मित्रेण वरुणेन चाहोरात्राभिमानि देवाभ्यां सजोषासमानप्रीतिरदि-  
 तिरखण्डनीयो दधिकास्तं यजमानमनागसं पापरहितं ऋणोतु करोतु ॥ ३ ॥

अथचतुर्थी—

द॒धि॒क्रा॒व्ण॒इ॒ष॒ऊ॒र्जो॒म॒हो॒य॒द॒म॒न्म॒हि॒म॒रु॒ता॑नाम॒भ॒द्रम् ।  
 स्व॒स्त॒ये॒व॒रु॒णं॒मि॒त्र॒म॒ग्नि॒ह॒वा॒म॒ह॒इ॒न्द्रं॒व॒ज्रं॒बा॒हुम् ॥ ४ ॥

द॒धि॒ऽक्रा॒व्णः । इ॒षः । ऊ॒र्जः । म॒हः । यत् । अ॒म॒न्म॒हि । म॒रु॒ता॑म् ।  
 ना॒म । भ॒द्रम् । स्व॒स्त॒ये । व॒रु॒णम् । मि॒त्रम् । अ॒ग्निम् । ह॒वा॒म॒हे ।  
 इ॒न्द्रं॑म् । व॒ज्रं॑ऽबा॒हुम् ॥ ४ ॥



इषोन्नसाधकस्योर्जोवलसाधकस्यमहोमहतोदधिक्राव्णोदेवस्यमरुतांस्तोतृणांस्वभूतंभद्रं  
कल्याणंनामनामरूपमस्ति यत्तदमन्महिस्तुमः किञ्चात्रनिपातभाजोवरुणादींश्चस्वस्तयेक्षेमा-  
यहवामहे ॥ ४ ॥

अथपंचमी—

इन्द्रमिवेदुभयेविह्वयन्तउदीराणायज्ञमुपप्रयन्तः ।  
दधिक्रामुसूदनंमर्त्यायददथुर्मित्रावरुणानोअश्वम् ॥ ५ ॥

इन्द्रमृइव । इत् । उभये । वि । ह्वयन्ते । उत्तुईराणाः । यज्ञम् ।  
उपप्रयन्तः । दधिइक्राम् । ऊँ इति । सूदनम् । मर्त्याय । ददथुः ।  
मित्रावरुणा । नः । अश्वम् ॥ ५ ॥

इन्द्रमिवैनंदधिक्रामुदीराणाःयुद्धायोगंगुर्वतोयज्ञमुपप्रयन्तः यज्ञमुपक्रम्यवर्तमानाश्चो-  
भयेविह्वयन्ते आह्वयन्ति यंमर्त्यायमर्त्यस्यसूदनप्रेरकमश्वमश्वरूपंदधिक्रादेवं हेमित्रावरुणा  
नोस्माकमर्थायददथुः धारयथः तंविह्वयन्ते उभयइत्यत्रस्तोतृशंसितुभेदेनवोभयविधत्वमवग-  
न्तव्यं उदुपूरणौ ॥ ५ ॥

दधिक्राव्णोअकारिषमितिषष्ठीपवित्रेष्ट्याअनुवाक्या सूत्रितंच—दधिक्राव्णोअकारिष-  
मादधिकाःशवसापञ्चरुष्टीरिति । दधिद्रप्सभक्षणेप्येषादधिक्राव्णोअकारिषमित्याग्नीधीयेद-  
धिद्रप्सान्भक्षयन्तीतिसूत्रितत्वात् ।

अथषष्ठी—

दधिकाव्णोअकारिषंजिष्णोरश्वस्यवाजिनः ।  
सुरभिर्नोमुखांकरत्प्रणआयूषितारिषत् ॥ ६ ॥ १३ ॥

दधिइक्राव्णः । अकारिषम् । जिष्णोः । अश्वस्य । वाजिनः ।  
सुरभि । नः । मुखां । करत् । प्र । नः । आयूषि । तारिषत् ॥ ६ ॥ १३ ॥



दधिकाव्णोदेवस्यस्तुतिमकारिषंकरवाणि जिष्णोर्जयशीलस्याश्वस्यव्यापकस्यवाजिनो-  
वेगवतः सदेवोस्माकंमुखामुखानिचक्षुरादीन्द्रियाणि सुरभि सुरभीणि करत्करोतु नोस्मभ्य-  
मायूंषिप्रतारिषत् प्रवर्धयतु प्रपूर्वस्तिरतिवर्धनार्थः ॥ ६ ॥

॥ इति तृतीयस्य सप्तमे त्रयोदशो वर्गः ॥ १३ ॥

दधिकाव्ण इदिति पञ्चमं पृष्ठं सूक्तं वामदेवस्यार्थं दाधिकं आद्या त्रिष्टुप् शिष्टा जगत्यः  
हंसः शुचिषदित्येका सूर्यदेवत्या तथा चानुक्रमणिका—दधिकाव्णः पञ्च च तस्रोत्या जगत्यो न्त्यासौ-  
रीति । सूक्तविनियोगोलैङ्गिकः ।

तत्र प्रथमा—

दधिकाव्ण इदुनु चर्किराम विश्वा इन्मामुषसः सूदयन्तु ।  
अपामग्नेरुषसः सूर्यस्य बृहस्पतेराङ्गिरसस्य जिष्णोः ॥ १ ॥

दधिऽकाव्णः । इत् । ऊँ इति । नु । चर्किराम । विश्वाः । इत् ।  
माम् । उषसः । सूदयन्तु । अपाम् । अग्नेः । उषसः । सूर्यस्य ।  
बृहस्पतेः । आङ्गिरसस्य । जिष्णोः ॥ १ ॥

दधिकाव्ण इदु एतन्नामकस्य देवस्यैव स्तुतिं नु क्षिप्रं चर्किराम भृशं करवाम मां विश्वा  
इदुषसः सर्वा अपि ताः सूदयन्तु कर्मसुपेरयन्तु अपामग्नेरुषसः सूर्यस्य बृहस्पतेराङ्गिरसस्य जिष्णो-  
रेतेषामहमप्यवादि देवतानां स्तुतिं करवाणीति शेषः तासामपि निपातभाक्त्वात् स्तुतिरविरुद्धा ॥ १ ॥

अथ द्वितीया—

सत्वा भरिषो गविषो दुवन्यस च्छ्रवस्यादिष उषसस्तुरण्यसत् ।  
सत्यो द्रवो द्रवरः पतङ्गरो दधिकावेषमूर्जस्वर्जनत् ॥ २ ॥

सत्वा । भरिषः । गोऽइषः । दुवन्यऽसत् । श्रवस्यात् । इषः ।  
उषसः । तुरण्यऽसत् । सत्यः । द्रवः । द्रवरः । पतंगरः ।  
दधिऽकावा । इषम् । ऊर्जम् । स्वः । जनत् ॥ २ ॥



सत्वागन्ताभरिषोभरणकुशलः गविषोगवांप्रेरकः एष्टावा दुवन्यसत् दुवःपरिचरणमि-  
च्छन्तोदुवन्याः तेषुसीदतीतिदुवन्यसत् इषःइष्यमाणायाउषसःसम्बन्धिनिकालेइत्यर्थः यद्वा  
इषएष्टाएषणीयोवाश्रवस्यात् श्रवस्येदन्नमिच्छेत् किञ्च तुरण्यसत् त्वरयासीदतीतितुरण्यसत्  
सत्यः सत्सुतायमानः द्रवोगन्ताद्रवरः प्रकृष्टवेगवान् पतङ्गरः पतनेनोत्प्लवनेनतपनंपतङ्गस्तद्वा-  
न्पतङ्गरः उक्तलक्षणोदधिकावादेवः इषमन्नमूर्जबलं स्वः स्वर्गंच जनत्जनयेत् उत्पादयेत् ॥२॥

अथतृतीया—

उतस्मास्यद्रवतस्तुरण्यतःपूर्णवेरनुवातिप्रगुर्धिनः ।

श्येनस्यैवध्रजतोअंकसंपरिदधिकाव्णःसहोर्जातरित्रतः ॥ ३ ॥

उत । स्म । अस्य । द्रवतः । तुरण्यतः । पूर्णम् । न । वेः । अनु ।

वाति । प्रहगुर्धिनः । श्येनस्यैव । ध्रजतः । अंकसम् । परि ।

दधिकाव्णः । सह । ऊर्जा । तरित्रतः ॥ ३ ॥

उतस्मापिचखलु द्रवतोगच्छतस्तुरण्यतस्त्वरमाणस्यप्रगुर्धिनःप्रकर्षेणाभिकांक्षतोस्यदेव-  
स्यगतिं वेर्गंतुःपक्षिणःपूर्णं गमनंपत्रंवानुसृत्ययथावान्त्यन्येपक्षिणस्तद्वदनुवातिसर्वोवेगवान्जनः  
सर्वेषामपिशीघ्रगामीत्यर्थः किञ्च ध्रजतोगच्छतः तरित्रतस्तारयतोऽन्यान् अन्तर्भावितण्यर्थोयं  
श्येनस्येवाङ्कसंपादाधारमुरःप्रदेशंवापरि परितःऊर्जाबलेननिमित्तेनअन्तार्थंवा सह एकीभूय  
सङ्गेनगच्छन्तीतिशेषः ॥ ३ ॥

अथचतुर्थी—

उतस्यवाजीक्षिपणितुरण्यतिग्रीवायांबद्धोअपिकक्षआसनि ।

क्रतुंदधिकाअनुसंतवीत्वत्पथामंकांस्यन्वापनीफणत् ॥ ४ ॥

उत । स्यः । वाजी । क्षिपणिम् । तुरण्यति । ग्रीवायाम् । बद्धः ।

अपिकक्षे । आसनि । क्रतुम् । दधिकाः । अनु । समस्तवीत्वत् ।

पथाम् । अंकांसि । अनु । आपनीफणत् ॥ ४ ॥



उतापिच स्यः सवाजी वेजनवान् अश्वरूपो देवोग्रीवायांगरणसाधनायांकण्ठे बद्धो-  
पि कक्षे कक्षप्रदेशे आसनि आस्ये च बद्धः बद्धपत्यंकस्योक्तेषु स्थानेषु पाशबन्धाः सम्भव-  
न्ति एवं बद्धः सन् क्षिपणिं क्षेपणमनुत्तरण्यति त्वरयति गन्तुं किञ्चायं दधिक्रदेवः क्रतुं क-  
र्मप्रज्ञां वा अनु अनुसृत्य संतवीत्वत् प्रवृद्धबलवान्सन्पथां मार्गाणामङ्कांसिकुटिलानि अनु-  
सृत्य आपनीफणत् सर्वतोभृशंगच्छति फणतेर्गत्यर्थस्य यङ्लुकीदं रूपं अपिसवाजीवेजन-  
वानित्यादि निरुक्तमनुसन्धेयम् ॥ ४ ॥

दशरात्रेष्ठे हनितृतीयसवने मैत्रावरुणशस्त्रे हंसः शुचिषदित्येषा आहूय दूरोहणं रोहे हंसः शु-  
चिषदिति पच्छोर्ध्वं शश इति सूत्रितम् । स्मार्तविनियोगमाह शौनकः—हंसः शुचिषदित्यृचा शुचिरी-  
क्षेदिवाकरम् । अन्तकाले जपन्नेति ब्रह्मणः सद्मशाश्वतमिति ॥

सैषापंचमी—

हंसः शुचिषदसुरन्तरिक्षसद्भोता वेदिषदतिथिदुरोणसत् ।  
नृषद्वरसद्वत्सद्योमसदजा गोजाऋतजा अद्रिजाऋतम् ॥ ५ ॥ १४ ॥

हंसः । शुचिऽसत् । वसुः । अन्तरिक्षऽसत् । होता । वेदिऽसत् ।  
अतिथिः । दुरोणऽसत् । नृऽसत् । वरऽसत् । ऋतऽसत् । व्योमऽसत् ।  
अप्ऽजाः । गोऽजाः । ऋतऽजाः । अद्रिऽजाः । ऋतम् ॥ ५ ॥ १४ ॥

अनया सौर्यर्चा य एषोन्तरादित्ये हिरण्यमयः पुरुषो दृश्यते हिरण्यश्मश्रुरित्यादि श्रुत्यो-  
क्तो मण्डलाभिमानो देवोस्ति यश्च सर्वप्राणिद्विदिचिद्रूपः स्थितः परमात्मा यच्च निरस्तसमस्तोपा-  
धिकं परंबलं तत्सर्वमेकमेवेति प्रतिपाद्यते हंसः हन्तिर्गत्यर्थः सर्वत्र सर्वदा गन्ता यो हंसो सावि-  
त्यादि श्रुत्युक्तप्रकारेणैकीकृत्योपास्यः परमात्ममन्त्रप्रतिपाद्य आदित्यः स च शुचौ दीप्ते द्युलोके सीद-  
तीति शुचिषत् अथ यदतः परो दिवो ज्योतिर्दीप्यत इत्यादि श्रुतेः । अनेन द्युस्थान आदित्यः प्रतिपा-  
दितः स एव मध्यस्थानो वायुरित्याह वसुः सर्वस्य वासयिता वायुः स चान्तरिक्षसत् अन्तरिक्ष-  
संचारी अथ तस्यैव क्षितिस्थानं वैदिकाग्निरूपतामाह होता देवानामाह्वाता होमनिष्पाद-  
को वा वेदिषत् वेद्यां गार्हपत्यादिरूपेण स्थितः अतिथिरतिथिवत्सर्वदा पूज्योऽग्निः दुरोणसत्



दुरोणं गृहनाम तत्र पाकादिसाधनत्वेन स्थितः अनेन लौकिकाभ्यात्मकत्वमुक्तं नृषत् नृषुमनुष्ये-  
षु चैतन्यरूपेण सीदतीति नृषत् अनेन परमात्मरूपत्वमुक्तं पुनरप्यादित्यात्मतामाह—वरसत् व-  
रेवरणीये मंडले सीदतीति वरसत् आदित्यः वरं वा एतत्सद्भनां यस्मिन्नेष आसन्नस्तपतीति हि श्रू-  
यते ऋतंसत्यं ब्रह्म ज्ञो वा तत्र सीदतीत्युतसत् अग्निः व्योमान्तरिक्षं तत्र सीदतीति व्योमसद्वा-  
युः इदानीमादित्यतोच्यते अज्जाः उदकेषु जातः उदकमध्ये खल्वयं जायते गोजाः गोषु  
रश्मिषु जातः ऋतंसत्यं सर्वैर्दृश्यत्वेन सत्याजातः नह्यसाविन्द्रादिवत्परोक्षो भवति यद्वोदकेषु वैद्युतरू-  
पेण वा वाडवरूपेण वा जातः अद्रिजाः अद्रावुदयाचले जातः एवं महानुभाव आदित्यः ऋतं  
सत्यमवाध्यं सर्वाधिष्ठानं ब्रह्मतत्त्वं तद्रूपो ह्यसावेवादित्यस्योक्तरूपत्वं हंसः शुचिषदित्येषैव हंसः  
शुचिषदित्यादिना ब्राह्मणे समान्नातम् ॥ ५ ॥

॥ इति तृतीयस्य सप्तमे चतुर्दशो वर्गः ॥ १४ ॥

इन्द्राको वामित्येकादशर्चनवमं सूक्तं वामदेवस्यार्थं त्रैष्टुभमैन्द्रावरुणं अत्रानुक्रमणि-  
का—इन्द्राको वामेकादशैन्द्रावरुणं त्विति । आभिष्विकेषूक्थेषु तृतीयसवने मैत्रावरुणशस्त्रेषु स्तो-  
मवृद्धावावापार्थमेतदादिसूक्तद्वयम् इन्द्राको वामितिसूक्ते इति सूत्रितत्वात् ।

तत्र प्रथमा—

इन्द्रा॑ कोवा॑ वरुणा॑ सु॒म्रमा॑ प॒स्तोमो॑ ह॒विष्माँ॑ अ॒मृतो॑ न॒होता॑ ।

योवाँ॑ ह॒दि॒ऋतु॑माँ॑ अ॒स्मदु॒क्तः प॒स्पर्श॑दिन्द्रावरुणा॑ नम॑स्वान् ॥ १ ॥

इन्द्रा॑ । कः । वा॒म् । व॒रुणा॑ । सु॒म्रन् । आ॒प॒ । स्तोमः॑ । ह॒विष्माँ॑ ।

अ॒मृतः॑ । न । हो॒ता । यः । वा॒म् । ह॒दि॒ । ऋतु॑मान् । अ॒स्मत् ।

उ॒क्तः । प॒स्पर्श॑त् । इन्द्रा॑ व॒रुणा॑ । नम॑स्वान् ॥ १ ॥

हेइन्द्रा हेवरुणा हेइन्द्रावरुणौ परस्परापेक्षया द्विवचनं वां युवयोः सुम्रं सुखं कः  
स्तोमो हविष्मान् हविर्भिरुपेतः सोमाज्यादिप्रदेयद्रव्योपेतं कतमस्तोत्रं सुम्रमाप फलकत्वेन प्राप्नु-  
यादित्यर्थः यद्वा हविष्मानित्येतदुत्तरत्र योज्यं हविष्मान् हविर्युक्तोऽमृतोऽमरणलक्षणः स्वर्ग-  
साधनो होताग्निरिव स यथा तथा यः स्तोमो हेइन्द्रावरुणौ वां युवयोर्हदि हृदये ऋतुमान् प्र-  
ज्ञोपेतोऽस्मदस्मत्सकाशादुक्तोभिहितः नमस्वान् हविष्मान् नमस्कारोपेतो वापस्पर्शत् स्पृशेत्  
हृदयंगमो भवेत् सक इति स्तोमप्रशंसा ॥ १ ॥



अथद्वितीया—

इन्द्राहयोवरुणाचक्रआपीदेवौमर्तःसख्यायप्रयस्वान् ।  
 सहन्तिवृत्रासमिथेषुशत्रून्वोभिर्वामहद्भिःसप्रशृण्वे ॥ २ ॥  
 इन्द्रा । ह । यः । वरुणा । चक्रे । आपी इति । देवौ । मर्तः ।  
 सख्याय । प्रयस्वान् । सः । हन्ति । वृत्रा । समृद्धिषु । शत्रून् ।  
 अवः । इभिः । वा । महद्भिः । सः । प्र । शृण्वे ॥ २ ॥

हेइन्द्रावरुणा इन्द्रावरुणौदेवौ हशब्दःपूरणः प्रसिद्धौवा योमर्तोमरणधर्मःप्रयस्वान्ह-  
 विर्लक्षणान्नवान्सन् सख्याय सखित्वाय आपी बन्धूचक्रे करोति समर्तोवृत्रा आवरका-  
 णिपापानिहन्ति तथा समिथेषुसंग्रामेषुशत्रून्हन्ति वाशब्दश्चार्थे महद्भिरवोभीरक्षणेःसनरः  
 प्रशृण्वे प्रकृष्टंश्रूयते विख्यातोभवति ॥ २ ॥

अथतृतीया—

इन्द्राहरत्नवरुणाधेष्टेत्यानृभ्यःशशमानेभ्यस्ता ।  
 यदीसखायासख्यायस्तोमैःसुतेभिःसुप्रयसामादयैते ॥ ३ ॥  
 इन्द्रा । ह । रत्नम् । वरुणा । धेष्टा । इत्या । नृभ्यः ।  
 शशमानेभ्यः । ता । यदि । सखाया । सख्याय । स्तोमैः ।  
 सुतेभिः । सुप्रयसा । मादयैते इति ॥ ३ ॥

हेइन्द्रावरुणौ ता हेतिप्रसिद्धौ तौखलु देवौ इत्या इत्थं नृभ्योमनुष्येभ्यः शशमानेभ्यः शं-  
 समानेभ्यः स्तोतृभ्योस्मभ्यंरत्नंरमणीयंधनंधेष्टा दातृत्वमौभवतइतिशेषः यदि सखायापर-  
 स्परंयजमानस्यवासखिभूतौसख्यायसखिकर्मणोसखित्वायसुतेभिरभिषुतैःस्तोमैःसुप्रयसा शोभ-  
 नसोमान्नवन्तौमादयैते माद्येताम् तर्हि रत्नानां दातारौभवतः ॥ ३ ॥

अथचतुर्थी—

इन्द्रायुवंवरुणाद्विद्युमस्मिन्नोजिष्ठमुग्रानिर्वधिष्ट्वज्रम् ।  
 योनोदुरेवोवृकतिर्दभीतिस्तस्मिन्मिमाथामभिभूत्योजः ॥ ४ ॥



इन्द्रा । युवम् । वरुणा । दिद्युम् । अस्मिन् । ओजिष्ठम् । उग्रा ।  
नि । वधिष्टम् । वज्रम् । यः । नः । दुः६एवः । वृकतिः । दग्धीतिः ।  
तस्मिन् । मिमाथाम् । अभिष्टभूति । ओजः ॥ ४ ॥

इन्द्रा इन्द्रौ वरुणा वरुणौ हेउग्रा उग्रौ अवसर्वत्रपरस्परापेक्षयाद्विवचनं प्रमित्रयोर्वरु-  
णयोरितिवत् यद्वा छान्दसत्वाद्भवहितस्याप्यानङ् अस्मिन्शत्रौ दिद्युं दीप्तमोजिष्ठम-  
तिशयेनतेजोवत् वज्रमायुधंनिवधिष्टं वधार्थंप्रेरयतमित्यर्थः यःशत्रुर्नोस्माकंदुरेवोदुःप्रापः वृक-  
तिरतिशयेनादातादभोतिर्हिसकःशत्रूणां तस्मिन्शत्रावभिभूत्यभिभावुकमोजोबलं युवं युवां  
मिमाथां कुरुतमित्यर्थः ॥ ४ ॥

अथपंचमी—

इन्द्रायुवंवरुणाभूतमस्याधियःप्रेतारावृषभेवधेनोः ।  
सानोदुहीययवसेवगत्वीसहस्रधारापयंसामहीगौः ॥ ५ ॥ १५ ॥

इन्द्रा । युवम् । वरुणा । भूतम् । अस्याः । धियः । प्रेतारा ।  
वृषभाऽइव । धेनोः । सा । नः । दुहीयत् । यवसाऽइव । गत्वी ।  
सहस्रधारा । पयंसा । मही । गौः ॥ ५ ॥ १५ ॥

हेइन्द्रावरुणा इन्द्रावरुणौ युवं युवामस्याधियःस्तुत्याः प्रेतारा प्रीणयितारौभूतंभवतं  
काविव वृषभासेकारौ वृषभोधेनोरिव सास्तुतिरूपाधेनुः नोस्माकंदुहीयत् दुह्येत् कामान्पूर-  
येत् यवसावृणादिघासेननिमित्तेन गत्वी गत्वा पयसासहस्रधारामही महतीगौरिव ॥ ५ ॥

॥ इतितृतीयस्यसप्तमेपञ्चदशोवर्गः ॥ १५ ॥

अथषष्ठी—

तोकेहितेतनयउर्वरांसुसूरोदृशीकेवृषणश्चपौंस्ये ।  
इन्द्रानोअत्रवरुणास्यातामवोभिर्दस्मापरितक्म्यायाम् ॥ ६ ॥



तोके । हिते । तनये । उर्वरासु । सूरः । दृशीके । वृषणः ।  
 च । पौंस्ये । इन्द्रा । नः । अत्र । वरुणा । स्याताम् ।  
 अवःक्षिः । दस्मा । परिःस्तकम्यायाम् ॥ ६ ॥

इन्द्रावरुणौदेवौ नोहिते तोके पुत्रे तनये तत्पुत्रेच उर्वरासु सस्याढ्यासुभूमिषुनिमित्तभूता-  
 सुसूरःप्रेरकस्यसूर्यस्यदृशीकेचिरकालदर्शनाय चिरजीवनायेत्यर्थः तथा वृषणः सेकुर्ममपौंस्येच  
 पुंस्त्वायच पुनरपि प्रजननसामर्थ्यायच दस्मा शत्रूणांहिसकौसन्तौ नोस्माकमवोभीरक्षणैः  
 सह परितकम्यायां परितकनेनिमित्तभूतेसति यद्वा रात्रिनामैतत् रात्रौहिसकानां वधायस्यातां  
 भवेताम् ॥ ६ ॥

अथसप्तमी—

युवामिद्धयवसेपूर्व्यायपरिप्रभूतीगविषःस्वापी ।  
 वृणीमहेसख्यायप्रियायशूरांमंहिष्ठापितरेवशंभू ॥ ७ ॥  
 युवाम् । इत् । हि । अवसे । पूर्व्याय । परि । प्रभूती इति प्रभूती ।  
 गोऽइषः । स्वापी इति सुऽआपी । वृणीमहे । सख्याय ।  
 प्रियाय । शूरा । मंहिष्ठा । पितराऽइव । शम्भू इति शम्भू ॥ ७ ॥

हेइन्द्रावरुणौ गविषोगाइच्छंतोवयं युवामिद्धि हीतिपूरणः युवामेवपूर्व्यायपुरातनाययु-  
 वाभ्यांकृतायावसेरक्षणायवृणीमहेइतिसम्बन्धः प्रभूती प्रभवन्तौ स्वापी शोभनबन्धुभूतौआ-  
 पिरितिवन्धुनाम् यद्वा सुष्ठुव्यापनशीलौशूराविकान्तौमंहिष्ठातिशयेनपूज्यौयुवांसख्यायसमान-  
 ख्यानायप्रियायच परिवृणीमहे परितःप्रार्थयामहे शंभूसुखस्यभावयितारौ पितरेव पितरौ  
 पुत्राय तद्वत् ॥ ७ ॥

अथाष्टमी—

तावांधियोवसेवाजयन्तीराजिनजग्मुर्युवयूःसुदानू ।  
 श्रियेनगावउपसोममस्थुरिन्द्रंगिरोवरुणमेमनीषाः ॥ ८ ॥  
 ताः । वाम् । धियः । अवसे । वाजयन्तीः । आजिम् । न । जग्मुः ।  
 युवयूः । सुदानू इति सुऽदानू । श्रिये । न । गावः । उप । सोमम् ।  
 अस्थुः । इन्द्रम् । गिरः । वरुणम् । मे । मनीषाः ॥ ८ ॥



सुदानू शोभनफलदातारौ हेदेवौ वां युवां वाजयन्तीरत्नमिच्छन्त्योधियः स्तुतयो-  
जग्मुर्गच्छन्ति युवयूर्युवांकामयमानाःपत्तयः अवसेरक्षणाय आजिन संग्राममिव किञ्च  
श्रियेदध्यादिश्रयणायगावःसोमंन सोममिवेन्द्रंवरुणंचमेमदीयामनीषामनसईषागिरःस्तुतयः उ-  
पास्थुस्तिष्ठन्ति प्रीणयन्तीत्यर्थः ॥ ८ ॥

अथनवमी—

इमाइन्द्रंवरुणंमेमनीषाअग्मन्नुपद्रविणमिच्छमानाः ।

उपेमस्थुर्जोष्टारंइववस्वोर्ध्वीरिवश्रवसोभिक्षमाणाः ॥ ९ ॥

इमाः । इन्द्रम् । वरुणम् । मे । मनीषाः । अग्मन् । उप । द्रविणम् ।

इच्छमानाः । उप । ईम् । अस्थुः । जोष्टारःइव । वस्वः ।

रध्वीःइव । श्रवसः । भिक्षमाणाः ॥ ९ ॥

इन्द्रंवरुणंच मे मम मनीषाः स्तुतयोद्रविणमिच्छमानाःसत्यः उपाग्मन्नुपगच्छन्ति  
जोष्टारःसेवकाः वस्वइव धनस्यलाभायधनिकंस्वामिनमिव रध्वीरिव लघ्व्यइव शीघ्रगामिन्यइव  
श्रवसोन्नस्यान्नंभिक्षमाणाः एनमिन्द्रंवरुणंचोपास्थुःउपतिष्ठन्ते ॥ ९ ॥

अथदशमी—

अश्व्यस्यत्मनारथ्यस्यपुष्टेर्नित्यस्यरायःपतयःस्याम ।

ताचक्राणाऊतिभिर्नव्यसीभिरस्मत्रारायोनिद्युतःसचन्ताम् ॥ १० ॥

अश्व्यस्य । त्मना । रथ्यस्य । पुष्टेः । नित्यस्य । रायः । पतयः ।

स्याम । ता । चक्राणौ । ऊतिभिः । नव्यसीभिः । अस्मत्त्रा ।

रायः । निद्युतः । सचन्ताम् ॥ १० ॥

अश्व्यस्याश्वसमूहस्य रथ्यस्यरथसमूहरूपस्य रथार्हस्य वा पुष्टेःपोषस्य नित्यस्या-  
विचलितस्यरायोधनस्य त्मना आत्मना स्वयमेवाप्रयत्नेनपतयःस्याम ता तौ देवौ चक्राणा  
चंक्रममाणौगन्तारौभवतमितिशेषः नव्यसीभिर्नूतनाभिरूतिभीरक्षाभिरस्मत्राऽस्मासुनिद्युतोश्वाः  
रायोधनानिचसचन्तां सेवन्ताम् ॥ १० ॥



अथैकादशी—

आनोवृहन्तावृहतीभिरूतीइन्द्रयातंवरुणवाजसातौ ।  
यद्विद्यवःपृतनासुप्रकीळान्तस्यवांस्यामसनितारआजेः ॥ ११ ॥ १६ ॥

आ । नः । बृहन्ता । बृहतीभिः । ऊती । इन्द्र । यातम् । वरुण ।  
वाजसातौ । यत् । विद्यवः । पृतनासु । प्रकीळान् । तस्य ।  
वाम् । स्याम । सनितारः । आजेः ॥ ११ ॥ १६ ॥

हेबृहन्ता महान्तौ हेइन्द्र हेवरुण बृहतीभिर्महतीभिरूतीऊतिभीरक्षाभिःसहायात-  
मागच्छतं वाजसातौ संग्रामेन्नलाभनिमित्तभूतेवा यद्यस्मिन्नाजौसंग्रामेपृतनासुसेनासुविद्य-  
वः आयुधनामैतत् आयुधानिशत्रुसम्बन्धीनिप्रकीळान्प्रकीडन्ते तस्यतादृशस्याजेः सनितारः  
संभक्तारः स्याम भवेम वांयुवयोरनुग्रहात् ॥ ११ ॥

॥ इतितृतीयस्यसप्तमेषोडशोवर्गः ॥ १६ ॥

ममद्वितेतिदशर्चदशमंसूक्तं पुरुकुत्सस्यपुत्रस्त्रसदस्यूराजाऋषिः आद्यासुषट्स्वात्मनःस्तु-  
त्यत्वादात्मादेवता अवशिष्टानांचतसृणांइन्द्रावरुणौदेवते छन्दस्त्रिष्टुप् अत्रानुक्रमणिका—मम-  
द्वितादशत्रसदस्युःपौरुकुत्स्यःषळाद्याआत्मस्तवइति । उक्तोविनियोगःपूर्वसूक्ते ।

तत्रप्रथमा—

ममद्विताराष्ट्रंक्षत्रियस्यविश्वायोर्विश्वेअमृतायथानः ।  
ऋतुंसचन्तेवरुणस्यदेवाराजामिहृष्टेरुपमस्यवव्रेः ॥ १ ॥  
मम । द्विता । राष्ट्रम् । क्षत्रियस्य । विश्वःआयोः । विश्वे ।  
अमृताः । यथा । नः । ऋतुम् । सचन्ते । वरुणस्य । देवाः ।  
राजामि । हृष्टेः । उपमस्य । वव्रेः ॥ १ ॥

क्षत्रियस्य क्षत्रियजात्युत्पन्नस्यविश्वायोः कृत्स्नमनुष्याधीशस्य ममेत्यात्मनोनिर्देशः  
द्विताक्षितिः स्वर्गभेदेनद्वित्वापन्नंराष्ट्रंमम त्रसदस्योर्विश्वेसर्वेऽमृतादेवायथानोस्माकंभवन्ति तथा  
राष्ट्रंप्रजाश्चेत्यर्थः वरुणस्यवारकस्यवरुणात्मनोवाकृष्टेर्मनुष्यस्यतद्वतोवा उपमस्यान्तिकनामैतत्



सर्वेषामन्तिकतमस्यवत्रेः रूपनामैतत् रूपवतोममक्रतुं कर्मसचन्ते सेवन्ते देवाः सर्वेऽपि अहंच राजामि राजतिरैश्वर्यकर्मा सर्वस्येश्वरो भवामि यद्वोपमस्यवत्रेः कृष्टे राजामीति योज्यम् ॥ १ ॥

अथ द्वितीया—

अहं राजा वरुणो मह्यं तान्यसुर्याणि प्रथमाधारयन्त ।

क्रतुं सचन्ते वरुणस्य देवाराजामि कृष्टे रूपमस्य वत्रेः ॥ २ ॥

अहम् । राजा । वरुणः । मह्यम् । तानि । असुर्याणि । प्रथमा ।

धारयन्त । क्रतुम् । सचन्ते । वरुणस्य । देवाः । राजामि । कृष्टेः ।

उपहमस्य । वत्रेः ॥ २ ॥

अहमेव च वरुणो राजा भवामि मह्यं मर्दर्थमेव प्रथमा मुख्यानि तानि प्रसिद्धानि असुर्या-  
ण्यसुरविघातकानि बलानि धारयन्त आधारयन् देवाः शिष्टंगतम् ॥ २ ॥

अथ तृतीया—

अहमिन्द्रो वरुणस्ते महित्वोर्वीगभीरे रजसी सुमेके ।

त्वष्टेव विश्वा भुवनानि विद्वान्समैरयं रोदसी धारयंच ॥ ३ ॥

अहम् । इन्द्रः । वरुणः । ते इति । महित्वा । उर्वी इति ।

गभीरे इति । रजसी इति । सुमेके इति सुमेके । त्वष्टा इव । विश्वा ।

भुवनानि । विद्वान् । सम् । ऐरयम् । रोदसी इति । धारयम् । च ॥ ३ ॥

अहं त्रसदस्युरिन्द्रः इन्द्रोऽप्यस्मि अहं वरुणश्च ते महित्वा महत्त्वेनोर्वी विस्तीर्णे गभी-  
रेदुरवगाहे अवकाशवत्यौवा सुमेके सुरूपे रजसीद्यावा पृथिव्यौ तेऽप्यहमेव विद्वान् जानन्नहं  
त्वष्टेव प्रजापतिरिव विश्वा भुवनानि सर्वाणि भूतानि समैरयं सम्प्रैरयं रोदसीद्यावा पृथिव्यौ  
धारयंच धृतवानस्मि ॥ ३ ॥

अथ चतुर्थी—

अहमपोऽपि न्वमुक्षमाणा धारयं दिवं सदनक्रतस्य ।

ऋतेन पुत्रोऽदितेः ऋतावो तत्रिधातुं प्रथयद्दिभूमं ॥ ४ ॥



अहम् । अपः । अपिन्वम् । उक्षमाणाः । धारयम् । दिवम् । सद्ने ।  
 ऋतस्य । ऋतेन । पुत्रः । अदितेः । ऋतद्वा । उत । त्रिधातु ।  
 प्रथयत् । वि । भूम ॥ ४ ॥

अहमेवोक्षमाणाः सिञ्चन्तीरपोपिन्वमसेचयम् तथा ऋतस्योदकस्यादित्यस्यवासद-  
 नेस्थानेनिमित्तभूतेसति दिवं द्युलोकंधारयं यद्वोदकाधारेस्थानेदिवमादित्यंधारयं अहमेव-  
 ऋतेनोदकेननिमित्तेनादितेःपुत्रऋतावायज्ञवानभूवं उतापिच भूमव्याप्तमाकाशंत्रिधातु त्रिःप्रका-  
 रं वि विशेषेणप्रथयत् मदर्थमेवक्षित्यादिलोकत्रयमकार्षीत्परमेश्वरः ॥ ४ ॥

अथपंचमी—

मानरःस्वश्वावाजयन्तोमांवृताःसमरणेहवन्ते ।  
 कृणोम्यार्जिमघवाहमिन्द्रइयमिरेणुमभिभूत्योजाः ॥ ५ ॥ १७ ॥  
 माम् । नरः । सुह्रश्वाः । वाजयन्तः । माम् । वृताः । समह्ररणे ।  
 हवन्ते । कृणोमि । आजिम् । मघद्वा । अहम् । इन्द्रः । इयमि ।  
 रेणुम् । अभिभूतिह्रओजाः ॥ ५ ॥ १७ ॥

मां मामेव स्वश्वाः शोभनाश्वाः वाजयन्तः संग्राममिच्छन्तो नरोनेतारोभटाः अनुगच्छ-  
 न्तीतिशेषः मामेववृताःसन्तः समरणेसंग्रामेहवन्ते आह्वयन्तियुद्धार्थं मघवाधनवानहमिन्द्रःस-  
 न्नार्जिकृणोमि करोमि अभिभूत्योजाः परेषामभिभाविवलोहरेणुमियमि प्रेरयामि ॥ ५ ॥

॥ इतितृतीयस्यसप्तमेसप्तदशोवर्गः ॥ १७ ॥

अथषष्ठी—

अहंताविश्वाचकरंनकिमदैव्यंसहोवरतेअप्रतीतम् ।  
 यन्मासोमासोममदन्यदुक्थोभेभयेतेरजंसीअपारे ॥ ६ ॥  
 अहम् । ता । विश्वा । चकरम् । नकिः । मा । दैव्यम् । सहः ।  
 वरते । अप्रतिह्रइतम् । यत् । मा । सोमांसः । ममदन् । यत् ।  
 उक्था । उभे इति । भयेते इति । रजंसी इति । अपारे इति ॥ ६ ॥



अहं त्रसदस्युः ता तानि प्रसिद्धानि विश्वा सर्वाणिकर्माणि चकरमकार्षं अप्रती-  
तमप्रतिगतंमामादैव्यदेवसम्बन्धिसहोबलंचनकिर्वरते नैववारयति यद्यस्मात्सोमासःसोमामा-  
माममदन् अमादयन् यच्चोक्था शस्त्राण्यपि ममदन् तस्मान्मत्तःअपारेदूरपारेउभेरजसी द्या-  
वापृथिव्यौ भवेते चलतः ॥ ६ ॥

अथसप्तमी—

विदुष्टेविश्वाभुवनानितस्यताप्रब्रवीषिवरुणायवेधः ।  
त्वंवृत्राणिशृण्विवेषेजघन्वान्त्वंवृताँअरिणाइन्द्रसिन्धून् ॥ ७ ॥  
विदुः । ते । विश्वा । भुवनानि । तस्य । ता । प्र । ब्रवीषि । वरुणाय ।  
वेधः । त्वम् । वृत्राणि । शृण्विवेषे । जघन्वान् । त्वम् । वृतान् ।  
अरिणाः । इन्द्र । सिन्धून् ॥ ७ ॥

इतःपरमिन्द्रावरुणयोःस्तुतिः हेवरुण तस्य ते कर्मणिषष्ठी तंत्वांविश्वासर्वाणि ता ता-  
नि भुवनानि भूतजातानि विदुर्जानन्ति हेवेधः स्तोतुनामैतत् हेस्तोतः वरुणायप्रब्रवीषि व-  
रुणस्तौषि हेइन्द्र त्वं वृत्राणिवैरिणोजघन्वान् हतवानितिशृण्विवेषे श्रूयसे किंच हेइन्द्र त्वं  
वृतानाच्छन्नान् सिन्धून्स्यन्दनस्वभावानप्संवानरिणाः अगमयः ॥ ७ ॥

अथाष्टमी—

अस्माकमत्रपितरस्तआसन्त्सप्तऋषयोदौर्गहेबृध्यमाने ।  
तआयजन्तत्रसदस्युमस्याइन्द्रंनवृत्रतुरंमर्धदेवम् ॥ ८ ॥  
अस्माकम् । अत्र । पितरः । ते । आसन् । सप्त । ऋषयः । दौर्गहे ।  
बृध्यमाने । ते । आ । अयजन्त । त्रसदस्युम् । अस्याः । इन्द्रम् ।  
न । वृत्रतुरम् । अर्धदेवम् ॥ ८ ॥

पुरुकुत्सस्यमहिषीदौर्गहेबन्धनेस्थिते ॥ पत्यावराजकंदद्वाराष्ट्रंपुत्रस्यलिप्सया ॥ १ ॥  
यदृच्छयासमायातान्सप्तर्षीन्पर्यपूजयत् ॥ तेचप्रीताःपुनःप्रोचुर्यजेन्द्रावरुणौभृशम् ॥ २ ॥



साचेन्द्रावरुणाविष्टावसदस्युमजीजनत् ॥ इतिहासमिमंजानन्नृषिर्ब्रूतेदृचाविह ॥ ३ ॥ अ-  
थास्माकमत्रास्मिन्नराजकेदेशेऽस्यांपृथिव्यांवा पितरःपालयितारः उत्पादकास्तेआसन्नभवन् ए-  
तेसप्तर्षयःप्रसिद्धाः दौर्गहे दुर्गहस्यपुत्रे पुरुकुत्से बध्यमाने दृढपाशैः यस्मादस्याअस्यैपुरु-  
कुत्सान्यै वसदस्युमांआअयजन्त प्रादुरिन्द्रावरुणयोरनुग्रहात् कीदृशतं वृत्रतुरं वृत्रस्यशत्रो-  
र्हन्तारमर्धदेवं देवानामर्धेसमीपेवर्तमानं यद्वा देवानामर्धभूतमिन्द्रंन इन्द्रमिव स्थितंपुत्रंदत्त-  
वन्तः यत्सर्वेषामर्धमिन्द्रःप्रतितस्मादिन्द्रोदेवतानांभूयिष्ठभाक्तमइतिहितैत्तिरीयंकम् ॥ ८ ॥

अथनवमी-

पुरुकुत्सानीहिवा॒मदा॑श॒ह्व्येभि॑रिन्द्रावरुणा॒नमो॑भिः ।

अथा॒राजा॑नं॒त्रसद॑स्युमस्या॒वृत्र॒हणं॑द॒दथु॑रर्ध॒देवम् ॥ ९ ॥

पुरु॑कुत्सानी । हि । वा॒म् । अदा॑शत् । ह॒व्येभिः । इन्द्रा॑वरुणा ।

नमः॑भिः । अथ । राजा॑नम् । त्रसद॑स्युम् । अ॒स्याः । वृ॒त्र॒ह॒नम् ।

द॒दथुः । अ॒र्ध॒दे॒वम् ॥ ९ ॥

हेइन्द्रावरुणौ पुरुकुत्सानीपुरुकुत्सस्यपत्नी ऋषिप्रेरिता वांयुवां अदाशद्धि अप्रीणयत्स्व-  
लु हव्येभिर्हविर्भिर्नमोभिःस्तुतिभिश्च अथ त्रसदस्युराजानं वृत्रहणमर्धदेवमुक्तलक्षणंपुत्रमस्या-  
मस्यैपुरुकुत्सान्यैददथुर्दत्तवन्ताविति ॥ ९ ॥

अथदशमी-

रा॒याव॒यंस॒सवाँ॑सोमदेमह॒व्येन॑दे॒वाय॑वसेन॒गावः॑ ।

तां॒धेनु॑मिन्द्रावरुणायुव॒न्नोवि॑श्वाहा॒धत्त॒मन॑पस्फुरन्तीम् ॥ १० ॥ १८ ॥

रा॒या । व॒यम् । स॒स॒वाँसः । म॒दे॒म् । ह॒व्येन॑ । दे॒वाः । य॑वसेन ।

गावः॑ । ता॒म् । धे॒नुम् । इन्द्रा॑वरुणा । यु॒वम् । नः । वि॒श्वाहा॑ ।

ध॒त्तम् । अ॒न॒प॒स्फुर॑न्तीम् ॥ १० ॥ १८ ॥



रायाधेनन मदेम ससवांसोयुवासंभकारोवयंहव्येनदेवामोदन्तुयवसेनगावः तांधेनुं  
प्रीणयित्रीरयिं हेइन्द्रावरुणौ विश्वाहा विश्वस्यहन्तारौ युवं युवां नोस्माकंधत्तंदत्तं कीदृशमन-  
पस्फुरन्तीमनवहिंसितां यद्वा विश्वाहेत्यव्ययं सर्वदेत्यर्थः ॥ १० ॥

॥ इतितृतीयस्यसप्तमेष्टादशोवर्गः ॥ १८ ॥

कउश्रवदितिसप्तर्चमेकादशंसूक्तं सुहोत्रपुत्रौपुरुमीह्वाजमीह्वाकषी त्रिष्टुप्छन्दः अ-  
श्विनौदेवता अत्रानुक्रमणिका—कउश्रवत्सप्तपुरुमीह्वाजमीह्वाकषीसौहोत्रौत्वाश्विनंहीति । प्रातर-  
नुवाकाश्विनशस्त्रयोराश्विनेऋतौत्रैष्टुभेछन्दसिइदमादिकेद्वेसूक्ते धेनुःप्रत्नस्यकउश्रवदितिसूक्ते-  
इतिसूत्रितत्वात् ।

तत्रप्रथमा—

कउश्रवत्कतमोयज्ञियानांवन्दारुदेवःकतमोजुषाते ।

कस्येमांदेवीममृतेषुप्रेष्ठांहृदिश्रेषामसुष्टुतिंसुहव्याम् ॥ १ ॥

कः । ऊँ इति । श्रवत् । कतमः । यज्ञियानाम् । वन्दारु । देवः ।

कतमः । जुषाते । कस्य । इमाम् । देवीम् । अमृतेषु । प्रेष्ठाम् ।

हृदि । श्रेषाम् । सुष्टुतिम् । सुहव्याम् ॥ १ ॥

यज्ञियानां यज्ञार्हाणां देवानांमध्ये कउदेवःश्रवत् शृणुयात्स्तुतिं कतमोदेवोवन्दारु व-  
न्दनशीलंस्तोत्रंकतमोदेवोजुषाते सेवते अमृतेषुदेवेषुमध्येकस्यहृदि इमांप्रेष्ठांप्रियतरांदेवींद्यो-  
तमानांसुहव्यांशोभनान्नोपेतां शोभनैर्हविर्भिर्युक्तांवा सुष्टुतिं शोभनांस्तुतिं श्रेषामश्लेषयेम  
श्रावयेमवा अश्विनावन्तरेणस्तुतेःकोदेवःस्वामीभवेदिति ॥ १ ॥

अथद्वितीया—

कोमृळातिकतमआगमिष्ठोदेवानामुकतमःशंभविष्टः ।

रथंकमाहुर्देवदश्वमाशुयंसूर्यस्यदुहितारुणीत ॥ २ ॥



कः । मृळाति । कतमः । आऽगमिष्ठः । देवानाम् । ॐ इति ।

कतमः । शम्भविष्ठः । रथम् । कम् । आहुः । द्रवत् अश्वम् ।

आशुम् । यम् । सूर्यस्य । दुहिता । अष्टणीत ॥ २ ॥

कोमृळाति कोदेवोमृळाति सुखयेदस्मान् कतमोदेवआगमिष्ठः आगन्तुतमोस्मद्यज्ञं प्रति देवानाम् देवानामध्येकतमोदेवः शंभविष्ठः सुखस्यभावयितुतमः एवमुक्तगुणविशिष्टः कोभवे-  
त् अश्विनावन्तरेणेतिभावः कंरथंद्रवदश्वमाशुमाहुर्ब्रुवते यंरथंसूर्यस्यदुहितासूर्यस्यपुत्री अष्ट-  
णीत समभजत् तंकरथंवेगवन्तमाहुः ॥ २ ॥

अथतृतीया—

मक्षूहिष्मागच्छथ ईवतोद्यूनिन्द्रो नशक्तिपरितक्म्यायाम् ।

दिवआजातादिव्यासुपर्णाकयाशचीनांभवथः शचिष्ठा ॥ ३ ॥

मक्षु । हि । स्म । गच्छथः । ईवतः । द्यन् । इन्द्रः । न ।

शक्तिम् । परिऽतक्म्यायाम् । दिवः । आऽजाता । दिव्या ।

सुऽपर्णा । कया । शचीनाम् । भवथः । शचिष्ठा ॥ ३ ॥

मक्षू शीघ्रं हिस्मेतिपूरणौ ईवतोगमनवतः आगामिनोद्यून्दिवसान्सुत्यासंबन्धिनः प्र-  
तिगच्छथः इन्द्रः शक्तिं स्वकीयां शक्तियथापरितक्म्यायां रात्रावतीतायां प्रदर्शयतीति  
शेषः सुत्याह्न्युषः काले इन्द्रो यथागच्छतितद्वत् युवामपि गच्छतमित्यर्थः दिवोद्युलोकादाजाता  
आगतौ दिव्या दिविभवौ सुपर्णा शोभनगमनौ युवां शचीनां युष्मत्सम्बन्धिनां कर्मणां  
शक्तीनां वामध्ये कयाशच्या शचिष्ठाशक्तिमत्तरौ शोभनकर्मवन्तौ वाभवथः ॥ ३ ॥

अथचतुर्थी—

कावांभूदुपमातिः कयान् आश्विनागमथोहूयमाना ।

कोवांमहश्चित्यजसोअभीकुरुष्यतमाध्वीदस्त्रानकुती ॥ ४ ॥

का । वाम् । भूत् । उपऽमातिः । कया । नः । आ । अश्विना ।

गमथः । हूयमाना । कः । वाम् । महः । चित् । त्यजसः । अभीकै ।

उरुष्यतम् । माध्वी इति । दस्त्रा । नः । कुती ॥ ४ ॥



वांयुवयोःकाउपमातिः उपसमीपेमातिर्मानं गुणानां परिच्छित्तिर्यस्यां सास्तुतिः काभूद्भवेत्  
कयास्तुत्याहूयमाना आहूयमानौ सन्तौ नोस्मानागमथः आगच्छथः वांयुवयोरभीकेआ-  
सन्नप्रदेशे महश्चित् महतस्त्यजसः त्यज्यते परित्यज्यते सर्वैरित्यजः क्रोधस्तस्य सोढाको भवेत्  
हेमाध्वी मधुररसस्योदकस्य स्रष्टारौ हेदस्मा शत्रूणामुपक्षपयितारावश्विनौ नोस्मानुतीकृत्या  
रक्षणया उरुष्यतं रक्षाकर्मैतत् रक्षतम् ॥ ४ ॥

अथपञ्चमी-

उरुवांरथः परि नक्षति द्यामायत्समुद्रादभिवर्तते वाम् ।

मध्वांमाध्वीमधुवांप्रुषायन्त्यसींवांपृक्षोभुरजन्तपक्वाः ॥ ५ ॥

उरु । वाम् । रथः । परि । नक्षति । द्याम् । आ । यत् ।

समुद्रात् । अभि । वर्तते । वाम् । मध्वां । माध्वी इति । मधु ।

वाम् । प्रुषायन् । यत् । सीम् । वाम् । पृक्षः । भुरजन्त । पक्वाः ॥ ५ ॥

हेअश्विनौ वांरथोद्यांपरि द्युलोकस्यपरितः उरु प्रभूतं नक्षति गच्छति यद्य-  
स्मादा अर्वाक्समुद्रात्समुद्रवणसाधनादन्तरिक्षाद्वांप्रत्यभिवर्तते आभिमुख्येन गच्छति हेमाध्वी  
उक्तलक्षणौ मध्वा मधुरेणपयसा मधुमधुरंसोमरसंप्रुषायन् सिञ्चन्त्यध्वर्यवः यद्यस्मात्सीं-  
र्वतोवांपृक्षः युवयोःसोमंपक्वाः पक्वायवा भुरजन्त प्राप्नुवन्ति स्थिताभवन्ति तस्मादभिवर्ततेवा-  
मिति ॥ ५ ॥

अथषष्ठी-

सिन्धुर्ह्वारसयांसिञ्चदश्वान्घृणावयोरुषासःपरिगमन् ।

तदुषुवामजिरंचेति यानयेनपतीभवथःसूर्यायाः ॥ ६ ॥

सिन्धुः । ह । वाम् । रसयां । सिञ्चत् । अश्वान् । घृणा । वयः ।

अरुषासः । परि । गमन् । तत् । ऊँ इति । सु । वाम् । अजिरम् ।

चेति । यानम् । येन । पती इति । भवथः । सूर्यायाः ॥ ६ ॥



वांयुवयोरश्वान्सिन्धुः स्यन्दमानोमेवउदकंवा रसेनसिञ्चदसेचयत् घृणादीध्यावयः  
पक्षिसदृशावेतारोवाअश्वाअरुषासः आरोचमानाःसन्तः परि परितोग्मन् गच्छन्ति वांया-  
नंगमनसाधनंप्रसिद्धोरथः अजिरं क्षिप्रनामैतत् क्षिप्रं सुसुष्ठुचेतिज्ञायते येनरथेनसूर्यायाः  
पती पालयितारौ वोढारौभवथः सरथश्चेतीति ॥ ६ ॥

अथसप्तमी—

इहेहयद्वांसमनापपृक्षेसेयमस्मेसुमतिर्वाजरत्ना ।

उरुष्यतंजरितारंयुवंहंश्रितःकामोनासत्यायुवद्रिक् ॥ ७ ॥ १९ ॥

इहइह । वाम् । समना । पपृक्षे । सा । इयम् । अस्मे इति ।

सुसुमतिः । वाजजरत्ना । उरुष्यतम् । जरितारम् । युवम् ।

ह । श्रितः । कामः । नासत्या । युवद्रिक् ॥ ७ ॥ १९ ॥

हेअश्विनौ यद्यस्मात् ययावासुमत्या इहेह अस्मिन्नेवयज्ञेसमना समानमनस्कौस-  
दृशावित्यर्थः तौ वां युवां सुमत्या पपृक्षे स्तुत्यासंयोजयामि सेयमिदानींक्रियमाणा  
सुमतिः शोभनस्तुतिः अस्मे अस्माकमेव फलवतीभवत्वितिशेषः हेवाजरत्ना रमणीयान्नौ  
अन्नंवैवाजंइतिश्रुतेः । युवं युवां जरितारं गरितारं स्तोतारं मां उरुष्यतं रक्षतं हेनास-  
त्याश्विनौ कामोस्मदीयः युवद्रिक्ह युवामेवगच्छन्श्रितःप्राप्तः ॥ ७ ॥

॥ इतितृतीयस्यसप्तमेएकोनविंशोवर्गः ॥ १९ ॥

तंवारथमितिसप्तचैद्वादशंसूक्तं पुरुमीह्लाजमीह्लावेवऋषी त्रिष्टुप्छन्दः अश्विनौदेवता  
तंवामित्यनुक्रान्तं प्रातरनुवाकाश्विनशस्त्रयोरुक्तोविनियोगः ॥

तत्रप्रथमा—

तंवांरथंव्यमद्याहुवेमपृथुञ्जयमश्विनासङ्गतिंगोः ।

यःसूर्यावहंतिवन्धुरायुर्गिर्वाहसंपुरुतमंवसूयुम् ॥ १ ॥



तम् । वाम् । रथम् । वयम् । अद्य । हुवेम् । पृथुञ्जयम् ।  
अश्विना । समृद्धगतिम् । गोः । यः । सूर्याम् । वहति । बन्धुरायुः ।  
गिर्वाहसम् । पुरुष्टतमम् । वसुष्टयम् ॥ १ ॥

हेअश्विनौ वां युवयोरथं वयंस्तोतारोऽद्यसुत्याहनिहुमेव आह्वयामः कीदृशंतं पृथुञ्ज-  
यं प्रथितवेगं गोःगवांसङ्गतिं सङ्गमयितारं योरथः सूर्यावहतिधारयति बन्धुरायुः रथेनि-  
वासाधारभूतः काष्ठोबन्धुरं तद्वान् गिर्वाहसं गिरांस्तुतीनां वोढारं पुरुष्टमं प्रभूततमं वसूयुं  
वसुमन्तम् ॥ १ ॥

अथद्वितीया-

युवंश्रियमश्विनादेवतातां दिवो नपातावनथः शचीभिः ।  
युवोर्वपुर्भिपृक्षः सचन्ते वहन्ति यत्कुकुहासोरथेवाम् ॥ २ ॥  
युवम् । श्रियम् । अश्विना । देवता । ताम् । दिवः । नपाता ।  
वनथः । शचीभिः । युवोः । वपुः । अभि । पृक्षः । सचन्ते ।  
वहन्ति । यत् । कुकुहासः । रथे । वाम् ॥ २ ॥

हेदिवोनपाता आदित्यस्यपुत्रस्थानीयौ द्युलोकस्यवानपातयितारौ हेअश्विना अश्वि-  
नौ युवं युवां देवता देवते विभक्तिव्यत्ययः तांप्रसिद्धां श्रियं शचीभिःकर्मभिःशक्तिभिर्वा  
वनथः संभजेथे यद्वा वनतिर्दानार्थः युवोः युवयोर्वपुःशरीरं पृक्षोन्नानि सोमलक्षणानि अ-  
भिसचन्ते प्रामुवन्ति यद्यदा रथेवांवहन्ति कुकुहासोमहान्तोश्वाः यद्वा स्तुतयोवां युवांरथे  
वहन्ति ॥ २ ॥

अथतृतीया-

कोवामद्याकरतेरातहव्यऊतयेवासुतपेयायवाकैः ।  
ऋतस्यवावनुषेपूव्यायनमोयेमानोअश्विनाववर्तत् ॥ ३ ॥  
कः । वाम् । अद्य । करते । रातहव्यः । ऊतये । वा ।  
सुतपेयाय । वा । अकैः । ऋतस्य । वा । वनुषे । पूव्याय ।  
नमः । येमानः । अश्विना । आ । ववर्तत् ॥ ३ ॥



कोयजमानोद्य वां युवयोःकरते कुर्यास्तुतिं अर्कैर्मन्त्रैः रातहव्योदत्तसोमः ऊतयेवा र-  
क्षणायवा सुतेपेयायसोमपानायवा ऋतस्योदकस्ययज्ञस्यवा पूर्व्याय पुराणाय वनुषेसंभजना-  
य हेअश्विना नमोयेमानः नमस्कारं कुर्वाणः कआववर्तत आवर्तयेद्यज्ञं प्रति ॥ ३ ॥

अथचतुर्थी—

हिरण्ययेन पुरुभूरथेन मयज्ञं नासत्योपयातम् ।

पिबाथ इन्मधुनः सोम्यस्य दधथो रत्नं विधते जनाय ॥ ४ ॥

हिरण्ययेन । पुरुभू इति पुरुभू । रथेन । इमम् । यज्ञम् । नासत्या ।

उप । यातम् । पिबाथः । इत् । मधुनः । सोम्यस्य । दधथः ।

रत्नम् । विधते । जनाय ॥ ४ ॥

हेपुरुभू बहुभवन्तौ नासत्यौ इमं यज्ञं हिरण्ययेन रथेनोपयातं सोम्यस्य सोमसम्बन्धि-  
नोमधुनोमधुरसस्य कर्मणिषष्ठ्यौ सोमरसं पिबाथः पिबथः विधते परिचरते जनाय मह्यं रत्नं  
रमणीयं धनं मादधथोधारयथः दधतेर्दानार्थस्य लेटिरूपम् ॥ ४ ॥

अथपंचमी—

आनोयातं दिवो अच्छा पृथिव्या हिरण्ययेन सुवृता रथेन ।

मावां मन्ये नियमं देवयन्तः संयद्देनाभिः पूर्व्या वाम् ॥ ५ ॥

आ । नः । यातम् । दिवः । अच्छ । पृथिव्याः । हिरण्ययेन ।

सुवृता । रथेन । मा । वाम् । अन्ये । नि । यमन् । देवयन्तः ।

सम् । यत् । ददे । नाभिः । पूर्व्या । वाम् ॥ ५ ॥

नोस्मानच्छाभिप्राप्तं दिवोद्युलोकात्पृथिव्याः सकाशाद्वा आयातं केनसाधनेन हिर-  
ण्ययेन हितरमणीयेन सुवृता शोभनावर्तनेन रथेन वां युवां अन्ये देवयन्तो देवौ युवां इच्छन्तो य-  
जमानाः मानियमन्नियमनं माकुर्वन् यद्यस्मात्पूर्व्या पूर्वाह्ना इतरयष्ट्यः पूर्वभाविनीनाभिः ब-  
न्धिकास्तुतिः सन्ददे संबध्नाति तस्मादायातम् ॥ ५ ॥



अथषष्ठी—

नूनो॑र॒यि॑पु॒रु॒वीरं॑बृ॒हन्तं॑द॒क्षा॒मिमा॑था॒मु॒भये॑ष्व॒स्मे ।  
नरो॒यद्वा॑म॒श्विना॒स्तोम॑माव॒न्त॒स॒धस्तु॑तिमाज॒मी॒ह्लासो॑अ॒गमन् ॥ ६ ॥

नु । नः । र॒यिम् । पु॒रु॒वीरम् । बृ॒हन्तम् । द॒क्षा । मिमा॑थाम् ।  
उ॒भये॑षु । अ॒स्मे इति॑ । नरः । यत् । वा॒म् । अ॒श्विना॒ । स्तोम॑म् ।  
आव॑न् । स॒धस्तु॑तिम् । आ॒ज॒मी॒ह्लासः॑ । अ॒गमन् ॥ ६ ॥

नु क्षिप्रं नोऽस्माकं रयिं धनं पुरुवीरं बहुपुत्रोपेतं बृहन्तं महान्तं धनं हेदक्षाश्विनौ मिमाथां कुरुतं उभयेषु पुरुमीह्लाजमीह्लेषु अस्मेऽस्मासु यद्यदा नरोनेतारः ऋविजः पुरुमीह्लासम्बन्धिनो वां युवयोः स्तोमं स्तोत्रं आवन्नगमनप्राप्ताः तथा सधस्तुतिं सहस्तुतिमाजमीह्लासो जमीह्लासम्बन्धिनोपेतैः सहागमन्नगमन् ॥ ६ ॥

अथसप्तमी—

इ॒हे॒ह्यद्वा॑स॒मना॑प॒पृ॒क्षे॒से॒यम॒स्मेसु॑म॒तिर्वा॑जर॒त्ना ।  
उ॒रु॒ण्यतं॑ज॒रितारं॑यु॒वंहं॑श्रि॒तःका॒मो॒नास॑त्यायु॒वद्रिक् ॥ ७ ॥ २० ॥  
इ॒ह॒इ॒ह । यत् । वा॒म् । स॒मना॑ । प॒पृ॒क्षे । सा । इ॒यम् । अ॒स्मे इति॑ ।  
सु॒ष्टम॑तिः । वा॒ज॒र॒त्ना । उ॒रु॒ण्यतम् । ज॒रितारम् । यु॒वम् । ह ।  
श्रि॒तः । का॒मः । ना॒स॒त्या । यु॒व॒द्रिक् ॥ ७ ॥ २० ॥

व्याख्यातेयम् ॥ ७ ॥

॥ इति तृतीयस्य सप्तमोर्विशोवर्गः ॥ २० ॥

एषस्य भानुरितिसप्तर्चत्रयोदशं सूक्तं आदितः षट्जगत्यः सप्तमी त्रिष्टुप् मण्डलद्रष्टा वामदेवः ऋषिः अश्विनौ देवता एषस्य त्रिष्टुबन्तमिति ह्यनुक्रान्तम् । प्रातरनुवाकाश्विनशस्त्रयोर्जागते छन्दसीदंशस्यं तथा च सूत्रितम्—अबोध्यग्निर्ज्म एषस्य भानुरिति ।

तत्रप्रथमा—

ए॒षस्य॑भा॒नुरु॑दि॒यर्तियु॑ज्यते॒रथः॑प॒रि॒ज्मा॑दि॒वोअ॒स्यसा॑न॒वि ।  
पृ॒क्षासो॑अ॒स्मिन्मि॒थुना॑अ॒धि॒त्रयो॑द्वा॒तिस्तु॑रीयो॒मधु॑नो॒विरं॑प्शते ॥ १ ॥



एषः । स्यः । भानुः । उत् । इयति । युज्यते । रथः । परिहज्मा ।  
दिवः । अस्य । सानवि । पृक्षासः । अस्मिन् । मिथुनाः । अधि ।  
त्रयः । दृतिः । तुरीयः । मधुनः । वि । रप्शते ॥ १ ॥

एषः पुरतोदृश्यमानः स्यः स भानुर्दीप्तिमानादित्यः उदियति ऊर्ध्वगच्छति पुरस्तादथश्च  
युवयोः संबन्धोपरिहज्मा परितोगन्ता अस्यदिवोद्योतमानस्यादित्यस्य सानवि सानौ समुच्छ्रित-  
प्रदेशे उदियतीति वा रप्शते इति वा संबन्धिनीयं अस्मिन् रथे अध्युपरिभागे मिथुना मिथुनीभू-  
तास्त्रयस्त्रिविधाः पृक्षासोन्नानि त्रेधा विहितं चान्नं इदमन्नमशनं पानं खादश्चेति हि श्रुतम् । त्रिष्वपि प-  
दार्थेषु मिथुनशब्दस्तैत्तिरीये दृश्यते मातापितापुत्रस्तदेव तन्मिथुनमिति । दृतिस्तुरीयः रसद्रव्या-  
धारः पदार्थश्चर्ममयो दृतिरित्युच्यते मधुनः सोमरसस्य संबन्धी मधुपर्णश्चतुर्थो विरप्शते विविधं  
राजते ॥ १ ॥

अथ द्वितीया—

उद्वापृक्षासोमधुमेन्तर्इरेथाअश्वासउषसोव्युष्टिषु ।  
अपोर्णुवन्तस्तमआपरीवृतंस्वर्णशुक्रंतन्वन्तआरजः ॥ २ ॥  
उत् । वाम् । पृक्षासः । मधुमन्तः । ईरेते । रथाः । अश्वासः ।  
उषसः । विष्टुष्टिषु । अपोऽर्णुवन्तः । तमः । आ । परिहृतम् ।  
स्यः । न । शुक्रम् । तन्वन्तः । आ । रजः ॥ २ ॥

पृक्षासः प्रक्षास्त्रिविधान्वन्तो मधुमेन्तः सोमरसोपेता अश्वासोऽश्वयुक्ताः वा युवयोरथाः  
यद्वा मधुमेन्तः पृक्षारथा अश्वासोऽश्वाः उषसो व्युष्टिषु व्युच्छन्नेषु सत्सूदीरते उन्मुखं गच्छन्ति  
किं कुर्वन्तः परीवृतं परितो व्याप्तं तमः आसर्वतः अपोर्णुवन्तः अपाकुर्वन्तः स्वर्णं आदित्य इव  
शुक्रं दीप्तं रजस्तेजश्च तन्वन्तः आकारश्चार्थे यद्वा रजोन्तरिक्षं शुक्रं दीप्तं तन्वन्तः ॥ २ ॥

अथ तृतीया—

मध्वः पिबतं मधुपेभिरासभिरुतप्रियं मधुने युजाथारथम् ।  
आवर्तन्मिधुनाजिन्वथस्पृथोदृतिं वहेथेमधुमेन्तमश्विना ॥ ३ ॥



मध्वः । पिबतम् । मधुपेभिः । आसृभिः । उत । प्रियम् । मधुने ।  
युञ्जाथाम् । रथम् । आ । वर्तनिम् । । मधुना । जिन्वथः । पथः ।  
दृतिम् । वहेथे इति । मधुमन्तम् । अश्विना ॥ ३ ॥

मध्वोमधुरंसोमरसं मधुपेभिः सोमपानार्हेरासभिरास्यैःपिबतं उतापिच प्रियंरथं मधुने  
मधुलाभाय युञ्जाथां अश्वैर्युक्तंकुरुतं वर्तनिं यजमानगृहं आगच्छतमितिशेषः पथोगमन-  
मार्गात् मधुनाजिन्वथः प्रीणयतं यद्वैकंवाक्यं पथोवर्तनिमाकाशंजिन्वथः दृतिमधुमन्तं हे-  
अश्विनाश्विनौ वहेथे धारयथ ॥ ३ ॥

अथचतुर्थी—

हंसासोयेवामधुमन्तोअस्त्रिधोहिरण्यपर्णाउहुवउषर्बुधः ।  
उदप्रुतोमन्दिनोमन्दिनिस्पृशोमध्वोनमक्षःसर्वनानिगच्छथः ॥४॥  
हंसासः । ये । वाम् । मधुमन्तः । अस्त्रिधः । हिरण्यपर्णाः ।  
उहुवः । उषःऽबुधः । उदप्रुतः । मन्दिनः । मन्दिनिस्पृशः ।  
मध्वः । न । मक्षः । सर्वनानि । गच्छथः ॥ ४ ॥

हंसासोध्वनिशोघंगन्तारः मधुमन्तोमाधुर्योपेताअस्त्रिधः अद्रोग्धारः हिरण्यपर्णाः हि-  
तरमणोयपर्णाः उहुवःओढारःउषर्बुधः उषसिबुध्यमानाः उदप्रुत उदकस्यष्ठावयितारः मन्दि-  
नोहर्षयितारः मन्दिनिस्पृशः मन्दिनंसोमंस्पृशन्तः उक्तलक्षणायेष्वाःसन्ति तैरश्वैर्मध्वोन  
मधुमिव मक्षोमक्षिकाः सर्वनान्यस्मदीयानिगच्छथः ॥ ४ ॥

अथपंचमी—

स्वध्वरासोमधुमन्तोअग्नयउस्त्राजरन्तेप्रतिवस्तोरश्विना ।  
यन्त्रिक्तहस्तस्तरणिर्विचक्षणःसोमंसुषावमधुमन्तमर्द्रिभिः ॥५॥  
सुऽअध्वरासः । मधुमन्तः । अग्नयः । उस्त्रा । जरन्ते । प्रति ।  
वस्तोः । अश्विना । यत् । त्रिक्तहस्तः । तरणिः । विचक्षणः ।  
सोमम् । सुषाव । मधुमन्तम् । अर्द्रिभिः ॥ ५ ॥



स्वध्वरासः शोभनयागसाधनाः मधुमन्तोहोतव्यसोमवन्तः अग्नयोगार्हपत्यादयः उ-  
 स्नासहनिवसन्तौ अश्विनौ प्रतिवस्तोः अन्वहमुषःकालेजरन्ते स्तुवन्ति यद्यदानिकहस्तः स-  
 मन्त्रेणोदकेनशोधितहस्तः तरणिः कर्मणस्तारयिता विचक्षणोविविधंद्रष्टाध्वर्युः सोमंमधुम-  
 न्तमदिभिर्ग्रावभिःसुषावाभिषुतवान् तदातेग्नयःस्तुवन्ति तस्मादागच्छतमित्यर्थः ॥ ५ ॥

अथषष्ठी—

आकेनिपासोअहंभिर्दविध्वतःस्वर्णशुक्रंतन्वन्तआरजः ।  
 सूरश्चिदश्वान्युयुजानईयतेविश्वाननुस्वधयाचेतथस्पथः ॥ ६ ॥  
 आकेऽनिपासः । अहंऽभिः । दविध्वतः । स्वः । न । शुक्रम् ।  
 तन्वन्तः । आ । रजः । सूरः । चित् । अश्वान् । युयुजानः ।  
 ईयते । विश्वान् । अनु । स्वधया । चेतथः । पथः ॥ ६ ॥

आकेनिपासः अन्तिकेनिपतन्तीत्याकेनिपारश्मयः तेचाहभिरहोभिर्दविध्वतः कम्पय-  
 न्तोध्वंसयन्तोवातमांसिस्वर्णआदित्यइव शुक्रंदीप्तंरजः आतन्वन्तोभवन्त्यःअश्विनोरश्वाःसूर-  
 श्चिस्सूर्यश्चाश्वान्युयुजानोयोजयन्नीयतेगच्छति हेअश्विनौ युवांविश्वान्पथः आगमनमार्गा-  
 ननुक्रमेणस्वधयान्नेनसोमलक्षणेनचेतथः चेतयथः प्रज्ञापयथः ॥ ६ ॥

अथसप्तमी—

प्रवामवोचमश्विनाधियन्धारथःस्वश्वोअजरोयोअस्ति ।  
 येनसद्यःपरिरजांसियाथोहविष्मन्तंतरणिंभोजमच्छ ॥ ७ ॥ २१ ॥  
 प्र । वाम् । अवोचम् । अश्विना । धियम् । धाः । रथः । सुऽअश्वः ।  
 अजरः । यः । अस्ति । येन । सद्यः । परि । रजांसि । याथः ।  
 हविष्मन्तम् । तरणिम् । भोजम् । अच्छ ॥ ७ ॥ २१ ॥

धियंधाः कर्मणांधारकोहं हेअश्विनाश्विनौ वां प्रवोचं प्रब्रवीमि स्तौमि स्वश्वः  
 सुष्ठुअश्वः अजरः अजीर्णोऽनित्यनूतनोजरयितावारथोयोस्ति येनरथेन सद्यस्तदानीमेवर-  
 जांसि लोकान्परियाथस्तेनरथेन हविष्मन्तंसोमादिहविर्युक्तं तरणिं तारकं शीघ्रगामिनं भो-  
 जं भोजयितारमस्मद्यागं अच्छ प्राप्तुमागच्छतमितिशेषः ॥ ७ ॥

॥ इति तृतीयस्य सप्तमे एकविंशोवर्गः ॥ २१ ॥

॥ इति चतुर्थमण्डले चतुर्थोऽनुवाकः ॥ ४ ॥



पञ्चमेनुवाकेत्रयोदशसूक्तानि तत्राग्रं पिबेति सप्तर्चप्रथमं सूक्तं वामदेवस्यार्धगायत्रं कृ-  
त्स्नं सूक्तमिन्द्रवायुदेवताकं आद्यकेवलवायव्या तथा चानुक्रान्तम्—अग्रं वायव्याद्यैन्द्रवाय-  
वन्तुगायत्रमिति । सूक्तविनियोगोलैङ्गिकः आद्ये द्वे ऐन्द्रवायवग्रहस्य याज्ये तथा च सूत्रम्—अ-  
ग्रं पिबामधूनामितियाज्ये अनवानमिति ।

तत्र प्रथमा—

अग्रं पिबामधूनां सुतं वायो दिविष्टिषु । त्वंहि पूर्वपा असि ॥ १ ॥

अग्रम् । पिब । मधूनाम् । सुतम् । वायो इति । दिविष्टिषु ।

त्वम् । हि । पूर्वपाः । असि ॥ १ ॥

हेवायो त्वमग्रं इन्द्रादिभ्यः पूर्वं मधूनां मधुररसानां सोमानां संबन्धिनं सुतमभिषुतरं  
पिब कुत्रेति तदुच्यते—दिविष्टिषु दिवः स्वर्गस्य प्रापकेषु यज्ञेषु यद्वास्माकं दिवः स्वर्गस्यैषणेषु  
निमित्तेषु त्वंहि त्वं खलु पूर्वपा असि हि शब्दे देवदधिषे पूर्वपेयमित्यादि मंत्रान्तरप्रसिद्धिद्योत-  
नार्थः वायोरग्रपानं देवा वै सोमस्य राज्ञो ग्रपेयेन समपादयन् हं प्रथमः पिबेयमित्यादि ब्राह्मणे स्पष्ट-  
भाज्ञातम्—तत्र हि वायुराजिं प्रथमं धावित्वा ग्रपानं लब्धवान् ॥ १ ॥

अथ द्वितीया—

शतेना नो अभिष्टिभिर्नियुत्वान् इन्द्रसारथिः । वायो सुतस्य तृम्पतम् ॥ २ ॥

शतेन । नः । अभिष्टिभिः । नियुत्वान् । इन्द्रसारथिः ।

वायो इति । सुतस्य । तृम्पतम् ॥ २ ॥

हेवायो नियुत्वान् नियुद्भिस्तद्वानिन्द्रसारथिरिन्द्रसहायः सन् त्वं शतेनापरिमितैर-  
भिष्टिभिरभितृषणीयैः कामैर्निमित्तभूतैरागच्छेति शेषः आगत्य च सुतस्य सुतमभिषुतं नोऽस्मदी-  
यं सोमं तृम्पतं पिबतं त्वमिन्द्रश्च इन्द्रस्य साहित्यं ब्राह्मणे एवोक्तम्—तत्तुरीयभागिन्द्रो भवन्निभा-  
ग्वायुरिति तुरीये हवसं ग्रहीतारो वदन्ते मुनैः वानूकाशेन यदद इन्द्रः सारथिरिव भूत्वोदजयं दिति च ॥ २ ॥

अथ तृतीया—

आवांसहस्रं हरय इन्द्रवायू अभिप्रयः । वहन्तु सोमपीतये ॥ ३ ॥



आ । वा॒म् । स॒हस्र॑म् । हर॑यः । इन्द्र॑वायू इति । अ॒भि । प्रयः ।  
वह॑न्तु । सोम॑ऽपीतये ॥ ३ ॥

हेइन्द्रवायू वां युवां सहस्रंहरयः सहस्रसंख्याकाअश्वाः प्रयोनंप्रतिव्रयन्तःसन्ति  
अत्रहरिशब्दोश्वसामान्यवचनः तेसोमपीतयेआवहन्तु ॥ ३ ॥

अथचतुर्थी—

रथ॑हिर॑ण्यव॒न्धुर॑मिन्द्र॑वायूस्व॒ध्वर॑म् । आ॒हि॒स्थार्थो॑दिवि॒स्पृश॑म् ॥ ४ ॥  
रथ॑म् । हिर॑ण्य॒व॒न्धुर॑म् । इन्द्र॑वायू इति । सु॒ऽअ॒ध्वर॑म् । आ ।  
हि । स्था॒र्थः । दि॒वि॒ऽस्पृश॑म् ॥ ४ ॥

हेइन्द्रवायू हिरण्यवन्धुरं हिरण्यमनिवासाधारकाष्ठोपेतंदिविस्पृशं द्युलोकस्पर्शिनंस्व-  
ध्वरं शोभनाध्वरवन्तरथमास्थार्थोहि आस्थितौखलु यस्मादेवंतस्मादागच्छतमित्यर्थः स्व-  
ध्वरंप्रत्यास्थार्थइतिवाव्याख्येयम् ॥ ४ ॥

रथेनपृथिव्यादिकस्तृचोदशरात्रेपञ्चमेहनिप्रउगशस्त्रेणैन्द्रवायवोद्वितीयः सूत्रितंच—रथे-  
नपृथुपाजसाबहवःसूरचक्षसइति ।

तृचेप्रथमासूक्तेपञ्चमी—

रथे॑नपृथु॒पाज॑सादा॒श्वांस॑मुप॒गच्छ॑तम् । इन्द्र॑वायू॒इहा॑गतम् ॥ ५ ॥  
रथे॑न । पृथु॒ऽपाज॑सा । दा॒श्वास॑म् । उप॑ । ग॒च्छ॒त॒म् ।  
इन्द्र॑वायू इति । इ॒ह । आ । ग॒त॒म् ॥ ५ ॥

हेइन्द्रवायू पृथुपाजसा प्रभूतबलेनरथेन दाश्वांसं दातारं यजमानमुपगच्छतं तदर्थमि-  
हास्मिन्यज्ञेआगतमागच्छतम् ॥ ५ ॥

अथषष्ठी—

इन्द्र॑वायूअ॒यंसु॑तस्त॒न्दे॒वेभिः॑स॒जोष॑सा । पिब॑तंदा॒शुषो॑गृहे ॥ ६ ॥  
इन्द्र॑वायू इति । अ॒यम् । सु॒तः । तम् । दे॒वेभिः॑ । स॒ऽजोष॑सा ।  
पिब॑तम् । दा॒शुषः॑ । गृ॒हे ॥ ६ ॥



हेइन्द्रवायू अयंसोमः सुतोभिषुतः तंसोमदेवेभिःदेवैःसजोषसा समानप्रीतौसन्तौ दा-  
शुभोहविर्दातुर्गृहे यागशीलायांपिवतम् ॥ ६ ॥

अथसप्तमी—

इहप्रयाणमस्तुवामिन्द्रवायूविमोचनम् । इहवांसोमपीतये ॥७॥२२॥

इह । प्र॒यानम् । अ॒स्तु । वा॒म् । इन्द्र॑वायू इति । वि॒मोच॑नम् ।

इह । वा॒म् । सोम॑पीतये ॥ ७ ॥ २२ ॥

हेइन्द्रवायू वांयुवयोः इहास्मिन्यज्ञेप्रयाणंगमनमस्तु इहास्मिन्नेवयज्ञे वां सोमपीत-  
ये विमोचनमश्वानामस्तु इहशब्दस्यपर्यवसानएकार्थत्वेपिआदरार्थत्वादविरोधः ॥ ७ ॥

॥ इतितृतीयस्यसप्तमेद्वाविंशोवर्गः ॥ २२ ॥

वायोशुक्रइतिचतुर्कचंद्वितीयंसूक्तं वामदेवस्यार्षमानुष्टुभमैन्द्रवायवं आद्याकेवलवाय-  
व्या अत्रानुक्रमणिका—वायोचतुष्कमानुष्टुभमाद्यावायव्येति । सूक्तविनियोगोलैङ्गिकः । आ-  
द्यादशरात्रेचतुर्थेहनिप्रउगशस्त्रेवायव्येतृचेप्रथमा वायोशुक्रोअयामितेविहिहोत्राअवीताइति  
सूत्रितम् ।

तत्रप्रथमा—

वायोशुक्रोअयामितेमध्वोअग्रंदिर्विष्टिषु ।

आयाहिंसोमपीतयेस्पार्होदेवनियुत्वता ॥ १ ॥

वायो इति । शु॒क्रः । अ॒यामि॒ । ते॒ । मध्वः॑ । अग्र॑म् । दि॒र्विष्टि॑षु ।

आ । या॒हि । सोम॑पीतये । स्पार्हः॑ । दे॒व । नि॒युत्व॑ता ॥ १ ॥

हेवायो ते तुभ्यं शुक्रोव्रतचर्यादिनादीप्तोहं मध्वः मधुरंसोमरसं कर्मणिषष्ठी अ-  
ग्रमितरेभ्यःपूर्वं यामि प्रयामि अयतिरन्तर्भावितण्यर्थः किमर्थं दिर्विष्टिषु दिवोद्युलोक-  
स्यैषणेषुसत्सु हेदेव वायो स्पार्हःस्पृहणीयत्वंनियुत्वतानियुत्वत् वायोःप्रतिनियुतोश्वस्तेनसा-  
धनेनायाहि सोमपीतये सोमपानाय ॥ १ ॥

इन्द्रश्चेत्यादितृचोदशरात्रेचतुर्थेहन्यैन्द्रवायवोद्वितीयः सूत्रंच—इन्द्रश्चवायवेषांसोमाना-  
माचिकितानसुक्रतूइति ।



सूक्तेद्वितीया—

इन्द्रश्चवायवेषांसोमानांपीतिमर्हथः ।

युवांहियन्तीन्द्रवोनिम्नमापोनसध्यक् ॥ २ ॥

इन्द्रः । च । वायो इति । एषाम् । सोमानाम् । पीतिम् । अर्हथः ।

युवाम् । हि । यन्ति । इन्द्रवः । निम्नम् । आपः । न । सध्यक् ॥ २ ॥

हेवायो त्वमिन्द्रश्चैषांगृहीतानांसोमानांपीतिपानमर्हथः युवांहिखलु इन्द्रवः सोमाः यन्तिमा-  
मुवन्ति निम्नं स्वातप्रदेशं आपोनसध्यक् उदकानियथासहैव गच्छन्ति तद्वत्सर्वे सोमा युवांहियन्ति ॥ २ ॥

अथतृतीया—

वायुविन्द्रश्चशुष्मिणासरथंशवसस्पती ।

नियुत्वन्तानऊतयआयातंसोमपीतये ॥ ३ ॥

वायो इति । इन्द्रः । च । शुष्मिणा । सरथम् । शवसः । पती इति ।

नियुत्वन्ता । नः । ऊतये । आ । यातम् । सोमं पीतये ॥ ३ ॥

हेवायो त्वमिन्द्रश्च हेशवस्पती बलस्पती शुष्मिणा बलवन्तौ नियुत्वन्ता नियुत्संज्ञा-  
श्ववन्तौ युवां सरथं समानमेवरथमारुह्येति शेषः नः ऊतये रक्षणाय सोमपीतये सोमपानाया-  
त्रायातमागच्छतं यद्वा सरथमधितिष्ठतमारुह्य चायातमिति च वाक्यद्वयम् ॥ ३ ॥

अथचतुर्थी—

यावांसन्ति पुरुस्पृहो नियुतो दाशुषे नरा ।

अस्मेतायज्ञवाहसेन्द्रवायुनियच्छतम् ॥ ४ ॥ २३ ॥

याः । वाम् । सन्ति । पुरुस्पृहः । नियुतः । दाशुषे । नरा । अस्मे इति ।

ताः । यज्ञवाहसा । इन्द्रवायू इति । नि । यच्छतम् ॥ ४ ॥ २३ ॥

हेनरा नेतारौ हेयज्ञवाहसा यज्ञवाहका विन्द्रवायू याः पुरुस्पृहो बहुभिः स्पृहणीयाः नि-  
युतः सन्ति ता अस्मे स्मभ्यं दाशुषे हविर्दत्तवते यजमानाय मदर्थं तानियुतो नियच्छतम् ॥ ४ ॥

॥ इति तृतीयस्य सप्तमे त्रयोविंशो वर्गः ॥ २३ ॥



विहिहोत्रा इति पञ्चर्चतृतीयं सूक्तं वामदेव्यं वायव्यं अत्रानुक्रमणिका—विहिषञ्च वायव्य-  
मिति । सूक्तविनियोगोलैङ्गिकः आद्यादशरात्रे चतुर्थे हनिप्रउगशस्त्रे वायव्यतृचस्य द्वितीया तथा-  
चसूत्रितं—विहिहोत्रा अवीता वायो शतंहरीणामिति ।

सैषा प्रथमा—

विहिहोत्रा अवीता विपो न रायो अर्यः ।

वायवा चन्द्रेण रथेन याहि सुतस्य पीतये ॥ १ ॥

विहि । होत्राः । अवीताः । विपः । न । रायः । अर्यः ।

वायो इति । आ । चन्द्रेण । रथेन । याहि । सुतस्य । पीतये ॥ १ ॥

हेवायो विहि वीहि भक्षय होत्राः होमसाधिकाः सोमाहुती रवीता अन्यैः पूर्वमभक्षिताः  
विपो न शत्रूणां विपयितारा जेव किंचार्यः स्तोतुर्ममरायो धनानि संपादयेति शेषः हेवायो चन्द्रे-  
णाह्लादकेन रथेनायाहि सुतस्य सोमस्य पीतये पानाय ॥ १ ॥

अथ द्वितीया—

निर्युवाणो अशस्ती निर्युत्वा इन्द्रसारथिः ।

वायवा चन्द्रेण रथेन याहि सुतस्य पीतये ॥ २ ॥

निःर्युवानः । अशस्तीः । निर्युत्वा । इन्द्रसारथिः । वायो इति ।

आ । चन्द्रेण । रथेन । याहि । सुतस्य । पीतये ॥ २ ॥

हेवायो त्वमशस्ती रभिशस्तीः निर्युवाणः निःशेषेण नियोजयन् निर्युत्वान्नियुत्संज्ञका-  
श्वानिन्द्रसारथिरिन्द्रसहायः सन्नायाहि ॥ २ ॥

अथ तृतीया—

अनुकृष्णे वसुधिते ये माते विश्वपेशसा ।

वायवा चन्द्रेण रथेन याहि सुतस्य पीतये ॥ ३ ॥

अनु । कृष्णे इति । वसुधिते इति वसुधिते । ये माते इति ।

विश्वपेशसा । वायो इति । आ । चन्द्रेण । रथेन । याहि । सुतस्य ।

पीतये ॥ ३ ॥



रुष्णे रुष्णवर्णे वसुधिते वसूनां धाव्यौ विश्वपेशसा बहुरूपेद्यावापृथिव्यौ त्वाम-  
नुयेमाते अनुगच्छतः ॥ ३ ॥

अथचतुर्थी—

वहन्तु त्वामनो युजो युक्तासो नवतिर्नव ।

वायवा चन्द्रेण रथेन याहि सुतस्य पीतये ॥ ४ ॥

वहन्तु । त्वा । मनः६युजः । युक्तासः । नवतिः । नव । वायो इति ।

आ । चन्द्रेण । रथेन । याहि । सुतस्य । पीतये ॥ ४ ॥

हेवायो त्वात्वां मनो युजो मनः समानगतयो युक्तासः परस्परं संयुक्ताः नवतिर्नवनवोत्तर-  
नवतिसंख्याकाः अश्वावहन्तु धारयन्तु ॥ ४ ॥

वायो शतमिति पञ्चमी पूर्वोक्त एव तृचेतृतीया सूत्रं तु पूर्वमेवोक्तं ।

अथपञ्चमी—

वायो शतं हरीणां युवस्व पोष्याणाम् ।

उतवाते सहस्रिणो रथ आयातु पाजसा ॥ ५ ॥ २४ ॥

वायो इति । शतम् । हरीणाम् । युवस्व । पोष्याणाम् ।

उत । वा । ते । सहस्रिणः । रथः । आ । यातु । पाजसा ॥ ५ ॥ २४ ॥

हेवायो त्वं पोष्याणां पोषणीयानां हरीणां शतं युवस्व योजय रथे उतवाथवा ते  
सहस्रिणः सहस्रसंख्यापूरका अश्वाः तैर्युक्तो रथः पाजसा बलेनायात्वा गच्छतु ॥ ५ ॥

॥ इति तृतीयस्य सप्तमे चतुर्विंशो वर्गः ॥ २४ ॥

इदं वामास्य इति षष्ठं चतुर्थं सूक्तं वामदेवस्यार्षे गायत्र्यैन्द्राबार्हस्पत्यं अत्रानुक्रमणिका—इदं-  
वां षष्ठैन्द्राबार्हस्पत्यं गायत्र्यमिति । सूक्तविनियोगोलैङ्गिकः ।

तत्रप्रथमा—

इदं वामास्ये हविः प्रियमिन्द्राबृहस्पती । उक्थं मदं शस्यते ॥ १ ॥

इदम् । वाम् । आस्ये । हविः । प्रियम् । इन्द्राबृहस्पती इति ।

उक्थम् । मदः । च । शस्यते ॥ १ ॥



हेइन्द्राबृहस्पती वामास्ये इदं पियंहविः सोमरूपं प्रक्षिपामीति शेषः उक्तं शस्त्रं च मदो-  
मदजनकं शस्यते ॥ १ ॥

अथ द्वितीया—

अयं वां परिषिच्यते सोमं इन्द्राबृहस्पती । चारुर्मदाय पीतये ॥ २ ॥

अयम् । वा । परि । सिच्यते । सोमः । इन्द्राबृहस्पती इति ।  
चारुः । मदाय । पीतये ॥ २ ॥

हेइन्द्राबृहस्पती वामास्ये चारुः शोभनः अयं सोमः परिषिच्यते परितो दीयते मदा-  
यर्हर्षाय पीतये पानाय च ॥ २ ॥

ऐन्द्राबार्हस्पत्यायामिष्टौ प्रधानस्यानइन्द्रेति तृतीयानुवाक्या उत्तरायाज्या सूत्रितं च—आ-  
नइन्द्राबृहस्पती अस्मेइन्द्राबृहस्पती इति ।

सैषा तृतीया—

आनइन्द्राबृहस्पती गृहमिन्द्रंश्च गच्छतम् । सोमपा सोमं पीतये ॥ ३ ॥

आ । नः । इन्द्राबृहस्पती इति । गृहम् । इन्द्रः । च । गच्छतम् ।  
सोमपा । सोमं पीतये ॥ ३ ॥

हेइन्द्राबृहस्पती अथ विविच्योच्यते हेबृहस्पते त्वंचेन्द्रश्च सोमपा सोमपौ युवां सोम-  
पीतये सोमपानाय नोगृहं अस्मद्यागसंबन्धि आगच्छतम् ॥ ३ ॥

अथ चतुर्थी—

अस्मेइन्द्राबृहस्पती रयिं धत्तं शतं ग्विनम् । अश्वावन्तं सहस्रिणम् ॥ ४ ॥

अस्मे इति । इन्द्राबृहस्पती इति । रयिम् । धत्तम् । शतं ग्विनम् ।

अश्वं वन्तम् । सहस्रिणम् ॥ ४ ॥

अस्या विनियोगः पूर्वमन्त्रेण सहोक्तः हेइन्द्राबृहस्पती अस्मे स्मभ्यं रयिं धत्तं कीदृशं  
शतं ग्विनं शतसंख्याकाभिर्गोभिर्युक्तं अश्वावन्तमश्ववन्तं सहस्रिणं सहस्रसंख्यायुक्तम् ॥ ४ ॥



अथपंचमी—

इन्द्रावृहस्पतीवयंसुतेगीभिर्हवामहे । अस्यसोमस्यपीतये ॥ ५ ॥

इन्द्रावृहस्पती इति । वयम् । सुते । गीः ऽभिः । हवामहे ।  
अस्य । सोमस्य । पीतये ॥ ५ ॥

सुतेअभिषुतेसोमेगीभिःस्तुतिभिःशिष्टंस्पष्टम् ॥ ५ ॥

अथषष्ठी—

सोममिन्द्रावृहस्पतीपिवतंदाशुषोगृहे । मादयेथांतदोकसा ॥ ६ ॥ २५ ॥

सोमम् । इन्द्रावृहस्पती इति । पिवतम् । दाशुषः । गृहे ।  
मादयेथाम् । तत् ऽओकसा ॥ ६ ॥ २५ ॥

हेइन्द्रावृहस्पती युवां दाशुषोहविर्दातुर्यजमानस्यगृहे तदोकसा तदेवयजमानगृहं ओ-  
कोनिवासस्थानंययोस्तौ तादृशौसन्तौ सोमपिवतं पीत्वाचमादयेथामिति ॥ ६ ॥

॥ इतितृतीयस्यसप्तमेपञ्चविंशोवर्गः ॥ २५ ॥

यस्तस्तभेत्येकादशर्चपञ्चमंसूक्तं वामदेवस्यार्षवैष्टुभं दशमीजगती दशम्येकादश्यावि-  
न्द्रावृहस्पतिदेवताके शिष्टानववार्हस्पत्यः अत्रानुक्रमणिका—यस्तस्तम्भैकादशवार्हस्पत्यम-  
न्त्येपेन्द्र्यौचोपान्त्याजगतीति । आभिष्टविकेषूक्थेषुतृतीयसवनेब्राह्मणाच्छंसिनःस्तोमवृद्धाविदं  
सूक्तमावापार्थं तथाचसूत्रं—यस्तस्तभयोअद्रिभिदिति । आद्येवृहस्पतिसवेमरुत्वतीयनिष्केव-  
ल्ययोःसूक्तमुखीये सूत्रितंच—यस्तस्तम्भधुनेतयइतिसूक्तमुखीयेइति ।

तत्रप्रथमा—

यस्तस्तम्भसहसाविज्मोअन्तान्वृहस्पतिस्त्रिषधस्थोरवेण ।

तंप्रत्नासृक्षयोदीध्यानाःपुरोविप्रादधिरेमन्द्राजिहम् ॥ १ ॥



यः । तस्तम्भ । सहसा । वि । जमः । अन्तान् । बृहस्पतिः ।  
त्रिःसधस्थः । रवेण । तम् । प्रत्नासः । ऋषयः । दीध्यानाः ।  
पुरः । विप्राः । दधिरे । मन्द्रजिह्वम् ॥ १ ॥

योबृहस्पतिः बृहतोवेदस्ययज्ञस्यवापालयितादेवः सहसावलेनजमः पृथिव्याः अन्तान्द-  
शदिशइत्यर्थः तान्वितस्तम्भ विविधंस्तम्भितवान् नियमितवान् कीदृशःसः त्रिषधस्थः त्रिषु  
स्थानेषुवर्तमानः केनसाधनेन रवेण एवतिष्ठतेत्यनेनशब्देन तदेवंप्रत्नासःपुराणाऋषयोतीन्द्रि-  
यद्रष्टारोदीध्यानादीप्यमानाविप्रामेधाविनोयजमानादयःपुरोदधिरे पुरस्तात्स्थापितवन्तः की-  
दृशेनस्तुत्यादिना मन्द्रजिह्वंमन्द्रजिह्वायस्यासौमन्द्रजिह्वः तंमन्दनजिह्वंमोदनजिह्वंतम् ॥ १ ॥

अथद्वितीया—

धुनेतयःसुप्रकेतमदन्तोबृहस्पतेअभियेनस्ततस्त्रे ।  
पृषन्तंसृप्रमदब्धमूर्वबृहस्पतेरक्षतादस्ययोनिम् ॥ २ ॥

धुनइतयः । सुप्रकेतम् । मदन्तः । बृहस्पते । अभि । ये । नः ।  
ततस्त्रे । पृषन्तम् । सृप्रम् । अदब्धम् । ऊर्वम् । बृहस्पते ।  
रक्षतात् । अस्य । योनिम् ॥ २ ॥

हेबृहस्पते धुनेतयः धुनाशत्रूणांकम्पयित्रीइतिर्गतिर्येषांतेतादृशाः सुप्रकेतं शोभनप्रज्ञं  
त्वां मदन्तोमादयन्तो नोस्मत्संबन्धिनोयेकत्वजोभिततस्त्रे आत्मानमुपक्षिपन्ति स्तुवन्तिवा  
अस्यएषांयोनिंकारणंयज्ञंयजमानंवा मां रक्षताद्रक्ष योनिर्विशेष्यते पृषन्तंफलानिसिञ्चंतं सृ-  
षं सर्पणस्वभावं अदब्धमहिंसितमूर्वमुरुं ॥ २ ॥

बृहस्पतयेत्यादिकेद्वेबार्हस्पत्येषशौवपापुरोडाशयोरनुवाक्ये बृहस्पतेयापरमापरावदितिद्वे-  
इतिहिसूत्रितम् ।

सैषातृतीया—

बृहस्पतेयापरमापरावदतआतक्तस्पृशोनिषेदुः ।  
तुभ्यंखाताअवताअद्रिदुग्धामध्वंश्रोतन्यभितोविरप्शम् ॥ ३ ॥



बृहस्पते । या । परमा । परावत् । अतः । आ । ते । ऋतस्पृशः ।  
नि । सेदुः । तुभ्यम् । स्वाताः । अवताः । अद्रिदुग्धाः । मध्वः ।  
श्वोतन्ति । अभितः । विरप्शम् ॥ ३ ॥

हेबृहस्पते या प्रसिद्धा परमोत्कृष्टा परावदत्यन्तंदूरभूतावसतिः स्वर्गाख्यास्ति यद्वा लि-  
ङ्गव्यत्ययः परमंस्थानमस्ति अतःअस्मादेशादा आइत्यर्वागर्थे अधस्तात्तेतवसंबन्धिनः ऋत-  
स्पृशः यज्ञस्पृशंतोश्वाः निषेदुर्निषण्णाभवन्ति तुभ्यंस्वातावतावटाः लुप्तोपमैषा यथास्वा-  
ताःकूपा अभितः श्वोतन्तितद्वत् अद्रिदुग्धाः ग्रावभिरभिषुताःसोमाः विरप्शं विशेषेणशब्देन  
स्तोत्रंयथाभवतितथामध्वोमधुरंसश्वोतन्तिस्रवन्ति ॥ ३ ॥

अथचतुर्थी—

बृहस्पतिःप्रथमंजायमानोमहोज्योतिषःपरमेव्योमन् ।  
सप्तास्यस्तुविजातोरवेणविसर्परश्मिर्धमत्तमांसि ॥ ४ ॥

बृहस्पतिः । प्रथमम् । जायमानः । महः । ज्योतिषः । परमे ।  
विओमन् । सप्तआस्यः । तुविजातः । रवेण । वि ।  
सप्तरश्मिः । अधमत् । तमांसि ॥ ४ ॥

अयंबृहस्पतिर्मन्त्राभिमानीडेवः महोमहतोज्योतिषोदीप्तस्यादित्यस्यपरमेनिरतिशयेव्यो-  
मन्व्योमनि प्रथमंजायमानः प्रादुर्भवन् सप्तास्यः सप्तच्छन्दोमयमुखः तुविजातः बहुप्रकारंसं-  
भूतोरवेणशब्देनसप्तरश्मिःसर्पणस्वभावस्तेजोयुक्तस्तमांसिव्यधमत् धमतिर्गतिकर्मेतिनिरुक्तं ।  
विविधंगच्छतिनाशयतीत्यर्थः ॥ ४ ॥

अथपञ्चमी—

समुष्टुभासकृक्तागुणेनवलंरुजफलिगंरवेण ।  
बृहस्पतिरुस्त्रियाहव्यसूदःकनिक्रदद्वावंशतीरुदाजत् ॥ ५ ॥ २६॥



सः । सु॒ष्टुभा । सः । ऋ॒क॑ता । गु॒णेन॑ । व॒लम् । रु॒रोज॑ । फ॒लि॒ङ्गम् ।  
रवे॑ण । बृह॒स्पतिः॑ । उ॒स्त्रियाः॑ । ह॒व्य॒ऽसू॒दः । क॒निक॑दत् । वाव॑शतीः ।  
उत् । आ॒ज॒त् ॥ ५ ॥ २६ ॥

सबृहस्पतिः सुष्टुभा शोभनस्तुतिमता ऋकता दीप्तिमतागणेनांगिरसांरवेणशब्देनचसह-  
फलिंगं त्रिफलाविशरणेफलिर्भेदस्तेनगच्छतीतिफलिंगं बलं बलनामानमसुरंरुजवभञ्ज द्वि-  
तीयःसशब्दःपूरणः सएवदेवः उस्त्रियाः भोगानामुत्साविणीर्हव्यसूदः क्षीरादिहविःपेरिकाः वा-  
वशतीर्वावश्यमानागाः कनिकदच्छब्दं कुर्वन् उदाजदुद्धाटयतिस्म ॥ ५ ॥

॥ इतितृतीयस्यसप्तमेषड्विंशोवर्गः ॥ २६ ॥

एवापित्रेतिबार्हस्पत्येषशौहविषोयाज्या एवापित्रेविश्वदेवायवृष्णेविश्वेअद्यमरुतोविश्व-  
ऊतीइतिसूत्रितत्वात् । अग्निष्टोमेवैश्वदेवशस्त्रेऽपैवधाय्या तथाचसूत्रं—एवापित्रेविश्वदेवायवृ-  
ष्णेआनोभद्राःऋतवोयन्तुविश्वतइतिवैश्वदेवमिति ॥

सैषाषष्ठी—

ए॒वापि॒त्रेवि॒श्वदे॒वाय॒वृष्णे॒यज्ञैर्वि॒धेम॒नम॑साह॒विभिः॑ ।  
बृह॑स्पते॒सुप्र॒जावीर॑वन्तो॒वयं॑स्याम॒पत॑योर॒यीणा॑म् ॥ ६ ॥  
ए॒व । पि॒त्रे । वि॒श्वदे॒वाय । वृष्णे॑ । य॒ज्ञैः । वि॒धेम॑ । नम॑सा ।  
ह॒विः॒भिः । बृह॑स्पते । सु॒प्र॒जाः । वी॒र॒वन्तः॑ । व॒यम् । स्या॑म् ।  
पत॑यः । र॒यीणा॑म् ॥ ६ ॥

पित्रेपालकायविश्वदेवाय सर्वदेवतारूपाय देवानांमन्त्रप्रतिपाद्यत्वादस्यचमन्त्राभिमानि-  
त्वाद्वैश्वदेवत्वं यद्वा अत्रदेवशब्दःस्तुत्यर्थः सर्वैःस्तुत्यायवृष्णेवर्षकायबृहस्पतयेदेवाय एव  
एवमुक्तप्रकारेण यज्ञैस्तत्साधनैर्हविर्भिराज्यचर्वादिउक्षणेर्नमसास्तुत्याचविधेम परिचरेम हेबृ-  
हस्पते सुप्रजाः शोभनप्रजाः वीरवन्तोवीर्योपितावयं रयीणांधनानांपतयःस्याम ॥ ६ ॥

अथसप्तमी—

स॒इ॒द्राजा॒प्रति॑जन्यानि॒विश्वा॒शुष्मे॑णतस्थाव॒भिर्वी॒र्येण॑ ।  
बृह॑स्पति॒यःसु॒भृ॒तंवि॒भर्ति॑वल्गूयति॒वन्द॑तेपूर्वभाजम् ॥ ७ ॥



सः । इत् । राजा । प्रतिजिन्यानि । विश्वा । शुष्मेण । तस्थौ ।  
अभि । वीर्येण । बृहस्पतिम् । यः । सुभृतम् । बिभर्ति । वल्गुयति ।  
वन्दते । पूर्वभाजम् ॥ ७ ॥

इदमाद्युक्त्यं पुरोहितप्रशंसेति ब्राह्मणं अथवा सूक्तस्य ऋग्वज्रितस्य बार्हस्पत्यत्वाद्बृह-  
स्पतेरेव स्तुतिः स इत् स एव राजा मूर्धाभिषिक्तो न्यो वाराजमानः प्रतिजिन्यानि जन्यं युद्धं प्रति-  
बलानीत्यर्थः प्रत्यर्थिजनपदानि वा तानि विश्वा सर्वाणि शुष्मेण वलेन वीर्येण शरीरसामर्थ्ये-  
न वा अभि अभिगम्याक्रम्य तस्थौ तिष्ठति स इत्युक्तं कइत्याह—यो बृहस्पतिं बृहतां महतां मन्त्रा-  
णां पालयितारं देवमुक्तलक्षणं पुरोहितं वा सुभृतं सुष्ठु हविःस्तोत्रादिना न्नाच्छादनादि वा बिभर्ति भ-  
रति वल्गुयति स्तौति वन्दते नमस्करोति च पूर्वभाजमितरेभ्यः प्रथमसंभक्तारं कृत्वा एव यः करो-  
तिस एव तस्थाविति ॥ ७ ॥

अथाष्टमी—

स इत्क्षेति सुधित ओकसि स्वे तस्मा इळां पिन्वते विश्वदानीम् ।  
तस्मै विशः स्वयमेवानमन्ते यस्मिन् ब्रह्माराजनि पूर्व एति ॥ ८ ॥

सः । इत् । क्षेति । सुधितः । ओकसि । स्वे । तस्मै । इळां ।  
पिन्वते । विश्वदानीम् । तस्मै । विशः । स्वयम् । एव । नमन्ते ।  
यस्मिन् । ब्रह्मा । राजनि । पूर्वः । एति ॥ ८ ॥

स इत्स एव क्षेति निवसति सुधितः सुष्ठु तृप्तः सन् कुत्र स्वे स्वकीये एव ओकसि सद्ने स-  
एव स मृद्धो निर्वाधः सन् सुखेनास्ते तस्मै इळाभूमिर्विश्वदानीं सर्वकालं पिन्वते वर्धते फलैः त-  
स्मै विशः प्रजाः स्वयमेव नमन्ते प्रणता भवन्ति दण्डनमन्तरेण स्वयमेव दत्तकरा भवन्ति य-  
स्मिन् राजनि ब्रह्मापूर्वः प्रथमं पूज्यः सन्नेति गच्छति वर्तते इत्यर्थः ॥ ८ ॥

अथ नवमी—

अप्रतीतो जयति संधनानि प्रतिजिन्या न्युतया सजिन्या ।  
अवस्य वेयो वरिवः कृणोति ब्रह्मणे राजा तमवन्ति देवाः ॥ ९ ॥



अप्रति॑इतः । ज॒य॒ति॒ । स॒म् । ध॒ना॒नि । प्र॒ति॑ज॒न्या॒नि । उ॒त । या ।  
स॒ज॒न्या । अ॒व॒स्य॒वे॒ । यः । व॒रि॒वः । कृ॒णो॒ति॒ । ब्र॒ह्म॒णे॒ । रा॒जा ।  
त॒म् । अ॒व॒न्ति॒ । दे॒वाः ॥ ९ ॥

सएवाप्रतीतो न्यैरप्रतिगतः सन्यानिधनानिप्रतिजन्यानिप्रतिस्पर्धिजनसंबन्धीनि उतापिच  
सजन्याजनसंबन्धीनिधनानिसंजयति योराजाअवस्यवेवसीयसेधनरहितायरक्षणमिच्छतेवा  
ब्रह्मणेब्राह्मणायप्रीणनमिच्छते बृहस्पतयेवावरिवोधनं कृणोति करोति ददाति सउक्तप्रकारे-  
णमहान्भवति तमेवदेवाअवन्ति रक्षन्ति ॥ ९ ॥

इन्द्रश्चसोममितिदशमीतृतीयसवनेब्राह्मणाच्छंसिनःप्रस्थितयाज्या सूत्रितं च—इन्द्रश्चसो-  
मंपिबतंबृहस्पतआवोवहन्तुसप्तयोरघुष्यदइति ।

अथदशमी—

इन्द्र॑श्च॒सोम॑पि॒बतं॑ बृ॒हस्प॑ते॒स्मि॒न्य॒ज्ञे॒म॒न्द॒सा॒ना॒वृ॒ष॒ण्व॒सू ।  
आ॒वां॒वि॒श॒न्ति॒व॒न्द॒वः॒ स्वा॒भु॒वो॒स्मे॒र॒यि॒सर्व॑वी॒रं॒निय॑च्छ॒तम् ॥ १० ॥

इन्द्रः॑ । च॒ । सोम॑म् । पि॒ब॒तम् । बृ॒हस्प॑ते॒ । अ॒स्मिन् । य॒ज्ञे ।  
म॒न्द॒सा॒ना । वृ॒ष॒ण्व॒सू इति॑ वृषण्वसू । आ । वा॒म् । वि॒श॒न्तु । इ॒न्द॒वः ।  
सु॒ह॒आ॒भु॒वः । अ॒स्मे इति॑ । र॒यिम् । सर्व॑वी॒रम् । नि । य॒च्छ॒तम् ॥ १० ॥

हेबृहस्पते त्वमिन्द्रश्च सोमंपिबतं कीदृशौयुवां अस्मिन्यज्ञेमन्दसानाहव्यन्तौ वृषण्वसू  
वर्षितृधनौ यजमानेभ्योदीयमानधनावित्यर्थः वां युवां स्वाभुवः सुष्ठु सर्वतोभवन्तःकृत्स्न-  
शरीरव्यापनसमर्थाइत्यर्थः तादृशाइन्दवः सोमाः आविशन्तु युवयोःशरीरंप्रविशन्तु अस्मेस्मभ्यं  
रयिधनंसर्ववीरं सर्वपुत्राद्युपेतंनियच्छतं दत्तम् ॥ १० ॥

अथैकादशी—

बृह॑स्पत॒इन्द्र॑व॒र्धतं॑ नः॒ स॒चा॒सा॒वां॒सु॒म॒ति॒र्भू॒त्व॒स्मे ।  
अ॒वि॒ष्टं॒धियो॑ जि॒गृतं॑ पु॒रं॒धी॒र्ज॒ज॒स्त॒म॒र्यो॒व॒नु॒षा॒म॒रा॒तीः ॥ ११ ॥ २७ ॥



बृहस्पते । इन्द्र । वर्धतम् । नः । सचा । सा । वाम् । सुहृमतिः ।  
 भूतु । अस्मे इति । अविष्टम् । धियः । जिगृतम् । पुरंमधीः ।  
 जजस्तम् । अर्यः । वनुषाम् । अरातीः ॥ ११ ॥ २७ ॥

हेबृहस्पते हेइन्द्र युवां नोस्मान्वर्धतं वर्धयतं प्रवृद्धान्कुरुतं सासुमतिःयुवयोरनुग्रहबु-  
 द्धिरस्मेस्मासु सचा सह भूतुभवतु धियःकर्माण्यविष्टंरक्षतं पारंनयतं पुरंधीः पुरंशरीरंधी-  
 यतेस्थाप्यतेयाभिर्मतिभिस्ताःस्तुतीर्जिगृतं प्रबुध्यतं वनुषांसंभकृणामस्माकमर्योगञ्चीररातीः  
 शत्रूनित्यर्थः जजस्तं युध्यतं क्षपयतमित्यर्थः छन्दस्यरातिशब्दःस्त्रीलिङ्गः एवंस्तुतिं निगमय्या-  
 भीष्टंप्रार्थितवान् ॥ ११ ॥

॥ इतितृतीयस्यसप्तमेसप्तविंशोवर्गः ॥ २७ ॥

वेदार्थस्यप्रकाशेनतमोहादनिवारयन् ॥ पुमर्थीश्चतुरोदेयाद्विद्यातीर्थमहेश्वरः ॥ १ ॥

श्रीमत्सायणमन्त्रीशोदाशतय्यास्तृतीयके ॥ अष्टकेसप्तमाध्यायंव्याकाशीदतिपेशलम् ॥ २ ॥

इतिश्रीमद्राजाधिराजपरमेश्वरवैदिकमार्गप्रवर्तकश्रीवीरबुक्कभूपालसाम्राज्यधुरंधरेणसा-  
 यणाचार्येणविरचितेमाधवीयेवेदार्थप्रकाशेऋक्संहिताभाष्येतृतीयाष्टकेसप्तमोऽध्यायःसंपूर्णः ॥ ७ ॥



## ॥ श्रीगणेशायनमः ॥



यस्यनिःश्वसितंवेदायोवेदेभ्योखिलंजगत् ॥ निर्ममेतमहंवन्देविद्यातीर्थमहेश्वरम् ॥ १ ॥

अथाष्टमं व्याख्यातुमारभते इदमुत्पदित्येकादशर्चषष्ठं सूक्तं वामदेवस्यार्षं त्रैष्टुभमुषोदे-  
वताकम् इदमुषस्यत्वित्यनुक्रान्तं । प्रातरनुवाकेउषस्येकतौत्रैष्टुभेछन्दस्याश्विनशस्त्रेचेदं सूक्तं  
सूत्रितंच—उषोवाजेनेदमुत्पदिति ।

तत्रप्रथमा—

अ॒म् इ॒दमु॒त्प॒तु॒रु॒तमं॑ पु॒रस्ता॒ज्ज्योति॑स्त्व॒तम॑सो॒व॒युना॑वद॒स्थात् ।

नू॒नं दि॒वो दु॒हित॑रो॒ विभा॒तीर्गा॒तुं कृ॒णव॑न्नु॒षसो॒ जना॑य ॥ १ ॥

इ॒दम् । ऊँ इति॑ । त्यत् । पु॒रु॒तम॑म् । पु॒रस्ता॑त् । ज्योतिः॑ । तम॑सः ।

व॒युन॑वत् । अ॒स्थात् । नू॒नम् । दि॒वः । दु॒हित॑रः । वि॒भा॒तीः ।

गा॒तुम् । कृ॒णव॑न् । उ॒षसः॑ । जना॑य ॥ १ ॥

इदमुपुरतोदृश्यमानमिदं त्यत्तत् अस्माभिःस्तुत्यं सर्वप्रसिद्धं पुरुतममत्यन्तप्रभूतं ज्यो-  
तिस्तेजोवयुनावत् वेतेःकान्तिकर्मणइदं प्रकृष्टकान्तिमत् अथवा वयुनमितिप्रज्ञानाम प्रज्ञोपेतं  
सर्वस्यप्रज्ञापकमित्यर्थः कीदृकृतेजः पुरस्तात्पूर्वस्यांदिशितमसोन्धकारादस्थात्उदतिष्ठत् एवं  
सति नूनं सत्यं दिवआदित्यस्यदुहितरोदुहितृस्थानीयाविभातीर्विभानंकुर्वतीरुषसोजनाय  
यजमानानांगातुंगमनं गमनादिव्यापारसामर्थ्यंकृणवन्नकुर्वन् ॥ १ ॥

अथद्वितीया—

अ॒स्थुरु॒चि॒त्रा उ॒षसः॑ पु॒रस्ता॑न्मि॒ता इ॒व स्व॑र॒वो ध्व॑रेषु ।

व्यू॒व्रज॑स्य॒तम॑सो॒ द्वारो॑च्छ॒न्ती र॒व्रञ्छु॑च॒यः पा॒वकाः॑ ॥ २ ॥

अ॒स्थुः । ऊँ इति॑ । चि॒त्रा । उ॒षसः॑ । पु॒रस्ता॑त् । मि॒ताः इ॒व ।

स्वर॑वः । अ॒ध्व॑रेषु । वि । ऊँ इति॑ । व्र॒ज॑स्य । तम॑सः ।

द्वारा॑ । उ॒च्छ॒न्तीः । अ॒व्र॒न् । शु॒च॒यः । पा॒वकाः॑ ॥ २ ॥



चित्राश्वायनोयाउषसःपुरस्तात्पूर्वस्यांदिश्यस्थुः तिष्ठन्ति व्याप्ताइत्यर्थः तत्रदृष्टान्तः—अ-  
ध्वरेषुमिताःखाताःस्वरवोयूपाइव तेयथावेद्याःपुरतोभासन्तेतद्वत् यद्यपिस्वरुशब्दोयूपच्छेदप-  
तितप्रथमशकलवाची यःप्रथमःशकलःपरापतेत् सस्वरुःकार्यइत्युक्तत्वात्तथाप्यत्रमितशब्दश्र-  
वणाच्चणालवन्तःस्वरवइत्यादौतथादर्शनाच्चात्रयूपवचनः ताःव्रजस्यवारकस्यतमसोद्वारा द्वारा-  
णि व्युच्छन्तीः शुचयोदीप्ताःपावकाः शोधिकाअत्रन् व्यवृण्वन् ॥ २ ॥

अथतृतीया—

उच्छन्तीरद्यचितयन्तभोजान्राधोदेयायोषसोमघोनीः ।  
अचित्रेअन्तःपणयःससन्त्वबुध्यमानास्तमसोविमंध्ये ॥ ३ ॥

उच्छन्तीः । अद्य । चितयन्त । भोजान् । राधःइदेयाय ।  
उषसः । मघोनीः । अचित्रे । अन्तरिति । पणयः । ससन्तु ।  
अबुध्यमानाः । तमसः । विमंध्ये ॥ ३ ॥

अद्यास्मिन्दिने उच्छन्तीस्तमोविवासयन्त्योमघोनीर्धनवत्यउषसोभोजान्भोजयितुन्य-  
जमानान्तेषांराधोदेयाय सोमादिधनदानाय चितयन्त प्रज्ञापयन्ति अचित्रे अचायनीये  
तमसोविमंध्ये अत्यन्तगाढान्धकारेइत्यर्थः अन्तःतत्रपणयोवणिजइवादातारःअबुध्यमानाः  
ससन्तु स्वपन्तु ॥ ३ ॥

अथचतुर्थी—

कुवित्सदेवीःसनयोनवोवायामोबभूयादुषसोवोअद्य ।  
येनानवंग्वेअङ्गिरेदशंग्वेसप्तास्येरेवतीरेवदूष ॥ ४ ॥

कुवित् । सः । देवीः । सनयः । नवः । वा । यामः । बभूयात् ।  
उषसः । वः । अद्य । येन । नवंग्वे । अङ्गिरे । दशंग्वे ।  
सप्तास्ये । रेवतीः । रेवत् । ऊष ॥ ४ ॥



हेदेवीर्द्योतमानाउषसः वोयुष्मान्सनयः पुराणोनवोवायामोगमनसाधनः सरथः अद्या-  
स्मिन्यागदिने कुविद्वहुवारंवभूयात् भवेद्वच्छेदित्यर्थः येनरथेन हेरेवतीर्धनवत्योयूयनवगवेद-  
शग्वे सप्तास्ये सप्तच्छन्दोयुक्तमुखे अंगिरेअंगिरोगणे यद्वैतेत्रयोप्यंगिरसः तेषांगणेतथान्यत्र  
नवग्वोनवदशग्वोअङ्गिरस्तमइति । रेवद्धनवद्यथाभवतितथाऊष विभातंकृतवत्यः वसेर्व्युच्छनक-  
र्मणोलिटोमध्यमबहुवचनस्येदंरूपम् ॥ ४ ॥

अथपञ्चमी-

यूयंहिदेवीर्क्तयुग्भिर्श्वैःपरिप्रयाथभुवनानिसद्यः ।  
प्रबोधयन्तीरुषसःससन्तंहिपाच्चतुष्पाच्चरथायजीवम् ॥ ५ ॥ १ ॥

यूयम् । हि । देवीः । ऋतयुक्क्षिभिः । अश्वैः । परिप्रयाथ ।  
भुवनानि । सद्यः । प्रबोधयन्तीः । उषसः । ससन्तम् । द्विष्पात् ।  
चतुःष्पात् । चरथाय । जीवम् ॥ ५ ॥ १ ॥

हेदेवीर्द्योतमानाउषसोयूयंहिखलु ऋतयुग्भिर्यज्ञगामिभिरश्वैःभुवनानिसद्यःपरिप्रयाथ  
परितःप्रकृष्टंगच्छथ किंकुर्वत्यः ससन्तंस्वपन्तं द्विपाच्चतुष्पान्मनुष्यगवादिलक्षणंजीवंचरथा-  
यचरणाय गमनादिव्यवहारायप्रबोधयन्तीः प्रबोधयन्त्यःसत्यः परिप्रयाथ ॥ ५ ॥

॥ इतितृतीयस्याष्टमेप्रथमोवर्गः ॥ १ ॥

अथषष्ठी-

कस्विदासांकतमापुराणीययाविधानाविदधुर्ऋभूणाम् ।  
शुभंयच्छुभ्राउषसश्चरन्तिनविज्ञायन्तेसदृशीरजुर्याः ॥ ६ ॥  
कं । स्वि । आसाम् । कतमा । पुराणी । यया । विधाना ।  
विदधुः । ऋभूणाम् । शुभम् । यतू । शुभ्राः । उषसः । चरन्ति ।  
न । वि । ज्ञायन्ते । सदृशीः । अजुर्याः ॥ ६ ॥



आसामुषसांमध्ये कस्विदभूदद्यकतमापुराणीपुरातनी यया ऋभूणांसंबन्धीनिविधाना  
चमसादिनिर्माणानि विदधुरकुर्वन्नुभवः यत् याश्चोषसः शुभ्रादीनाः शुभंचरन्ति शोभां दीप्तिं  
कुर्वन्ति ताअजुर्याअशीर्णानित्यनूतनानविज्ञायन्ते यतःसदृशीःसदृश्यः सर्वेष्वपिदिवसेषुएक-  
रूपाः अतोद्यतन्यएताःएताःपुराण्यइतिनज्ञायन्ते उपसांसादृश्यं सदृशीरद्यसदृशोरिदुश्वइत्य-  
न्नप्रतिपादितम् ॥ ६ ॥

अथसप्तमी—

ताघाताभद्राउषसःपुरासुरभिष्टिद्युम्नाऋतजातसत्याः ।

यास्वीजानःशशमानउक्थैःस्तुवन्नुच्छंसन्द्रविणंसद्यःआप ॥ ७ ॥

ताः । घ । ताः । भद्राः । उषसः । पुरा । आसुः । अभिष्टिद्युम्नाः ।

ऋतजातसत्याः । यासु । ईजानः । शशमानः । उक्थैः । स्तुवन् ।

शंसन् । द्रविणम् । सद्यः । आप ॥ ७ ॥

ताघ घेतिप्रसिद्धौ ताःखलु उपकारिण्यः ताभद्राः कल्याण्यःस्तुत्यावा उषसःपुरापूर्व-  
मासुरभवन् अभिष्टिद्युम्नाः अभिगमनमात्रेणद्युन्नंधनंयासांताः ऋतजातसत्याः ऋतार्थयज्ञार्थं  
जाताश्चताः सत्याः सत्यफलाश्चतादृश्याः यासूषःसु ईजानोयागंकुर्वाणः उक्थैः शस्त्रैः शश-  
मानः शंसमानः स्तुवन्सामभिःस्तोत्रंनिष्पादयन् शंसन्शस्त्राणिकुर्वन् द्रविणंधनं सद्यःआप प्रा-  
प्नोति ताभद्राइतिसंबन्धः ॥ ७ ॥

अथाष्टमी—

ताआचरन्तिसमनापुरस्तात्समानतःसमनापंप्रथानाः ।

ऋतस्यदेवीःसदसोबुधानागवानसर्गाउषसोजरन्ते ॥ ८ ॥

ताः । आ । चरन्ति । समना । पुरस्तात् । समानतः । समना ।

पप्रथानाः । ऋतस्य । देवीः । सदसः । बुधानाः । गवाम् ।

न । सर्गाः । उषसः । जरन्ते ॥ ८ ॥



ताउषसः आसर्वतश्चरन्ति समनासमेताः पुरस्तात्पूर्वस्यांदिशिसमानतः समानाद्देशादेकरूपादन्तरिक्षात्समनासर्वतः पप्रथानाः प्रथमानाकृतस्ययज्ञस्य सदसः सदः तत्रत्यमृत्विग्धविरादिकमित्यर्थः बुधानाबोधयन्त्यः अन्तर्भावितण्यर्थोयं एवंमहानुभावाउषसः जरन्तेस्तूयते गवांसर्गान् उदकानांसृष्टयइव गवांसर्गानरश्मयइतिहिश्रुतिः । तायथासर्वत्रप्रसङ्गादुपकारत्वाच्चस्तूयन्तेतद्वत् ॥ ८ ॥

अथनवमी—

ताइ॒च्छे॒व॒स॒म॒ना॒स॒मा॒नी॒र॒मी॒त॒व॒र्णा॒उ॒ष॒स॒श्च॒र॒न्ति॒ ।

गू॒ह॒न्ती॒र॒भ्व॒म॒सि॒तं॒रु॒श॒द्भिः॒शु॒क्रा॒स्त॒नू॒भिः॒शु॒च॒यो॒रु॒चा॒नाः ॥ ९ ॥

ताः । इत् । नु । एव । सम॒ना । स॒मा॒नीः । अ॒मी॒त॒व॒र्णाः ।

उ॒ष॒सः । च॒र॒न्ति॒ । गू॒ह॒न्तीः । अ॒भ्व॒म् । अ॒सि॒तम् । रु॒श॒द्भिः ।

शु॒क्राः । त॒नू॒भिः । शु॒च॒यः । रु॒चा॒नाः ॥ ९ ॥

ताएवोषः इदितिपूरणः नु अद्य समना समानाः एकधेत्यर्थः समानीरेकरूपाः अमीतवर्णाः अहिंसितवर्णापरिमितवर्णावाउषसश्चरन्तिसर्वतः किंकुर्वत्यः अभ्वं महन्नामैतत् अतिमहदसितं कृष्णरूपंगूहन्तीः गोपयन्त्यः रुशद्भिः रोचमानैः तनूभिः स्वशरीरैः शुक्रादीषाः शुचयः शुद्धाः रुचानाः रोचमानाः रोचयन्त्योवा ॥ ९ ॥

अथदशमी—

र॒यिं॒दि॒वो॒दु॒हि॒त॒रो॒वि॒भा॒तीः॒प्र॒जा॒व॒न्तं॒य॒च्छ॒ता॒स्मा॒सु॒दे॒वीः ।

स्यो॒ना॒दा॒वः॒प्र॒ति॒बु॒ध्य॒मा॒नाः॒सु॒वी॒र्य॒स्य॒प॒त॒यः॒स्या॒म ॥ १० ॥

र॒यि॒म् । दि॒वः । दु॒हि॒त॒रः । वि॒भा॒तीः । प्र॒जा॒व॒न्त॒म् । य॒च्छ॒त॒ ।

अ॒स्मा॒सु॒ । दे॒वीः । स्यो॒ना॒त् । आ । वः । प्र॒ति॒बु॒ध्य॒मा॒नाः ।

सु॒वी॒र्य॒स्य । प॒त॒यः । स्या॒म् ॥ १० ॥



हेदिवोदुहितरः द्योतमानस्यादित्यस्यदुहितृस्थानीयाः विभातीः विभात्यः विशेषेण भानंकुर्वत्यः अस्मासु प्रजावन्तर्यिपुत्राद्युपेतंधनयच्छत दत्त हेदेवीर्देव्यः स्योनात्सुखात् निमित्तभूताद्योयुष्मान्प्रतिबुध्यमानाः प्रतिबोधयन्तोवयं सुवीर्यस्यपतयःस्याम पुत्रादिसहितस्यधनस्यपालकाभवेम आपूरणः ॥ १० ॥

तद्वोदिवइतिव्युष्टायांजपेत् ।

अथैकादशी—

तद्वोदिवोदुहितरोविभातीरुपंब्रुवउषसोयज्ञकेतुः ।

वयंस्यामयशसोजनेषुतद्यौश्चधत्तांपृथिवीचदेवी ॥ ११ ॥ २ ॥

तत् । वः । दिवः । दुहितरः । विभातीः । उप । ब्रुवे । उषसः ।

यज्ञकेतुः । वयम् । स्याम । यशसः । जनेषु । तत् । द्यौः ।

च । धत्ताम् । पृथिवी । च । देवी ॥ ११ ॥ २ ॥

हेदिवोदुहितरः हेउषसः विभातीः विविधभानाः वोयुष्मान् तदुत्तरार्धप्रथमपादेन वक्ष्यमाणफलं यज्ञकेतुः यज्ञएवकेतुःप्रज्ञापकोयस्यतादृशोहमुपब्रुवे उपेत्यब्रवीमि अथ ब्रुवदुच्यते वयं स्तुवन्तोजनेषु अस्मत्समानेषुमध्येयशसःकीर्तेरन्नस्यवास्वामिनःस्याम तद्यशः द्यौः पृथिवीचदेवी धत्तां धारयताम् ॥ ११ ॥

॥ इतितृतीयस्याष्टमेद्वितीयोवर्गः ॥ २ ॥

प्रतिष्येतिसप्तचंसप्तमंसूक्तं गायत्रमुषोदेवताकं प्रतिष्यासप्तगायत्रमित्यनुक्रमणिका प्रातरनुवाकेउषस्येकतौगायत्रेछन्दस्याश्विनशस्त्रेचेदंशस्यं अथोषस्यःप्रतिष्यासूनरीतिहिसूत्रितम् ।

तत्रप्रथमा—

प्रतिष्यासूनरीजनीव्युच्छन्तीपरिस्वसुः । दिवोअदर्शिदुहिता ॥ १ ॥

प्रति । स्या । सूनरी । जनी । व्युच्छन्ती । परि । स्वसुः ।

दिवः । अदर्शि । दुहिता ॥ १ ॥



स्या सा प्रस्तूयमाना सूनरी सुष्ठुप्राणिनांनेत्री जनी जनयित्री फलानां स्वसुः स्व-  
सुस्थानीयायारात्रेःपरि उपरिभागे रात्रिपर्यवसानकाले व्युच्छन्ती तमोविवासयंती स्वसास्वस्ने-  
ज्यायस्याइत्युक्तं दिवोद्योतमानस्यादित्यस्यदुहितोषाः प्रत्यदर्शि प्रतिदृश्यतेसर्वैः ॥ १ ॥

अथद्वितीया—

अश्वेवचित्रारुषीमातागवामृतावरी । सखाभूदश्विनोरुषाः ॥ २ ॥

अश्वाऽइव । चित्रा । अरुषी । माता । गवाम् । ऋतावरी । सखा ।  
अभूत् । अश्विनोः । उषाः ॥ २ ॥

अश्वेवचित्रा चायनीया अरुषी आरोचमाना गवारश्मीनांमाता निर्मात्री ऋता-  
वरीयज्ञवत्युषाः अश्विनोः सखा समानख्याना सहस्तूयमानाभूत् भवति अश्विनोरुषसा  
सहस्तूयमानत्वात्सखित्वंपरस्परम् ॥ २ ॥

अथतृतीया—

उतसखास्यश्विनोरुतमातागवामसि । उतोषोवस्वईशिषे ॥ ३ ॥

उत । सखा । असि । अश्विनोः । उत । माता । गवाम् । असि ।  
उत । उषः । वस्वः । ईशिषे ॥ ३ ॥

उतापिचाश्विनोः सखा सख्यसि उतापिच गवारश्मीनांमाताअसि उतापिच हेउषः  
वस्वोधनस्येशिषे ईश्वराभवसि ॥ ३ ॥

अथचतुर्थी—

यावयद्वेषसन्त्वाचिकित्वित्सूनृतावरि । प्रतिस्तोमैरभुत्स्महि ॥ ४ ॥

यवयत्द्वेषसम् । त्वा । चिकित्वित् । सूनृतावरि । प्रति । स्तोमैः ।  
अभुत्स्महि ॥ ४ ॥



यवयवद्वेषसं यवयन्तोवियुज्यमानाद्वेषांसिद्वेष्टारोयस्यास्तादृशीपृथक्क्रियन्ते द्वेषांस्यन-  
येतिवारात्रौहननायोद्युक्ताद्वेषिणउषःकालेहिपलायन्ते तादृशीचिकित्वित ज्ञापयन्तीं त्वा त्वां सूनु-  
तावरि सूनुतेतिवाङ्गम तद्वतिदेवि स्तोमैःस्तुतिभिःप्रत्यभुत्स्महि प्रतिबोधयामः स्तुमइत्यर्थः॥४॥

अथपञ्चमी—

प्रतिभद्राअदृक्षतगवांसर्गानरश्मयः । ओषाअप्राउरुज्रयः ॥ ५ ॥

प्रति । भद्राः । अदृक्षत । गवाम् । सर्गाः । न । रश्मयः । आ ।

उषाः । अप्राः । उरु । ज्रयः ॥ ५ ॥

भद्राः स्तुत्याः रश्मयः प्रत्यदृक्षत प्रतिदृश्यन्ते गवामुदकानांसर्गान वर्षधाराइव इय-  
मुषाउरुज्रयोमहतेजः आप्राः आपूरयत् ॥ ५ ॥

अथषष्ठी—

आपप्रुषीविभावरिव्यावज्योतिषातमः । उषोअनुस्वधामव ॥ ६ ॥

आऽपप्रुषी । विभाऽवरि । वि । आवः । ज्योतिषा । तमः । उषः ।

अनु । स्वधाम् । अव ॥ ६ ॥

हेविभावरि विभावत्युषः त्वमापप्रुषी आपूरयन्ती तेजसाजगज्ज्योतिषा तेजसा तमोन्ध-  
कारंव्यावः व्यावृणोः किंच स्वधां हविल्क्षणमन्नं अनुलक्षीकृत्याव रक्ष ॥ ६ ॥

आद्यांतनोषीत्येषादेवानांहविषूषसोनुवाक्या सूत्रितंच—आद्यांतनोषिरश्मिभिरावहन्ती-  
पोष्यावार्याणीति ।

सैषासप्तमी—

आद्यांतनोषिरश्मिभिरान्तरिक्षमुरुप्रियम् । उषःशुक्रेणशोचिषा ॥ ७ ॥ ३ ॥

आ । द्याम् । तनोषि । रश्मिऽभिः । आ । अन्तरिक्षम् । उरु । प्रियम् ।

उषः । शुक्रेण । शोचिषा ॥ ७ ॥ ३ ॥

हेउषः रश्मिभिर्द्यादिवमातनोषि उरु विस्तीर्णं प्रियमन्तरिक्षं रश्मिभिरातनोषि शुक्रे-  
णदीप्तेनशोचिषाप्रकाशेनयुक्तासत्येवंकरोषि ॥ ७ ॥

॥ इतितृतीयस्याष्टमेतृतीयोवर्गः ॥ ३ ॥



तद्देवस्येति सप्तमं षष्ठमं सूक्तं वामदेवस्यार्थं जागतं सावित्रं तथा चानुक्रम्यते—तद्देवस्य सा-  
वित्रं तु जागतमिति । आभिष्विक्ते तृतीये हनि वैश्वदेवशस्त्रे सावित्रनिविद्धानं तथा च सूत्रितं—त-  
द्देवस्य घृतेन दद्यावापृथिवी इति तिस्र इति ।

तत्र प्रथमा—

तद्देवस्य सवितुर्वार्यम् महृणीमहे असुरस्य प्रचेतसः ।

छर्दिर्येन दाशुषे यच्छति त्मना तन्नो महौ उदयान् देवो अक्तुभिः ॥ १ ॥

तत् । देवस्य । सवितुः । वार्यम् । महत् । वृणीमहे । असुरस्य ।

प्रचेतसः । छर्दिः । येन । दाशुषे । यच्छति । त्मना । तत् । नुः ।

महान् । उत् । अयान् । देवः । अक्तुभिः ॥ १ ॥

सवितुः प्रेरकस्य देवस्य वार्यं वरणीयं महत् पूज्यं तद्धनं वृणीमहे प्रार्थयामः असुरस्य असु-  
र्वलं तद्वतः प्रचेतसः प्रकृष्टमतेः देवस्येति संबन्धः येन धनेन युक्तः सन् छर्दिः गृहनामैतत् गृ-  
होपलक्षितं धनजातं दाशुषे हविर्दत्तवते यजमानाय त्मना आत्मनैव यच्छति तच्छर्दिः म-  
हान् देवः सविता अक्तुभीरात्रिभिः एतद्दहामप्युपलक्षणं सर्वैर्दिवसैः सर्वेषु दिवसेषु नोस्माक-  
मुदयान् उद्यच्छतु करोत्वित्यर्थः यद्वा छर्दिरितितेजोनाम तत्तेजः उद्यच्छत्विति ॥ १ ॥

अथ द्वितीया—

दिवो धर्ता भुवनस्य प्रजापतिः पिशङ्गं द्रापिं प्रतिमुञ्चते कविः ।

विचक्षणः प्रथयन्नापृणन्नुर्वजीजनत् सविता सुम्नमुक्थ्यम् ॥ २ ॥

दिवः । धर्ता । भुवनस्य । प्रजापतिः । पिशङ्गम् । द्रापिम् । प्रति ।

मुञ्चते । कविः । विचक्षणः । प्रथयन् । आपृणन् । उरु ।

अजीजनत् । सविता । सुम्नम् । उक्थ्यम् ॥ २ ॥

दिवोद्युलोकस्य धर्ता धारकः न केवलं दिव एव अपितु भुवनस्य कृत्स्नस्यापि लोकस्य  
धर्ता प्रजापतिः प्रजानां प्रकाशवृष्ट्यादिना पालयिता कविः प्राज्ञो देवः पिशङ्गं द्रापिं हि-  
रण्मयं कवचं प्रतिमुञ्चते आच्छादयति प्रत्युदयं विचक्षणः विविधं द्रष्टुं स एव देवः प्रथयन्  
प्रख्यापयन् तेजः आपृणन्नापूरयन् परितः उरु प्रभूतं सुम्नं सुखं उक्थ्यं स्तुत्यमजीजनदुत्पादयति ॥ २ ॥



अथतृतीया—

आप्रा॒रजांसि॑ दि॒व्यानि॑ पा॒र्था॒वा श्लो॒कं दे॒वः कृ॒णुते॑ स्वाय॒धर्म॑णे ।  
प्रवा॒हू अ॒स्त्राक् स॒विता॑ स॒र्वीम॑नि नि॒वेशय॑न् प्र॒सुव॑न् अ॒क्तुभि॑र्जगत् ॥ ३ ॥

आ । अ॒प्राः । रजांसि॑ । दि॒व्यानि॑ । पा॒र्था॒वा । श्लो॒कम् । दे॒वः ।  
कृ॒णुते॑ । स्वाय॑ । धर्म॑णे । प्र । वा॒हू इति॑ । अ॒स्त्राक् । स॒विता॑ ।  
स॒र्वीम॑नि । नि॒वेशय॑न् । प्र॒सुव॑न् । अ॒क्तुभिः॑ । जगत् ॥ ३ ॥

अयं देवः सविता दिव्यानि द्युसंबन्धीनि पार्थिवा पृथिवीसंबन्धीनिरजांसि लोकान्  
तिस्रः खलु द्यावः पृथिव्यश्च तिस्रो भूमीर्धारयन्तीरुत द्यूनिति हि श्रुतम् । अप्राः आपूरयति  
स्वाभिर्भाभिर्देवः स्वायधर्मणे स्वकीयाय धारणाय श्लोकं प्रशस्तिं कृणुते करोति सविता  
सर्वीमनि प्रसवे अनुज्ञायां निमित्तायां बाहूस्वीयौ प्रास्त्राक् प्रसृजति प्रसारयतीत्यर्थः किं कुर्वन्-  
क्तुभिः कान्तिभिर्जगन्निवेशयन् स्वस्वकार्ये स्थापयन् प्रसुवन् प्रेरयन् अथवा अक्तुभिरितिरात्रिनाम  
तदुपलक्षितैः सर्वैर्वासरैः सर्वेष्वपि दिनेष्वेवं करोतीत्यर्थः ॥ ३ ॥

अथचतुर्थी—

अदा॑भ्यो भुव॒नानि॑ प्र॒चाक॑श द्रु॒तानि॑ दे॒वः स॒विता॑ भिर॒क्षते॑ ।  
प्रा॒स्त्राग्वा॒हू भुव॑नस्य प्र॒जाभ्यो॑ धृ॒तव्र॑तो म॒हो अ॒ज्मस्य॑ राजति ॥ ४ ॥

अदा॑भ्यः । भुव॑नानि । प्र॒चाक॑शत् । द्रु॒तानि॑ । दे॒वः । स॒विता॑ ।  
अ॒भि । र॒क्षते॑ । प्र । अ॒स्त्राक् । वा॒हू इति॑ । भुव॑नस्य । प्र॒जाभ्यः॑ ।  
धृ॒तव्र॑तः । म॒हः । अ॒ज्मस्य॑ । रा॒जति॑ ॥ ४ ॥

सविता देवः अदाभ्योन्यैरहिंसितः सन् भुवनानि प्रचाकशदीपयन् व्रतानि कर्माणि  
प्राणिनामभिरक्षते भुवनस्य लोकस्य प्रजाभ्यस्तत्रत्याभ्यो बाहूस्वीयौ प्रास्त्राक् प्रसारयति स्वस्व-  
कर्मणे नुजानातीत्यर्थः सर्वव्यापाराणां सूर्याधीनत्वात् सविता वै प्रसवानामीशे इति हि श्रुतिः ।  
धृतव्रतो धृतकर्मा स तथा कुर्वन् महो महतः अज्मस्य जगतो राजति ईश्वरो भवति ॥ ४ ॥



अथपंचमी—

त्रिरन्तरिक्षंसवितामहित्वनात्रीरजांसिपरिभूस्त्रीणिरोचना ।  
तिस्रोदिवःपृथिवीस्त्रिस्रइन्वतित्रिभिर्व्रतैरभिनोरक्षतित्मना ॥ ५ ॥  
त्रिः । अन्तरिक्षम् । सविता । महित्वना । त्री । रजांसि । परिभूः ।  
त्रीणि । रोचना । तिस्रः । दिवः । पृथिवीः । तिस्रः । इन्वति ।  
त्रिभिः । व्रतैः । अभि । नः । रक्षति । त्मना ॥ ५ ॥

अयंसविता त्रिः त्रिभेदमन्तरिक्षं अन्तराक्षान्तंभवति जगदित्यन्तरिक्षं परिभूः परि-  
भवितासन् महित्वना महत्त्वेनइन्वतिव्याप्नोति वायुविद्युद्वरुणाख्यास्त्रयोलोकाअन्तरिक्षभेदाः  
सवायुलोकंसवरुणलोकमित्यादिश्रुतेः । त्रीरजांसि रंजनात्मकानि त्रीणिक्षित्यन्तरिक्षद्युल-  
क्षणान्त्रीन्लोकानिन्वति पूर्वमन्तरिक्षस्यैवावान्तरभेदउक्तः इहतु सामान्याकारेणेतिनपुनरुक्तिः  
त्रीणिरोचनारोचनानिरोचमानानग्निवाय्वादित्यानुक्तस्थानत्रयस्वामित्वेनेन्वति पूर्वमन्तरिक्ष-  
स्यावान्तरभेदउक्तः अथ द्युपृथिव्योरवान्तरभेदउच्यते—तिस्रोदिवः इन्द्रप्रजापतिसत्याख्यां  
त्रीन्लोकानिन्वति तथा तिस्रःपृथिवीरिन्वति क्षित्यवान्तरभेदान्लोकानिन्वति एवंसर्वत्रव्या-  
प्तोदेवः त्रिभिर्व्रतैःकर्मभिरुष्णवर्षहिमाख्यैर्नोस्मान् त्मना आत्मनैव स्वीयानुग्रहबुद्धौवाभि-  
रक्षति अभिरक्षतु परिपालयतु ॥ ५ ॥

अथषष्ठी—

बृहत्सुम्नःप्रसवीतानिवेशनोजगतःस्थातुरुभयस्ययोवशी ।  
सनोदेवःसविताशर्मयच्छत्वस्मेक्षयायत्रिवरूथमंहसः ॥ ६ ॥  
बृहत्सुम्नः । प्रसविता । निवेशनः । जगतः । स्थातुः । उभयस्य ।  
यः । वशी । सः । नः । देवः । सविता । शर्म । यच्छतु । अस्मे इति ।  
क्षयाय । त्रिवरूथम् । अंहसः ॥ ६ ॥

योबृहत्सुम्नः प्रभूतधनः प्रभूतसुखोवा प्रसविताप्रकर्षेणानुज्ञाताकर्मणां निवेशनः सर्वैर्ग-  
तव्यः जगतोजंगमस्य स्थातुःस्थावरस्योभयस्य योवशी समहान्सवितादेवोस्मभ्यंशर्मसुखंय-  
च्छतुददातु कीदृशं शर्म त्रिवरूथं त्रीणिवरूथानिगृहाणिस्थानानि क्षित्यादीनियस्यतत्तादृशमस्मे  
अस्माकमंहसःपापस्यक्षयायभवत्वितिशेषः ॥ ६ ॥



राजकये आगन्देवइत्येषानुवचनीया सूत्रितंच—आगन्देवऋतुभिर्वर्धतुक्षयमित्यर्धर्चआ-  
रमेदिति ।

सैषासप्तमी—

आगन्देवऋतुभिर्वर्धतुक्षयंदधातुनःसवितासुप्रजामिषम् ।  
सनःक्षपाभिरहंभिश्चजिन्वतुप्रजावन्तरयिमस्मेसमिन्वतु ॥ ७ ॥ ४ ॥

आ । अगन् । देवः । ऋतुः । वर्धतु । क्षयम् । दधातु । नः ।  
सविता । सुप्रजाम् । इषम् । सः । नः । क्षपाभिः । अहंभिः । च ।  
जिन्वतु । प्रजावन्तम् । रयिम् । अस्मे इति । सम् । इन्वतु ॥ ७ ॥ ४ ॥

देवः सविता ऋतुभिःसह आगन्नागच्छतु गमेर्लङ्कारुपं किंच क्षयं गृहं वर्धतु वर्धयतु नो-  
स्माकंसुप्रजांशोभनपुत्राद्युपेतंइषमन्नंदधातु ददातु सएवनोस्मानक्षपाभीरात्रिभिः अहंभिश्च सर्वे-  
षुदिनेष्वित्यर्थः जिन्वतु प्रीणयतु धनान्यस्मेस्मासु प्रजावन्तरयिसमिन्वतु व्याप्नोतु प्रापयत्वित्यर्थः ॥ ७ ॥

॥ इतितृतीयस्याष्टमेचतुर्थोवर्गः ॥ ४ ॥

अभूदेवइतिषलृचनवमसूक्तं वामदेवस्यार्षसावित्रं अंत्यात्रिष्टुप् शिष्टास्त्रिष्टुबन्तपरिभाषयाजगत्यः  
तथाचानुक्रमणिका—अभूदेवःषट्त्रिष्टुबन्तमिति । अग्निष्टोमेवैश्वदेवशस्त्रेसावित्रनिविद्धानमि-  
दं तथाचसूत्रं अभूदेवएकयाचदशभिश्चस्वभूतइति । आद्यासावित्रग्रहस्यानुवाक्या तथाचसू-  
त्रं—सावित्रेणग्रहेणचरन्त्यभूदेवःसवितावन्द्योनुनइति ।

सैषापथमा—

अभूदेवःसवितावन्द्योनुनइदानीमह्णउपवाच्योनृभिः ।  
वियोरत्नाभजंतिमानवेभ्यःश्रेष्ठनोअत्रद्रविणंयथादधत् ॥ १ ॥

अभूत् । देवः । सविता । वन्द्यः । नु । नः । इदानीम् । अह्णः ।  
उपवाच्यः । नृभिः । वि । यः । रत्ना । भजंति । मानवेभ्यः ।  
श्रेष्ठम् । नः । अत्र । द्रविणम् । यथा । दधत् ॥ १ ॥



ससवितादेवः अभूत्प्रादुरासीत् अतोनुक्षिप्रमेवनोस्माकं वन्द्योवन्दनीयोभवति इदानीं यागकाले अह्नःतृतीयसवनेनृभिरस्मदीयैर्होतृभिरुपवाच्यःस्तुत्योभवति योदेवोमानवेभ्योमनोरपत्येभ्योयजमानेभ्यःतेषामर्थीयरत्नारमणीयानिधनानिविभजति सदेवः श्रेष्ठंप्रशस्यंद्रविणं धनंगवादिलक्षणंधनंनोस्मभ्यमत्रास्मिन्कर्मणि यथा दधद्द्यादित्यर्थः तथा वंद्यःउपवाच्यश्चाभूदिति ॥ १ ॥

अथद्वितीया—

देवेभ्योहिप्रथमंयज्ञियेभ्योमृतत्वंसुवसिभागमुत्तमम् ।

आदिद्वामानंसवितर्व्यूण्षेनूचीनाजीवितामानुषेभ्यः ॥ २ ॥

देवेभ्यः । हि । प्रथमम् । यज्ञियेभ्यः । अमृतत्वं । सुवसि ।

भागम् । उत्तमम् । आत् । इत् । दामानम् । सवितः । वि । ऊण्षे ।

अनूचीना । जीविता । मानुषेभ्यः ॥ २ ॥

प्रथमंदेवेभ्योहि हिशब्दःप्रसिद्धौ देवेभ्योयज्ञियेभ्योयज्ञार्हेभ्योमृतत्वंतत्साधनमुत्तमं उत्कृष्टतमंभागं सोमाज्यादिलक्षणं सुवसि अनुजानासि आदिदनंतरमेव दामानं हविषांदातारं हेसवितःव्यूण्षे प्रकाशयसि मानुषेभ्योयजमानेभ्योजीविताजीवितानि अनूचीना अनुक्रमयुक्तानि पितृपुत्रपौत्रादित्यनुक्रमः ईदृशानिजीवितानिपश्चाद्भ्यूण्षे ॥ २ ॥

अथतृतीया—

अचिन्तीयच्चक्रमदैव्येजनेदीनैर्दक्षैःप्रभूतीपुरुषत्वता ।

देवेषुचसवितर्मानुषेषुचत्वंनोअत्रसुवतादनागसः ॥ ३ ॥

अचिन्ती । यत् । चक्रम । दैव्ये । जने । दीनैः । दक्षैः । प्रभूती ।

पुरुषत्वता । देवेषु । च । सवितः । मानुषेषु । च । त्वम् ।

नः । अत्र । सुवतात् । अनागसः ॥ ३ ॥

हेसवितः वयमचिन्ती अप्रज्ञयादैव्येजनेदेवत्वयिदीनैर्दुर्बलैःपुत्रादिभिर्कृत्विग्भिर्वा तथा दक्षैः प्रवृद्धैर्वातैः प्रभूती प्रभूत्या ऐश्वर्यमदनेतियावत् पुरुषत्वता पुरुषवत्तयाच यदागश्चक्रम नकेवलंत्वयैवकृतं अपितुदेवेष्वन्येषुमानुषेषुवाज्ञानादिभिर्यच्चक्रम नःकृतवतोस्मान्त्वमत्रास्मिन्कर्मणिअनागसःअपापात्सुवतात् अनुजानीहि ॥ ३ ॥



देवसुवांहविष्णुसवितुःसत्यप्रसवस्यनप्रमियइतियाज्या तथाचसूत्रं—नप्रमियेसवितुर्देव्य-  
स्यतद्बृहस्पतेप्रथममिति ।

सैषाचतुर्थी—

नप्रमियेसवितुर्देव्यस्यतद्यथाविश्वंभुवनंधारयिष्यति ।

यत्पृथिव्यावरिमन्नास्वङ्गुरिर्वर्ष्मन्द्दिवःसुवतिसत्यमस्यतत् ॥ ४ ॥

न । प्रमिये । सवितुः । देव्यस्य । तत् । यथा । विश्वम् ।

भुवनम् । धारयिष्यति । यत् । पृथिव्याः । वरिमन् । आ ।

सुङ्गुरिः । वर्ष्मन् । दिवः । सुवति । सत्यम् । अस्य । तत् ॥ ४ ॥

सवितुर्देव्यस्य देवस्य तत्कर्म नप्रमिये नप्रमीयेत नहिंस्येत हिंसाहिनभवतीत्यर्थः कृत्यार्थ-  
केन्प्रत्ययः यद्वा देव्यस्येत्यधिकरणेषष्ठी साचकर्मांथां देव्यंकर्मेत्यर्थः कथमहिंस्यमित्यतआह-  
यथाविश्वंभुवनंधारयिष्यतिधारयति विश्वधारणरूपंयत्कर्मास्तितन्नप्रमिये तथास्वङ्गुरिःशोभ-  
नाङ्गुल्युपलक्षितहस्तोयद्यः पृथिव्याः वरिमन्नाकारश्चार्थे भूम्याउरुत्वेचसुवतिप्रेरयति तथा  
दिवोद्युलोकस्यवर्ष्मन्नुरुत्वेचसुवति अस्यदेवस्ययदुक्तंकर्मसत्यमबाध्यमिति ॥ ४ ॥

अथपंचमी—

इन्द्रज्येष्ठान्बृहद्भ्यःपर्वतेभ्यःक्षयाँएभ्यःसुवसिपस्त्यावतः ।

यथायथापतयन्तोवियेमिरएवैवतस्थुःसवितःसवायते ॥ ५ ॥

इन्द्रज्येष्ठान् । बृहद्भ्यः । पर्वतेभ्यः । क्षयान् । एभ्यः ।

सुवसि । पस्त्यवतः । यथायथा । पतयन्तः । विद्येमिरे ।

एव । एव । तस्थुः । सवितरिति । सवाय । ते ॥ ५ ॥

हेसवितः इन्द्रज्येष्ठान् इन्द्रःपरमैश्वर्ययुक्तः त्वमेवेन्द्रोवाज्येष्ठोज्यायान् पूज्योयेषांतेता-  
दृशाः तान्बृहद्भ्योमहद्भ्यः पर्वतेभ्योप्यधिकान्सुवसिप्रेरयसि किंचैभ्योयजमानेभ्यः पस्त्याव-  
तोऽगृहवतः क्षयान्निवासान्ग्रामनगरादीन्सुवसि प्रेरयसि यथायथा पतयन्तो गच्छन्तस्त्वां वि-  
द्येमिरे विनियम्यन्ते त्वया तेतवसवायानुज्ञायै एवैव एवमेव नियमनमनतिक्रम्यतस्थुस्ति-  
ष्ठन्ति ॥ ५ ॥



अथषष्ठी—

येतेत्रिरहन्सवितःसवासोदिवेदिवेसौभगमासुवन्ति ।  
इन्द्रोद्यावापृथिवीसिन्धुरद्भिरादित्यैर्नोअदितिःशर्मयंसत् ॥६॥५॥

ये । ते । त्रिः । अहन् । सवितरिति । सवासः । दिवेदिवे ।  
सौभगम् । आसुवन्ति । इन्द्रः । द्यावापृथिवी इति । सिन्धुः ।  
अतृजिः । आदित्यैः । नः । अदितिः । शर्म । यंसत् ॥ ६ ॥ ५ ॥

येयजमानाः हेसवितः तेत्वर्थं सवासः सवाः सोमाः द्वितीयार्थेप्रथमा सोमान् यद्वा  
सवासः सवनानि प्रातरादीनि प्रतित्रिरहन् अभिषुण्वन्ति नकेवलमेकस्मिन्नेवाहनि सवनत्रयेषु  
अपितु दिवेदिवे प्रतिदिनं सौभगं सौभाग्यजनकमासुवन्ति अभिषुण्वन्ति तेभ्योनोस्मभ्यंइन्द्रः  
शर्मयंसत् यच्छतु द्यावापृथिव्यौच अद्भिर्विशिष्टासिन्ध्वभिमानिदेवताच आदित्यैःसहिता-  
दितिश्चशर्मयंसत् सावित्रेसूक्ते इन्द्रादीनानिपातभाक्त्वात्तेषांप्रार्थनानविरुध्यते ॥ ६ ॥

॥ इतितृतीयस्याष्टमेपंचमोवर्गः ॥ ५ ॥

कोवस्त्रातेतिदशर्चदशमंसूक्तं वामदेवस्यार्षं विश्वेदेवदेवताकं अष्टम्याद्यास्तिस्रोगायत्र्यः  
शिष्टाअनादेशपरिभाषयात्रिष्टुभः तथाचानुक्रम्यते—कोवोदशवैश्वदेवंत्रिगायत्र्यंतंत्विति । वि-  
नियोगोलैंगिकः ।

तत्रप्रथमा—

कोवस्त्रातावसवःकोवरूताद्यावाभूमीअदितेत्रासीथानः ।  
सहीयसोवरुणमित्रमर्तात्कोवोध्वरेवरिवोधातिदेवाः ॥ १ ॥

कः । वः । त्राता । वसवः । कः । वरूता । द्यावाभूमी इति ।  
अदिते । त्रासीथाम् । नः । सहीयसः । वरुण । मित्र । मर्तात् ।  
कः । वः । अध्वरे । वरिवः । धाति । देवाः ॥ १ ॥

हेवसवः सर्वस्यवासयितारोदेवाः वोयुष्मानकस्त्रातास्ति यतोयूयंवसवः अतइत्यभिप्रायः  
कश्चवरूता संभक्तास्ति यद्वावोयुष्माकंमध्येकस्त्रातारक्षकोदेवः कश्चवरूतावारयितादुःखानांव-



रणीयोवाभवति हेद्यावाभूमी नोस्मान्त्रासीथां रक्षतं हेअदिते अखंडनीये एतदपिद्यावापृथि-  
व्योर्विशेषणं संख्याव्यत्ययः यदीदं पृथग्देवतामंत्रणं स्यात्तर्हि निघातो न स्यात् आमंत्रितं पूर्वमवि-  
द्यमानवदिति पूर्वस्याविद्यमानत्वेनास्यैव पादादित्वात् अदिते मित्रवरुणोत्पृच्छ । आदित्योरुद्रा-  
वसवः सुदानवश्चेति वत् । तस्यैव विशेषणत्वेनामंत्रिते समानाधिकरणे इत्यविद्यमानवत्त्वप्रतिषेधा-  
दग्नेर्पावकरोचिषेति वदस्य निघातः सिध्यति तस्मात् द्यावाभूमी इत्येतस्य विशेषणं हेवरुण हे-  
मित्र युवांसहीयसोमर्तात् अभिभवितुर्मनुष्यात् नः त्रासीथां हेदेवा वोयुष्माकं अध्वरेयागे कोव-  
रिवोधनं धाति ददाति यद्वा वोयुष्माकं मध्येकोवरिवोधाति धारयति तं रक्षतम् ॥ १ ॥

अथ द्वितीया—

प्रवेधामानि पूव्याणि यर्चान्वि यदुच्छान्वि योतारो अमूराः ।

विधातारो विते दधुरजं स्राक्तधीतयोरुरुचन्त दस्माः ॥ २ ॥

प्र । ये । धामानि । पूव्याणि । अर्चान् । वि । यत् । उच्छान् ।

विद्योतारः । अमूराः । विधातारः । वि । ते । दधुः । अजं स्राः ।

ऋतधीतयः । रुरुचन्त । दस्माः ॥ २ ॥

ये देवाः पूव्याणि पुरातनानि धामानि स्थानानि प्रार्चानर्चन्ति प्रयच्छन्ति स्तोतृभ्यः यद्येच  
वियोतारो दुःस्वानाममिश्रयितारः अमूरा अमूढाः व्युच्छान् व्युच्छन्ति तमो विवासयन्ति देवाः ते  
विधातारः फलानां कर्तारः अजं स्रानित्याः विदधुः कुर्वन्त्यभिमतम् किंच ऋतधीतयः स-  
त्यकर्माणो दस्माः दर्शनीयास्ते रुरुचन्त रोचन्ते ॥ २ ॥

अथ तृतीया—

प्रपस्त्या इमदिति सिन्धुमर्कैः स्वस्तिमीळे सख्याय देवीम् ।

उभे यथानो अहनी निपात उषासानक्तां करतामदब्धे ॥ ३ ॥

प्र । पस्त्याम् । अदितिम् । सिन्धुम् । अर्कैः । स्वस्तिम् । ईळे ।

सख्याय । देवीम् । उभे इति । यथा । नः । अहनी इति ।

निपातः । उषासानक्ता । करताम् । अदब्धे इति ॥ ३ ॥



पस्त्यानां सर्वैर्गन्तव्यामदिति मदीनां देवमातरं तां देवीं सिन्धुं स्यन्दनशीलं नद्यभि-  
मानिदेवीं स्वस्तिं सुखनिवासमेतन्नामिकां देवीं सख्यायानुकूल्यायार्कैः मंत्रैरीळिस्तौमि उभे  
अहनी द्यावापृथिव्यौ तथा नोस्मान्निघातः नितरां पातः तथास्तौमि उषासानकाहोरा-  
त्राभिमानिदेवते अदब्धे अदंभनीयेकरतां कुरुतां अभिमतमितिशेषः ॥ ३ ॥

अथचतुर्थी—

अर्यमावरुणश्चेति पन्थां मिषस्पतिः सुवितं गातुमग्निः ।

इन्द्राविष्णू नृवदुषुस्तवानाशर्मनोयन्तममवद्वरुथम् ॥ ४ ॥

वि । अर्यमा । वरुणः । चेति । पन्थाम् । इषः । पतिः । सुवितम् ।

गातुम् । अग्निः । इन्द्राविष्णू इति । नृवत् । ऊँ इति ।

सु । स्तवाना । शर्म । नः । यन्तम् । अमवत् । वरुथम् ॥ ४ ॥

अर्यमादेवो नोस्माकं पन्थां यज्ञादिमार्गं विचेति ज्ञापयति तथा वरुणश्च विचेति इषो-  
न्नस्य हविर्लक्षणस्य पतिः पालकोऽग्निः सुवितं सुखकरं गातुं गमनं मार्गं वा स्वर्गादेर्विचेति इन्द्रा-  
विष्णू सु सुष्ठुस्तवानास्तूयमानौ नृवन्मनुष्यवन्मनुष्योपेतं वरुथं वरणीयं अमवद्वलोपेतं श-  
र्मं गृहं सुखं वा नोस्माकं यतं यच्छतम् ॥ ४ ॥

अथपंचमी—

आपर्वतस्य मरुतामवांसि देवस्य चात्रातुरं त्रिभगंस्य ।

पात्पतिर्जन्या अंहसो नो मित्रो मित्रियादुत न उरुष्येत् ॥ ५ ॥ ६ ॥

आ । पर्वतस्य । मरुताम् । अवांसि । देवस्य । चात्रातुः । अत्रि ।

भगंस्य । पात् । पतिः । जन्यात् । अंहसः । नः । मित्रः ।

मित्रियात् । उत । नः । उरुष्येत् ॥ ५ ॥ ६ ॥

पर्वतस्येन्द्रसखस्यैतन्नामकस्य देवस्य मरुतां च चातुः रक्षकस्य भगस्य देवस्य चावांसिर-  
क्षणानि आ अत्रि आवृणे किंच पतिर्वरुणो देवः जन्याज्जनसंबन्धादंहसः पापान्नोस्मान्पातु  
रक्षतु उतापि च मित्रश्च मित्रियाम् मित्रभावेन नोस्मानुरुष्येद्रक्षतु ॥ ५

॥ इति तृतीयस्याष्टमेषष्ठोवर्गः ॥ ६ ॥



अथषष्ठी—

नूरोदसीअहिनावुद्ध्येनस्तुवीतदेवीअप्येभिरिष्टैः ।

समुद्रंनसंचरणेसनिष्यवोघर्मस्वरसोनद्योऽपवत्रन् ॥ ६ ॥

नु । रोदसी इति । अहिना । बुद्ध्येन । स्तुवीत । देवी इति ।

अप्येभिः । इष्टैः । समुद्रम् । न । समुद्रचरणे । सनिष्यवः ।

घर्मस्वरसः । नद्यः । अप । वत्रन् ॥ ६ ॥

हेरोदसी द्यावापृथिव्यौ युवां अहिनावुद्ध्येनअहिर्वुद्ध्यनामकेनदेवेनसह नु क्षिप्रमप्येभि-  
रापनीयैरिष्टैः कामैर्निमित्तभूतैःस्तुवीत स्तुवे सनिष्यवोधनानांसंभक्तुमिच्छन्तः संचरणेसंचाराय  
समुद्रमध्यगमनाय समुद्रंन समुद्रमिव तंयथास्तुवन्तितद्वत् यस्मादेतेदेवाः घर्मस्वरसोदीप्तध्वन-  
योनद्योनदीरपवत्रन् अपवृण्वन्तीति परोक्षइव अथवा तेदेवानदीरपवृण्वन्त्वित्याशीः तस्मा-  
त्स्तुवइतिसंबन्धः ॥ ६ ॥

अथसप्तमी—

देवैर्नीदेव्यदितिनिपातुदेवस्त्रातात्रायतामप्रयुच्छन् ।

नहिमित्रस्यवरुणस्यधासिमर्हामसिप्रमियंसान्वग्नेः ॥ ७ ॥

देवैः । नः । देवी । अदितिः । नि । पातु । देवः । त्राता । त्रायताम् ।

अप्रयुच्छन् । नहि । मित्रस्य । वरुणस्य । धासिम् । अर्हामसि ।

प्रमियम् । सानु । अग्नेः ॥ ७ ॥

अदितिर्देवी अदीनादेवमाता देवैरन्यैर्मित्रादिभिःसहनोस्मान्निपातु पाठयतु तथा त्रा-  
तापाळकोदेवइन्द्रइत्यर्थः सोप्यप्रयुच्छन् अप्रमाद्यन् त्रायतां वयंच मित्रस्यवरुणस्याग्नेश्च  
सानुं समुच्छ्रितं धासिं अन्नं सोमादिलक्षणं प्रमियं हिंसितुंनह्यर्हामसि अर्हामः समर्थाभवा-  
मः किंत्वनुष्ठानेनसंवर्धितुमर्हामेत्यर्थः ॥ ७ ॥

अथाष्टमी—

अग्निरीशेवसव्यस्याग्निर्महःसौभंगस्य । तान्यस्मभ्यंरासते ॥ ८ ॥



अग्निः । ईशे । वसव्यस्य । अग्निः । महः । सौभगस्य । तानि ।  
अस्मभ्यम् । रासते ॥ ८ ॥

अग्निर्देवोवसव्यस्य धनमूहस्येशेईष्टेदातुं तथाग्निर्महोमहतः सौभगस्य सुभगत्वस्या-  
पीशे अतस्तानिधनानिसौभाग्यंचास्मभ्यं रासते ददातु ॥ ८ ॥

अथनवमी-

उषोमघोन्यावहसूनुतेवार्यापुरु । अस्मभ्यंवाजिनीवति ॥ ९ ॥

उषः । मघोनि । आ । वह । सूनुते । वार्या । पुरु । अस्मभ्यम् ।  
वाजिनीवति ॥ ९ ॥

हेउषः हेमघोनि धनवति हेसूनुते प्रियसत्यरूपवागभिमानिनि हेवाजिनीवति अन्न-  
वति देवि अस्मभ्यं वार्या वरणीयानि पुरु बहूनि धनानि आवह प्रापय ॥ ९ ॥

अथदशमी-

तत्सुनःसविताभगोवरुणोमित्रोअर्यमा । इन्द्रो नोराधसागमत् ॥ १० ॥ ७ ॥

तत् । सु । नः । सविता । भगः । वरुणः । मित्रः । अर्यमा । इन्द्रः ।  
नः । राधसा । आ । गमत् ॥ १० ॥ ७ ॥

येनराधसा धनेनसह सविताभगोवरुणोमित्रोर्यमेन्द्रः प्रत्येकमागमदागच्छन्तियज्ञं  
तद्ग्राधोधनं तेदेवानोस्मभ्यं सु सुष्टु प्रयच्छन्तु इतिशेषः ॥ १० ॥

॥ इतितृतीयस्याष्टमेसप्तमोवर्गः ॥ ७ ॥

महीद्यावापृथिवीइतिसप्तचमेकादशंसूक्तं वामदेवस्यार्धं द्यावापृथिव्यं पूर्वत्रिगायत्र्यंतं-  
त्वित्युक्तत्वात्पंचम्याद्यास्तिस्रोगायत्र्यः शिष्टास्त्रिष्टुभः महीसप्तद्यावापृथिव्यमित्यनुक्रमणिका ।  
व्यूहोदशरात्रेपंचमेहनिवैश्वदेवशस्त्रेआदितश्चतुर्ऋचंधावापृथिव्यनिविद्धानीयं तथाचसूत्रं-म-  
हीद्यावापृथिवीइतिचतस्रऋभुर्विभवेति ।

तत्रप्रथमा-

महीद्यावापृथिवीइहज्येष्ठेरुचाभंवतांशुचयंद्भिर्कैः ।

यत्सींवरिष्ठेवृहतीविभिन्वनुवद्धोक्षापंप्रथानेभिरेवैः ॥ १ ॥



मही इति । द्यावापृथिवी इति । इह । ज्येष्ठे इति । रुचा ।  
 भवताम् । शुचयत्तुभिः । अर्कैः । यत् । सीम् । वरिष्ठे इति ।  
 बृहती इति । विमिन्वन् । रुवत् । ह । उक्षा । पप्रथानेभिः । एवैः ॥ १ ॥

इहयज्ञे मही महत्यौ ज्येष्ठे प्रशस्ये द्यावापृथिवी द्यावापृथिव्यौ रुचादीभ्यायुक्ते  
 शुचयन्निर्दीपयद्भिरर्कैर्मन्त्रैः सोमादिहविर्भिर्वायुक्ते भवतां यद्यस्मात्सीं सर्वतोवरिष्ठे उरुतरे बृहती  
 महत्यौ द्यावापृथिव्यौ विमिन्वन्परिच्छिन्दन् स्थापयन्नुक्षा सेक्ता पर्जन्यः पप्रथानेभिः प्र-  
 थमानैरेवैर्गमनशीलैर्मरुद्भिर्मन्त्रैर्वैर्वासह रुवत् रौति शब्दं करोति हेति पूरणः तस्माद्बृचा भव-  
 तामितिसंबन्धः ॥ १ ॥

अथद्वितीया—

देवी देवेभिर्यजते यजत्रैरभिनती तस्थतु रुक्षमाणे ।  
 ऋतावरी अद्रुहा देवपुत्रे यज्ञस्य नेत्री शुचयत्तुभिः । अर्कैः ॥ २ ॥  
 देवी इति । देवेभिः । यजते इति । यजत्रैः । अभिनती इति ।  
 तस्थतुः । रुक्षमाणे इति । ऋतावरी इत्युत ऋतावरी । अद्रुहा ।  
 देवपुत्रे इति देवपुत्रे । यज्ञस्य । नेत्री इति । शुचयत्तुभिः । अर्कैः ॥ २ ॥

देवी देव्यौ यजते यष्ट्यौ अभिनती प्रजाअहिंसत्यौ रुक्षमाणे सिंचत्यौ ऋताव-  
 री ऋतावत्यौ अद्रुहा अद्रोग्ध्यौ द्रोहमकुर्वत्यौ देवपुत्रे देवोत्पादिक्यौ यज्ञस्य नेत्री नि-  
 र्वाहयित्व्यौ द्यावापृथिव्यौ देवेभिर्देवैः यजत्रैः यष्ट्यैः सहिते शुचयन्निः शोचयद्भिरर्कैः मन्त्रै-  
 र्हविर्भिर्वायुक्ते तस्थतुः तिष्ठतः स्यातामित्यर्थः ॥ २ ॥

अथतृतीया—

स इत्स्वपा भुवनेष्वासय इमे द्यावापृथिवी जजान ।  
 उर्वी गभीरे रजसी सुमेके अवंशे धीरः शच्या सम्मैरत् ॥ ३ ॥  
 सः । इत् । सुअपाः । भुवनेषु । आस । यः । इमे इति ।  
 द्यावापृथिवी इति । जजान । उर्वी इति । गभीरे इति । रजसी इति ।  
 सुमेके इति सुमेके । अवंशे । धीरः । शच्या । सम् । ऐरत् ॥ ३ ॥



सइत्सएव स्वपाः शोभनकर्मासन्भुवनेष्वास आस्ते यइमेद्यावापृथिवी द्यावापृथिव्यौ  
जजानोत्पादितवान् यश्चप्रजापतिः उर्वी उर्व्यौ विस्तीर्णे गभीरे अविचले सुमेके शोभन  
रूपे अवंशे उत्पत्तिरहिते अनाधारेवांतरिक्षेधीरोधीमान् शच्या कुशलकर्मणासमैरव  
सम्यक्पेरितवान् सएवस्वपाइति ॥ ३ ॥

अथचतुर्थी—

नूरोदसीबृहद्भिर्नोवरूथैःपत्नीवद्भिरिषयन्तीसजोषाः ।

उरूचीविश्वेयजतेनिपातंधियास्यामरथ्यःसदासाः ॥ ४ ॥

नु । रोदसी इति । बृहद्भिः । नः । वरूथैः । पत्नीवद्भिः ।

इषयन्ती इति । सजोषाः । उरूची इति । विश्वे इति । यजते इति ।

नि । पातम् । धिया । स्याम । रथ्यः । सदासाः ॥ ४ ॥

हेरोदसी द्यावापृथिव्यौ नु क्षिप्रं पत्नीवद्भिःपत्नीसहितैः बृहद्भिर्महद्भिः वरूथैर्गृहैर्धनैर्वा  
सहइषयन्ती अस्माकमन्नमिच्छन्त्यौ सजोषाः परस्परंसंगते उरूची उर्वचने विश्वे व्याप्ते  
यजते यष्टव्ये सत्यौ नोस्मान्निपातं नितरांरक्षतं धियेत्यादिगतम् ॥ ४ ॥

प्रवामित्यादिगायत्रस्तुचोव्यूढेदशरात्रैवैश्वदेवशस्त्रेद्यावापृथिव्यनिविद्धानोयत्वेनप्रक्षेप्यः  
तथाचसूत्रं—प्रवांमहिद्यवीइतितृचाविति ।

अथपञ्चमी—

प्रवांमहिद्यवीअभ्युपस्तुतिभरामहे । शुचीउपप्रशस्तये ॥ ५ ॥

प्र । वाम् । महि । द्यवी इति । अभि । उपस्तुतिम् । भरामहे ।

शुची इति । उप । प्रशस्तये ॥ ५ ॥

हेद्यावापृथिव्यौ द्यवी द्योतमाने वां युवाभ्यामुपस्तुतिं स्तोत्रं महि महत्प्रभूतं अभि-  
प्रभरामहे प्रकर्षेणसंपादयामः शुचीशुद्धेयुवां प्रशस्तये प्रशंसितुं उप उपसर्गश्रुतेरुचित-  
क्रियाध्याहारः उपगच्छामइतिशेषः ॥ ५ ॥

अथषष्ठी—

पुनानेतन्वामिथःस्वेनदक्षेणराजथः । ऊह्यार्थेसुनातम् ॥ ६ ॥



पुनाने इति । तन्वा । मिथः । स्वेन । दक्षेण । राज्ञ्यः ।

ऊह्याथे इति । सनात् । ऋतम् ॥ ६ ॥

हेदेव्यौ तन्वा स्वकीययामूर्त्या स्वेनदक्षेणबलेनच मिथःप्रत्येकंपुनाने शोधयन्त्यौ यज्ञं यजमानंवा युवाराजथः ईशानेभवथः यद्वा तन्वा स्वस्वशरीरैकदेशेन मिथःपरस्परं पुनाने शोधयन्त्यौद्यौः स्वीयेनासारेणभुवं साच स्वकीयेनकार्ष्येन चंद्रमसिस्थितेन दिवमिति विवेकः सनात्सदाकालं ऋतंयज्ञमूह्याथेवहथः ॥ ६ ॥

अथसप्तमी—

महीमित्रस्यसाधथस्तरन्तीपिप्रतीऋतम् । परियज्ञंनिषेदथुः ॥ ७ ॥ ८ ॥

मही इति । मित्रस्य । साधथः । तरन्ती इति । पिप्रती इति ।

ऋतम् । परि । यज्ञम् । नि । सेदथुः ॥ ७ ॥ ८ ॥

मही महत्यौ द्यावापृथिव्यौ मित्रस्य मित्रभूतस्य स्तोतुरभिमतंसाधथः साधयथः ऋतमन्तरन्ती तारयन्त्यौ पिप्रती पूरयन्त्यौ यज्ञंपरिपरितोनिषेदथुराश्रयथः ॥ ७ ॥

॥ इतितृतीयस्याष्टमेऽष्टमोवर्गः ॥ ८ ॥

क्षेत्रस्यपतिनेत्यष्टर्चंद्वादशंसूक्तंवामदेवस्यार्घं आद्याचतुर्थीषष्ठीसप्तम्योनुष्टुभः पंचमीपुरउष्णिक् आद्यश्चेत्पुरउष्णिगितिहितलक्षणं शिष्टास्तिस्रस्त्रिष्टुभः आद्यास्तिस्रः क्षेत्रपतिदेवताकाः चतुर्थीशुनाख्यदेवताका पंचम्यष्टम्यौशुनासीरदेवताके षष्ठीसप्तम्यौसीतादेवताके तथाचानुक्रमणिका—क्षेत्रस्याष्टौतिस्रःक्षेत्रपत्याःशुनायैकापरापुरउष्णिक्सात्यांचशुनासीराख्यामुपांत्येसीतायैतेचानुष्टुभावाद्याश्चतुर्थीचेति । क्षेत्रकर्षणे अनेनसूक्तेनप्रत्यृचंजुहुयाजपेद्वा तथाचसूत्रितं—क्षेत्रस्यपतिनावयमितिप्रत्यृचंजुहुयाजपेद्वेति । अतोऽर्यामेहोतुरतिरिक्तोक्तथे आश्विनशस्त्रादूर्ध्वंचत्वार्यतिरिक्तोक्तथानि तत्राद्यापरिधानीया सूत्रितंच—क्षेत्रस्यपतिनावयमितिपरिधानीयेति ।

तत्रप्रथमा—

क्षेत्रस्यपतिनावयंहितेनैवजयामसि ।

गामश्वंपोषयित्त्वासनोमृळातीदृशे ॥ ९ ॥



क्षेत्रस्य । पतिना । वयम् । हितेनऽइव । जयामसि । गाम् ।  
अश्वम् । पोषयितु । आ । सः । नः । मृळाति । ईदृशे ॥ १ ॥

वयं यजमानाः क्षेत्रस्य पतिना देवेन रुद्रं क्षेत्रपतिं प्राहुः केचिदग्निं अथापरे स्वतंत्र-  
एव वा कश्चित् क्षेत्रस्य पतिरुच्यते हितेनेव इव शब्द एवार्थे सर्वप्राणिहितेनैव तेन अथवा मि-  
त्रेणेव यथा सख्युः साहाय्ये सन् स्वकार्यसाधयति तद्वत् जयामसि जयामः क्षेत्रं सदेवो गा-  
मश्वं च पोषयितु पोषयितु गवाश्वलक्षणं धनं आहरत्विति शेषः उपसर्गश्रुतेर्योग्यक्रिया-  
ध्याहारः स एव देवो नोस्मान् ईदृशे उक्तलक्षणे धने दातव्ये सति मृळाति सुखयति अत्र क्षेत्रस्य-  
पतिनेत्यादि निरुक्तं जानीयात् ॥ १ ॥

अमोर्गमैत्रावरुणस्यातिरिक्तो कथे परिधानीया सूत्रितं च—क्षेत्रस्य पते मधुमन्तमूर्मिमि-  
ति परिधानीयेति ।

सैषा द्वितीया—

क्षेत्रस्य पते मधुमन्तमूर्मिधेनुरिव पयो अस्मासु धुक्ष्व ।  
मधुश्रुतं घृतमिव सुपूतमृतस्य नः पतयो मृळयन्तु ॥ २ ॥  
क्षेत्रस्य । पते । मधुऽमन्तम् । ऊर्मिम् । धेनुऽइव । पयः ।  
अस्मासु । धुक्ष्व । मधुऽश्रुतम् । घृतम् इव । सुऽपूतम् ।  
ऋतस्य । नः । पतयः । मृळयन्तु ॥ २ ॥

हे क्षेत्रस्य पते त्वं मधुमन्तं माधुर्योपेतं ऊर्मिं प्रवृद्धमुदकं धेनुः पय इव सायथा दुग्धे तथा  
स्मासु धुक्ष्व मधुश्रुतं मधुस्त्रावि सुपूतं घृतमिवेत्युपमा तादृशमुदकमित्यर्थः ऋतस्य यज्ञस्योदकस्य  
वा पतयः स्वामिनो नोस्मान् मृळयन्तु सुखयन्तु यद्वा ऋतस्यैतत्कर्मणि षष्ठी ऋतं मृळयन्तु प्रयच्छ-  
न्तु मृच्छति रत्नदानकर्मा ॥ २ ॥

ब्राह्मणाच्छंसिनोतिरिक्तो कथे परिधानीयैषा मधुमती रोषधीर्द्याव आपइति परिधानीयेति सू-  
त्रितत्वात् ।



सैषातृतीया—

मधुमतीरोषधीद्यावआपोमधुमन्नोभवत्वन्तरिक्षम् ।  
क्षेत्रस्यपतिर्मधुमान्नोअस्त्वरिष्यन्तोअन्वेनंचरेम ॥ ३ ॥

मधुमतीः । ओषधीः । द्यावः । आपः । मधुमत् । नः ।  
भवतु । अन्तरिक्षम् । क्षेत्रस्य । पतिः । मधुमान् । नः ।  
अस्तु । अरिष्यन्तः । अनु । एनम् । चरेम ॥ ३ ॥

ओषधीरोषध्यः व्रीहिप्रियंग्वादयो नोऽस्मभ्यं मधुमतीर्मधुमत्योऽभवन्तु तथा द्यावः तिस्रो-  
दिवइत्युक्तत्वाद्वहुवचनं युक्तं तथा आपः अन्तरिक्षं च नो मधुमद्भवतु किंच क्षेत्रस्य पतिरपि मधु-  
मान्नोऽस्तु अरिष्यन्तः अन्यैरहिंस्यन्तः वयं एनं क्षेत्रपतिमन्वनुसृत्य चरेम संचरेम सुखेन ॥ ३ ॥

अथचतुर्थी—

शुनंवाहाःशुनंनरःशुनंकृषतुलाङ्गलम् ।  
शुनंवरत्रावध्यन्तांशुनमष्टामुदिङ्गय ॥ ४ ॥

शुनम् । वाहाः । शुनम् । नरः । शुनम् । कृषतु । लाङ्गलम् । शुनम् ।  
वरत्राः । बध्यन्ताम् । शुनम् । अष्टाम् । उत् । इङ्गय ॥ ४ ॥

वाहाः बलीवर्दाः शुनं सुखनामैतत् सुखं यथा भवति तथा वहन्ति तिशेषः तथा नरो-  
नेतारो मनुष्याः कर्षकाः शुनं कुर्वन्तु तथा लाङ्गलमपि शुनं कृषतु वरत्राः वरणेन त्रायमाणाः प्र-  
ग्रहाः शुनं बध्यन्तां अष्टां प्रतोदं शुनमुदिङ्गय प्रेरय शुनाख्यो वाय्विन्द्रयोरन्यतमः सुखकृद्दे-  
वः तदनुग्रहादेतत्सर्वं भवत्विति तस्य श्रुतिसामान्येन स्तुतिः ॥ ४ ॥

शुनासीरीयेपर्वणि शुनासीरदेवताकस्य हविषोऽनुवाक्यैषा अंत्याऋग्याज्या सूत्रितं च—  
शुनासीराविमांवाचं जुषेथां शुनं नः फालाविकृषंतु भूमिमिति ।

सैषापंचमी—

शुनासीराविमांवाचं जुषेथां यद्विविचक्रथुः पयः ।  
तेनैमामुपसिञ्चतम् ॥ ५ ॥



शुनासीरौ । इमाम् । वाचम् । जुषेथाम् । यत् । दिवि ।

चक्रथुः । पर्यः । तेन । इमाम् । उप । सिञ्चतम् ॥ ५ ॥

द्युदेवाःशुनदेवतेतिशौनकः अतःशुनइन्द्रः सीरोवायुः शुनोवायुःशुण्यन्तरिक्षेसी-  
रआदित्यःसरणादितिर्यास्कः । हे शुनासीरौ तौ युवां इमांवक्ष्यमाणांमदीयांवाचंजुषेथां  
सेवेथां यत्पयोदिविचक्रथुः तेनेमांभूमिमुपासिञ्चतम् ॥ ५ ॥

अथषष्ठी-

अर्वाचीसुभगेभवसीतेवन्दामहेत्वा ।

यथानःसुभगाससियथानःसुफलाससि ॥ ६ ॥

अर्वाची । सुभगे । भव । सीते । वन्दामहे । त्वा । यथा । नः ।

सुभगा । अससि । यथा । नः । सुफला । अससि ॥ ६ ॥

हेसुभगे सीते त्वमर्वाची अर्वागंचनाभव त्वा त्वां वंदामहे स्तुवीमहि यथानःसुभ-  
गाससि शोभनधनाभवसि यथानःसुफलाससितथावन्दामहे ॥ ६ ॥

अथसप्तमी-

इन्द्रःसीतांनिगृह्णातुतांपूषानुयच्छतु ।

सानःपर्यस्वतीदुहामुत्तरामुत्तरांसमाम् ॥ ७ ॥

इन्द्रः । सीताम् । नि । गृह्णातु । ताम् । पूषा । अनु । यच्छतु ।

सा । नः । पर्यस्वती । दुहाम् । उत्तराम् । उत्तराम् । समाम् ॥ ७ ॥

इन्द्रोदेवः सीतांसीताधारकाष्ठांनिगृह्णातु तांसीतांपूषादेवोनियच्छतु नियमयतु सा-  
द्यौःपर्यस्वतीउदकवतीदुहांदुह्यात् कदेतितदुच्यते उत्तरामुत्तरांसमांउत्तरमुत्तरंसंवत्सरम् ॥ ७ ॥

अस्याष्टम्याविनियोगःशुनासीराविमामित्यत्रोक्तः ।

अथाष्टमी-

शुनंनःफालाविकृषन्तुभूमिंशुनंकीनाशांअभियन्तुवाहैः ।

शुनंपर्जन्योमधुनापयोभिःशुनासीराशुनमस्मासुधत्तम् ॥ ८ ॥ ९ ॥



शुनम् । नः । फालाः । वि । कृषन्तु । भूमिम् । शुनम् । कीनाशाः ।  
 अभि । यन्तु । वाहैः । शुनम् । पर्जन्यः । मधुना । पयःक्षितिः ।  
 शुनासीरा । शुनम् । अस्मासु । धत्तम् ॥ ८ ॥ ९ ॥

नोभूमिफालाः भूमिविदारककाष्ठाः शुनं विरुपन्तु शुनं यथाभवतितथाकीनाशावली-  
 वर्दरक्षकाः वाहैर्वलीवर्दैरभियन्तु अभिगच्छन्तु शुनं यथाभवतितथापर्जन्योमधुनामधुरैः पयो-  
 भिरुदकैः सिंचतु हे शुनासीरा इन्द्रवायू वाय्वादित्यौवा शुनं सुखमस्मासु धत्तं धारयतं ॥ ८ ॥

॥ इति तृतीयस्याष्टमेनवमोवर्गः ॥ ९ ॥

समुद्रादूर्मिरित्येकादशर्चत्रयोदशं सूक्तं अंत्याजगती शिष्टास्त्रिष्टुभः अग्निसूर्याप्गोघृता-  
 नामन्यतमादेवता वामदेवऋषिः अत्रानुक्रमणिका—समुद्रादेकादशाग्नेयं जगत्यंतं सौर्यं वापं वा-  
 गव्यं वाघृतस्तुतिर्वेति । विषुवतीदं सूक्तमाज्यं तथा च सूत्रं—समुद्रादूर्मिरित्याज्यंत्यं सुमेषमिति ।  
 व्यूह्नेदशरात्रे सप्तमेहनिइदमेव सूक्तमाज्यं सूत्रितं च—अथच्छन्दोमाः समुद्रादूर्मिरित्याज्यमिति ।

तत्रप्रथमा—

समुद्रादूर्मिर्मधुमाँ उदारदुपां शुनासममृतत्वमानट् ।

घृतस्य नाम गुह्यं यदस्ति जिह्वा देवानाममृतस्य नाभिः ॥ १ ॥

समुद्रात् । ऊर्मिः । मधुमान् । उत् । आरत् । उप । अंशुना । सम ।

अमृतत्त्वम् । आनट् । घृतस्य । नाम । गुह्यम् । यत् । अस्ति ।

जिह्वा । देवानाम् । अमृतस्य । नाभिः ॥ १ ॥

समोदन्तेस्मिन्यजमाना इति समुद्रोऽग्निः पार्थिवः अथवा समुद्रवन्त्यापोस्मादिति व्युत्पत्त्या  
 वैद्युतोऽग्निः तस्मादूर्मिः ऊर्मिवदुपर्युपर्युद्धूतो मधुमान्माधुर्योपेतफलसमूहः उदारत् उद्गच्छ-  
 ति अथवा वैद्युतादूर्मुत्पादकोरस उदारदुद्धूतः अथवा समुद्रात्समुद्रवणसाधनादित्यादूर्मी-  
 रस उदकलक्षण उदारत् आदित्याज्जायते वृष्टिरिति श्रुतेः । यद्वा समुद्रादुक्तव्युत्पत्तेरंतरिक्षादूर्मिरुद-  
 कमुदारत् अथवा समुद्रादुक्तलक्षणाद्भवामूधसः सकाशादूर्मिरुज्ज्वलः क्षीररसः एतद्धृतपक्षेपि  
 समानं यद्यपि घृतं क्षीराज्जायते तथापि तस्योधस उत्पत्तेरेवमुपचर्यते शिष्टं वाक्यमग्न्यादिपंचसु  
 पक्षेष्वपि समानं अंशुनादीत्यांशेनवा अमृतत्वं मोक्षमुपसमानट् उपेति पूरणः प्रामोतिनरः घृत-  
 स्य दीप्तस्य क्षरद्रव्यरूपस्य वा गुह्यं नाम गोपनीयं नमनसाधनं यदस्ति तद्वीमि तद्देवानां जि-



ह्वा आस्वादकजिह्वास्थानीयं भवति तदेवावृतस्य नाभिर्बन्धकं भवति तदुभयं घृतस्य नामेत्यर्थः  
एवं सर्वमंत्रेषु तत्तत्पक्षानुसारेण योज्यम् ॥ १ ॥

अथ द्वितीया—

वयं नाम प्रब्रवामा घृतस्य अस्मिन्यज्ञे धारयामा नमोभिः ।

उप ब्रह्मा शृणवच्छस्यमानं चतुःशृङ्गो वमीद्वौ रएतत् ॥ २ ॥

वयम् । नाम । प्र । ब्रवाम् । घृतस्य । अस्मिन् । यज्ञे । धारयाम् ।

नमः । ऽभिः । उप । ब्रह्मा । शृणवत् । शस्यमानम् । चतुः । शृङ्गः ।

अवमीत् । गौरः । एतत् ॥ २ ॥

वयं यजमानाः घृतस्य नाम प्रब्रवाम स्तुमः अस्मिन्यज्ञे नमोभिर्नमस्कारैर्हविर्भिर्वाधा-  
रयामच ब्रह्मापरिवृढो देवः शस्यमानं स्तूयमानमिदमुपशृणवच्छृणुयात् चतुःशृङ्गः चत्वारिशृङ्गा-  
णि वेदचतुष्टयरूपाणि यस्य सः आदित्याग्निपक्षे एवं इतरेष्वपि यास्कोक्तव्युत्पत्त्या शृङ्गशब्दो व्याख्येयः  
गौरो गौरवर्णः तादृशो देव एतत्कर्मजगद्वा अवमीदुद्विरति निर्वहतीत्यर्थः ॥ २ ॥

अथ तृतीया—

चत्वारि शृङ्गा त्रयो अस्य पादा द्वे शीर्षे सप्तहस्ता सो अस्य ।

त्रिधा बद्धो वृषभो रोरवीति महो देवो मर्त्या आविवेश ॥ ३ ॥

चत्वारि । शृङ्गा । त्रयः । अस्य । पादाः । द्वे इति । शीर्षे इति ।

सप्त । हस्तासः । अस्य । त्रिधा । बद्धः । वृषभः । रोरवीति ।

महः । देवः । मर्त्यान् । आ । विवेश ॥ ३ ॥

यद्यपि सूक्तस्याग्निसूर्यादिपञ्चदेवतात्मकत्वात् पञ्चधा यमंत्रो व्याख्येयः तथापि निरुक्ताद्युक्तनीत्या  
यज्ञात्मकाग्नेः सूर्यस्य च प्रकाशकत्वेन तत्परतया व्याख्यायते—अस्य यज्ञात्मकस्याग्नेः चत्वारिशृङ्गा  
चत्वारो वेदाः शृङ्गस्थानीयाः यद्यप्यापस्तम्बेन यज्ञं व्याख्यास्यामः सत्रिभिर्वेदैर्विधीयत इत्युक्तं तथा-  
प्याथर्वणस्येतरानपेक्षयैवैकाग्निसाध्यानां कृत्स्नकर्मणां अभिधायकत्वात् तदपेक्षया चत्वारिशृङ्गे-  
त्युक्तं त्रयो अस्य पादाः सवनानि त्रीण्यस्य पादाः प्रवृत्तिसाधनत्वात् पादा इत्युच्यन्ते द्वे शीर्षे ब्रह्मौद-  
नं प्रवर्ग्यश्च इष्टिसोमप्राधान्येनेदमुक्तं सप्तहस्तासः सप्तच्छन्दांसि हस्तामुख्यसाधनं छन्दांस्यपि दे-



वताप्रीणनस्यमुख्यसाधनमितिहस्तव्यवहारः त्रिधावद्धः मंत्रब्राह्मणैस्त्रिप्रकारं वद्धः बन्धनम-  
स्यतन्निष्पाद्यत्वात् वृषभः फलानां वर्षिता रोरवीति भृशं शब्दायते ऋग्यजुःसामोक्तैः शस्त्रया-  
गस्तुतिरूपैः होत्राद्युत्पादितैर्ध्वनिभिः असौरौति एवंमहोदेवः एषयज्ञात्मा महानुभावोदेवः म-  
र्त्यानाविवेश मर्त्यैर्यजमानैर्निष्पाद्यत्वात् प्रवेशउपचर्यते अत्रयास्कः—चत्वारिंशृंगेतिवेदावा-  
एतउक्ताइत्यादिनानिरवोचत्तद्वानुसंधेयं । अथसूर्यपक्षेव्याख्यायते—अस्यादित्यस्यचत्वारि  
शृंगानिचतस्रोदिशएताःश्रयणार्हत्वाच्छृंगाणीत्युपचर्यते त्रयोअस्यपादाः त्रयोवेदाः पादस्था-  
नीयाभवन्तिगमनसाधनत्वात् तथाहि ऋग्भिःपूर्वाह्णेदिविदेवईयतेइत्युपक्रम्यवेदैरशून्यस्त्रि-  
भिरेतिसूर्यः इतिहिवेदत्रयेणगतिरान्नाता द्वेशीर्षे अहश्चरात्रिश्चेतिद्वेशिरसी सप्तहस्तासोअस्य  
सप्तशमयः षड्विलक्षणाकृतवएकःसाधारणइतिसप्तहस्ताभवन्ति त्रिधावद्धः त्रिषुस्थानेषुक्षि-  
त्यादिषु अश्याद्यात्मकत्वेनसंबद्धः ग्रीष्मवर्षाहेमन्ताख्यैस्त्रिभिस्त्रेधावद्धोवा वृषभोवर्षिता  
रोरवीति शब्दंकरोतिवृष्ट्यादिद्वारा समहोमहान्देवोमर्त्यानाविवेश तन्नियंतृतया सूर्यआत्मा-  
जगतस्तस्थुषश्चेतिहिश्रुतं । एवमवादिपक्षेपियोज्यं शाब्दिकास्तुशब्दब्रह्मपरतयाचत्वारिंशृंगे-  
तिचत्वारिपदजातानिनामाख्यातेचोपसर्गनिपाताश्चेत्यादिनाव्याचक्षते अपरेत्वपरतया तत्सर्व-  
मत्रदृष्टव्यम् ॥ ३ ॥

अथचतुर्थी—

त्रिधाहितं पणिभिर्गुह्यमानं गवि देवासो घृतमन्वविन्दन् ।

इन्द्र एकं सूर्य एकं जजान वेनादेकं स्वधया निष्टतक्षुः ॥ ४ ॥

त्रिधा । हितम् । पणिभिः । गुह्यमानम् । गवि । देवासः । घृतम् ।

अनु । अविन्दन् । इन्द्रः । एकम् । सूर्यः । एकम् । जजान् । वेनात् ।

एकम् । स्वधया । निः । तत्तक्षुः ॥ ४ ॥

पणिभिरसुरैर्गवि गोषु त्रिधा क्षीरदध्याज्यभेदेनत्रिप्रकारंहितं निहितं गुह्यमानं गोपितं  
घृतं दीप्तं रसरूपं वाद्रव्यं देवासो देवाः अन्वविन्दन्तलभन्त तत्रेन्द्र एकं क्षीरं जजानोदपादयत् सूर्य एकं  
जजानवेनात्कान्तिमतोभ्रेर्गमनवतोवायोर्वैकं घृतं स्वधयात्नेननिमित्तेनद्रव्येणवासाधनेननिष्टतक्षुः  
निरपादयन्देवाः ॥ ४ ॥



अथपंचमी-

ए॒ताअ॑र्षन्ति॒हृद्या॑त्समु॒द्राच्छ॑त॒व्रजा॑रि॒पुणा॑नाव॒चक्षे॑ ।  
घृ॒तस्य॑धा॒राअ॒भिचा॑कशीमि॒हिर॑ण्ययो॒वेत॒सोम॑ध्य॒आसाम् ॥ ५ ॥ १० ॥

ए॒ताः । अ॒र्षन्ति॒ । हृ॒द्यात् । स॒मु॒द्रात् । श॒त॒व्र॒जाः । रि॒पुणा॑ । न ।  
अ॒व॒च॒क्षे॑ । घृ॒तस्य॑ । धा॒राः । अ॒भि । चा॒क॒शीमि॒ । हि॒र॒ण्ययः॑ ।  
वे॒त॒सः । म॒ध्यै । आ॒साम् ॥ ५ ॥ १० ॥

एताआपोघृतधारावा अर्षत्यधःपतन्ति शतव्रजाः अपरिमितगतयः सत्यः हृद्यात् हृदयं-  
गमात्समुद्रादन्तरिक्षात् रिपुणाजलमोकप्रतिबंधकारिणाशत्रुणावृत्रेणनावचक्षे नावदर्शनायय-  
थाअदृष्टंभवतितथाअर्षन्ति ताघृतस्यधाराः अभिचाकशीमिअभिपश्यामि कुत्रेतितदुच्यते  
हिरण्ययोहिरण्यमयोवेतसः अप्संभवोऽग्निर्वैद्युतः आसामपांमध्येवर्ततइतिशेषः अत्रघृतस्यधारा-  
अभिचाकशीमीत्यनेनचरमपादेनहोमाधारोऽग्निर्वैद्युतोऽग्निरादित्योवोक्तः ॥ ५ ॥

॥ इतितृतीयस्यषष्ठेदशमोवर्गः ॥ १० ॥

अथषष्ठी-

स॒म्यक् स्र॑वन्ति॒सरि॑तो॒नधे॑ना॒अ॒न्तर्हृ॑दामन॒सापू॑यमा॒नाः ।  
ए॒तेअ॑र्षन्त्यु॒र्मयो॑घृ॒तस्य॑मृ॒गाइ॒वक्षि॑प॒णोरी॑षमा॒णाः ॥ ६ ॥

स॒म्यक् । स्र॑वन्ति॒ । सरि॑तः । न । धे॒नाः । अ॒न्तः । हृ॒दा । मन॑सा ।  
पू॒यमा॑नाः । ए॒ते । अ॒र्षन्ति॒ । उ॒र्मयः॑ । घृ॒तस्य॑ । मृ॒गाःइ॒व ।  
क्षि॒प॒णोः । ई॒षमा॑णाः ॥ ६ ॥

अस्याग्नेरुपरिसम्यक्स्रवन्ति क्षरन्ति घृतधाराः किमिव सरितोनधेनाः प्रीणयिष्यो-  
नद्यइव किंच अन्तर्हृदामनसा हृदयमध्यगतेनचित्तेन भावनासचिवेनेतियावत् तेनपूयमानाः  
शुद्धीकृताः किंतदेवोच्यते-एतेघृतस्योर्मयोरसाअर्षन्तिगच्छन्ति जुह्वाःसकाशादग्नेरुपरिपतन्ति  
किमिव क्षिपणोःक्षेपकाद्वाधादीषमाणाः पलायमानामृगाइव तेयथा कक्षंपविशन्ति तद्वत्  
अनेनशैद्ध्यमुक्तंभवति ॥ ६ ॥



अथसप्तमी—

सिन्धोरिवप्राध्वनेशूघनासोवातप्रमियःपतयन्तियह्वाः ।

घृतस्यधाराअरुषोनवाजीकाष्ठाभिन्दन्मूर्मिभिःपिन्वमानः ॥ ७ ॥

सिन्धोःइव । प्र६अध्वने । शूघनासः । वात६प्रमियः । पतयन्ति ।

यह्वाः । घृतस्य । धाराः । अरुषः । न । वाजी । काष्ठाः । भिन्दन् ।

ऊर्मिभिः । पिन्वमानः ॥ ७ ॥

सिन्धोःस्यन्दमानायानद्याःसकाशादिव उदकानीव प्राध्वनेप्रवणवतिदेशे शूघनासः  
आशुगन्धः आशुइतिचशुइतिचक्षिप्रनामनीभवतइतिनिरुक्तम् । वातप्रमियः वायुवत्प्रकृष्ट-  
वेगाः यह्वाःमहत्योघृतस्यधाराःपतयन्ति गच्छन्ति अग्रेरुपरि घृतमुदकमितिपक्षेसिन्धोरिवे-  
त्यत्रेवशब्दोनर्थकः स्यन्दनसाधनादन्तरिक्षादुक्तलक्षणाघृतधाराउदकधाराःपतयन्ति गच्छन्ति  
भूमौ किंच घृतसंस्त्यायःकाष्ठाःमर्यादाभूतान्परिधीन्भिन्दन्मूर्मिभीरसैःपिन्वमानोवर्धमानोभवति  
उदकमितिपक्षेकाष्ठाकान्वास्थितादिशोभिन्दन्मूर्मिभिस्तरंगैःपिन्वमानोभवति तत्रदृष्टान्तः—अरु-  
षोनवाजी आरोचमानोगर्वेणगमनशीलोश्वइव सयथाकाष्ठाभिन्दन्पिन्वमानश्चभवतितद्वत् ॥७॥

अथाष्टमी—

अभिप्रवन्तसमनेवयोषाःकल्याण्यः१स्मयमानासोअग्निम् ।

घृतस्यधाराःसमिधोनसन्तताजुषाणोहर्यतिजातवेदाः ॥ ८ ॥

अभि । प्रवन्त । समनाइव । योषाः । कल्याण्यः । स्मयमानासः ।

अग्निम् । घृतस्य । धाराः । समइधः । नसन्त । ताः । जुषाणः ।

हर्यति । जातवेदाः ॥ ८ ॥

घृतस्यधाराः अमुमग्निंसमनेव समानमनस्कायोषायोषितःपतिमिवाभिप्रवन्त अभिन-  
मयन्ति निमग्नकुर्वन्ति कोदृश्यस्ताः कल्याण्योभद्ररूपाः स्मयमानासोहसन्त्यः किंच ताः  
समिधःसम्यग्दीपयिष्यःसत्येनसंत व्याप्नुवन्ति ताएवधाराजुषाणःप्रीयमाणःसेवमानोवाअयं  
जातवेदाः हर्यति कामयते घृतशब्दस्योदकमितिपक्षे अग्निजातवेदःशब्दाभ्यांवैद्युतोग्निरादि-  
त्योवागृह्यते तदेवमुदकधाराअभिप्रवन्त नसंतच सचताःहर्यतीति ॥ ८ ॥



अथनवमी-

क॒न्या॑इवव॒ह॒तुमे॒त॒वाउ॑अ॒ज्य॑अ॒नाअ॒भिचा॑कशीमि ।  
य॒त्र॒सोमः॑सू॒यते॒य॒त्र॒य॒ज्ञोघृ॑तस्य॒धारा॑अ॒भित॑त्प॒वन्ते ॥ ९ ॥

क॒न्याः॑ऽइव । व॒ह॒तुम् । ए॒त॒वै । ऊँ इति॑ । अ॒जि । अ॒ज्जा॒नाः ।  
अ॒भि । चा॒क॒शीमि॑ । य॒त्र । सोमः॑ । सू॒यते॑ । य॒त्र । य॒ज्ञः । घृ॒तस्य॑ ।  
धा॒राः । अ॒भि । तत् । प॒वन्ते ॥ ९ ॥

कन्याइव अनूढावालिकाः तायथावहतुं उद्वाहं प्राप्तुं एतवै एतुं पतिं गन्तुं अंजि अंजक-  
माभरणं तेजोवा अंजाना व्यंजयन्त्यः एवं कुर्वन्त्यः कन्याइव स्वभर्तृभूतं अध्वरं वैद्युतं वाग्निमादि-  
त्यं वावहतुमेतुं अंजि व्यंजकं तदीयं रूपमंजानाः व्यंजयन्त्यो तादृशी घृतस्य धाराः अभिचाकशी-  
म्यभिपश्यामि घृतेनोदकेन च भौमस्य वैद्युतस्य चाग्नेः प्रज्वलनं प्रसिद्धं किंच ताधाराः यत्र सोमः  
सूयते यत्र चेतरो यज्ञस्तायते तत्तं यज्ञमभिलक्ष्य पवन्ते उपगच्छन्ति खलु ॥ ९ ॥

अथदशमी-

अ॒भ्यर्ष॑त सु॒ष्टुतिं॑ ग॒व्यमा॒जिम॒स्मासु॑भ॒द्राद्र॑वि॒णानि॑ धत्त ।  
इ॒मं य॒ज्ञं न॒यत॑ दे॒वता॑ नो घृ॒तस्य॒धारा॑ म॒धुम॑त्प॒वन्ते ॥ १० ॥

अ॒भि । अ॒र्ष॒त । सु॒ष्टुतिम् । ग॒व्यम् । आ॒जिम् । अ॒स्मासु॑ ।  
भ॒द्रा । द्र॒वि॒णानि॑ । ध॒त्त । इ॒मम् । य॒ज्ञम् । न॒य॒त । दे॒वता॑ ।  
नः । घृ॒तस्य॑ । धा॒राः । म॒धु॒म॒त् । प॒वन्ते ॥ १० ॥

हेमदीयाऋत्विजः गव्यं गोसमूहरूपं गोसंबन्धिनं वा आर्जिं संघातमभ्यर्षत अभिगच्छ-  
न्त अभिगमयत वा सुष्टुतिं शोभनां स्तुतिं अत्र गोशब्देन उदकानि गावो वोच्यन्ते तत्संघातोभि-  
प्रेतः अस्मासु यजमानेषु भद्रा स्तुत्यानि द्रविणानि धत्त धारयत स्तुत्या खलु फलं लप्स्यते किंच  
नोऽस्मदीयमिमं यज्ञं देवता अत्र यष्टव्यान् देवान्नयत प्रापयत घृतस्य धाराः मधुमद्यथा तथा पव-  
न्त गच्छन्ति ॥ १० ॥



धामन्तइत्येषाउत्तरसूक्तस्याद्यावाध्यायोत्सर्जनोपाकरणयोर्विनियुक्ते धामन्तेविश्वमिति-  
प्रतीकमुक्तातदन्तेइतिद्वचाइतिसूत्रितत्वात् ।

सैषैकादशी-

धामन्तेविश्वंभुवनमधिश्रितमन्तःसमुद्रेहृद्यन्तरायुषि ।  
अपामनीकेसमिथेयआभृतस्तमश्याममधुमन्तंऊर्मिम् ॥ ११ ॥ ११ ॥

धामन् । ते । विश्वम् । भुवनम् । अधि । श्रितम् । अन्तरिति ।

समुद्रे । हृदि । अन्तः । आयुषि । अपाम् । अनीके । समुद्रे । यः ।

आभृतः । तम् । अश्याम् । मधुमन्तम् । ते । ऊर्मिम् ॥ ११ ॥ ११ ॥

तेत्वदीयेधामन्धामनि तेजःस्थाने विश्वंभुवनं कृत्स्नंभूतजातमधिश्रितं तदपिचधामकु-  
त्रकुत्रास्तइत्युच्यते अन्तःसमुद्रे वडवाग्नित्वेनांतरिक्षस्यमध्ये सूर्यमंडलत्वेन हृद्यन्तः सर्वप्रा-  
णिनांहृदयेवैश्वानरत्वेनायुष्यन्नेसर्वप्राण्याहारत्वेन यद्वा आयुषीत्येतत्तद्विशेषणं जठराग्नि-  
नाखल्वायुर्धियते अपामनीके उदकसंस्त्यायेवैद्युताग्नित्वेनसमिथेसंग्रामेच शौर्याग्निरूपेण एवं  
सर्वेषुस्थानेषु वर्तमानं धाम तस्मिन्धामनि यऊर्मिः घृतरूपउदकरूपोवारसआभृतः आहतः  
स्थापितः तेत्वदीयं रसंअश्याम् व्यामुयाम ॥ ११ ॥

॥ इतितृतीयस्याष्टमेएकादशोवर्गः ॥ ११ ॥

॥ इतिचतुर्थेमंडलेपंचमोनुवाकः ॥ ५ ॥

इत्थंश्रीबुक्कभूपालसाम्राज्यैकधुरंधरः ॥ विद्यातीर्थगुरोर्दृष्ट्याप्राप्तसर्वज्ञवैभवः ॥ १ ॥

श्रीमत्सायणमंत्रीशःसकलागमतत्त्ववित् ॥ दाशतय्यांमाधवीयवेदार्थस्यप्रकाशने ॥ २ ॥


चतुर्थेमंडलंसम्यक्वामदेवेनवीक्षितं ॥ अष्टोत्तरैस्तुपंचाशत्सूक्तैःपंचशतैरपि ॥ ३ ॥

एकोनयानवत्याचयुक्तैर्मन्त्रैश्चसंमितं ॥ व्याकार्षीत्सुखबोधार्थंपश्यतैतद्विद्वत्सराः ॥ ४ ॥

॥ इतिवामदेवंचतुर्थेमण्डलंसमाप्तम् ॥ ४ ॥



## ॥ श्रीगणेशायनमः ॥



आत्रेयेपंचमेमंडलेषडनुवाकाः तत्रप्रथमेनुवाकेचतुर्दशसूक्तानि तत्राबोध्यग्निरितिद्वादशर्चं-  
प्रथमंसूक्तं अत्रेयमनुक्रमणिका—अबोधिद्वादशबुधगविष्ठिराविति । पंचमेमंडलेनुक्तगोत्रमात्रेयं-  
विद्यादितिपरिभाषितत्वादात्रेयौबुधगविष्ठिरावृषी अनादेशपरिभाषयात्रिष्टुप् मंडलादिपरिभाषया-  
ग्निर्देवता प्रातरनुवाकेआग्नेयेऋतौत्रैष्टुभेछन्दसिआश्विनशस्त्रेचैतदादिचत्वारिसूक्तानि तथाचसू-  
त्रितं—अबोध्यग्निःसमिधेतिचत्वारितीति । अध्यायोत्सर्जनोपाकरणयोर्धामन्तेविश्वमितिद्वचत्वे-  
नविनियोगउक्तः ।

तत्रप्रथमा—

अबोध्यग्निःसमिधाजनानांप्रतिधेनुमिवायतीमुषासम् ।  
यद्वाइवप्रवयामुज्जिहानाःप्रभानवःसिस्रतेनाकमच्छ ॥ १ ॥  
अबोधि । अग्निः । समुइधा । जनानाम् । प्रति । धेनुमुइव ।  
आयतीम् । उषसम् । यद्वाःइव । प्र । वयाम् । उत्तुजिहानाः ।  
प्र । भानवः । सिस्रते । नाकम् । अच्छ ॥ १ ॥

अयमग्निर्जनानामध्वर्वादीनांसमिधासमिद्धिरबोधिप्रबुद्धोभूत् धेनुमिव अग्निहोत्रार्थं  
धेनुंप्रतियथाप्रातर्बुध्यतेतद्वत् आयतीमागच्छन्तीमुषसंप्रति उषःकालेइत्यर्थः अथप्रबु-  
द्धस्याग्नेर्भानवोज्वालायद्वाः महान्तोवयांशास्वांप्रोज्जिहानाः प्रोद्धमयन्तोवृक्षाइव प्रोज्जिहा-  
नाः स्वाधिष्ठानंत्यजन्तोनाकमन्तरिक्षं अच्छाभिमुख्येनप्रसिस्रतेप्रसरन्ति ॥ १ ॥

अथद्वितीया—

अबोधिहोतायजथायदेवानूध्वोअग्निःसुमनाःप्रातरस्थात् ।  
समिद्धस्यरुशददर्शिपाजोमहान्देवस्तमसोनिरमोचि ॥ २ ॥



अवोधि । होता । यजथाय । देवान् । ऊर्ध्वः । अग्निः ।  
 सुमनाः । प्रातः । अस्थात् । समृद्धस्य । रुशत् । अदर्शि ।  
 पाजः । महान् । देवः । तमसः । निः । अमोचि ॥ २ ॥

अयं होता होमनिष्पादकोऽग्निः देवान्यष्टव्यान्यजथाय यष्टुं अवोधि बुध्यते सोऽग्निः प्रा-  
 तः काले सुमनाः शोभनमनस्कः यजमानानुग्रहबुद्धिः सन् ऊर्ध्वोऽस्थात् उत्तिष्ठति समिद्धस्या-  
 स्य रुशद्रोचमानं पाजो बलं ज्वालालक्षणमदर्शि दृश्यते अथ तथाभूतो महान् देवस्तमसो धकारा-  
 न्निरमोचि निर्मुक्तो भूत् ॥ २ ॥

अथ तृतीया—

यदीगुणस्य रशनामजीगः शुचिरंक्ते शुचिभिर्गोभिरग्निः ।  
 आदक्षिणा युज्यते वाजयन्त्युत्तानामूर्ध्वोऽधयज्जुहोभिः ॥ ३ ॥  
 यत् । ईम् । गुणस्य । रशनाम् । अजीगरिति । शुचिः । अङ्के ।  
 शुचिभिरग्निः । गोभिः । अग्निः । आत् । दक्षिणा । युज्यते ।  
 वाजयन्ती । उत्तानाम् । ऊर्ध्वः । अधयत् । जुहोभिः ॥ ३ ॥

यद्यदा ईमयमग्निर्गुणस्य संवात्मकस्य जगतः रशनां रज्जुरिव व्यापारप्रतिबन्धकतमः  
 अजीगः गिरति गृह्णाति वा समिद्धोऽग्निर्भवतीत्यर्थः तदा शुचिर्दीप्तोऽग्निः शुचिभिर्गोभिर्दी-  
 प्तरश्मिभिः अङ्के व्यनक्ति विश्वं जगत् आदनन्तरमेव दक्षिणाप्रवृद्धा वाजयन्ती अन्नमि-  
 च्छन्ती आज्यधारा युज्यते युक्ता भवति अथवा दक्षिणाप्रवृद्धा आज्यधारा युज्यते तां च धारामुत्तानां  
 ऊर्ध्वतानामुपरिविस्तृतां ऊर्ध्वोऽन्नतः सन् जुहोभिरधयत् पिबति ॥ ३ ॥

अथ चतुर्थी—

अग्निमच्छादेव यतां मनांसि चक्षूषीव सूर्ये सश्चरन्ति ।  
 यदीमुवाते उषसा विरूपे श्वेतो वाजी जायते अग्रे अह्नाम् ॥ ४ ॥  
 अग्निम् । अच्छ । देवयताम् । मनांसि । चक्षूषि इव । सूर्ये । सम ।  
 चरन्ति । यत् । ईम् । मुवाते इति । उषसा । विरूपे इति विरूपे ।  
 श्वेतः । वाजी । जायते । अग्रे । अह्नाम् ॥ ४ ॥



अग्निमच्छ अग्निदेवं आभिमुख्येन देवयतां देवानात्मन इच्छतां यजमानानां मनांसि  
संचरन्ति देवायष्टव्यास्तदर्थं कदायं वर्धिष्यतीति ध्यायन्तीत्यर्थः चक्षूंषीव सर्वेषां प्राणिनां  
यथासूर्ये संचरन्ति तद्वत् यद्यदा ईमेन मग्निमुषसा सह विरूपे द्यावापृथिव्यौ सुवाते जनयतः  
तदानीं श्वेतः प्रकृष्टवर्णोऽपेतो वाजीवे जनवानग्निरह्णामग्रे प्रातःकाले जायते उत्पद्यते प्रवर्धत इ-  
त्यर्थः ॥ ४ ॥

अथ पंचमी—

जनिष्ट हि जेन्यो अग्रे अह्नां हितो हितेष्वरूपो वनेषु ।  
दमे दमे सप्त रत्ना दधानो अग्निर्होता निषसाद यजीयान् ॥ ५ ॥

जनिष्ट । हि । जेन्यः । अग्रे । अह्नाम् । हितः । हितेषु । अरुषः ।  
वनेषु । दमे दमे । सप्त । रत्ना । दधानः । अग्निः । होता ।  
नि । सप्साद । यजीयान् ॥ ५ ॥

अयमग्निर्जेन्यः उत्पादनीयः अह्णामग्रे उदयकाले जनिष्ट प्रादुरभूत् पश्चात् हि तेषु स-  
वनेषु वनोत्थेषु काष्ठेषु अरुष आरोचमानः सन् हितः स्थापितः पश्चाद्दमे दमे तत्तद्यागगृहे सप्त-  
त्नारमणीयाः सप्तज्वालाः दधानो धारयमाणः अथवा यजमानेभ्यः सप्तविधानिरत्नानि दधा-  
नो अग्निर्होता होमनिष्पादकः सन् यजीयान्यष्टव्यः सन्निषसाद निषण्णो भवति ॥ ५ ॥

जीवति यजमाने मृत इति शब्दो यदस्यात्तदानीं सुरभिर्मतीष्टिः कार्या तत्रेयमनुवाक्या सूत्रि-  
तंच—अग्निर्होता न्यसीदद्य जीयान्साध्वीमकर्देववीतिनो अद्येति ।

सैषा षष्ठी—

अग्निर्होता न्यसीदद्य जीयानुपस्थे मातुः सुरभा उलोके ।  
युवा कविः पुरुनिः षक्तवा धर्ता कृष्टीनामुत मध्यं इद्धः ॥ ६ ॥ १२ ॥

अग्निः । होता । नि । असीदत् । यजीयान् । उपस्थे । मातुः ।  
सुरभौ । ऊँ इति । लोके । युवा । कविः । पुरुनिःस्थः ।  
ऋतस्वा । धर्ता । कृष्टीनाम् । उत । मध्ये । इद्धः ॥ ६ ॥ १२ ॥



अयमग्निर्होताहोमनिष्पादकः यजीयान्यष्टव्यश्चसन् न्यसीदत् निषसाद् कुत्रेतितदु-  
च्यते—मातुःसर्वस्यनिर्मातुर्भूम्याउपस्थेउत्संगेतत्रापिसुरभौ आज्यादिसौरभ्ययुक्तेलोकेसर्वैर्द्रष्ट-  
व्ये स्थाने वेदिलक्षणे उतापिच युवा नित्यतरुणः सर्वत्रमिश्रितोवा कविर्मेधावी पुरुनिष्ठः व-  
हुस्थानः ऋतावा यज्ञवान् धर्ता सर्वस्यधारकः एवंभूतः सन्कृष्टीनामृत्विग्यजमानानांमध्ये इद्धः  
दीप्तः सन्वर्ततइतिशेषः ॥ ६ ॥

॥ इतितृतीयस्याष्टमेद्वादशोवर्गः ॥ १२ ॥

अथसप्तमी—

प्रणुत्यंविप्रमध्वरेषुसाधुमग्निहोतारमीळतेनमोभिः ।

आयस्ततानरोदसीऋतेननित्यंमृजन्तिवाजिनघृतेन ॥ ७ ॥

प्र । नु । त्यम् । विप्रम् । अध्वरेषु । साधुम् । अग्निम् । होतारम् ।  
ईळते । नमः । भिः । आ । यः । ततान् । रोदसी इति । ऋतेन ।  
नित्यम् । मृजन्ति । वाजिनम् । घृतेन ॥ ७ ॥

त्यंतमग्निनमोभिःस्तुतिभिर्नुक्षिप्रं ईळते स्तुवन्ति कीदृशंतं विप्रं मेधाविनमध्वरेषुसा-  
धुं फलसाधकं होतारं होमनिष्पादकं योदेवोरोदसीद्यावापृथिव्यौ ऋतेनोदकेन ततान वि-  
स्तारितवान् अग्नौप्रास्ताहुतेरादित्यद्वारावृष्ट्युत्पादकत्वात् अथवा ऋतेनसत्यभूतेनहविषा दि-  
वं तथाभूतेनवृष्ट्यादिफलेनभुवंचाततान वाजिनमन्नवन्तदेवयजमानाः नित्यंघृतेनोदकेना-  
ज्येनवामृजन्ति परिचरन्ति ॥ ७ ॥

अथाष्टमी—

मार्जाल्योमृज्यतेस्वेदमूनाःकविप्रशस्तोअतिथिःशिवोनः ।

सहस्रशृङ्गोवृषभस्तदोजाविश्वोअग्नेसहसाप्रास्यन्यान् ॥ ८ ॥

मार्जाल्यः । मृज्यते । स्वे । दमूनाः । कविः । प्रशस्तः । अतिथिः ।

शिवः । नः । सहस्रः । शृङ्गः । वृषभः । तद् । ओजाः । विश्वान् ।

अग्ने । सहसा । प्र । असि । अन्यान् ॥ ८ ॥



मार्जाल्यः संमार्जनीयोयमग्निः सृज्यतेपरिचर्यतेस्वेस्वकीयेस्थाने कीदृशोयं दमूनादानमनादान्तमनावाकविप्रशस्तः कविभिर्मेधाविभिःप्रशस्तः प्रकर्षेणस्तुत्यः नोस्माकमतिथिरतिथिवत्पूज्यः शिवः सुखकरश्च सहस्रशृंगोपरिमितज्वालः वृषभोवर्षिताफलानां तदोजाः यत्प्रसिद्धं बलं तेजोवास्तितदेवौजोयस्यतादृशः सर्वबलस्वरूपइत्यर्थः अथप्रत्यक्षवादः हेअग्ने विश्वानन्यान्स्वव्यतिरिक्तान्सर्वान्सहसाबलेनप्राप्तिं प्रेतिपरेत्यर्थे पराभवसि व्याभुंवाप्रभवसि ॥ ८ ॥

अथनवमी—

प्रसद्योअग्नेअत्येष्यन्यानाविर्यस्मैचारुतमोबभूथ ।

ईळेन्योवपुष्योविभावाप्रियोविशामतिथिर्मानुषीणाम् ॥ ९ ॥

प्र । सद्यः । अग्ने । अति । एषि । अन्यान् । आविः । यस्मै ।

चारुतमः । बभूथ । ईळेन्यः । वपुष्यः । विभावा । प्रियः ।

विशाम् । अतिथिः । मानुषीणाम् ॥ ९ ॥

हेअग्ने त्वंयज्ञमासाद्य सद्यस्तदानीमेवान्यान्स्वसमानान् अत्येषि अतिक्रामसि यस्मै चारुतमःसन् आविर्बभूथ किंच त्वमोळेन्यस्तुत्योवपुष्योवपुष्करोदीप्तिकरोवा विभावा विशिष्टदीप्तिमान्प्रियः प्रियभूतोविशांसर्वेषांप्राणिनां तथाअतिथिः पूज्योमानुषीणांप्रजानां भवसि ॥ ९ ॥

अथदशमी—

तुभ्यंभरन्तिक्षितयोयविष्ठबलिमग्नेअन्तितओतदूरात् ।

आभन्दिष्ठस्यसुमतिंचिकिद्धिबृहत्तेअग्नेमहिशर्मभद्रम् ॥ १० ॥

तुभ्यम् । भरन्ति । क्षितयः । यविष्ठ । बलिम् । अग्ने । अन्तितः ।

आ । उत । दूरात् । आ । भन्दिष्ठस्य । सुमतिम् । चिकिद्धि ।

बृहत् । ते । अग्ने । महि । शर्म । भद्रम् ॥ १० ॥

हेयविष्ठ युवतमाग्ने तुभ्यं क्षितयोमनुष्याभरन्ति संपादयन्ति किंबलिंपूजांहविल्क्षणां अन्तितोअन्तिकात् उतापिच दूरात् आइतिचार्थे किंच भन्दिष्ठस्य अतिशयेनस्तोतुः सुमतिस्तुतिमाचिकिद्धि आजानीहि हेअग्ने ते तव शर्मसुखमस्मभ्यंदातव्यंबृहन्महद्भद्रंस्तुत्यंच ॥ १० ॥



अथैकादशी—

आद्यरथं भानुमो भानुमन्तमग्नेतिष्ठयजतेभिः समन्तम् ।

विद्वान्पथीनामुर्व॑न्तरिक्षमेह देवान्हविरद्यायवक्षि ॥ ११ ॥

आ । अद्य । रथम् । भानुः । भानुमन्तम् । अग्ने । तिष्ठ ।

यजतेभिः । समः अन्तम् । विद्वान् । पथीनाम् । उरु । अन्तरिक्षम् ।

आ । इह । देवान् । हविः अद्याय । वक्षि ॥ ११ ॥

हे भानुमो दीप्तिमन् अद्यास्मिन्यागदिने भानुमन्तं दीप्तिमन्तं समन्तं समीचीनप्रा-  
न्तोपेतं रथं यजतेभिर्यष्ट्यैर्देवैः सहातिष्ठारोह विद्वान्यष्ट्यदेवपरिज्ञानवांस्त्वं पथीनां देव-  
यजनमार्गान्प्रति द्वितीयार्थेष्वपी उर्वन्तरिक्षं प्रभूतेन्तरिक्षे देवान्यष्ट्यान्हविरद्याय हविर्भक्ष-  
णायैहावक्षि आवहसि ॥ ११ ॥

अथद्वादशी—

अवोचामकवये मेध्यायवचो वन्दारु वृषभाय वृष्णे ।

गविष्ठिरो नमसास्तोममग्नौ दिवि वरुक्ममुरुव्यं चमश्नेत् ॥ १२ ॥ १३ ॥

अवोचाम । कवये । मेध्याय । वचः । वन्दारु । वृषभाय । वृष्णे ।

गविष्ठिरः । नमसा । स्तोमम् । अग्नौ । दिवि इव । रुक्मम् ।

उरुव्यञ्चम् । अश्नेत् ॥ १२ ॥ १३ ॥

वयमात्रेयाः कवये मेधाविने मेध्याय मेधार्हाय वृषभाय वर्षकाय फलानां वृष्णे से-  
क्रे यूने वन्दारु वन्दनशीलं वचः स्तोत्रं अवोचाम अथ ऋषिरात्मानं परोक्षेणैव निर्दिश्य स्तुति-  
मुपसंहरति गविष्ठिरो यमृषिर्नमसानमस्कारेण हविषा वायुक्तं स्तोमं स्तोत्रमग्नौ अश्नेत् श्रयति स्म  
दिविरुक्मं रोचमानं उरुव्यञ्चं उरुगमनमादित्यमिव ॥ १२ ॥

॥ इति तृतीयस्य षष्ठेत्रयोदशो वर्गः ॥ १३ ॥

कुमारं मातेति द्वादशर्चं द्वितीयं सूक्तं अत्रेः पुत्रः कुमारऋषिः जरनाम्नः पुत्रो वृशो वा उभौ वा त्रक-  
षी कमेतं विज्योतिषेत्यनयोस्तु वृश एव नोभौ न कुमारः अन्त्या षट्पञ्चाशदक्षराशक्वरी शिष्टास्त्रि-  
ष्टुभः अग्निर्देवता अत्रानुक्रमणिका—कुमारं कुमारो वृशो वा जार उभौ वा शक्वर्त्यन्तं कवीत्यृचोस्तु-  
वृश एवेति । प्रातरनुवाकाभिनशस्त्रयोरस्यापि सूक्तस्य विनियोग उक्तः पूर्वसूक्तेन सह ।



तत्रप्रथमा—

कुमारं माता युवतिः समुब्धं गुहा विभर्ति न ददाति पित्रे ।

अनीकमस्य न भिनज्जनासः पुरः पश्यन्ति निहितमरतौ ॥ १ ॥

कुमारम् । माता । युवतिः । समुब्धम् । गुहा । विभर्ति ।

न । ददाति । पित्रे । अनीकम् । अस्य । न । भिनत् । जनासः ।

पुरः । पश्यन्ति । निहितम् । अरतौ ॥ १ ॥

शाट्यायनब्राह्मणोक्तइतिहासइहोच्यते ॥ राजात्रैवृष्णइक्ष्वाकुह्यरुणोभवदस्यच ॥ १ ॥  
 पुरोहितोवृशोजारऋषिरासीत्तदाखलु ॥ संगृह्णतिरथान्नाज्ञारक्षणायपुरोहितः ॥ २ ॥ व्य-  
 रुणस्यवृशोरश्मिसंजग्राहपुरोहितः ॥ कुमारोवर्त्मनिक्रीडन्नथचक्रेणघातितः ॥ ३ ॥ छिन्नः  
 कुमारश्चक्रेणममाराथपुरोहितः ॥ त्वंहन्तास्येतिराजानंराजावापिपुरोहितम् ॥ ४ ॥ त्वंहन्तास्यकु-  
 मारस्यनाहमित्यब्रवीत्तदा ॥ यतस्त्वंरथवेगस्यनियन्तातस्त्वयाहतः ॥ ५ ॥ रथस्वामीयतोरान्  
 तस्मात्त्वंतस्यघातकः ॥ एवंविदमानौताविक्ष्वाकून्प्रष्टुमागतौ ॥ ६ ॥ तौपप्रच्छतुरिक्ष्वाकून्के-  
 नासौनिहतोद्विजाः ॥ तेब्रुवन्नथयन्तारंहन्तारंवृशसंज्ञकं ॥ ७ ॥ सवृशोवार्शसाम्नातंकुमारं  
 समजीवयत् ॥ एवमाख्यायतत्रैवपुनरन्यदुदीरितम् ॥ ८ ॥ यतइक्ष्वाकवोरागाद्धन्तारमृषि-  
 ब्रुवन् ॥ तस्मात्तेषांगृहेष्वग्नेस्तेजोनिर्गतमेषुच ॥ ९ ॥ गृहेपाकादयोनासन्तत्कारणमचिन्तय-  
 न् ॥ वृशंकुमारहन्तारंयदवोचामतेननः ॥ १० ॥ अपक्रामद्धरोवह्नेराह्वयामवृशोवयं ॥ इति-  
 निश्चित्यतमृषिमाह्वयामासुरादरात् ॥ ११ ॥ सआगत्यततःशीघ्रेतेषामग्नेर्होभवेत् ॥ इतिवा-  
 र्शेनसाम्नासावकामयत्पूर्ववत् ॥ १२ ॥ एवंगायन्सऋषिर्ब्रह्महत्यांभार्याजातांत्रसदस्योर्नृपस्य॥  
 पिशाचवेषांहरआदायचाग्नेर्गृहान्नीत्वाकशिपौस्थापयन्तीम् ॥ १३ ॥ दृष्ट्वासम्यक्तद्धरस्तोष-  
 यित्वासाम्नापश्चाद्योजयामासचाग्निम् ॥ ततःसतेजाःसंजातोभवत्पाकादिःपूर्ववत् ॥ एवंशाट्या-  
 यनेनोक्तंतांडोक्तमथोच्यते ॥ १४ ॥ वृशःपुरोधाअभवन्नसदस्योर्महीपतेः ॥ सरथंधावयन्ना-  
 जाब्राह्मणस्यकुमारकं ॥ १५ ॥ चिच्छेदरथचक्रेणप्रमादात्सोब्रवीद्वृशं ॥ पुरोहितेवर्तमाने  
 त्वयिमांहन्तिरागता ॥ १६ ॥ एषात्वयापनेतव्याऋषिमित्यब्रवीन्नृपः ॥ सऋषिर्वार्शसाम्नातंकु-  
 मारमुदजीवयत् ॥ १७ ॥ माताकुमारस्योत्पादयित्रीयुवतिर्यौवनोपेताकुमारंपथिसंचरन्तंसमु-  
 ब्धंचक्रेणहतं गुहा गुहायां विभर्तिधारयति नददातिपित्रेतस्यजनकाय यद्वा मातासर्वस्य  
 निर्मात्री पृथिवीसमुब्धं सम्यक्निरूढं गुहाविभर्तिनददातिपित्रे अस्यकुमारस्यानीकंरूपं भिनत्



हिंसितं जनासोजनाः नपश्यन्ति किन्तु अरतौ अरमणेदेशेनिहितंस्थितं पुरः पुरोदेशेपश्यन्ति  
अथवा अयंवृशेनपुनरुज्जीवितः कुमारआत्मानमपरोक्षतयावक्तिकथयति जारोवा तंजीवयित्वावक्ति  
अथवासूक्तस्याग्नेयत्वात्कुमारइत्यग्निरुच्यते तंमाता अरणिर्युवतिर्मिश्रयन्ती समुब्धं निगूढं गु-  
हायांविभर्ति पित्रे उत्पादकाय यजमानायनददाति अस्याग्नेर्मिनर्वाहिंसत् दाहकमनीकंतेजो-  
जनानपश्यन्ति किंतु अरतावरण्यांहितंपश्यन्ति ॥ १ ॥

अथद्वितीया—

कमेतंत्वंयुवतेकुमारंपेषीविभर्षिमहिषीजजान ।

पूर्वीर्हिगर्भःशरदोववर्धापश्यआतंयदसूतमाता ॥ २ ॥

कम् । एतम् । त्वम् । युवते । कुमारम् । पेषी । विभर्षि । महिषी ।

जजान् । पूर्वीः । हि । गर्भः । शरदः । ववर्ध । अपश्यम् । जातम् ।

यत् । असूत । माता ॥ २ ॥

अत्राग्नेरुत्पाद्यमानत्वात्कुमारशब्देनव्यवहारः हेयुवते त्वंकमेतंकुमारं पेषी हिंसिकापि-  
शाचिकासती विभर्षि एवंवृशाख्योमहर्षिः कशिपुनाच्छन्नमग्नेर्हरोब्रूते त्वया अनुत्पादितत्वा-  
द्धारणमनुचितमित्यर्थः महिषीमहतीपूजनीया अरणिरेनंजजाना जनयत् तदेवाह गर्भः  
शिशोर्ग्राहकः अरण्याःसंबन्धीगर्भोहियस्मात्पूर्वीःशरदः गताननेकान्संवत्सरान्ववर्ध ववृधे  
अहंचततोजातं अपश्यम् यद्यस्मान्माता अरणिरसूत उदपादयत् राजकुमारपक्षे हेयुवते  
भूदेवि कमेतंकुमारंपेषीसतीविभर्षि अवशिष्टंकुमारजननपरतयायोज्यं एवमुत्तरत्रापिकुमारा-  
ग्निहरसोःपरत्वेनयथोचितंव्याख्येयम् ॥ २ ॥

अथतृतीया—

हिरण्यदन्तंशुचिवर्णमारात्क्षेत्रादपश्यमायुधामिमानम् ।

ददानोअस्माअमृतंविपृक्कृत्किंमामनिन्द्राःकृणवन्ननुकथाः ॥ ३ ॥

हिरण्यदन्तम् । शुचिर्वर्णम् । आरात् । क्षेत्रात् । अपश्यम् ।

आयुधा । मिमानम् । ददानः । अस्मै । अमृतम् । विपृक्कृत् ।

किम् । माम् । अनिन्द्राः । कृणवन् । अनुकथाः ॥ ३ ॥



हिरण्यदन्तं हिरण्यसदृशदन्तस्थानीयज्वालोपेतं शुचिवर्णप्रदीप्तवर्णं आयुधा आयुधा-  
नि आयुधस्थानीयान्विस्फुलिंगान्ज्वालावामिमानंनिर्ममाणं अग्निमारात्समीपे क्षेत्रात् क्षेत्रे  
देशे अपश्यं पश्येयं एवंवृशःकामयते अहमस्माअग्नयेअमृतमविनाश्यमृतत्वसाधनंवाविपृक्क-  
त् सर्वतोव्याप्तं हविःस्तोत्रंवाददानोदातास्मि मामनिन्द्राः इन्द्रःपरमैश्वर्योऽग्निः तद्रहिताअ-  
निन्द्राः इन्द्रमयजन्तइत्यर्थः अनुक्थाः अस्तुतयः इन्द्रमस्तुवन्तश्च किंकृणवन् किंकुर्युः ॥३॥

अथचतुर्थी-

क्षेत्रादपश्यंसनुतश्चरन्तंसुमयूथंनपुरुशोभमानम् ।  
नताअगृभ्रजनिष्टहिपःपलिक्रीरिद्युवतयोभवन्ति ॥ ४ ॥  
क्षेत्रात् । अपश्यम् । सनुतरिति । चरन्तम् । सुमत् । यूथम् । न ।  
पुरु । शोभमानम् । न । ताः । अगृभ्रन् । अजनिष्ट । हि । सः ।  
पलिक्रीः । इत् । युवतयः । भवन्ति ॥ ४ ॥

अहंवृशः इदानींक्षेत्रात्क्षेत्रे सनुतः अन्तर्हितनामैतत् निगूढंचरन्तं आरण्यं यूथं ग-  
वांसमूहमिव सुमत्स्वयमेव पुरुबहु शोभमानमपश्यं पश्यामि पुराहरसः पिशाच्याक्रमणका-  
ले ताज्वालानिर्वीर्यानागृभ्रजागृह्णन्तनरः इदानींसोऽग्निरजनिष्टहि हरसाप्रादुरभूत्वलु अतएवहे-  
तोः पलिक्रीरित् पलिक्रयः पलिताःज्वालाएवेदानींयुवतयोभवन्ति ॥ ४ ॥

अथपञ्चमी-

केमेमर्यकंवियवन्तगोभिर्नयेषांगोपाअरणश्चिदासं ।  
यईजगृभ्रवतेसृजन्त्वाजातिपश्वउपनश्चिकित्वान् ॥ ५ ॥  
के । मे । मर्यकम् । वि । यवन्त । गोभिः । न । येषाम् । गोपाः ।  
अरणः । चित् । आसं । ये । ईम् । जगृभ्रुः । अव । ते । सृजन्तु ।  
आ । अजाति । पश्वः । उप । नः । चिकित्वान् ॥ ५ ॥

के मे मदीयं मर्यकं मर्यसंधं राष्ट्रं गोभिःसहवियवन्त वियुक्तमकुर्वन् गाःभृत्याश्च  
वियोजयन् येषांगोपाः अस्माकंगोपयिताः अरणश्चिदभिगन्तानासबभूव सोयमग्निः येद्वेषिणः



ईमेनंजनसंघंराष्ट्रंजगृहुः गृह्णन्ति तेअवसृजन्तु नश्यन्तु किंच चिकित्वांश्चेतनावानस्मद्विषयज्ञा-  
नवानग्निर्नोस्माकंपश्वःपशूनुप आअजाति उपागच्छति ॥ ५ ॥

अथषष्ठी—

वसांराजानंवसतिजनानामरातयोनिदधुर्मर्त्येषु ।

ब्रह्माण्यत्रेखतंसृजन्तुनिन्दितारोनिन्द्यासोभवन्तु ॥ ६ ॥ १४ ॥

वसाम् । राजानम् । वसतिम् । जनानाम् । अरातयः । नि । दधुः ।

मर्त्येषु । ब्रह्माणि । अत्रेः । अव । तम् । सृजन्तु । निन्दितारः ।

निन्द्यासः । भवन्तु ॥ ६ ॥ १४ ॥

वसां वसतां प्राणिनां राजानंस्वामिनं जनानांप्राणिनां वसतिं आवासभूतं व्यरुणं  
उक्तलक्षणमग्निंवा अरातयोनिदधुरगोपयन् मर्त्येषुलोकेषुमध्ये अत्रेरत्रिगोत्रस्यवृशस्य ब्रह्माणि  
मंत्राःस्तोत्राणि एवंकुमारमग्निंवा अवसृजन्तु यद्वा वृशस्यब्रह्माणि अत्रेःअत्रिगोत्रं कर्मणिषष्ठी  
तंकुमारमवसृजन्तु विसृजन्तु निन्दितारोस्मन्निन्द्यासोस्माभिर्निन्द्याभवन्तु अत्रेर्ब्रह्माणीत्येतदुपजी-  
व्य वृशमप्यात्रेयंवदन्ति आत्रेयःकुमारइतिपक्षे सएवप्राणमयमात्मानमवसृजन्त्वित्याशास्ते ॥६॥

॥ इति तृतीयस्याष्टमेचतुर्दशोवर्गः ॥ १४ ॥

अंजःसवआहवनीयोपस्थानेशुनश्चिच्छेपमित्येषा अग्निमाहवनीयमुपस्थापयांचकार शु-  
नश्चिच्छेपंनिदितंसहस्रादितिब्राह्मणम् ।

सैषासप्तमी—

शुनश्चिच्छेपंनिदितंसहस्राद्यूपादमुञ्चोअशमिष्टहिषः ।

एवास्मदग्नेविमुमुग्धिपाशान्होतश्चिकित्वइहतूनिषद्यं ॥ ७ ॥

शुनःशेपम् । चित् । निदितम् । सहस्रात् । यूपात् । अमुञ्चः ।

अशमिष्ट । हि । सः । एव । अस्मत् । अग्ने । वि ।

मुमुग्धि । पाशान् । होतरिति । चिकित्वः । इह । तु । निदसद्यं ॥७॥



हेअग्ने निदितंनितरांबद्धं शुनःशेषमृषिं सहस्रादनेकरूपाद्यूपादमुंचः अमोचयः चि-  
दितिपूरणः शुनःशेषमितिपदस्यमध्येपदान्तरस्यसंहितायांव्यत्ययेनावस्थितिः सक्कषिरश-  
मिष्टहि शान्तवान्खलु यद्वा सहियस्मादशमिष्ट स्तुतिकर्मैतत् अस्तावीत् तस्मादमुंचइतिसं-  
बन्धः एव एवमस्मदस्मत्तः पाशान्विमुमुग्धि विमोचय हेहोतर्हेचिकित्वः चेतनावन्नग्ने इह  
तु वेद्यानिषद्यावस्थाय ॥ ७ ॥

अथाष्टमी—

हृणीयमानोअपहिमदैयेःप्रमेदेवानांब्रतपाउवाच ।

इन्द्रोविद्वाँअनुहित्वाचचक्षतेनाहमग्नेअनुशिष्टआगाम् ॥ ८ ॥

हृणीयमानः । अप । हि । मत् । ऐयेः । प्र । मे । देवानाम् ।

व्रतपाः । उवाच । इन्द्रः । विद्वान् । अनु । हि । त्वा । चक्ष ।

तेन । अहम् । अग्ने । अनुशिष्टः । आ । अगाम् ॥ ७ ॥

हेअग्ने हृणीयमानः कृध्यंस्त्वं मत् मत्तः अपैयेर्हि अपागाःखलु ईगतावित्यस्मात्क्षयन्  
विकरणाळडि मध्यमेछांदसेपरस्मैपदे अडागमेवृद्धौव्यत्ययेनश्यनोकारस्यएकारेचकृतेरूपम  
मेमहंदेवानां व्रतपाः कर्मणःपालकः इन्द्रःप्रोवाचहि सएवविद्वान्त्वामनुचक्ष त्वांददर्श तेना-  
नुशिष्टोहं हेअग्ने त्वामागामिति एवंवृशआह ॥ ८ ॥

अथनवमी—

विज्योतिषाबृहताभात्यग्निराविर्विश्वानिकृणुतेमहित्वा ।

प्रादेवीर्मायाःसहतेदुरेवाःशिशीतिशृङ्गेरक्षसेविनिक्षे ॥ ९ ॥

वि । ज्योतिषा । बृहता । भाति । अग्निः । आविः । विश्वानि ।

कृणुते । महित्वा । प्र । अदेवीः । मायाः । सहते । दुःएवाः ।

शिशीति । शृङ्गे इति । रक्षसे । विनिक्षे ॥ ९ ॥

अयमग्निज्योतिषातेजसाबृहतामहताविभाति विशेषेणदीप्यते अथ तथाभूतःसन्महि-  
त्वा स्वमहत्त्वेन विश्वानिसर्वाणिपदार्थजातानि आविष्कृणुते प्रकटीकरोति एवंप्रवृद्धोग्नि-  
रदेवीः अदेवनशीलाः आसुरीर्मायाः दुरेवाः दुःखगमनाः प्रसहते अभिभवति किंच



शिशीते तीक्ष्णीकरोति शृंगे शृंगाणि शृंगसदृशीः हिंसिकावाज्वालाः शिशीते तीक्ष्णीकरोति  
किमर्थं रक्षसे विनिक्षे रक्षसोनाशाय निश्चयतिशृंगेरक्षसोविनिक्षणनायेतिर्यास्कः ॥ ९ ॥

अथदशमी—

उतस्वानासोदिविषन्त्वग्नेस्तिग्मायुधारक्षसेहन्तवाउ ।  
मदेचिदस्यप्ररुजन्तिभामानवरन्तेपरिबाधोअदेवीः ॥ १० ॥

उत । स्वा॒नासः । दि॒वि । स॒न्तु । अ॒ग्नेः । ति॒ग्मऽआ॒युधाः । रक्ष॑से ।  
हन्त॑वै । ऊँ इति । मदे॑ । चि॒त् । अ॒स्य । प्र । रु॒जन्ति॑ । भा॒माः ।  
न । व॒रन्ते॑ । प॒रि॒बाधः॑ । अ॒देवीः ॥ १० ॥

उतापिचाग्नेःस्वानासः शब्दकुर्वाणाःज्वालादिविषन्तु द्युलोकेप्रादुर्भवन्तु किमर्थं ति-  
ग्मायुधाः तीक्ष्णायुधस्थानीयाज्वालाः रक्षसेहन्तवाउ रक्षसोहननाय उइतिपूरणः मदेचि-  
दर्षेसति अस्याग्नेर्भामाः क्रोधादीप्तयोवा प्ररुजन्ति प्रकर्षेणभंगं गच्छन्ति पीडयन्तिवारक्षां-  
सि परिबाधः परितोबाधिकाः अदेवीरदेवनाः आसुर्यः सेनानवरन्ते नवारयन्त्येनं ॥ १० ॥

अथैकादशी—

एतन्तेस्तोमंतुविजातविप्रोरथंनधीरःस्वपाअतक्षम् ।  
यदीदग्नेप्रतिहर्ष्याःस्वर्वतीरपएनाजयेम ॥ ११ ॥

ए॒तम् । ते । स्तो॒मम् । तुवि॒जा॒त । वि॒प्रः । रथ॑म् । न । धी॒रः ।  
सु॒अ॒पाः । अ॒त॒क्ष॒म् । य॒दि । इत् । अ॒ग्ने । प्र॒ति । त्वम् । दे॒व ।  
ह॒र्याः । स्वः॑व॒तीः । अ॒पः । ए॒न । ज॒ये॒म ॥ ११ ॥

हेतुविजात बहुभावमापन्नाग्ने तेत्वदर्थमेतंस्तोमं एतत्स्तोत्रं विप्रोमेधावी स्तोतारथं  
न रथमिव धीरःस्वपाः शोभनकर्माहं अतक्षं समपादयं हेअग्ने देव त्वं यदीद यर्ह्ये-  
व एनंस्तोमंप्रतिहर्ष्याः प्रतिकामयेथाः तर्हिस्वर्वतीः स्वरणवतीर्व्याप्तिमतीरपएनाएनेनयजे-  
मप्राप्नुयाम ॥ ११ ॥



अथद्वादशी—

तुवि॒ग्रीवो॑वृष॒भोवा॑वृ॒धानो॑श॒च्व॒र्यः॑सम॒जाति॑वेदः ।  
 इती॒मम॑ग्निम॒मृता॑अवोचन्ब॒र्हिष्मते॑मन॒वेश॑र्मयंसह-  
 विष्मते॑मन॒वेश॑र्मयंसत् ॥ १२ ॥ १५ ॥

तुवि॒ग्रीवः॑ । वृष॒भः । वृ॒धानः । अ॒श॒त्रु । अ॒र्यः । स॒म् । अ॒जा॒ति ।  
 वेदः॑ । इति॑ । इ॒मम् । अ॒ग्निम् । अ॒मृताः॑ । अ॒वो॒चन् । ब॒र्हिष्मते॑ ।  
 मन॒वे । श॒र्म । यंस॒त् । ह॒विष्मते॑ । मन॒वे । श॒र्म । यंस॒त् ॥ १२ ॥ १५ ॥

तुविग्रीवो बहुज्वालः प्रभूतग्रीवो वा वृषभो वर्षिताकामानां ववृधानो वर्धमानोऽग्निर्यः  
 अरेर्वेदो धनं अशत्रु अकंटकं समजाति संयोजयति इतीममर्थमग्निं अमृता अन्ये देवा अवोचन्  
 यस्मादेवं तस्माद्बर्हिष्मते यागवते मनवे मनुष्याय यजमानाय शर्म सुखं यंसत् यच्छतु  
 हविष्मते च शर्मयंसत् ॥ १२ ॥

॥ इतितृतीयस्याष्टमे पञ्चदशो वर्गः ॥ १५ ॥

त्वमग्ने वरुण इति द्वादशर्चतृतीयं सूक्तं आत्रेयस्य वसुश्रुतस्यार्चं त्रैष्टुभमाग्नेयं त्वमग्ने वसु-  
 श्रुत इत्यनुक्रान्तं प्रातरनुवाकाश्विनशस्त्रयोर्विनियोगः अवोध्यग्निरित्यत्रोक्तः ।

तत्र प्रथमा—

त्वम॒ग्ने वरु॑णो जाय॒से यत्त्वं मि॒त्रो भ॑वसि॒ यत्स मि॒द्धः॑ ।  
 त्वे वि॒श्वे स॒हस॑स्पु॒त्र दे॒वास्त्वमिन्द्रो॑ दा॒शुषे॑ म॒र्त्याय॑ ॥ १ ॥  
 त्वम् । अ॒ग्ने । वरु॑णः । जाय॒से । यत् । त्वम् । मि॒त्रः । भ॑वसि ।  
 यत् । स॒म् । इन्द्रः॑ । त्वे इति॑ । वि॒श्वे । स॒हसः॑ । पु॒त्र । दे॒वाः ।  
 त्वम् । इन्द्रः॑ । दा॒शुषे॑ । म॒र्त्याय॑ ॥ १ ॥

हे अग्ने त्वं वरुणस्तमसां वारको रात्र्यभिमानि देवोऽपि त्वमेव यद्यदा जायसे किंच त्वं मित्रो ह-  
 रभिमानि देवः प्रमीते स्त्राता यद्यदा समिद्धस्त्वं उत्पन्नमात्रः सन्नतमो निवारयसि प्रवृद्धः सन्नहित-



कारीभवसीत्यर्थः तदा त्वे त्वयि विश्वेसर्वेपिदेवावर्तते त्वदत्तेनहविषातेषांजीवनात् तेदेवा-  
विभ्यतोभिंप्राविशन्तिहिर्भुतेः । हेसहसस्पुत्र बलेनमथ्यमानत्वात् किंच त्वमिन्द्रःस्वामी  
दाशुषे हविर्दानेमर्त्याय यजमानायभवसि ॥ १ ॥

विवाहेचतुर्थ्यामाज्याहुतौत्वमर्थमेत्येषा सूत्रितंच—त्वमर्थमाभवसियत्कनीनामिति विवाहे-  
चतुर्थीमिति ।

अथद्वितीया—

त्वमर्थमाभवसियत्कनीनां नामस्वधावंगुह्यंविभर्षि ।  
अञ्जन्तिमित्रंसुधितंनगोभिर्यदंपतीसमनसाकृणोषि ॥ २ ॥

त्वम् । अर्थमा । भवसि । यत् । कनीनाम् । नाम । स्वधावन् ।  
गुह्यम् । विभर्षि । अञ्जन्ति । मित्रम् । सुधितम् । न । गोभिः ।  
यत् । दम्पती इति दम्पती । समनसा । कृणोषि ॥ २ ॥

हेअग्रे त्वं अर्थमाभवसि सर्वेषांनियमितासि यद्यदा कनीनांकन्यकानांसंबन्ध्यसि  
किंच हेस्वधावन् हविर्लक्षणान्नवन् गुह्यंगोपनीयं नामविभर्षि वैश्वानरइति तन्नाम सुधितं  
सुष्ठुनिहितं मित्रं मित्रमिवगोभिः विकारेप्रकृतिशब्दः गोविकारैःक्षीरादिभिःअञ्जन्ति यद्य-  
स्मादंपती जायापती समनसा समानमनस्कौ कृणोषि करोषि ॥ २ ॥

अथतृतीया—

तवश्रियेमरुतोमर्जयन्तरुद्रयत्तेजनिमचारुचित्रम् ।  
पदंयद्विष्णोरुपमंनिधायितेनपासिगुह्यंनामगोनाम् ॥ ३ ॥

तव । श्रिये । मरुतः । मर्जयन्त । रुद्र । यत् । ते । जनिम । चारु ।  
चित्रम् । पदम् । यत् । विष्णोः । उपमम् । निधायि । तेन । पासि ।  
गुह्यम् । नाम । गोनाम् ॥ ३ ॥



अनयाग्नेर्माध्यमिकीमूर्तिरुच्यते हेअग्ने तवश्रिये श्रयणाय मरुतःअपोन्तरिक्ष्यामर्जय-  
न्त मार्जयन्ति हेरुद्र वृष्ट्यारुद्रवद्वर्धितरग्ने ते तव यज्जनिम जन्म वैद्युतलक्षणं चारु चरणी-  
यं चित्रं चायनीयंच तत्कथमितिचेदुच्यते—विष्णोर्व्यापनशीलस्यदेवस्योपममुपमेयं गुह्यं  
अगम्यं यत्पदंनिधायि अनेनान्तरिक्षमुक्तं उपमेयमिवविष्णोर्मध्यमंपदं तस्मान्नान्तरिक्षंप-  
श्यन्तीतिब्राह्मणं । तेनगोनामुदकानांगुह्यंनामनामानिपासि रक्षसि ॥ ३ ॥

अथचतुर्थी—

तवश्रियासुदृशोदेवदेवाःपुरुदधानाअमृतसपन्त ।  
होतारमग्निमनुषोनिषेदुदशस्यन्तउशिजःशंसमायोः ॥ ४ ॥  
तव । श्रिया । सुदृशः । देव । देवाः । पुरु । दधानाः । अमृतम् ।  
सपन्त । होतारम् । अग्निम् । मनुषः । नि । सेदुः । दशस्यन्तः ।  
उशिजः । शंसम् । आयोः ॥ ४ ॥

हेदेवाग्ने सुदृशः तवश्रिया समृद्धादेवाः इन्द्रादयः पुरु अत्यधिकं दधानाः त्वयिप्री-  
तिधारयंतः अमृतसंपत स्पृशन्ति होतारंहोमनिष्पादकमग्निं मनुषोमनुष्यानिषेदुः परिचरंतिऋ-  
त्विजः किंकुर्वन्तः दशस्यन्तः हविर्वितरन्तः शंसं फलमुशिजःकामयमानस्यायोर्मनुष्यस्ययज-  
मानस्यार्थं ॥ ४ ॥

अथपञ्चमी—

नत्वद्धोतापूर्वाअग्नेयजीयान्नकाव्यैःपरोअस्तिस्वधावः ।  
विशश्चयस्याअतिथिर्भवासिसयज्ञेनवनवदेवमर्तान् ॥ ५ ॥  
न । त्वत् । होता । पूर्वः । अग्ने । यजीयान् । न । काव्यैः । परः ।  
अस्ति । स्वधावः । विशः । च । यस्याः । अतिथिः । भवासि ।  
सः । यज्ञेन । वनवत् । देव । मर्तान् ॥ ५ ॥

हेअग्ने त्वत्त्वत्तोन्नोनास्ति होता पूर्वःपूरकः पुराणोवा यजीयानतिशयेनपूज्यः यष्टा  
वा काव्यैःस्तोत्रैःस्तुत्यः परः परस्तात्परस्मिन्नपिकालेनास्ति हेदेव हेस्वधावः अन्नवन् य-



स्याविशःप्रजायाऋत्विगूपायाअतिथिर्भवासि अतिथिवत्पूज्योभवसि सयज्ञेनमर्तान्स्मद्वेष्टून्-  
वनवत् वृश्चति हिनस्ति यद्वा मर्तान्परिचारकान्वनवत्संभजेत् ॥ ५ ॥

अथषष्ठी—

व॒यम॑ग्ने॒वनु॒याम॑त्वो॒ता॒व॒सू॒यवो॑ह॒विषा॑बु॒ध्यमा॑नाः ।

व॒यंस॑म॒र्येवि॒दथे॑ष्वह्नां॒वयं॑रा॒यास॑हस॒स्पुत्र॑म॒र्तान् ॥ ६ ॥ १६ ॥

व॒यम् । अ॒ग्ने । व॒नु॒याम् । त्वाऽऊ॒ताः । व॒सू॒द्यवः॑ । ह॒विषा॑ ।

बु॒ध्यमा॑नाः । व॒यम् । स॒म॒र्ये । वि॒दथे॑षु । अ॒ह्नाम् । व॒यम् । रा॒या ।

स॒हसः॑ । पु॒त्र । म॒र्तान् ॥ ६ ॥ १६ ॥

हेअग्ने वयंयजमानाः त्वोताः त्वयारक्षिताःसन्तः वनुयाम शत्रून्पीडयाम संभजेमहि  
वाधनं कोदशावयं वसूयवोवसुकामाः हविषा त्वां बुध्यमानाबोधयन्तः वयंसमर्ये समरणे  
जयेम शत्रूनितिशेषः विदथेषुयागेषुप्रामुयामबलं यद्वा वनुयामेत्येतदनुषज्यते अह्नांसर्वेष्वहः-  
सु किंचवयं हेसहसस्पुत्र बलस्यपुत्र पालकवाग्ने रायाधनेनसहमर्तान्पुत्रभृत्यादीन्लभेमहि ॥६॥

॥ इति तृतीयस्याष्टमेषोडशोवर्गः ॥ १६ ॥

अथसप्तमी—

यो॒न॒आगो॑अ॒भ्ये॒नोभ॒रात्य॑धी॒दध॑म॒घशं॑से॒दधा॑त ।

ज॒हीचि॑कित्वोअ॒भि॒शंस्ति॑मे॒ताम॑ग्ने॒यो॒नोम॑र्चय॒तिद्व॒येन॑ ॥ ७ ॥

यः । नः । आ॒गः । अ॒भि । ए॒नः । भ॒रा॒ति । अ॒धि । इ॒त् । अ॒घम् ।

अ॒घ॒शं॑से । द॒धा॒त । ज॒हि । चि॒कित्वा॑ । अ॒भि॒शं॑स्तिम् । ए॒ताम् ।

अ॒ग्ने । यः । नः । म॑र्चय॒ति । द्व॒येन॑ ॥ ७ ॥

योमर्त्यः आगः अपराधं एनःपापंचनोस्मभ्यमभिभराति अभितःकरोति तस्मिन्घशंसे  
अघंपापं अधिदधात ददात्वग्निः इत्पूरणः आगोपराधंयोमहमिदंकरोतितस्माएवाग्निस्तत्करो-  
त्वित्यर्थः अथप्रत्यक्षेणोच्यते—हेअग्ने एतामभिशस्तिंजहि उत्तरत्रयच्छब्दश्रवणात् तदानुगु-  
ण्येनैनमभिशंसकमिति व्याख्येयं योभिशस्ता नोस्मान्द्वयेनोक्तेनागसैनसावामर्चयतिबाधतेत-  
मिति ॥ ७ ॥



अथाष्टमी—

त्वामस्याव्युषिदेवपूर्वेदूतं कृण्वाना अयजन्त हव्यैः ।

संस्थेयदग्र ईयसे रयीणां देवो मर्तेर्वसुभिर्द्ध्यमानः ॥ ८ ॥

त्वाम् । अस्याः । वि॒ऽउषि । दे॒व । पूर्वे । दू॒तम् । कृ॒ण्वानाः ।

अ॒य॒जन्त॒ । ह॒व्यैः । स॒म्॒ऽस्थे । यत् । अ॒ग्ने । ई॒य॒से । र॒यी॒णाम् ।

दे॒वः । म॑र्तेः । वसु॑भिः । इ॒ध्य॒मानः ॥ ८ ॥

हेअग्ने त्वामस्यारात्रेः व्युषि व्युष्टायां उषसीत्यर्थः पूर्वे पुरातनायजमानाः दूतदेवानाम्पे-  
रकं कृण्वानाः कुर्वाणाः अयजन्त हव्यैर्हविर्भिः साधनैः रयीणां हविलक्षणानां संस्थे संस्थाने  
आसादनेसति हेअग्ने यद्यदाईयसे गच्छसि देवोद्योतमानो मर्तेर्मनुष्यैर्ऋत्विग्भिर्वसुभिर्वासकै-  
रिध्यमानः समिध्यमानः सन् ॥ ८ ॥

अथनवमी—

अवस्पृधि पितरं यो धि विद्वान् पुत्रो यस्ते सहसः सून ऊहे ।

कदा चिकित्वा अभि चक्षसे नो अग्ने कदा ऋतं चिद्यतयासे ॥ ९ ॥

अ॒व । स्पृ॒धि । पि॒तरं॑ । यो॒धि । वि॒द्वान् । पु॒त्रः । यः । ते । स॒ह॒सः ।

सू॒नो इति॑ । ऊ॒हे । क॒दा । चि॒कित्वा॑ । अ॒भि । च॒क्ष॒से । नः ।

अ॒ग्ने । क॒दा । ऋ॒तं॑ चि॒त् । या॒त॒या॒से ॥ ९ ॥

हेसहसः सूनो बलस्य पुत्राग्ने त्वमवस्पृधि पारय योधि पृथक्कुरापात यः पुत्रः पुत्रस्था-  
नीयः तव योयजमानः ते त्वापितरं पालकं पितृभूतं विद्वान् जानन्नूहे वहति हविः त-  
मेवं कुर्विति ऋषिरात्मानं परोक्षेणाह हव्यवाळग्निरजरः पितान इति हिर्वक्ष्यति । यद्वा पितृपुत्र-  
भावो व्यत्यस्तः पितरं पितृवद्रक्षकं यजमानमवस्पृधि योधि च यस्त्वं पुत्रः पुत्रवत्सदारक्षणी-  
यः त्वं पुत्रो भवसि यस्ते विधदिति हिर्भुतिः । हेचिकित्वः चेतनावन्नग्ने कदानोस्मानभिचक्षसे  
अभिपश्यसि कदाच ऋतं चित् यज्ञस्योदकस्य वाचेतयिता यातयासे प्रेरयसि सन्मार्गेण ॥ ९ ॥



अथदशमी—

भूरिनामवन्दमानोदधातिपितावसोयदितज्जोषयासे ।

कुविदेवस्यसहसाचकानःसुम्नमग्निर्वनतेवावृधानः ॥ १० ॥

भूरि । नाम । वन्दमानः । दधाति । पिता । वसो इति । यदि ।

तत् । जोषयासे । कुवित् । देवस्य । सहसा । चकानः । सुम्नम् ।

अग्निः । वनते । वृधानः ॥ १० ॥

भूरिप्रभूतं नाम त्वदीयं नाम वन्दमानः संदधाति धारयति सामर्थ्याद्धविः अथवा नामकं हविः प्रभूतं धारयति दातुं पितापालकस्त्वं हेवसो वासकाग्ने यदितद्धविः जोषयासे सेवसे देवस्य व्यवहर्तुर्यजमानस्य कुविद्वद्ब्रह्मविः सहसा वलेन युक्तः सन् चकानः कामयमानः यद्वा कर्मणि षष्ठी देवं यजमानं कामयमानोऽग्निर्वृधानो वर्धमानो यजमानं वर्धयन्वा सुम्नं सुखं वनते प्रयच्छति ॥ १० ॥

अथैकादशी—

त्वमङ्गजरितारंयविष्टविश्वान्यग्नेदुरितानिपर्षि ।

स्तेनाअदृश्रन्त्रिपवोजनासोज्ञातकेतावृजिनाअभूवन् ॥ ११ ॥

त्वम् । अङ्ग । जरितारम् । यविष्ट । विश्वानि । अग्ने । दुःइता ।

अति । पर्षि । स्तेनाः । अदृश्रन् । रिपवः । जनांसः ।

अज्ञातकेताः । वृजिनाः । अभूवन् ॥ ११ ॥

अङ्ग हेस्वामिन् यविष्ट युवतमाग्ने जरितारंस्तोतारमनुग्रहीतुं विश्वानि दुरिता दुरितानि अतिपर्षि अतिपारयसि स्तेनास्तस्करा अदृश्रन् दृशयन्ते रिपवो जनासः शत्रुभूतामनुष्याः अज्ञातकेताः अप्रज्ञातचिह्नाः वृजिना अस्माभिर्वर्जिता अभूवन् भवन्ति ॥ ११ ॥

अथद्वादशी—

इमेयामासस्त्वद्रिगंभूवन्वसवेवातदिदागोअवाचि ।

नाहायमग्निरभिशास्तयेनोनरीषतेवावृधानःपरादात् ॥ १२ ॥ १७ ॥



इमे । यामासः । त्वद्रिक् । अभूवन् । वसवे । वा । तत् । इत् ।  
 आगः । अवाचि । न । अहं । अयम् । अग्निः । अभिशस्तये ।  
 नः । न । रिषते । वृधानः । परा । दात् ॥ १२ ॥ १७ ॥

इमेयामासोगन्तारः स्तोमाः त्वद्रिक् त्वदभिमुखा अभूवन्भवन्ति वा अथवा वसवे वा-  
 सकाय तदागोपराधमाशासनरूपमवाचि उक्तवानहमग्निमिदंवेहीतियाचमानमेवापराधः  
 इदितिपूरणः यद्वा तदिदं वक्ष्यमाणं शत्रुभिः कृतमागः किंचायमग्निर्वृधानः स्तुत्यावर्धमानः सन्  
 नाह नैवाभिश्चस्तये निन्दकाय नोस्मान्परादात्परादद्यात् तथा रिषते हिंसाय नैवपरादात् ॥ १२ ॥

॥ इतितृतीयस्याष्टमे सप्तदशोवर्गः ॥ १७ ॥

त्वामग्नयेत्येकादशर्चचतुर्थसूक्तं आत्रेयस्य वसुश्रुतस्यार्षं त्रैष्टुभमाग्नेयं अनुक्रान्तं च—त्वा-  
 मग्नएकादशेति । प्रातरनुवाकाश्विनशस्त्रयोर्विनियोगो बोध्यग्निरित्यत्रोक्तः ।

तत्रप्रथमा—

त्वामग्नेवसुपतिवसूनामभिप्रमन्दे अध्वरेषुराजन् ।  
 त्वयावाजंवाजयन्तो जयेमाभिष्यामपृत्सुतीर्मर्त्यानाम् ॥ १ ॥

त्वाम् । अग्ने । वसुपतिम् । वसूनाम् । अभि । प्र । मन्दे ।  
 अध्वरेषु । राजन् । त्वया । वाजम् । वाजयन्तः । जयेम ।  
 अभि । स्याम् । पृत्सुतीः । मर्त्यानाम् ॥ १ ॥

हेअग्ने वसूनां वसुपतिवृत्त्यवृत्तिभ्यां वसूनां बाहुल्यं तत्स्वामित्वंचोक्तं बहूनांधनानां स्वामि-  
 नं त्वामध्वरेषु यागेषु अभिप्रमन्दे आभिमुख्येन स्तौमि हेराजन् किंच त्वया अनुकूलेन वाजयन्तो-  
 न्नमिच्छन्तो वयं वाजं जयेम किंच मर्त्यानां मरणधर्मकाणां पृत्सुतीः सेना अभिष्याम अभिभ-  
 वेम ॥ १ ॥

दर्शपूर्णमासेपत्नीसंयाजे गृहपतेर्याज्यैषा सूत्रितं च—हव्यवाळग्निरजरः पितान इति पत्नीसं-  
 याजा इति । देवसुवांहविःष्वप्यग्नेरैषैव याज्या सूत्रितं च—हव्यवाळग्निरजरः पितानस्त्वं च सो-  
 मनो वश इति ।



सैषाद्वितीया—

हव्यवाळग्निरजरःपितानोविभुर्विभावासुदृशीकोअस्मे ।  
 सुगार्हपत्याःसमिषोदिदीह्यस्मद्यक्कसंमिमीहिश्रवांसि ॥ २ ॥  
 हव्यश्वाट् । अग्निः । अजरः । पिता । नः । विभुः । विभाश्वा ।  
 सुदृशीकः । अस्मे इति । सुगार्हपत्याः । सम् । इषः । दिदीहि ।  
 अस्मद्यक् । सम् । मिमीहि । श्रवांसि ॥ २ ॥

अयंहव्यवाळग्निरजरः अजीर्णःसन् नःपिताभवत्वितिशेषः किंच विभुर्व्याप्तः विभा-  
 वा दीप्तिमान् सुदृशीकः शोभनदर्शनः अस्मे अस्माकंभवतु अथप्रत्यक्षवादः सुगार्हप-  
 त्याः शोभनगार्हपत्ययुक्तानि इषोन्नानिसन्दिदीहि सम्यक्प्रकाशय ददस्ववा अस्मद्यक्  
 अस्मदभिमुखंश्रवांस्यन्नानिसंमिमीहि सम्यक्प्रयच्छ ॥ २ ॥

अथतृतीया—

विशांकविंविशपतिमानुषीणांशुचिंपावकंवृतपृष्ठमग्निम् ।  
 निहोतारंविश्वविदं दधिध्वे सदेवेषुवनते वार्याणि ॥ ३ ॥  
 विशाम् । क्विम् । विशपतिम् । मानुषीणाम् । शुचिम् । पावकम् ।  
 घृतपृष्ठम् । अग्निम् । नि । होतारम् । विश्वविदम् । दधिध्वे ।  
 सः । देवेषु । वनते । वार्याणि ॥ ३ ॥

मानुषीणांविशां विशपतिं सर्वांसामनुष्यरूपाणांप्रजानांपालकं स्वामिनंवा कविं मेधा-  
 विनं शुचिं विशुद्धं दीप्तंवा पावकमन्येषांशोधकं घृतपृष्ठं प्रदीप्तपृष्ठोपलक्षितशरीरं अथवा  
 उपरितनभागआज्योपेतंहोतारंहोमनिष्पादकं विश्वविदं विश्वस्यवेत्तारं अग्निंनिदधिध्वे धा-  
 रयथ हेऋत्विजः सदेवोदेवेषुमध्येवार्याणिवरणीयानिधनानि वनते संभजतेस्मदर्थं स्वयंवा  
 वार्याणिहवींषिवनते ॥ ३ ॥

अथचतुर्थी—

जुषस्वाग्रइळयासजोषायतमानोरश्मिभिःसूर्यस्य ।  
 जुषस्वनःसमिधंजातवेद्आचदेवान्हविरद्यायवक्षि ॥ ४ ॥



जुषस्व । अग्ने । इळया । सऽजोषाः । यतमानः । रश्मिऽभिः ।  
सूर्यस्य । जुषस्व । नः । सम्ऽइधम् । जातऽवेदः । आ । च ।  
देवान् । हविःऽअद्याय । वक्षि ॥ ४ ॥

हेअग्ने जुषस्व सेवस्व स्तुतिं इळयावेदिलक्षणयाभूम्यावाचावासजोषाःसमानप्रीतिः त-  
थासूर्यस्यरश्मिभिः यतमानः प्रयत्नमुषःकालेकुर्वन् किंच हेजातवेदः जातस्यवेदितरग्ने नो-  
स्मदीयांसमिधंजुषस्व सेवस्व आवहच देवान्हविरद्यायहविरदनाय आवाह्यवक्षिवहसि  
तद्धविः ॥ ४ ॥

अथपवित्रेष्ट्यांस्विष्टकृतोनुवाक्यैषा सूत्रितंच—जुष्टोदमूनाअग्नेशर्धमहतेसौभगायेतिसं-  
याज्येइति । मरुद्भ्यःपुरोडाशंसप्तकपालमित्यत्रापिस्विष्टकृतोनुवाक्या अत्यासोनयेमरुतःस्वंचो-  
जुष्टोदमूनाइतिसूत्रितम् ।

सैषापंचमी—

जुष्टोदमूनाअतिथिर्दुरोणइमंनोयज्ञमुपयाहिविद्वान् ।  
विश्वाअग्नेअभियुजोविहत्याशत्रूयतामाभरभोजनानि ॥ ५ ॥ १८ ॥

जुष्टः । दमूनाः । अतिथिः । दुरोणे । इमम् । नः । यज्ञम् ।  
उप । याहि । विद्वान् । विश्वाः । अग्ने । अभियुजः ।  
विहत्य । शत्रूयताम् । आ । भर । भोजनानि ॥ ५ ॥ १८ ॥

जुष्टःपर्याप्तोदमूनादानमनादान्तमनावा अतिथिस्तद्वत्पूज्यःसन् इमंनोस्मदीयंयज्ञंउप-  
याहि उपगच्छ विद्वान्जानन् हेअग्ने विश्वाअभियुजः सर्वानभियोक्तृन् विहत्य शत्रूयतां  
तेषांभोजनानि अन्नानि धनान्याभर आहर अतिथिरभ्यतितोगृहान्भवतीत्यादिनिरुक्तं-  
ष्टव्यम् ॥ ५ ॥

॥ इतितृतीयस्याष्टमेऽष्टादशोवर्गः ॥ १८ ॥



अथषष्ठी—

व॒धेन॒दस्युं॑प्र॒हिचा॒तय॑स्व॒वयः॑ऋ॒ण्वान॒स्तन्वे॑ऽस्वायै ।

पि॒प॒र्षि॒यत्स॑ह॒सस्पु॒त्रदे॒वान्सो॑अ॒ग्नेपा॒हि॒नृ॒तम॒वाजे॑अ॒स्मान् ॥ ६ ॥

व॒धेन॑ । द॒स्युम् । प्र । हि । चा॒तय॑स्व । वयः॑ । ऋ॒ण्वानः ।

त॒न्वे । स्वायै॑ । पि॒प॒र्षि । यत् । स॒ह॒सः । पु॒त्र । दे॒वान् । सः ।

अ॒ग्ने । पा॒हि । नृ॒त॒म । वा॒जे । अ॒स्मान् ॥ ६ ॥

हेअग्ने वधेनायुधेन दस्युमुपक्षपयितारं प्रहिचातयस्व प्रणाशय हीतिपूरणः वयःऋण्वानः तन्वेशरीराय स्वायै स्वीयाय अथवा स्वायैतन्वे यजमानादिरूपाय पुत्राय वयोनं कुर्वाणः यद्यस्मात्सहसस्पुत्राग्ने देवान्पिपर्षि तर्पयसि हेनृतम नेनृतमाग्ने सत्वंवाजेसंग्रामे अस्मान्पाहिरक्ष ॥ ६ ॥

अथसप्तमी—

व॒य॒तै॑अ॒ग्न॒उ॒क्त्यै॑वि॒धेम॒व॒यंह॒व्यैः॑पा॒वक॑भ॒द्रशो॑चे ।

अ॒स्मे॒र॒यि॒वि॒श्व॒वा॒रं॒समि॑न्वा॒स्मेवि॒श्वानि॒द्र॒वि॒णानि॑धेहि ॥ ७ ॥

व॒यम् । ते । अ॒ग्ने । उ॒क्त्यैः । वि॒धेम॑ । व॒यम् । ह॒व्यैः । पा॒व॒क ।

भ॒द्र॒शो॒चे । अ॒स्मे इति॑ । र॒यिम् । वि॒श्व॒वा॒रम् । सम् । इ॒न्व ।

अ॒स्मे इति॑ । वि॒श्वानि॑ । द्र॒वि॒णानि॑ । धे॒हि ॥ ७ ॥

हेअग्ने ते त्वां वयं उक्त्यैः शस्त्रैर्विधेम परिचरेम वयंहव्यैर्हविर्भिर्विधेम हेपावक शोधक हेभद्रशोचे कल्याणदीप्ते अग्ने अस्मभ्यंविश्ववारं विश्वैर्वरणीयंरयिंधनंसमिन्व प्रापय अस्मे अस्मभ्यंविश्वानि द्रविणानि धेहि स्थापय ॥ ७ ॥

अथाष्टमी—

अ॒स्माक॑म॒ग्नेअ॒ध्व॒रं॒जु॒षस्व॒सह॑सः॒सू॒नो॒त्रि॒षध॑स्थ॒ह॒व्यम् ।

व॒यं॒दे॒वेषु॑सु॒कृतः॑स्याम॒शर्म॑णान॒स्त्रि॒व॒रु॒थेन॑पा॒हि ॥ ८ ॥



अस्माकम् । अग्ने । अध्वरम् । जुषस्व । सहसः । सूनो इति ।  
 त्रिषधस्थ । हव्यम् । वयम् । देवेषु । सुकृतः । स्याम ।  
 शर्मणा । नः । त्रिष्वरुथेन । पाहि ॥ ८ ॥

हेअग्ने अस्माकमध्वरंजुषस्व सेवस्व हेसहसःसूनो बलस्यपुत्र त्रिषधस्थ त्रिषुक्षि-  
 त्यादिषुस्थानेषुस्थित हव्यंहविर्जुषस्व यद्वा अध्वरंहविरितियोज्यं अहिंसितंहविरित्यर्थः व-  
 यंयजमानादेवेषुमध्ये सुकृतः शोभनापूर्वकर्तारःस्याम भवेम त्रिवरुथेन वाचिकादिभेदेन  
 त्रिधावरणीयेण शर्मणासुखेन त्रिच्छदिष्केण गृहेण वा नः पाहि रक्ष ॥ ८ ॥

अथनवमी—

विश्वानिनोदुर्गहाजातवेदःसिन्धुननावादुरितानिपर्षि ।  
 अग्नेअत्रिवन्नमसागृणानोऽस्माकंबोध्यवितातनूनाम् ॥ ९ ॥  
 विश्वानि । नः । दुःऽगहा । जातवेदः । सिन्धुम् । न । नावा ।  
 दुःऽइता । अति । पर्षि । अग्ने । अत्रिवत् । नमसा । गृणानः ।  
 अस्माकम् । बोधि । अविता । तनूनाम् ॥ ९ ॥

हेजातवेदः नोस्माकं दुर्गहा दुःखेनग्राह्याणि दुःखेनभोग्यानि विश्वानिदुरितान्यतिप-  
 र्षि अतिपारय सिन्धुननावा नदीं नाविकोयथा तद्वत् हेअग्ने अत्रिवत् अत्रेर्यथा तथानोस्माकं  
 नमसास्तोत्रेणगृणानः स्तूयमानःसन्नोस्माकं तनूनामविता रक्षकोबोधि बुध्यस्व ॥ ९ ॥

पुत्रकामेष्ट्यांयस्वेत्येषाप्रधानस्ययाज्या सूत्रितंच—यस्त्वाहदाकीरिणामन्यमानोऽग्नस्तु-  
 विश्रवस्तममिति ।

सैषादशमी—

यस्त्वाहदाकीरिणामन्यमानोमर्त्यमर्त्योऽजोहवीमि ।  
 जातवेदोयशोऽस्मासुधेहिप्रजाभिरग्नेअमृतत्वमंश्याम् ॥ १० ॥  
 यः । त्वा । हदा । कीरिणा । मन्यमानः । अमर्त्यम् । मर्त्यः ।  
 जोहवीमि । जातवेदः । यशः । अस्मासु । धेहि । प्रजाभिः ।  
 अग्ने । अमृतत्वम् । अश्याम् ॥ १० ॥



योमर्त्योमरणधर्माहं अमर्त्यमनाशं त्वा त्वां कीरिणा स्तुत्यादिषुविक्षिप्तेन हृदा हृदयेन युक्तो मन्यमानः स्तुवन् जोहवीमि अत्यर्थमाह्वयामि यद्वा स्तोतृवाचकेन कीरिणा शब्देन स्तुतिरुपलक्ष्यते स्तुतियुक्तेन मनसा त्वामन्त्रप्रदं मन्यमानो जोहवीमि हे जातवेदो यशोधनं प्रजां वास्मा सुधेहि प्रजाभिस्त्वदत्ताभिः हे अग्ने अहममृतत्वं संतत्यविच्छेदलक्षणं अश्यां प्रामु-  
यां प्रजामनुप्रजायते तदुते मर्त्यामृतमिति हि श्रुतिः ॥ १० ॥

तस्यामेव पुत्रकामेष्ट्यां यस्मै त्वमित्येषाग्नेः पुत्रवतो नुवाक्या यस्मै त्वं सुकृते जातवेदो यस्त्वा-  
हृदा कीरिणामन्यमान इति हि सूत्रितम् ।

सैषैकादशी—

यस्मै त्वं सुकृते जातवेद उलोकमग्ने रुणवः स्योनम् ।

अश्विनं सपुत्रिणं वीरवन्तं गोमन्तं रयिनं नशते स्वस्ति ॥ ११ ॥ ११ ॥

यस्मै । त्वम् । सुकृते । जातवेदः । ऊँ इति । लोकम् । अग्ने ।

रुणवः । स्योनम् । अश्विनम् । सः । पुत्रिणम् । वीरवन्तम् ।

गोमन्तम् । रयिम् । नशते । स्वस्ति ॥ ११ ॥ ११ ॥

हे जातवेद रग्ने त्वं यस्मै सुकृते सुकर्मणे यजमानाय उ इति पूरणः लोकं स्योनं सुखकरं  
रुणवरकरोः यद्वा लोकमालोकेन स्योनं रुणवः अनुग्रहेण कुर्वित्यर्थः स यजमानो अश्विनं बह्व-  
श्वोपेतं पुत्रिणं बहुपुत्रोपेतं वीरवन्तं वीरैर्वीर्येण वोपेतं गोमन्तं रयिं धनं नशते प्राप्नोति  
स्वस्त्यविनश्वरम् ॥ ११ ॥

॥ इति तृतीयस्याष्टमेऽकोनविंशो वर्गः ॥ ११ ॥

सुसमिद्धायेत्येकादशचैपंचमं सूक्तं आत्रेयस्य वसुश्रुतस्यार्षगायत्रं इध्माद्युक्तदेवताकं  
आप्रमित्युक्तत्वात्तनूनपाद्वर्जितं सुसमिद्धायाप्रगायत्रमित्यनुक्रमणिका । अत्रीणामिदमाप्रीसू-  
क्तं समिद्धो अद्येति वा सर्वेषां यथर्षिवेत्युक्तत्वात् ।

तत्र प्रथमा—

सुसमिद्धाय शोचिषेष्टुतंती व्रजुं होतन । अग्रये जातवेदसे ॥ १ ॥

१ तै० ब्रा० १. ५. ५. ।



सु॒ऽस॒मिद्धाय । शो॒चिषे । घृ॒तम् । ती॒व्रम् । जु॒होत॒न । अ॒ग्नये ।  
जा॒त॒वे॒दसे ॥ १ ॥

सुसमिद्धाय सुष्ठुसमिद्धायैतन्नामकायाग्नये शोचिषे दीक्षिते घृतमाज्यं तीव्रं  
प्रभूतं जुहोतन हेक्कत्विजः अग्नयेगनादिगुणयुक्तायजातवेदसेजातधनाय ॥ १ ॥

अथद्वितीया—

नरा॒शंसः सु॒षूद॒तीमं॒यज्ञमदा॑भ्यः । क॒विर्हि॑मधु॒हस्त्यः ॥ २ ॥  
नरा॒शंसः । सु॒सू॒दति॑ । इ॒मम् । य॒ज्ञम् । अदा॑भ्यः । क॒विः । हि ।  
मधु॑हस्त्यः ॥ २ ॥

नराशंसः नरैःशंसनीयोयमग्निरिमंयज्ञमिदंहविर्वा सुषूदति सुष्ठुप्रेरयति सदेवः अदा-  
भ्यः अहिंस्यःकेनापि कविर्मेधावी मधुहस्त्यः मधुरहस्त्यः ॥ २ ॥

अथतृतीया—

ई॒ळितो॑अ॒ग्न॒आव॒हेन्द्रं॑चि॒त्रमि॒हप्रि॒यम् । सु॒खैरथे॑भि॒रु॒तये॑ ॥ ३ ॥  
ई॒ळितः । अ॒ग्ने । आ । व॒ह । इन्द्रं॑ । चि॒त्रम् । इ॒ह । प्रि॒यम् ।  
सु॒खैः । रथे॑भिः । उ॒तये॑ ॥ ३ ॥

हेअग्ने ईळितः स्तुतःसन्नावहेन्द्रं चित्रंचायनीयं प्रियमिहास्मिन्यज्ञेसुखैरथेभीर-  
थैरुतयेस्मद्रक्षणाय ॥ ३ ॥

अथचतुर्थी—

ऊ॒र्णम॒दावि॒प्रथ॒स्त्राभ्य॑र्का॒अ॒नूष॑त । भ॒वानःशु॒भ्रसा॒तये॑ ॥ ४ ॥  
ऊ॒र्णम॒दाः । वि । प्र॒थ॒स्त्र । अ॒ग्नि । अ॒र्काः । अ॒नूष॑त । भ॒व ।  
नः । शु॒भ्र । सा॒तये॑ ॥ ४ ॥

हेऊर्णमदाः ऊर्णाकंबलवत्सुदु हेवर्हिर्विप्रथस्व प्रथय अर्कास्तोतारोभ्यनूषत स्तुवन्ति  
हेशुभ्र दीप्त सातये धनाय तदानायवा नोस्माकंभव ॥ ४ ॥



अथपंचमी—

देवीर्द्वा॒रोवि॒श्रय॑ध्वं॒सुप्रा॒यणा॑न॒ऊ॒तये॑ । प्र॒प्र॒य॒ज्ञं॒पृ॒णी॒तन॑ ॥५॥२०॥

दे॒वीः । द्वा॒रः । वि । श्र॒य॒ध्व॒म् । सु॒प्र॒६अ॒य॒नाः । नः । ऊ॒तये॑ ।

प्र॒६प्र । य॒ज्ञम् । पृ॒णी॒तन॑ ॥ ५ ॥ २० ॥

हेद्वारोयज्ञस्यद्वाराभिमानिन्योहेदेवोर्देव्यः विश्रयध्वं विमुक्ताभवत सुप्रायणाः शोभनगमनसाधनाः नोस्माकमूतयेरक्षायै यज्ञं यजमानं प्रप्रपृणीतन पूरयतकामैः यज्ञमेववाफलैः ॥ ५ ॥

॥ इति तृतीयस्याष्टमेविंशोवर्गः ॥ २० ॥

अथषष्ठी—

सु॒प्रती॑के॒वयो॒वृ॒धा॒य॒ह्वी॒ऋ॒तस्य॑मा॒तरा॑ । दो॒षामु॒षास॑मी॒महे॑ ॥६॥

सु॒प्रती॑के इति सु॒६प्रती॑के । व॒यः॒६वृ॒धा । य॒ह्वी इति॑ । ऋ॒तस्य॑ ।

मा॒तरा॑ । दो॒षाम् । उ॒षस॑म् । ई॒महे॑ ॥ ६ ॥

हेअह्वोरात्रेश्चाभिमानिदेव्यौ सुप्रतीके सुरूपे शोभनांगेवा वयोवृधा अन्नस्यवर्धयित्र्यौ यह्वी महत्यौ ऋतस्ययज्ञस्योदकस्यवामातरा निर्मात्र्यौ तयोर्मध्ये प्रत्येकं दोषां रात्रिदेवीमुषसमहर्देवी ईमहे स्तुमः ॥ ६ ॥

अथसप्तमी—

वा॒तस्य॑प॒त्मन्नी॒ळिता॑दै॒व्या॒होता॑रा॒मनु॑षः । इ॒मंनो॑य॒ज्ञमा॑ग॒तम् ॥ ७ ॥

वा॒तस्य॑ । प॒त्मन् । ई॒ळिता॑ । दै॒व्या । हो॒ता॒रा । मनु॑षः । इ॒मम् ।

नः । य॒ज्ञम् । आ । ग॒तम् ॥ ७ ॥

वातस्यपत्मन् लुप्तोपमैषा वायुगमनसदृशगमनार्थमीळिता ईळितौ अस्माभिःस्तुतौ यद्वा वातस्य पतनसाधनेतरिक्षेगच्छन्तौ दैव्या देवादग्नेरादित्याच्चसमुद्भूतौ होतारा देवानामाह्वारौ युवां मनुषोमनुष्यस्य इमंनोस्माकंयज्ञमागतमागच्छतं नोमनुषोयज्ञमिति व्यधिकरणे षष्ठ्यौ अस्माकंयजमानस्ययज्ञमित्यर्थः ॥ ७ ॥



अथाष्टमी—

इळासरस्वतीमहीतिस्रोदेवीर्मयोभुवः । बर्हिःसीदन्त्वस्त्रिधः ॥८॥

इळा । सरस्वती । मही । तिस्रः । देवीः । मयः३भुवः । बर्हिः ।  
सीदन्तु । अस्त्रिधः ॥ ८ ॥

इळापृथिवी सरस्वती सरउदकं तस्मात्सरस्वान्वायुः तस्यस्त्रीसरस्वती मही  
महती भारती भरतस्यादित्यस्यपत्नी अत्र यद्यप्येषानोक्ता तथापि सर्वत्रसहदृष्टत्वात् त्रिसं-  
ख्याश्रवणाच्च सा गृह्यते अथैवैताः क्षित्यंतरिक्षद्युस्थानावाग्देव्यः एतामयोभुवः सुखस्यभा-  
वयिज्यः अस्त्रिधोर्हिंसिकाः सत्योर्बर्हिर्बर्हिषिसीदन्तु उपविशन्तु ॥ ८ ॥

अथनवमी—

शिवस्त्वष्टरिहागहिविभुःपोषउतत्मना । यज्ञेयज्ञेनउदव ॥ ९ ॥

शिवः । त्वष्टः । इह । आ । गृहि । वि३भुः । पोषे । उत । त्मना ।  
यज्ञे३यज्ञे । नः । उत । अव ॥ ९ ॥

हेत्वष्टदेव शिवः सुखकरःसन्निहागहि अस्मद्यज्ञमागच्छ विभुर्व्याप्तस्त्वं पोषे पोषकर-  
णे उत आगत्यच त्मना आत्मना स्वयमेव यज्ञे यज्ञे सर्वेषुयज्ञेषुनोस्मानुदवोत्कृष्टंरक्ष ॥ ९ ॥

अग्निहोत्रउत्तराहुतिस्कन्दने यत्रवेत्थेत्यनयासमिधमादध्यात् सूत्रितंच—यत्रवेत्थवन-  
स्पतइत्युत्तरस्याआहुत्यास्कन्दनइति ।

सैषादशमी—

यत्रवेत्थवनस्पतेदेवानांगुह्यानामानि । तत्रहव्यानिगमय ॥१०॥

यत्र । वेत्थ । वनस्पते । देवानाम् । गुह्या । नामानि । तत्र ।  
हव्यानि । गमय ॥ १० ॥

हेवनस्पते यूपाभिमानिदेव यत्रयस्मिन्स्थानेवेत्थ देवानांगुह्या गुह्यानि नामानि ना-  
मकानि रूपाणि तत्र हव्यानि गमय प्रापय ॥ १० ॥



अथैकादशी-

स्वाहा॒ग्नये॒वरु॑णाय॒स्वाहेन्द्रा॑य॒मरु॑द्भ्यः । स्वाहा॑दे॒वेभ्यो॑ह॒विः ॥ ११ ॥ २१ ॥

स्वाहा । अ॒ग्नये । वरु॑णाय । स्वाहा । इन्द्रा॑य । म॒रुद्भ्यः ।

स्वाहा । दे॒वेभ्यः । ह॒विः ॥ ११ ॥ २१ ॥

अग्न्यादिविश्वेदेवाः तेभ्योदेवेभ्यः इदं हविः स्वाहाकरोमीतिशेषः स्वाहुतंकरोमीत्यर्थः एवं स्वाहाकृतेः स्तुतिः ॥ ११ ॥

॥ इति तृतीयस्याष्टमे एकविंशोवर्गः ॥ २१ ॥

अग्निं तं मन्ये इति दशर्चषष्ठं सूक्तं वसुश्रुतस्यार्चं आग्नेयं पाङ्कं अग्निं तं दशपाङ्कमित्यनुक्रम-  
णिका प्रातरनुवाके आग्नेयेऋतौ पाङ्के छन्दस्याश्विनशस्त्रे चेदं सूक्तं अग्निं तं मन्ये इति पाङ्कमिति हि  
सूत्रितम् । आश्वमेधिके मध्यमे हनीदमे वाज्यशस्त्रं सूत्रितं च—अग्निं तं मन्ये इत्याज्यं तस्यैका-  
हिकमुपरिष्ठादिति । आद्ये आभिष्विके षूक्थ्येषु मैत्रावरुणस्यानुरूपस्तृचः सूत्रितं च—अग्निं तं-  
मन्ये यो वसुराग्नेस्थूरं रयिं भरेति ।

तत्र प्रथमा—

अ॒ग्निं तं म॒न्ये॒ यो व॒सु र॒स्तं यं॒ यन्ति॒ धे॒नवः॑ ।  
अ॒स्तं म॒र्वन्त॑ आ॒शवो॑ स्तं॒ नित्या॑ सो॒ वा जि॒न इ॒षं स्तो॒तृभ्य॑ आ॒भर॑ ॥ १ ॥

अ॒ग्निम् । तम् । म॒न्ये । यः । व॒सुः । अ॒स्तम् । यम् । य॒न्ति ।

धे॒नवः । अ॒स्तम् । अ॒र्वन्तः । आ॒शवः । अ॒स्तम् । नि॒त्यासः ।

वा॒जिनः॑ । इ॒षम् । स्तो॒तृभ्यः॑ । आ । भ॒र॑ ॥ १ ॥

तमग्निं मन्ये स्तौमि योऽग्निर्वसुर्वासकः यमस्तंसर्वेषां गृहवदाश्रयभूतं धेनवो यन्ति ग-  
च्छन्ति प्रीणयितुं अस्तमुक्तलक्षणमर्वन्तोरणवन्तोश्वाः आशवः शीघ्रगामिनो यन्ति तथा  
नित्यासु नित्यप्रवृत्तयः वाजिनो हविर्लक्षणान्नवन्तो यजमानाय मस्तं यन्ति तं मन्ये इषमन्नं स्तो-  
तृभ्योऽस्मभ्यमाभराग्ने ॥ १ ॥



अथद्वितीया—

सोअग्निर्योवसुगृणेसंयमायन्तिधेनवः ।

समर्वन्तोरघुद्रुवःसंसुजातासःसूरयइषंस्तोतृभ्यआभर ॥ २ ॥

सः । अग्निः । यः । वसुः । गृणे । सम् । यम् । आहयन्ति ।

धेनवः । सम् । अर्वन्तः । रघुद्रुवः । सम् । सुजातासः । सूरयः ।

इषम् । स्तोतृभ्यः । आ । भर ॥ २ ॥

सःअग्निः सखत्वग्निः योवसुर्वासकोगृणे स्तूयते यंधेनवःसमायन्तिहोमार्थं अर्वन्तो-  
 श्वारघुद्रुवः लघुगमनाःसमायन्ति सुजातासः सुत्कुलोत्पन्नाः सूरयोमेधाविनश्च समायन्ति  
 सखत्वग्निरिति ॥ २ ॥

अथतृतीया—

अग्निर्हिवाजिनंविशेददातिविश्वचर्षणिः ।

अग्नीरायेस्त्वाभुवंसप्रीतोयातिवार्यमिषंस्तोतृभ्यआभर ॥ ३ ॥

अग्निः । हि । वाजिनम् । विशे । ददाति । विश्वचर्षणिः ।

अग्निः । राये । सुआभुवम् । सः । प्रीतः । याति । वार्यम् ।

इषम् । स्तोतृभ्यः । आ । भर ॥ ३ ॥

अग्निर्हि अयमग्निःखलु विशे यजमानाय वाजिनमन्ववन्तंपुत्रमश्वमन्वाद्ददाति वि-  
 श्वचर्षणिः विश्वेचर्षणयोमनुष्यारक्षणीयाअर्चकावायस्यसतथोक्तः यद्वा पश्यतिकर्मैतत्  
 सर्वस्यद्रष्टाग्नीरायेधनार्थिने अथवा द्वितीयार्थेचतुर्थी धनं स्वाभुवं सुष्टुसर्वत्रव्याप्तं वार्यं  
 सर्वैर्वरणीयं प्रीतःसन्त्याति यमयति दातुंवागच्छति इषमित्यादिगतम् ॥ ३ ॥

आभिष्टविकेषूक्थ्येषुतृतीयसवनेस्तोत्रियस्तुचस्यातेअग्नइधीमहीत्यादिकेप्रथमाद्वितीये  
 सूत्रितंभवति—आतेअग्नइधीमस्तुभेसुश्रंदसर्पिषइतिद्वेएकाचेति ।



तत्र द्वे चेपथमासूके चतुर्थी—

आते अग्न इधीमहि द्युमन्तं देवाजरम् ।

यद्ध स्याते पनीयसी समिदीदयति द्यवीषं स्तोतृभ्य आभर ॥ ४ ॥

आ । ते । अग्ने । इधीमहि । द्युमन्तम् । देव । अजरम् । यत् ।

ह । स्या । ते । पनीयसी । सम् इत् । दीदयति । द्यवि ।

इषम् । स्तोतृभ्यः । आ । भर ॥ ४ ॥

हे अग्ने देव द्युमन्तं दीप्तिमन्तमजरमजीर्णं तेत्वां आसर्वत इधीमहि दीपयामः यद्ध खलु ते तव स्या सा पनीयसी स्तुत्या समिदीति दीदयति दीप्यते द्यवि द्युलोके ॥ ४ ॥

अथ पञ्चमी—

आते अग्न ऋचा हविः शुक्रस्य शोचिषस्पते ।

सुश्चन्द्र दस्म विशपते हव्यवाट् तुभ्यं हूयत इषं स्तोतृभ्य आभर ॥ ५ ॥ २२ ॥

आ । ते । अग्ने । ऋचा । हविः । शुक्रस्य । शोचिषः । पते ।

सुश्चन्द्र । दस्म । विशपते । हव्यवाट् । तुभ्यम् । हूयते ।

इषम् । स्तोतृभ्यः । आ । भर ॥ ५ ॥ २२ ॥

हे शोचिषो दीप्तेः पते स्वामिन् अग्ने शुक्रस्य दीप्तस्य ते तुभ्यमृचामंत्रेण सह हविर्हूयते हे सुश्चन्द्र सुष्ठु आह्लादक शोभन हिरण्यवा हे दस्म शत्रूणां उपक्षयितः विशपते विशांप्रजानां पालक हव्यवाट् हविषो वोढः आपूरणः इषंगतम् ॥ ५ ॥

॥ इति तृतीयस्याष्टमे द्वाविंशो वर्गः ॥ २२ ॥

अथ षष्ठी—

प्रोत्ये अग्नयो ग्निषु विश्वं पुष्यन्ति वार्यम् ।

ते हि न्विरेत इन्विरेत इषण्यन्त्यानुषगिषं स्तोतृभ्य आभर ॥ ६ ॥



प्रो इति । त्ये । अ॒ग्नयः । अ॒ग्निषु । वि॒श्वम् । पु॒ष्यन्ति ।  
 वा॒र्यम् । ते । हि॒न्विरे । ते । इ॒न्विरे । ते । इ॒ष्यन्ति । आ॒नुषक् ।  
 इ॒षम् । स्तो॒तृभ्यः । आ । भ॒र ॥ ६ ॥

प्रैवपुष्यन्तित्येतेअग्नयोधिण्याअग्निषुगार्हपत्यादिषु यद्बालौकिकाअग्नयस्तेजःपदार्थ-  
 भूताअग्निषुवैदिकेषुविश्वंसर्वं वार्यं वरणीयं अपेक्षितंधनंपुष्यन्ति तेअग्नयोहिन्विरे प्रीणयन्ति  
 इन्विरेप्रीणयितुंव्यामुवन्तिच तेइष्यन्ति अन्नमिच्छन्ति आनुषक् सर्वत्रानुषक्तं तत्राग्निसा-  
 मान्याभिप्रायेणैकवचनम् ॥ ६ ॥

अथसप्तमी—

तव॒त्येअ॒ग्नेअ॒र्चयो॒महि॒व्राध॑न्त॒वाजिनः॑ ।  
 ये॒प॒त्व॒भिःश॒फानां॑व॒जाभु॑रन्त॒गोना॑मि॒षंस्तो॒तृभ्य॑आ॒भर ॥ ७ ॥  
 तव । त्ये । अ॒ग्ने । अ॒र्चयः । म॒हि । व्रा॒धन्त॒ । वा॒जिनः ।  
 ये । प॒त्व॒भिः । श॒फानां॑ । व॒जा । भु॑रन्त॒ । गोना॑म् ।  
 इ॒षम् । स्तो॒तृभ्यः॑ । आ । भ॒र ॥ ७ ॥

हेअग्ने तव त्वदीयाः त्ये ते अर्चयोरश्मयोमहि महदत्यधिकंवाजिनोवेजनवन्तोन्नवन्तो-  
 वाव्राधन्त वर्धन्ते यद्वा लुप्तोपमा वाजिनोश्वाइव ये रश्मयः पत्वभिः पतनैः शफानांस्वरवतां  
 गोनांव्रजायूथानि भुरन्त इच्छन्ति आयताज्वालाहोमायकांक्षंतइत्यर्थः तेवर्धन्ते ॥ ७ ॥

अथाष्टमी—

नवा॑नोअ॒ग्नआ॒भर॑स्तो॒तृभ्यः॑सु॒क्षिती॑रिषः ।  
 ते॒स्याम॒यआ॑नृ॒चुस्त्वा॑दू॒तासो॑दमे॒दम॑इ॒षंस्तो॒तृभ्य॑आ॒भर ॥ ८ ॥  
 नवाः । नः । अ॒ग्ने । आ । भ॒र । स्तो॒तृभ्यः॑ । सु॒क्षितीः ।  
 इ॒षः । ते । स्या॒म । ये । आ॒नृचुः । त्वा॑दू॒तासः । दमे॑दमे ।  
 इ॒षम् । स्तो॒तृभ्यः॑ । आ । भ॒र ॥ ८ ॥



हेअग्ने स्तोतृभ्योनोस्मभ्यं नवाः स्तुत्याः नूनावासुक्षितीः सुनिवासाः सुप्रजावाइ-  
षः उक्तलक्षणान्यन्नानि आभर प्रयच्छ येवयं दमेदमे सर्वेषु यागगृहेषु त्वामानृचुरर्चयन्ति ते  
वयं त्वादूतासः त्वादूतं फलसूचकं लब्धवन्तः सन्तः स्याम समृद्धाभूयास्म दमेदमेस्यामेति वा  
योज्यम् ॥ ८ ॥

आभिष्विकेषूक्थ्येषु तृतीयसवने वैकल्पिकस्तोत्रियतृचे उभे सुश्रद्धेत्येपातृतीया सूत्रमु-  
क्तम् ।

सैषानवमी-

उभे सुश्रद्धेः सर्पिषो दर्वी श्रीणीष आसनि ।

उतो न उत्पुपूर्या उक्थेषु शवसस्पत इषं स्तोतृभ्य आभर ॥ ९ ॥

उभे इति । सुश्चन्द्र । सर्पिषः । दर्वी इति । श्रीणीषे । आ । सनि ।

उतो इति । नः । उत् । पुपूर्याः । उक्थेषु । शवसः ।

पते । इषम् । स्तोतृभ्यः । आ । भर ॥ ९ ॥

हे सुश्रद्ध शोभनाह्लादन शोभनहिरण्यवाग्ने उभे सर्पिषः पूर्णे दर्वी जुहूपभृतावा-  
सन्त्यास्ये श्रीणीषे श्रयसि पचसि वा उतो अपि च नोस्मानुक्थेषु यागेषु तृपूर्याः उत्पूरयफलैः  
हेशवसस्पते बलस्यपालयितः ॥ ९ ॥

अथ दशमी-

एवाँ अग्निमं जुयं मुगीर्भिर्यज्ञेभिरानुषक् ।

दधं दुस्मे सुवीर्यमुत त्यदाश्वश्व्यमिषं स्तोतृभ्य आभर ॥ १० ॥ २३ ॥

एव । अग्निम् । अजुयं मुः । गीः ऽभिः । यज्ञेभिः । आनुषक् ।

दधत् । अस्मे इति । सुवीर्यम् । उत् । त्यत् । आशुऽअश्व्यम् ।

इषम् । स्तोतृभ्यः । आ । भर ॥ १० ॥ २३ ॥

एवैवं उक्तरोत्या अग्निं गीर्भिः स्तुतिभिः यज्ञेभिर्यज्ञैस्तत्साधनैर्हविर्भिर्वा अनुषगनुषक्तं  
संबद्धं अजुः गच्छन्ति तथाकृत्वा यमुः यमयन्ति स्थापयन्ति हविर्भिर्यजन्तीत्यर्थः एवमात्रे-  
याः स्वान्परोक्षतयानिर्दिशन्ति । अजुर्यमुरित्यत्राख्यातमाख्यातेन क्रियासातत्यइतिसमासः किं-



चास्मे अस्मासु सुवीर्यशोभनपुत्रादिकं उतापिच त्यत्तदाश्वश्व्यं आशवः अश्वायस्यभ-  
वन्तिसआश्वश्वः तस्यभावःआश्वश्व्यं तदपिदधत् धारयति ॥ १० ॥

॥ इतितृतीयस्याष्टमेत्रयोविंशोवर्गः ॥ २३ ॥

सखायःसंवइतिदशर्चसप्तमंसूक्तं आत्रेयइषऋषिः अंत्यापंक्तिः शिष्टाःपंचयन्तपरिभाषया-  
नुष्टुभः तथाचानुक्रान्तम्—सखायइषःपंचयंतमिति। प्रातरनुवाकेआग्नेयेकृतावानुष्टुभेछन्दस्या-  
श्विनशस्त्रेचोत्तमावर्जमिदंसूक्तं सूत्रितंच—सखायःसंवस्त्वामग्नेहविष्मन्तइतिसूक्तेइति ।

तत्रप्रथमा—

सखायःसंवःसम्यश्चमिषंस्तोमंचाग्रये ।

वर्षिष्ठायक्षितीनामूर्जोनप्त्रेसहस्वते ॥१॥

सखायः । सम् । वः । सम्यश्चम् । इषम् । स्तोमम् । च ।

अग्रये । वर्षिष्ठाय । क्षितीनाम् । ऊर्जः । नप्त्रे । सहस्वते ॥ १ ॥

हेसखायः सखिभूताऋत्विजःवोयूयं संस्कुरुत उपसर्गश्रुतेर्योग्यक्रियाध्याहारः किंच स-  
म्यंचमिषमन्स्तोमंस्तोत्रंचाग्रयेवर्षिष्ठायतिशयेन प्रवृद्धाय क्षितीनां यजमानानामर्थाय वर्षि-  
ष्ठाय प्रवृद्धतमाय ऊर्जोनप्त्रे बलस्यनपातयित्रे तत्पुत्रायवा सहस्वते बलवते संस्कुरुतेति ॥१॥

अथद्वितीया—

कुत्राचिद्यस्यसमृतौरण्वानरोनृषदने ।

अर्हन्तश्चिद्यमिन्धतेसंजनयन्तिजन्तवः ॥ २ ॥

कुत्र । चित् । यस्य । समृत्कृतौ । रण्वाः । नरः । नृषदने ।

अर्हन्तः । चित् । यम् । इन्धते । समृज्जनयन्ति । जन्तवः ॥ २ ॥

सोऽग्निः कुत्रचिद्वर्ततइतिशेषः कुत्रास्ते यस्याग्नेःसमृतौ संप्राप्तौ रण्वाः रममाणानरोनेता-  
रऋत्विजः नृषदने यागगृहे अर्हन्तश्चित् चिदितिपूजायां अर्हन्तःपूज्याः पूजयन्तोवासन्तः य-  
मिन्धतेदीपयन्ति तदर्थंसंजनयन्तिचारण्यांजंतवःप्राणिनःसकुत्रेतिसंबन्धः ॥ २ ॥



अथतृतीया—

संयदिषोवनामहेसंहव्यामानुषाणाम् ।

उतद्युम्नस्यशवसक्तस्यरश्मिमाददे ॥ ३ ॥

सम् । यत् । इषः । वनामहे । सम् । हव्या । मानुषाणाम् ।

उत । युम्नस्य । शवसा । क्तस्य । रश्मिम् । आ । ददे ॥ ३ ॥

यद्यदाइषोन्नानि संवनामहे संभजामहे यदाच मानुषाणां मनुष्याणामस्माकंहव्या हवींषि अग्निःसंसेवते उत तदानींद्युम्नस्यद्योतमानस्यान्नस्य शवसावलेन सामर्थ्येन क्तस्योदकस्य ग्राहकं रश्मिमाददे आदत्तेभिः फलजनकंतेजःस्वीकृतवानित्यर्थः यद्वा क्तस्ययज्ञस्य रश्मिं रश्मिवद्ग्राहकं स्तवमाददे स्वीकरोति ॥ ३ ॥

अथचतुर्थी—

सःस्माकृणोतिकेतुमानक्तंचिदूरआसते ।

पावकोयद्वनस्पतीन्प्रस्मामिनात्यजरः ॥ ४ ॥

सः । स्म । कृणोति । केतुम् । आ । नक्तम् । चित् । दूरे । आ ।

सते । पावकः । यत् । वनस्पतीन् । प्र । स्म । मिनाति । अजरः ॥ ४ ॥

सस्म सखत्वग्निः कृणोति करोति केतुंप्रज्ञानमासर्वतः कस्येत्युच्यते चिदप्यर्थे नक्तंचिद्रात्रावपि दूरे आसते आइतिचार्थे दूरेपिवर्तमानायमनुष्याय कदा यद्यदापाव-  
कोयमग्निरजरोजीर्णो नभिभाव्यः सन् वनस्पतीनेधांसि प्रमिनाति प्रकर्षेणदहति स्मेतिपूरणः ॥ ४ ॥

अथपंचमी—

अवस्मयस्यवेषणेस्वेदं पथिषु जुहति ।

अभीमहस्वजेन्यंभूमापृष्ठेवरुरुहुः ॥ ५ ॥ २४ ॥

अव । स्म । यस्य । वेषणे । स्वेदम् । पथिषु । जुहति । अभि ।

ईम् । अहं । स्वजेन्यम् । भूमं । पृष्ठाइव । रुरुहुः ॥ ५ ॥ २४ ॥



यस्याग्नेर्वेषणे परिचर्यायां पथिषु होममार्गेषुरग्निषु स्वेदं स्रवदाज्यमवाधोमुखं जुह्वत्यध्व-  
र्यवः तदानीमीमेनमग्निमभिरुरुहुरह अभ्यारोहंत्येवाज्यधाराः अहइतिविनिग्रहार्थीयः स्व-  
जेन्यं स्वोत्पन्नं भूम बहुभवतीति भूमापत्यं तत्पृष्ठेव पितुः पृष्ठदेशानिव पुत्रायथापितुरन्ति-  
कमारोहन्ति तद्वत् ॥ ५ ॥

॥ इति तृतीयस्याष्टमे चतुर्विंशोवर्गः ॥ २४ ॥

अथ षष्ठी—

यं मर्त्यः पुरुस्पृहं विदद्विश्वस्य धायसे ।

प्रस्वादं न पितूनामस्ततातिं चिदायवे ॥ ६ ॥

यम् । मर्त्यः । पुरुस्पृहम् । विदत् । विश्वस्य । धायसे । प्र ।

स्वादं नम् । पितूनाम् । अस्ततातिम् । चित् । आयवे ॥ ६ ॥

यमग्निं पुरुस्पृहं बहुभिः स्पृहणीयमग्निं विदत् वेत्ति मर्त्येयजमानो विश्वस्य धायसे सर्व-  
व्यापारार्थं पितूनामन्नानां प्रस्वादं प्रकर्षेण स्वादूकर्तारं अस्ततातिं अस्ते गृहे निवासकर्ता-  
रमायवे अन्नार्थेयजमानार्थे वा ॥ ६ ॥

अथ सप्तमी—

सहिष्मा धन्वाक्षितं दाता न दात्या पशुः ।

हिरिश्मश्रुः शुचिदन् क्रभुरनिभृष्टतविषिः ॥ ७ ॥

सः । हि । स्म । धन्व । आक्षितम् । दाता । न । दाति । आ ।

पशुः । हिरिश्मश्रुः । शुचिदन् । क्रभुः । अनिभृष्टतविषिः ॥ ७ ॥

सहिष्म सखत्वग्निः धन्वनिरुदकदेशं आक्षितं तृणकाष्ठादिभिराक्षितं आदाति सर्व-  
तः खंडयति दहतीत्यर्थः दाता तृणादिखंडयिता पशुर्न पशुरिव पशुर्यथा तृणजातं क्रमेण  
भक्षयति तद्वत् हिरिश्मश्रुः हिरण्यश्रुः शुचिदन् दीप्तदन्तः क्रभुरुभवनमहानित्यर्थः अ-  
निभृष्टतविषिः अपीडितबलः ॥ ७ ॥



अथाष्टमी—

शुचिः ष्मयस्मा अत्रिवत्प्रस्वधितीवरीयते ।

सुषूरसूतमाताक्राणायदानशेभगम् ॥ ८ ॥

शुचिः । स्म । यस्मै । अत्रिवत् । प्र । स्वधितिः इव । रीयते ।

सुसूतः । असूत । माता । क्राणा । यत् । आनशे । भगम् ॥ ८ ॥

अयमग्निः शुचिष्म दीप्तः खलु यस्मै अग्नये अत्रिवदत्रिरिव यजमानः हविर्दातुं प्ररीयते प्रगच्छति यद्वास्मेति पूरणः शुचिर्यस्मै प्रथमार्थे चतुर्थी दीप्तो यो अत्रिवत् अत्तिवृणमिति अत्रिः पशुः स इव स यथा तृणानि खादमानो गच्छति तद्वद्दहतीत्यर्थः स्वधिति रिव परशुरिव छिन्द-  
नसूषूः सुप्रसवामातारणिरसूत क्राणा कुर्वाणा जगदुपकारं यद्यस्माद्य इति वा योऽग्निर्भगमन्ममान-  
शे अश्नुते ॥ ८ ॥

अथनवमी—

आयस्ते सर्पिरासुतेऽग्ने शमस्ति धायसे ।

एषु द्युम्नमुत श्रव आचित्तं मर्त्येषु धाः ॥ ९ ॥

आ । यः । ते । सर्पिः । आसुते । अग्ने । शम् । अस्ति । धायसे । आ ।

एषु । द्युम्नम् । उत । श्रवः । आ । चित्तम् । मर्त्येषु । धाः ॥ ९ ॥ २५ ॥

हे सर्पिरासुते घृताख्यान्नाग्ने यस्त्वमा सर्वतो भवसि तादृशाय धायसे सर्वस्य धात्रे ते  
तुभ्यं शमस्ति सुखमस्ति स्तुतेः सकाशात् तथा चेत् एषु मर्त्येषु स्तोतृष्वग्नेषु द्युम्नं यश आ-  
धाः आधेहि उतापि च श्रवोऽन्नमाधाः चित्तं त्वदीयानुग्रहबुद्धिमप्याधाः ॥ ९ ॥

अथदशमी—

इति चिन्मन्युमधिजस्त्वादातमापशुन्ददे ।

आदग्ने अपृणतोत्रिः सा सद्यादस्यूनिषः सा सद्यान्नु ॥ १० ॥ २५ ॥



इति । चित् । मन्युम् । अधिजः । त्वाद्दातम् । आ । पशुम् । ददे ।

आत् । अग्ने । अपृणतः । अत्रिः । ससह्यात् । दस्यून् । इषः ।

ससह्यात् । नृन् ॥ १० ॥ २५ ॥

इतिचिदित्थंरुतप्रकारेण मन्युं मननसाधनं स्तोत्रं अधिजः अधृतमन्यैरग्नियतिरिक्तैः  
अधृष्यंवा जनयिता ऋषिस्त्वादातं त्वयादातव्यं पशुमाददे आदत्ते आददीतवा आद-  
नन्तरमेवाग्नेरपृणतोअददतःदस्यून् अत्रिः तद्गोत्रइषःसासह्यात् भृशमभिभवेत् इषःद्वेष्टनृ-  
न्विरोधिनः सासह्यात् पुनरुक्तिरादरार्था ॥ १० ॥

॥ इतितृतीयस्याष्टमेपंचविंशोवर्गः ॥ २५ ॥

त्वामग्नइतिसप्तर्चमष्टमंसूक्तं आत्रेयस्येषस्यार्षं जागतमाग्नेयं त्वामग्नेसप्तजागतमित्यनुक-  
मणिका प्रातरनुवाकेआग्नेयेऋतौजागतेछन्दस्याश्विनशस्त्रेचेदंसूक्तं तथाचसूत्रं—जनस्यगो-  
पास्त्वामग्नक्रतायवइति ।

तत्रप्रथमा—

त्वामग्नक्रतायवःसमीधिरेप्रत्नंप्रत्नासंऊतयेसहस्कृत ।

पुरुश्चन्द्रंयजतंविश्वधायसंदमूनसंगृहपतिंवरैण्यम् ॥ १ ॥

त्वाम् । अग्ने । ऋतयवः । सम् । ईधिरे । प्रत्नम् । प्रत्नासः ।

ऊतये । सहःस्कृत । पुरुश्चन्द्रम् । यजतम् । विश्वधायसम् ।

दमूनसम् । गृहपतिम् । वरैण्यम् ॥ १ ॥

हेसहस्कृत बलस्यकर्तरग्ने प्रत्नं पुरातनं त्वां प्रत्नासः पुरातनाः क्रतायवोयज्ञकामाऋष-  
यः ऊतये स्वरक्षणाय समीधिरे सम्यग्दीपितवंतः कीदृशंत्वां पुरुश्चन्द्रं बहुधनमतिशयेनाह्ला-  
दकंवा यजतं यष्टव्यं विश्वधायसं बह्वन्नं दमूनसं दानमनसं गृहपतिं यजमानगृहस्यपालकं  
वरैण्यं वरणीयं ॥ १ ॥

अथद्वितीया—

त्वामग्नेअतिथिपूर्व्यविशःशोचिष्केशंगृहपतिंनिषेदिरे ।

बृहत्केतुंपुरुरूपंधनस्पृतंसुशर्माणंस्ववसंजरद्विषम् ॥ २ ॥



त्वाम् । अग्ने । अतिथिम् । पूर्व्यम् । विशः । शोचिःऽकेशम् ।  
 गृहऽपतिम् । नि । सेदिरे । बृहत्ऽकेतुम् । पुरुऽरूपम् । धनऽस्पृतम् ।  
 सुऽशर्माणम् । सुऽअवसम् । जरत्ऽविषम् ॥ २ ॥

हेअग्ने त्वांविशोयजमानाः गृहपतिं गृहस्वामिनं निषेदिरे गार्हपत्यरूपेणस्थापितवन्त-  
 इत्यर्थः कीदृशंत्वां अतिथिमतिथिवत्पूज्यं पूर्व्यं पुरातनं शोचिष्केशं दीप्तज्वालं बृहत्केतुं प्र-  
 भूतप्रज्ञानं पुरुरूपमाहवनीयादिरूपेणबहुरूपं धनस्पृतं धनानांस्पतारं सुशर्माणं शोभनसुखं  
 स्ववसं सुरक्षणं जरद्विषं जरतांवृक्षाणांव्यापकं जीर्णोदकंवा ॥ २ ॥

अग्नीनांपरस्परसंसर्गे विविचयेन्नयेकाचिदिष्टिः तत्रत्वामग्नेमानुषीरितियाज्या सूत्रितंच-त्वा-  
 मग्नेमानुषीरीळतेविशोऽग्नयाहिवीतयइति ।

सैषातृतीया-

त्वामग्नेमानुषीरीळतेविशोहोत्राविदंविचिरत्नधातमम् ।  
 गुहासन्तंसुभगविश्वदर्शतंतुविष्वणसंसुयजंवृतश्रियम् ॥ ३ ॥

त्वाम् । अग्ने । मानुषीः । ईळते । विशः । होत्राऽविदम् । विविचिम् ।  
 रत्नऽधातमम् । गुहा । सन्तम् । सुऽभग । विश्वऽदर्शतम् ।  
 तुविऽस्यनसम् । सुऽयजम् । घृतऽश्रियम् ॥ ३ ॥

हेअग्ने सुभग शोभनधन त्वां मानुषीर्विशः मानुषसंबन्धिन्यः सर्वाःप्रजाः ईळते स्तु-  
 वन्ति कीदृशं त्वां होत्राविदं होमानां सप्तहोत्रकाणांवावेत्तारं विविचिं विवेचकं सदसतोः  
 रत्नधातमं रमणीयानांधनानांदातृतमं गुहा गुहायां अरण्यां हृदयेषु वा संतं सर्वदावर्तमानं  
 विश्वदर्शतं विश्वैर्द्रष्टव्यं तुविष्वणसं प्रभूतध्वनिं सुयज्ञं सुष्टुयष्टारं घृतश्रियं घृतश्रयन्तं ॥३॥

अथचतुर्थी-

त्वामग्नेधर्णसिंविश्वधावयंगीर्भिर्गृणन्तो नमसोपसेदिम ।  
 सनोजुषस्वसमिधानोअङ्गिरोदेवोमर्तस्ययशसांसुधीतिभिः ॥ ४ ॥



त्वाम् । अग्ने । धर्णसिम् । विश्वधा । वयम् । गीःक्षिः । गृणन्तः ।  
नमसा । उप । सेदिम् । सः । नः । जुषस्व । समृद्धिधानः । अङ्गिरः ।  
देवः । मर्तस्य । यशसा । सुदीतिक्षिः ॥ ४ ॥

हेअग्ने धर्णसिं सर्वस्यधारकंत्वां वयमात्रेयाः विश्वधा बहुप्रकारेण गीर्भिर्गृणन्तस्तुव-  
न्तो नमसानमस्कारेणोपसेदिमोपसन्नाभवेम सत्वंनोस्मान् जुषस्व सेवस्व धनादिभिःसमिधा-  
नःसम्यग्दीप्तःदीप्यमानोस्माभिः हेअंगिरः सर्वत्रगंतरंगिरसःपुत्रवा देवोदीप्यमानस्त्वं मर्तस्य  
यजमानस्य यशसासुदीतिभिः ज्वालाभिःसह जुषस्व ॥ ४ ॥

अथपंचमी-

त्वमग्नेपुरुषोविशेविशेवयोदधासिप्रत्नथापुरुष्टुत ।  
पुरुष्यन्नासहसाविराजसित्विषिःसातेतित्विषाणस्यनाधृषे ॥५॥  
त्वम् । अग्ने । पुरुषरूपः । विशेविशे । वयः । दधासि । प्रत्नस्था ।  
पुरुषस्तुत । पुरुषिणि । अन्ना । सहसा । वि । राजसि । त्विषिः ।  
सा । ते । तित्विषाणस्य । न । आधृषे ॥ ५ ॥

हेअग्ने त्वंपुरुषःसन् विशेविशे सर्वस्मैयजमानाय प्रत्नथा पुराणइव वयोर्नंदधासि  
धारयसि हेपुरुष्टुत बहुभिःस्तुत्य पुरुषिणबहून्यन्नानिचरुपुरोडाशादीनि सहसा बलेन विराज-  
सि ईश्वरोभवसि स्वीकर्तुं तित्विषाणस्यदीप्तस्य ते तव सा प्रसिद्धात्विषिर्दीप्तिर्नाधृषे अन्यै-  
रधृष्याभवति ॥ ५ ॥

अथषष्ठी-

त्वमग्नेसमिधानयविष्टयदेवादूतंचक्रिरेहव्यवाहनम् ।  
उरुज्यसंवृतयोनिमाहुतंत्वेषंचक्षुर्दधिरेचोदयन्मति ॥ ६ ॥  
त्वाम् । अग्ने । समृद्धिधानम् । यविष्टय । देवाः । दूतम् । चक्रिरे ।  
हव्यवाहनम् । उरुज्यसम् । घृतयोनिम् । आहुतम् ।  
त्वेष्टम् । चक्षुः । दधिरे । चोदयत्समति ॥ ६ ॥



हेयविष्ठचयुवतमाग्ने समिधानं सम्यगिध्यमानं त्वां देवाः हव्यवाहनं हविषां वोढारं  
दूतं चक्रिरे कृतवन्तः त्रयाणामग्नीनां मध्ये हव्यवाहनः खलु पूर्वदेवैर्हविर्वहनाय दूतः कृतः  
हव्यवाहनो देवानामिति हि श्रुतिः । किंच उरुज्यसं प्रभूतवेगं घृतयोनिं घृतमेव योनिः कारणं  
यस्य तं आहुतं त्वां चोदयन्मति चोदयन्तीमतिर्यस्य तच्चोदयन्मति त्वेषं दीप्तं चक्षुः उक्त-  
लक्षणं सर्वप्रकाशकं चक्षुःस्थानीयं कृत्वा दधिरे देवामनुष्याश्च मत्याहिचक्षुश्चोद्यते ॥ ६ ॥

अथ सप्तमी—

त्वामग्ने प्रदिव आहुतं घृतैः सुम्नायवः सुषमिधा समीधिरे ।  
सवावृधान ओषधीभिरुक्षितोऽभिज्रयांसि पार्थिवा वि तिष्ठसे ॥ ७ ॥ २६ ॥

त्वाम् । अग्ने । प्रदिवः । आहुतम् । घृतैः । सुम्नायवः । सुषमिधा ।  
सम् । ईधिरे । सः । वृधानः । ओषधीभिः । उक्षितः । अभि ।  
ज्रयांसि । पार्थिवा । वि । तिष्ठसे ॥ ७ ॥ २६ ॥

हे अग्ने घृतैराहुतं त्वां प्रदिवः पुरातनाः सुम्नायवः सुषमिच्छन्तो यजमानाः सुषमिधा  
शोभनेनेध्मेन समीधिरे सम्यग्दीपितवन्तः सत्त्वं वावृधानः वर्धमानः ओषधीभिरुक्षितः  
सिक्तः ज्रयांस्यन्नानि पार्थिवा पार्थिवान्वृक्षान् यद्वा पार्थिवेति ज्योविशेषणं पार्थिवानि चरु-  
पुरोडाशादिकान्यभिवितिष्ठसे अभिव्यज्यवर्तसे ॥ ७ ॥

॥ इति तृतीयस्याष्टमेषां तृतीयोऽंशोऽवर्गः ॥ २६ ॥

॥ वेदार्थस्य प्रकाशेन तमोहार्दनिवारयन् । पुमर्थीश्च तुरो देयाद्विद्यातीर्थमहेश्वरः ॥ १ ॥  
इति श्रीमद्राजाधिराजपरमेश्वरवैदिकमार्गप्रवर्तकश्रीवीरबुक्कभूपालसाम्राज्यधुरन्धरेण सा-  
यणाचार्येण विरचिते माधवीये वेदार्थप्रकाशे ऋक्संहिताभाष्ये तृतीयाष्टकेष्टमोऽध्यायः ॥ ८ ॥

॥ तृतीयाष्टकः समाप्तः ॥ ३ ॥







